

मीमांसा-दर्शनम्

पञ्चाध्यायसारभ्य षाडशाध्यायपर्यन्तम् ।

जैमिनिविरचितम्

सूत्रम् ।

श्रीशबरस्वामिकृत भाष्यसमेतम् ।

वि. प. उपाधिधारिणा

श्रीजीवानन्द-विद्यासागर-भट्टाचार्येण

संस्कृतं प्रकाशितम् ।

कलिकाता नगर्यां

सारङ्गधानिधि यन्त्रे

मुद्रितम् ।

६० १९८४



मीमांसा-दर्शनस्य उत्तरघटके

सप्तमस्य अध्यायस्य प्रथमः पादः ।

अथ प्रयाजादि धर्माणां संपूर्णप्रयुक्तताधिकरणम् ।

श्रुतिप्रमाणत्वाच्छेषाणां मुख्यभेदे यथाधिकारं
भावः स्यात् ॥ १ ॥ (सि०)

पूर्वेण अध्यायघटकेन प्रत्यक्षविहितधर्माणां कर्मणां दर्शपूर्णमासादीनाम् इतिकर्तव्यता विनिता, उत्तरेण इदानीम् अविहिततिकर्तव्यताकेषु ऐन्द्राग्नादिषु चिन्तयितुमिच्छते । तत्र यदि दर्शपूर्णमासादीनां प्रकरणे ये विहिता धर्माः, ते सर्वकर्मसु विहिता भवन्ति, ततस्तेरेव धर्मैरेन्द्राग्नादयोऽपि धर्मवन्त उक्ताः, तथा कर्तव्याश्च इति, न अर्थ उत्तरेण घटकेन । अथ ये यस्य प्रकरणे उच्यन्ते, ते तत्रैव कृताः भवन्ति, ततोऽधर्मकाणि ऐन्द्राग्नीदीनि । तेषु चिन्ता भवति, किम् एषां धर्माः सन्ति, उत न ? इति । यदा च सन्ति । तदा के ? कियन्तो वा ? कथं च अनुशातव्याः ? इति, तदर्थम् उत्तरः घटकः प्रवर्त्तनीयः ।

तत्र सप्तमेन तावत् सन्ति धर्माः इत्युच्यते । अष्टमेन च इमे अस्य इति । इत्थं प्रयोक्तव्याः इति नवमेन । दशमेकादशद्वादशैरेतावन्तः प्रयोक्तव्याः, न अतोऽधिकाः इति ।

तत्र इदं दिचार्यते, किं यजिप्रयुक्ता एते धर्माः, कथं यजिगुणवान् स्यात् ? इत्येवमर्थमान्नायन्ते, आहोस्वित् अपूर्वप्रयुक्ताः ? कथम् अपूर्वं स्यात् ? इति । यदि यजिप्रयुक्ताः, ततः सर्वार्थाः । अथ अपूर्वप्रयुक्ताः, ततो यथाप्रकरणं व्यवतिष्ठन्ते । किं पुनरत्र युक्तम् ? अपूर्वप्रयुक्ताः इति, अपूर्वं हि फलवत्, अफलो यजिः, फलवति च प्रयासो विधीयमानोऽर्थवान् भवति । तस्मात् अपूर्वप्रयुक्ता धर्माः अतः परमाचार्यस्य सूत्रोपन्यासः, श्रुतिप्रमाणत्वाच्छेषाणां मुख्यभेदे यथाधिकारं भावः स्यात् इति, मुख्यानि अपूर्वाणि, तानि हि फलवत्त्वात् प्रधानानि, प्रधाने च मुख्यशब्दः । तेषां भेद उक्तः शब्दान्तरादिभिर्हेतुभिः । तस्मिन् मुख्यभेदे सति यथाधिकारं भावः स्यात् शेषाणां, ये यस्य अपूर्वस्य अधिकारे प्रकरणे शिष्यन्ते, ते तस्यैव भवेयुः, श्रुतिप्रमाणत्वात्, अयमस्य अपूर्वस्य शेषः, अयमस्य इत्यत्र श्रुतिरेव प्रमाणं क्रमते । न प्रत्यक्षादीनामन्यतमत् । श्रुत्या च ये यस्य प्रकरणे श्रूयन्ते, ते तस्यैव भवितुमर्हन्ति, न चान्यस्योक्तोऽर्थोऽन्यस्य भवति, न हि यदेव दत्तस्य ग्रामाच्छादनादिकं, तद्यज्ञदत्तस्य भवति । तस्मात् यथाप्रकरणं व्यवस्था धर्माणाम् ।

उत्पत्त्यर्थाविभागाद्वा सत्ववदैकधर्म्यं स्यात् ॥ २॥

(पू०)

अथ वा, न एतत् एवं, यथाप्रकरणं धर्माणां व्यवस्था इति । कथं तर्हि ? एकधर्म्यं स्यात् इति, समानधर्मता,

सर्वे धर्माः सर्वार्थाः । कुतः ? । उत्पत्त्यर्थाविभागात्,
उत्पत्तिः इति यजिं ब्रूमः, अपूर्वस्य उत्पादनात्, अर्थः
इति अपूर्वं ब्रूमः, यजिप्रयोजनत्वात्, तयोः अविभागः ।
सर्वाणि अपूर्वाणि यजिमन्ति, यजिसंयोगेन धर्माः शिष्यन्ते,
यजेत इत्युक्ता उक्ताः, ते यजो न सम्भवन्ति, तस्य अकल-
त्वात् तत्र असम्भवन्तः तत्सम्बन्धेषु अपूर्वेषु विज्ञायन्ते । स
च यजिसम्बन्धः सर्वेषाम् अपूर्वाणां तुल्यः । तस्मात् सर्वाः
भवन्ति, सत्वधर्मावत्, यथा सत्वधर्माः, गौर्न पदा प्रष्टव्यः
इति गोत्वसम्बन्धेन श्रूयमाणाः तत्र असम्भवन्तः तत्सम्बन्धेषु
पिण्डेषु विज्ञायन्ते, तस्य च गोत्वसम्बन्धस्य अविनिधात्
सर्वगवीषु शुक्लनील-कपिल-कपोतिकासु भवन्ति । एवम्
इहापि ।

उच्यते, विषम उपन्यासः, तत्र गोमामान्यसम्बन्धेन
धर्मा विधीयन्ते, गौर्न पदा प्रष्टव्यः इति, इह पुनर्यजि-
विशेषसम्बन्धेन धर्मा विधीयन्ते, दर्शपूर्णमासाभ्यां यजेत
इति ज्योतिष्टोमेन यजेत इति, विशिष्टयजिसम्बन्धे एव
अपूर्वं भवितुमर्हन्ति न सर्वत्र इति । तत्र ब्रूमः, दर्शपूर्ण-
मासाभ्यां यजेत इत्यत्र न शक्यन्ते यागविशेषे धर्मा विधा-
तुम् । किं कारणम् ? । यदा यजो धर्मा विधीयन्ते, तदा
यजिरनूयते, यजेत इत्यम् इति, यदि यजिर्विधीयते, न
धर्मैः सम्बध्यते, न हि द्वयोर्विधीयमानयोः परस्परस्य
सम्बन्धो भवति, अनुवादश्च सन् अविशेषात् सर्वथागत-
वादः । तस्मात् सर्वार्था धर्माः ।

ननु दर्शपूर्णमासशब्दा विशेषको भविष्यति । न दर्श-

पूर्णमासशब्दः शक्नोति यागं विशेष्यम् । अयं हि विविक्वा
स्यात् अनुवादो वा, यदा अनुवादः, तदा धर्मसम्बन्धार्थः ।
स च धर्मसम्बन्धो यागानुवादेनैव तयोः सिद्धः ।

ननु निवृत्तिकरो भविष्यति, दर्शपूर्णमासौ एव इत्य-
कुर्यात् न अन्यान् इति । नैवं शक्यं, यत्कारणं, न तस्य
अन्यनिवृत्तिः अर्थः । ननु परिसङ्ख्याया करिष्यति । न अत्र
परिसङ्ख्या युज्यते, यदि अन्येन वाक्येन यागमात्रे धर्म-
प्रसङ्गः कृतः स्यात्, तत एतत् पुनर्वचनं परिसङ्ख्यां कुर्यात्,
अथ पुनः असति प्रसङ्गे अनेनैव प्रसङ्गो अनेनैव निवृत्तिः
इत्यतिभारः एकस्यैव वाक्यस्य भवति ।

एवं तर्हि, न अत्र यजेत इति शब्दो धर्मविधिभिः
सम्बध्यते, यजेत इत्यमिति, केन तर्हि ? दर्शपूर्णमासशब्देन,
ग्रन्थो हि तेन अस्य संयोगः, दर्शपूर्णमासाभ्यां यजेत
इति, परोक्षो धर्मविधिभिः । कः तदा वाक्यार्थः ? । दर्श-
पूर्णमासौ कुर्यात् इति । नैवं शक्यम्, एवं सति धर्मा
असम्बन्धाः पारिप्लवा भवन्ति । कथं कृत्वा ? । येषमाख्या-
तिकी विभक्तिः यजेत इति, सा दर्शपूर्णमासयोः कर्त्तव्यतां
विदधाति, तत्र कथं यागमात्रेण यागविशेषेण वा धर्म-
सम्बन्धः स्यात्, विधायिका विभक्तिर्नास्ति इत्यसम्बन्धा धर्मा
भवति ।

नैष दोषः, न वयं वाक्येन धर्माणां सम्बन्धं करिष्यामः,
केन तर्हि ? प्रकरणेन । कथम् ? । कर्त्तव्यतायां चोदिता-
याम् इतिकर्त्तव्यताकाङ्क्षा भवति, कथं कुर्यात् ? इति ।
प्रकरणेन धर्माः सम्बध्यन्ते इत्यं कुर्यात् इति, नैवं शक्यं,

यदा हि दर्शपूर्णमासौ कर्त्तव्यतया चोद्यते, तदा इतिकर्त्तव्यताकाङ्क्षा एव नास्ति, प्रज्ञातेतिकर्त्तव्यतया तयोः, असत्याच्च इतिकर्त्तव्यताकाङ्क्षायां प्रकरणमेव नास्ति, एवं हि उक्तम्, असंयुक्तं प्रकरणात् इतिकर्त्तव्यतार्थित्वात् इति ।

एवं तर्हि, नैव अत्र यागे धर्मा विधीयन्ते, नापि दर्शपूर्णमासयोः कर्त्तव्यता उच्यते, किन्तु तर्हि ? दर्शपूर्णमासाभ्यां यजेत इति पदद्वयेन विशिष्टं यागमनूयात् धर्मा विधीयन्ते, दर्शपूर्णमासाभ्यां यजेत इत्यम् इति । एवमपि दर्शपूर्णमासाभ्याम् इत्यनुवादी न युज्यते, तृतीयार्थस्य असिद्धत्वात्, पूर्ववान् अनुवादी भवति, अपूर्वश्च तृतीयार्थः, स अवश्यं विधातव्यः, तस्मिंश्च विधीयमानेऽन्यदेवासम्बद्धमापद्यते, दर्शपूर्णमासौ यजेः करणम् इति । तस्मात् स एव प्रथमः पक्षोऽस्तु, यागानुवादेन धर्माणां विधिः इति ।

ननु तत्रापि दर्शपूर्णमासाभ्याम् इत्येतन्न सम्बध्यते । ननु सम्बध्यते, कालाचनः सन् प्रायिको नित्यानुवादी भविष्यति, प्रायेण यागानां दर्शपूर्णमासकान्तत्वात् । तृतीया च कालस्य अर्थकृतं गुणभावमालोच्य उपपद्यते, तथा चेत् सर्वे धर्माः सर्वार्थाः भवन्ति ।

चोदनाशेषभावाद्वा तद्देदादावतिष्ठेरन् उत्पत्ते-
गुणभूतत्वात् ॥ ३ ॥ (उ०)

कर्मचोदनायाः शेषभूतो धर्मसमाप्तायः एकदेशभूतः इत्यर्थः, दर्शपूर्णमासाभ्यां यजेत, अनया अस्यान्वाधानादिकया इतिकर्त्तव्यतया इति । तस्यां चोदनायां यजेत्गुणभावः अयते, दर्शपूर्णमासशब्दो यजिवचनः, करणभावोऽत्र

पूर्णमासशब्दः शक्नोति यागं विशेष्यम् । अयं हि विविक्ता
स्यात् अनुवादो वा, यदा अनुवादः, तदा धर्मसम्बन्धार्थः,
स च धर्मसम्बन्धो यागानुवादेनैव तयोः सिद्धः ।

ननु निवृत्तिकरो भविष्यति, दर्शपूर्णमासौ एव इत्य-
कुर्यात् न अन्यान् इति । नैवं शक्यं, यत्कारणं, न तस्य
अन्यनिवृत्तिः अर्थः । ननु परिसङ्ख्याया करिष्यति । न अत्र
परिसङ्ख्या युज्यते, यदि अन्येन वाक्येन यागमात्रे धर्म-
प्रसङ्गः कृतः स्यात्, तत एतत् पुनर्वचनं परिसङ्ख्यां कुर्यात्,
अथ पुनः असति प्रसङ्गे अनेनैव प्रसङ्गो अनेनैव निवृत्तिः
इत्यतिभारः एकस्यैव वाक्यस्य भवति ।

एवं तर्हि, न अत्र यजेत इति शब्दो धर्मविधिभिः
सम्बध्यते, यजेत इत्यमिति, केन तर्हि ? दर्शपूर्णमासशब्देन,
प्रत्यक्षो हि तेन अस्य संयोगः, दर्शपूर्णमासाभ्यां यजेत
इति, परोक्षो धर्मविधिभिः । कः तदा वाक्यार्थः ? । दर्श-
पूर्णमासौ कुर्यात् इति । नैवं शक्यम्, एवं सति धर्मा
असम्बन्धाः पारिप्लवा भवन्ति । कथं कृत्वा ? । येयमाख्या-
तिकी विभक्तिः यजेत इति, सा दर्शपूर्णमासयोः कर्त्तव्यतां
विदधाति, तत्र कथं यागमात्रेण यागविशेषेण वा धर्म-
सम्बन्धः स्यात्, विधायिका विभक्तिर्नास्ति इत्यसम्बन्धा धर्मा
भवति ।

नैष दोषः, न वयं वाक्येन धर्माणं सम्बन्धं करिष्यामः,
केन तर्हि ? प्रकरणेन । कथम् ? । कर्त्तव्यतायां चोदिता-
याम् इतिकर्त्तव्यताकाङ्क्षा भवति, कथं कुर्यात् ? इति ।
प्रकरणेन धर्माः सम्बध्यन्ते इत्यं कुर्यात् इति, नैवं शक्यं,

यदा हि दर्शपूर्णमासौ कर्त्तव्यतया चोद्यते, तदा इतिकर्त्तव्यताकाङ्क्षा एव नास्ति, प्रज्ञातेतिकर्त्तव्यतत्वात् तयोः, असत्याञ्च इतिकर्त्तव्यताकाङ्क्षायां प्रकरणमेव नास्ति, एवं हि उक्तम्, असंयुक्तं प्रकरणात् इतिकर्त्तव्यताश्रित्वात् इति ।

एवं तर्हि, नैव अत्र यागे धर्मा विधीयन्ते, नापि दर्शपूर्णमासयोः कर्त्तव्यता उच्यते, किन्तर्हि ? दर्शपूर्णमासाभ्यां यजेत इति पदद्वयेन विशिष्टं यागमनूयात् धर्मा विधीयन्ते, दर्शपूर्णमासाभ्यां यजेत इत्यम् इति । एवमपि दर्शपूर्णमासाभ्याम् इत्यनुवादो न युज्यते, तृतीयार्थस्य असिद्धत्वात्, पूर्वान् अनुवादो भवति, अपूर्वश्च तृतीयार्थः, स अवश्यं विधातव्यः, तस्मिंश्च विधीयमानेऽन्यदेवासंखडमापद्यते, दर्शपूर्णमासौ यजेः करणम् इति । तस्मात् स एव प्रथमः पक्षोऽस्तु, यागानुवादेन धर्माणां विधिः इति ।

ननु तत्रापि दर्शपूर्णमासाभ्याम् इत्येतन्न सम्बध्यते । ननु सम्बध्यते, कालाचनः सन् प्रायिकी नित्यानुवादो भविष्यति, प्रायेण यागानां दर्शपूर्णमासकालत्वात् । तृतीया च कालस्य अर्थज्ञतं गुणभावमालोच्य उपपद्यते, तथा चेत् सर्वे धर्माः सर्वार्थाः भवन्ति ।

चोदनाशेषभावाद्वा तद्भिदादावतिष्ठेरन् उत्पत्तेर्गुणभूतत्वात् ॥ ३ ॥ (उ०)

कर्मचोदनायाः शेषभूतो धर्मसमाम्नायः एकदेशभूतः इत्यर्थः, दर्शपूर्णमासाभ्यां यजेत, अनया अस्मान्वाधानादिकया इतिकर्त्तव्यतया इति । तस्यां चोदनायां यजेर्गुणभावः श्रूयते, दर्शपूर्णमासशब्दो यजिवचनः, करणभावोऽत्र

यजेः श्रूयते, दर्शपूर्णमासाख्येन यागसमुदायेन अन्यत्
 कुर्यात् इति, यत् तत् अन्यत्, तत् कर्त्तव्यतया चोद्यते, न
 यजिः, अपूर्वं च तत् । ननु फलम् अत्र वाक्ये श्रूयते, स्वर्ग-
 कामो यजेत इति, तत् कर्त्तव्यं स्यात् । सत्यं श्रूयते, न
 तु तत् यजिना क्रियते, विनष्टे यजौ तद्वति, अपूर्वं तु तेन
 क्रियते । तस्मात् तस्य कर्त्तव्यता उच्यते, यस्य कर्त्तव्यता
 तत् इतिकर्त्तव्यतया सम्बध्यते । तस्मात् अपूर्वार्था धर्माः,
 तेषां च अपूर्वाणां भेदः । अतः तद्वेदात् यथाप्रकरणं व्यव-
 तिष्ठन्ते धर्माः इति ।

अथैतस्मिन् पक्षे कथं दर्शपूर्णमासशब्देन यागो विशे-
 ष्यते ? । उच्यते, नैव अत्र यागो विशेष्यते, किन्तु हिं ?
 अपूर्वभावनैव उभयपदविशिष्टा उच्यते, यथा अश्वयया
 पिङ्गाख्या एकहायन्या सोमं क्रीणाति इति । विषम उप-
 न्यासः, तत्र हि अन्यत् द्रव्यम्, अन्यो गुणः, तेन तत्र उभय-
 विशेषणत्वं युज्यते, इह पुनर्यागः एव तौ दर्शपूर्णमासौ,
 तेन इह उभयविशेषणत्वं न युज्यते । उच्यते, इहापि यजेत
 इति सामान्यं, दर्शपूर्णमासौ इति विशेषः, अन्यच्च सामान्य-
 मन्यो विशेषः ।

एवमपि श्रुत्या सामान्येन भावना, वाक्यात् विशेषेण, न
 चैतत् युगपद्वति इति । एवं तर्हि, नैव अत्र श्रुत्यर्थः
 परिगृह्यते, किन्तु हिं ? वाक्यार्थः । किंकारणम् ? । श्रुत्यर्थे
 परिगृह्यमाणे दर्शपूर्णमासशब्दोऽनर्थको भवति, यजतिश्च
 अनुवादः, यजत्यात्मकत्वात् दर्शपूर्णमासयोः, यजतिसामा-
 नाधिकारणाच्च दर्शपूर्णमासशब्दस्य ।

सत्वे लक्षणसंयोगात्सार्वत्रिकं प्रतीयेत ॥ ४ ॥

(आ० नि०)

यत्तु सत्ववत् इति, अत्र गदाकृतौ धर्मः श्रूयते, आकृतः
पदार्थत्वात्, न च तत्र सम्भवति, अतोऽसौ आकृतिः ।
सहचारिपिण्ड-लक्षणार्था विज्ञायते, यथा गङ्गायां गावः
इति । तच्च साहचर्यं, सर्वपिण्डानामविशिष्टम् इति, सर्व-
पिण्डेषु विहितं भवति । तस्मात् तत् सार्वत्रिकं प्रतीयेत,
इह तु यजिगुणभावेन अवणात् नैव यजौ धर्माः श्रूयन्ते,
किं तर्हि ? अपूर्वः इत्येवम् अपदिष्टो हेतुः । तस्मात् अनु-
पन्यासः सत्ववत् इति ।

अविभागात् नैवं स्यात् ॥ ५ ॥ (आ०)

अथ तु शब्दः पक्षव्याहृत्तौ । नैतदेवम्, अपूर्वप्रयुक्ता
धर्माः इति, यजिप्रयुक्ता एव । कुतः ? अविभागात्,
यजिना अविभागो धर्माणां, प्रत्यक्षं केचित् द्रव्ये श्रूयन्ते,
केचित् देवतायां, केचिन्मन्त्रेषु, एष च यजिः, यत्, द्रव्यं
देवताम् उद्दिश्य मन्त्रेण त्यज्यते, स एष प्रत्यक्षो यजिना
सम्बन्धो धर्माणाम्, अपूर्वेण त्वानुमानिकः । फलेऽपि यजिः
प्रत्यक्षश्रुतो गुणभावः, स्वर्गकामो यजेत इति, आनुमानि-
कोऽपूर्वेण, अनुमानाच्च प्रत्यक्षं बलीयः । तस्मात् यज्यर्थाः
धर्माः । ननु यजिर्भङ्गित्वात् कालान्तरे फलं दातुम् अस-
मर्थः, तत्र कृता धर्मा असमर्था एव भवति इत्युक्तम् । अत्र
स्थितस्य न्यायस्य आक्षेपेण प्रत्यक्षस्थानं क्रियते, तैलपानवत्
एतद्भविष्यति, यथा तैलपानं घृतपानं वा भङ्गित्वेऽपि सति

कालान्तरे मेधास्मृतिबलपुष्ट्यादीनि फलानि करोति एवं यजिरपि करिष्यति, किम् नः अदृष्टाश्रुतेन अपूर्वेण कल्पितेन इति ।

द्वार्थत्वं च विप्रतिषिद्धम् ॥ ६ ॥ (यु०)

एवं च सति सर्वे धर्माः सर्वार्था भवन्ति, तथा च ऐन्द्रार्तादेषु प्रयाजादयः सन्ति, तत्र सोऽर्थे कर्मणि प्रयाजानां दर्शयन् उपपद्यते, प्रयाजे प्रयाजे कृशालं जुहोति इति । इतरथा प्रयाजाश्च विधातव्याः, प्रयाजेषु च कृशाल-होमः, तथा च द्वार्थं तत् स्यात्, द्वार्थत्वं च विप्रतिषिद्धम् । तस्मात् यजिप्रयुक्ता धर्मा इति ।

उत्पत्तौ विध्यभावाद्वा चोदनायां प्रवृत्तिः स्यात्-
तश्च कर्मभेदः स्यात् ॥ ७ ॥ (आ० नि०)

नैतदेवं, यजिप्रयुक्ता धर्माः इति, चोदनायां प्रवृत्तिः स्यात्, चोदनेत्यपूर्वं ब्रूमः, चोदनार्थत्वात् अपूर्वार्थत्वात् अपूर्वप्रयुक्ता धर्माः, फलवत्त्वात् इत्युक्तो हेतुः । यत्तु, प्रयत्नां यजिसम्बन्धो धर्माणाम् इति, अत्र ब्रूमः, उत्पत्तौ विध्यभावात्, उत्पत्तिः इति यजिं ब्रूमः । उत्पत्तौ यजौ नास्ति विधिः, यज्यर्था धर्माः इति, केवलं यजौ श्रूयन्ते, क्रियन्ते च, नैतावता तदर्था भवन्ति । यथा, वाससि रागः श्रूयते, वासो रञ्जयति इति, वाससि च क्रियते, न चासौ तदर्थः, स्वार्थः पुरुषार्थो वा भवति । एवम् इहापि, यजौ श्रूयमाणाः क्रियमाणाश्च अपूर्वार्था भवेयुः, अर्थवत्त्वात् ।

ततश्च कर्मभेदः स्यात्, यतोऽपूर्वार्थाः इति । यत्तु, यज्ञः
प्रत्यक्षं, फले गुणभावः इति । न कृत्वा अपूर्वं, भवति इति,
प्राणालिको विज्ञायते, प्रणाद्यापि च येन क्रियते तत्
कारणं भवति, यथा, गोमयेः पचति, तुषपक्का भवन्ति
इति । यत्तु, तैलपानवत् यजितः फलं भवति इति । यत्र
ब्रूमः, तैलपानस्यापि न कालान्तरे फलं भवति, धातुसाम्यं
तस्य फलं, तच्च तत्कालमेव, यच्च फलं बलपुष्ट्यादि, तत्
सम्यगाहारपरिणामाद्भवति । तस्मात् विषमः उपन्यासः ।

अदि वाच्यभिधानवत्सामान्यात्सर्वधर्मः स्यात् ॥

८ ॥ (आ०)

अदि अपि अपूर्वं प्रयोजकं धर्माणां, तथापि सर्वधर्मः
स्यात् स स पदार्थः, अभिधानवत् सामान्यात्, अभिधानं
तावदेतेषां समानम्, अपूर्वम् इत्यभिधानवत् धर्मेणापि अस्य
समानेन भवितव्यं, वाहीकवत् । यथा, वाहीकोऽतिथि-
रागतः, यवान्नमस्मै प्रक्रियताम् इत्युक्ते, यो यो वाहीक-
स्तस्य तस्य यवान्नं क्रियते । यथा वा, अक्ष्यामये मुहूर्तदो
भोक्तव्यः, उदरामये पयः पातव्यम् इति, सर्वत्र च हि
अक्ष्यामये मुहूर्तदो भुज्यते, उदरामयेऽपि पयः पीयते ।
एवम् इहापि एकस्य अपूर्वस्य ये धर्माः श्रुतास्ते सर्वापूर्वाणां
भवितुमर्हन्ति । अपि च, अरुणपराशरा नाम शारिवनः,
तेषां परिचरेषु स्मृतिरूपं ब्राह्मणं भवति, ये दर्शपूर्वमास-
बोधर्माः, ते सर्वेष्टीनामग्नीषोमीयस्य च इत्यारभ्य, याव-
त्तर्वाः प्रकृतिविकृतयोऽनुक्तान्ताः इति । तच्च अनुक्रमणमेत-

प्रकृतात् कर्मणो यस्मात् तत्समानेषु कर्मसु ।
 धर्मप्रदेशोऽप्येन स्यात् सोऽतिदेशः इति स्थितिः ॥ इति,
 स च नाम्ना वचनेन वा, तत्र नाम त्रिविधम् अतिदेशकं,
 कर्मनाम, संस्कारनाम, यौगिकम् इति । वचनं पुनर्द्विविधं,
 प्रत्यक्षश्रुतम्, आनुमानिकं च । तथोरानुमानिकम् उपरि-
 ष्टात् वक्ष्यते, प्रत्यक्षश्रुतं तु इदानीमेव चिह्न्यते । (७ । १
 १ अ०) ।

अस्ति इषुनामैकाहः, अपरः श्येनः । तौ द्वावप्याभि-
 चारिकौ तत्र इषौ कांश्चित् धर्मान् विधाय आह, समान-
 मितरच्छेनेन इति, एतच्चिह्न्यते, किम् अयम् अनुवादः
 विधिः ? इति । यदि विधिः, ततोऽतिदेशः, श्येनधर्मान्
 इषौ अतिदिशति । अथ अनुवादः, ततो न इति । तत्र किं
 प्राप्तम् ? । तत् सूत्रेणैव उपक्रम्यते,

समानमितरच्छेनेनेतिश्रुत्या इषौ श्येनीयविशेषधर्मातिदेशाधिकरणम् ।

समाने पूर्ववत्त्वादुत्पन्नाधिकारः स्यात् ॥ १३ ॥

(पू०)

समानम् इतरत् श्येनेन इति, अत्र उत्पन्नाधिकारः
 स्यात्, अनुवादः इत्यर्थः । कुतः ? । पूर्ववत्त्वात्, अयमिषुः
 पूर्ववान्, ज्योतिष्टोमपूर्वकः, ज्योतिष्टोमिकोऽत्र विध्यन्तः
 इत्यर्थः । अत्र चोदकेन उत्पन्ना ज्योतिष्टोमिका धर्माः सन्ति,
 श्येनोऽपि ज्योतिष्टोमपूर्वकः, तत्रापि ते सन्ति । ये इषौ श्येने
 च समाना भवन्ति, तान् अधिकृत्य अयं वादो युज्यते ।
 तस्मात् उत्पन्नाधिकारत्वात् अनुवादः ।

किञ्च इतरत् इति च अभावे न उपपद्यते, इतरशब्दश्च
असन्निहितेऽनुपपन्नः, सन्निहित एव भवति, यथा, इतरः
आधारो दीयताम्, इतरः कम्बलो दीयताम् इति सन्नि-
हितो दीयते, न प्रावारमात्रं कम्बलमात्रं वा । ज्योति-
ष्टोमिकाश्च सन्निहिताः । तस्मात् तेषां वादः । तेषां च
इदमनुवादः, विहिता हि ते चोदकेन इति ।

श्येनस्येति चेत् ॥ १४ ॥ (पू० आ०)

इति चेत् पश्यसि, ज्योतिष्टोमिकानामनुवादः इति,
नैव, श्येनस्य वैशेषिकाणां लोहिताणीषादीनां धर्माणां
विधिः । कुतः ? । श्येनग्रहणसामर्थ्यात्, एवं श्येनग्रहणम्
अर्थवत् भविष्यति, धर्मान् विशेषयत् । इतरथा अनर्थकं
स्यात्, सर्वेषां हि एकाहाहीनसत्राणां ते समानाः, तत्र
यावत् उक्तं स्यात्, समानम् इतरत् इति तावदेव, समानम्
इतरत् श्येनेन इति ।

नासन्निधानात् ॥ १५ ॥ (पू० आ० नि०)

न अयं श्येनवैशेषिकाणां वादो युज्यते । कस्मात् ? ।
असन्निधानात्, अयम् इतरशब्दः सन्निहिते भवति, न च
श्येनशब्देन वैशेषिका इशौ सन्निहिताः । यत्तु, श्येनशब्दो
वैशेषिको भवति इति, विधिपक्षे अवैशेषिकत्वं दोषः
स्यात्, अनुवादपक्षे तु नैव कश्चित् विधीयते, किं विशेष-
यिष्यति ? ज्योतिष्टोमिकासु सर्वसाधारणाः सन्तः श्येन-

स्यापि भवन्ति इत्यनुवादो युज्यते । तस्मात् ज्योति-
ष्टोमिकानामेव अनुवादः ।

अपि वा यद्यपूर्वत्वादितरदधिकार्ये ज्योति-
ष्टोमिकाद्विधेस्तद्वाचकं समानं स्यात् ॥ १६ ॥

(सि०)

अपि वा इति पक्षान्तरपरिग्रहे । विधिरयं श्येनवैश्वे-
षिकाणां, ज्योतिष्टोमिकानाम् अनुवादः कुतः ? । अपूर्व-
त्वात्, एवम् अपूर्वम् अर्थं विधास्यति, तथा प्रवृत्तिविशेष-
करो भविष्यति । अनुवादः सन् अप्रवृत्तिविशेषकरोऽनर्थकः
स्यात् । ननु इतरशब्दोऽयं सन्निहिते भवति । उच्यते,
इतरदधिकार्ये, समानम् इतरत्, समानमधिकम् इत्यर्थः ।

ननु सन्निहितवचनोऽयं न अधिकार्यः इति । उच्यते,
न केवलम् अयं सन्निहितवचन एव पूर्वोक्तसदृशम् असन्नि-
हितमपि ब्रूते, अवशिष्टं च । यदा हि वंस्ताणि अनुक्रम्य
इतरशब्दः प्रयुज्यते, देवदत्ताय कम्बलो दीयतां, विष्णु-
मित्राय कौशेयं, यज्ञदत्ताय क्षौमम्, इतरचैत्राय इति,
तदा वस्त्रमेव प्रदीयते, न हिरण्यं रजतं वा, इह ज्योति-
ष्टोमिकेभ्योऽधिकान् धर्मान् अनुक्रम्य इतरशब्दः प्रयुक्तः, तेन
अत्राप्यधिकानेव वक्तुमर्हति, तथा अधिकवचनो भवति । ॥

अथ ज्योतिष्टोमिकान् ब्रूते, तथा सन्निहितवचनः,
तत्र अवश्यम् अन्यतरत् हेयम् । यदि अधिकार्यतां हित्वा
सन्निहितार्थतां आश्रीयते, अनुवादमात्रम् अनर्थकं भवति,
श्येनशब्दश्च अविवक्षितार्थः । अथ सन्निहितार्थतां हित्वा

अधिकार्थता गृह्यते, न कश्चिद्दोषो भवति । तस्मात् सूत्र-
कार आह, इतरत् अधिकार्थं इति । अतो ज्योतिष्टोमिका-
हिषेः अधिकाः श्येनवैशेषिका ये, ते इह अतिदिश्यन्ते,
तद्वाचकं समानं स्यात्, समानशब्दः स्यात् इत्यर्थः । भवति
श्येनशब्दश्च विवक्षितः । (७ १।२ अ०) ।

चतुर्मास्यानां वैश्वदेवे आग्नेयादीनि हवींषि साधे-
वाद्वाक्यैर्विहितानि, धर्माश्च तेषाम् उक्ताः, वरुणप्रथमेषु
केवलानि हवींषि आस्नाय, यद्वैश्वदेविकानां ब्राह्मण,
तन्नेषाम् अतिदिश्यते, एतद्ब्राह्मणान्येव पञ्च हवींषि,
यद्ब्राह्मणानि इतराणि इति । तत्र किम् अर्थवाद-
मात्रस्य अयम् अतिदेशः, उत सार्थवादकस्य सन्निधिस्य
काण्डस्य ? इति । कथं पुनरर्थवादमात्रस्य अतिदेशो
भवति ? । यथा, पश्माकुलायप्रतिमाश्च वृक्षाः इति । के
पुनर्विधयः, के अर्थवादाः ? । त्रेधा सन्नद्धं बहिर्भवेति,
त्रेधा सन्नद्धः इक्षः, नव प्रयाजा नव अनुयाजाः इत्येवमा-
दयो विधयः । वार्ष्णाग्नानि वा एतानि हवींषि इत्यर्थ-
वादाः । तत्र इदम् उच्यते,

एतद्ब्राह्मणानीत्यादीनां पञ्चहविषु सार्थवादविध्यतिदेशाधिकरणम् ।

पञ्चसञ्चरेष्वर्थवादातिदेशः सन्निधानात् ॥ १७ ॥

(पू०)

पञ्च तानि हवींषि सर्वपर्वसु सञ्चरन्ति इति पञ्चसञ्च-
राणि इत्युच्यन्ते, तेषु पञ्चसञ्चरेषु अर्थवादमात्रस्य अतिदेशः

इति । कुतः ? । सन्निधानात् हविषां सन्निहिता अर्थ-
वादाः, विधिभिः एकवाक्यसम्बद्धत्वात्, न धर्मविधयः ।
किम् अतः ? । अत एतद्भवति, यत् पूर्वेषां ब्राह्मणम् इति
व्यपदेशो युज्यते, तद्धि तेषां ब्राह्मणं, येन विधीयन्ते,
कोऽन्यो हविषां ब्राह्मणस्य च सम्बन्धोऽन्यत्र विधेयविधा-
यकभावात् ? अर्थवादेषु एतानि विधीयन्ते, न धर्म-
विधिभिः, धर्मविधिभिस्तु यानि विधीयन्ते, न तानि
हवीषि । तस्मात् अर्थवादानाम् अतिदेशो न धर्मविधी-
नाम् । अपि च वरुणप्रघासेषु अपि केचित् वैश्वदेविका
धर्मा विधीयन्ते, यथा अग्निं मथुन्ति प्रसुवो भवन्ति इति,
तेषाम् अतिदेशेन विहितानां पुनराम्नानम्, अनर्थकं
स्यात्, यदि विधयोऽतिदिश्येरन् । तस्मात् अर्थवादाति-
देशः इति ।

सर्वस्य वैकशब्दात् ॥ १८ ॥ (सि०)

नेतदेवम्, अर्थवादमात्रस्य अतिदेशः इति, सविधि-
कस्य सार्थवादकस्य काण्डस्य अतिदेशः, इति । कुतः ? ।
एकशब्दात्, समानशब्दत्वात् इत्यर्थः, समानोऽयं ब्राह्म-
णम् इति शब्दो विधीनाम् अर्थवादानां च, स यथा
अर्थवादान् गृह्णाति एवं विधीनपि गृह्णाति चेत्, तान-
प्यतिदिशति । यत्तु विधीनां हविर्भिः सम्बन्धो नास्ति
इति । विधेयविधायकसम्बन्धो नास्ति उपकारलक्षणः
सम्बन्धो भविष्यति । कः उपकारः ? । यदेषाम् अङ्गानि
विदधाति । अस्ति चेत् सम्बन्धः, ब्राह्मणशब्दश्रुत्या सर्वाति-

लिङ्गदर्शनाच्च ॥ १६ ॥ (यु०)

लिङ्गं च विधीनाम् अतिदेशं दर्शयति । किं
लिङ्गम् ? । वरुणप्रघासेषु त्रिंशदाहुतयो वाजिनो यजन्त्या-
हुतीनां सम्पत्त्यै त्रिंशत्त्वाय इति वरुणप्रघासे त्रिंशतमा-
हुतीर्दर्शयति, यदि विधयो न अतिदिश्येरन्, ता न स्युः ।
तस्मात् अतिदिश्यन्ते ।

विहितास्त्रानान्नेति चेत् ॥ २० ॥ (आ०)

विहितास्त्रानात् इति यदुक्तं, तस्य कः परिहारः ?
आभाषान्तं सूत्रम् ।

नेतरार्थत्वात् ॥ २१ ॥ (आ० नि०)

अत्र उच्यते, विध्यतिदेशेऽपि सति न अग्निमन्वनादी-
नाम् आस्त्रानम् अन्तर्यक्रमं, इतरस्य हविषोऽर्घेन भविष्यति,
दक्षिणवैहारिकस्य मारुत्याः । तस्मात् नेतत् ज्ञापकं,
विधीनाम् अन्तर्देशस्य भविष्यति । (७१३ अ०) ।

एतदशास्त्रं इत्यनेन एककपालैन्द्राग्नीः सार्धवादविध्यतिदेशाविशरणम् ।

एककपालैन्द्राग्नी च तद्वत् ॥ २२ ॥

कपालः इति, वरुणप्रवासेष्वपि, काय एककपालः इति ।
 तत्र अपरः, ऐन्द्राग्नौ द्वादशकपालो मातुल्यामित्रा इति,
 तथा साकमेधेष्वपि एककपालैन्द्राग्नौ आम्नातौ, ऐन्द्राग्नौ
 एकादशकपाल इन्द्राय वृत्रघ्ने चरुः वैश्वकर्मेण एककपालः
 इति । तत्र इदम् आम्नातम् । एतद्ब्राह्मण ऐन्द्राग्नौ,
 एतद्ब्राह्मण एककपालो, यद्ब्राह्मण इतर इतरश्च इति ।
 तत्र इदम् उच्यते, एककपालैन्द्राग्नौ च तद्वत्, यद्वत् पञ्च-
 सञ्चराणि अत्रापि सर्वाधिकस्य सार्थवादकस्य काण्डस्य
 अतिदेशः, तेनैव न्यायेन इति प्राप्तिस्त्वमेतत् उत्तर-
 चिन्तार्थम् । (७।१।५ अ०) ।

साकमेधे वारुणप्रवासिकैककपालातिदेशाधिकरणम् ।

एककपालानां वैश्वदेविकः प्रकृतिराग्रयणे
 सर्वहोमापरिवृत्तिदर्शनादवभृथे च सकृद्द्वाव-
 दानस्य वचनात् ॥ २३ ॥

साकमेधे श्रूयते, एतद्ब्राह्मण एककपालः इति । तत्र
 चिन्त्यते, वैश्वदेविकस्य एककपालस्य इदं ग्रहणम्, उत
 वारुणप्रवासिकस्य ? इति । किं प्राप्तम् ? वैश्वदेविकस्य
 इति ब्रूमः । किं कारणम् ? तस्य विहिता धर्माः, अलङ्घ्य
 अभिपूर्थ्य उपांश यष्ट्याः, आविः पृष्टः कार्यः इत्येवमादयः ।

युज्यते वक्तुम्, तद्वत् इदं कर्त्तव्यम् इति । तस्मात् वैश्व-
देविकस्य ग्रहणम् ।

ननु ऐन्द्राग्निमुच्चारणात् एककपालोऽपि वारुणप्राचा-
सिक एव स्यात् । न, अवश्यमेकपर्वणोरिव समुच्चारणेन
भवितव्यं, नानापर्वणोरपि समुच्चारणम् अविरुद्धम् ।
तस्मात् वैश्वदेविकस्य ग्रहणम् ।

इति प्राप्ते उच्यते, वारुणप्राचासिकस्य एककपालस्य
ग्रहणम् इति । कुतः ? । ततः एककपालानां वैश्वदेविकः
प्रकृतिः । कथं ज्ञायते ? । आग्रयणे सर्वहोमापरिहृतिदर्श-
नात्, आग्रयणे द्यावापृथिवीयस्य एककपालस्य सर्वहोमम्
अपर्यावृत्तिं च दर्शयति, यत् सर्वहुतं करोति, सा त्वेका
परिचक्षा, हुतो हुतः पर्यावर्त्तते, सा द्वितीया, आज्यस्यैव
द्यावापृथिव्यौ यजेत इति, आज्ययागविधिपरे वाक्ये एक-
कपालस्य सर्वहोमम् अपर्यावृत्तिं च प्राप्तां दर्शयति, एत-
स्मात् दर्शनात् अवभृथे च सक्तदुग्धवदानस्य वचनात्, अव-
भृथे च अवधारणं भवति, इदमेव एककपालस्य हिरवद्यति
इति, तेन ज्ञायते, नूनम् अन्यत्र न हिरवदानम् इति, तच्चे-
तत् सर्वं वैश्वदेविके एककपाले विहितम् । तस्मात् एककपा-
लानां वैश्वदेविकः प्रकृतिः । किम् अतः ? । साकमेधिके-
ऽप्येककपाले वैश्वदेविका धर्माः प्राप्ताः, तेषाम् अतिदेशो-
ऽनर्थकः, वारुणप्राचासिकस्य ये धर्माः वैश्वदेविका अप्राप्ताः,
तेषाम् अतिदेशोऽर्थवान् । तस्मात् वारुणप्राचासिकस्य
एककपालस्य इदं ग्रहणम् इति । उच्यते, लिङ्गमेतत्, कुतः

कपालः इति, वरुणप्रवासेष्वपि, काय एककपालः इति ।
तत्र अपरः, ऐन्द्राग्नौ द्वादशकपालो मारुत्यमित्रा इति ।
तथा साकमेधेष्वपि एककपालैन्द्राग्नौ आम्नातौ, ऐन्द्राग्नौ
एकादशकपाल इन्द्राय वृत्रघ्ने चरुः वैश्वकर्मेण एककपालः
इति । तत्र इदम् आम्नातम् । एतद्ब्राह्मण ऐन्द्राग्नः,
एतद्ब्राह्मण एककपालो, यद्ब्राह्मण इतर इतरय इति ।
तत्र इदम् उच्यते, एककपालैन्द्राग्नौ च तद्वत्, यद्वत् पञ्च-
सञ्चराणि अत्रापि सर्वाधिकस्य सार्धवादकस्य काण्डस्य
अतिदेशः, तेनैव न्यायेन इति प्राप्तिस्त्वमेतत् उत्तर-
चिन्तार्थम् । (७।१।५ अ०) ।

साकमेधे वारुणप्रवासिकैककपालातिदेशाधिकरणम् ।

एककपालानां वैश्वदेविकः प्रकृतिराग्रयणे
सर्वहोमापरिवृत्तिदर्शनादवभृथे च सकृद्ब्राह्म-
दानस्य वचनात् ॥ २३ ॥

साकमेधे श्रूयते, एतद्ब्राह्मण एककपालः इति । तत्र
चिन्त्यते, वैश्वदेविकस्य एककपालस्य इदं ग्रहणम्, उत
वारुणप्रवासिकस्य ? इति । किं प्राप्तम् ? वैश्वदेविकस्य
इति ब्रूमः । किं कारणम् ? । तस्य विहिता धर्माः, अलङ्घ्य
अभिपूर्य्य उपांशु यष्टव्यः, प्राविः पृष्टः कार्यः इत्येवमादयः ।
वारुणप्रवासिकस्त्वधर्मकः, यस्य विहिता धर्माः, तत्र एतत्

युज्यते वक्तुम्, तद्वत् इदं कर्त्तव्यम् इति । तस्मात् वैश्व-
देविकस्य ग्रहणम् ।

ननु ऐन्द्राग्निसमुच्चारणात् एककपालोऽपि वारुणप्राधा-
सिक एव स्यात् । न, अवश्यमेकपर्वणोरिव समुच्चारणेन
भवितव्यं, नानापर्वणोरपि समुच्चारणम् अविरुद्धम् ।
तस्मात् वैश्वदेविकस्य ग्रहणम् ।

इति प्राप्ते उच्यते, वारुणप्राधासिकस्य एककपालस्य
ग्रहणम् इति । कुतः ? । ततः एककपालानां वैश्वदेविकः
प्रकृतिः । कथं ज्ञायते ? । आग्रयणे सर्वहोमापरिहृतिदर्श-
नात्, आग्रयणे व्यावापृथिवीयस्य एककपालस्य सर्वहोमम्
अपर्यावृत्तिं च दर्शयति, यत् सर्वहुतं करोति, सा त्वेका
परिचक्षा, हुतो हुतः पर्यावर्तते, सा द्वितीया, आज्यस्यैव
व्यावापृथिव्यौ यजेत इति, आज्ययागविधिपरे वाक्ये एक-
कपालस्य सर्वहोमम् अपर्यावृत्तिं च प्राप्तां दर्शयति, एत-
स्मात् दर्शनात् अवभृथे च सकृद्द्वावदानस्य वचनात्, अव-
भृथे च प्रवधारणं भवति, इदमेव एककपालस्य द्विरवद्यति
इति, तेन ज्ञायते, नूनम् अन्यत्र न द्विरवदानम् इति, तच्चै-
तत् सर्वं वैश्वदेविके एककपाले विहितम् । तस्मात् एककपा-
लानां वैश्वदेविकः प्रकृतिः । किम् अतः ? । साकमेधिके-
ऽप्येककपाले वैश्वदेविका धर्माः प्राप्ताः, तेषाम् अतिदेशो-
ऽनर्थकः, वारुणप्राधासिकस्य ये धर्माः वेशेषिका अप्राप्ताः,
तेषाम् अतिदेशोऽर्थवान् । तस्मात् वारुणप्राधासिकस्य
एककपालस्य इदं ग्रहणम् इति । उच्यते, लिङ्गमेतत्, कुतः
प्राप्तिः ? इति । प्राप्तिम् उत्तरत्र वक्ष्यामः ।

कपालाभिर्चं च इत्यत्र । के पुनः ते धर्माः ? । हिरण्यमयः
सुवः शमीमय्यो वा इत्येवमादयः । (७ । १ । ६ अ०) ।

इति श्रीशिवस्वामिनः कृतौ मीमांसाभाष्ये सप्तमस्या-
ध्यायस्य प्रथमः पादः ।

अथ रथन्तरादिशब्दस्य सानन्विगमार्थताधिकरणम् ।

साम्नाऽभिधानशब्देन प्रवृत्तिः स्याद्यथाशिष्टम् ॥

१ ॥ (१म पू०)

इदं श्रूयते, रथन्तरम् उत्तरयोगायन्त्रि, कवतीषु रथ-
न्तरं गायति इत्येवमादीनि समास्नायन्ते । तत्र चिन्ता,
किम् इह अतिदिश्यते ? इति । ननु यत् रथन्तरादिभिः
शब्दैरुच्यते, तदतिदिश्यते । वाङ्, तदेव तु न ज्ञायते, किम्
एभिः शब्दैः उच्यते इति । ननु सिद्धमेतत्, गीतिषु सामाख्यः
(१।४।३ सू०) इति । तथा सिद्धस्य आक्षेपः करिष्यते, स
एव तु निर्णयो भविष्यति । यदि स एव निर्णयः, किमर्थः
आक्षेपः ? । दार्ढ्यार्थः, स्थूणानिखननवत् । तत्र किं प्राप्तम् ?
तदुच्यते, सस्तोभस्तरकालाभ्यासविकारायां हिङ्कारप्रणव-
प्रस्तावोद्गीथप्रतिहारोपद्रवनिधनवत्यामृचि गीतौ साम-
शब्दोऽभियुक्तैः उपचर्यते, तस्मात्संशयः । उच्यते, ननु गीतौ
सत्यां भावात् गानाख्यस्य संस्कारकर्मणो वाचका एते

शब्दाः इत्युक्तं, तदेवेदम् उक्तमाक्षिप्यते । न इमे संस्कारस्य
वाचकाः । किंकारणम् ? । अकर्मकाले प्रयोगात्, अकर्म-
काले साम प्रयुज्यते, न च संस्कारकर्माणि प्रोक्षणावक्षेपण-
पर्ययिनकरणादीनि अकर्मकाले प्रयुज्यन्ते, प्रयोजनाभावात् ।
अथ नु मन्वा एते, ततोऽन्वहं स्वाध्यायोऽध्येतव्यः इति निय-
मात् अकर्मकाले प्रयोगो युज्यते । तस्मात् ऋचां नामानि ।

किञ्च, संज्ञाभेदात्, संज्ञाभेदश्च भवति, रथन्तरं बृहत्
इत्येवमादिः, स एकत्वात् संस्कारकर्मणः, अनर्थकः, एकेनेव
हि तदा पर्याप्तं, यथा गीतिः इति । अथ ऋचां नामानि,
ततः तासां भेदात् संज्ञा पृथक्त्वं युक्तम् ।

अपि च, यदि गानं रथन्तरं गानं च बृहत्, इदं रथ-
न्तरम् इदं बृहदिति पृथक्त्वेन संज्ञानिवेशो नोपपद्यते
ऋङ्नामत्वे तूपपद्यते ।

किञ्च, विकारपृथक्तात्, प्रतिसाम च विकारपृथक्तात्,
प्रतिसाम च विकारपृथक्त्वं दृश्यते, तत् एकत्वात् गानस्य,
अनुपपन्नम् । संस्कारभेदे हि विकारपृथक्त्वं दृष्टम् । तत् यथा,
अवहन्तेः तण्डुलीभावः, पिषेधूर्णनं, न तु एकस्य तण्डुली-
भावश्चूर्णनं च । अथ ऋङ्नामानि एतानि, तत ऋचां
भेदाद्विकारपृथक्त्वं युज्यते । तस्मात् ऋङ्नामानि इति ।
तत उत्तरं पठति, साम्नोऽभिधानशब्देन प्रवृत्तिः स्याद्यथा-
शिष्टम् इति, साम्नोऽभिधानशब्देन यथाशिष्टं प्रवृत्तिः
स्यात्, यच्छिष्टं प्रवक्तृभिः शिष्येभ्यः । किञ्च शिष्टम् ? ।
स्त्रीभादिविशिष्टा ऋक् साम, सा प्रवर्त्तते । किंकारणम् ?

शब्दैस्त्वर्थविधित्वादर्थान्तरेऽप्रवृत्तिः स्यात्
पृथग्भावात् क्रियाया ह्यभिसम्बन्धः ॥ २ ॥

(१म पू० नि०)

तुशब्दः पक्षनिवृत्तौ, न तु एवं स्यात्, ऋचः प्रवृत्तिः
इति । कथम् ? । इह कवतीषु रथन्तरं गायति इति
कवतीनां वा कार्य्यं अभिवत्योऽतिदिश्येरन्, कवतीनां वा
उपरि आधार्थ्याधेयभावेन ? तत्र कार्य्यं तावत् अतिदेशो
न घटते । कुतः ? । शब्देः अर्थविधित्वात्, शब्दानाम् अर्थ-
विधानं कार्य्यं, न च, कवतीषु रथन्तरं गायति इति
कवतीभिर्योऽर्थोऽभिधीयते, तमभिवत्यः शक्नुवन्ति वक्तुम् ।
तस्मात् न कार्य्यातिदेशः । आधेयत्वेऽपि न सम्भवति, पृथ-
ग्भावात्, न हि शब्दः शब्दे समवेति, पृथगेवावतिष्ठते,
अभित्वा, कया नः इति, क्रियाया हि गानक्रियायाः
शब्देन अभिसम्बन्धो भवेत्, न शब्दस्य । तस्मात् आधेय-
त्वे नापि न अतिदेशः, अतो नायमृचः प्रदेशः इति ।

स्वार्थे वा स्यात्प्रयोजनं क्रियायास्तदङ्गभावेनोप-
दिश्येरन् ॥ ३ ॥ (२य पू०)

स्वार्थे वा प्रवर्तमाना अभिवत्यः कवतीनामङ्गभावेन
उपदिश्येरन् । कथं पुनः कवतीषु, गायति इत्यङ्गभावः
शक्य उपदेष्टुम् ? । शक्यो, यथा, येन कर्मणोर्लक्षितं जयान्
जुहुयात् इति । किं पुनः प्रयोजनं कवतीनामभिवत्यो
निर्वयन्तीति ? । उच्यते, एतन्नाम

कुतः ? । क्रियायाः, यस्मात् क्रिया श्रूयते, कवतीषु रथन्तरं
गारयति इति, यथा प्रयाजादीनां प्रयोजनं क्रियायाः ।

उच्यते, अयमेव अस्मिन् पक्षे दोषः, यत् प्रयोजनं
क्रियायाः कल्पयितव्यम् । तस्मात् अयमपि पक्षो दुःस्निष्टः ।

शब्दमात्रमिति चेत् ॥ ४ ॥ (इयं पू०)

इति चेत् पश्यसि, कवत्यङ्गभावेन अभिवतीनाम् उप-
देशो दुःस्निष्टः इति, तेन तर्हि शब्दमात्रं प्रदिश्यतां, रथ-
न्तरशब्दं कवतीषु प्रयुञ्जीत, कवतीः रथन्तरशब्देन अभि-
लपेत् इति । किंकारणम् ? । शब्दे उच्चरिते, तत्र तावत्
सुख्या प्रतिपत्तिः । शब्दे कार्यस्य असम्भवात्, अर्थे कार्यं
विज्ञायते, यथा गामानय इति, इह तु शब्दे एव कार्यं
सम्भवति, न अर्थे । अतोऽत्र शब्दं विज्ञास्यामः ।

नौत्यत्तिकत्वात् ॥ ५ ॥ (इयं पू० नि०)

पूर्वस्मात् एष वादः पापीयान् । कस्मात् ? । औत्य-
त्तिकत्वात्, औत्यत्तिको हि नामिनाम्नोः सखन्धः, यः
शब्दो यस्मिन् अर्थे औत्यत्तिकेन सखन्धेन प्रसिद्धः, न स
ततोऽन्यं प्रत्याययितुं शक्नोति, न हि गोशब्देन अश्वोऽभि-
धातुम् शक्यते ।

शास्त्रञ्चैवमनर्थकं स्यात् ॥ ६ ॥ (यु०)

एवं च सति अतिदेशशास्त्रम् अनर्थकं स्यात्, अश-
कार्यत्वात् । तस्मात् न शब्दस्यापि प्रदेशो युक्तः । वृत्ति-

तस्य अभिप्रायः, सत्याङ्गतो नैतावान् प्रयासः शिष्टानाम्
अफलोऽभ्युपगन्तुम् न्याय्यः इति ।

स्वरस्येति चेत् ॥ ७ ॥ (४र्थ पू०)

इति चेत् पश्यसि, नाम्नोऽतिदेशोऽयुक्तः इति, तेन
तर्हि, स्वरस्य अतिदेशो भवतु, स्वरः सामशब्देन लोके-
ऽभिधीयते, सुसामा देवदत्तः इति, सुखरो देवदत्तः इति ।
स्वरो घोषो नादः इति समानार्थाः, स सामशब्देन उच्यते,
साम च रथन्तरम् । तस्मात् तस्य अतिदेशः ।

नार्थाभावाच्छ्रुतेरसम्बन्धः ॥ ८ ॥ (४र्थ पू० नि०)

नैतदेवं, स्वरस्यातिदेशः इति । कुतः ? अर्थाभावात्,
अर्थस्य अभावात्, अर्थस्य अभिवर्तीस्वरस्य कवतीषु अभा-
वात् । ननु असन्नेव असौ अतिदेशेन भाव्यते । उच्यते,
भावयितुमपि न शक्यते, न हि अभिवर्त्यक्षराणाम् अभि-
व्यञ्जको नादः कवतीषु भावयितुम् शक्यः यदि भाव्येत,
न कवत्यो भवेयुः, न चेत् भाव्यते, न भूतः, कवतीषु रथ-
न्तरं गायति इत्येतस्याः श्रुतेः, पदान्तरेणाभिसम्बन्धो न
स्यात् । तस्मात् न स्वरस्यातिदेशः ।

स्वरस्तूत्पत्तिषु स्थान्मात्रावर्णाविभक्तत्वात् ॥ ९ ॥

(५म पू०)

तुशब्दः पदान्तरपरिश्रहे । यद्यभिवर्तीस्वरस्य कवतीषु

गायति इति । कथम् ? । तदुच्यते, इह कवतीषु रथन्तरं गायति इत्यस्य वाक्यस्य हे वचनशक्ती भवतः, कवतीषु यत् रथन्तरं, तत् गायति इत्येका, रथन्तरं यत्, तत् कवतीषु गायति इत्यपरा । तयोर्थेया द्वितीया, रथन्तरं यत्तत् कवतीषु गायति इति, सा स्वरस्य सामखे न सम्भवति इत्युक्तं, न हि अभिवतीस्वरः कवतीषु समावेशयितुं शक्यः इति, पूर्वा तु सम्भवति, कवतीषु यत् रथन्तरम्, तत् गायति इति ।

ननु सापि न सम्भवति, न हि कवतीषु रथन्तरम् अस्ति । अतः परम् उच्यते, स्वरस्तुत्यतिषु स्यात्, स्वरस्व-भिवतीस्वरः, कवतीनाम् उत्पत्तिषु उच्चारणेषु स्यात् । कथम् ? । मात्रावर्णाविभक्तत्वात्, बहवो मात्रावर्णाश्चाभिवतीनां कवतीनां च अविभक्ता अभिवतीष्वपि विद्यन्ते, कवतीष्वपि । सोऽसावभिवतीस्वरः कवतीषु साधारण-वर्णसमवेतो विद्यते, तस्य अनुवादोऽयं घटते, कवतीषु रथन्तरं गायति इति । तस्मात् स्वरस्य अनुवादः ।

लिङ्गदर्शनाच्च ॥ १० ॥ (यु०)

लिङ्गं च दृश्यते, एतस्मिन् अर्थे । अस्ति रथन्तरम् उत्तरयोः इति । किं तल्लिङ्गं भवति ? । एवम् आह, रथन्तरम् उत्तरयोः न पश्यामि इति विश्वामित्रः तप-स्तेपे, ब्रह्मत् उत्तरयोः न पश्यामि इति वसिष्ठः इति । यच्च विद्यमानं न दृश्यते

घटं न पश्यामि इति प्रदीपं करोति, न अश्वविषाणं न पश्यामि इति । तस्मात् अस्ति उत्तरयोः रथन्तरं बृहच्च । तयोः अनुवादः इति ।

अश्रुतेस्तु विकारस्योत्तरासु, यथाश्रुति ॥ ११ ॥

(५ म पू० नि०)

तुशब्दः पक्षं व्यार्तयति, नैतदेवं, स्वरस्य अनुवादः इति । कुतः ? । एवं सति उत्तरासु विकारो न कश्चित् श्रुतो भवति तदा उत्तरा यथाश्रुताः प्रयोक्तव्याः, यथा स्वाध्यायकाले श्रुताः । तत्र रथन्तरम् उत्तरयोर्गायति इत्येतत् अनुवादमात्रम् अप्रवृत्तिविशेषकरम् अनर्थकमेवापद्यत । अतो न स्वरस्य अनुवादो युक्तः ।

शब्दानाञ्चासामञ्जस्यम् ॥ १२ ॥ (यु० एवं ६४ पू०)

रथन्तरादीनां च सामशब्दानाम् असामञ्जस्यं स्यात्, रथन्तरम् उत्तरयोः, बृहत् उत्तरयोः इति । कथम् ? । तदुच्यते, अयं रथन्तरशब्दो बृहच्छब्दो वा स्वरस्य सामशब्दत्वे स्वरसमुदाये आनुपूर्व्या व्यवस्थिते स्वरविशेषे प्रयुक्तः, स एकदेशे भिन्नानुपूर्वे वा असमञ्जसो भवति । तस्मात् नैतत् युक्तं, स्वरस्य सामशब्दः, तस्य चानुवादः इति ।

अत्र आह, एवं भवता सर्वे पक्षा निरुद्धाः, ततः किम्

लक्षणा भविष्यति, कवतीषु रथन्तरं गायति इत्युच्यते, न
च शक्यते कवतीषु रथन्तरं गातुम्, तत्र देशलक्षणा भवति,
कवतीदेशे इति, यथा, अग्नौ तिष्ठति, कूपे तिष्ठति इति ।
धर्मलक्षणा वा स्यात्, रथन्तरधर्मा वा कवतीषु रथन्तर-
शब्देन अतिदिश्यन्ते, यथा रथन्तरे प्रस्तूयमाने पृथिवीं
मनसा ध्यायेत् इत्येवमादयः, यथा आचार्य्यं प्रोषितं,
आचार्यानी भवताम् आचार्य्यः इति, आचार्य्यशुश्रूषा
आचार्यान्वाम् अतिदिश्यते ।

अपि तु कर्मशब्दः स्याद्भावोऽर्थः प्रसिद्धग्रहण-

त्वाधिकारो ह्यविशिष्टोऽन्यैः ॥ १३ ॥ (सि०)

अपि तु नैवं स्यात्, ऋचः सामशब्दः, तस्याश्च प्रदेशः
इति, तथा देशलक्षणा धर्मलक्षणा वा आश्रयणीया,
अगतिष्वेषा यल्लक्षणापरिग्रहः । किन्तर्हि ? कर्मशब्दः
स्यात्, रथन्तरादिर्गानाख्यस्य संस्कारकर्मणो वाचकः ।
कुतः ? । उक्तः न्यायो गीतिषु सामाख्या (१ । ४ । ३ सू०)
इत्यत्र, तत्र गीतिविशिष्टायाम् ऋचि एष शब्दो दृष्टः, न
च अगृहीतविशेषणा विशेष्ये बुद्धिः उत्पद्यते । तस्मात्
विशेषणं तावत् अभिधीयते, विशेषणप्रत्ययाच्च सहचरिते
विशिष्टे प्रत्ययः । अतो नास्ति ऋचः शब्देन संस्पर्शः इति,
तेनैव न्यायेन गीतिनामधेयम् इति ब्रूमः ।

घटं न पश्यामि इति प्रदीपं करोति, न शयविषाणं न पश्यामि इति । तस्मात् अस्ति उत्तरयोः रथन्तरं बृहच्च । तयोः अनुवादः इति ।

अश्रुतेस्तु विकारस्योत्तरासु, यथाश्रुति ॥ ११ ॥

(५ म पू० नि०)

तुशब्दः पक्षं व्यार्तयति, नैतदेवं, स्वरस्य अनुवादः इति । कुतः ? । एवं सति उत्तरासु विकारो न कश्चित् श्रुतो भवति तदा उत्तरा यथाश्रुताः प्रयोक्तव्याः, यथा स्वाध्यायकाले श्रुताः । तत्र रथन्तरम् उत्तरयोर्गायति इत्येतत् अनुवादमात्रम् अप्रवृत्तिविशेषकरम् अनर्थकमेवाप्यत । अतो न स्वरस्य अनुवादो युक्तः ।

शब्दानाञ्चासामञ्जस्यम् ॥ १२ ॥ (यु० एवं ६४ पू०)

रथन्तरादीनां च सामशब्दानाम् असामञ्जस्यं स्यात्, रथन्तरम् उत्तरयोः, बृहत् उत्तरयोः इति । कथम् ? । तदुच्यते, अयं रथन्तरशब्दो बृहच्छब्दो वा स्वरस्य सामशब्दत्वे स्वरसमुदाये आनुपूर्व्या व्यवस्थिते स्वरविशेषे प्रयुक्तः, स एकदेशे भिन्नानुपूर्वे वा असमञ्जसो भवति । तस्मात् नैतत् युक्तं, स्वरस्य सामशब्दः, तस्य चानुवादः इति ।

अत्र आह, एवं भवता सर्वे पक्षा निरुद्धाः, ततः किम् अप्रवृत्तिरेव ? इति उच्यते, ऋच एव प्रदेशो भवतु । ननु उक्तं, न शक्या ऋच ऋगन्तरे प्रदेशुम् इति । वाङ्, देश-

लक्षणा भविष्यति, कवतीषु रथन्तरं गायति इत्युच्यते, न
च शक्यते कवतीषु रथन्तरं गातुम्, तत्र देशलक्षणा भवति,
कवतीदेशे इति, यथा, अग्नौ तिष्ठति, कूपे तिष्ठति इति ।
धर्मलक्षणा वा स्यात्, रथन्तरधर्मा वा कवतीषु रथन्तर-
शब्देन अतिदिश्यन्ते, यथा रथन्तरे प्रस्तूयमाने पृथिवीं
मनसा ध्यायेत् इत्येवमादयः, यथा आचार्यो प्रोषितः,
आचार्यानी भवताम् आचार्यः इति, आचार्यशुश्रूषा
आचार्यान्त्याम् अतिदिश्यते ।

अपि तु कर्मशब्दः स्याद्भावोऽर्थः प्रसिद्धग्रहणः

त्वादिकारो ह्यविशिष्टोऽन्यैः ॥ १३ ॥ (सि०)

अपि तु नैवं स्यात्, ऋचः सामशब्दः, तस्याश्च प्रदेशः
इति, तथा देशलक्षणा धर्मलक्षणा वा आश्रयणीया,
अगतिश्चैषा यत्नलक्षणापरिग्रहः । किन्तर्हि ? कर्मशब्दः
स्यात्, रथन्तरादिर्गानाख्यस्य संस्कारकर्मणो वाचकः ।
कुतः ? उक्तः न्यायो गीतिषु सामाख्या (१ । ४ । ३म्०)
इत्यत्र, तत्र गीतिविशिष्टायाम् ऋचि एष शब्दो दृष्टः, न
च अगृहीतविशेषणा विशेष्ये बुद्धिः उत्पद्यते । तस्मात्
विशेषणं तावत् अभिधीयते, विशेषणप्रत्ययाच्च सहचरिते
विशिष्टे प्रत्ययः । अतो नास्ति ऋचः शब्देन संस्पर्शः इति,
तेनैव न्यायेन गीतिनामधेयम् इति ब्रूमः ।

किञ्च, प्रसिद्धग्रहणत्वात्, अयं च गायति इति शब्दो
गानक्रियायां प्रसिद्धः । का पुनरसौ ? शब्दस्य उच्चा-
रणविशेषः, गायति गानं करोति इति, तद्ग्रहणञ्च रथ-

न्तरादिशब्दः, तद्वचनः इत्यर्थः, तेन समुच्चारणात् द्वितीया-
सामर्थ्याच्च । यथा, आसारितकं गायति इति, वर्द्धमाकं
गायति इति ।

ननु शब्दवचनेनापि समुच्चारणं भवति, गाथां गायति,
ऋचं गायति इति । सत्यं, विपरिणम्य तु शब्दं, गानेन
ऋचं संस्करोति इति, यथानिपतितेन अर्थेन न सम्बध्यते
गानं करोति ऋचम् इति । तस्मात् गीतिवचनः ।

इतश्च गीतिवचनः । कुतः ? । विकारो हि अविशिष्टो-
ऽन्यैः, विकारश्च अत्र ऋग्द्रव्यस्य दृश्यते, ऋस्वानामचराणां
दीर्घता, दीर्घाणां च ऋस्रत्वं, विवृतानां संवृतत्वं, संवृ-
तानां विवृतत्वं, सोऽविशिष्टोऽन्यैः संस्कारकर्मभिः, यथा
अवहन्तिना व्रीहीणाम् तण्डुलीभावः, पिषिणा तण्डु-
लानां पिष्टीभावः । तस्मात् शब्दानां संस्कारो गानाख्यः
रथन्तरादिभिः शब्दैः उच्यते, तस्य अयं प्रदेशः, रथन्तरम्
उत्तरयोगावति इत्येवमादिः ।

अद्रव्यञ्चापि दृश्यते ॥ १४ ॥ (यु०)

अपि च अद्रव्यं साम दृश्यते, द्रव्यशब्दश्चन्द्रोगैः ऋचू
आचरितः, अद्रव्यम् अनृचम् इत्यर्थः । अनृचं साम दृश्यते,
प्रजापतेर्हृदयम् अनृचं गायति इति, प्रजापतिर्हृदयं
नाम साम, तत् अनृचि उत्पन्नं, यदि ऋचि सामशब्दः,
कथं प्रजापतिर्हृदयम् अनृचं स्यात् । अथ गीतेः साम-
शब्दः, ततो विनापि ऋचा गीतिर्भवति । तच्च एतत्
उपपद्यते, प्रजापतेर्हृदयम् अनृचं गायति इति । तस्मात्

अपि गीतिः साम । ननु उक्तं, संस्कारकर्मत्वेऽनर्थको-
ऽकर्मकाले प्रयोगः इति । तत्र ब्रूमः,

तस्य च क्रिया ग्रहणार्था, नानार्थेषु विरूपित्वा-
दर्था ह्यासामलौकिको विधानात् ॥ १५ ॥

(आ० नि०)

तस्य क्रिया अकर्मकाले ग्रहणार्था शिञ्चितुम् अभ्य-
सितुम् च, नानार्थेषु नानाभूतेषु अर्थेषु भिन्नेषु इत्यर्थः
विरूपित्वात्, आश्रयभेदात् विविधरूपं यद्गानं भवति,
तत् प्रत्यृचं शिञ्चितव्यम् अभ्यसितव्यं च, प्रयोगप्राश-
भावाय, भूमिरधिकवत्, तत् यथा, भूमिरधिको भूमौ
रथमालिख्य योग्यां करोति, सा तस्य योग्या प्रयोगकाले
लौकिक्यम् उत्पादयति । अर्थो हि आसां रथन्तरादिसं-
ज्ञानां न लौकिके व्यवहारे सिद्धः, यथा अवहत्यादीनाम् ।
कुतः ? । विधानात् विधीयते हि असौ शिष्योपाध्याय-
सम्बन्धेन, एवरूपं रथन्तरं भवति इति । न लौकिको
विज्ञायते । तस्मात् न परिचादनैषा, अकर्मकाले प्रयोगात्
इति ।

अथ यदुक्तं, संज्ञाप्रत्यक्षात् इति । तत्र उच्यते,
तस्मिन् संज्ञाविशेषाः स्युर्विकारपृथक्त्वात् ॥ १६ ॥

(आ० नि० २)

तस्मिन् एकस्मिन् अपि गानाख्ये संस्कारे संज्ञा-

विशेषाः भवेयुः । कुतः ? । विकारपृथक्तात् तुल्येऽपि गाने विशेषो भवति, गानविशेषाच्च संज्ञापृथक्त्वम्, यथा, आसारितकं, वर्द्धमानकम् इति, अन्यथालक्षणा आसारितकगीतिः, अन्यथालक्षणा वर्द्धमानकगीतिः, एवम् इहापि अन्यथालक्षणा रथन्तरगीतिः, अन्यथालक्षणा वृहद्गीतिः । तस्मात् संज्ञापृथक्त्वम् ।

योनिशस्याश्च तुल्यवदितराभिर्विधीयन्ते ॥ १७ ॥

(यु० १)

योनिश्यासौ शस्या च, योनिशस्या, योनिशस्याश्च ऋचः तुल्यवत् इतराभिः अयोनिशस्याभिः विधीयन्ते, याम्याः शंसति, शिपिविष्टवन्तीः शंसति, रथन्तरस्य योनिमनुशंसति, वृहतो योनिमनुशंसति इति । का तत्र तुल्यता ? । शंसतिशब्देनाभिधानम् । इह एतौ स्तौतिशंसतिशब्दो समानेऽपि तुल्यार्थत्वे व्यवस्थितविषयौ । प्रगीतेषु मन्त्रवाक्येषु स्तौतिशब्दः, अप्रगीतेषु शंसतिशब्दः, यथा प्र उ गं शंसति, निष्केवल्यं शंसति इति, आज्यैः स्तुवते, पृष्ठैः स्तुवते इति । अतः शंसतिशब्देन विधानात् अप्रगीताम् ऋचं रथन्तरस्य योनिं दर्शयति, यदि च गीतिः रथन्तरं, ततः तस्य अप्रगीता ऋग् योनिः अन्यथाऽयं व्यपदेशो नोपपद्यते, रथन्तरस्य योनिम् इति । तस्मात् गीतिषु सामाख्या ।

अयोनी चापि दृश्यन्ते अतथायोनि ॥ १८ ॥

(यु० २)

अयोनी च साम दृश्यते, स्थात्यां सक्तवधीयते इत्या-
हृत्यत् वृहत् गायत्रीषु क्रियतेऽपि चैनां रुजति, न च अस्यां
सम्भवति इति, वृहतो वृहती योनिः, तस्य गायत्रीषु प्राप्ति-
र्नास्ति, यदि ऋचः सामशब्दः । अथ नु गीतैः, ततः सा
वृहद्गीतिर्गायत्रीषु वचनात् प्राप्ता, तस्या अयम् अनुवादो
घटते, यत् वृहत् गायत्रीषु क्रियते इति । अतथायोनि च
साम दर्शयति, यादृशी यस्य योनिः, ततोऽन्यादृशे, यो वै
विच्छन्दसि सामोहति, स ऋचं संशृणाति, साम वा विलि-
शति, साम संशृणाति, ऋचं विलिशति इति यतरत्
वर्षीयः, तस्य विलेशः, यतरत् वर्षीयः, तस्य संशयः, तच्च
गीतौ एव सान्नि युज्यते, न ऋचि, ऊहतिशब्दश्च गीतावेव
समर्थः, न ऋचि, ऋक चेत्, सैवं यथाम्नायं पठ्यते, तच्च
नाख्यहप्रसङ्गः । तस्मात् अपि गीतौ सामशब्दः ।

ऐकार्थ्यं नास्ति वैरूप्यमिति चेत् ॥ १६ ॥ (आ०)

यदुक्तम्, तस्य क्रिया ग्रहणार्था इति । तच्च परिचोद्यते,
ऐकार्थ्यं नास्ति वैरूप्यम् इति, रथन्तरगीतैः वृहद्गीतिः
अर्थान्तरं, तेन रथन्तरगीतौ गृहीतायां वृहद्गीतिः अगृ-
हीता भवति इति युक्तो रथन्तरे गृहीते वृहतः शिञ्जार्थम्
अकर्मकाले प्रयोगः, रथन्तरगीतैस्त्वेक एव अर्थः । तस्य
योन्यां प्रयोगे शिञ्जिते पुनरुत्तरासु न शिञ्जितव्यं तासु
अकर्मकाले प्रयोगः संस्कारकर्मत्वे न युक्तो भवति । तस्मात्
न संस्कारस्य सामशब्दः इति स्थितायां प्रतिज्ञायां सूत्रेण
परिचोदयति ।

स्यादर्थान्तरेष्वनिष्पत्तेर्यथा पाके ॥ २० ॥

(आ० नि०)

स्यात् वैरूप्यम् । कुतः एतत् ? । अर्थान्तरेषु अनि-
ष्पत्तेः, ऋगन्तरेषु आश्रयभेदात्, यथा पाके, यथा एक एव
अयमर्थः पाको नाम, तस्य अर्थान्तरे वैरूप्यं भवति, अन्य-
थालक्षण ओदनस्य पाकः, अन्यथालक्षणे गुडस्य, येन
ओदनपाको गृहीतः, न असौ अशिक्षित्वा गुडं पक्तुम्
जानाति । तस्मात् तस्याप्यकर्मकाले प्रयोग उपपद्यते ।

शब्दानाञ्च सामञ्जस्यम् ॥ २१ ॥ (यु०)

एवं च सामशब्दानामुक्त्यशब्दानां च सामञ्जस्यं भवति,
कवतोषुरथन्तरं गायति इति कवतीशब्दः ऋव एव
वक्षति, रथन्तरशब्दश्च साम, इतरथा कवतीशब्दे वा देश-
लक्षणा स्यात्, रथन्तरशब्दे वा धर्मलक्षणा । तस्मात् गीतो
सामशब्दः इति । (७ । २ । १ अ०) ।

इति श्रीश्वरस्वामिनः कृतौ मीमांसाभाष्ये सप्तमस्या-
ध्यायस्य द्वितीयः पादः ।

सप्तमस्य अध्यायस्य तृतीयः पादः ।

अग्निहोवादिनाम्ना धर्मातिदेशाधिकरणम् ।

उक्तं क्रियाभिधानं तच्छ्रुतावन्यत्र विधिप्रदेशः

स्यात् ॥ १ ॥ (सि०)

नाम्ना धर्मप्रदेशं वक्ष्यामः इत्यादौ प्रतिज्ञातं सोऽयम्
 उच्यते । कुण्डपायिनामयने श्रूयते, मासमग्निहोत्रं, जुहोति
 इति । तत्र एतत् समविगतं, नैयमिकादग्निहोत्रात्
 कर्मन्तरमेतत् इति । अधुना अग्निहोत्रशब्दश्चिन्त्यते, कथम्
 अयं प्रयुक्तः ? इति, तदर्थमारभ्यते, उक्तं क्रियाभिधानं
 तच्छ्रुतावन्यत्र विधिप्रदेशः स्यात् इति, उक्तम् आदौ,
 क्रियाभिधानं, कर्मनामधेयम्, अग्निहोत्रशब्दः इति,
 तत्प्रत्ययं च अन्यशास्त्रम् (१।४।४ सू०) इत्यत्र । तस्य अन्यत्र
 श्रुतौ कौण्डपायिनामयनीये जुहोती विधिप्रदेशः स्यात्,
 धर्मप्रदेशः, नैयमिकस्य अग्निहोत्रस्य ये धर्माः, तेऽस्मिन्
 अनेन नाम्नाऽतिदिश्येरन् किंकारणम् ? । उच्यते, पर-
 शब्दोऽयं परत्र वृत्तः, परशब्दस्य परत्र वृत्तौ तद्वद्भावो गम्यते,
 स यत्र विज्ञातो भवति, तत्रानूयते, यथा, सिंहो देवदत्तः
 इति । यत्र अविज्ञातः तत्र विधीयते, यथा, अमी पिष्ट-
 पिण्डाः सिंहाः क्रियन्ताम् इति । इह च अविज्ञातोऽस्य
 जुहोतः अग्निहोत्रवद्भावः, तस्मात् स विधीयते, मासमग्नि-
 होत्रं जुहोति इति अग्निहोत्रवत् जुहोति इति । कथं
 पुनरसति वतिप्रत्यये वत्यर्थः शक्योऽवगन्तुम् ? इति ।
 उच्यते, साहचर्यात्, अग्निहोत्रशब्दोऽयं कर्मणा सम्बद्धः,
 तत्सहचरितदोहनादिधर्मवृत्तां लक्षणया शक्नोति गमयि-
 तुम्, शक्नोति चेत् गमयितुम्, प्रदेष्टुम् अपि शक्नोति,
 एवमन्तरेणापि वतिं, वत्यर्थः शक्योऽवगन्तुम् इति ।

अपूर्वं वापि भागित्वात् ॥ २ ॥ (पू०)

वा अपि इति विपर्यासेन प्रयुक्ते, अपि वा इत्यर्थः ।
 अपि वा अपूर्वे एते उभे अपि कर्मणी स्यातां, न कौण्डपा-
 यिनामयनीयो जुहोतिर्नैयमिकपूर्वः, साधारणं च नाम-
 धेयम् उभयोः । कुतः ? । भागित्वात्, अयमपि जुहोति-
 र्भागी एतस्य नामधेयस्य, यथैव तत्र अग्निर्होत्रं जुहोति
 इति समुच्चारणम्, एवम् इहापि, तत्र तुल्ये समुच्चारणे
 तस्यैव एतत् नामधेयं, न अस्य इत्यत्र विशेषहेतुर्नास्ति
 तस्मात् उभयोः साधारणं नाम इति नास्ति धर्मप्रदेशः ।

नैतत् युक्तं कुतः ?

नाम्नस्त्वौत्पत्तिकत्वात् ॥ ३ ॥ (उ०)

औत्पत्तिको हि नामिनाम्नोः सम्बन्धः, यन्नाम यस्मिन्
 अर्थे औत्पत्तिकेन सम्बन्धेन प्रसिद्धं, तस्मिन् एव सदा
 विज्ञेयं, न अन्यत्र च, तथा अव्यवस्थायां शब्दार्थे विश्वामो
 न स्यात् । उक्तम्, अन्यायश्च अनेकार्थत्वम् इति, यदा च
 नोभयार्थः, तदा नैयमिकं तावत् आह, तस्मादृश्यविधा-
 नार्थं च इतरत्रापि प्रयोग उपपद्यते इति नास्ति इतराभि-
 धानत्वे हेतुः । तस्मात् विधिप्रदेशः स्यात् ।

अत्र आह, कस्मात् पुनः तन्नामधेयम् इदम् इह प्रयु-
 क्तम् इयुच्यते, न पुनः एतन्नामधेयं तत्र इति ? । तत्र
 आह,


प्रत्यक्षाद्गुणसंयोगात् क्रियाभिधानं स्यात्तदभावे-
 ऽप्रसिद्धं स्यात् ॥ ४ ॥ (आ० नि०)

नैयमिकेऽग्निहोत्रे प्रत्यक्षो गुणसंयोगः, प्रत्यक्षविहिता धर्माः सन्ति, इत्थं दोग्धि इत्थं अपयति, चतुरुन्नयति, खादिरी अग्निहोत्रसमिद्भवति, इत्थं जुहोति, एवं प्रत्यक्षाद्गुणसंयोगात्, नैयमिकस्य तत् नामधेयम् इह प्रयुज्यमानं, दोग्धनादि क्रियाभिधानं स्यात्, धर्मप्रदेशकम् इत्यर्थः । अस्य पुनः जुहोतिर्न केचित् धर्माः सन्ति, तदभावे तेषां धर्माणामभावे अप्रसिद्धं स्यात्, न प्रज्ञायेत, किमर्थम् अयम् अग्निहोत्रशब्दः इह प्रयुक्तः ? इति ।

एवं वा, प्रत्यक्षो गुणसंयोगो, नैयमिकस्य द्रव्यदेवता-संयोगः, दध्ना जुहोति, पयसा जुहोति, अग्नये च प्रजापतये च सायं जुहोति इति । एतस्मात् प्रत्यक्षाद्गुणसंयोगात् क्रियाभिधानं स्यात्, कर्मनामधेयं, इत्थं रूपो जुहोतिः अग्नि होत्राख्यः इति । अथ इतरजुहोतेः रूपं नास्ति, तदभावेऽप्रसिद्धं स्यात्, न ज्ञायेत, कीदृशं तदग्निहोत्रम् ? इति ।

ननु मासोऽस्य रूपं भविष्यति । न मासः कर्माङ्गः, कर्तृधर्मः सः । अपि च, अग्निहोत्रं तु मासे विधीयते, न मासेन अग्निहोत्रं रूप्यते । तस्मात् नैयमिकस्य, एतन्नामधेयम्, इतरत्र तद्वदतिदेशः इति । (७ । ३ । १ अ०) ।

किम् एष एव उत्सर्गः, सर्वकर्मनाम, अन्यत्र अयमाणां धर्माणां ग्राहकम् ? इति । एवं खलु प्राप्तम् । एवं प्राप्ते इदम् आरभ्यते,



प्रायणीयतिनाम्ना धर्मानतिदेशाधिकरणम् ।

अपि वा सवकर्मणि गुणार्थैषा श्रुतिः स्यात्

॥ ५ ॥ (सू०)

गवामयने श्रूयते, वैखानरो ज्योतिष्टोमः प्रायणीयम्
अहर्भवति इति । अस्ति तु द्वादशाहे प्रथमम् अहः प्राय-
णीयं नाम, प्रायणीयोऽतिरात्रे इति । तयोर्नानात्वं तेनैव
न्यायेन सिद्धं, प्रकरणान्तरे प्रयोजनान्यत्वम् (२।३।२४सू०)
इति । तत्र अयं प्रायणीयशब्दः परत्रापि श्रूयमाणो न
धर्माणां ग्राहकः, किन्तर्हि ? गुणार्थैषा श्रुतिः । कथम् ? ।
लक्षणया नामधेयं धर्माणां ग्राहकम् उक्तम्, असति च
श्रुत्यर्थे लक्षणार्थो ग्राह्यः, इह तु श्रुत्यर्थः एव सम्भवति,
गुणार्थः एष शब्दः, गुणेन क्रियायोगेन, तस्मिन् कर्मणि
श्रुत्यैव प्रयुज्यते, प्रयान्ति अनेन इति प्रायणीयं, प्रवर्ततेऽनेन
सत्रम् इति । वाक्यशेषवच्च अस्य, एतमेवार्थम् आह, ज्योति-
रेव पुरस्तात् दधाति इति, येन ज्योतिः प्रायणीयं भवति,
तेन ज्योतिः पुरस्तात् क्रियते इत्यर्थो, ज्योतिरेव पुरस्तात्
दधाति इति । तस्मात् न अयमतिदेशः । (७।३।२अ०)

सर्वपृष्ठशब्देन षट्पृष्ठानामतिदेशाधिकरणम् ।

विश्वजिति सर्वपृष्ठे तत्पूर्वकत्वात् ज्योतिष्टोमि-
कानि पृष्ठानि अस्ति च पृष्ठशब्दः ॥ ६ ॥ (पू०)

विश्वजित् सर्वपृष्ठो भवति इति श्रूयते । तच्च विचा-

र्थे, किम् अयम् अनुवादः, विधिः ? इति । किं प्राप्तम् ?
अनुवादः इति । कुतः ? । यो हि असर्वपृष्ठः, तस्य सर्व-
पृष्ठता विधेया, यस्तु सर्वपृष्ठ एव, तस्य तथा किं विधि-
तया ? अयं च सर्वपृष्ठ एव । कथम् ? । तत्पूर्वकत्वात्,
ज्योतिष्टोमपूर्वकत्वात्, ज्योतिष्टोमिकानि स्तोत्राणि अत्र
प्राप्यन्ते, तेषु माहेन्द्रस्तोत्रादीनि चत्वारि सन्ति, तानि
सर्वाणि अस्य, तैरयं सर्वपृष्ठो भवति । ननु न तानि
पृष्ठानि । उच्यते, अस्ति च पृष्ठशब्दः, तेषु अस्ति पृष्ठशब्दः,
सप्तदशानि पृष्ठानि इति तस्मात् अनुवादः ।

षडङ्गाद्वा तत्र हि चोदनाः ॥ ७ ॥ (सि०)

न अयम् अनुवादः । किन्तर्हि ? विधिः । अनुवादो-
ऽप्रवृत्तिविशेषकरोऽर्थकः स्यात् । अपि च ज्योतिष्टोमे न
पृष्ठबहुत्वम् अस्ति, यस्य अयम् अनुवादः स्यात् । षडङ्गे तु
तदस्ति, तत्र हि चोदनाः, पृष्ठानां रथन्तरं पृष्ठं भवति
इत्येवमाद्याः । तस्मात् षडङ्गिकानामतिदेशको विधिः इति ।

लिङ्गाच्च ॥ ८ ॥ (यु०)

लिङ्गं चैतमर्थं दर्शयति, पवमाने रथन्तरं करोत्यार्भवे
बृहत्, मध्ये इतराणि, वैरूपं होतुः साम, वैराजं मैत्राव-
रुणस्य, रैवतं ब्राह्मणाच्छंसिनः, शाक्तरमच्छावाकस्य इति
विनिवेशपरे वाक्ये षडङ्गिकानि पृष्ठानि दर्शयति ।

उत्पन्नाधिकारो ज्योतिष्टोमः ॥ ९ ॥ (आ० नि०)

अथ यदुक्तम्, अस्ति च पृष्ठशब्दः, इति । तत्र ब्रूमः, न तु एष औत्पत्तिकः पृष्ठशब्दः, उत्पन्नानां स्तोत्राणाम् असौ अधिकारः, यान्येतानि पृष्ठानि इति, ज्ञाते च तेषां पृष्ठत्वे, तत् उपपद्यते, न च, तत्र ज्ञातम् । कथं तर्हि अयम् अनुवादः ? । लिङ्गसमवायात्, एकं तत्र पृष्ठं माहिन्द्रस्तोत्रम् इति, षाड्द्विकानां पुनः पृष्ठत्वं ज्ञातम् । कथम् ? । तत्र हि चोदनेत्युक्तं, तेषां वादे, योतः पृष्ठशब्दस्य अर्थः परिगृहीतो भवति, इतरथा लाक्षणिकः । तस्मात् षाड्द्विकानां प्रदेशः इति ।

धयोर्विधिरिति चेत् ॥ १० ॥ (आ०)

इति चेत् पश्यसि, षाड्द्विकानां पृष्ठानां विधिः इति, नैतत् युक्तम् । किं कारणम् ? । द्विकर एवं सर्वपृष्ठशब्दः अभ्युपगम्यते, पृष्ठानि च विदधाति, तेषां च सर्वत्वम् । अस्तु, को दोषः ? । असम्भवः इत्याह, यदि पृष्ठशब्दः पृष्ठानि विदधाति, सर्वशब्देन न शक्यते विशेषयितुम् । अथ अनुवदति, तथा शक्यते । पृष्ठानि त्वविहितानि भवन्ति, तेषु अस्तु कस्य इदं सर्वत्वं विधीयते, उभयक्रियायाश्च असम्भवः ।

अथ अत्र, बृहदुरथन्तरयोर्विकल्पेन प्राप्तयोः सामस्यं केवलं विधीयते, सर्वपृष्ठो भवति इति । उभे अपि बृहदुरथन्तरे भवतः, नैकम् इति । ततोऽयं दोषो न भवति । तस्मात् द्वयोरेधिकारः ।

न व्यर्थत्वात्सर्वशब्दस्य ॥ ११ ॥ (आ० नि०)

नैवमेतत् । कुतः ? । व्यर्थत्वात् सर्वशब्दस्य, एवं सति सर्वशब्दो व्यर्थो भवति अर्थशून्यः, अयं हि बहुविषयो ह्योर्नयुज्यते । षाड्हिकानां तु विधाने न एष दोषः । ननु च तत्रापि द्विकरः शब्दो भविष्यति, उच्यते । न भविष्यति, सर्वत्वं केवलं पृष्ठानां विधास्यति, न पृष्ठानि । ननु उक्तं, पृष्ठेषु अमत्सु कस्य इदं सर्वत्वं विधीयते ? इति । उच्यते, पृष्ठानां सर्वत्वं हि विहितं, तत् सम्पादयितव्यं, न च पृष्ठानि अकुर्वता, तत् सम्पादयितुम् शक्यते, तत्र अर्थात् पृष्ठानि करिष्यति, एवं न द्वार्थः शब्दो भविष्यति, सर्वशब्दश्च समर्थितः तस्मात् षाड्हिकानाम् अतिदेशः इति । (७।३।३ अ०) ।

अवश्यनाम्ना सौमिकाधर्मातिदेशाधिकरणम् ।

तथावश्यः सोमात् ॥ १२ ॥ (मि०)

वरुणप्रघासेषु श्रूयते, वारुण्या निष्कासेन तुषैश्चावश्यं यन्ति इति । तत्र सन्देहः, किं दार्शपूर्णमासिके अपां व्युत्सेके तुषनिष्कासं विधीयते, उत सौमिकादवश्यात् धर्मातिदेशः ? इति । किं युक्तम् ? दार्शपूर्णमासिके गुणविधिः, एवं सन्निहितप्रत्ययोऽनुगृह्यते, सन्निहितो हि असौ चोदकेन प्रापितः । ननु न असौ अवश्यः । उच्यते, अस्ति तत्र अवश्यशब्दः इति, एष वै दर्शपूर्णमासयोरवश्यः इति

एवं प्राप्ते इदम् आह, तथा अवभृथः सोमात्, यथा षड्-
हात् पृष्ठानाम् अतिदेशः, एवं सौमिकात् अवभृथात् इह
धर्मातिदेशः । कुतः ? । अभिहितो न्यायः, उक्तं क्रिया-
भिधानं तच्छ्रुतावन्यत्र विधिप्रदेशः स्यात् । (७ । ३ । १८०)
इति ।

प्रकृतेरिति चेत् ॥ १३ ॥ (आ०)

अथ यदुक्तं, दार्शपूर्णमासिके अवभृथे गुणविधिर्भवतु
इति, तस्य कः परिहारः ? इत्याभाषान्तं सूत्रम् ।

न भक्तित्वात् ॥ १४ ॥ (आ० नि०)

नैतत् युक्तम् । कुतः ? । यतो नास्ति दर्शपूर्णमासयोः
अवभृथः । ननु, एष वै दर्शपूर्णमासयोरवभृथः इति श्रूयते ।
सत्यं श्रूयते, न तु एवम् अवभृथत्वम् अस्य भवति । कथम् ? ।
उच्यते, एष वै दर्शपूर्णमासयोरवभृथः इत्येतस्य वाक्यस्य
द्वयी वचनव्यक्तिः, निर्ज्ञातावभृथत्वस्य पदार्थस्य वा दर्शपूर्ण-
माससम्बन्धः उच्यते, यथा देवदत्तो यज्ञदत्तस्य पुत्रः
इति निर्ज्ञातपुत्रत्वस्य देवदत्तस्य यज्ञदत्तसम्बन्धः उच्यते,
निर्ज्ञातसम्बन्धस्य वा अनिर्ज्ञातावभृथत्वस्य अवभृथत्वं
यथा, अयम् आम्नो यज्ञदत्तस्य पुत्रः इति, निर्ज्ञातयज्ञदत्त-
सम्बन्धस्य आम्नस्य पुत्रत्वम् उच्यते । तदस्य अपां व्युत्पत्तेरित्यस्य
दर्शपूर्णमाससम्बन्धः प्रकरणात् निर्ज्ञातः, न अवभृथत्वम् ।
अतोऽस्य अवभृथत्वम् उच्यते, न च अयम् अवभृथः ।

ननु अयम् अप्यवभृथो भवतु । नैतत् युक्तम्, अन्यायो

हि अनेकार्थत्वम् । कथं तर्हि शब्दप्रयोगः ? । सादृश्यात् ।
किं सादृश्यम् ? । अस्मै सखन्त्यः, स एष भक्त्या प्रशंसा-
वादः अपां व्युत्प्लेकस्य, अवभृथः इवानम् इति, यथा आस्मे
पुच्छवादः । तस्मात् नास्ति दर्शपूर्णमासयोरवभृथः । अतो
नात्र गुणविधिः ।

लिङ्ग-दर्शनाच्च ॥ १५ ॥ (यु० २)

लिङ्गं चेतम् अर्थं दर्शयति । किं लिङ्गं भवति ? ।
एवम् आह, नायुर्दीं जुहोति, न साम गायति, न वा
गमनमन्त्रं जपति इति, सौमिकावभृथधर्माणां प्रतिषेधं
ब्रूवन् तद्वर्त्मप्राप्तिं दर्शयति । तस्मात् सौमिकात् अद-
भृथात् धर्मप्रदेशः इति । (७ । ३ । ४ अ०) ।

वाक्यप्राधान्यसिद्धयर्थं तुषनिष्कासद्रव्यकवाचिकरणम् ।

द्रव्यादेशे तद्रव्यः श्रुतिसंयोगात्पुरोडाशस्त्वना-
देशे तत्प्रकृतित्वात् ॥ १६ ॥

वाक्यप्राधान्यसिद्धयर्थः, सौमिकात् अवभृथात्
धर्माणां ग्राहकः इत्युक्तम् । तत्र इदं चिन्त्यते, किं पुरोडा-
शद्रव्यकः असी, उत तुषनिष्कासद्रव्यकः ? इति । किं
प्राप्तम् ? पुरोडाशद्रव्यकः इति । कुतः ? । नास्मा पुरोडाशः
प्राप्यते । ननु प्रत्यक्षश्रुतं तुषनिष्कासम् । सत्यं प्रत्यक्षश्रुतं,
न तु शक्यते विधातुम् । अवभृथः अव विधीयते, अवभृथं

यन्ति इति, यदि तुषनिष्कासमपरं विधीयेत, ततो वाक्य-
भिक्षेत, अवभृथं यन्ति, तच्च तुषनिष्कासेन इति । तुष-
निष्कासश्रवणम् इदानीं किमर्थम् ? अनर्थकं, सस्वन्धा-
भावात् ।

एवं प्राप्ते ब्रूमः, द्रव्यादेशे तद्द्रव्यः, द्रव्यादेशः एत-
स्मिन् तुषनिष्कासेन अवभृथं यन्ति इति, तद्द्रव्यः स्यात्,
तुषनिष्कासद्रव्यः । कुतः ? श्रुतिसंयोगात्, तुषनिष्कास-
प्रत्यक्षश्रुतं, पुरोडाशस्तु आनुमानिकः, अतिदेशेन प्राप्यते ।

ननु पुरोडाशोऽपि प्रत्यक्षश्रुतो नाम्ना । यद्यपि प्रत्यक्ष-
श्रुतः, सामान्येन तु प्राप्यते, तुषनिष्कासं तु विशेषेण ।
वाध्यते च सामान्यं विशेषेण अपि च लक्षण्या पुरोडाशो
गम्यते, श्रुत्या तुषनिष्कासं, श्रुतिलक्षणयोश्च श्रुतिन्याया ।
तस्मात् तुषनिष्कासद्रव्यकः इति । अथ यदुक्तं, न सम्बध्यते-
ऽवष्टेन तुषनिष्कासं, वाक्यभेदप्रसङ्गादिति, तच्च ब्रूमः,
यद्यवभृथं विहाय तुषनिष्कासं विधीयते, ततो वाक्यभेदः
स्यात् । तुषनिष्कासद्रव्यकोऽपूर्वः अवभृथश्चोच्यते, तथा,
सगुणकर्मविधानम् अविरुद्धम्, अविधीयमाने च तुष-
निष्कासे तद्ग्रहणम् अनर्थकमेव स्यात् । तस्मात् तुष-
निष्कासद्रव्यकः । पुरोडाशस्वनादेशे तत्प्रकृतित्वात्, यद्यत्र
प्रत्यक्षश्रुतं न द्रव्यं स्यात्, ततः पुरोडाशस्तुषप्रकृतित्वात्
स्यात्, अत्र तु प्रत्यक्षश्रुतं तुषनिष्कासं, तस्मान्न पुरोडाशः
(७ । ३ । ५ अ०) ।

वैश्वश्रद्धादातिथिं धर्मानतिदेशाधिकरणम् ।

आतिथ्ये श्रूयते, वैश्वो नवकपालो भवति इति,

तथा राजसूये, पूर्वस्मिंस्त्रिसंयुक्ते वैष्णवस्त्रिकपालः इति ।
 तत्र विचारः, योऽयं त्रिसंयुक्ते वैष्णवस्त्रिकपालः इति
 वैष्णवशब्दः, अयम् आतिथ्यधर्माणां ग्राहकः, न ? इति ।
 किं युक्तम् ? । ग्राहकः, इति । कुतः ? । विहितधर्मके
 कर्मणि दृष्टः शब्दोऽन्यस्मिन् अविहिते श्रूयमाणो ग्राहकः
 इत्युक्तम्, उक्तं क्रियाभिधानम् (७।३।१) इति तत्र अय-
 मपि विहितधर्मकः आतिथ्ये दृष्टः, इदानीम् । अविहित-
 धर्मके त्रिसंयुक्ते दृश्यते । तस्मात् धर्माणां ग्राहकः इति ।
 एवं प्राप्ते ब्रूमः ।

गुणविधिरु न गृह्णीयात्समत्वात् ॥ १७ ॥

गुणविधिरयम्, आतिथ्यस्य गुणं विष्णुदेवतासंयोगं
 विदधाति, स एष धर्मान् ग्रहीतुम् न शक्नोति । कुतः ? ।
 समत्वात्, समो हि अयम् आतिथ्ये त्रिसंयुक्ते च, यथा
 तत्र विष्णु देवतां विदधाति एवम् अत्रापि । श्रुत्यर्थान-
 न्धवाच्च लक्षणया धर्माणां ग्राहकः कल्प्यते, इह च प्रत्यक्ष-
 श्रुत्यर्थः एव संभवति देवताविधिः । तस्मात् न अयं
 ग्राहकः इति । (७।३।६ अ०)

निर्मन्थ्यादिशब्दैर्धर्मानतिदेशाधिकरणम् ।

निर्मन्थ्यादिषु चैवम् ॥ १८ ॥

पशौ अग्नीषोमीये धर्मान् न निर्मन्थ्याग्निः आम्नातः

साध्या वे देवाः इत्यादिभ्यः अस्मिन् श्रूयते, निर्मस्यनेष्टकाः
 पचन्ति इति । तथा, दर्शपूर्णमासयोः बर्हिषाज्ये धर्मवती,
 पशो श्रूयते, बर्हिषा यूपावटम् अवस्तृणाति इति, आज्येन
 यूपम् अनक्ति इति । तत्र सन्देहः, किं निर्मस्यगच्छः
 शब्दाः धर्माणां ग्राहकाः, न ? इति । तत्र अधिकरणाति-
 देशः क्रियते, निर्मस्यगच्छेषु चैवम्, यथा वैश्वशब्दे ।
 अत्रापि अयं यौगिको निर्मस्यगच्छः, सद्योनिमेधितम-
 ग्निम् आह । तथा बर्हिः आज्यम् इति द्रव्यगच्छो । ते
 चयोऽपि स्वार्थं विधाय कृतार्या भवन्ति, धर्मान् ग्रहीतुम्,
 न शक्नुवन्ति । तस्मात् न ग्राहकाः । (७ । ३ । ७ अ०) ।

इयोः प्रणयन्ति इत्यनेन सौमिकवर्मानतिदेशाधिकरणम् ।

चातुर्मास्येषु श्रूयते, इयोः प्रणयन्ति, तस्मात् द्वाभ्या-
 मेति इति । अस्ति तु सोमि प्रणयनं धर्मवत्, तथा दर्श-
 पूर्णमासयोः अधर्मेकम् । तत्र सन्देहः, किं सौमिकमेतत्
 प्रणयनं, उत दार्शपूर्णमासिकम् ? इति । तत्र सूत्रेणैव
 उपक्रमः ।

प्रणयनन्तु सौमिकमवाच्यं हीतरत् ॥ १६ ॥ (पू०)

सौमिकम् एतत् प्रणयनम् । किं कारणम् ? । अत्रार्थं
 हि इतरत् दार्शपूर्णमासिकं, चोदकेन प्राप्तत्वात् । कथम्
 पुनरयं प्रणयतिशब्दः, प्रणयनमाचवचनः सन् सौमिकं प्रण-
 यनविशेषं शक्नोति वक्तुम् ? । लक्षणयेति ब्रूमः, तीर्थशब्द-

वत्, तत् यथा, तीर्थशब्दः, तीर्थमात्रवचनः सन् तीर्थविशेष-
धर्मसाधनं कदाचित् ब्रूते, तीर्थयात्रां गतः इति ।

उत्तरवेदिप्रतिषेधश्च तद्वत् ॥ २० ॥ (यु०)

न वैश्वदेवे उत्तरवेदिम् उपवयन्ति न मुनासीरीये
इति, प्राप्तिपूर्वी हि प्रतिषेधो भवति, सौमिके च प्रणयने
उत्तरवेदिर्न दार्शपौर्णमासिके ।

प्राकृतं वाऽनामत्वात् ॥ २१ ॥ (सि०)

प्राकृतं वा एतत् प्रणयनं, दार्शपौर्णमासिकम् । कुतः ? ।
अनामत्वात् प्रणयनशब्दः, सौमिकस्य प्रणयनस्य न नाम-
धेयं, नैतत् तस्य वाचकम् इत्यर्थः । यदि अयं तस्य वाचकः
स्यात्, ततः तदिह ब्रूयात्, इदं तु पदार्थनामधेयं, पदा-
र्थस्य प्राङ्नयनस्य वाचकं, तदिह शक्नोति अग्नेः प्राचीनं
नयनं वक्तुम्, तच्च इह अस्त्येव । तस्मात् तस्य वाचकः, एवं
सन्निहितप्रत्ययो न बाधितो भवति ।

अथ यदुक्तं, तीर्थशब्दवत् भविष्यति इति । अत्र ब्रूमः,
तीर्थशब्दोऽपि तीर्थमात्रमेव ब्रूते, तीर्थयात्रां गतः इति तु
उक्त्वा कानिचित्तीर्थानि अनुक्रान्तानि, यतोऽसौ तद्विशि-
ष्टार्थी विज्ञायते, यत्र तु केवलः प्रयुज्यते, तत्र तीर्थमात्र-
मेव ब्रूते, यथा, तीर्थं स्नाति, तीर्थमेव हि समानानां
भवति इति । अपि च सम्भवति श्रुत्यर्थे, लक्षणाधीऽग्राह्यः ।
सम्भवति च अत्र श्रुत्यर्थे । तस्मात् न लक्षणाधीऽग्राह्यः
इति ।

परिसङ्ख्यार्थं श्रवणं गुणार्थमर्थवादो वा ॥ २२ ॥
(आ० नि०)

तत्र आह, यदुक्तम् अवाच्यं हि इतरत् इति, तस्य कः
परिहारः ? । उच्यते, परिसङ्ख्यार्थं वा स्यात्, द्वयोः प्रण-
यन्ति, न चतुर्विंति, गुणार्थम् अर्थवादार्थं वा तस्मात्
हाभ्यामेति इति । तत्र परिसङ्ख्यायां तावत् त्रयो दोषाः,
गुणोऽपि न कश्चित् विधीयते, परिशिषात् अर्थवादार्थम् ।
ननु अर्थवादोऽपि निष्प्रयोजनः, प्रणयनस्य प्राप्तत्वात् ।
अर्थवादस्य प्रयोजनम्, उत्तरस्मिन् अधिकरणे वक्ष्यामः,
मध्यमयोर्वा गत्यर्थवादात् इति । (७ । ३ । ८ अ०) ।

द्वयोः प्रणयन्ति इत्यनेन मध्यमयोर्द्वयोः प्रणयनाधिकरणम् ।

प्रथमोत्तमयोः प्रणयनमुत्तरवेदिप्रतिषेधात् ॥ २३ ॥
(पू०)

द्वयोः प्रणयन्ति इति श्रूयते । तत्र सन्देहः, कतरयो-
र्द्वयोः ? इति । अनियमे प्राप्ते, उच्यते, प्रथमोत्तमयोः
प्रणयनम् । कुतः ? । उत्तरवेदिप्रतिषेधात्, तत्र उत्तरवेदिः
प्रतिषिध्यते, न वैश्वदेवे उत्तरवेदिम् उपवयन्ति इति, न
सुनासीरीये इति । अस्मिन् प्रणयने उत्तरवेद्यामग्निनिधानं
विहितम् । अतो यत्र प्रणयनं, तत्र उत्तरवेदिप्राप्तिः, प्राप्तौ
च सत्यां प्रतिषेधः, प्रथमोत्तरयोश्च असौ । तस्मात् तयोः
प्रणयनम् इति ।

मध्यमयोर्वा गत्यर्थवादात् ॥ २४ ॥ (सि०)

मध्यमयोर्वा पर्वणोः प्रणयनम् । कुतः ? । गत्यर्थ-
वादात्, गत्यर्थवादेनैतत् द्वयोः प्रणयनमुच्यते, तस्मात्
दाभ्यामिति इति । ऊरुसंस्तुते वा एते पर्वणो, ऊरु वा एतौ
यज्ञस्य, यत् वरुणप्रवासाश्च साकमेधाश्च इति, ऊरु च
गमनसाधने, तत्रैवं स्तुतिसम्बन्धो विज्ञायते, ऊरु यज्ञस्य,
वरुणप्रवासाश्च साकमेधाश्चेति, तयोर्द्वयोः प्रणयन्ति ।
तस्मात् दाभ्यां ऊरुभ्यां यज्ञः समाप्तिं याति । प्रणयनेन
हि तौ बलवन्तौ भवतः, अङ्गभूयस्त्वात् इति, एतत् तदर्थ-
वादस्य प्रयोजनम् ।

अथ यदुक्तं, उत्तरवेदिप्रतिषेधात् इति । तत्र ब्रूमः,

औत्तरवेदिको नारभ्यवादप्रतिषेधः ॥ २५ ॥

(आ० नि०)

अनारभ्य कञ्चित् पर्वविशेषं, चातुर्मास्येषु उत्तरवेदिः
आज्ञाता, उपात्र वपन्ति इति । तस्य अनारभ्य विधेरयं
प्रतिषेधः । ननु वरुणप्रवासानो गुणवाक्यप्राप्तौ एव अयं
तेषामेव अत्र इति वादः स्यात् । नैतदेवं, प्रकरणात् चातु-
र्मास्यानामेव, यदि वरुणप्रवासानां वादः स्यात्, तत्र प्रति-
षेधे त्रीण्यपि पर्वणि उक्तीर्त्तयेत् । अथोच्येत, द्वयोः पर्वणो-
र्वादो भवतु इति । अत्र ब्रूमः, न द्वयोः पर्वणोः प्रकरणं,
चातुर्मास्यानां वा प्रकरणं, वरुणप्रवासानां वा । वरुणप्रवा-
सानां द्वयोः प्रकरणे पर्वणोरुक्तीर्त्तनं प्रतिषेधे न स्यात् ।

तस्मात् चातुर्मास्यानामेव वादः । ननु एवमपि अर्थवादे-
नैतत् ज्ञातं, मध्यमयोः प्रणयनम् इति, किमर्थं प्राप्तस्य प्रण-
यनस्य पुनःश्रवणम् ? इति । अत्र प्रयोजनं नोक्तं, असति
प्रयोजनेऽन्यस्मिन्, परिसङ्गार्थमेव भवति, तत्र दोषा
उक्ताः । तस्मात् गुणार्थमेवैतच्छ्रवणम् । ननु नास्ति कश्चित्
गुणः ? । उच्यते, गुणः श्रूयते, उत्तरवेद्यामग्निनिधानम् ।
तस्मात् तदर्थं पुनःश्रुतिः । (७ । ३ । ६ अ०) ।

स्वरसानादिशब्देन धर्मातिदेशाधिकरणम् ।

स्वरसामैककपालामिच्छा लिङ्गदर्शनात् ॥२६॥
(सि०)

गवामयने श्रूयते, अभितो दिवाकीर्त्यमहस्त्रयः स्वर-
सामानो भवन्ति इति । तेषां विशेषधर्मा आम्नाताः, यथा,
सप्तदशा भवन्ति, सन्ततयाऽतिग्राह्या गृह्यन्ते इत्येवमादयः ।
पुनः अन्यत्र श्रूयते, पृष्ठः षडहो द्वौ स्वरसामानौ इति ।
तथा, वैश्वदेवे श्रूयते, व्यावाष्टिव्य एककपालः इति ।
तत्र आम्नाता विशेषधर्माः, सर्वहुतं जुहोत्यपथ्यावर्त्तयन्
जुहोति इति । पुनः अपरत्र । काय एककपालः इति ।
तत्रैव श्रूयते, वैश्वदेव्यामिच्छा इति । तत्रापि विशेषधर्माः
केचित् आम्नाताः । पुनः अन्यत्र, मैत्रावरुणी आमिच्छा
इति । तत्र सन्देहः, किं स्वरसामशब्दोऽन्यत्र श्रूयमाणो
गवामयनिकेभ्यः स्वरसामभ्यो धर्माणां ग्राहकः, उत न ?
इति । एवम्, एककपालामिच्छाशब्दावपि ।

तत्र गुणविधिस्तु न गृह्णीयात्, समत्वादित्यग्रहणे प्राप्ते, इदम् उच्यते, स्वरसामैककपालामिच्छा धर्माणां ग्राहकम् । किंकारणम् ? । लिङ्गदर्शनात्, लिङ्गं तत्र तादृशं दृश्यते, येन ज्ञायते, सर्वे एते धर्माणां ग्राहका इति । स्वरसामसु तौवत् पृष्ठः षड्ही द्वौ स्वरसामानौ इत्युक्त्वा आह, तत्र यत्तृतीयं सप्तदशमहस्तत् त्रयस्त्रिंशस्य स्थानमभिपर्याहरन्ति, स उत्तराणां स्तोमानामव्यवायाय त्रयाणां च सप्तदशानां अनूचीनतायाः इति, यद्येतौ स्वरसामानौ, गवामायनिकानां धर्माणां ग्राहकौ, तत्रैतावपि सप्तदशौ, तथाऽत्र त्रयः सप्तदशा अनूचीना भवन्ति, तत्र एतद्वचनं युज्यते, त्रयाणां सप्तदशानां अनूचीनतायाः इति ।

तथा आग्रयणे, द्यावापृथिव्यमेककपालं विधाय आह, यत् सर्वहुतं करोति, सा तु एका परिचक्षा, हुतो हुतः पर्यावर्तते सा द्वितीया, आज्यस्यैव द्यावापृथिव्यौ यजेत इति आज्यविधिपरि वाक्ये सर्वहोमम् अपर्यावृत्तिञ्च वैश्वदेविकौ धर्मौ प्राप्तौ दर्शयति ।

तथा मैत्रावरुणाम् आमिच्छायां न वाजिनेन प्रचरन्ति इति वाजिनेज्यां वैश्वदेविकं धर्मं प्रतिषेधंस्ततो धर्मप्राप्तिं दर्शयति । एतेभ्यो लिङ्गेभ्य एतत् ज्ञायते, यथास्वं धर्माणां ग्राहकाः इति । प्रतिपत्त्यर्थकं वाजिनेज्यां स्विष्टकृत्तुल्यामत्वा एतदुक्तम् । आह, लिङ्गं अपदिष्टं, कुतः प्राप्तिः ? इति । उच्यते, लक्षण्या प्राप्तिर्लिङ्गात् लक्षणापरिग्रहः ।

चोदनासामान्याद्वा ॥ २७ ॥ (हे०)

स्वरसामत्वसामान्यात्, एककपालत्वसामान्यात्, आ-
मिक्षासामान्याद्वा । यस्य लिङ्गम्, अर्थसंयोगात् इत्यनेन
प्राप्तिः इति । (७ । ३ । १०) ।

वासो ददातीत्यादौ वास आदिशब्दानामाकृतिनिमित्तताधिकरणम् ।

कचित् श्रूयते, वासो ददाति, अनो ददाति इति ।
तत्र विचार्यते, किं, वाससः, अनसश्च क्रिया प्राप्यते, उत
न ? इति । तत्र आह, एवं तावत् नः परीक्ष्यं किं, कर्म-
निमित्तावेतौ शब्दौ, उत आकृतिनिमित्तौ ? इति । यदि
कर्मनिमित्तौ, ततः प्राप्यते । अथाकृतिनिमित्तौ, ततो न ?
इति । किं तावत् प्राप्तम् ? कर्मनिमित्तौ इति । कुतः ? ।
कर्मागमे तद्दर्शनात्, यदा तस्मिन् द्रव्ये दारुणि सूत्रे वा
दारुकारेण तन्तुवायेन वा कर्म कृतं भवति, तदैतौ शब्दौ
प्रवर्त्तते, न प्राक्, अतो विज्ञायते, कर्मनिमित्तौ इति ।
यदा कर्मनिमित्तौ, तदेतदारभ्यते,

कर्मजे कर्म यूपवत् ॥ २८ ॥ (पू०)

कर्मजे एतस्मिन् वास आदौ द्रव्ये श्रूयमाणे, कर्म
प्राप्यते । कथम् ? । यूपवत्, यथा यूपशब्दो जोषणादि-
क्रियानिमित्तः, स यत्र श्रूयते, तत्र जोषणाद्याः क्रियाः
प्राप्यन्ते, एवम् इहापि इति ।

रूपं वाऽशेषभूतत्वात् ॥ २९ ॥ (सि०)

अत्र उच्यते, नैतो कर्मनिमित्तौ । किंकारणम् ? । ये

नैमित्तिकाः शब्दाः, ते निमित्तमुपलभ्य प्रयुज्यन्ते, यथा
दण्डी कृत्री इति । इमौ तु अनुपलभ्य क्रियाम्, आकृति-
मात्रे प्रयुज्येते । तस्मात् न एतौ क्रियानिमित्तौ इति ।
अत्र उच्यते, आकृत्या क्रियाम् अनुमाय ततः शब्दं प्रयुङ्क्ते
इति । अत्र ब्रूमः, प्रत्यक्षाम् निमित्ततां गम्यमानाम्
उल्लुज्य, अदृष्टायां क्रियायां निमित्तत्वकल्पनायां हेतुर्नास्ति
इति । यत्तूक्तं, क्रियोत्तरकालं प्रवृत्तिदर्शनात् इति । अत्र
ब्रूमः, प्राक् क्रियाया आकृतिरनभिव्यक्ता, सा क्रियया
अभिव्यज्यते, यतः क्रियोत्तरकालं शब्दप्रयोगः, तस्मात्
आकृतिनिमित्तौ, यदैवं, तदा मिदं रूपं देयम् । कुतः ? ।
अशेषभूतत्वात्, नात्र क्रिया शेषभूता, क्रियावाचिनः शब्द-
स्याभावात्, यूपे तु प्रत्यक्षविहिता जीषणाद्याः क्रियाः,
यूपवत् इति अतुल्योपन्यासः । (७ । ३ । ११ अ०) ।

गर्गविराचे लौकिकेऽग्नी उपनिधानाधिकरणम् ।

विशये लौकिकः स्यात् सर्वार्थत्वात् ॥३०॥ (सि०)

गर्गविराचे आज्यदोहानि सामानि प्रकृत्य श्रूयते,
अग्निमुपनिधाय स्तुवते इति । अत्र विशयः, किं, लौकिको-
ऽग्निः उपनिधेयः, उत वैदिकः ? इति । किं प्राप्तम् ?
वैदिकः इति । कुतः ? । सर्वकर्मार्थं उत्पन्नोऽसौ, यानि
अहं कर्माणि करिष्ये यैश्चास्मि अधिकृतः इति, अतो वैदिक
उपनिधेयः इति । एव प्राप्ते उच्यते, विशये लौकिकः स्यात्

सर्वार्थत्वात्, एतस्मिन्विषये लौकिकं वैदिकम् ? इति,
लौकिकः स्यात् । अथ यदुक्तं, वैदिकं सर्वकर्मार्थमुत्पन्नं,
तस्मात् तदुपनिषेयम् इति । अत्र ब्रूमः,

न वैदिकमर्थनिर्देशात् ॥ ३१ ॥ (पू० नि०)

न वैदिकम् अग्निद्रव्यं शास्त्रेणोत्पादितं, तस्य शास्त्रे-
णैव कार्यं निर्दिष्टं, यदाहवनीये जुहोति इत्यारभ्य
तस्मिन् सर्वार्थं कल्प्यमाने निर्देशोऽनर्थकः स्यात् । तस्मात्
लौकिकोऽग्निः, उपनिषेयः । सर्वार्थत्वञ्चैषां स्वे स्वे कार्यं
वर्त्तमानानां भविष्यति । एवमुभयम् अविरुद्धं, सर्वार्थत्वं
निर्देशश्च इति । अथ घैष्णा अग्नयः कस्मात् न उपनिषी-
यन्ते ? । अत्र उच्यते,

तथोत्पत्तिरितरेषां समत्वात् ॥ ३२ ॥ (आ० नि०)

इतरेषाम् अपि अग्नीनां घैष्णानां तथोत्पत्तिः न
सर्वार्थं इत्यर्थः । कुतः ? । समत्वात्, एतेऽपि इतरैर-
ग्निभिः समाः, एतेषामपि निर्दिष्टं कार्यं, प्रागासीनां
घैष्णान् आधारयति इति । अतस्ते नोपनिषेयाः इति ।
(७।३।१२ अ०) ।

उपशयो यूपो भवति इत्यादौ यूपशब्दस्य संस्काराप्रयोजकताधिकरणम् ।

संस्कृतं स्यात् तच्छब्दत्वात् ॥ ३३ ॥ (पू०)

एकादशिन्यां श्रूयते, उपशयो यूपो भवति इति । तत्र

सन्देहः, किम्, एतदुपशयद्रव्यं संस्कृतं, जोषणादयः
संस्काराः अत्र कर्त्तव्याः, उत न ? इति । किं युक्तम् ?
संस्कृतं स्यात् । कर्त्तव्या अत्र जोषणादयः संस्काराः ।
कुतः ? । तच्छब्दत्वात्, अयं यूपशब्दः संस्कारनिमित्तः, स
एषोऽसत्सु संस्कारेषु नोपपद्यते । तस्मात्ते कार्याः इति ।

भक्त्या वाग्यज्ञशेषत्वाद्गुणानामभिधानत्वात् ॥

३४ ॥ (सि०)

न वा कर्त्तव्याः । कुतः ? । अयज्ञशेषत्वात्, एते सं-
स्कारा अस्मिन् काष्ठे क्रियन्ते, एतेन द्वारेण, यजतिना
सम्भक्ष्यन्ते, इत्यं संस्कृते काष्ठे नियुक्तेन पशुना यजिः क्रिय-
माणोऽपूर्वं निर्वर्त्तयति । अस्मिंश्च उपशये न पशुर्नियुज्यते,
तत्र कृताः संस्कारा अनर्थकाः स्युः । ननु वचनसामर्थ्यात्
अदृष्टार्था भविष्यन्ति । उच्यते, न अत्र वचनं, यूपः कर्त्तव्यः
इति, वर्त्तमानापदेशोऽयम् । ननु वर्त्तमानापदेशोऽपि न
घटते, संस्काराणामभावे । उच्यते, भक्त्या भविष्यति, यथा,
यजमानो वै यूपः इति । आह, तत्र सादृश्यात्, इह
पुनः कथम् ? इति । उच्यते, गुणानाम् अभिधानत्वात्,
यूपगुणानां यूपसंस्काराणाम् अभिधानत्वात् यूपसंस्काराः
तत्र केचित् अर्थप्राप्ताः छेदनादयः तूष्णीकृताः सन्ति, तैर-
यम् अभिधीयते, यूपः इति अयूपः सन् । यथा स्नाता
कन्या अनलङ्घिता मालागुणेनापि अलङ्घिता इति, एवम्
एकदेशेनापि संस्काराणां, संस्कृतः इति स्तुत्याऽभिधीयते ।
(७।३।१३ अ०) ।

पृष्ठैरुपतिष्ठन्ते इत्यादौ पृष्ठशब्दश्च ऋद्ध्यवाविताधिकरणम् ।

अग्नौ अयते, पृष्ठैरुपतिष्ठन्ते इति । तत्र चिन्त्यते, किं पृष्ठधर्माः कर्त्तव्याः, उत न ? इति । के पुनस्ते ? । सामान्यधर्माः हिङ्गारादयः, विशेषधर्माः, रश्मन्तरे प्रस्तूयमाने पृथिवीं मनसा ध्यायेद् ब्रूहि स मुद्रम् इत्येवमादयः । किं तावत् प्राप्तम् ? तत आह, एतत् तावत् नः परीक्ष्य, किम् अयं पृष्ठशब्दः कर्मणि वाचकः, उत द्रव्यस्य ? इति । ननु सिद्धमेतत् कर्मणामधेयं पृष्ठशब्दः इति, यस्मिन् गुणोपदेशः प्रधानतोऽभिसम्बन्धः (१।४।३ सू०) इत्यत्र । तास्तेव चोदनासु एतदुक्तं, सप्तदशानि पृष्ठानि, वैरूपं पृष्ठं, वैराजं पृष्ठम् इति । इदानीं, पृष्ठैरुपतिष्ठन्ते इत्यस्यां चिन्त्यते । किं पुनरत्र युक्तम् ? तत आह,

कर्मणः पृष्ठशब्दः स्यात् तथाभूतोपदेशात् ॥३५॥

(पू०)

कर्मणः पृष्ठशब्दः स्यात् । कुतः ? । तथाभूतोपदेशात् तथाभूतः सन् उपदेशः, यत्र अयं पृष्ठशब्दः कर्मणामधिगतः, तथाभूतोऽयमपि । किम् अस्य तथात्वम् ? । पृष्ठशब्दसामान्यम्, पृष्ठशब्दस्तत्र कर्मवचनोऽधिगतः, स एव अयम् । तस्मात् इहापि तद्वचन एव अवगन्तव्यः, विशेषाभावात् । यदि अन्यार्थः कल्पेत, एकः शब्दोऽनेकार्थः स्यात् । तत्र को दोषः ? । शब्दे उच्चरिते संशयः स्यात्, न अर्थप्रत्ययः, तत्र व्यवहारो न सिद्धीत्, व्यवहारार्थश्च शब्दप्रयोगः, कारणान्तरं च प्रकरणाद्यपेक्षम्, एकार्थत्वे तु

निरपेक्षोऽर्थप्रत्ययः । तस्मात् अनेकार्थत्वम् अन्याय्यं,
तस्मात् कर्मनाम पृष्ठशब्दः । यदा कर्मनाम, तदा यदि
तावत् तानि कर्माणि इह उपदिश्यन्ते, तत्र उत्पत्तिरेषाम्
अनर्थिका । अथ सा भूत् एष दीवः इत्येतत् उपस्थानं
तत्र विज्ञायते, तत इदं प्रकरणं बाध्यते । तस्मात् सादृश्य-
विधिरयम्, पृष्ठैः उपतिष्ठन्ते, पृष्ठसदृशैः कर्मभिः उपति-
ष्ठन्ते इति, तस्मादृश्यं च धर्मैर्भवति । तस्मात् कर्त्तव्या
धर्माः इति ।

अभिधानोपदेशाद्वा विप्रतिषेधाद्द्रव्येषु पृष्ठशब्दः

स्यात् ॥ ३६ ॥ (सि०)

न चैतदेवं, कर्मणः पृष्ठशब्दः इति, किन्तर्हि ? द्रव्येषु
पृष्ठशब्दः स्यात्, ऋग्द्रव्येषु अभित्वा शूरं नो लुप्तः इत्येव-
मादीनान् ऋचां वाचकः । कुतः ? । अभिधानोपदेशात्
अभिधानोपदेशोऽयं पृष्ठैरुपतिष्ठन्ते इति, पृष्ठैः अभि-
धाति इत्यर्थः । कथम् पुनः अयम् उपस्थानवचनोऽभिधा-
नार्थः शक्यो विज्ञातुम् ? । उच्यते, उपग्रहविशेषात् मन्त्र-
करणे उपतिष्ठतेः आत्मनेपदं भवति, मन्त्रसु अभिधानस्य
करणं न उपस्थानस्य । उपस्थानं शरीरेण क्रियते, मनसा
वा । तस्मात् अभिधानार्थः । स एष विप्रतिषेधः । यदि पृष्ठ-
शब्दः कर्मसु कल्प्यते, आत्मनेपदं बाध्यते, न हि तदा
मन्त्रः करणं भवति । अथ आत्मनेपदम् अनुबध्यते, उप-
स्थानविप्रतिषेधः, तदा अभिधानार्थता आपतति, तत्र आ-
त्मनेपदानुरीधो न्यायः, पृष्ठशब्दो हि लक्षणया पृष्ठसाधनं

मन्त्रं ब्रुवन् अर्थवान् भवति, आत्मनेपदं तु मन्त्रकारणेनैव
उपपद्यते । अतः पृष्ठसाधनेषु मन्त्रेषु पृष्ठशब्दः ।

आह, नैतत् युक्तं, उपस्थानार्थता हि श्रुत्या उपति-
ष्ठते, आत्मनेपदाल्लिङ्गात् अभिधानार्थता, न च लिङ्गेन
श्रुतिर्वाधितव्या । उच्यते, नैव अत्र श्रुतिर्वाध्यते, स्वार्थमेवा-
पतिष्ठतिराह समीपस्थानं, तत्तु अभिधानाय, अभिधानं
निर्वर्त्तयितुम् अग्निसमीपे तिष्ठेत् इति तिष्ठतिराह
आत्मनेपदात् । ततोऽविरोधः ।

आह, एवम् अप्यभिधानस्य मन्त्रः कारणं, न उपति-
ष्ठते, तत्र असम्बन्धः एव उपस्थानस्य मन्त्रेण । तथा,
पृष्ठैः उपतिष्ठन्ते इतिसमुच्चारणम् अनर्थकं स्यात् । उच्यते
अभिधानमभिनिर्वर्त्तयन् मन्त्र उपस्थानस्य कारणं भवति,
यतः प्रस्य प्रयोजनं निर्वर्त्तयति । न हि निष्प्रयोजनम् अनु-
ष्ठीयते, तस्मात् मन्त्रेषु एव पृष्ठशब्दः, मन्त्रेषु चेत्, नास्ति
धर्माणां प्राप्तिर्न हि मन्त्राणां प्राप्तिर्न हि मन्त्राणां धर्माः,
अधर्मकास्ते इति । (७ । ४ । १४ अ०) ।

इति श्रीशबरस्वामिनः कृतौ मीमांसाभाष्ये सप्तम-
स्याध्यायस्य तृतीयः पादः ।

सप्तमस्य अध्यायस्य चतुर्थः पादः ।

अथ सौख्यं चरौ इतिकर्तव्यतावत्त्वाधिकरणम् ।

इतिकर्तव्यताविधेयजतेः पूर्ववत्त्वम् ॥ १ ॥

अनारभ्य किञ्चिच्छूयते, सौख्यं चरुं निर्वपेत् ब्रह्मवर्च-
सकामः इति । तत्र एषोऽर्थः समधिगतः, यागोऽयं चोद्यते
इति, यजतिस्तु द्रव्यफलभोक्तृसंयोगात् एषां कर्मसम्बन्धात्
(२ । ३ । १४ सू०) इति । तथा इदमपि उक्तं, कर्मफलयोः
सम्बन्धे कर्म गुणतः फलं प्रधानतः इति, प्रत्यर्थं चाभि-
संयोगात् कर्मतो हि अभिसम्बन्धः, तस्मात् कर्मोपदेशः
स्यात् (६ । १ । ३ सू०) इति । इदमपि चोक्तं, यजिः अपूर्वं
साधयति, ततश्च अपूर्वात् कालान्तरे फलं भवति इति,
चोदना पुनरारम्भः २ । १ । ५ सू० इत्यत्र, एवमेतस्मिन्
सति, सौख्यं चरुं निर्वपेत् ब्रह्मवर्चसकामः इत्यत्र सौख्य-
यागेन अपूर्वं कृत्वा ब्रह्मवर्चसं साधयेत् ब्रह्मवर्चसकामः
इत्येषां विज्ञायते ।

आह, यत्र तृतीयायुक्तो यजिः, तत्र युक्तो गुणभावा-
भ्युपगमः, यथा, ज्योतिष्टोमेन स्वर्गकामो यजेत इति ।
इह तु असत्यां तृतीयायां कथं तृतीयार्यो गम्यते ? इति !
उच्यते, किम् अत्र तृतीयानिर्दिष्टेन यजिना कार्यम् ? यदा
स्वभावसिद्धः कर्मणां फलं प्रति गुणभावः, यत्रापि असौ
श्रुतः तत्रापि अकिञ्चित्कर एव गतार्थत्वात्, तथा, यत्रापि
द्वितीया श्रुतिः, यथा अग्निहोत्रं जुहुयात् इति, तत्रापि
विभक्तिव्यत्ययो वा ईप्सितत्वस्य वा अविबद्धा कामं वा आ-
नर्थक्यं स्यात् । न तु कथञ्चित् अपि कर्मणः प्रति गुणभावः
शक्योऽपह्नोतुम् । तस्मात् यागेन अपूर्वसाधनम् अत्र उच्यते,
तत्र यागो विज्ञायते, लौकिकोऽसौ पदार्थः, तेन तु कथम्
अपूर्वं साध्यते इत्येतत् न विज्ञायते, इह तु यागेन अपूर्वं

साधयेत् इत्येतावदेवोक्तम् । कथम् साधयेदिति कर्त्तव्यता
न उक्ता, येषां च अर्थानां ज्ञायत एव इतिकर्त्तव्यता,
तेषां कर्त्तव्यत्वमात्रम् उपदिश्यते, यथा आदनं पचेदिति,
येषां तु न ज्ञायते, ते सह इतिकर्त्तव्यतया एव उपदिश्यन्ते,
यथा दर्शपूर्णमासौ । एवं चेत् नूनं ज्ञायते, यागेन अपूर्व-
निर्वृत्तौ इतिकर्त्तव्यता यस्मात् उक्ता, तस्मात् न्यूनम्
असावस्ति इति ।

आह, यद्यस्ति लोके, ततो ज्ञायेत एव, अथ नास्त्येव,
कथं शक्या ज्ञातुम् ? इति । उच्यते, बाढमस्ति लौकिकी
वैदिकी च, लौकिकी तावत् पार्वणस्थालीपाकादिषु,
वैदिकी दर्शपूर्णमासादिषु । यदि तत्पूर्वा एताञ्चोदनाः
तदपेक्षाः सौख्ययागेन अपूर्वं साधयेत् यथाज्ञातया इति
कर्त्तव्यतया इति, ततो युक्तः, इतिकर्त्तव्यताया अविधिः ।
न च विधीयते, अत इतिकर्त्तव्यताया अविधिः यजतेः पूर्व-
वत्त्वं, विहितेति कर्त्तव्यताकत्वम् इति ।

अथ ये आहुः, यजेत यागं कुर्यात् इति, जुहुयात्
होमं कुर्यात् इति, तेषां, किं नैव धर्माकाङ्क्षा भवति ? ।
भवति इति ब्रूमः, यद्यपि, प्रज्ञानेति कर्त्तव्यतो यजिर्द्रव्यं
देवतां प्रत्युत्सृज्यते इति, तथापि, यदा फलार्थः क्रियते,
तदा धर्मान् आकाङ्क्षति, न हि अधर्मकात् फलं भवति ।
कथं ज्ञायते ? । यो हि अमेध्यं द्रव्यम् उच्छिष्टः शयानो
वा प्रोढपादो वामेन हस्तेन, वा पादेन, यथाकथञ्चित्
देवतायै उल्लृजति, तस्य फलं न भवति इति श्रिताः
स्मरन्ति । यस्तु मेध्यं द्रव्यं शुची देशे प्रयतः प्राङ्मुखो

दक्षिणेन हस्तेन समाहितमना मन्त्रवत् नियमवच्च देव-
तायै उत्सृजति, तस्य फलं भवति इति स्मरन्ति । तस्मात्
यावान् यजतिः फलायाम्नायते, स सर्वो धर्मान् आका-
ङ्क्षति, अतः तेषाम् अप्यस्ति धर्माकाङ्क्षा । सत्याम् आका-
ङ्क्षायां, सन्निहितैर्धर्मैः, अविप्रतिषिद्धः सम्बन्धः प्रकृतौ,
विकृतौ त्वानुमानिकैः । (७ । ४ । १ अ०) ।

सौख्यं चरौ वैदिकैतिकर्तव्यताधिकारणम् ।

स लौकिकः स्याद्दृष्टप्रवृत्तित्वात् ॥ २ ॥ (पू०)

अधुनैवं चिन्त्यते, किम् अनियमः, लौकिकी वैदिकी
वा इतिकर्तव्यता, उत लौकिकी एव, आहोस्त्रिन् वैदिकी ?
इति । अत्र विशेषाभावात् अनियमे प्राप्ते, उच्यते, स
लौकिकः स्यात्, स खलु कर्तव्यतोपायः लौकिकः स्यात् ।
कुतः ? । दृष्टप्रवृत्तित्वात्, दृष्टा हि अस्य, तत्र तत्र प्रवृत्तिः,
यथा पार्वणस्यालीपाके अष्टकाचरौ आयहायणीयकर्मणि,
इत्येवं यत्र यत्र यागेन अपूर्वं साध्यते, तत्र तत्र अस्य प्रवृ-
त्तिर्दृष्टा । अतः अन्वयात् विज्ञायते, यागस्य अपूर्वं
साधयतः अयम् उपायः इति, अयच्चापि यागः । तस्मात्
अस्यापि स एव अभ्युपायः ।

वचनात्तुततोऽन्यत्वम् ॥ ३ ॥ (आ० नि०) ।

आह, किम् एष एव उत्सर्गः, सर्वत्र लौकिकौ इति-

कर्त्तव्यता ? इति । एवं खलु प्राप्तम् । एवं प्राप्ते ब्रूमः,
वचनात्तु ततोऽन्यत्वम् इति । यत्र प्रत्यक्षं वचनं वैदिक्याः,
तत्र न लौकिकी स्यात् वचनसामर्थ्यात् वैदिकी एव स्यात्,
यथा उपसक्तु, गृहमेधीये च ।

लिङ्गेन वा निमम्येत लिङ्गस्य तद्गुणत्वात् ॥ ४ ॥

(सि०)

लिङ्गेन वा इतिकर्त्तव्यता नियम्येत । कतरा ? ।
यस्या लिङ्गं, वैदिक्याश्च लिङ्गं, तस्मात् वैदिकी । किं पुन-
र्लिङ्गम् ? । सौख्येतावचरो अयते, प्रयाजे, कण्ठं जुहोति
इति, तथा ऐन्द्रवाहस्यते, अङ्गं बर्हिषो लुनाति, अङ्गं न,
स्वयंदितम् अङ्गं वेद्याङ्गरोत्यङ्गं न इति । तथा पितृ-
यज्ञेन होतरं वृणीते न आर्षेयम् इति । एतैर्लिङ्गैर्ज्ञायते
वैदिकी इतिकर्त्तव्यता इति । कथम् ? । तद्गुणत्वात्,
एते हि प्रयाजादयो वैदिकस्य अपूर्वस्य गुणाः, यदि च
तदीयेतिकर्त्तव्यता प्रवर्तिता, तत एतेषु कर्मसु एते सन्ति,
तत्र एतानि वचनानि उपपद्यन्ते, प्रयाजे प्रयाजे कण्ठं
जुहोति इत्येवमादीनि । तस्मात् वैदिकी इतिकर्त्तव्यता
नियम्येत ।

अपि वाऽन्यायपूर्वत्वाद्यत्र नित्यानुवादवचनानि

स्युः ॥ ५ ॥ (आ० १)

अपि वा नैवं स्यात्, वैदिकी इतिकर्त्तव्यता इति,

यत्कारणम् एतैर्लिङ्गैर्न शक्यते वैदिकी नियन्तुम् । कुतः ? ।
अन्यायपूर्वत्वात्, न्यायपूर्वकं हि वचनं तत्साधकं भवति,
न चैतानि न्यायपूर्वाणि । न हि वैदिक्याः प्रवृत्तिर्युक्ता,
निवृत्ता हि सा प्रकरणादिभिः कारणैर्दर्शपूर्णमासादिषु ।
कथं तर्हि एतानि लिङ्गानि ? । उच्यते, यत् नित्यानुवाद-
वचनानि स्युः । इह तावत् अर्द्धं बर्हिषो लुनाति अर्द्धं
न इति, बर्हिः यत्रैव भविष्यति, यत्कारणं, सतो
बर्हिष उच्यते, न च इहास्ति बर्हिः । नह्येतारं वृणीते
न आर्षेयम् इति नित्यानुवादो भविष्यति ।

ननु नित्यानुवादः सन् अनर्थको भवति । किं क्रियतां,
यस्य अर्थो नास्ति । प्रयाजे प्रयाजे कृष्णलं जुहोति इति-
वचनं प्रयाजानां भविष्यति । कथं पुनरत्र प्रयाजाश्च कृष्ण-
लहोमश्च शक्यो वक्तुम्, भिद्यते हि तथा वाक्यम् । एवं
तर्हि न प्रयाजान् वक्ष्यति, प्रयाजे कृष्णलहोमं विधास्यति ।
न च असत्सु प्रयाजेषु कृष्णलहोमः शक्यते कर्तुम्, इत्य-
र्थात् प्रायाजान् करिष्यति । तस्मात् न लिङ्गेन वैदिक्याः
नियमः, यथोक्तेन न्यायेन लौकिकी इतिकर्त्तव्यता इति ।

मिथो विप्रतिषेधाच्च गुणानां यथार्थकल्पना

स्यात् ॥ ६ ॥ (आ० २)

तत्र आह, अथ कस्मात् नोभे अपि इतिकर्त्तव्यते सह
प्रवर्त्तते ? इति । किमेवं भविष्यति ? ! एवं तुल्यापेक्षा
कर्मणाम् अन्यतरतो न बाधिता भवति । उच्यते, सह

प्रवृत्तौ, एकया चेत् कर्म निरपेक्षं कृतं, द्वितीयस्याः प्रवृत्तिर्विप्रतिषिद्धा, अतो मिथः प्रवृत्तेः विप्रतिषेधात् यथार्थकल्पना स्यात्, एकस्याः प्रवृत्तिः स्यात् इत्यर्थः । कथम् एकस्याः प्रवृत्तेर्धर्माणां यथार्थकल्पना भवति ? । ये धर्मा येषु कार्येषु प्रकृतौ उत्पन्नाः, ते इहापि तेषु एव भवन्ति, इतरथा द्वितीयस्या धर्माः अयथार्थाः भवेयुः पूर्वधर्माः, तेषां कार्याणां निर्वर्त्तितत्वात्, एवम् एकस्याः प्रवृत्तेः यथार्थकल्पना भवति, अतो यथार्थकल्पना स्यात् इत्यनेन एकस्याः प्रवृत्तिः इत्युक्तं भवेत्, एकस्याः प्रवृत्तौ यथोक्तेनैव न्यायेन लौकिक्याः प्रवृत्तिः इति ।

भागित्वात्तु नियम्येत गुणानामभिधानत्वात्सम्बन्धादभिधानवत् यथा धेनुः किशोरेण ॥ ७ ॥

(आ० नि०)

तुमन्त्रः पञ्चनिवृत्तौ । न तु एवं स्यात्, लौकिकी इतिकर्तव्यता इति । किन्तुर्हि वैदिकी नियम्येत । कुतः ? । भागित्वात्, वैदिकी अपि भागिनी प्रवृत्तिः, साऽपि हि अपूर्वस्य इतिकर्तव्यता, समाने च भागित्वे उभयोः, वैदिकी एव स्यात्, गुणानामभिधानत्वात्, गुणा एते प्रयाजादयः सौर्यादिषु दृश्यमाना अभिधायका भवन्ति एतस्य अर्थस्य, यथा वैदिकी अत्र इतिकर्तव्यता इति बोधका भवन्ति इत्यर्थः ।

कस्मात् ? । सम्बन्धात्, एते हि तवा इतिकर्तव्यतया

सम्बद्धाः अतः साहचर्यात् तां गमयन्ति । अभिधानवत्,
यथा कौण्डपायिनानयने अग्निहोत्रम् इत्यभिधानं
कर्मणो वाचकं, तत् कर्म सहचरितान् धर्मान् आनयति,
तेषु असत्सु एतदभिधानम् इह न युज्यते इति तेषां धर्मा-
णाम् तत्र भावो विज्ञायते । एवम् इहापि प्रयाजादीनां
दर्शनम् असत्यां वैदिक्यां न युज्यते इति, तस्या अपि इह
भावो विज्ञास्यते । ननु असति न्याये लिङ्गम् अकारणम् ।
सत्यमेवम्, उक्तसु न्यायो भागित्वात् इति । यत्तु दृष्ट-
प्रवृत्तिलौकिकी इति । तत्र ब्रूमः, यद्यपि दृष्टप्रवृत्तिः
स्यात्, तथापि वैदिकी एव नियम्येत । कथम् ? । यथा
धेनुः किशोरेण, तत् यथा, कृष्णकिशोरा धेनुः इति, यद्यपि
धेनुशब्दो गोधेन्वां दृष्टप्रवृत्तिः, तथापि अभिधानसामान्यात्
अश्वधेन्वामपि भागी इति किशोरेण लिङ्गेन अश्वधेन्वां
विज्ञायते । एवम् इहापि यद्यपि लौकिकी दृष्टप्रवृत्तिः,
तथापि इतिकर्तव्यतासामान्येन भागित्वात् लिङ्गेन
वैदिकी विज्ञेया ।

उत्पत्तीनां समत्वाद्वा यथाधिकारं भावः

स्यात् ॥ ८ ॥ (२य आ० १)

अथ वा नैव लिङ्गेन नियमः इति । कुतः ? । उत्प-
त्तीनां समत्वात्, धर्माणां प्रयाजादीनाम् उत्पत्तयः समाः,
सर्वेषाम् आग्नेयाद्यङ्गभावेन, न परस्परान्तरत्वेन । किम्
अतः ? । यदि प्रयाजादीनामनुयाजादयोऽङ्गानि स्युः,

ततो यत्र प्रधानं, तत्र अङ्गानि इति प्रयाजदर्शनेन अनु-
याजादयोऽनुमीयेरन्, यदा तु समप्रधाना एते, तदा
प्रयाजदर्शनेन कामं प्रयाजा अनुमीयेरन्, प्रयाजधर्मा वा,
न तु अनुयाजादयः । तस्मात् लिङ्गम् अनियामकम् ।
यत्तु, अभिधानवत् इति । अत्र ब्रूमः, युक्तं तत्र, तत्र हि
परशब्दः परत्र प्रयुक्तः सन् धर्मान् अतिदिशति इत्युक्तम् ।

अपि च, विधिरसौ, अग्निहोत्रवद्वोतव्यम् इति, अयं
पुनः अनुवादः । तेन अत्र प्रयाजादीनामेव नास्ति प्राप्तिः,
कुतः अनुयाजादीनाम् । तस्मात् विषमः उपन्यासः,
अभिधानवत् इति । अतो यथाधिकारं भावः स्यात्, ये
धर्मा यस्य अपूर्वस्य अधिकारे अस्माताः, ते तत्र एक
भवेयुः ।

एवं तर्हि, सौख्यं चरुम् निर्वपेत् इत्यनेन आख्यातेन
प्रधानस्य विधानोत्पत्तिः, शेषाणां च वचनं भवतु । कथं-
कत्वा ? । न अनङ्गं प्रधानम् उच्यमानं कस्मैचित् प्रयो-
जनाय कल्पते इति, तेन च प्रापितानामङ्गानाम् एतेभ्यो
लिङ्गेभ्यो विशेषावधारणं भविष्यति । तत्र इदम् उच्यते,

उत्पत्तिशेषवचनं च विप्रतिषिद्धमेकस्मिन् ॥ ६ ॥

(आ० २)

एकस्मिन् शब्दे प्रधानस्य उत्पत्तिः, अङ्गानां च वचनं
न सम्भवति । किङ्कारणम् ? । उत्पन्नं हि प्रधानमङ्गान्
अपेक्षते, अपेक्षया च तानि गृह्यन्ते । तस्मात् नैतत् अपि
युक्तम् । यदि च निर्वपेत् इत्यनेन शब्दे नाङ्गान्यपि विधीये-

रन्, ततः तेषाम् अपि फलसम्बन्धः स्यात्, तथा अङ्गत्वमेव व्याह्रयेत् । ततोऽयम् अपि वादो न घटते । तस्मात् यथोक्तो लौकिक एव अभ्युपायः ।

विध्यन्तो वा प्रकृतिवच्चोदनायां प्रवर्त्तन्त तथा हि
लिङ्गदर्शनम् ॥ १० ॥ (आ० नि०)

विध्यन्तो वा सौख्यादिकायां चोदनायां प्रवर्त्तन्त न धर्मा लौकिकाः । कः पुनरयं विध्यन्तो नाम ? विधेरन्तो विध्यन्तः । अथ विधिः कः ? यत् वाक्यम् उपलभ्य, पुरुषः कस्मिंश्चित् अर्थे प्रवर्त्तते, कुतश्चित् वा निवर्त्तते स विधिः । विधीयते हि अनेन अर्थः । यथा लोके, देवदत्त गामभ्याज शुक्लाम् इति, तस्य अभ्याजेति आदिः, इतरोऽन्तः । वेदेऽपि दर्शपूर्णमासाभ्यां यजेत इति, विध्यादिः, विध्यन्तोऽपि प्रधानविधिवर्जितं कृत्स्नं पौरोडाशिकं ब्राह्मणं, तेन समेतोऽयं विध्यादिर्विशिष्टापूर्वनिर्वृत्तिं प्रति पुरुषं प्रवर्त्तयति, तस्मात् सोऽस्यान्तः । तथा, सोमेन यजेत इति विध्यादिः । सोमिकम् अपि ब्राह्मणं विध्यन्तः । एष विध्यन्तो नाम । एतेषु च सौख्यादिषु विध्यादिरस्ति, विध्यन्तो नास्ति, एतेषु अपि स विध्यन्तः कल्पेन । कथं-कृत्वा ? अपरिपूर्णं यत् वाक्यं, तत् अध्याहारेण वा पूर्यते, व्यवहितकल्पनया वा, तत्र अध्याहारात् व्यवहितकल्पना ज्यायसी, अध्याहारे हि अश्रुतः कल्पेन, इत रत्र श्रुतेन सम्बन्धः । तस्मात् व्यवहितो ब्राह्मणावयवो-

स्य परिपूरकः कल्पते, यथा, वसन्ताय कपिञ्जलानाल-
भते, ग्रीष्माय कलविङ्गानालभते इति, तेन वैदिकी
इतिकर्तव्यता प्राप्यते ।

यदि तत् ब्राह्मणम् अस्यान्तः कल्पान्ते, तत्र न भवति ।
तदेतन्मयूरनृत्यमापद्यते । तत् यथा, मयूरस्य नृत्यतोऽन्य-
दपात्रियतेऽन्यत् संत्रियते, एवम् इहापि इदं संत्रियते
तदपात्रियते । नैष दोषः, प्रत्यक्षः तस्य तत्र भारः, इह
पुनः आनुमानिकः, न च आनुमानिकं प्रत्यक्षं बाधते ।
इह तर्हि न प्राप्नोति, प्रत्यक्षविरोधात् । स्यात् एवं, यदि
विरोधः स्यात्, न तु अस्ति विरोधः, तथापि भविष्यति,
इहापि तदेतत् उक्तं, विध्यन्तो वा प्रकृतिवच्चोदनायां
प्रवर्त्तन्ते इति ।

उच्यते, प्रकृतिवत् इति किम् आह, अष्टमे प्रकृति-
नियमं करिष्यति, इमनस्य प्रकृतिः इति । तदुच्यते,
विध्यन्तो वा प्रकृतेरिव प्रवर्त्तन्ते, या या तस्य कर्मणः
प्रकृतिः इति । यस्य आग्नेयः प्रकृतिः, तस्य आग्नेया-
देव, यस्य अग्नीषोमीयः, तस्य अग्नीषोमीयात् इत्येवं
सर्वत्र ।

अथ कस्मात् न लौकिको विध्यन्तः कल्पान्ते ? ।
उच्यते, लौकिकस्य विधेरभावात्, विध्यन्त एव नास्ति,
कुतः तत् कल्पना ? इति । आह, लौकिकी इतिकर्त-
व्यता प्राप्यताम्, किं विध्यन्तकल्पनया ? इति । उच्यते,
वैदिकी हि अत्र इतिकर्तव्यता न लौकिकी कस्मात् ? ।
तथा हि लिङ्गदर्शनं प्रयानादि समर्थितं भवति ।

लिङ्गहेतुत्वादलिङ्गे लौकिकं स्यात् ॥ ११ ॥

(३य आ०)

यदि लिङ्गात् वैदिकोऽभ्युपायो भवति, तेन तर्हि
अलिङ्गे लौकिकं स्यात्, यत्र कर्मणि किञ्चिल्लिङ्गं नास्ति,
तत्र लौकिकं स्यात् विधानं, यथा, ऐन्द्राग्नमेकादशकपालं
निर्वपेत्, यस्य सजातावीयुः इति ।

लिङ्गस्य पूर्ववत्त्वाचोदनाशब्दसामान्यादेकेनापि

निरुयेत यथा स्थालीपुलाकेन ॥ १२ ॥

(आ० नि०)

अत्र उच्यते, स्यात् एवं, यदि लिङ्गहेतुको वैदिक
उपायः स्यात् । न तु असौ लिङ्गहेतुकः । किं हेतुकस्तु ? ।
विध्यन्तहेतुकः, विध्यन्तोऽपि न्यायपूर्वः, स च न्यायः तुल्यः
सर्वेषां कर्मणां वैकृतानां लिङ्गवत्तां च । कुतः ? । चोदना-
शब्दसामान्यात्, कर्मचोदनायां शब्दः समानः, सर्वत्र विध्या-
दिरस्ति, न विध्यन्तः, तुल्यश्च अपेक्षया अन्यत्र श्रुतेन
विध्यन्तेन सत्त्वन्धः, तदेतत् न्यायपूर्वकं लिङ्गमेकत्रापि
दृश्यमानं, तुल्यन्यायानाम् सर्वेषां कर्मवत्तां प्रापयति ।
यथा स्थाल्यां तुल्यपाकानां पुलाकानां एकम् उपसृज्य
अन्येषाम् अपि सिद्धतां जानाति, तुल्यो हेतुः अस्य च
अन्येषां च सिद्धत्वस्य इति । तस्मात् सर्वत्र वैदिकी इति-
कर्तव्यता ।

अथ यदुक्तं, दृष्टप्रवृत्तिर्लौकिकी इति कर्तव्यता इति ।

अत्र ब्रूमः, सामान्यतो दृष्टमेतत् उपदिश्यते, सामान्यतो दृष्टं च यत् अव्यभिचारि, तत् प्रमाणं, सव्यभिचारं च एतत्, दृष्टा हि गणयागादयो अनेवमितिकर्तव्यताकाः । तस्मात् दृष्टप्रवृत्तित्वात् इत्यहेतुः ।

यत्तु वैदिक्या भागित्वात् तत्पूर्वकाणि लिङ्गानि भविष्यन्ति इति । अत्र ब्रूमः, भागित्वस्य अपूर्वैतिकर्तव्यताकत्वं किल हेतुः, तद्भावश्च तस्याः शब्दपूर्वः, शब्देन च दर्शपूर्णमासयोः असौ विज्ञायते, न सर्वत्र इति । तस्मात् न भागित्वम् । अतो विध्यन्ती नैव इतिकर्तव्यता प्राप्यते, न अन्यथा । अथ कस्मात् एतानि वैकृतानि वाक्यानि न्यूनान्येव न अनुमन्यन्ते, किम् एभिः पूरितैः ? । न्यूनानि अनर्थकानि भवन्ति । भवन्तु को दोषः ? । शिष्टैः एषां सम्परिग्रहो न युज्यते । प्रमादात् भविष्यति इति । नास्त्यक्षरे मात्रायां वा प्रमादः, कुतः एतावति ग्रन्थे भविष्यति । कथम् ? । तुल्यं च साम्प्रदायिकम् (१ । २ । ८ सू०) । इत्युक्तम् । व्यामोहोऽपि विदुषां युगसहस्राणि दहन्ति न अनुवर्त्तन्त, युज्यते च एषाम् अपेक्षया पूरणम् । तस्मात् जनानि न अनुमन्यन्ते । अतो वैदिकी इतिकर्तव्यता इति सिद्धम् । (७ । ४ । २ श्र०) ।

गवामयने ऐकाहिकेतिकर्तव्यतागुणानाधिकरणम् ।

द्वादशाहिकमहर्गणे तत्प्रकृतित्वादैकाहिकम-
धिकागमात्तदाख्यं स्यादेकाहवत् ॥ १३ ॥ (पू०)

प्रजाकामा गवामयनमुपेयुः इति सत्रं विधाय आम्ना-

यते, ज्योतिर्गौरायुः इति, गवामयने द्वादशाहिको विध्यन्तः
इति वक्ष्यति, गणेषु द्वादशाहस्य इति । तत्र चोदकेन
द्वादशाहिका धर्माः प्राप्यन्ते, एकाहानामपि यथास्वं
नामभिः प्रातिस्निकाः । ये तत्र द्वादशाहिका एकाहिकैः
अविरुद्धाः, ते यथाप्राप्तं क्रियन्ते । विरुद्धेषु संशयः, किं
द्वादशाहिको धर्मः कर्तव्यः, उत एकाहिकः ? इति ।
किं प्राप्तम् । तत्र सूत्रेणैव उपक्रमः, द्वादशाहिकम् अह-
र्गणे तत्प्रकृतित्वात्, द्वादशाहप्रकृतित्वात् विध्यन्तेनैव
प्राप्यन्ते ।

ननु एवं नामधेयं बाध्यते । न बाध्यते नामधेयं
ज्योतिरादि, अधिकगमात् भविष्यति, ये ज्योतिष्टौमिके-
भ्योऽधिकाः स्तोत्रग्रन्थविकाराः तदागमात्, एकाहवत्,
यथा तस्मिन् एव ज्योतिषि एकाहे ज्योतिःशब्दोऽधिका-
गमात् भवति, सत्सु ज्योतिष्टौमिकेषु ज्योतिष्टौमेऽभावात्,
अधिकधर्मार्थोऽयं शब्दः, न च अधिकानां द्वादशाहिकै-
र्विरोधोऽस्ति । तस्मात् द्वादशाहिकं धर्मजातं विरुद्धं कर्त्त-
व्यम् इति ।

अधिकगमात् तदाख्यं स्यात् एकाहवत् इत्येतस्य
अपरा व्याख्या, ये द्वादशाहे अधिका एकाहिकेभ्यः, केचित्
धर्माः उच्यन्ते, अभिप्लवोऽन्वहं भवति, गोरिवीतम् अन्वहं
भवति इति, तेषाम् अधिकानामागमात् तदाख्यं स्यात्,
एतत् द्वादशाहिकम् अहज्योतिराख्यम् आयुराख्यं वा ।
कथम् ? । एकाहवत्, यथा तस्मिन् एव एकाहे अयं
ज्योतिरादिशब्दो ज्योतिष्टौमिकेभ्योऽधिकेषु वैशेषिकेषु

धर्मेषु, आगतेषु भवति, एवम् इहापि अविकागमसामान्यात् गौणो भविष्यति, यथा षाड्द्विकानां पृष्ठानां भावात् एकाहो विश्वजित् षड्हः इत्युक्तं, तमेकाहं, षड्हः इत्याचक्षते इति । एवम् इहापि । गौणश्चेत् न प्रापकः । तस्मात् नास्ति नामधेयात् धर्मप्राप्तिः इति ।

लिङ्गाच्च ॥ १४ ॥ (यु०)

लिङ्गाच्च एतत् ज्ञायते, यथा द्वादशाहिकं कर्तव्यम् इति । किं लिङ्गं भवति ? । द्वाभ्यां लोभावद्यति द्वाभ्यां त्वचं द्वाभ्यामसृग् द्वाभ्यां मांसम् इति । एवं षड्द्विकान् अनुक्रम्याह, यत् द्वादशोपसदो भवन्ति, आत्मानमेतन्निरवद्यते इति द्वादशाहिकं धर्मं द्वादशोपसत्त्वं दर्शयति, तत् उपपद्यते, यदि द्वादशाहिकं धर्मजातं विरोधि कर्तव्यम्, इतरथा च एकाहिकं षडुपसत्त्वं स्यात् । तस्मात् पश्यामः, द्वादशाहिकं कर्तव्यम् इति । तथा इदम् अपरं लिङ्गं, यस्य अतिरिक्तम् एकादशिन्यामालभेरन् न प्रियं भ्रातृव्यम् अतिरिच्येत, अथ यत् द्वौ द्वौ पशू समस्येयुः, कनीय आयुः कुर्वीरन् यद्येते ब्राह्मणवन्तः पशव आलभन्ते न अप्रियं भ्रातृव्यमत्यतिरिच्यते न कनीय आयुः कुर्वीत इति, एकादशिन्यां विहारं द्वादशाहिकं धर्मं दर्शयति । कथम् ? । विहारे सति अतिरेकः पशूनाम् आपद्यते, अतिरेकभयाच्च द्वयोर्द्वयोः समासः, एकाहधर्मप्राप्तौ विहारो न स्यात्, तत्र एतद्दर्शनं न युज्यते । तस्मात् द्वादशाहिकं कार्यम् ।

न वा क्रत्वभिधानादधिकानामशब्दत्वम् ॥ १५ ॥

(सि०)

न वा द्वादशाहिकं कार्यं, किन्तु हिं एकाहिकम् ।
किं कारणम् ? । चोदकेन द्वादशाहिकं प्राप्नोति, नामधेयेन
एकाहिकं, नामधेयं च चोदकात् बलीयः । कुतः ? ।
प्रत्यक्षत्वात्, प्रत्यक्षं नामधेयं, चोदकं त्वानुमानिकम् ।
ननु विध्यन्तोऽपि प्रत्यक्षः । सत्यं प्रकृतौ प्रत्यक्षो
विध्यन्तः, विकृतौ त्वानुमानिकः, नामधेयं पुनर्विकृतावपि
प्रत्यक्षं, प्रत्यक्षं च अनुमानादलीयः, तस्मात् एकाहिकं
कार्यम् ।

ननु, अधिकार्यं नामधेयम् इत्युक्तम् । अत्र उच्यते,
अधिकानाम् अशब्दत्वम्, अधिकानां शब्दो नास्ति । इमे
ज्योतिरादयः शब्दाः कर्मनामधेयानि इत्युक्तम्, अपि वा
नामधेयं स्यात्, यदुत्पत्तावपूर्वमविधायकत्वात् (१।४।२सू०)
इति । यत्तु, अधिकागमात् तदाख्यं स्यात् इति । तत्र
ब्रूमः वचनात् अधिकागमो न नामधेयेन । यत्तु तेषु
असत्सु शब्दस्य अभावात् इति, नैते कदाचिदायुरादिषु
न सन्ति, कथम् तेषाम् अभावे शब्दस्य अभावो दृष्टः ? ।
यत्तु, ज्योतिष्टोमे नास्ति ज्योतिरादिः शब्दः इति, कर्मा-
न्तरत्वात्, ज्योतिष्टोमे आयुरादिः शब्दो नास्ति, न धर्मा-
भावात् । तस्मात् एकाहिकं विरुद्धं धर्मजातं कर्त्तव्यम्
इति, अधिकागमात् तदाख्यं स्यात्, एकाहवत् इत्येतस्य
द्वितीयव्याख्यापरिहारः, गौणः सन्ननुवादमात्रम् अन्तर्यकं

स्यात् । तस्मात् पूर्वोक्तेन न्यायेन नामधेयं धर्माणां प्राप-
कम् इति ।

लिङ्गं सङ्घातधर्मः स्यात्तदर्थापत्तेर्द्रव्यवत् ॥६॥
(पू० लि० नि० पू०)

अथ यल्लिङ्गम् उपदिष्टं, द्वादशोपसत्त्वदर्शनं, तस्य
परिहारः उच्यते, लिङ्गं सङ्घातधर्मः स्यात्, लिङ्गमेतत्
सङ्घातधर्मः स्यात्, द्वादशाहः अहःसङ्घातः, स फलाय
चोद्यते, द्वादशाहसृष्टिकामा उपेयुः इति, गवामयनमपि
अहःसङ्घातान्तरं, तस्मिन् एव कार्यं फलसिद्धौ विधीयते,
तस्य तत्कार्यापत्त्या द्वादशाहधर्मान् गृह्णाति, न चोदकेन,
द्रव्यवत्, यथा द्रव्ये ब्रीहौ धर्माः श्रुतास्ते तत्कार्यापत्तेषु,
प्रतिनिधिभूतेषु प्राप्न्यन्ते न चोदकेन, तद्वत् ।

न वार्थधर्मत्वात् सङ्घातस्य गुणत्वात् ॥ १७ ॥

(पू० लि० नि० उ० १)

नैतत् युक्तम् । कुतः ? । अर्थधर्मत्वात्, अपूर्वधर्मत्वात्,
इत्यर्थः । अपूर्वधर्मो द्वादशोपसत्त्वः, न सङ्घातधर्मः ।
कस्मात् ? । सङ्घातस्य गुणत्वात्, अहानि अत्र प्रधानानि,
द्वादशाहेन इति द्वादशत्वं तेषां गुणः, विशेषणम् इत्यर्थः ।
विशिष्ये एव कार्यं प्रतीयते, न विशेषणे, यथा राजपुरुष
आनीयताम् इत्युक्ते पुरुष आनीयते, न राजा, यथा च,
सृष्टं भुङ्क्ते देवदत्तः इत्युक्ते न शाकं सूपो वा प्रतीयते,
यदेव प्रधानं तत् प्रतीयते । किम् अतः ? । अतोऽहानि

फलवन्ति, न सङ्घातः । फलवतश्च धर्माः । तस्मात् न
हादशोपसत्त्वं सङ्घातधर्मः । एवं चेत् न गवामयने कार्या-
पत्तितः धर्माः प्राप्यन्ते । अतोऽपरिहारोऽयम् ।

अर्थापत्तेर्द्रव्येषु धर्मलाभः स्यात् ॥ १८ ॥

(पू० लि० नि० २)

यत् उक्तम्, द्रव्यवत् इति, युक्तं द्रव्येषु, तत्र हि ब्रीहि-
कार्यापन्ना नीवाराः कार्यापत्तितः तद्वर्मान् लभन्ते । इह
पुनर्हादशोपसत्त्वं नैव सङ्घातधर्मः इत्यपदिष्टो हेतुः ।
तस्मात् अदृष्टान्तो द्रव्यवत् इति । आह, कथन्तर्हि इदं
लिङ्गदर्शनम् ? । अत्र उच्यते,

प्रवृत्त्या नियतस्य लिङ्गदर्शनम् ॥ १९ ॥

(पू० लि० नि० १)

गवामयने हादशादिकं प्रथमम् अहः प्रायणीयोऽति-
रात्रः, तस्य धर्मो हादशोपसत्त्वं, तदुपादाने मुख्यस्य
अनुग्रहः, षडुपसत्त्वोपादाने जघन्यानां ज्योतिरादीनां,
मुख्यस्य प्राप्तकालम् अनुग्रहम् अतिक्रमितुम्, किञ्चित्
कार्यं नास्ति । अतः तदनुग्रहार्थं हादशोपसत्त्वं भवति,
तथा मुख्यया प्रवृत्त्या नियतस्य एतद्दर्शनं, न चोदकप्राप्ता,
यस्मात् चोदको नामधेयादबलः । वक्ष्यति च, विप्रतिषिद्ध-
धर्माणां समवाये भूयसां स्यात् सधर्मत्वम्, मुख्यं वाऽपूर्व-
चोदनात् लोकवत् इति ।

अथ यत् द्वितीयं लिङ्गदर्शनम् उक्तम्, एकादशिन्यां
विहारदर्शनम् । तत्र उच्यते,

विहारदर्शनं विशिष्टस्यानारभ्यवादानां प्रक-
त्यर्थत्वात् ॥ २० ॥ (पू० लि० नि० २)

अनारभ्य एकादशिन्यां विहारः शिष्टः, तदादिप्रभवाः
पवशः स्युः, तथा तानेवानूचीनान् अहरहरालभेरन्,
आग्नेयमेव प्रथमेऽहनि आलभेरन्, सारस्वतीं मेघीं द्वितीये,
सौम्यं वभ्रुं तृतीये, वारुणमन्ततः, अथ पुनः पथ्यावत्तेषु
आग्नेयमेव प्रथमेऽहन्यालभेरन्, सारस्वतीं मेघीं द्वितीये,
सौम्यं वभ्रुं तृतीये, वारुणमन्ततः इति, तत् अनारभ्य-
वादानां प्रकृत्यर्थत्वात् ज्योतिष्टोमं प्रविष्टं, तत्र अङ्गां
बहुत्यस्याभावात् असम्भवात् अपरां प्रकृतिं द्वादशाहमागतं,
तत्रापि पुनर्ज्योतिरादीनां पथ्यावत्तेषु इत्येतत् न युज्यते
इति तृतीयां प्रकृतिं गवामयने प्रविष्टम्, एवमागतस्य
एतद्दर्शनम् इति । (७।४।३ अ०)

इति श्रीश्वरस्वामिनः कृतौ मीमांसाभाष्ये सप्तमस्या-
ध्यायस्य चतुर्थः पादः । समाप्तोऽयं सप्तमोऽध्यायः ।

अष्टमस्य अध्यायस्य प्रथमः पादः ।

अथ प्रतिज्ञाधिकरणम् ।

अथ विशेषलक्षणम् ॥ १ ॥

एवं तावत् सप्तमेन अध्यायेन, सामान्यतः अतिदेश-
लक्षणम् उक्तम्, अविहितधर्मकेषु ऐन्द्राग्न्यादिषु कर्मसु
विहितधर्मकेभ्यो दर्शपूर्णमासादिभ्यो धर्मा अतिदिश्यन्ते
इति । तत्र चिन्ता भवति, किम् एकस्मिन् कर्मणि सर्व-
कर्मसु धर्मातिदेशः, उत, एकस्मात् ? इति । अविशेषात्
सर्वेभ्यः इति प्राप्तम् । एकेन तु निराकाङ्क्षीकृते कर्मणि
द्वितीयधर्मप्राप्ती किञ्चित् कारणं नास्ति । सत्यं, तदेव तु
न ज्ञायते, कस्मिन् कस्य ? इति, तदर्थं विशेषलक्षणं
वक्तव्यम् अस्मिन् अस्य इति । तदिदम् अध्यायादौ प्रति-
ज्ञायते, अथ विशेषलक्षणम् इति । अथ इदानीं वृत्तात्
सामान्यातिदेशलक्षणात् अनन्तरं, विशेषलक्षणं वक्ष्यामः ।
तदुच्यमानं यथाकालं बोद्धव्यम् इति । (८।१।१ अ०) ।

विशेषकर्माणी धर्मातिदेशाधिकरणम् ।

तदेतत् संक्षेपेण एव उच्यते,

यस्य लिङ्गमर्थसंयोगादभिधानवत् ॥ २ ॥ (सि०)

यस्य वैदिकस्य विध्यन्तस्य लिङ्गं किञ्चित्, शब्दगतम्

अर्थगतं वा, वैकल्यां कर्मचोदनायां, तद्गुणवाक्ये वा
दृश्यते, तत्र स विध्यन्तः स्यात् । कुतः ? । अर्थसंयोगात्,
तस्य अर्थस्य लिङ्गस्य तेन विध्यन्तविशेषणेन संयोगोऽनु-
भूतपूर्वः, संयोगिनोश्च अन्यतरो दृश्यमान उत्तरमदृश्यमान-
सपि अनुमानात् बुद्धौ सन्निधापयति, अभिधानवत्, यथा
अग्निहोत्रम् इत्यभिधानं कौण्डपायिने श्रूयमाणं नैयमि-
काग्निहोत्रधर्मान् बुद्धौ सन्निधापयति । किम् अतोऽत्र ? ।
एतदतो भवति अपूर्वं यत् वाक्यं, तत्पूरणसमर्थेन
अवयवेन बुद्धौ सन्निहितेन एकवाक्यतां याति, यथा
दर्शपूर्णमासाभ्यां यजेत इति विध्यादिः कथम् ? इति
विध्यन्तापेक्षः, अन्यन्वाधानादिविधानकाण्डेन, पाठात्
बुद्धौ सन्निहितेन एकवाक्यतां याति, दर्शपूर्णमासाभ्यां
यजेत इत्यम् इति, एवं विध्यन्तापेक्षो यो वैकृतो विध्यादिः,
सोऽपि वैदिकेन विध्यन्तेन अनुमानात् बुद्धौ सन्निहितेन
एकवाक्यतां यास्यति, यथा सौख्यं चरुम् निर्वपेत् ब्रह्मवर्च-
सकामः इति । तत्र कथम् ? इति विध्यन्तापेक्षायाम्
अनेकविध्यन्तसन्निपाते असाधारणेन निर्वपति-शब्देन
दार्शपूर्णमासिकविध्यन्तसंयोगिना लिङ्गेन तदीयो
विध्यन्तः प्रसज्यते । तत्रापि आग्नेयाद्यनेकापूर्वविध्यन्त-
प्रसङ्गे, एकदेवतात्वेन वा ओषधिना वाऽसाधारणेन
लिङ्गेन आग्नेयविध्यन्तो नियम्यते । तदेतदेवं विज्ञायते,
सौख्यं चरुम् निर्वपेत् आग्नेयवत्, आग्नावैष्णवम् एकादश-
कपालं निर्वपेत् अग्नीषोमीयवत्, सर्वत्र एवम् । प्रतिपदा-
स्थाने तु गौरवं परिहरद्भिर्वात्तिकारैः सर्वसामान्यः शब्दः

परिगृहीतः प्रकृतिवत् इति । एवं यत्र सूक्ष्ममपि किञ्चित्
सामान्यं, शब्दो वा अर्थो वा हविर्देवतादि तद्गुणा वा
रूपादयो उपलभ्येरन्, तत्र तदीयो विध्यन्तः कल्प्यः ।
तदेतत् संक्षेपेण अत्रैव सर्वम् उक्तं, शिष्यहितार्थमुत्तरः
प्रपञ्चः । श्लोकमप्युदाहरन्ति,

वितीर्य हि महज्जालमृषिः सन्निप्य चाब्रवीत् ।

इष्टं हि विदुषां लोके समास-व्यासधारणम् ।

इति । (८।१।२ अ०) ।

सोमे ऐष्टिकधर्मानतिदेशाधिकरणम् ।

प्रवृत्तित्वादिष्टेः सोमे प्रवृत्तिः स्यात् ३ ॥ (पू०)

ज्योतिष्टोमेन स्वर्गकामो यजेत इति श्रूयते । तत्र
विध्यन्तं प्रति चिन्ता, कुतः अस्मिन् विध्यन्तः स्यात् ?
इति । तत् उच्यते, प्रवृत्तित्वात् इष्टेः सोमे प्रवृत्तिः स्यात्,
दार्शपौर्णमासिको विध्यन्तः सोमे स्यात् । कुतः ? ।
प्रवृत्तित्वात्, दीक्षणीयादिषु इष्टिषु दार्शपौर्णमासिको
विध्यन्तः प्रवृत्तः, दीक्षणीयायाम् आतिथ्यायां प्रायणीयायां
पशौ च, तदनन्तरं सोमः, तत्रापि स एव प्रवृत्त्या विज्ञा-
यते, यथा, देवदत्तो भोजयितव्यः, विष्णुमित्रो भोजयि-
तव्यः, माठरः कौण्डिन्यो भारद्वाजः इत्युत्तरेष्वपि भोजयि-
तव्यः इति प्रवृत्त्या अनुबध्यते । तस्मात् ऐष्टिकः सोमे
विध्यन्तः ।

लिङ्गदर्शनाच्च ॥ ४ ॥ (यु० १)

तस्यैकग्रतं प्रयाजानुयाजाः इति च ऐष्टिका धर्माः
सोमे दृश्यन्ते । तस्मात् च अस्मिन् ऐष्टिको विध्यन्तः ।

कृतस्त्रविधानाद्वाऽपूर्वत्वम् ॥ ५ ॥ (सि०)

अपूर्वत्वम् एव हि सोमे, स न कुतश्चित् धर्मान्
रुह्णाति । कुतः ? । कृतस्त्रविधानात्, इतिकर्तव्यताविधे-
र्यजतेः पूर्ववत्त्वम् (७।४।१ सू०) उक्तं विहितेति कर्तव्यतश्च
अयम् । तस्मात् अपूर्वः ।

सुगभिधारणाभावस्य च नित्यानुवादात् ॥ ६ ॥ (यु०)

सुगभिधारणस्य च अभावानुवादः सोमे भवति, घृतं
वे देवावज्जं कृत्वा सोममग्नन् सुचौ बाह्व, तस्मात् सुचि
सोमहविर्नासाद्यते, न सोममाज्येनाभिधारयन्ति इति,
तत् उपपद्यते, यदि अपूर्वः सोमः, अथ दर्शपूर्णमासप्रकृतिः
स्यात्, आद्येनाभिधार्य सुग्भ्यां हृषेत, तत्र एतदर्थं न
उपपद्यते, तस्मात् अपूर्वः ।

विधिरिति चेत् ॥ ७ ॥ (आ०)

इति चेत् पश्यसि, सुगभिधारणाभावानुवाददर्शनात्
अपूर्वः सोमः इति । अथ कस्मात् दर्शपूर्णमासप्रकृतित्वेन
प्राप्तस्य सुगभिधारणस्य प्रतिषेधकोऽयं विधिः न भवति ?
इति स्थितायां प्रतिज्ञायां सूत्रेण परिबोद्धाति ।

न वाक्यशेषत्वात् ॥ ८ ॥ (आ० नि०)

न अयं विधिः । कस्मात् ? । वाक्यशेषत्वात् अन्योऽत्र विधिरास्मातः । तत् आह, अंशुरंशुस्ते देव सोमाप्यायताम् इति, तस्य वाक्यशेषोऽयम् । कथम् ज्ञायते ? । तेन आकाङ्क्षितत्वात्, अवधिपूर्वा एतत् सोमं यदभिषुषन्ति, यदस्य स्तुची बाहू कुर्वन्ति, यच्चाज्यमन्तिकमकार्षुः, यदाह, अंशुरंशुस्ते देव सोमाप्यायताम् इति, यदेवास्यादातुः क्षुरमक्षुरस्तदाप्याययन्ति इति । यदि अयमपि विधिः स्यात्, वाक्यन्विद्येत, तस्मात् न विधिः ।

शङ्कते चानुपोषणात् ॥ ६ ॥ (यु०)

सोमे शङ्कते, यदनुपोष्य प्रयायादग्नीववदमेनं अमुष्मिन् लोके नेनीयेरन् इति । दार्शपौर्णमासिके विध्यन्ते सति, नियतम् उपोषणं स्यात्, तदा अनुपोषणाशङ्का न युज्यते । तस्मात् अपूर्वः ।

दर्शनमैष्टिकानां स्यात् ॥ १० ॥ (चा० नि०)

यच्च प्रयाजानुयाजानां दर्शनं, लिङ्गत्वेन उपदिष्टं, तस्य एकशतं प्रयाजानुयाजाः इति, तत् दीक्षणीयादीनां सोमाङ्गभूतानां कर्मणां ये प्रयाजानुयाजाः, तेषां समुच्चयवचनम् । किं कारणम् ? । सोमस्य अपूर्वत्वात्, तेषां च तावतां, तच्च भावात् । अङ्गाङ्गमपि च तस्य इति शक्यते वक्तुम् । यथा वाजपेयस्य यूयः इति । तस्मात् अपूर्वः सोमः । (८१।३ अ०) ।



ऐन्द्राग्रादौ ऐष्टिकधर्मातिदेशाधिकरणम् ।

इष्टिषु दर्शपूर्णमासयोः प्रवृत्तिः स्यात् ॥ ११ ॥

इष्टय उदाहरणम्, ऐन्द्राग्नमेकादशकपालं निर्वपेत् प्रजाकामः इत्येवमाद्याः । तच्च सन्देहः, किं दार्शपौर्णमासिको वा सौमिको वा विध्यन्तः, उत दार्शपौर्णमासिक एव ? इति । किं प्राप्तम् ? अनियमः । दर्शपूर्णमासयोरपि विध्यन्तोऽस्ति सोमेऽपि । इमाश्च इष्टयो विध्यन्तापेक्षाः, एकेन च विध्यन्तेन भवितव्यम् इत्युक्तम्, न च गृह्यतेऽन्यतरनियमे विशेषः । तस्मात् अनियमः ।

एवं प्राप्ते उच्यते, इष्टिषु दर्शपूर्णमासयोः प्रवृत्तिः, हेतुर्नीक्तः प्रज्ञातः इति । कः पुनरसौ ? चोदनायां प्रकृतिलिङ्गसंयोगः । किं पुनः तत् प्रकृतिलिङ्गम् ? तद्वित्तन देवतोपदेशः कपालवत्ता, निर्वपतिशब्दश्च, ऐन्द्राग्नमेकादशकपालं निर्वपेत् इति । इतरत्रापि तथैव ऐन्द्राग्नो द्वादशकपालः इति, निर्वपतिरपि अग्निहोतृवृषणा हवींषि निर्वपति इति, प्रकृतिलिङ्गेन च विध्यन्तविशेष उक्तः, यस्य लिङ्गमर्थसंयोगात् (८।१।२ सू०) इति । तस्मात् दार्शपौर्णमासिकस्तासु विध्यन्तः । तच्च दर्शयति प्रयाजे प्रयाजे कृष्णलं जुहोति इति । अलिङ्गास्वपि स्थालीपुलाकवत् सिद्धिः । (८।१।४ अ०) ।

अग्नीषोमीयपशौ दार्शपौर्णमासिकधर्मातिदेशाधिकरणम् ।

पशौ च लिङ्गदर्शनात् ॥ १२ ॥

पशौ अग्नीषोमीये चिन्त्यते, किं दार्शपौर्णमासिको विध्यन्तः उत, सौमिकः ? इति । किं प्राप्तम् ? तथैव पूर्वपक्षः । तत्र उत्तरमभिधीयते, पशौ च लिङ्गदर्शनात्, पशौ च दार्शपौर्णमासिक एव विध्यन्तः । कुतः ? । लिङ्गदर्शनात्, एकादश प्रयाजान् एकादशानुयाजान् इति, तथा स्त्रीवमाधार्थ्य जुह्वा पशुमनक्ति इति । ननु लिङ्गम् अपदिष्टम्, कुतः प्राप्तिः ? । चोदनासामान्यात् । किं सामान्यम् ? । व्यक्तचोदनत्वम् । का व्यक्तिः ? । द्रव्यदेवतावत्ता, अग्नीषोमीयं पशुम् इति, इतरत् ऐन्द्रं पयः इति । अव्यक्तचोदनसु सोमः । (८।१।५ अ०) ।

सवनीयादिपशौ अग्नीषोमीयधर्मातिदेशाधिकरणम् ।

दैक्षस्य चेतरेषु ॥ १३ ॥

इह पशुवत्त्वा उदाहरणम्, सवनीयो निरुद्धः पशुः, सौम्यादयश्च । तेषु, किं दार्शपौर्णमासिको विध्यन्ता, उत दैक्षस्य ? इति । दैक्षः इति अग्नीषोमीय उच्यते, दीक्षा-सम्बन्धात् । किं प्राप्तम् ? यथोक्तेन न्यायेन दार्शपौर्णमासिकः इति । तथा प्राप्ते उच्यते, दैक्षस्य च इतरेषु पशुषु सवनीयादिषु अग्नीषोमीयस्य विध्यन्तः, आलभति-चोदनासामान्यात्, पशुत्वचोदनासामान्याच्च । तच्च दर्शयति, वपया प्रातःसवने चरन्ति, पुरोडाशेन मध्यन्दिने-ऽङ्गैस्तृतीयसवने इति वपापुरोडाशाङ्गप्रचारं दर्शयति ।

भेदेन च, तथा क्वचित्, औदुम्बरो यूपो भवति इति यूपं दर्शयति । तस्मात् अग्नीषोमीयः पशूनां प्रकृतिः । (८। १। ६ अ०) ।

एकादशिनपशौ सवनधर्मातिदेशाधिकरणम् ।

एकादशिनेषु सौत्यस्य द्वैरशन्यस्य दर्शनात् ॥१४॥

एकादशिनाः पशवः उदाहरणम्, कृष्णशीर्षा आग्नेयः इत्यारभ्य आस्नाताः । अन्येषां च आग्नेयेन वापयति, मिथुनं सारस्वत्या करोति, प्रजनयति सौम्येन इति । तेषु सन्देहः, किम् अग्नीषोमीयविध्यन्तः, उत सवनीय विध्यन्तः ? इति । किं प्राप्तम् ? पूर्वोक्तेन न्यायेन अग्नीषोमीयस्य ।

इति प्राप्ते उच्यते, एकादशिनेषु सौत्यस्य, सौत्यः इति सुत्याकालत्वात् सवनीयमाहुः, तदीयो विध्यन्त एकादशिनेषु । कुतः ? । द्वैरशन्यस्य दर्शनात्, अग्निष्ठा द्वे द्वे रशने आदाय द्वाभ्यां रशनाभ्याम् एकैकं यूपं परिव्ययति इति, अग्नीषोमीयप्रकृतित्वे एकैकरशन्यं स्यात् ।

अथ वचनमिदं कस्मात् न भवति ? । अग्निष्ठा द्वे द्वे रशने आदायेत्येतत् अत्र विधीयते, यदि रशनादित्वमपि विधीयते, तदा वाक्यम्बिद्यते, तस्मात् तदनूयते । ननु लिङ्गमपदिष्टं, कुतः प्राप्तिः ? । उच्यते, समाने पशुत्वे सुत्याकालता वैशेषिकं लिङ्गं, ततः प्राप्तिः । (८। १। ७ अ०) ।

पशुगणेषु ऐकादशिनधर्मातिदेशाधिकरणम् ।

तत्प्रवृत्तिर्गणेषु स्यात् प्रतिपशु यूपदर्शनात् ॥ १५ ॥

इह पशुगणा उदाहरणम्, वसन्ते ललामांस्त्रीन् वृष-
भानालभते, तथा मेत्रं श्वेतमालभेत, वारुणं कृष्णं, अपां
च ओषधीनां च सन्धौ अन्नकामः इति । तत्र विचार्यते,
किम् अग्नीषोमीयस्य विध्यन्तः, उत ऐकादशिनानाम् ?
इति । यद्योक्तेन न्यायेन अग्नीषोमीयस्य ।

एवं प्राप्ते उच्यते, तत्प्रवृत्तिर्गणेषु स्यात्, तेषाम् ऐका-
दशिनानां प्रवृत्तिः पशुगणेषु स्यात् । कुतः ? । प्रतिपशु
यूपदर्शनात्, यत् त्रिषु यूपेषु आलभेत वह्निर्होस्मात्
इन्द्रीयं वीर्यं दध्यात्, भ्रातृव्यम् अस्य जनयेदेकयूप आल-
भेत इति यूपत्रित्वं प्रतिषिध्य, एकं यूपं सौत्रामण्यां विद-
धाति । तदुपपद्यते, यदि ऐकादशिनविध्यन्तः, तत्र हि
प्रतिपशु यूपाः । अग्नीषोमीयप्रकृतित्वे एक एव यूपः
स्यात्, तत्र एतन्नोपपद्यते । तस्मात् ऐकादशिनानां
विध्यन्तः पशुगणेषु । (८ । १ । ८ अ०) ।

अव्यक्तयजतौ सौमिकधर्मातिदेशाधिकरणम् ।

अव्यक्तासु तु सोमस्य ॥ १६ ॥

इदं श्रूयते, अभिजिता यजेत इति एवञ्चातीयका
यजतयः, तेषु विध्यन्तचित्ता, किंलेषु सौमिकी विध्यन्तः,

उत दार्शपौर्णमासिकः ? इति । अविशेषात् अनियमे प्राप्ते, उच्यते, अव्यक्तासु तु सोमस्य । का अव्यक्तता ? । द्रव्यदेवतस्य अभावः, द्रव्यदेवतेन हि यागोऽभिव्यज्यते, एताश्चाद्रव्यदेवताचोदनाः, अभिजिता यजेत इति, एतासु अव्यक्तासु सौमिको विध्यन्तः स्यात् । कुतः ? । अव्यक्तसामान्यात्, सोमोऽप्यव्यक्तचोदनः, ज्योतिष्टोमेन यजेत इति । ननु सोमेन यजेत इत्येषा व्यक्तचोदना । तथापि देवताया अभावात् अव्यक्तता, तथा च दूणाशेन यजेत इति अव्यक्तचोदिते, दीक्षणीयादीनि सोमाङ्गानि दर्शयति, दीक्षणीयायां द्वादशमानं हिरण्यं दक्षिणा, चतुर्विंशतिमानं प्रापणीयायाम् इति । तस्मात् तासु सौमिको विध्यन्तः । (८ । १ । ८ अ०) ।

अहर्गणेषु द्वादशाहिकधर्मातिदेशाधिकरणम् ।

गणेषु द्वादशाहस्य ॥ १७ ॥

इह अहर्गणा उदाहरणम्, द्विरात्रादयः शतरात्रपर्यन्ताः । तेषु सन्देहः, किं ज्योतिष्टौमिको विध्यन्तः, उत द्वादशाहिकः ? इति । पूर्वेण न्यायेन सौमिके प्राप्ते उच्यते, गणेषु द्वादशाहिको विध्यन्तः इति । कुतः ? । चोदनासामान्यात्, द्वादशाहेन यजेत, द्विरात्रेण यजेत इति । अहःशब्दोऽपि अहोरात्रवचनः, रात्रिशब्दोऽपि, एतच्छब्दगतं लिङ्गम् । अर्थगतम् अपि गणत्वं, गणः एव सङ्घातधर्मैर्गणम् अनुग्रहीतुम् समर्थो न एकाहः । द्वाभ्यां सोमा-

वदति हाभ्यां मांसम् इति च एतदारभ्य द्वादशीपसत्त्वं
द्वादशाहिकं धर्मं गवामयने दर्शयति । तस्मात् अहर्ग-
णानां द्वादशाहः प्रकृतिः । (८।१।१० अ०) ।

संवत्सरसत्रेषु गवामयनिकधर्मातिदेशाधिकरणम् ।

गव्यस्य च तदादिषु ॥ १८ ॥

इह संवत्सरसत्राणि उदाहरणम्, आदित्यानामयन-
प्रभृतीनि । तेषु चिन्ता, किं द्वादशाहिकं विध्यन्तः उत
गवामयनिकः ? इति । पूर्वोक्तेन न्यायेन द्वादशाहिके
प्राप्तिरभिधीयते, गव्यस्य च तदादिषु, गव्यम् इति, गवाम-
यनं ब्रूमः, गोसम्बन्धात्, गावो वा एतत् सत्रमासत
इति । तस्य विध्यन्तः तदादिषु संवत्सरसत्रेषु स्यात् ।
कुतः ? । संवत्सरसामान्यात्, पक्षय उपगच्छन्ति इति च
महान्नतिकं धर्मं संवत्सरसत्रे दर्शयति । ऋत्विज उपगा-
च्छन्ति इति च सहस्रसंवत्सरे । (८।१।११ अ०) ।

निकायिनामुत्तरेषु पूर्वनिकायधर्मातिदेशाधिकरणम् ।

निकायिनाञ्च पूर्वस्योत्तरेषु प्रवृत्तिः स्यात् ॥ १९ ॥

निकायः, इति सङ्घातः औत्तराधर्मेणावस्थित उच्यते,
स एषां, ते निकायिनः यथा साहस्राः सायस्रकाः, तेषां
पूर्वस्य केचित् धर्माः आम्नाताः, उत्तरे तु अधर्माः ।

तत्र चिन्त्यते, किं ज्योतिष्टोमस्य विध्यन्ते, उत प्रथमस्य
निकायिनः ? इति । अथक्तचोदनत्वात् ज्योतिष्टोमस्य ।

इति प्राप्ते उच्यते, निकायिनां च पूर्वस्य उत्तरेषु
प्रवृत्तिः स्यात् । कुतः ? । निकायित्वसामान्यात्, साहस्राणां
साहस्रसामान्यात्, सायस्क्राणां सायस्क्रधर्मसामान्यात्,
एवं सर्वत्र पूर्वस्मिन् च साहस्रे सहस्रं दक्षिणाम् आम्नाय
उत्तरस्मिन् दर्शयति, यावत् अस्य साहस्रस्य उत्तरा गौः
समाहिता भवति, तावत् अस्मात् लोकात् असौ लोकः
इति, तथा पूर्वस्मिन् सायस्क्रौ साण्डस्त्रिसंवत्सरः सोमकथणः
सर्वमानानान् इत्याम्नाये उत्तरस्मिन् अपि तमेव दर्शयति,
स्त्री गौः सोमकथणी व्यावृत्ता हि एषां स्पष्टिता इति ।
तस्मात् पूर्वस्य उत्तरेषु धर्माः । (८ । १ । १२ अ०) ।

फलादीनामनतिदेशाधिकरणम् ।

कर्मस्त्वप्रवृत्तित्वात् फल-नियम-कर्तृ-समुदाय-
स्यानन्वयस्तद्वन्धनत्वात् ॥ २० ॥ (सि०)

इह फल-नियम-कर्तृ-समुदाया उदाहरणम् । फलं
स्वर्गः, नियमो यावज्जीविकोऽभ्यासः, कर्त्ता स्वर्गकामः,
समुदायो दर्शपूर्णमासौ इति । तत्र चिन्त्यते, किं फल-
नियम-कर्तृ-समुदायानां सौख्यादिषु प्रवृत्तिः, न ? इति ।
किं प्राप्तम् ? इष्टिषु दर्शपूर्णमासयोः प्रवृत्तिः स्यात् (८ ।
१ । ११ सू०) इत्यनेन न्यायेन प्रवृत्तिः इति प्राप्तम् । तथा
प्राप्ते उच्यते फल नियम कर्तृ समुदायस्य अप्रवृत्तिः ।

कुतः ? । कर्मणः अप्रवृत्तित्वात् तद्वन्धनत्वात् च फलादीनां
कर्म तावत् न प्रवर्त्तते । किङ्कारणम् ? । विध्यन्तेन धर्माः
प्रवर्त्तन्ते, न च कर्म विध्यन्तविहितं, विध्यादिविहितं तत् ।
तस्मात् न प्रवर्त्तते, तस्याप्रवृत्तित्वात् फल-नियम-कल-
समुदायस्य अनन्वयः अप्रवृत्तिः इत्यर्थः । कुतः ? । तद्वन्ध-
नत्वात्, फलं तावत्, दर्शपूर्णमासाभ्यां यजेत इति, दर्श-
पूर्णमाससंयुक्तं श्रुतं, तत् यत्र दर्शपूर्णमासौ, तत्र भवितु-
मर्हति, न च सौर्यादिषु तौ स्तः, अतः स्वर्गस्यापि तत्रा-
भावः । एवं नियमोऽपि कर्मबन्धनः, यावज्जीवं दर्शपूर्ण-
मासाभ्यां यजेत इति, स दर्शपूर्णमासाभावे कथं स्यात् ।
तथा कर्त्ता कर्मबन्धनः, दर्शपूर्णमासाभ्यां स्वर्गकामः इति,
सोऽपि कथं तयोरसतोः स्यात् । समुदायोऽप्याग्नेयादीनां,
तानि सौर्यादिषु न सन्तीति तत्समुदायः कथं तत्र भवेत् ।
तस्मात् तेषाम् अप्रवृत्तिः ।

प्रवृत्तौ चापि तादर्थ्यात् ॥ २१ ॥ (यु०)

अपि च धर्माणां प्रवृत्तिः कर्मार्था, कर्मण उपकर्तुम्,
न च फलादीनि कर्मण उपकुर्वन्ति, फलं तावत् पुरुषस्य
उपकरोति, न कर्मणः, उक्तं हि फलं च पुरुषार्थत्वात्
(२।१।५ सू०) इति । नियमोऽपि न कर्मधर्मः, कलधर्मो-
ऽसावित्युक्तं, कर्तुं वा श्रुतिसयोगात् (२।४।२ सू०) इति ।
तथा कर्त्ता स्वर्गकामो न कर्मार्थः, कर्म स्वर्गकामार्थं, न
हि स्वर्गकामः कर्मण उपदिश्यते, स्वर्गकामो यजेत इति,
किन्तु हि, कर्म स्वर्गकामस्य उपदिश्यते, स्वर्गकामो यजेत,

नान्यत् कुर्यात् इति । तत्रा समुदायो न कर्मार्थः, फलार्थो-
ऽसौ, दर्शपूर्णमासाभ्यां स्वर्गकामो यजेत इति । एवम्
एतेषां कर्मणोऽनुपकारकत्वात्, प्रवृत्तिः अनर्थिका स्यात् ।
तस्मात् न प्रवर्त्तेरन् ।

अश्रुतित्वाच्च ॥ २२ ॥ (आ० नि०)

अत्राह, यदि दर्शपूर्णमाससंयोगात् फलादीनाम-
प्रवृत्तिः, प्रयाजादीनामपि तत्सम्बन्धात् अप्रवृत्तिः प्राप्ता,
तान्यपि हि तत्संयुक्तानि इति । उच्यते, यद्यपि तानि
दर्शपूर्णमासयोः श्रुतानि, विध्यन्तेन तु सौर्यादिष्वपि
अतिदिष्टानि । फलादीनि तु न विध्यन्तेन अतिदिश्यन्ते,
तेषां यदि प्रत्यक्षा प्रवर्त्तिका श्रुतिः स्यात्, ततः प्रवर्त्तेरन्,
न च अभावस्ति । तस्मात् अश्रुतित्वात् न प्रवर्त्तन्ते ।
(दा१।१३ अ०) ।

गुणकामानां गोदोहनादीनामनतिदेशाधिकरणम् ।

गुणकामेष्वश्रितत्वात्प्रवृत्तिः स्यात् ॥ २३ ॥ (पू०)

इह गुणकामा उदाहरणम्, गोदोहनेन प्रणयेत् पशु-
कामस्य, उपास्मै गायता नरः इति, ग्रामकामाय प्रतिपदं
कुर्यात् इत्येवमादयः । तत्र विचार्यते, किं गुणकामानां
वैकृत्येषु प्रवृत्तिः, उत न ? इति । ततः सूत्रेणैव उपक्रमः,
गुणकामेषु अश्रितत्वात्, प्रवृत्तिः स्यात्, प्रवृत्तिः गुण-
कामानाम् । कुतः ? । अश्रितत्वात्, गोदोहनं प्रणयना-
श्रितं, गोदोहनेन प्रणयेत् इति । तच्च प्रणयनं प्रवर्त्तते,

आश्रये च प्रवर्त्तमाने तदाश्रितमपि प्रवर्त्तते । यथा पटे
आकृष्यमाणे तदाश्रितं चित्रमप्याकृष्यते, यथा च चमसः
प्रवर्त्तते, यथा च खादिरं वीर्यकामाय यूपं कुर्यात्, इति
एवं गोदोहनम् अपि प्रवर्त्तते । गोदोहने च प्रवर्त्तमाने
तदाश्रितः कामोऽपि प्रवर्त्तितुमर्हति । तस्मात् गुणकामा-
नाम् प्रवृत्तिः ।

निवृत्तिर्वा कर्मभेदात् ॥ २४ ॥ (सि०)

निवृत्तिर्वा गुणकामानाम् अप्रवृत्तिः । कुतः ? ।
कर्मभेदात्, कार्यभेदात् इत्यर्थः । अन्यत् कार्यं गोदोह-
नस्य, अन्यत् चमसस्य, चमसः क्रत्वर्थो, गोदोहनं तु
पुरुषार्थः । तदुक्तम्, यस्मिन् प्रीतिः पुरुषस्य तस्य लिप्सा-
ऽर्थलक्षणाऽविभक्तात्वात् (४।१।२ सू०) इत्यत्र । अक्रत्वर्थः,
किमर्थं प्रवर्त्तते ? क्रतूपकाराय हि तस्य प्रवृत्तिः । एवं
प्रतिपदः । तस्मात् न प्रवर्त्तेरन् गुणकामाः ।

यत्तु उपन्यस्तं, यथा खादिरं वीर्यकामाय यूपं
कुर्यात् इत्यत्र प्रवृत्तिरेवम् अत्रापि इति, तत्र ब्रूमः,
अपि वाऽतद्विकारत्वात् क्रत्वर्थत्वात्प्रवृत्तिः स्यात् ॥

२५ ॥ (पू० यु० नि०)

अपि वा, एवंविधेषु प्रवृत्तिः स्यात् । कुतः ? । अतद्विकार-
त्वात्, न खादिरः क्रत्वर्थविकारः, अयम् अपि क्रत्वर्थः
एव, तदुक्तम्, एकस्य तु उभयत्र संयोगप्रयत्नत्वं (४।३।
५ सू०) इति, क्रत्वर्थश्चेत् पलायवत् प्रवर्त्तते, तस्मिन्च प्रवर्त्त-
माने तदाश्रितः कामोऽपि प्रवर्त्तते, खादिरेण हि स

सिध्यति, स च खादिरोऽस्ति, तस्मात् कामं साधयिष्यति ।
(८।१।२४ अ०) ।

सौख्यं चरावभिमर्शनद्वयस्य विकल्पाधिकरणम् ।

एककर्मणि विकल्पोऽविभागो हि चोदनैक-
त्वात् ॥ २६ ॥

सौख्यं चरुं निर्वपेत् ब्रह्मवर्चसकामः इति श्रूयते ।
अस्ति तु प्रकृतावभिमर्शनद्वयं, चतुर्हीना पौर्णमासीमभि-
सृजेत्, पञ्चहीनाऽमावास्याम् इति, तत् इह चोदकेन
प्राप्यते । तत्र संशयः, किं सौख्यं यदा पौर्णमास्यां प्रयु-
ज्यते, तदा चतुर्हीनाऽभिमर्शश्च । यदाऽमावास्यायां, तदा
पञ्चहीना । उत उभयत्र विकल्पः, चतुर्हीना वा पञ्चहीना
वा ? इति । किं प्राप्तम् ? व्यवस्था इति । कुतः ? । चोद-
कानुग्रहात् प्रकृतौ व्यवस्था कृता, इहापि चोदका व्यवस्थां
प्रापयति ।

एवं प्राप्ते उच्यते, एकस्मिन् कर्मणि अत्र सौख्यवि-
कल्पः । कुतः ? । अविभागो हि चोदनैकत्वात्, एकैषा
चोदना, सौख्यं चरुम् निर्वपेत् ब्रह्मवर्चसकामः इति,
तत्र अविभागो भवतु उभावपि अभिमर्शने प्राप्यते, तयो-
रेकार्थत्वात् समुच्चयो न सम्भवति, तस्मात् विकल्पः ।
यत्तु, प्रकृतौ व्यवस्था इति । न असौ कालकृता, किं तर्हि
समुदायकृता, न च, सौख्यं तौ समुदायो स्तः ।

यद्येवम् अभिमर्शनमेव तर्हि न प्राप्नोति, तयोः

समुदाययोरभावात् इति । अत्र उच्यते, न प्राप्नोति, यदि
समुदाययोः अभिमर्शनम् उच्येत, तयोस्त्वनभिस्रष्टव्यत्वात्,
समुदायिनां तदुच्यते लक्षणया, समुदायविकारश्च सौख्यः ।
तस्मात् तत्रापि चोदकः प्रापयति तत् । (८।१।१५ अ०) ।

—:०:—

सौख्यं चरावाप्तियधस्मातिदेशाधिकरणम् ।

लिङ्गसाधारण्याद्विकल्पः स्यात् ॥ २७ ॥ (पू०)

सौख्यं कर्मणि दार्शपूर्णमासिकी विध्यन्ते इत्युक्तम्,
इष्टिषु दर्शपूर्णमासयोः प्रवृत्तिः (८।१।११ सू०) इति,
सन्ति तु तत्र कर्माणि आग्नेयादीनि । तत्र विचारः, किं
यस्य-कस्यचित् दार्शपूर्णमासिकस्य कर्मणः सौख्यं विध्यन्तेः,
उत आग्नेयस्य ? इति । किं प्राप्तम् ? विकल्पः । कुतः ? ।
लिङ्गसाधारण्यात्, सौख्यं दार्शपूर्णमासिकविध्यन्तप्राप्तौ
यल्लिङ्गम् उपदिष्टं, प्रयाजे-प्रयाजे लक्षणं जुहोति इति,
तत् साधारणं सर्वेषां विध्यन्ते सम्भवति । न च समुच्चयः,
तस्मात् विकल्पः ।

ऐकार्थ्यादा नियम्येत पूर्ववत्त्वात् विकारो

हि ॥ २८ ॥ (सि०)

आग्नेयस्य विध्यन्ती नियम्येत । कुतः ? । ऐकार्थ्यात्,
एकदेवतत्वात् इत्यर्थः, आग्नेय एकदेवत्वः, सौख्योऽपि ।
तेनैकदेवतत्वेन लिङ्गेन आग्नेयविध्यन्ती नियम्येत, पूर्व-
वत्त्वात्, पूर्ववानयं सौख्यः, पूर्वत्र अभिहितं विध्यन्तम्
अपेक्षते, विकारो हि, विकृतिः एषा, सर्वाश्च विकृतयः

पूर्ववत्यः चोदनावाक्यानामसमाप्तत्वात् । तत्र लिङ्गेन
विध्यन्तनियमो भवति इत्युक्तम् । अस्ति च एकदेवतत्वं
लिङ्गम् । तेन आग्नेयविध्यन्तः ।

अश्रुतित्वान्नेति चेत् ॥ २९ ॥ (आ०)

अत्र आह, स्यात् एतदेवं, यदि अत्रैकत्वं श्रूयते, न
तु श्रूयते । कथम् ? । तद्धितेन अयं निर्देशः, सौख्यम्
इति, तथा, आग्नेयम् इति । तत्र वचनव्यक्तिर्न ज्ञायते,
किं सूर्यो देवता अस्य, उत सूर्यो च सूर्याश्च इति, तथा
आग्नेयेऽपि ।

स्यात् लिङ्गभावात् ॥ ३० ॥ (आ० नि०)

स्यात् व्यवस्थितिः एकत्वस्य । कुतः ? । लिङ्गभा-
वात्, लिङ्गम् अत्रास्ति । किम् ? । वाक्यशेषे एकत्वं
श्रूयते, सौख्यं तावत् अनुमेव आदित्यं स्वेन भागधेयेन
उपधावति, स एवैनं ब्रह्मवर्चसङ्गमयति इति । आग्ने-
येऽपि, अङ्गिरसा वा इत उत्तमाः स्वर्गमायंस्ते यज्ञवास्त्व-
भ्यायंस्ते पुरोडाशं कूर्क्षं भूत्वा प्रसर्पन्तमपश्यन्तमनुवन्
इन्द्राय ध्रियस्व बृहस्पतये ध्रियस्व विश्वेभ्यो देवेभ्यो ध्रिय-
स्वेति, स तानाह न ध्रिये, तमनुवन् अग्नये ध्रियस्वेति,
सोऽब्रवीत्, ध्रियेऽहं, यदाग्नेयोऽष्टाकपालोऽमावास्यायां
पूर्णमास्यां चाच्युतो भवति अग्निमेव स्वेन भागधेयेन
समर्हयति इति ।

तथा चान्यार्थदर्शनम् ॥ ३१ ॥ (नि०)

अनुवाक्यायाम् एकत्वश्रवणं, अग्निर्हं सूर्क्षा दिवः

त्याग्नेये, उदुल्लङ्घातवेदसम् इति सौख्ये । ननु पुनरुक्तं
एतल्लिङ्गद्वयोपदर्शनम् इति । तदुच्यते । नैतत् पुनरुक्तं
एकमत्र चोदनागतम्, एकं मन्त्रगतम् । चोदनागतं
प्रापकं, मन्त्रगतं प्राप्तस्य द्योतकम् इति । (८ । १ । १६
अ०) ।

हविर्देवतयोः सन्निपाते हविःसामान्यस्य बलीयस्त्वाधिकरणम् ।

विप्रतिपत्तौ हविषा नियम्येत कर्मणस्तदुपाख्य-
त्वात् ॥ ३२ ॥ (मि०)

इदं श्रूयते, ऐन्द्रमेकादशकपालं निर्वपेत् इति, आग्नेयं
पयः इति । तत्र सन्देहः, किं देवतासामान्यात् ऐन्द्र-
पुरोडाशमान्नायस्य विध्यन्तः, आग्नेये च पयसि औषधस्य,
देवतासामान्यं बलवत्तरम् । अथ हविःसामान्यात् उत्तरत्र
सान्नायस्य, पूर्वत्र औषधस्य, हविःसामान्यं बलीयः ?
इति ।

किं प्राप्तम् ? उच्यते, देवतासामान्यं बलीयः, इति ।
कुतः ? । मुख्यत्वात्, मुख्यनियन्त्रिता देवता, ऐन्द्रम् आ-
ग्नेयम् इति । जघन्यनियन्त्रितं हविः । तयोर्विरोधे मुख्या-
नुग्रहो न्यायः, मुख्यस्य अविरुद्धप्रवृत्तित्वात्, जघन्यस्य तु
मुख्येन विरुद्धा प्रवृत्तिः । तस्मात् देवतासामान्यं बलीयः ।

इति प्राप्ते ब्रूमः, विप्रतिपत्तौ हविषा नियम्येत, वि-
प्रतिपत्तौ एतस्यां हविर्देवतयोः, हविषा विध्यन्तो निय-
म्येत । कुतः ? । कर्मणस्तदुपाख्यत्वात्, कर्म देवतां प्रति

द्रव्यस्य उत्कर्षः, स च हविःषु उपाख्यायते, उपलभ्यते इत्यर्थः । हविः त्यज्यमानं दृश्यते । किमतः ? । अतो हविः कर्मणः प्रत्यासन्नं, प्रत्यासत्तिश्च लिङ्गम् । ननु देवतापि यागेन सम्बद्धा, न तया विना, यागो भवति । उच्यते, सत्यं सम्बद्धा, आरादुपकारिणी तु सा, नासौ त्यज्यते, तस्मात् बहिरङ्गम् । अतो हविःसामान्यं बलीयः ।

* तेन च कर्मसंयोगात् ॥ ३३ ॥ (यु०)

तेन च हविषा संयुज्य कर्म चोद्यते, ऐन्द्रम्, आग्नेयम् इति हविःप्रधानः शब्दः । किमतः ? । अतो हविरत्र बुद्धौ सन्निहितं, तल्लिङ्गं भवति । यथा धूमो बुद्धिविषयतामापन्नोऽग्नेर्लिङ्गं, न विद्यमानः ।

ननु देवताऽपि अत्र श्रूयते, ऐन्द्रम्, आग्नेयम् इति । उच्यते,

गुणत्वेन देवताश्रुतिः ॥ ३४ ॥ (आ० नि०)

विशेषणत्वे न देवता श्रूयते, हविर्विशेषणत्वेन, विशेष्यं च बुद्धौ सन्निहितं भवति, न विशेषणं, तद्विशेष्यं विशेष्यं निवर्तते । कथं ज्ञायते ? । विशेष्यानुबन्धसंयोगात्, यथा, राजपुरुषः पूज्यः इत्युक्ते पुरुषः पूज्यो गम्यते, न राजा । एवम् इहापि ऐन्द्रं पयः इत्युक्ते हविः बुद्धौ सन्निधीयते, न देवता । यच्च बुद्धौ सन्निहितं, तल्लिङ्गम् इत्युक्तम् । तस्मात् हविःसामान्यं बलीयः । अतः ऐन्द्रे पुरोडाशे आग्नेयस्य विध्यन्तः, आग्नेये च पयसि सान्नाय्यस्य इति ।

गुणत्वेन देवताश्रुतिः इत्येतस्य सूत्रस्य अपरा

व्याख्या । इदं पदोत्तरं सूत्रम् । यदुक्तं हविःसामान्यं बलीयः इति, नैतत् युक्तं, देवतासामान्यं बलीयः इति । कुतः ? । सर्वोऽयं प्रयासो देवताराधनार्थं एव, साऽस्य प्रसन्ना फलं ददाति । एवं श्रूयते, तप्त एवैनम् इन्द्रः प्रजया पशुभिस्तर्पयति इति, यश्चेन्द्रस्य प्रसादनोपायः इति ज्ञातः, पुनरपि इन्द्रे प्रसादयितव्ये स एवास्थियो भवति, तस्मात् देवतासामान्यं बलीयः इति ।

अत्र ब्रूमः, स्यात् एतदेवं, यदि देवतातः फलं स्यात्, यागात् फलं, स्वर्गकामो यजेत इति श्रूयते । यत्, तप्त एवैनम् इन्द्रः इति, तत्र इदम् उच्यते, गुणत्वेन देवता-श्रुतिः, यागे गुणभूता देवता, तस्या दाढत्वं सुत्या उच्यते, यथा, अमात्येन मे ग्रामो दत्तः, सेनापतिना मे ग्रामो दत्तः इति, न च अमात्यः सेनापतिर्वा ग्रामस्य प्रभवति, राजैव प्रभवति, इतरस्मिन् गुणभूते सुत्या दाढत्ववादः । तस्मात् यथोक्तेनैव न्यायेन हविःसामान्यमेव बलीयः इति । (८ । १ । १० अ०) ।

शतकण्णलाख्यहिरण्यं औषधधर्मातिदेशाधिकरणम् ।

हिरण्यमाज्यधर्मं तेजस्त्वात् ॥ ३५ ॥ (पू०)

प्राजापत्यं घृते चरुम् निर्वपेत्, शतकण्णलमायुःकामः इति श्रूयते । तत् हिरण्यमाज्यधर्मं स्यात्, उपांशुयाज-विध्यन्तः तत्र भवेत् । कुतः ? । तेजस्वसामान्यात्, तेजस्वं सामान्यं हिरण्यमाज्यधर्मं तेजः प्राजापत्येन यत् ।

इत्यर्थः । अथ वा हिरण्यमपि तेजस्वित्वात् उज्ज्वलम्,
आज्यमपि स्निग्धत्वात् उज्ज्वलमेव । तस्मात् सामान्यात्
उपांशुयाजधर्मा शतकृष्णलश्चरुः ।

धर्मानुग्रहाच्च ॥ ३६ ॥ (यु०)

हिरण्ये च बहवः, आज्यधर्माः अनुगृह्यन्ते अवेक्षण-
दयः, औषधधर्मास्तु हीयेरन् अवहत्यादयः । तस्मात् अपि
आज्यधर्माः ।

औषधं वा विशदत्वात् ॥ ३७ ॥ (सि०)

अथ वा औषधस्य हिरण्ये विध्यन्तः । कुतः ? । विश-
दत्वात्, हिरण्यमपि विशदम्, औषधमपि विशदम् । कः
पुनरनयोः सामान्योर्विशेषः ? । न खलु कश्चित्, किन्तु
विशदत्वस्य कारणद्वयम् उपोद्वलकं, तेजस्वितायास्तद्वन्मा-
नुग्रह एकः ।

चरुशब्दाच्च ॥ ३८ ॥ (यु० १)

चरुशब्दश्च अत्र भवति, प्रजापत्यं चरुम् इति । चरु-
शब्दश्च औषधस्य वक्ता, तत् बलवत् औषधस्य लिङ्गम् ।

तस्मिंश्च अपणश्रुते ॥ ३९ ॥ (यु० २)

तस्मिंश्च आज्ये अपणं श्रूयते, घृते अपयति इति ।
किमतः ? । अत एतद्वद्वति, औषधविध्यन्तेन अपणं
प्राप्यते । तत्र केवलम् आज्यं विधायिष्यते, आज्यविध्यन्ते
तु अपणम् आज्यं च विधीयेयातां, तथा वाक्यन्भिद्येत ।

तस्मिंश्च अपणश्रुतेः इत्येतस्या अपणा व्याख्या । अत्र

आह, साक्षादेवेहाज्यं श्रूयते, तस्मात् तस्य विध्यन्तः
इति । ततः उत्तरम् इदं, तस्मिंश्च अपणश्रुतेः, दार्शपौर्ण-
मासिकं अपणं तस्मिंश्च आज्ये श्रूयते, गुणगतं तस्मान्मान्यं,
हविर्गतं तु वेद्यं, चरुमन्त्रम् । तस्मात् ते बलवती । (८ ।
१ । १८ अ० ।

मधूदके उपांशुयाजीयाज्यभस्मातिदेशाधिकरणम् ।

मधूदके द्रवसामान्यापयोविकारः स्यात् ॥ ४० ॥

(पू०)

चित्रायाम् इष्टौ श्रूयते, दधि मधु घृतं धाना उदकं
तण्डुलाः, तत्संसृष्टं प्राजापत्यं भवति इति । तत्र, मधूदके
पयोविकारः स्यात् । कुतः ? । द्रवसामान्यात्, द्रवे च
मधूदके पयोऽपि द्रवम् ।

आज्यं वा वर्णसामान्यात् ॥ ४१ ॥ (सि०)

आज्यं वा इमे विकुर्याताम्, उपांशुयाजस्य तयो-
र्विध्यन्तः स्यात् । कुतः ? । वर्णसामान्यात्, समानवर्णं
मधूदके आज्ये न ।

धर्मानुग्रहाच्च ॥ ४२ ॥ (यु०)

आज्यधर्माश्च बहवः मधूदकयोः शक्वाः कर्तुम् उत्प-
वनादयः, न तु पयोधर्मा दीहनादयः ।

पूर्वस्य चाविशिष्टत्वात् ॥ ४३ ॥

यत्तु, पूर्वं कारणम् उक्तं, द्रवत्वसामान्यं तदविशिष्टं,
आज्यमपि अग्निसंयोगात् द्रवीभवति तस्मात् उपांशु-
याजविध्यन्तः मधूदकयोः इति । (८।१।१६ अ०) ।

इति श्रीभट्टशबरस्वामिनः कृतौ मीमांसाभाष्ये अष्टम-
स्याध्यायस्य प्रथमः पादः ।

अष्टमस्य अध्यायस्य द्वितीयः पादः ।

ऐटिक-सौवामण्यादैटिकधर्मातिदेशाविकरणम् ।

वाजिने सोमपूर्वत्वं सौवामण्याच्च ग्रहेषु
ताच्छब्दात् ॥ १ ॥ (पू०)

चातुर्मास्येषु वाजिनेज्या श्रुताः, वाजिभ्यो वाजिनम्
इति, सौवामण्यां च सुरा ग्रहाः, आश्विनं ग्रहं गृह्णाति,
भारस्वतम् ऐन्द्रम् इति । तत्र संशयः, किम् उभयोः
सौमिको विध्यन्तः, उत दार्शपौर्णमासिकः ? इति ।
तदुच्यते, वाजिने सौवामण्यां च ग्रहेषु सोमपूर्वत्वं,
सौमिको विध्यन्तः । कुतः ? । ताच्छब्दात् सोमशब्द-
त्वात् । सोमशब्दस्त्वत्र श्रूयते, सोमो वै वाजिनं सुरा
सोमः इति, न तावत् वाजिनं सोमः, न सुरा । न च,

तयोः सोमेन सादृश्यम् अस्ति । सादृश्याच्च परशब्दः परत्र प्रवर्त्तते । तस्मात् सादृश्यम् अत्र विधीयते, सादृश्यं च अत्र सोमधर्मत्वकृतं शक्यं विधातुम्, न अन्यत्, स एष नाम्ना धर्मातिदेशो न विध्यन्ते, यथा, कौण्डपायिनामयने अग्निहोत्रे ।

अनुवषट्काराच्च ॥ २ ॥ (यु० १)

अनुवषट्कारं च सोमधर्मं दर्शयति, वाजिनस्य अन्ते वीहीत्यनुवषट्करोति, सुराया वीहीत्यनुवषट्करोति इति ।

समुपह्वय भक्षणाच्च ॥ ३ ॥ (यु० २)

समुपह्वय भक्षणं च सोमधर्मः, तत्र दृश्यते, शेषं समं वा विभज्य समुपह्वय भक्षयन्ति इति ।

क्रयण-श्रयण-पुरोरुगुपयाम-ग्रहणासादनवासोप-

नहनञ्च तद्वत् ॥ ४ ॥ (यु० ३)

क्रयणादींश्च सोमधर्मान् सुरायां दर्शयति, सीसेन स्त्रीवात्, क्रय्या कुवलसक्तुभिराश्विनं क्रीणाति इति । एका पुरोरुक् एका याज्या, उपयामगृहीतोऽस्य अच्छिद्राय त्वाऽच्छिद्रेणाश्विनं ग्रहं गृह्णाति, गृहीत्वा आसादयति त्रिरात्रं संहता वसन्ति, क्षौमे वाससी उपनहानि तोक्मानि शष्पाणि भवन्ति इति, विधौ सति अनेकार्थर्मेन वाक्यानि स्युः, क्रयादीन् सीमकादींश्च विदधति । तस्मात् उभयोः सीमिको विध्यन्तः ।

हविषा वा नियस्येत तद्विकारत्वात् ॥ ५ ॥ (सि०)

हविःसामान्येन वा, अत्र दार्शपौर्णमासिको विध्यन्तो नियस्येत । कुतः ? । तद्विकारत्वात्, दार्शपौर्णमासिकस्य हविषो विकारः सुरा वाजिने, औषधविकृतिः सुरा, साद्राव्यविकृतं वाजिनम् ।

प्रशंसा सोमशब्दः ॥ ६ ॥ (पू० यु० नि०)

अथ यदुक्तं, ताच्छब्दात् इति । तत्र ब्रूमः, प्रशंसार्थोऽयं सोमशब्दः, न विध्यर्थः, विधायकस्य अभावात्, सोमो वे वाजिनं, सुरा सोमः इति प्रकटफलवत्त्वात् सोमस्य, तद्भावेन सुरा-वाजिनयोः प्रशंसा, यथा, सिंहो देवदत्तः इति पुरुषस्य । तस्मात् नायं नाम्ना धर्मातिदेशः ।

वचनानीतराणि ॥ ७ ॥ (पू० लि० नि०)

इतराणि तु सीसक्रयादीनि वाचनिकानि, प्राप्तेरभावात् । अगत्या च वाक्यानाम् अनेकार्थता, सगुणकर्मविधानेन ।

व्यपदेशश्च तद्वत् ॥ ८ ॥ (यु०)

शष्पैरेव दीक्षणीयामाप्नोति, तीक्ष्णभिः प्रायणीयां, सिंहलोमभिरातिथ्याम् इति, सोमविकारत्वे प्रत्यक्षमेव दीक्षणीयादीनि प्राप्नुयुः । प्राप्तानाम् शष्पादिभिस्तदाप्तिवचनं नोपपद्यते ।

पशुपुरोडाशस्य च लिङ्गदर्शनम् ॥ ९ ॥ (लि०)

पशुपुरोडाशता च ग्रहाणां श्रूयते, नैतेषां पशूनां

पुरोडाशा विध्यन्ते, ग्रहपुरोडाशा ह्येते पशवः इति । तत्र तावत् अत्र ग्रहाः पुरोडाशाः, ग्रहा एव ते, यदि तु पुरोडाशधर्मकाः, तत एतदुपपद्यते । तस्मात् पुरो-
डाशिकस्तेषु विध्यन्तः । (८।२।१ अ०) ।

पशौ सान्नाय्यधर्मातिदेशाधिकरणम् ।

पशुः पुरोडाशविकारः स्यादेवतासामान्यात् ॥

१० ॥ (पू०)

अस्ति ज्योतिष्टोमे पशुः अग्नीषोमीयः, यो दीक्षितो, यत् अग्नीषोमीयं पशुमालभते इति । तत्र सन्देहः, किं पशुः पुरोडाशविकारः, उत सान्नाय्यविकारः ? इति । किं प्राप्तम् ? पशुः पुरोडाशविकारः स्यात् । कुतः ? । देवतासामान्यात्, अग्नीषोमीयः पशुः, पुरोडाशोऽपि तद्देवत्व एव ।

प्रोक्षणाच्च ॥ ११ ॥ (हि० १)

प्रोक्षणं पुरोडाशधर्मः पशौ दर्शयति, अङ्गास्त्वौषधीभ्यो जुष्टं प्राञ्चामि इति पशुं प्रोक्षति इति ।

पर्यग्निकरणाच्च ॥ १२ ॥ (हि० २)

पर्यग्निकरणम् अपि पुरोडाशधर्मः, तदपि पशौ दृश्यते आहवनीयात् उत्सृजेन पशुं पर्यग्निकरोति इति । तस्मात् पुरोडाशविकारः ।

सान्नाय्यं वा तत्प्रभवत्वात् ॥ १३ ॥ (सि०)

सान्नाय्यं वा पशुर्विकुर्यात्, न पुरोडाशम् । कुतः ? ।
तत्प्रभवत्वात्, पशुतः सान्नाय्यं प्रभवति, पशुश्च । तत् मिथः-
प्रत्यासन्नं, प्रत्यासत्तिश्च लिङ्गं, हविःसामान्यं च देवता-
सामान्यात् बलीयः इत्युक्तम् । (८ । १ । १७ अ०) ।

तस्य च पात्रदर्शनात् ॥ १४ ॥ (यु०)

तस्य च सान्नाय्यस्य यत् पात्रम् उखा, सा पशौ
दृश्यते, यदि पशुरुखायां पचेत् इति । (८ । २ । २ ।
अ०) ।

पशौ पयोधर्मोतिदेशाधिकरणम् ।

दध्नः स्यान्मूर्त्तिसामान्यात् ॥ १५ ॥ (पू०)

सान्नाय्यविकारोऽपि दध्नः विकारः स्यात् पशुः, न
पयसः । कुतः ? । मूर्त्तिसामान्यात्, वनत्वं मूर्त्तिः ।

पयो वा कालसामान्यात् ॥ १६ ॥ (सि०)

पयो वा पशुर्विकुर्यात्, न दधि । सद्यःकालः पशुः,
पयोऽपि सद्यःकालम् । दधि तु वराहकालं, पयोऽन्तर्गतं,
तद्वहिरङ्गम् ।

पश्वानन्तर्यात् ॥ १७ ॥ (यु० १)

पशोश्च पयः अनन्तरं, तत्प्रत्यासन्नं, न दधि ।

द्रवत्वं चाविशिष्टम् ॥ १८ ॥ (यु० २)

द्रवत्वं पशुपयसोः समानं, पशुरपि द्रवति, पयोऽपि ।
तस्मात् पयोविकारः पशुः । (८ । २ । ३ अ०) ।

— — —
आमिच्छायां पयोधर्मातिदेशाधिकरणम् ।

आमिच्छोभयभाव्यत्वादुभयविकारः स्यात् ॥ २६ ॥

(१म पू०)

वैश्वदेवी आमिच्छा उभयोः दधिपयसोर्विकारः स्यात्,
उभयभाव्यत्वात्, उभाभ्यां हि सा भाव्यते, तत्र न युज्यते,
विशेषोऽस्यैव, न इतरस्य इति । तस्मात् उभयोः ।

एकं वा चोदनैकत्वात् ॥ २० ॥ (सि०)

एकं वा विकुर्यात् दधि पयो वा, नोभे, चोदनैक-
त्वात्, एकैषा चोदना, वैश्वदेव्यामिच्छा इति, सा एकेन
विध्यन्तेन निराकाङ्क्षीक्रियते । तस्मात् एकं विकुर्यात् ।

यत्तु, न युज्यते विशेषः इति । तत्र उच्यते,

दधिसङ्घातसामान्यात् ॥ २१ ॥ (२थ पू०)

संहतं दधि, आमिच्छाऽपि संहता, पयो द्रवम् । एष
विशेषः । तस्मात् दध्नो विकारः इति ।

पयो वा तत्प्रधानत्वाल्लोकवत् दध्नस्तदर्थ-

त्वात् ॥ २२ ॥ (सि०)

पयो वा आमिच्छया विक्रियते, न दधि, पयःप्रधान-

त्वात्, अस्य च संसर्गस्य । किं प्राधान्यम् पयसः ? । भूयस्त्वं, प्रभूतं तत्र पयः, अल्पं दधि । दध्नः च तदर्थत्वात्, दधि च तत्र पयो घनीभावयितुम् उपादीयते । लोकवत्, लोकेऽपि पय एव घनीभावयितुम् दधि उपादीयते । कथम् ? । दध्यभावे अन्येन अस्ते नापि काञ्जिकादिना क्रियते, तत्रापि च आमिचाशब्दो भवति, दधिनियमः अस्ते हि अदृष्टार्थः तस्मात् पयः एव अस्तेसंयोगेन घनीभूतम् आमिचा इत्युच्यते । पयश्चेत् आमिचा, पयस एव विकारो न्यायः ।

धर्मानुग्रहाच्च ॥२३॥ (यु०) ॥

सद्यःकालता धर्मः पयोविकारत्वेन अनुग्रहीष्यते, वैश्वदेवस्य सद्यःकालत्वात्, दधिविकारत्वे बाध्येत । वैश्वदेवोऽपि द्वादशकालः क्रियेत । तथा तस्य धर्मो बाध्येत, सद्योभावं च दर्शयति, जुषन्तं युज्यं पयः इति, याद दध्नो विकारः स्यात्, तथा द्वादशकालभावे दातव्यं, न कथञ्चन पयः स्यात् । तत्र एतद्दर्शनं नोपपद्यते । तस्मात् पयोविकारश्च आमिचा, दध्नश्च अधर्मकत्वम् । (८।२।४ अ०) ।

द्वादशाहे सत्वाहीनयोर्व्यवस्थया धर्मातिदेशाधिकरणम् ।

**सत्त्वमहीनश्च द्वादशाहस्तस्योभयथा प्रवृत्तिरैक-
कर्म्यात् ॥ २४ ॥ (पू०) ॥**

द्वादशाहोऽहर्गणः, प्रायणीयोऽतिरात्रः, पृष्ठः षडहः, त्रयस्त्रिंशदोमा अविवाक्यम् अहः, उदयनीयोऽतिरात्रः इति, स उभयसंज्ञकः, सत्त्वमहीनश्च । कथं ज्ञायते ? । अभियुक्ता-

नाम् उपदेशात्, एवं हि उपदिशन्ति, सत्वमहीनश्च द्वाद-
शाहः इति, शब्दार्थाधिगमे च अभियुक्तोपदेशः प्रमाणम् ।
संज्ञाव्यवस्थया च तस्य धर्माः आस्नाताः, एको द्वौ बहवो-
ऽपि वा अहीनेन यजेरन्, तान् दीक्षिता याजयेयुः, गृह-
पतिसप्तदशाः स्वयमृत्विजो ब्राह्मणाः सत्रम् उपेयुः इत्येव-
मादयः । धर्मभेदाच्च संज्ञाव्यवस्था, यथा, ब्राह्मणः, परि-
व्राट्, वानप्रस्थः इति, तत् दशमेऽध्याये (६ पा०) वक्ष्यते
द्वादशाहस्य सत्रत्वमासनोपायिचोदने यजमानबहुत्वे
सत्रशब्दाभिसंयोगात् (५० ॥) यजतिचोदनात् अहीनत्वं,
स्वामिनां च अस्थितपरिमाणत्वात् । (५१ ॥) इति, स
द्विरात्रादिषु अहर्गणेषु प्रवर्त्तते इत्युक्तम्, गणेषु द्वादशाहस्य
(८।१।१७सू०) इति । तत्र सन्दिह्यते, किम् उभयप्रकारोऽसौ
विकृतौ प्रवर्त्तते, उत व्यवस्थया, क्वचित् अहीनभूतः, क्वचित्
सत्रभूतः ? इति । किं प्राप्तम् ? तस्य उभयथा प्रवृत्तिः
स्यात्, एककर्म्यात्, उभयविधस्तत्र प्रवर्त्तते । कुतः ? ।
एककर्म्यात्, एकम् इदं कर्म उभयविधम् इत्युक्तम्, न तस्य
प्रवृत्तौ विशेषो गृह्यते, इह एवंविधः, इह न इति । तस्मात्
उभयविधः प्रवर्त्तते । ननु एका चेद्विधा प्रवृत्ता, द्वितीयया
कार्थं नास्ति । एककर्म्यात् विकल्पो भविष्यति, यथा
आग्नेयविकारेष्वभिर्मर्शनस्य ।

अपि वा यजतिश्रुतेरहीनभूतप्रवृत्तिः स्यात्,

प्रकृत्या तुल्यशब्दत्वात् ॥ २५ ॥ (सि०) ॥

अपि वा नैतदेवं, सर्वत्र उभयथा प्रवृत्तिः इति, यत्र

यजतिः श्रूयते, तत्र अहीनभूतस्य प्रवृत्तिः, पारिशेषात् ।
 यत्र आसनोपायिचोदना, तत्र सत्रभूतस्य । कस्मात् ? ।
 प्रकृत्या तुल्यशब्दत्वात्, प्रकृत्या हि विकृतिः तुल्यशब्दा
 भवति । तस्मात् चोदनासामान्यात् प्रकृतिनियमः । अही-
 नभूतश्च यजतिचोदनः, द्वादशाहेन प्रजाकामो यजेत इति ।
 सत्रभूत आसनोपायिचोदनः, द्वादशाहम् ऋद्धिकामा
 उपेयुः, द्वादशाहम् ऋद्धिकामा उपासीरन् इति ।

द्विरात्रादीनामैकादशरात्रादहीनत्वं यजति-
 चोदनात् ॥ २६ ॥ (आ० नि० १)

अत्र आह, के पुनस्ते अहर्गणाः यजतिचोदनाः, येषु
 अहीनभूतः प्रवर्तते । के वा आसनोपायिचोदनाः, येषु
 सत्रभूतः ? इति । तदुच्यते, द्विरात्रादीनाम् एकादशरात्रात्
 अहीनत्वम्, तत्र अहीनभूतः प्रवर्तते । तेषां यजतिशब्देन
 चोदनात्, द्विरात्रेण यजेत इति ।

त्रयोदशरात्रादिषु सत्रभूतस्तेष्व्वासनोपायिचोद-
 नात् ॥ २७ ॥ (आ० नि० २)

त्रयोदशरात्रम् ऋद्धिकामा उपेयुश्चतुर्दशरात्रं प्रतिष्ठा-
 कामा उपासीरन् इति सुहृद्भूत्वा आचष्टे ।

एवं वा, यस्मात् यजतिचोदनोऽहीनः, तस्मात् द्विरा-
 त्रादीनामप्यहीनत्वम्, तेष्वपि हि यजतिचोदनाः । यस्मात्
 आसनोपायिचोदनं सत्रं, तस्मात् त्रयोदशरात्रादीनि
 सत्राणि, तानि अपि तच्चोदनानि इति ।

लिङ्गाच्च ॥ २८ ॥ (यु०)

अग्निष्टोमो वै प्रजापतिः स उत्तरानेकाहानसृजत
तमेतं द्विरात्रादयोऽहर्गणा जघुस्त्वम् अस्मान् मा हासी-
रिति, तदेवाम् अहीनत्वम् इति द्विरात्रादीनाम् अहीनत्वं
दर्शयति । (८ । २ । ५ अ०) ।

पञ्चदशरात्रादिषु सवधस्मादिदेशाधिकरणम् ।

अन्यतरतोऽतिरात्रत्वात्पञ्चदशरात्रस्याहीनत्वं
कुण्डपायिनामयनस्य च तद्भूतेष्वहीनत्वस्य दर्श-
नात् ॥ २९ ॥ (पू०)

पञ्चदशरात्रं, कुण्डपायिनामयनं च उभावपि अहीनौ ।
कस्मात् ? । अन्यतरतोऽतिरात्रत्वात्, उभावपि एतौ अन्य-
तरतोऽतिरात्रौ तेन अहीनौ इति, पञ्चदशरात्रस्तावत्,
विष्वत् अग्निष्टुदग्निष्टोमः त्रिरात्रा दशरात्र उदयनीयो-
ऽतिरात्रः इति । कुण्डपायिनामयनपि, मासमग्निहोत्रं
लुहति इत्यारभ्य, यावत् दशरात्रो महाव्रतम् उदयनीयो-
ऽतिरात्रः इति । यच्च अन्यतरतोऽतिरात्रः, स अहीनः ।
कथम् ज्ञायते ? । तद्भूतेषु अहीनत्वस्य दर्शनात्, तद्भूतेषु
अन्यतरतोऽतिरात्रभूतेषु, अहीनत्वं श्रूयते, यत् अन्यतरतो-
ऽतिरात्रः, तेन अहीनः इति ।

अहीनवचनाच्च ॥ ३० ॥ (यु०)

अहीनः इति च अयम् पञ्चदशरात्रः प्रत्यक्षम् उक्तः,

यदन्यतरतोऽतिरात्रः, तेन अहीनः इति । तस्मादपि
अहीनः इति ।

सत्रे वोपायिचोदनात् ॥ ३१ ॥ (सि०)

सत्रे वा एते, न अहीनौ । कुतः ? । उपायिचोदनात्,
ये एव भूतिकार्यमिच्छन्तः, ते एनं पञ्चदशरात्रम् उपेयुः,
कुण्डपायिनामयनेऽपि, भूतिकामा उपेयुः इति । कः पुनरे-
तयोर्लिङ्गयोर्विशेषः ? । चोदनागतमेकं, वाक्यान्तरगतम्
अन्यच्च । चोदनागतं, यत् तदन्तरङ्गं भवति, वहिरङ्गम्
इतरत् । अयम् च अपरो विशेषः, अहीनलिङ्गेन च नित्येन
अहीनस्य संसृतिर्नोपपद्यते, उपपत्त्या एतत् अहीनत्वम्
उच्यते, यत् अन्यतरतोऽतिरात्रः, तेन अहीनः इति । सा
यदि तावत् उपपत्तिः साधिका, ततोऽन्तरेणापि वचनं,
सिद्धम् अहीनत्वम् । अथ न साधिका, उच्यमानपि न
सिध्यति । तस्मात् न एतत् वचनं, किन्तर्हि अनुवादोऽयं
सुत्यर्थः । सुतिश्च, नित्येन अहीनलिङ्गेन अन्यतरतोऽति-
रात्रत्वेन अहीनस्य नोपपद्यते, यत्कारणं, सर्वं एव अहीनः
अन्यतरतोऽतिरात्रः । सत्रस्य तु उपपद्यते येन तावत् अयम्
अन्यतरतोऽतिरात्रः, तेन अहीनः, आत्मना च सत्रम्, अत
उभयात्मा विशिष्टोऽयम् अन्येभ्यः सत्रेभ्यः इति ।

सत्रलिङ्गञ्च दर्शयति ॥ ३२ ॥ (यु०)

सत्रलिङ्गं च कुण्डपायिनामयने दर्शयति, गृहपतिर्गृह-
पतिः सुब्रह्मण्यः सुब्रह्मण्यः इति, गृहपतिर्हि सत्रे आस्नातः,

गृहपतिसप्तदशाः सत्रम् उपेयुः इति । सत्रे च तेनार्थः
क्रत्वर्थान् याजमानान् कर्तुम्, अन्येषां यजमानानाम्
व्यावृत्तत्वात् । तस्मात् सत्रे एवैते इति । (८ । २ । ६ अ०) ।

इति श्रीभट्टशबरस्वामिनः कृती मीमांसाभाष्ये अष्टम-
स्याध्यायस्य द्वितीयः पादः ।

अष्टमस्य अध्यायस्य द्वितीयः पादः ।

—:०:—

शुचिदेवते आग्नेयस्याग्नावैष्णवे च अग्नीषोमीयस्य धर्मातिदेशाधिकरणम् ।

हविर्गणे परमुत्तरस्य देशसामान्यात् ॥१॥ (पू०)

इह हविर्गणा उदाहरणम्, आग्नावैष्णवम् एकादश-
कपालं निर्वपेत्, सारस्वतं चरुम्, बार्हस्पत्यं चरुम्, अग्नये
पावकाय अग्नये शुचये इत्येवमादयः । तत्र चिन्त्यते, किं
शुचिदेवतस्य अग्नीषोमीयविध्यन्तः, आग्नावैष्णवस्यापि
आग्नेयविध्यन्तः, उत विपर्ययः ? इति । किं प्राप्तम् ?
हविर्गणे परम् शुचिदेवतं, उत्तरस्य अग्नीषोमीयस्य
विकारः, पूर्वमपि आग्नावैष्णवं, पूर्वस्य आग्नेयस्य
विकारः । कुतः ? । देशसामान्यात्, क्रमसामान्यात्
इत्यर्थः । इह शुचिदेवतो द्वितीयः, प्रकृतावपि अग्नी-
षोमीयो द्वितीयः, इतरत्रापि आग्नावैष्णवः प्रथमः, प्रकृ-

तावपि आग्नेयः प्रथमः । देशसामान्येन लिङ्गेन परम् उत्तरस्य, पूर्वं पूर्वस्य विकारः ।

देवतया वा नियम्येत शब्दवत्त्वादितरस्या श्रुति-
त्वात् ॥ २ ॥ (सि०)

न वा देशनियमः स्यात्, किन्तर्हि ? देवतया, देवता-
सामान्यात् । कुतः ? । शब्दवती देवता, आग्नावैष्णवम्,
अग्नेये शुचये इति । इतरस्य देशस्य, अश्रुतित्वात्, देशो
न श्रूयते, किन्तर्हि प्रचयात् गम्यते । किम् अतः ? । एत-
दतो भवति, देवताप्रत्ययः कश्चोदनायाम् अनन्तरत्वात्
मुख्यः, इतरस्तु पीर्वापर्यापेक्षया उत्पद्यते । तस्मात्
जघन्यः । मुख्यानुग्रहश्च न्यायः । अतः शुचिदेवत्ये आग्ने-
यस्य विध्यन्तः आग्नावैष्णवे च आग्नीषोमीयस्य । (८
३ । १ अ०) ।

जनकसप्तरात्रे विहङ्गसु वादशाहिकान्तिदेशाधिकरणम् ।

गणचोदनायां यस्य लिङ्गं तदावृत्तिः प्रतीये-
ताग्नेयवत् ॥ ३ ॥ (पू०)

जनकसप्तरात्रे श्रूयते, चत्वारि विहन्ति अहानि
भवन्ति इति, तथा अन्यत्र श्रूयते, नव विहन्ति अहानि
भवन्ति इति । तत्र सन्देहः, किं पार्थिकस्य प्रथमस्य
अयमभ्यासः, उत नानाज्ञां वादशाहिकानाम् स्तोम-

विधिः ? इति । किं प्राप्तम् ? गणचोदनायां यस्य लिङ्गं,
तदावृत्तिः प्रतीयेताग्नेयवत्, गणचोदनायाम् एवंविधायां
यस्य लिङ्गं पाठिकस्य प्रथमस्य अङ्गः त्रिवृत्त्वं, तस्य एव
आवृत्तिः प्रतीयेत, चोदनासामान्यात्, आग्नेयवत् ।
तत् यथा, अग्नये पावकाय, अग्नये शुचये इति देवतैक्यात्
चोदनासामान्यात् आग्नेयस्य विध्यन्ताभ्यासः एवम्
इहापि ।

नानाहानि वा सङ्घातत्वात् प्रवृत्तिलिङ्गेन
चोदनात् ॥ ४ ॥ (सि०)

नानाहानि वा द्वादशाहिकानि प्रवर्त्तेरन् न
पाठिकं प्रथमम् अहः । कस्मात् ? । सङ्घातत्वात्, सङ्घात
एष उच्यते, चत्वारि त्रिवृन्ति अहानि इति । पृथक्त्वनिवे-
शिनी हि चत्वारि इति सङ्ख्या, पृथक्त्वेन अङ्गां भवति
इति । सन्ति च तत्र सप्तरात्रे चोदनया प्रवृत्तानि नाना-
हानि द्वादशाहिकानि चत्वारि, तानि अनूय त्रिवृत्त्वं
विधातुम् शक्यते, न तु त्रिवृन्ति बहूनि अहानि अनूय,
तत्र चतुःसङ्ख्या विधीयते ।

तथा चान्यार्थदर्शनम् ॥ ५ ॥ (यु०)

चत्वारि त्रिवृन्ति अहानि अग्निष्टोममुख्यानि इति,
येषाम् अग्निष्टोमः प्रथमः, इतरेऽनग्निष्टोमाः, ते एवमुक्ते
प्रतीयन्ते, न ये सर्वे अग्निष्टोमाः, यथा, अयोमुख्यं पिण्ड-
च्छेदनम् इत्युक्ते न सर्वायसं प्रतीयते । यदि च त्रिवृतो-
ऽभ्यासः स्यात्, सर्वे अग्निष्टोमा भवेयुः, अग्निष्टोमो हि

असौ । तस्मात् षादशाहिकानाम् चोदकप्राप्तानाम् अङ्गां
त्रिवृता विधीयते । एवं नव त्रिवृन्ति अहानि भवन्ति
इति । (दा३।२ अ०) ।

षट्तिंशद्वानि षड्विंशतिदेशाधिकरणम् ।

कालाभ्यासेऽपि वादरिः कर्मभेदात् ॥ ६ ॥ (पू०)

कचित् कर्मविशेषे श्रूयते, षड्विंश भवन्ति चत्वारो
भवन्ति, पञ्चहा भवन्ति । तत्र सन्देहः, किं षादशाहिका-
नाम् अङ्गां प्रवृत्तिः, उत षड्विंशस्य ? इति । किं प्राप्तम् ?
कालाभ्यासेऽपि वादरिः, षड्विंशकालाभ्यासेऽप्येतस्मिन्
श्रूयमाणे वादरिः आचार्यों षादशाहिकानाम् अङ्गां
प्रवृत्तिं मन्यते स्म । कुतः ? । कर्मभेदात्, षड्विंशशब्देन
अत्र अहर्मितानि षट्सौत्यानि कर्माणि उच्यन्ते, तेषां
च षट्कानां भेदो गम्यते, चत्वारः षड्विंशः इति पृथक्त्वनि-
वेशात् सङ्ख्यायाः । यदि एकस्यैव कर्मषट्कस्य पाठि-
कस्याभिप्लविकस्य वा अभ्यासः कल्पेत, ततः, चतुःषड्विंशः
इति स्यात् । अथ पुनः चत्वारः षड्विंशः इत्युक्ते चतुर्विंश-
त्यहानि प्रतीयन्ते, सा अहःसङ्घातचोदना प्रवृत्ति-
लिङ्गत्वात् षादशाहिकीम् अहःप्रवृत्तिं गृह्णाति । तस्मात्
नानाङ्गां षादशाहिकानां प्रवृत्तिः ।

तदावृत्तिं तु जैमिनिरङ्गामप्रत्यक्षसङ्ख्यात्वात् ॥

७ ॥ (सि०)

तदावृत्तिं, पाठिकस्य एव प्रज्ञातस्य षड्विंशस्य आवृत्तिं

जैमिनिः आचार्यो मेने । कुतः ? । अङ्गाम् अप्रत्यक्ष-
सङ्ख्यात्वात् । चतुर्विंशतिः अङ्गाम् अप्रत्यक्षा सङ्ख्या अनु-
मानात् गम्यते, तस्याश्च षडहचतुष्टयेनैव अनुमानं, तेन
पूर्वं तावत् षडहचतुष्टयमेव प्रत्येति, तत् समाहृत्य
चतुर्विंशतिसङ्ख्यां, यथा, पूर्वं धूमं प्रतिपद्यते, पश्चात्
अग्निम्, यश्च धूमप्रत्ययेनैव कृतार्थो भवति न असौ
अग्निप्रत्ययमाद्रियते । इहापि षडहप्रत्ययात् एव तत्प्र-
वृत्तिः प्रसज्यते, तथा च कृतार्थः किं चतुर्विंशतिसङ्ख्याया
प्रतीतया करिष्यति ? । तस्मात् षडहाभ्यासः ।

अथ यदुक्तं, पृथक्कनिवेशिनी सङ्ख्या आहतौ बाध्येत
इति । तत्र ब्रूमः षडहः इति प्रज्ञातः षडहः सन्निहितो
गृह्यते, तस्य चतुःसङ्ख्यासम्बन्धः साचान्नास्ति इत्याहत्या
भविष्यति, यथा, उपसदां प्रयाजानुयाजानां च । यस्यापि
चतुर्विंशतिरात्रः चत्वारः षडहाः इत्येवं चोद्यते, तस्यापि
दशरात्रे प्रवर्त्तमाने आहत्यैव सङ्ख्यापूरणं, भिन्नानां
षडहानामभावात् । यश्च उभयोर्दोषो न असौ एकं
पक्षं निवर्त्तयति । (८।३।३ अ०) ।

संख्यागणेषु द्वादशाहिकधर्मातिदेशाधिकरणम् ।

संख्यागणेषु तदभ्यासः प्रतीयेत कृतलक्षण-

ग्रहणात् ॥ ८ ॥ (पू०)

इह संख्यागणा उदाहरणम्, अग्निष्टोमः पञ्चोक्त्यः,

शताग्निष्टोमं भवति, शतातिरात्रं भवति इत्येवमादयः ।
 अत्र चिन्त्यते, किं ज्योतिष्टोमस्य अयम् अभ्यासः, उत
 एवंसङ्ग्रहानां संख्याविशिष्टानाम् अङ्गां वादः ? इति ।
 किं प्राप्तम् ? संस्थागणेषु तदभ्यासः प्रतीयेत, तस्य एव
 प्राकृतस्य ज्योतिष्टोमस्य अयम् अभ्यासः । कुतः ? ।
 कृतलक्षणग्रहणात् तस्य एतत् कृतं लक्षणं, अग्निष्टोमः
 उक्थः षोडशी अतिरात्रः इति, तत्संयोगेन एताः संस्थाः
 उत्पन्नाः, स ताभिः शक्यते लक्षयितुम्, तच्च लक्षयित्वा
 सङ्ख्यां केवलां विधास्यति, नानाङ्गां तु वादे संस्थां सङ्ख्या
 च उभयं विधीयते, उक्थ्या संस्था भवन्ति इति, ते च
 पञ्च भवन्ति इति, तथा वाक्यश्रियते । तस्मात् ज्योति-
 ष्टोमाभ्यासः ।

अधिकाराद्वा प्रकृतिसिद्धिशिष्टा स्यादभिधानस्य
 तन्निमित्तत्वात् ॥ ६ ॥ (सि०)

नैतदेवं ज्योतिष्टोमाभ्यासः इति, कथं तर्हि ? प्रकृतिः
 तद्विशिष्टा स्यात्, द्वादशाहिकानि अहानि संस्थाविशि-
 ष्टानि स्युः । कस्मात् ? । अधिकारात्, तानि अत्र
 चोदकेन अधिकृतानि, एवं चोदकानुग्रहो भविष्यति ।

ननु प्रत्यक्षविहितो ज्योतिष्टोमोऽग्निष्टोमादिभिः
 शब्दैः । न इत्याह । कथम् ? । अभिधानस्य तन्निमित्त-
 त्वात्, अग्निष्टोमाभिधानं संस्थानिमित्तं, न ज्योतिष्टोमा-
 भिधायकं, तत्संस्थं क्रतुम् वदितुम् शक्नोति न ज्योति-

ष्टोममेव । यत्तु, अनेकार्थम् इति । न अनेकार्थं भविष्यति । गणचोदनया प्राप्तानाम् अङ्गां पञ्चानां संख्यामात्रं विधायिष्यते, शताग्निष्टोमम् इत्यपि समासः उभयविशेषणविशिष्टं गणम् आह, स एक एवार्थः, यथा, लोहितोष्णीषा ऋत्विजः प्रचरन्ति इति, पृथक्कनिवेशिनी च एवं सङ्ख्या अनुगृहीता भविष्यति । तस्मात् द्वादशाहिकानाम् नानाङ्गां वादः । (८।३।४ अ०) ।

शतोक्यादौ ज्योतिष्टोमात् स्तोत्रोपचयाधिकरणम् ।

गणादुपचयस्तत्प्रकृतित्वात् ॥ १० ॥ (पू०)

शतोक्यं भवति शतातिरात्रं भवति इति श्रूयते । तत्र द्वादशाहिकानि अहानि प्रवर्तन्ते, तानि च प्रायेणोक्त्यसंस्थानि, द्वौ अग्निष्टोमौ शतोक्यं भवति इत्युक्तेः अग्निष्टोमयोः उक्त्यस्तोत्रोपचयः प्राप्तः । शतातिरात्रं भवति इति सर्वेषु रात्रिपर्यायोपचयः । तत्र चिन्त्यते, किं द्वादशाहादुपचयः कर्त्तव्यः, उत ज्योतिष्टोमात् ? इति । किं प्राप्तम् ? गणात् उपचयः । कुतः ? । तत्प्रकृतित्वात्, द्वादशाहप्रकृतयः एते अहर्गणास्तेषु द्वादशाहिको विध्यन्तः प्राप्यते, यदि द्वादशाहात् उपचयः, एवं चोदकानुग्रहो भविष्यति । तस्मात् गणात् उपचयः ।

एकाहाद्वा तेषां समत्वात् स्यात् ॥ ११ ॥ (सि०)

एकाहाद्वा ज्योतिष्टोमात् उपचयः, न द्वादशाहात् ।

कस्मात् ? । तेषां समत्वात्, द्वादशाहिकानाम् अङ्गाम्
इतरैर्वैकृतैः समत्वं भवति, तान्यपि अन्यतः संख्याम् आका-
ङ्क्षन्ति, इमान्यपि । न च, भिक्षुका भिक्षुकात् आकाङ्क्षन्ति,
सति अन्यस्मिन् प्रसवसमर्थेऽभिक्षुके ? । किम् एतत् उक्तं
भवति ? । द्वादशाहे संख्यास्तोत्राणि अनाम्नातानि
इत्यतः यत्र आम्नातानि, ततः आकाङ्क्षन्ति । वैकृतेषु
अहःसु तानि न आम्नातानि इति, तस्मात् वैकृतान्यपि
अहानि, यत्र विहितानि ततः एव आकाङ्क्षितुमर्हन्ति,
ज्योतिष्टोमे च तानि आम्नातानि । तस्मात् ज्योतिष्टोमात्
उपचयः । (८ । ३ । ५ अ०) ।

गायत्रीमेतदहर्भवति इत्यादावुत्पत्तिगायत्रीणामागमाधिकरणम् ।

गायत्रीषु प्राकृतीनामवच्छेदः प्रकृत्यधिकारात्
सङ्ख्यात्वादग्निष्टोमवदव्यतिरेकात्तदाख्यत्वम् ॥

१२ ॥ (पू०)

उपचयश्चिन्तितः, अपचयः इदानीं चिन्त्यते । इदं
श्रूयते, वाजपेयेन इष्टा बृहस्पतिसवेन यजेत इति । तत्र
इदं समाम्नातं, गायत्रीमेतत् अहर्भवति इति । अत्र
विचार्यते, किं प्राकृतीनाम् त्रिष्टुजगतीनाम् अक्षरावलोक्य
कृत्वा गायत्रं तदहः कर्तव्यम्, उत उत्पत्तिगायत्रीणाम्
दाशतयीभ्य आगमं कृत्वा ? इति । अत्र सूत्रेणैव उप-
क्रमः, गायत्रीषु प्राकृतीनाम् अवच्छेदः, गायत्रीषु श्रूय-

भाषासु गायत्रीमेतत् अहर्भवति इति, प्राकृतीनाम् त्रिष्टु-
जगतीनाम् अवच्छेदः अक्षरावलोपः कर्त्तव्यः । कुतः ? ।
प्रकृत्यधिकारात्, चोदकेन अत्र प्राकृत्यः त्रिष्टुजगत्यः
प्राप्ताः अधिकृता विद्यन्ते, यदि अन्यासामृचाम् आगमः
क्रियेत, प्राकृतः प्रत्ययो बाध्येत ।

ननु प्रत्यक्षश्रुताः गायत्रीः, ताभिश्चोदकप्राप्ता इतरा
बाधितव्याः । न इत्याह । कस्मात् ? । सङ्ख्यात्वात्, अयं
गायत्रीशब्दः सङ्ख्यावाचकः । कथं ज्ञायते ? । अव्यति-
रेकात् चतुर्विंशतिसङ्ख्याम् एष न व्यभिचरति, न कश्चित्
चतुर्विंशतिसङ्ख्यया विना दृष्टः, चतुर्विंशतिसङ्ख्याहीनासु
त्रिष्टुजगतीषु न कदाचित् भवति । तस्मात् सङ्ख्याशब्दो-
ऽयं, सङ्ख्याशब्दश्चेत् अक्षरावलोपः कर्त्तव्यः । अग्निष्टोम-
वत्, यथा, शताग्निष्टोमं भवति इत्युक्ते द्वादशाहिकानाम्
अङ्गाम् उक्त्यावलोपः क्रियते, एवम् इहापि ।

तन्नित्यवच्च पृथक्सतीषु तद्वचनम् ॥१३॥ (यु०)

तन्नित्यवत् सङ्ख्यामात्रं ब्रुवन्तं गायत्रीशब्दं मत्वा,
पृथक्सतीषु पृथग्भूतासु गायत्रीभ्यः जगतीषु अगायत्रीषु
तद्वचनम् भवति गायत्रीवचनं भवति, ये हि द्वे गायत्रीौ,
सा एका जगती इति । यदि सङ्ख्यायां गायत्रीशब्दः, ततो
जगत्यां द्वे चतुर्विंशतिसङ्ख्ये इत्येतद्वचनम् उपपद्यते ।
अथ ऋचः, ततो द्वे ऋचौ जगत्यां न स्तः इति, एतद्वचनम्
अनुपपन्नं स्यात् । तस्मादपि सङ्ख्यायां गायत्रीशब्दः ।

तथा, इदम् अपरं च दर्शनं, तिस्रोऽनुष्टुभश्चतस्रो गायत्रीः
करोति इति ।

न विंशती दशेति चेत् ॥ १४ ॥ (आ०)

अथ कश्चित् ब्रूयात्, न विंशती दशसङ्ख्याऽस्ति, न संख्या
सङ्ख्यान्तरे वर्तते, गुणो हि सङ्ख्या, न च, गुणा गुणेषु
वर्तन्ते । एवम् अष्टाचत्वारिंशत्सङ्ख्यायां चतुर्विंशति-
सङ्ख्या नास्ति । तस्मात् सङ्ख्यार्थेऽपि गायत्रीशब्दे एका
जगती हे गायत्री इत्येतत् अनुपपन्नमेव । यश्च उभयो-
र्दीर्घो न असी एकस्य वाच्यः ।

एकसङ्ख्यमेव स्यात् ॥ १५ ॥ (आ० नि०)

अत्र उच्यते, न ब्रूमः, सङ्ख्यायां सङ्ख्या वर्तते इति,
किन्तिहि, अष्टाचत्वारिंशत्सङ्ख्या-परिच्छिन्नेषु अक्षरेषु
अवयवभूते हे चतुर्विंशतिसङ्ख्ये, न तु हे ऋचौ इति । न
च, सङ्ख्या सङ्ख्यान्तरं निवर्त्तयति, यदि निवर्त्तयेत्, एक-
सङ्ख्यमेव स्यात्, यस्य दश गावः, तस्य द्वौ पञ्चकौ गवाम्
इत्येतद्वचनं न स्यात् । भवति च तत् । तस्मात् न सङ्ख्या
सङ्ख्यान्तरं निवर्त्तयति ।

एवं वा, न विंशती दशेति चेत् (१४ सू०), यद्यपि
सङ्ख्यायां गायत्रीशब्दः, एवमपि न अक्षरावलोपः कर्त्तव्यः ।
किंकारणम् ? विंशती दश विद्यन्ते । किमतः ? । इदं
तावदतः, येन विंशतिः उपात्ता, उपात्ताः तेन दश भवन्ति ।
एवं येन त्रिष्टुब्जगत्यः प्रयुक्ताः, प्रयुक्ताः तेन तदन्तर्गता

गायत्री भवन्ति । तस्मात् अविकारेण प्रयोगः, एवं चोद-
कानुग्रहश्च भवति, गायत्रं च अहः कृतं भवति । एक-
सङ्ख्यामेव स्यात्, अत्र आह, जगत्यां त्रिष्टुभि च उपात्तायां
न गायत्र उपात्ताः भवन्ति । कथम् ? । साधनं परि-
च्छिन्दती सङ्ख्या कर्मणि अङ्गीभवति, न जगत्याः त्रिष्टुभो
वा अवयवः साधनं, किन्तुहि त्रिष्टुजगत्यः ।

अथ उच्येत, गायत्रमेतत् अहर्भवति इतिवचनात् अव-
यवः एव अत्र साधनम् इति, तथा सति अक्षरावल्लोपः
एव प्राप्नोति, उत्तरस्य अवयवस्य अनङ्गत्वात्, न च, अनङ्गे
अनुपादीयमाने चोदको बाध्यते । तस्मात् यद् उक्तं,
यद्यपि सङ्ख्यायां गायत्रीशब्दः, एवमपि अविकारेण प्रयोगः
इति । एतत् अयुक्तम् । दर्शयति, न च उत्तरस्यां सङ्ख्या-
याम् उपात्तायां पूर्वाः सङ्ख्या उपात्ता भवन्ति इति, यद्-
यम् एका च दश च शतं च सहस्रं च परार्द्धं च इति
सर्वसङ्ख्या अनुक्रामति, यदि च उत्तरस्यां सङ्ख्यायां उपा-
त्तायां पूर्वाः सङ्ख्या उपात्ताः भवन्ति ऐकसङ्ख्यामेव स्यात्,
एकैव अपरार्द्धसङ्ख्या भवेत्, सा हि सर्वाभ्य उत्तरा ।
यतस्तु एकाद्या अपि अनुक्रान्ताः, अतो विज्ञायते, न
उत्तरस्यां सङ्ख्यायां उपात्तायां पूर्वाः सङ्ख्या उपात्ताः
भवन्ति इति ।

गुणाद्या द्व्यशब्दः स्यादसर्वविषयत्वात् ॥ १६ ॥

(सि०)

नैतदेवं, सङ्ख्यायां गायत्रीशब्दः इति कथन्तर्हि ?

गुणात् द्रव्यशब्दः स्यात्, चतुर्विंशत्यक्षरयुक्तस्य द्रव्यस्य
वाचकः । कस्मात् ? । असर्वविषयत्वात्, यदि सङ्ख्याशब्दः
स्यात्, सर्वस्मिन् चतुर्विंशतिसङ्ख्यासङ्ख्येये वर्त्तते गोयूथादौ ।
न च वर्त्तते, तस्मात् न सङ्ख्याशब्दः ।

गोत्ववच्च समन्वयः ॥ १७ ॥ (यु० १)

यथा, गौः इति सत्यपि गमननिमित्ते सामान्यद्रव्या-
भिधाने सास्त्रादिमत्वेव समन्वयो नान्यत्र इति तद्वचन एव
गोशब्दो विज्ञायते, एवम् अयमपि ऋग्वचनः एव विज्ञा-
तुम् न्याय्यः ।

सङ्ख्यायाश्च शब्दवत्त्वात् ॥ १८ ॥ (यु० २)

चतुर्विंशतिसङ्ख्यावाचकः शब्दोऽस्ति, चतुर्विंशतिः
इति, न, अस्य अपरेण गायत्रीशब्देन अर्थः, संज्ञाया व्यव-
हारार्थत्वात्, एकेन व्यवहारसिद्धेः ।

द्वतरस्याश्रुतित्वाच्च ॥ १९ ॥ (यु० ३)

द्वतरस्य ऋग्द्रव्यस्य अश्रुतित्वात् अशब्दत्वात् इत्यर्थः ।
तस्यापि व्यवहारार्थेन संज्ञाशब्देन प्रयोजनम् । तत्र अयं
गायत्रीशब्दोऽर्थवान् भवति, सङ्ख्यायां निष्प्रयोजनः ।
तस्मात् अपि ऋच्छब्दो न्याय्यः । अतो गायत्रीणाम्
ऋचामागमः कर्त्तव्यः इति ।

द्रव्यान्तरे निवेशादुक्त्यलोपैर्विशिष्टं स्यात् ॥२०॥

(पू० यु० नि० १)

यत् उपवर्णितम्, अग्निष्टोमवत् इति । तत्र ब्रूमः,
अग्निष्टोमशब्दस्य द्रव्यान्तरे कस्मिंश्चित् निवेशो नास्ति,
यथा गायत्रीशब्दः ऋग्द्रव्ये, अयं हि केवलाग्निष्टोमा-
न्ततां ब्रूते, न च, उक्त्यलोपम् अन्तरेण, हादशाहिका-
नाम् अङ्गाम् अग्निष्टोमान्तता भवति इति अवश्यकार्यं
उक्त्यलोपः । अयं पुनः गायत्रीशब्दः ऋग्द्रव्यस्य वाचकः
इत्युक्तम् । न च, अक्षरावलोपेन तत् ऋग्द्रव्यं प्राप्यते ।
तस्मात् विषमोऽयम् उपन्यासः इति ।

अशास्त्रलक्षणात्वाच्च ॥ २१ ॥ (यु०)

अशास्त्रलक्षणानि च उक्त्यस्तोत्राणि शतान्निष्टोमे,
तानि शास्त्रलक्षणाया अग्निष्टोमान्ततया बाध्यन्ते । इह
पुनर्विपरीतं, शास्त्रलक्षणा गायत्रीः, आनुमानिक्यः त्रिष्टु-
जगत्यः, ता न शक्नुवन्ति गायत्रीं बाधितुम् ।

उपतिनामधेयत्वात् भक्ता पृथक्सतीषु स्यात् ॥

२२ ॥ (पू० यु० नि० २)

अथ यदुक्तं, सङ्ख्यायां गायत्रीशब्दो दृष्टः, ये हि हे
गायत्री, सा एका जगती इति, तस्य कः परिहारः ?
उच्यते, औत्पत्तिकम् एतत् ऋचो नामधेयम् इत्युक्तम् । अतः

उत्पत्तिनामधेयत्वात् योऽयं जगत्प्रवयवे चतुर्विंशत्य-
क्षरे पदसञ्चये प्रयोगः, स भक्त्या विज्ञेयः, न हि,
एकस्य शब्दस्य अनेकार्थता सत्यां गतौ न्याय्या । कया
पुनर्भक्त्या ? परिमाणसामान्यात्, यत् परिमाणं द्वयोर्गा-
यत्री, तत् एकस्या जगत्याः । अत एतत् उक्तं, ये हि द्वे
गायत्रीः, सा एका जगती इति, यथा, यौ द्वौ कौरवौ स
एको वाहीकः इति । एतच्च गायत्रीद्वयप्रशंसार्थं वचनम् ।
कथम् ? इदं श्रूयते, दाभ्यां गायत्रीभ्यां वैश्यस्य इति,
तदेतत् अयुक्तम् इव उच्यते, जगत्या वैश्यस्य कार्यं,
जागती हि वैश्यः, तदेतत् दाभ्यां गायत्रीभ्यां क्रियते, जग-
त्यैव तत् कृतं भवति, ये हि द्वे गायत्री सा एका जगती
इति । तस्मात् अहेतुरयं सङ्गार्थत्वे गायत्रीशब्दस्य ।

वचनमिति चेत् ॥ २३ ॥ (आ०)

शक्यं तावत् तत्र एतत् वक्तुं, यत्र अनुवादो गायत्री-
शब्दः । यत्र तु विधिः, तत्र कथम् ? यथा, तिस्रोऽनुष्टुभः,
चतस्रो गायत्रीः करोति ? इति । कः पुनर्विधौ विशेषः ?
विधौ शब्दार्थेन व्यवहारो भवति, तिस्रोऽनुष्टुभः चतस्रो
गायत्री न शक्याः कर्तुम्, शक्यास्तु चतस्रश्चतुर्विंशतयः ।
तस्मात् तत्र सङ्गायां गायत्रीशब्दः इति ।

अत्र ब्रूमः ।

यावदुक्तम् ॥ २४ ॥ (आ० नि०)

इद्वैव एकत्र सङ्गाथी न अन्यत्र, कचित् दर्शनात् ।

आह, यद्येवं न सङ्गावचनः, कथम् इह सङ्गार्थो जातः ?
इति । उच्यते, लक्षणयाऽपि विधानं भवति, यथा लोके,
अमी पिष्टपिण्डाः सिंहाः क्रियन्ताम् इति, वेदेऽपि, पृष्ठै-
रुपतिष्ठन्ते इति । न च, तत्र सिंहशब्दः प्रतिकृतिवचनो
दृष्टः इति, अन्यत्रापि प्रतिकृतिवचनो विज्ञायते, पृष्ठशब्दो
वा मन्त्रवचनः, न च, लक्षणया प्रयोगेऽशब्दार्थः परि-
च्छिद्यते, यत्कारणं, स्वार्थे एव वर्तमानः अर्थान्तरं लक्ष-
यति, स्वार्थं जहत् नैव लक्षयेत् । तस्मात् अयमपि अहेतुः ।

अपूर्वे च विकल्पः स्याद्यदि सङ्गाविधानम् ॥

२५ ॥ (यु०)

अपूर्वे च दर्शपूर्णमासकर्मणि विकल्पः स्यात्, यदि
सङ्ख्यायां गायत्रीशब्दः । तत्र हि श्रूयते, गायत्र्या परि-
दध्यात् इति । एवं श्रुते आजुहोतायाश्चतुर्विंशत्यक्षरस्य
पदसञ्चयस्य च विकल्पः स्यात् । विकल्पे पक्षे आजुहो-
तायाः बाधः, स च अयुक्तः सत्यां गती । तस्मादपि नैतत्
सङ्गाविधानम् ।

ऋगुणत्वान्नेति चेत् ॥ २६ ॥ (आ०)

अत्र उच्यते, न प्रकृतौ विकल्पो भविष्यति । कुतः ? ।
ऋगुणत्वात्, ऋगुणो हि तत्र प्रयोगोऽङ्गीकृतः, ऋचः तस्य
सामिधेन्य आस्नाताः, यदि अष्टुचा परिदधीत, ऋगुणत्वं
बाध्येत । तस्मात् तत्र आजुहोतयैव परिधास्यति, तथा

सति गायत्री परिहितं भविष्यति । ऋगुणत्वं च उप-
गृहीतम् ।

तथा पूर्ववति स्यात् ॥ २७ ॥ (आ० नि०)

पूर्ववति अपि बृहस्पतिसवे तथा स्यात्, यथा, अपूर्वे ।
अत्रापि ऋगुणकः प्रयोगः अङ्गीकृतः चोदकेन, तत्रापि
ऋतु उपादीयमानासु गायत्रं चैव अहः कृतं भवति ।
ऋगुणकत्वं च न बाधितम् । तस्मात् न अक्षरावलीपः ।

गुणावेशश्च सर्वत्र ॥ २८ ॥ (यु०)

तुशब्दस्य स्थाने चशब्दः, दृष्टश्च तुशब्दस्य अर्थे चशब्दः,
यथा, किं च इह भवति इति । गुणस्य चतुर्विंशतिस-
ङ्ख्यायाः सर्वत्रावेशः, कृतस्त्रायाम् आज्ञोतायां, न अवयवे ।
अतः तस्याम् उपादीयमानायाम् ऋगुणत्वं च उपगृहीतं
भवति, सङ्ख्या च । बृहस्पतिसवे पुनः या ऋचः चोदकेन
अङ्गीकृताः, तासाम् अवयवे चतुर्विंशतिसङ्ख्या निविष्टा,
तस्मिन् उपादीयमाने ऋगुणत्वं अनुपातं भवति, प्रकृति-
गायत्रीषु तु उपातं भवति । तस्मात् न सङ्ख्याभिधाने
गायत्रीशब्दे प्रकृतिगायत्रीणाम् आगमः प्राप्नोति ।

* अपर आह, इदं तावदयं सङ्ख्यावादी प्रष्टव्यः, कस्मात्
अक्षरगतायामिव सङ्ख्यायां भवानवस्थितः, न पुनः अन्यस-
ङ्ख्येयगतायामपि, ग्रहगतायां चमसगतायां वा ? यावता-
ऽविशेषेण श्रुतं, गायत्रमेतत् अहर्भवति इति । एवं सति
सर्वत्र गुणावेशः प्राप्नोति ।

निष्पन्नग्रहणात् नेति चेत् ॥ २६ ॥ (आ०)

स चेत् ब्रूयात्, यत्र अयं निष्पन्नः, गायत्रीशब्दः प्रसिद्धः
इत्यर्थः । तस्य ग्रहणं न्याय्यम्, अयं च अक्षरगतायामेव
सङ्ख्यायां प्रसिद्धो न सर्वत्र । तस्मात् न सर्वसङ्ख्येयगतो
गृह्यते इति । स वक्तव्यः,

तथेहापि स्यात् ॥ ३० ॥ (आ० नि०)

यथा अक्षरगतायामेव सङ्ख्यायां दृष्टो न अन्यत्र, एवम्
ऋक्षु एव दृष्टो न अन्यस्मिन् चतुर्विंशत्यक्षरे गद्ये वा, यथा
च अक्षरेषु एव दृष्टः इति न अनक्षरे विज्ञायते । एवम्
ऋक्षु दृष्टः इति नानृक्षु विज्ञातुं न्याय्यः ।

अत्र आह, यद्यपि, अयम् ऋक्षु गायत्रीशब्दः एवमपि
अक्षरावलोपः कार्यः । किङ्कारणम् ? । प्रकृत्युपबन्धनात्
चोदकेन अत्र प्राकृत्यः त्रिष्टुब्जगत्यः प्रापिताः, ता इमा
नोज्झिता भविष्यन्ति । गायत्रीशब्दश्च सङ्ख्यासामान्यात्
शक्नोति तदवयवान् वक्तुम्, एवम् उभौ विधी अनु-
गृहीतौ भविष्यतः प्राकृतौ वैकृतश्च इति । अत उत्तरं
पठति,

यदि वाऽविशये नियमः प्रकृत्युपबन्धाच्छरेष्वपि
प्रसिद्धः स्यात् ॥ ३१ ॥ (आ० नि०)

यदि अविशये अशंसयेऽपि गायत्रीषु विहितासु प्रक-
ृत्युपबन्धनात् अगायत्र्यां गायत्रीशब्दः कल्प्यते, शरेष्वपि

शरमयं बहिर्भवति इति कुशेषु शरशब्दः कल्पयितव्यः ।
कौशमेव बहिः कार्यम् । वक्तव्यो वा विशेषः ।

दृष्टः प्रयोग इति चेत् ॥ ३२ ॥ (आ०)

अयम् विशेषो दृष्टः, चतुर्विंशतिसङ्ख्यायाम् अक्षर-
गतायां गायत्रीशब्दस्य प्रयोगः, ये द्वे गायत्रौ सा एका
जगती इति, तेन शक्यते कल्पयितुम् ।

तथा शरेष्वपि ॥ ३३ ॥ (आ० नि०)

शरशब्दस्यापि कुशेषु प्रयोगो दृश्यते, शरवणमेव इदं
कुशवनम् इति ।

भाक्तीति चेत् ॥ ३४ ॥ (आ०)

अत्र उच्यते, स तत्र शरशब्दो भाक्तः प्रयुज्यते, दीर्घत्वात्
पृथुपत्रत्वात् सादृश्यवादोऽसौ, शरवणमेव इदं कुशवनम्
इति स्वार्थे वर्त्तमानः सादृश्यं गमयति, स्वार्थं जहत् कथं
गमयेत्, तस्मात् शरेष्वेव तत्र शरशब्दस्य प्रयोगो न कुशेषु
इति ।

तथेतरस्मिन् ॥ ३५ ॥ (आ० नि०)

तथा इतरस्मिन् अपि ये द्वे गायत्रौ सा एका जगती
इति भाक्त एव गायत्रीशब्दः इत्युक्तं, सोऽपि स्वार्थे एव वर्त्त-
मानः तत्सदृशं गमयति इति ऋत्वेव प्रयुक्तो न सङ्ख्यायां,
तस्मात् न सङ्ख्यायां गायत्रीशब्दः । अतो न अक्षरावलीपः
कर्त्तव्यः ।

अर्थस्य चासमाप्तत्वात् न तासामेकदेशे
स्यात् ॥ ३६ ॥ (यु०)

अपि च त्रिष्टुब्जगतीनाम् एकदेशे वाक्यमपरिसमाप्तं
भवति, न च, अपरिसमाप्तेन वाक्येन अर्थः कश्चित् अभि-
धीयते, अर्थाभिधानार्थश्च मन्त्रप्रयोगः, तत्र मन्त्रप्रयोग
एव अनर्थकः स्यात् । तस्मात् न तासां त्रिष्टुब्जगतीनाम्
एकदेशे गायत्रीशब्दः स्यात् । तस्मात् उत्पत्तिगायत्रीणा-
मेव दाशतयीभ्यः आगमः कर्त्तव्यः इति । (दा३। ६ अ०) ।

इति श्रीभट्टशबरस्वामिनः कृतौ मीमांसाभाष्ये अष्ट-
मस्य अध्यायस्य तृतीयः पादः समाप्तः ।

अष्टमस्य अध्यायस्य चतुर्थः पादः ।

दर्विहोमशब्दस्य कर्मनामधेयताधिकारणम् ।

दर्विहोमो यज्ञाभिधानं होमसंयोगात् ॥ १ ॥

यदेकया कुड्यात्, दर्विहोमं कुड्यात् इति श्रूयते ।
अस्मिन् दर्विहोमशब्दे भवति संशयः, किं गुणविधिः, उत
कर्मनामधेयम् ? इति । किं प्राप्तम् ? दर्विहोमो यज्ञाभि-
धानं, कर्मनामधेयम् इत्यर्थः । कुतः ? । होमसंयोगात्,

होमशब्दः अत्र श्रूयते, तत्प्रधानञ्च अयं समासः, दर्विशब्दः
उपसर्जनं, होमश्च कर्म । अथवा जुहुयात् इति कर्म
उच्यते, तेन समुच्चितो यदेकया जुहुयात् इति । तस्मात्
कर्मनामधेयं स्थितं तावत् । ततः अर्थान्तरं प्रक्रियते ।
(८ । ४ । २ अ०) ।

दर्विहोमशब्दस्य लौकिकवैदिकीभयकर्मनामधेयताधिकरणम् ।

स लौकिकानां स्यात् कर्तुंस्तदाख्यत्वात् ॥ २ ॥
(पू०)

यदा कर्मनामधेयं, तदा चिन्त्यते, किं लौकिकानां
स्मार्त्तानां कर्मणाम् अष्टकादीनां नामधेयं दर्विहोम-
शब्दः, उत सर्वेषाम् एव लौकिकानाम् वैदिकानाञ्च ?
इति । किं प्राप्तम् ? स लौकिकानां स्यात्, स खलु
दर्विहोमशब्दः, लौकिकानां कर्मणां नामधेयं स्यात् ।
कुतः ? । कर्तुंस्तदाख्यत्वात्, तेषां कर्त्ता, तेन दर्विहोम-
शब्देन समाख्यायते, शिनीनां दर्विहोमिको ब्राह्मणः,
अम्बष्ठानां दर्विहोमिको ब्राह्मणः इति । यश्च यत्
करोति स तेन आख्यायते, यथा, लावकः, पावकः इति ।
यदि च अष्टकादीनां नामधेयम् एतत्, ततस्तेषां कर्मणां
कर्त्ता दर्विहोमिकस्य माख्यामर्हति इति । तस्मात्
लौकिकानां नामधेयम् ।

सर्वेषां वा दर्शनाद्वास्तुहोमे ॥ ३ ॥ (सि०)

सर्वेषां लौकिकानां वैदिकानाञ्च नामधेयमेतत्, न लौकिकानामेव । कस्मात् ? । दर्शनात् वास्तुहोमे, वास्तुहोमे हि वैदिके दर्विहोमत्वं दर्शयति, यदेकया जुहुयात्, दर्विहोमं कुर्यात्, पुरोऽनुवाक्याम् अनूच याज्यया जुहोति सदेवतत्वाय इति ।

ननु विपरीतम् एतद्दर्शनं, यदेकया जुहुयात् दर्विहोमं कुर्यात्, अदर्विहोमं सन्तम् इत्यापद्यते, यदि दर्विहोम एव असौ, ततः एकया हाभ्यां च ह्यमानो दर्विहोमः एव भवति । तत्र एतद्दर्शनं नोपपद्यते, यदेकया जुहुयात् दर्विहोमं कुर्यात् इति ।

अत्र उच्यते, यदि लौकिकानाम् एव नामधेयं, न वैदिकानाम् । ततः एकयापि ह्यमानोऽसौ नैव दर्विहोमो भवति, अलौकिकत्वात्, तत्र एतद्दर्शनं नोपपद्यते, यदेकया जुहुयात् दर्विहोमं कुर्यात् इति । तस्मात् ज्ञापकमेवेदं, वैदिकानां दर्विहोमत्वे । एवमपि ज्ञापकम् उक्तम्, कुतः प्राप्तिः ? उच्यते, होमशब्दस्य सामान्याभिधायित्वात् प्राप्तिः । तस्मात् लौकिकवैदिकानां नामधेयम् एतत् । (८।४।२ अ०) ।

दर्विहोमशब्दस्य होमनामधेयताधिकरणम् ।

जुहोति चोदनानां वा तत्संयोगात् ॥ ४ ॥

लौकिकानां वैदिकानाञ्च नामधेयं दर्विहोमशब्दः
इति स्थितम् । इदानीं चिन्त्यते, किं यजतिचोदनानां
जुहोतिचोदनानाञ्च सर्वेषां नामधेयम्, उत जुहोति-
चोदनानाम्, एव ? इति । अविशेषात् सर्वेषां इति
प्राप्ते उच्यते, जुहोतीनां नामधेयं, न यजतीनाम् ।
कुतः ? । तत्संयोगात्, होमशब्दसंयोगात्, अयं
होमशब्दः जुहोतिर्वाचकः, न यजतेः, यजती लक्षणया
स्यात् । तस्मात् जुहोतिनामधेयम् । (८।४।३ अ०) ।

दर्विहोमशब्दस्य गुणविधिपरत्वनिराकरणाधिकरणम् ।

द्रव्योपदेशाद्वा गुणाभिधानं स्यात् ॥ ५ ॥ (पूर्व०)

स्थितादुत्तरम् उच्यते, यदुक्तं कर्मनामधेयं दर्विहोमः
इति । तन्न, किन्तर्हि ? गुणाभिधानं स्यात्, गुणविधिः
इत्यर्थः । कुतः ? । द्रव्योपदेशात्, द्रव्योपदेशोऽवगम्यते,
दर्घ्या होमो दर्विहोमः इति । एवम् एतौ दर्विहोमशब्दौ
यथाप्रसिद्धिकल्पितौ भविष्यतः । तस्मात् गुणविधिः ।

न लौकिकानामाचारग्रहणत्वाच्छब्दवतां
चान्यार्थविधानात् ॥ ६ ॥ (सि०)

न अयं गुणविधिर्युज्यते । किंकारणम् ? । लौकिकानां

तावत् आचारगृहीता दर्विः त्वग्विलया मूलदण्ड्या
दर्व्या जुहोति इति, सा न विधातव्या, औतानामपि
अन्यानि होमार्थानि पात्राणि आम्नातानि, सुवेण
जुहोति, चमसेन जुहोति इति, तैः सह दर्वेर्विकल्पः
स्यात्, स च अन्यायः, यत्कारणं सुवादीनां विधायकः
शब्देऽस्ति, सुवेण जुहोति इति, न तु दर्वेः, तत्र हि
आनुमानिको विधिः ।

दर्शनाच्चान्यपावस्य ॥ ७ ॥ (यु०)

अन्यच्च पात्रं दर्विहोमे दृश्यते, भूतेभ्यस्वेत्यपूर्वां
स्मृवसुनृह्णाति इति । तस्मात् न गुणविधिः ।

तथाग्निहविषोः ॥ ८ ॥ (आ० नि०)

अथ उच्येत, अग्निहविषोः कार्यं दर्विर्भविष्यति, दर्वी
होमो दर्विहोमो दर्वेर्वा होमो दर्विहोमः इति । तत्र
ब्रूमः, तथाग्निहविषोः अपि, यथा पात्रकार्यं दर्विर्न
युज्यते, तथा अग्निहविषोः कार्येऽपि, तत्रापि आहवनीय
आधारत्वेन विहितः, यत् आहवनीये जुहोति इति, अन्यच्च
प्रदेयत्वेन पुरोडाशादि । तस्मात् अग्निहविषोरपि कार्यं
न दर्वेर्निविशः ।

उक्तश्वार्थसम्बन्धः ॥ ९ ॥ (यु०)

उक्तं च अस्माभिः अग्नेः कार्यं अन्यत् द्रव्यम् अस-
मर्थं, दहनपठनप्रकाशनकर्म अग्नेः, न च, एतत् कार्यम्

अन्यत् द्रव्यं शक्नोति कर्तुम् इति । तस्मात् न अग्नि-
कार्यं दर्वैः उपदेशः । अतो न गुणविधिः, कर्मनामधेय-
मेव दर्विहोमशब्दः इति । (८।४।४ अ०) ।

दर्विहोमशब्दस्यापूर्वताधिकरणम् ।

दर्विहोमशब्दः कर्मनामधेयम्, इत्युक्तं, तत्र चिन्त्यते,
किम् अपूर्वाः दर्विहोमाः, उत कुतश्चिद्वर्मग्राहिणः ?
इति । किं प्राप्तम् ? न अपूर्वाः इति । कुतः ? । इति-
कर्त्तव्यताविधिः, अविहितेति कर्त्तव्यताकं कर्म विहितेति-
कर्त्तव्यताकात् धर्मान् गृह्णाति इत्युक्तं, अविहितेति कर्त्त-
व्यताकाशामी । तस्मात् पूर्ववन्तः इति, यदैतदेवं, तदा
एतत् आपतति, किंपूर्वाः ? इति । अत्र उच्यते,

तस्मिन् सोमः प्रवर्त्तता व्यक्तत्वात् ॥ १० ॥ (पू०)

तस्मिन् खलु दर्विहोमे सोमः प्रवर्त्तत, सौमिको
विध्यन्तः स्यात् । कुतः ? । अव्यक्तत्वात्, अव्यक्तचोदनाः
सोमः अमी अपि च अव्यक्तचोदनाः भिन्ने जुहोति, इति ।
अतः चोदनासामान्यात् सौमिको विध्यन्तः इति ।

न वा स्वाहाकारेण संयोगाद्व्यप्रकारस्य च निर्दे-
शात्तन्मे तेन विप्रतिषेधात् ॥ ११ ॥ (सि०)

वाशब्दः पक्षं व्यावर्तयति । न अत्र सौमिको विध्यन्तो
न्यायः । किं कारणम् ? । स्वाहाकारेण संयोगात्, स्वाहा-

कारेण संयुक्ता दर्विहोमाः, पृथिव्यै स्वाहा अन्तरिक्षाय
स्वाहा इति । किम् अतः ? । वषट्कारस्य निर्देशात्तन्त्रे
तेन च विप्रतिषेधः, तन्त्रे च सौमिके वषट्कारो निर्दिष्टः,
तेन अस्य विप्रतिषेधः, उभयोः प्रदानार्थत्वात् । यदि
सौमिको विध्यन्तः, ततो वषट्कारेण भवितव्यं तत्र एतत्
स्वाहाकारास्मानम् अनर्थकं स्यात् । अथ विकल्पः क्रियते,
तथापि उभयोः पक्षे बाधः । अथ त्वपूर्वा दर्विहोमाः,
नैषो विरोधो भविष्यति । तस्मात् अपूर्वाः ।

शब्दान्तरत्वात् ॥ १२ ॥ (हे० १)

शब्दान्तरं च यजतिशब्दात् जुहोतिशब्दः, यजति-
चोदनश्च सोमः, दर्विहोमाः पुनर्जुहोतिचोदनाः, चोदना-
सामान्येन च धर्मप्राप्तिरिष्यते । तस्मादपि अयुक्ता सौमिको
धर्मप्राप्तिः । ननु अव्यक्तत्वात् चोदनासामान्यम् उक्तम् ।
अत्र उच्यते, सामान्येऽव्यक्तत्वे, यजतिशब्दो विशेषलिङ्गः,
तेन यजिमतीषु अव्यक्तासु धर्मनियमः, यथा समाने
औषधगुणत्वे देवतैकत्वेन विशेषलिङ्गेन सौख्यकर्मणि
आग्नेयविध्यन्तः इति ।

लिङ्गदर्शनाच्च ॥ १३ ॥ (हे० २)

लिङ्गदर्शनाच्च एतत् विज्ञायते, न अत्र सौमिको
विध्यन्तः इति, औदुम्बरीहोमे हि स्वाहाकारं विधाय
आज्यविधिपरि वाक्ये दर्शयति, घृतेन द्यावापृथिवी आपृ-

येत्यन्तरा कथा जुहोति । आ मूलात् अवस्त्रावयति ।
भूमिगते स्वाहा करोति इति । यदि अत्र सौमिको
विध्यन्तः स्वात्, वषट्कारस्ततो भवेत्, न स्वाहाकारः ।

उत्तरार्थसु स्वाहाकारो यथा साप्तदश्यं तत्रा-
विप्रतिषिद्धा पुनः प्रवृत्तिर्लिङ्गदर्शनात्पशुवत् ॥

१४ ॥ (आ०)

लिङ्गदर्शनस्य परिहारः उच्यते, यदुक्तं, औदुम्बरीहोमे
सिद्धवत् स्वाहाकारस्य दर्शनात् सौमिको विध्यन्तः इति ।
अत्र ब्रूमः, उत्तरार्थसु स्वाहाकारो यथा साप्तदश्यं,
तत् यथा, साप्तदश्यम् अनारभ्याधीतं सप्तदशं सामि-
धेनीरन्वाह इति, अनारभ्यवादानाम् प्रकृत्यर्थत्वात् दर्श-
पूर्णमासावगतम् ततः प्राकरणिकेन पाञ्चदश्येन बाधितं
सत् विकृत्यर्थं जातं, एवम् अयं स्वाहाकारः अनारभ्याधीतः,
स्वाहाकारेण वषट्कारेण वा देवेभ्यो हविः प्रदीयते इति,
तेनैव न्यायेन प्रकृतिं निविविक्तुः सोमं दर्शपूर्णमासौ च,
ततस्तथैव वषट्कारेण उपरुद्धः, तद्वर्जम् अन्यानि प्रदानानि
उपसंक्रामति । तत्र अविप्रतिषिद्धा सोम धर्मप्रवृत्तिः
पशुवत्, तद्यथा, पशौ साप्तदश्ये श्रूयमाणे न दार्शपौर्ण-
मासिकी तत्र प्रवृत्तिर्विप्रतिषिध्यते, वाचनिकत्वात् साप्त-
दश्यस्य, एवम् इहापि वाचनिकत्वात्, स्वाहाकारं प्रति
लिङ्गदर्शनात् न सौमिकधर्मप्रवृत्तिर्विप्रतिषिध्यते । पुनः
शब्दश्च अनर्थकः, यथा किं पुनरिदम् ? इति ।

अनुत्तरार्थो वाऽर्थवत्त्वादानर्थक्याद्वा प्राकृतस्योप-
रोधः स्यात् ॥ १५ ॥ (आ० नि०)

यदुक्तं, उत्तरार्थः स्वाहाकारः इति, तन्न । कुतः ? ।
अनुत्तरार्थः अर्थवत्त्वात्, प्रकृतौ एव अस्यार्थवत्त्वं, नारि-
ष्टहोमेषु, पार्वणहोमयोश्च पूर्णमासाय सुराधसे स्वाहा
इति, अनर्थकत्वात् हि प्राकृतस्य उपरोधः स्यात्, यदि
प्राकृतौ अनर्थकः स्यात् स्वाहाकारः, ततः प्राकृतस्य वषट्-
कारस्य विकृतौ प्राप्तस्य अनारभ्यवादेन स्यात् उपरोधः,
वषट्कारबाधः इत्यर्थः, न त्वस्य आनर्थक्यम्, तस्मात् न
उत्तरार्थः, न चेत् उत्तरार्थः, लिङ्गमेव एतत् भवति असो-
मपूर्वत्वे दर्विहोमानां, भूमिगते स्वाहा करोति इति ।

न प्रकृतावप्रीति चेत् ॥ १६ ॥ (आ०)

एवं चेत् पश्यसि, नारिष्टहोमेषु पार्वणहोमयोश्च
स्वाहाकारस्य निवेशः इति, प्रकृतौ अपि नारिष्टहोमादौ
न अस्य निवेशो घटते, तत्रापि वषट्कार एव प्राप्नोति,
स हि अवशिष्टेण दर्शपूर्णमासयोर्विहितः, ह्यक्षरो वषट्-
कार एष वै प्रजापतिः सप्तदशो यज्ञे अन्वायते इति । ननु
स्वाहाकारोऽपि प्रत्यक्षं पठितः । सत्यं पठितः, वषट्कारस्तु
विहितः, अतस्त्रोदना इति । न अस्य यज्ञो व्यथते प्रजा-
पतौ यज्ञेन प्रतितिष्ठति इति स्वाहाकारं पाठेन प्राप्तं बाधते,
पाठे हि आनुमानिको विधिः प्रत्यक्षेण विधिना बाध्यते,

न चेत् तत्रापि निवेशः, उत्तरार्थः एव स्वाहाकारो भवति
विकृत्यर्थः ।

उक्तं समवाये पारदौर्बल्यम् ॥१७॥ (आ० नि०)

अत्र आह, नैतत् युक्तं, वषट्कारेण स्वाहाकारो
बाध्यते इति । कुतः ? । यतः उक्तं (३।३।१४ सू०) श्रुत्या-
दीनाम् समवाये परस्य दुर्बलत्वं, इह च वाक्यप्रकरणयोः
मन्त्रिपातः, प्रकरणेन वषट्कारः प्राप्नोति, नारिष्टहोमेषु
तन्मन्त्रपदैरेकवाक्यत्वात् स्वाहाकारः । वाक्यं च प्रकरणा-
हलीयः । ननु स्वाहाकारस्य उपरिष्ठात् प्रदानार्थी वषट्-
कारः प्रयोच्यते । न खलु स्वाहाकारेण एव प्रदानं निर्व-
र्त्तितम्, कथम् अविहितः प्रदानार्थं स्वाहाकारः प्रदानार्थं
निर्वर्त्तयिष्यति ? विहितञ्च कथम् स्वाहाकारेण वा वषट्-
कारेण वा देवेभ्यो हविः प्रदीयते ? इति ।

ननु उभयोः स्वाहाकारवषट्कारयोः प्रकृतावाप्तानात्
अनारभ्यवादस्य आनर्थक्यम् । अत उच्यते, प्रदानार्थताम्
अनयोर्विधास्यति । तस्मात् न सोमप्रकृतयो दर्विहोमाः ।

तच्चोदना वेष्टेः प्रवृत्तित्वाद्विधिः स्यात् ॥

१८ ॥ (पू० २)

वाच्यः पक्षान्तरपरिग्रहे । तच्चोदना वा, तत् इत्य-
नेन दर्विहोमाः प्रतिनिर्दिश्यन्ते । जुहोतिचोदना ये दर्श-
पूर्णमासयोः अङ्गकर्मविशेषाः, ते दर्विहोमेषु प्रवर्त्तरन् ।
के पुनस्ते ? । नारिष्टहोमाः । कस्मात् कारणात् ? । ते

हि प्रवृत्तधर्माणः, सर्वेष्टिषु सर्वपशुबन्धेषु प्रवर्त्तमाना दृष्टाः,
यस्य च यो धर्मः प्रायेण दृष्टः, स तस्य अदृश्यमानोऽप्यनुमी-
यते, यथा यः परार्थान् प्रायेण करोति, अन्यस्मिन् अपि
परार्थकरणे स एव सम्भाव्यते । तस्मात् तेषां प्रवृत्तिः ।

शब्दसामर्थ्याच्च ॥ १६ ॥ (हि० १)

शब्दसामर्थ्यं च, चोदनासामान्यं दर्विहोमानां, नारिष्ट-
होमोऽपि हि जुहोतिचोदना । नारिष्टान् जुहोति, भिन्ने
जुहोति इति, चोदनासामान्यात् धर्मप्राप्तिः ।

लिङ्गदर्शनाच्च ॥ २० ॥ (हि० २)

लिङ्गं चैतम् अर्थं दर्शयति, यथा नारिष्टहोमपूर्वत्वं
दर्विहोमानाम् इति । किं लिङ्गं भवति ? । अग्निहोत्रे
श्रूयते, यदि कीटोऽवपद्येतान्तःपरिधिं निनयेत् इति, तथा
अग्नौ श्रूयते, अन्तर्वेदि तिष्ठन् सावित्राणि जुहोति इति,
परिधयो वेदिषु अङ्गप्रधानार्थत्वात् नारिष्टहोमाङ्गं, यदि
तेषां धर्माः प्रवर्त्तेरन्, तत एतद्दर्शनम् उपपद्यते । तस्मात्
तेषां प्रवृत्तिः ।

तत्राभावस्य हेतुत्वात्, गुणार्थे स्याददर्शनम् ॥

२१ ॥ (उ०)

यदेतत् गुणार्थं नारिष्टहोमार्थं दर्शनम् उपदिष्टं,
नारिष्टहोमानां प्रवृत्तावित्यर्थः, अदर्शनं तत् असाधकम्
इत्यर्थः । कुतः ? । तत्राभावस्य हेतुत्वात्, त्रयस्वकेषु अप्रति-

ष्ठिता वै त्र्यम्बकाः इत्याहुः । नेष्ठा बर्हिः संनष्टते,
न प्रयाजा इज्यन्ते, न अनुयाजा इज्यन्ते, न सामिधेनीः
अन्वाह इति, अप्रतिष्ठितत्वं त्र्यम्बकाणां प्रतिज्ञाय तदुप-
पादनार्थम् इक्षादीनामभावी हेतुत्वेन उपदिश्यते । यदि
च नारिष्टहोमाः प्रवर्त्तन्, ततोऽङ्गप्रधानार्थत्वात् इक्षा-
बर्हिषोः सामिधेनीनां च त्र्यम्बकेषु भावः एव स्यात्
तत्र अयं तदभावो असत्त्वात् हेतुत्वेन न युज्यते ।
तस्मात् नारिष्टहोमानामप्रवृत्तिः ।

विधिरिति चेत् ॥ २२ ॥ (आ०)

इति चेत् पश्यसि, दर्शनमेतत् इति, अथ कस्मात्
विधिर्न भवति ? नारिष्टहोमप्रवृत्तित्वात्, प्राप्तानाम्
इक्षादीनां प्रतिषेधको विधिः सन् अपूर्वम् अर्थं विधा-
स्यति । अनुवादोऽप्रवृत्तिविशेषकरः अनर्थकः स्यात्,
स्थितायां प्रतिज्ञायां सूत्रेण परिचोदयति ।

न वाक्यशेषत्वात्, गुणार्थे च समाधानं नाना-
त्वेनोपपद्यते ॥ २३ ॥ (आ० नि०)

न अयं विधिर्युज्यते । किंकारणम् ? । अन्योऽङ्ग
विधिः आम्नातः, आदित्यं घृते चरुम् निर्वपेत्, पुनरेत्य
गृहेषु इति, तस्य वाक्यशेषोऽयम् । कथं ज्ञायते ? ।
तेन आकाङ्क्षितत्वात् । अप्रतिष्ठिता वै त्र्यम्बकाः इति
दोषम् अनुकील्य इदं श्रूयते, आदित्यं घृते चरुम् निर्वपेत्

पुनरेत्य गृहेषु इति, इयं वा अदितिः इयं प्रतिष्ठा यत्
आदित्योऽस्यामेव प्रतितिष्ठति इति, तदेतत् तस्य दोषस्य
परिहारार्थम् इति विज्ञायते । अतः तेन सहैकवाक्यतां
याति, तन्मध्ये च ये इक्ष्वाद्यभाववचनास्तेऽपि तच्छेषा एव
समुच्चारणात् न्याय्याः, ते यदि विधयः कल्पेरन् पृथग्वाक्यानि
भवेयुः, तत्र एकवाक्यरूपं बाध्येत । व्यवहितकल्पना च
स्यात् । न च एषां विधायकत्वम्, अनुवादस्वरूपत्वात्,
तस्मात् न विधयः । अथ कोऽत्र विशेषः, यत् समाने
लिङ्गत्वे अन्तःपरिधिदर्शनम् असाधकम् इतरत् साध-
कम् ? इति । विशेषम् उपरिष्ठात् वक्ष्यामः ।

येषां वाऽपरयोर्हीमस्तेषां स्यादविरोधात् ॥२४॥

(२५ पू०)

येषां वा यागानाम् अपरयोः, अग्न्योः हीमः, तेषां
प्रवृत्तिः स्यात्, पत्नीसंवाजानाम् इत्यर्थः । कुतः ? ।
अविरोधात्, तत्र विरोधो नास्ति, यो नारिष्टहीमानां
प्रवृत्तौ उक्तः, तत्राभावस्य हेतुत्वात् इति, तेषां हि इक्ष्वा
वर्हिः सामिधेन्यश्च नैवाङ्गं, तदभावदर्शनम् तत्र न
विरुध्यते । प्रवृत्तिधर्माणस्तेऽपि जुहोति-चोदनाश्च, सह
पत्न्या जुहोति इति । तस्मात् तेषां प्रवृत्तिः ।

तत्रौषधानि चोदन्ते, तानि स्थानेन गम्येरन् ॥

२५ ॥ (२ उ०)

नैतत् श्रुतम् । किंकारणम् ? । यतः, तत्र औष-

धानि चोद्यन्ते दर्विहोमे, यथा, त्रयस्वकेषु पुरोडाशः
करन्धपात्राणि तण्डुलाः इत्येवमादीनि, तानि स्थानेन
गम्येरन् आज्यस्थानापत्त्या आज्यधर्माः प्राप्येरन्, ते न
शक्याः तत्र अनुष्ठातुम्, अनुष्ठीयमाना वा अकृतकार्याः
स्युः, तत्र चोदको बाध्यते । तस्मात् न तेषां प्रवृत्ती
किञ्चित् प्रयोजनमस्ति, याज्यानुवाक्ये अपि मन्वान्तरेण
निवर्त्येते, वषट्कारः स्वाहाकारेण ।

लिङ्गाद्वा शेषहोमयोः ॥ २६ ॥ (३५ पू०)

पिष्टलेप-फलीकरणहोमयोः वा प्रवृत्तिः स्यात् ।
कुतः ? । लिङ्गात्, औषधसामान्यात्, यच्च पत्नीसंयाजानां
प्रवृत्तौ दोष उक्तः, धर्माणाम् आनर्थक्यं, तत् अत्र
नास्ति । तत्र औषधधर्मा निर्वपणादयः शक्याः कर्तुम् ।
तस्मात् तयोः प्रवृत्तिः इति ।

प्रतिपत्तौ तु ते भवतस्तस्मादतद्विकारत्वम् ॥ २७ ॥

(३ उ०)

न तु एतदेवम् । कुतः ? । यतः प्रतिपत्तिकर्मणी
एतौ होमौ, दर्विहोमाश्च प्रधानकर्मणि, तेषां दूरतो
भेदः, सामान्यतश्च धर्मप्राप्तिः इत्येते । यच्च उक्तम्,
औषधधर्माः शक्याः तत्र कर्तुम् इति, प्रतिपत्तित्वात्
अप्रयोजको एव निर्वपणादीनां धर्माणाम् । अतः
तत्प्रकृतित्वं तेनैव न्यायेन नोपपन्नं, नापि प्रयोजनवत्,

तस्मात् एतदप्ययुक्तम् । एवं न कुतश्चिदपि दक्षिहोमानां
धर्मप्राप्तिर्युज्यते । तस्मात् अपूर्वः ।

सन्निपाते विरोधिनामप्रवृत्तिः प्रतीयेत विध्युत्पत्ति-
व्यवस्थानादर्थस्यापरिणीयत्वात् वचनादति-
देशः स्यात् ॥ २८ ॥ (आ० नि०)

अथ कस्मात् उभयपक्षसाधनानाम् अपि लिङ्गानाम्
भावे अत्रप्रवृत्तिः एव प्रतीयते, न पुनः प्रवृत्तिः ? इति ।
उच्यते, सन्निपाते विरोधिनाम् एतेषां लिङ्गानां प्रवृत्तिः
प्रत्येतुम् न न्याय्या । कुतः ? विध्युत्पत्तिव्यवस्थानात्,
विधीनाम् उत्पत्तिः पाठः, स च व्यवस्थितः, केचित् दर्श
पूर्णमासयोः पठ्यन्ते, केचित् सोमे, तेषाम् अर्थस्य अपरि-
णीयत्वं, यत्र पठिताः, ततोऽन्यत्र परिणीयमानेषु प्रकरणे
बाध्यते । तस्मात् अप्रवृत्तिः प्रतीयेत ।

तत्र आह, किम् एष एव उत्सर्गः सर्वत्र अप्राप्तिः ?
इति । एवं खलु प्राप्ते उच्यते, वचनादतिदेशः स्यात्,
यथा राष्ट्रभृताम् उद्वाहकर्मसु । असति एवंविधे वचने-
ऽपूर्वाः इति । अथ ये लिङ्गे अपदिष्टे, यदि कीटो-
ऽपपद्येत, अन्तःपरिधिं निनयेत्, अन्तर्वेदिं तिष्ठन् सावि-
त्राणि जुहोति इति, तयोः कः समाधिः ? उच्यते,
अन्यायपूर्वत्वात् लक्षणया वादः स विज्ञायते, अन्तःपरि-
धिदेशे अन्तर्वेदिदेशे इति, परिधीनां वेदेश्च तत्राभावात्,
यथा रजनी मे कण्डूयति, तिलकी मे स्पन्दते इति, रागा-

भावे तिलकाभावे च तद्देशलक्षणया भवन्ति वक्तारः
इति । (८।४।४।अ०) ।

इति श्रीभट्टशबरस्वामिनः कृतौ मीमांसाभाष्ये अष्ट-
मस्याध्यायस्य चतुर्थः पादः समाप्तः । समाप्तश्चायमष्ट-
मोऽध्यायः ।

नवमस्य अध्यायस्य प्रथमः पादः ।

अग्निहोवादिषु उक्तानां धर्मोपाणामपूर्वप्रयुक्तत्वाधिकरणम् । (वर्णकान्तरद्वयसहितम्) ।

यज्ञकर्म प्रधानं तद्वि चोदनाभूतं तस्य द्रव्येषु
संस्कारस्तत्प्रयुक्तस्तदर्थत्वात् ॥ १ ॥

अष्टमेऽध्याये विशेषातिदेशलक्षणं वृत्तं, इदानीमूह-
लक्षणं वर्त्तयिष्यामः । त्रिविधश्च ऊहः, मन्त्र सामः-संस्कार-
विषयः, स ऊह प्राधान्येन वक्ष्यते, अन्यदपि किञ्चित् उपो-
द्घातेन प्रसङ्गेन च । आदितस्त्वयम् अर्थश्चिन्त्यते लक्षण-
सिद्ध्यर्थम् । अग्निहोवदर्मपूर्णमासी जोतिष्टोमश्च उदा-

हरणम् । तत्र पृथक् धर्माः समान्नाताः । तेषु संशयः,
किं ते अपूर्वप्रयुक्ताः, उत यजिप्रयुक्ताः ? इति । अपूर्व-
प्रयुक्तेषु सत्सु जहः सिद्धति, यजिप्रयुक्तेषु तु सङ्करो
धर्माणाम् । कथमिव ? । सर्वे हि ते यजतयः, यजति-
सामान्ये यजतिशब्दाच्चे धर्मा विधीयमानाः सर्वत्र
भवितुमर्हन्ति, अपूर्वप्रयुक्तत्वे तु, तदीयविशेषे विधीयमाना
अन्यस्मिन् अपि तदीयविशेषापन्ने भविष्यन्ति । तस्मात्
तत्र जहः सिद्धो भवति ।

ननु एतत् सर्वं सममे (१ अ०) विचारितं, निर्णीतं
च । उच्यते, पुनः तदेव स्मार्थ्यते, उत्तरचिन्ताविवक्षया ।
अथ वा तत्र योऽर्थो न उक्तः, तद्विवक्षयेदमुच्यते ।
कश्चासौ ? । तस्य द्रव्येषु संस्कारस्तत्प्रयुक्तस्तदर्थत्वात्
इति, एतेन च इह प्रयोजनम् जहं विवक्षितः, एवं हि स
सिध्यति, तत्र एतत् न उक्तं, नैतेन तत्र प्रयोजनम् इति ।
तत्रत्या एतावती चिन्ता, किं प्रतिप्रकरणं नियता धर्माः,
उत सर्वे सर्वत्र ? इति, तत् अपूर्वप्रयुक्तत्वे यजिप्रयुक्तत्वे
च सिध्यति, न द्रव्यसंस्कारस्य अपूर्वार्थत्वे, तत्तु इह
सिद्धम्, तत्र अपूर्वप्रयुक्तत्वसिद्धौ व्यवहारार्थम् अस्त्वितम्
उपादीयते । तस्मात् अपुनरुक्तम् ।

द्वितीयवर्णकम् ।

अथ वा, अन्यामेव चिन्ताम् इह वक्ष्यामः, किं यजि-
निमित्ता धर्माः अपूर्वप्रयुक्ताः, उत अपूर्वनिमित्ता अपूर्व-
प्रयुक्ताश्च ? इति । इदानीं तु यजिप्रयुक्ता अपूर्वप्रयुक्ता

वा ? इति चिन्त्यते । किं तावत् प्राप्तम् ? यजिप्रयुक्ताः इति । कुतः ? । यजिशब्देन इतिकर्तव्यताया अभिसम्बन्धात्, एवं यागं कुर्यात्, एवं यागेन कुर्यात्, इति ।

एवं प्राप्ते ब्रूमः, यजत्यर्थस्य यत् कार्यं, तत् प्रधानं, तद्धि कर्तव्यतया चोद्यते । यत्र कर्तव्यता, तत्रैवेतिकर्तव्यता । अथ यदुक्तं, यजतिशब्देनाभिसंयोगो धर्माणाम् इति, तदुच्यते, तस्य द्रव्येषु यजती च, यः संस्कारः, स तत्प्रयुक्तः अपूर्वप्रयुक्तः, तदर्शत्वात्, यजतेः, द्रव्याणां च तदीयत्वेन धर्मैरभिसम्बन्धः, न स्वेनात्मना, न हि धात्वर्थस्य च धर्माणां च परस्परिण आकाङ्क्षा विद्यते । प्रत्ययाद्येन हि इति कर्तव्यता आकाङ्क्षते, कर्तव्यं कथम् ? इति, न यजिः कीदृशः ? इति । तस्मात् यत् कर्तव्यं, तस्यैवेतिकर्तव्यतया सम्बन्धः, अपूर्वं च तत् । तस्मात् अपूर्वप्रयुक्ताः इति ।

तृतीयवर्णकम् ।

एवं वा, एतेषु एव उदाहरणेषु इति चिन्त्यते, किं यजिनिमित्ता धर्मा अपूर्वप्रयुक्ताः, उत अपूर्वं प्रयोजकं निमित्तं च ? इति । किं प्राप्तम् ? यजिनिमित्तम् अपूर्वं प्रयोजकम् इति । कुतः ? । नैकस्य प्रयोजकत्वं निमित्तभावश्च उपपद्यते, यदर्थं हि क्रियन्ते धर्माः, तत् प्रयोजकम् । यस्मिन् सति क्रियन्ते, तन्निमित्तं, न च एकस्मिन् शब्द अपूर्वायैते, अपूर्वं च भवन्ति इति शक्यं वदितुम्, अन्या हि वचनव्यक्तिः अपूर्वार्थेषु, अन्या च अपूर्वं सति

इति, यजिनिमित्तत्वे तु शब्दोऽवकल्पते, एवं यागेन
कुर्यात् इति, यागे सति अपूर्वस्य उपकारकाणि, असति
अनुपकारकाणि अज्ञानि इति । तस्मात् यजिनिमित्तम्,
अपूर्वं तु प्रयोजकम् इति ।

एवं प्राप्ते ब्रूमः, यज्ञकर्म प्रधानं, यजतेः कार्यं,
तद्धि फलवत् चोद्यते, तदीयेषु द्रव्येषु यजतौ च यः
संस्कारः, सोऽपूर्वप्रयुक्तः, तदर्थास्ते इति कृत्वा क्रियन्ते,
न यज्यर्थेन तेषाम् अभिसम्बन्धः, प्रयोगवचनेनैते प्रत्यया-
र्थेन सम्बध्यन्ते, स हि साकाङ्क्षो न धात्वर्थः । तस्मात्
अपूर्वप्रयुक्ता अपूर्वनिमित्ताश्च । यदुक्तं, अपूर्वस्य प्रयो-
जकत्वं निमित्तभावश्च नोपपद्यते, वचनव्यक्तिभिदात् इति,
तत्र उच्यते, प्रयोजकत्वं वाचनिकम्, निमित्तभावश्च
नैव वचनात् भविष्यति इति, यद्धि येन प्रयुज्यते, भवति
तत् तस्य निमित्तं, यथा, आरामपोषकस्य आरामो
वेतनदाने प्रयोजको निमित्तं च, आरामे सति तस्मै वेतनं
दीयते, वेतनसम्बन्धो भवति आरामं रक्षितुम् । तस्मात्
धर्माणाम् अपूर्वमेव प्रयोजकं निमित्तं च इति । (६।१।
१ अ०) ।

प्रोक्षणस्यापूर्वप्रयुक्तत्वाधिकारणम् । (तर्ककालरसहितम्)

संस्कारे युज्यमानानां तादर्थ्यात्तत्त्वयुक्तं
स्यात् ॥ २ ॥ (पू०)

दर्शपूर्णमासौ प्रति समामनन्ति, प्रोक्षिताभ्याम् सलू-
खलमुसलाभ्याम् अवहन्ति, प्रोक्षिताभ्यां दृषदुपलाभ्यां
पिनष्टि इति । तत्र अयमर्थः सांशयिकः, किं प्रोक्षणं
हन्तिपिषिप्रयुक्तम्, उत अपूर्वप्रयुक्तम् ? इति । किं प्राप्तम् ?
संस्कारे हन्तिपिष्याख्ये प्रयुज्यमानस्य प्रोक्षणस्य तत्प्रयुक्तता
स्यात्, संस्कारप्रयुक्तता, संस्कारौ हि हन्तिपिषी । कुतः
एतत्प्रयुक्तता ? इति । तादर्थ्यात्, यद्धि येन कर्त्तव्यं
भवति, तत्, तस्य प्रयोजकं यदि अपूर्वम् अनेन क्रियते,
ततोऽस्य अपूर्वं प्रयोजकं, यदि हन्तिपिषी, ततस्तौ
प्रयोजकौ । प्रकरणाच्च अपूर्वं कर्त्तव्यं गम्यते, वाक्यात्,
हन्तिपिषी, वाक्यं च प्रकरणाद्वलीयः इति ।

ननु हन्तिपिष्याः क्रियमाणम् अपूर्वार्थं भविष्यति, तत्र
प्रकरणं च वाक्यं च उभयमपि अनुग्रहीयते । उच्यते, न
शक्यम् उभयम् अनुग्रहीतुम्, न प्रकरणसमास्नायमात्रेण
प्रकरणवतोऽर्थेन समास्नातम् इति गम्यते, प्रकरणसमाप्ता-
नात् प्रकृतनैकवाक्यता भवति, ततः तादर्थ्यम् अवगम्यते,
इह तु प्रत्यक्षाभ्यां हन्तिपिषिभ्यां प्रोक्षणस्य एकवाक्यता,
सा प्रकृतनैकवाक्यतां परोक्षां बाधेत न च, द्वाभ्याम्
अपि सहैकवाक्यता स्यात्, यदा एकैकवाक्यता, तदा
तेन निराकाङ्क्षस्य न अन्येन अपि एकवाक्यता कल्प्यते ।
तस्मात् प्रकृतेन एकवाक्यत्वाभावात् न अपूर्वार्थं प्रोक्षणम् ।

आह, ननु हन्तिपिषी अपूर्वार्थौ, तदर्थं प्रोक्षणं,
तस्मात् अपूर्वस्य उपकारकम् इति । उच्यते, भवति
प्रणाद्या उपकारकं, न तु अपूर्वप्रयुक्तं, द्विविधं हि अङ्गं

अङ्गस्य उपकारकं भवति, किञ्चित् अपूर्वस्य एतदङ्गम्
विशिष्टम् इत्यनेन कारणेन अङ्गेन सम्बध्यते, किञ्चित्
अनपेक्ष्यैव अपूर्वसम्बन्धं, स्वरूपेण एव कारणेन सम्बध्यते,
यत् अपूर्वसम्बन्धं कारणत्वेन उपादाय धर्मजातमङ्गविशे-
षेण सम्बध्यते, तत् अपूर्वप्रयुक्तं भवति । तादृशं च विकृतौ
अर्थान्तरे तत्कार्यापन्ने जहितव्यं भवति, तत्र पुनः
स्वरूपमङ्गस्य धर्मसम्बन्धे कारणं भवति, तत् स्वरूपप्रयुक्तं,
तत्र यद्यपि तेन धर्मवता अपूर्वं साध्यते, तत्र साध्य-
मानम् अपूर्वं न धर्मस्य प्रयोगहेतुभूतं भवति, न तत्
प्रयोजकं, तस्य स्वरूपं विद्यते इति न धर्मः प्रयुज्यते ।
तत्र विकृतौ अर्थान्तरे तद्रूपाभावात् जहो न अवकल्पते ।
एवं सति वाक्यान्निर्णयः, यदि वाक्यम् अपूर्वस्य कारणतां
वदति, ततोऽपूर्वप्रयुक्तम्, अथ अङ्गस्य, ततोऽङ्गप्रयुक्तम् ।
तच्च उक्तप्रकरणात् अपूर्वप्रयुक्तं स्यात्, वाक्यात्तु अङ्ग-
प्रयुक्तता इति । तस्मात् हन्तिपिषिप्रयुक्तं प्रोक्षणम्
इति । यत्र यत्र हन्तिपिषी प्रयुज्येते, तत्र तत्र एवं
धर्मकौ भवतः इति ।

तेन त्वर्थेन यज्ञस्य संयोगात् धर्मसम्बन्धस्तस्मा-
द्यज्ञप्रयुक्तं स्यात्संस्कारस्य तदर्थत्वात् ॥३॥ (सि०)

तुशब्दः पक्षं व्यावर्त्तयति, न तु एतदस्ति, हन्तिपिषि-
प्रयुक्तं प्रोक्षणम् इति, तेन तु अर्थेन हन्तिना पिषिणा वा ।
यस्मात् अपूर्वस्य संयोगः, तस्मात् तस्य प्रोक्षणसम्बन्धः,
अपूर्वसाधनविशेषकारितः प्रोक्षणसंस्कारेण सम्बन्धः, ८

हन्तिपिषिकारितः । कथम् ? । निष्प्रयोजनौ हन्तिपिषी,
यदि तत्प्रयुक्तं प्रोक्षणं, तदपि निष्प्रयोजनम्, अतो न
तत्प्रयुक्तम् ।

आह, अपूर्वस्य उपकारकौ हन्तिपिषी न निष्प्रयो-
जनौ इति । उच्यते, न प्रोक्षणस्य अपूर्वस्य कश्चिदस्ति
सम्बन्धः, यदि प्रोक्षणं न क्रियते, न, हन्तिपिषी अपूर्वस्य
साधनभावं न गच्छतः, तस्मात् यद्यपि हन्तिपिषी
अपूर्वस्य उपकारकौ, तथापि ताभ्यां सम्बध्यमानं प्रोक्षणम्
अनर्थकमेव ।

अथ उच्यते, यदर्थं हन्तिपिषी उपादीयेते, तत् प्रोक्षण-
सम्बद्धौ श्रुतः कर्तुम्, नान्यथा इति । उच्यते, न एव-
ञ्जातीयकः शब्दोऽस्ति इति । तत्र आह, अयमेव शब्दः
एतमर्थम् अभिवदति इति । कथम् ? । प्रोक्षिताभ्याम्
अवहन्ति, प्रोक्षिताभ्यां पिनष्टि इति यत् हन्तिपिषिभ्यां
क्रियते, तत् प्रोक्षणसम्बद्धाभ्याम् इति हन्तिपिषिकाख्येण
प्रोक्षणं सम्बध्यते, न ताभ्याम् इति । उच्यते, नैतदेवं, यदि
यत् हन्तिपिषिभ्यां क्रियते, तत् प्रोक्षणेन अभिसम्बध्यते,
सम्बन्ध एव प्रोक्षणस्य न स्यात्, तत् हि ताभ्याम् अभि-
निर्वर्त्यते, किम् अपरं, तत् प्रोक्षणम् अभिनिर्वर्त्येत् ।
अथ प्रोक्षिताभ्याम् अपूर्वं क्रियते इति सम्बन्धः । न तर्हि
हन्तिना पिषिणा वा । अथ तत्सम्बन्धोऽपि उच्यते इति ।
अनेकसम्बन्धे वाक्यश्चिद्येत । तस्मात् हन्तिपिषिभ्यां
प्रोक्षणं सम्बध्यमानम् अप्रयोजनम् इति प्रकरणात् अपूर्वस्य
सम्बध्यते ।

ननु एवं हन्तिपिषिसम्बन्धो न अवकल्प्येत । अव-
कल्पिष्यते इति ब्रूमः । कथम् ? । इह अवघातं प्रति
यतमानस्य इयं निष्पद्यते, अवहन्तिरूपं, तण्डुलनिर्वृत्तिश्च ।
प्रणाद्या च अपूर्वभावनाविशेषः, तण्डुलनिर्वृत्तिर्हि अपूर्वो-
पकारः, सोऽवहन्तिक्रियया चिकीर्षितः, तेन प्रोक्षणस्य
सम्बन्धः, यद्यपि अवहन्तिरूपेण सम्बध्यमाने प्रोक्षणे न्युत्या
सम्बन्धो भवति । तथापि तत्र निष्प्रयोजनत्वात् लक्षणेव
आश्रीयते, लक्षणा हि प्रत्यक्षा, सा अदृष्टकल्पनाया
ज्यायसी । न च, अवहन्तिः आरादुपकारकोऽपूर्वं निष्पाद-
यति, दृष्टम् उपकारं कुर्वन् अदृष्टेन सामर्थ्येन समीचीनं
करोति इति गम्यते, यद्यपि च निष्पादयेत्, तथापि उपका-
रेण असम्बध्यमानं प्रोक्षणं केवलावहन्तिसम्बन्धेन अनर्थकम्
एव स्यात् । अतोऽवहन्तिलक्षितेन उपकारविशेषेणास्य
सम्बन्धः । तस्मात् अनवहन्तिरपि यः तत्कार्यापन्नः, तत्र
प्रोक्षणं भवत्येव, यथा नखनिर्भिन्ने चरणौ नखेषु । तस्मात्
अपूर्वप्रयुक्तः एवञ्जातीयको धर्मः इति ।

वर्णकालम् । (उच्चावचध्वनेः परमापूर्वप्रयुक्तत्वाधिकरणम्) ।

एवं वा,

अस्ति ज्योतिष्टोमः, तत्र इदं समाम्नायते, यावत्या
वाचा कामयेत, तावत्या दीक्षणीयायाम् अनुब्रूयात्, मन्द्रं
प्रायणीयायां मन्द्रतरम् आतिथ्यायाम् उपांशु उपसत्सु
इति । तत्र अयम् अर्थः सांशयिकः, किं परमापूर्वप्रयुक्ता
एते धर्माः, उत दीक्षणीयाद्यपूर्वप्रयुक्ताः ? इति । किं
प्राप्तम् ? परमापूर्वं संस्कारे दीक्षणीयाद्यपूर्वं युज्यमानस्य

अस्य धर्मस्य परमापूर्वार्थत्वात् दीक्षणीयादीनां परमापूर्वार्थतैव स्यात्, परमापूर्वं हि फलवत्, यत् कर्तव्यतयाऽभिसम्बध्यते, तदेव धर्मैरभिसम्बध्यते, न अङ्गापूर्वं, निष्प्रयोजनं हि तत् इति ।

तेन त्वर्थेन यज्ञस्य संयोगाद्धर्मसम्बन्धस्तस्माद्यज्ञप्रयुक्तं स्यात् संस्कारस्य तदर्थत्वात् ॥३॥ (सि०)

तेन त्वर्थेन दीक्षणीयादिना, यस्मात् परमापूर्वस्य सम्बन्धः, तस्मात् परमापूर्वम् एवञ्जातीयकेन धर्मेण धर्मवत् । तस्मात् अङ्गयज्ञप्रयुक्तम् एवञ्जातीयकं धर्मजातं, तथा श्रुतिः शब्दो भवति, इतरस्मिन् पक्षे लक्षणा स्यात्, न च प्रायणीयाद्यपूर्वं निष्प्रयोजनं, ज्योतिष्टोमस्य हि तत् उपकारकं, न च, तत् विना, एवञ्जातीयकेन धर्मेण प्रायणीयाद्यपूर्वं सिद्धम्, अवहन्ति पिषिवत् ।

यदुच्यते, विनैव धर्मेण, तत् अपूर्वं भविष्यति इति । तन्न । कुतः ? । तदपि हि अपूर्वं, शब्दात् एव अवगम्यते, अस्तीति, प्राक् शब्दात्, अन्येन प्रमाणेन उपसङ्ग्रायते । एवञ्जातीयके च शब्दप्रमाणके यत् शब्दः आह, तत् अस्माकं प्रमाणम् । शब्दश्च प्रायणीयाद्यपूर्वस्य उपकारकम् इमम् धर्मम् आह, न परमापूर्वस्य, वचनप्रामाण्यात् ।

एवञ्चापरमापूर्वनिष्प्रयोजनं अविनाशि च अत्र धर्मः प्रतिष्ठितो न परमापूर्वं संक्रमिष्यति, एवमपि प्रयोजनसमर्थः । तस्मात् एवञ्जातीयकं धर्मजातम् अङ्गापूर्वप्रयुक्तम् एव इति ।

किं भवति प्रयोजनम् इतरस्मिन् इतरस्मिन् वा पक्षे ? इति । उच्यते, अश्वमेधे समान्नायते, त्रैधातवीया दीक्षणीया भवति इति, यदि परमापूर्वप्रयुक्त एवञ्जातीयको धर्मः, ततः तस्य उपकारविशेषे निबद्धः इति तत्कार्यापन्नायां त्रैधातव्यायां भविष्यति । अथ आग्नावैष्णवापूर्वप्रयुक्तः, ततो न इदम् आग्नावैष्णवापूर्वम् इति तत्र त्रैधातव्यापूर्वं न तेन धर्मेण सम्भ्रंश्यते इति । (६।१।२ । अ०)

—

फलदेवतासम्बद्धधर्माणासम्पत्पूर्वप्रयुक्ताताधिकारम् ।

फलदेवतायोश्च ॥ ४ ॥ (पू०)

दर्शपूर्णमासौ स्तः, दर्शपूर्णमासाभ्यां स्वर्गकामो यजेत इति । तत्र फलसम्बद्धो धर्मो देवतासम्बद्धश्च श्रूयते, फलसम्बद्धस्तावत्, अग्न्य स्वः सं ज्योतिषा भूमा इति, देवतासम्बद्धोऽपि, अग्नेरुज्जितिमनूजेषं सोमस्य उज्जितिमनूजेषम् इत्यादिः । तत्र संशयः, किं स्वर्गसम्बद्धस्य कर्मणः स्वर्ग एव प्रयोजकः, अग्न्यादिसम्बद्धस्य अग्न्यादय एव, उत उभयत्रापि अपूर्वं प्रयोजकम् ? इति । यद्येवं अभिसम्बन्धः क्रियते, गताः स्मः स्वर्गं, अग्न्यादीनां च उज्जितिमनूजेषम् इति, ततः स्वर्गाग्न्यादिप्रयुक्तः । अथ एवं क्रियते, आगता दर्शपूर्णमासफलं, दर्शपूर्णमासदेवताश्च उज्जितिमनूजेषम् इति, ततोऽपूर्वप्रयुक्तः । किं प्राप्तम् ? स्वर्गाग्न्यादिप्रयुक्तः इति । कुतः ? । मन्त्राज्ञानसामर्थ्यात्, यस्य मन्त्रो

वाचकः, स इह वदितव्यः इति गम्यते, श्रुत्या च स्वर्गान्गा-
दीनां वाचको मन्त्रः, लक्षणया दर्शपूर्णमासफलदेवतयोः,
तस्मात् यत् फलदेवतम् इति समधिगतं स्वर्गान्गादि,
तत्प्रयुक्तो धर्मः स्यात् इति ।

न, चोदनातो हि तद्गुण्यम् ॥ ५ ॥ (उ०)

नैतदस्ति, स्वर्गान्गादिप्रयुक्तः इति, चोदनातः तद्गुण्यं
स्यात्, यत् फलवच्चोदयते, तदितिकर्त्तव्यतया अनुबध्यते,
अपूर्वं च फलवत्, न स्वर्गान्गादि, तदर्थं वचनं सत्
अदृष्टार्थं कल्पेत्, लक्षणया च अपूर्वफलदेवतावचनेऽदृ-
ष्टोऽर्थः स्यात्, प्रोक्ताहनात् । एतस्मिन् पक्षान्तरे दृष्टे सति
न स्वर्गान्गादिवचनस्य अपूर्वस्य कल्पना न्याय्या, शब्दार्थस्य
च फलदेवतात्वेन संप्रतिपन्नत्वात् लक्षणा अदृष्टा । तस्मात्
अपूर्वप्रयुक्त एवञ्चातीयको धर्मः इति ।

किं भवति विचारस्य प्रयोजनम् ? । यथा पूर्वः पक्षः,
सौख्यं कर्मणि अविकारेण मन्त्रः प्रयोक्तव्यः, यथा तर्हि
सिद्धान्तः, कहेन अगन्म ब्रह्मवर्चसं सूर्यस्य उज्जितिमनू-
ज्जिषम् इति फले पर्थवसितम् । देवतायाम् उत्तरा चिन्ता
वर्त्तिष्यते । (६।१।३ अ०) ।

धर्माणामदेवताप्रयुक्तत्वाधिकरणम् ।

देवता वा प्रयोजयेदतिथिवज्जोजनस्य तदर्थ-
त्वात् ॥ ६ ॥ (पू०)

नैतदस्ति, अग्न्यादयोऽप्रयोजकाः इति, सर्वा देवताः

सर्वेषां धर्माणां प्रयोजिकाः भवितुमर्हन्ति । कुतः ? ।
भोजनस्य तदर्थत्वात्, भोजनं हि इदं देवतायाः, यागो
नाम, भोज्यं द्रव्यं देवतायै प्रदीयते, सा भोज्यते इति,
देवतासम्प्रदानको हि अयं यागः श्रूयते, सम्प्रदानं च नाम
कर्मणोऽपि ईप्सिततमाद्भिप्रेततरम् । तस्मात् न गुणभूता
देवता, देवतां प्रति गुणभूते द्रव्यकर्मणि । अपि च यागो
नाम देवतापूजा, पूजा च पूजनीयं प्रति गुणभूता लोके
दृश्यते, तदेतत् अतिथिवत् द्रष्टव्यं, यथा यावत्किञ्चित्
अतिथेः परिचरणं, सर्वं तत् अतिथिप्रयुक्तम्, एवम् इद-
मपि इति ।

आह, ननु एवं ब्रुवताः विग्रहवती देवता भुङ्क्ते च
इत्यभ्युपगतं भवति । उच्यते, बाह्यं, विग्रहवती देवता
भुङ्क्ते च । कुतः ? । स्मृतेः, उपचारात्, अन्यार्थदर्शनाच्च
एवं हि स्मरन्ति, विग्रहवती देवता इति, स्मृतिश्च नः
प्रमाणम् । तथा विग्रहवतीं देवताम् उपचरन्ति, यमं
दण्डहस्तमालिखन्ति, कथयन्ति च, तथा वरुणं पाशहस्तम्
इन्द्रं वज्रहस्तम् । उपचारादपि स्मृतेर्द्रष्टृमानं कल्पयामः ।
तथा अन्यार्थवचनं, विग्रहवतीं देवतां दर्शयति, जगृभ्रा
ते दक्षिणम् इन्द्रहस्तम् इति, पुरुषविग्रहस्य हि दक्षिणः
सव्यश्च हस्ती भवति । तथा, इमे चित् इन्द्र रोदसी अपारे
यत् संगृभ्रा मघवन् काशिरित्ते इति, काशिर्मुष्टिः सोऽपि
पुरुषविग्रहस्य एव उपपद्यते । तथा, तुविश्रीवी वयोदरः
सुबाहुरन्धसी मदे । इन्द्रो वृत्राणि जिघ्रते इति, ग्रीवा उदरं
बाहू इति पुरुषविग्रहदर्शनं भवति । तस्मात् विग्रहवती

देवता इति भुङ्क्ते च । कथम् अवगम्यते ? । स्मृतेः, उप-
चारात् अन्यार्थदर्शनाच्च, एवं स्मरन्ति, भुङ्क्ते देवता
इति । तथा च एनाम् भुञ्जानाम् इव उपचरन्ति, यदस्यै
विविधान् उपचारान् उपहरन्ति । तथा च अन्यार्थवचनं
भुञ्जानाम् देवतां गमयति, अदीन्द्रः पिव च प्रस्थितस्य
इति, तथा च विश्वासनानिजठरेषु धत्ते इति, एकया
प्रति घा पिवत्साकं सरांसि त्रिंशतम् इति ।

आह, न देवता भुङ्क्ते, यदि च भुञ्जीत देवतायै
हविः प्रत्तं क्षीयेत । उच्यते, अन्नरसभोजिनी देवता
मधुकरीवत् अवगम्यते । कथम् ? । देवतायै हविः प्रत्तं
नीरसं भवति, तस्मात् अन्नरसं भुङ्क्ते देवता इति गम्यते ।

अर्थपत्याच्च ॥ ७ ॥ (यु०)

यदि कस्यचित् अर्थस्य ईशाना देवता उपचर्यमाणा च
प्रसीदेत्, ततः तदाराधनार्थम् इयं देवतापूजा अभिनिर्व-
र्त्येत, न च एतदुभयम् अपि अस्ति इति, तत् उच्यते,
अर्थपतिर्देवता इति । कथम् अवगम्यते ? । स्मृतेः,
उपचारात्, अन्यायदर्शनाच्च, हि स्मरन्ति, अर्थानाम्
ईष्टे देवता इति । तथा, देवयामो देवक्षेत्रम् इत्युप-
चारस्तामेव स्मृतिं दृढयति । तथा अन्यार्थवचनम्
ईशानां देवतां दर्शयति, इन्द्रो दिव इन्द्र ईशे पृथिव्यां
इन्द्रो अपामिन्द्र इत् पर्वतानां, इन्द्रो वृधाम् इन्द्र इक्ष्मे-
धिराणाम् इन्द्रः क्षेमे योगे हव्ये इन्द्रः इति, तथा, ईशा-
नम् अस्य जगतः स्वं ईशम् ईशानम् इन्द्र तस्युषे इति ।

तथा, स्मृत्युपचाराभ्यां प्रसीदति इत्युपगच्छामः, एवं

हि स्मरन्ति, प्रसीदति देवता इति । तथा उपचरन्ति,
प्रसन्नोऽस्य पशुपतिः, पुत्रोऽस्य जातः । प्रसन्नोऽस्य वैश्व-
वशो धनम् अनेन लब्धम् इति । तथा अन्यार्थदर्शनं
भवति, आहुतिभिरिव हुतादो देवान् प्रीणाति इति,
तस्मै प्रीता इषमूर्जं नियच्छन्ति इति ।

ततश्च तेन सम्बन्धः ॥ ८ ॥ (यु० २)

ततो देवतायाः, तेन फलेन सम्बन्धः परिचरितुर्भवति,
यो देवताम् इच्छया परिचरति, तं सा फलेन सम्बध्नाति ।
कथम् ? एतत् अवगम्यते । स्मृत्युपचाराभ्यां, स्मरन्ति
हि, देवता यष्टुः फलं ददाति इति, तामेव उपचारेण
स्मृतिं दृढयति, पशुपतिः अनेन उपचरितः, पुत्रोऽनेन
लब्धः इति । तथा, अन्यार्थदर्शनम् इममेव अर्थं दर्श-
यति, स इत् जनेन स विशा स जन्मना स पुत्रैर्वाजम्भरते
धना नृभिः । देवानाम् यः पितरमा वि वासति अडा-
सना हविषा ब्रह्मणस्पतिम् इति, तथा, त्वत् एवैनम् इन्द्रः
प्रजया पशुभिः तर्पयति इति । तस्मात् हविर्दानेन
गुणवचनैश्च देवता आराध्यते, सा प्रीता सती फलं प्रय-
च्छति, येन कर्मणा अग्निराराधितः, तस्य फलस्य ईष्टे,
तत् कर्त्तुं प्रयच्छति, न तत् सूर्यः प्रदातुमर्हति वचना-
देतत् अवगम्यते, कः किं प्रयच्छति इति, यथा अग्नौ
वचनं, न तत् सूर्ये ।

अपि वा शब्दपूर्वत्वाद्यज्ञकर्म प्रधानं स्याद्गुणत्वे

देवताश्रुतिः ॥ ९ ॥ (सि०)

अपि वा इति पक्षो व्यावर्त्तते । न चैतदस्ति, यदुक्तं
 देवता प्रयोजिका इति, यज्ञकर्म प्रधानं स्यात्, यजतेर्जा-
 तम् अपूर्वम् । कुतः ? शब्दपूर्वत्वात्, यत् हि फलं
 ददाति, तत् प्रयोजकं इदं फलं ददाति इत्येतत् ज्ञानं
 शब्दपूर्वकं न प्रत्यक्षादिभिः अवगम्यते । शब्दश्च यजति-
 वाच्यात् फलम् आह, न देवतायाः । कथम् अवगम्यते ? ।
 दर्शपूर्णमासयोः करणत्वेन निर्देशः, दर्शपूर्णमासाभ्यां
 स्वर्गकामो यजेत इति, तथा, ज्योतिष्टोमेन स्वर्ग-
 कामो यजेत इति, यजत्यर्थस्य हि स्वर्गकामेन समभि-
 व्याहारो न देवतायाः ।

ननु द्रव्यदेवताक्रियं यजत्यर्थः । सत्यमेवं, किन्तु
 गुणत्वे देवताश्रुतिः, द्रव्यदेवतं हि भूतं, भावयितव्यो
 यजत्यर्थः, भूतभव्यसमुच्चारणे च भूतं भव्याय उपदिश्यते,
 तस्मात् न देवता प्रयोजिका ।

अथ यदुक्तं, कर्मण ईप्सितादभिप्रेततरम् इति, न
 अस्य अभिप्रेतताम् अपङ्गुमहे, तद्विशब्देन चतुर्थी वा
 संयुक्तस्य देवतार्थस्य वाक्यात् अभिप्रेतता अवगम्यते, फल-
 संयोगस्तु वाक्यादेव यजत्यर्थस्य, तस्य च श्रुत्या करणता
 अवगम्यते, न देवतायाः । तत्र यद्यपि देवतार्थता यागस्य
 गम्यते, फलार्थतापि तेन न प्रतिषिध्यते । फलं च पुरु-
 षार्थः, पुरुषार्था च नः प्रवृत्तिः, न च असौ देवतायाः,
 तस्मात् न देवताप्रयुक्ताः प्रवर्त्तिष्यामहे, या तु, सम्प्रदानस्य
 अभिप्रेतता सा फलवतो यजे, साधनत्वे सति उप-
 पद्यते ।

यच्च, यजिर्देवतापूजा सा पूज्यमानप्रधाना लोके
लक्ष्यते इति । न लोकवत् इह भवितव्यं, इह पूज्यमान-
पूजा प्रधानं, यत् हि फलवत्, तत् प्रयोजकं, तस्मात्
यज्ञकर्म प्रयोजकम् । अपि च, एतस्मिन् पक्षे विग्रहवती
देवता भुङ्क्ते च इति अध्यवसनीयं भवति, न हि अवि-
ग्रहायै अभुञ्जनायै च दानं भोजनं वा सम्भवति इति ।

यच्च उक्तं, स्मृत्युपचारान्यार्थदर्शनैर्विग्रहवती । भुङ्क्ते
च इति । तन्न, स्मृतिर्मन्त्रार्थवादमूलत्वात्, मन्त्रेभ्यश्च अर्थ-
वादेभ्यश्च स्मृतिमूलं विज्ञानम् उत्पद्यते इति प्रत्यक्षम् अव-
गम्यते, ते च मन्त्रार्थवादा नैवंपराः इत्येतत् वक्ष्यामः ।

आह, यदि नैवंपरा न तर्हि मन्त्रार्थवादमूलं तद्वि-
ज्ञानम् इति । उच्यते, ये आलोचनामात्रेण मन्त्रार्थवादान्
पश्यन्ति, तेषाम् तत् स्मृतिमूलं, ये पुनर्निपुणतः पश्यन्ति,
तेषां तत् बाधितम् अपि च कस्यचित् स्मृतिमूलं भवति ।
तस्मात् ततः एव स्मृतिः, उपचारोऽपि स्मृतिमूल एव ।
यत्तु अन्यार्थदर्शनम्, उक्तं, जगृभ्या ते दक्षिणम् इन्द्र हस्तम्
इति । नैतत् एवम्परं, इन्द्रस्य हस्तो विद्यते इति, यः
तस्य दक्षिणो हस्तस्तं वयं गृहीतवन्त इति । तस्मात्
वाक्यात् इन्द्रस्य हस्तसत्ता न प्रतीयते ।

आह, यदि त्वसौ नास्ति, वयं ते हस्तं गृहीतवन्तः
इत्येवं न अवकल्पते इति हस्तसत्ता अध्यवसीयते, अस्यसौ
हस्तः, वयं यं गृहीतवन्तः इति । तन्न उपपद्यते, यद्यप्यस्य
हस्तो भवेत्, तथापि न तम् उपगृहीतवन्तः इति प्रत्यक्ष-

मेतत्, तथाप्येतन्न अवकल्पत एव, तन्न एतत् असम्बद्धं
वा अवकल्पयितव्यं, सुतिर्वा, तच्च मत्पक्षेऽपि तुल्यम् ।

अथ एवम् उच्यते, तस्य एतद्वचनं यो गृहीतवान् तस्य
हस्तम् इति । उच्यते, नैतत् अध्ववसेयम्, आदिमत्तादौषो
वेदस्य प्रसज्येत, न च, गृहीतवान् आसीत् इत्युच्यते,
प्रमाणाभावात् । एतस्मात् एव वचनात् अर्थात् कल्प्यते
हस्तगृहीता इति चेत् । तन्न, अयथार्थस्यापि उच्चारणं
सम्भवत्येव यतः, यथा, दश दाडिमानि षड्रूपाः इति ।
यस्यापि च एष पक्षो, विग्रहवान् इन्द्रः इति, तस्यापि
इन्द्रशब्देन आमन्त्रणं सम्बोधनार्थं, सम्बोधनम् अनुवच-
नाय, तन्न सम्बद्धः इत्यवगते अनुवचनं न्याय्यं, न च, असौ
केनचित् प्रकारेण सम्बद्धः इति अवगम्यते, अनवगते सम्बो-
धनं व्यर्थम् । वचनप्रामाण्यात् सम्बुध्यते इत्येवं गम्यते
इति चेत् । उक्तम् अष्टकलानायां हस्तादिकल्पनानुप-
पत्तिरिति । न च, असौ सम्बुद्धः इति अवधार्यते, प्रमाणा-
भावात् । तस्मात् सम्बोधनवचनं न सम्बोधनाय, निर्दे-
शार्थमेव । अविग्रहपक्षेऽपि तत् निर्देशार्थमेव भविष्यति ।
तन्न आमन्त्रितविभक्तिवचनं सुतये, एवं इदं देवताख्यं
साधयितुमं, यच्चेतनादिवत् सम्बुध्य साधयति इति
चेतनवदिव उपचर्यमाणः सम्बुद्धिशब्देन आमन्त्र्यते, तथा
सम्बोधनशब्देन निर्दिश्य उच्यते, गृहीतवन्तो वयं तव हस्तं
त्वदाश्रया वयम् इत्यर्थः । अस्माभिः इन्द्रकर्म कर्तव्यम्
इत्येतत् अनेन स्मर्यते ।

तथा इमे व्यावाष्टिष्वी दूरे अपारे यत् संगृह्णासि

मन्त्रवन्नहो ते पूजितो सुष्टिः इति सन्तमिव सुष्टिं सुत्यर्थेन
वदति, तस्यापि भावे न प्रमाणमस्ति, न इदं वचनं इत्
महान् काशिः अस्ति, किन्तर्हि, यस्तव काशिः, स महान्
इति, अन्यार्थस्तव काशिरस्ति इति, अन्यः तव काशि-
र्महान् इति । सता हि सुतिः उपपद्यते इति चेत् ।
नैतत्, नियोगतो यस्यापि पौरुषविधिकैरङ्गैर्नास्ति
संयोगः, पौरुषविधिकैरङ्गैः तस्यापि सुतिर्भवति, यथा,
एते वदन्ति शतवत् सहस्रवत् अभिक्रन्दन्ति हरितेभिरा-
सभिः । विष्टी ग्रावाणः सुकृतः सुकृत्यया होतुश्चित् पूर्वं
हविरद्यमाशत इति । तथा, सुखं रथं युयुजे सिन्धुरश्विनम्
इति । तस्मात् न श्रुतिवचनात् अर्थापत्तिर्भवति पुरुष-
विधत्वे देवतायाः । तथा, तुविग्रीव इन्द्रः इति नैतत्
युक्तं भवति, ग्रीवावान् इन्द्रः इति, किन्तर्हि याऽस्य ग्रीवा,
सा महतो । ग्रीवासत्त्वे नास्ति प्रमाणम् । न च, ग्रीवा-
सुतिः अर्थापत्तिः अपुरुषविधेऽपि सुत्युपपत्तेः ।

अपि च, इन्द्रो वृत्राणि जिघ्रते इत्येताभ्यां पदाभ्याम्
इन्द्रशब्दः सम्बन्धो न शक्नोति तुविग्रीवादिभिः सम्बन्धं
यातुं, हिरुच्चारणम् अस्य प्रसज्यते, तुविग्रीवावान् इन्द्रो
वेदितव्यः, वृत्राणि च इन्द्रो हन्ति इति, तथा हि सति
भिद्येत । अभिन्नं च वाक्यम् उपलभ्यते, तदेवम् अवकल्पते,
यदि तुविग्रीवादयोऽस्य न उपदिश्यन्ते इति सुत्यर्थं सङ्की-
र्त्यते तुविग्रीवादः, अन्धसो मदे ईदृशो वृत्राणि हन्ति
इति एषा तु वचनव्यक्तिः, वृत्रबधोपदेशपरम् इदं वचनम्
इति । यदपि वचनं, बाहू ते इन्द्र रोमश्री, अक्षी ते इन्द्र

पिङ्गले इति, तदपि बाह्योः रोमशत्वम् अक्षोश्च पैङ्गल्यम्
 आह, न बाहुसत्तामक्षिसत्तां च । यदपि अक्षिसत्तां
 वदति इति गम्यते, चक्षुष्मते शृण्वते ते ब्रवीमि इति, तदपि
 न चक्षुःसम्बन्धार्थं, चक्षुष्मते ब्रवीमि इति वचनसम्बन्धार्थं,
 तत् सतीमिव चक्षुष्मत्तां सुत्यर्थम् उच्चारयति । कुतः
 एतत् अवगम्यते ? । चतुर्थोनिर्देशात्, यदि प्रातिपदि-
 कार्थोऽध्यवसीयते, तथा वाक्यभिध्येत, चक्षुष्मान् इत्येवं च
 उद्दिश्येत्, चक्षुष्मते ते ब्रवीमि इति च । तस्मात् न किञ्चित्
 अन्यार्थदर्शनं पुरुषविधतां देवतायाम् इदं ख्यापयति
 इति । न च, इदं भोजनं, न हि देवता भुङ्क्ते । तस्मात्,
 भोजनस्य तदर्थत्वात् इति तत् असद्वचनम् ।

यदपि स्मृत्युपचारान्यार्थदर्शनैर्भुङ्क्ते इति, तत् अवि-
 ग्रहत्वेन प्रत्युक्तम् । अपि च, भुञ्जानायै देवतायै प्रत्तं
 हविः क्षीयेत् । न च, मधुकरीवत् अन्नरसभोजिन्यो देवताः
 इति प्रमाणमस्ति, मधुकरीषु प्रत्यक्षं, न च तद्वत् देवता-
 याम् । तस्मात् न भुङ्क्ते देवता इति । यदुक्तं, देवताये
 हविः प्रत्तं नीरसं भवति इति । नैष दोषः, वातोपहतं
 नीरसमभवति इति, शीतीभूतं च । न च, असौ कस्यचित्
 अर्थस्य ईष्टे, अनीशा कथं दास्यति ? इति ।

यदुक्तं, स्मृत्युपचारान्यार्थदर्शनैः ईशाना देवता इत्यव-
 गम्यते इति । तत्र, स्मृतेः मन्वार्थवादमूलत्वात् इत्युक्तम् ।
 उपचारोऽपि, देवग्रामो देवक्षेत्रम् इति, उपचारमात्रं,
 यो यदभिप्रेतं विनियोक्तुमर्हति, तत्तस्य स्वं, न च ग्रामं
 क्षेत्रं वा यथाभिप्रायं विनियुङ्क्ते देवता । तस्मात् न

सम्प्रयच्छति इति, देवपरिचारकाणाम् ततो भूतिर्भवति,
देवताम् उद्दिश्य, यत् त्यक्तम् ।

यदुक्तम्, अन्यार्थदर्शनम् ईशानां देवतां स्थापयति,
इन्द्रो दिव इन्द्र ईशे इत्येवमादीनि । तत् प्रत्यक्षाम्
अनीशानां देवताम् उपलभ्य अध्यवस्यामः, भाक्त एष शब्दः
इति । तत्र आह, वचनप्रामाण्यादेव अस्य ईशानता अव-
गम्यते, यद्देवलोका अर्थान् विनियुञ्जते, तद्देवताभिप्राया-
देव-इत्यध्यवस्यामः इति । तन्न, प्रत्यक्षात् प्रमाणात् देवता-
परिचारकाणाम् अभिप्रायः इत्यवगम्यते, स न शक्यो
बाधितुम्, येऽपि देवताम् ईशानां वर्णयन्ति, तेऽपि न
अपङ्गवते परिचारकाणाम् अभिप्रायम् । किं चाहुः, तथा
देवता करोति, यथा परिचारकाणाम् अभिप्रायो भवति
इति, न च, स ईशानो भवति, यः पराभिप्रायम् अनु-
रुध्यते, यस्य न स्वाभिप्रायात् विनियोगो भवति ।

अपि च, न च एतद्वचनं, वर्त्तमानकालोपदेशत्वात्,
प्रत्यक्षविरोधात्, स्तुतिवादोऽवधार्यते, स्तुतिवादे च सम्भ-
वति न वचनप्रामाण्यात् ईशित्यते इति गम्यते । न च,
देवता फलेन सम्बन्धाति, या तदर्थं परिचर्यते ।

यदुक्तं, स्मृत्युपचारान्यार्थदर्शनैर्देदाति प्रसीदति च
इति । तत्र स्मृत्युपचारयोरुक्तं, यत् अन्यार्थदर्शनं, तस्मै
प्रीता इषमूर्ख्यं प्रयच्छति इति । तन्न, अन्यस्य विधिराम्ना-
नात्, दर्शणतः सम्परिहर्त्तव्या इत्याह, इति, तथा त्वम
एवैनम् इन्द्र प्रजया पशुभिस्तर्पयति इति, अत्र ऐन्द्रस्य
हविषो विधानम् । तस्मात् देवता न प्रयोजिका इति ।

अतिथौ तत्प्रधानत्वमभावः कर्मणि स्यात्तस्य
प्रीतिप्रधानत्वात् ॥ १० ॥ (यु० नि०)

यदुक्तम्, अतिथिवत् इति, तत् परिहर्तव्यम् । अति-
थ्यम् अतिथिप्रयुक्तं स्यात्, अतिथ्ये हि तत्प्रीतिर्विधीयते,
अतिथिः परिचरितव्यः, यथा प्रीयते, तथा कर्त्तव्यम् इति,
दानं भोजनं वा कार्यम् इति, यद्यत् अतिथये रोचते, तत्
कर्त्तव्यं, यत् तस्मै न रोचते, न तत् वलात्कारयितव्यम्
इति । इह तु कर्मणि अभावः प्रीतिविधानस्य । तस्मात्
विवक्षितम् अतिथिना इति । (८।१।४ अ०) ।

प्रोक्षणादीनामपूर्वप्रयुक्तत्वाधिकरणम् ।

द्रव्यसङ्ख्याहेतुसमुदायं वा श्रुतिसंयोगात् ॥ ११ ॥
(पू०)

दर्शपूर्णमासयोः आमनन्ति व्रीहीन् प्रोक्षति इति,
तत्रैव व्रीन् परिधीन् तिस्रः समिधः इति मन्त्रम् ।
चतुर्होत्रा पौर्णमासीमभिमृशेत् पञ्चहोत्रा अमावास्याम्
इति चतुर्मास्यानां द्वितीये पर्वणि वरुणप्रघासेषु आम्नायते,
सूर्येण जुहोति तेन हि अन्नं क्रियते इति । तच्च संशयः,
किं द्रव्यसंख्या-हेतु-समुदायप्रयुक्ताः प्रोक्षणादयो धर्मा
उत अपूर्वप्रयुक्ताः ? इति । किं तावत् प्राप्तम् ? द्रव्यादि-
प्रयुक्ताः इति, इह व्रीहीन् प्रोक्षति इति प्रकरणेन अपूर्व-
प्रयुक्तता स्यात् वाक्येन द्रव्यप्रयुक्तता, द्रव्येण हि प्रोक्षणस्य

समभिव्याहारः, तस्मिन्नपि समभिव्याहारे द्रव्यगता
द्वितीया विभक्तिः प्रोक्षणस्य द्रव्यप्रयुक्ततां वदति ।

तथा, चीन् परिधीन् इति, यत् त्रिशब्दस्य अभिधेयं,
तत् इह मन्त्राम्नासामर्थ्यात् वदितव्यम् इति गम्यते ।
सङ्ख्या स त्रिशब्दस्य अर्थः, तस्याः श्रुतिर्वाविका, तत्सम्बद्धे
अपूर्वं लक्षणा स्यात्, । यावन्तः परिधयः, तावन्तो वक्तव्याः
इति ।

तथा हेतुना धर्माः संयुज्यन्ते वाक्येन, सूर्येण जहोति
इति । किंकारणम् ? । यतः तेन अन्नं क्रियते, तद्धोमेन
सम्बद्धव्यमन्नकरणद्रव्यं होमे विधीयते । प्रकरणात् अपूर्व-
प्रयुक्तता स्यात् । यस्मात् अनेन होमेन अपूर्वं क्रियते,
तस्मात् एतत् सूर्येण निर्वर्त्तयितव्यम् इति, प्रकरणात्
वाक्यं बलीयः, अतः प्रकरणं बाध्यते, येन येन द्रव्येण दर्वि-
पिठरादिनाप्यन्नं क्रियते, तेन तेन होमः कर्त्तव्यः इत्येवम्
अन्नकरणं सगुणं भवति इति ।

ननु प्रथमे अध्याये प्रतिषिद्धा हेत्वर्थेता, सूर्यस्य
अर्थवादीऽयम् इत्युक्तम् । सत्यम् उक्तम्, अपूर्वप्रयुक्त-
तायां हि सिद्धायां न एकस्मिन् वाक्ये होमे सूर्यविधानं,
हेतुविधानं च अदकल्पते इत्यर्थवादः प्रकल्पते, न अन्यथा ।
चतुर्हीवा पौर्णमासीम् अभिसृशेत् पञ्चहोत्रा अमावास्याम्
इति ससुदायसमभिव्याहारात् वाक्येन तत्प्रयुक्तता, प्रक-
रणसामर्थ्यात् लक्षण्या अपूर्वसमभिव्याहारात् अवगताम्
अपूर्वप्रयुक्ततां बाधते । तस्मात् द्रव्यादिप्रयुक्ताः प्रोक्षणादयो
धर्माः ।

अर्थकारिते च द्रव्येण न व्यवस्था स्यात् ॥ १२ ॥
(यु०)

अपूर्वप्रयुक्ते एवञ्चातीयके धर्मे सति द्रव्येण च धर्म-
व्यवस्था न स्यात्, पयसा मैत्रावरुणं श्रीणाति, शक्तुभि-
र्मथिनं धानाभिर्हारियोजनं हिरण्येन शुक्रमाज्येन पात्नी-
वतम् इति । यस्मात् मैत्रावरुणोऽपूर्वस्य, तस्मात् पयसा
अयितव्यः इति, ऐन्द्रवायवोऽपि अपूर्वस्य, सोऽपि पयसा
अयितव्यः प्राप्नोति । एवं सर्वाणि अयणादीनि सर्वेषां
ग्रहाणाम् । तत्र मैत्रावरुणादिग्रहणम् अविवक्षितं स्यात् ।
तस्मादपि द्रव्यादिप्रयुक्ताः प्रोक्षणादयः इति ।

अर्थो वा स्यात्प्रयोजनमितरेषामचोदनात्तस्य
च गुणभूतत्वात् ॥ १३ ॥ (सि०)

वाशब्दः पक्षं व्यावर्त्तयति । न द्रव्यादिप्रयुक्ता भवेयुः,
किन्तर्हि अर्थः एषां प्रयोजनम्, अर्थः इति अपूर्वं ब्रूमः,
तदर्थास्ते, तद्वि कर्त्तव्यतया श्रूयते, यच्च कर्त्तव्यतया
श्रूयते, तत् इतिकर्त्तव्यतया अनुबध्यते, इतरेषां द्रव्या-
दीनां कर्त्तव्यतया न चोदना, किन्तर्हि ? अर्थस्य गुण-
भूतत्वेन, अर्थं प्रति अपूर्वं प्रति गुणभूतानाम् एषां
अवयवम् । किमतः ? । यद्येवम्, अकर्त्तव्यानाम् इति-
कर्त्तव्यतया नास्ति सम्बन्धः इति ।

ननु व्रीह्यादिसमभिव्याहारात् तैर्हि सम्बन्धः, तत्र
द्वितीयया व्रीहिसमुदायप्रयुक्तता गम्यते, लिङ्गवाक्याभ्याम्

सङ्ग्राहेतुप्रयुक्तता । न इत्याह, एवं सति फलं कल्पनीयं
स्यात्, तस्मात् अपूर्वप्रयुक्तता ।

ननु एवमपि सति अपूर्वोपकारः कल्पयितव्यः । सत्यं,
कल्पयितव्यः, प्रकृतेन तु एकवाक्यतां नीत्वा, त्वत्पक्षे त्वप्र-
कृतेन फलवचनेन एकवाक्यता स्यात् ।

ननु प्रकरणं वाक्यस्य श्रुतेर्वा न बाधकम् । सत्यम् अबाधकं,
फलाभावात् भवदीयः पक्षो मुच्यते, तस्मिन् आनर्थकीन
अविवक्षिते प्रकरणवता प्रयोगवचनेन अपरिपन्थि प्रोच-
णादि विधायिष्यते । आह, अपूर्वसम्बन्धेऽपि तदीयैः
ब्रीह्यादिभिः एष धर्मः प्रयुज्यते, किम् एतत् । किम् एवं
भविष्यति ? । द्रव्यादिसम्बन्धश्च एवं हि न अवज्ञातो
भविष्यति, फलं च न कल्पयितव्यम् । उच्यते, नैवं शक्यं,
ब्रीह्रीन् प्रोक्षति इति हि ब्रीहिजातिर्निर्दिश्यते, ब्रीहिद्रव्य-
लक्षणार्था वा, अपूर्वसाधनविशेषलक्षणार्था वा । अन्य-
तरलक्षणा कृतार्था इति न उभयलक्षणार्था स्यात्, द्रव्य-
लक्षणे वा । तत्र च लक्षणैव दोषः, फलकल्पना-इति कृत्वा
साधनविशेषलक्षणार्था जातिः अवसीयते, ब्रीहिजाति-
लक्षितं यत् साधनं, किं तत् ? यतः तण्डुला भवन्ति,
तत् प्रोक्षितव्यम् इति तण्डुलनिवृत्तिकरता हि तत्र
साधनत्वं, न द्रव्यता । एवं सङ्ग्रादिष्वपि योजयितव्यम् ।
तस्मात् अपूर्वप्रयुक्तता प्रोक्षणादीनाम् इति ।

अपूर्वत्वाद्वावस्था स्यात् ॥ १४ ॥ (पू० नि०)

अथ यदुक्तम्, अर्थकारिते च द्रव्येण न व्यवस्था स्यात्

इति, साधनविशेषलक्षणार्था जातिः इत्येवं सति व्यवस्था भविष्यति, मैत्रावरुणेन यत् क्रियते, तत् पयःश्रयणं, न तत् ऐन्द्रवायवेन । अतो न मैत्रावरुणापूर्वात् ऐन्द्रवायवस्य धर्माः, अपूर्वा हि ऐन्द्रवायवः । तस्मात् अपूर्वत्वात् व्यवस्था स्यात् इति ।

तद्युक्तत्वे च धर्मस्य सर्वविषयत्वम् ॥ १५ ॥

(पू० यु० नि०)

यश्च मन्यते, द्रव्यादिप्रयुक्ताः प्रोक्षणादयो धर्माः इति, तस्य सर्वविषयता धर्मस्य प्राप्नोति, येऽपि भक्तार्था ब्रीहयः, तेऽप्येवं प्रोक्षितव्याः प्राप्नुवन्ति, न च एतत् त्वयापि दूष्यते । तस्मात् अयम् अस्मिन् पक्षे दोषः इति ।

तद्युक्तस्येति चेत् ॥ १६ ॥ (आ०)

इति चेत् पश्यसि, सर्वविषयता धर्मस्य भविष्यति इति, तद्युक्तस्य प्रकरणयुक्तस्य भविष्यति । एवं प्रकरणम् अनुगृह्यते, न च सर्वविषयता धर्मस्य इति ।

नाश्रुतित्वात् ॥ १७ ॥ (आ० नि०)

नैतदेवम्, न हि श्रूयते, करणयुक्ता ब्रीहयो निर्वन्तव्याः प्रोक्षितव्याश्च इति । ननु प्रकरणानुग्रहाय एतदध्यवसानम् । न इत्याह, न हि, वाक्येन बाधितं प्रकरणम् उत्सहते धर्मान् नियन्तुम् । अद्यापि न बाध्यते, तथापि न प्रकरणस्य विशेष्यम् सामर्थ्यमस्ति, कर्तव्यतया हि तत् क्रियमाणं चोद्यते इति न प्रसिद्धसम्बन्धमिव विशेषण-

त्वेन । तस्मात् न प्रकृतयागविशेषितानाम् ब्रीहीणाम्
निर्वापः प्रोक्षणं वा चोद्यते इति ।

अधिकारादिति चेत् ॥ १८ ॥ (आ०)

इति चेत् पशसि, न प्रकरणं विशेषकं ब्रीहीणाम्
इति । बाढम्, अधिकारात् ज्ञास्यति अध्यर्थः, इमे
भक्तार्थाः, इमे कार्यार्थाः, तत्र कार्यार्थान् प्रोक्ष्यति
इति ।

तुल्येषु नाधिकारः स्यादत्रोदितश्च सम्बन्धः
पृथक्सतां यज्ञार्थेनाभिसम्बन्धस्तस्माद्यज्ञप्रयो-
जनम् ॥ १९ ॥ (सि०)

तुल्या एते ब्रीहयः, ये एव भक्तार्थाः, ते एव कर्मार्थाः,
न पृथक् केचित् कर्मार्था नाम । ननु ये निरुक्ताः, ते
कर्मार्थाः । सत्यं भवेदेतत्, प्रोक्षणादिषु दोषो न स्यात्,
निर्वापे तु दोषः, न तत्र केचन प्रकृता विद्यन्ते, पृथक्सतां
यज्ञार्थेन निर्वापः श्रूयते । कथम् ? अपरेण गार्हपत्यं
प्रागीषम् अनोऽवस्थितं भवति, तस्य दक्षिणं चक्रं आरुह्या-
नसोऽधि निर्वपति इति । तस्मात् धर्मस्य सर्वविषयत्वं
प्राप्नोत्येव पूर्वेण हेतुना अपूर्वप्रयुक्तत्वं प्रोक्षणादीनाम्
इति । (८।१।५ अ०) ।

अग्निष्टोमे उपांशुत्वस्य प्राचीनपदार्थप्रयुक्तत्वाधिकरणम् ।

देशवद्वमुपांशुत्वं तेषां स्यात् श्रुतिनिर्देशात्तस्य

च तत्र भावात् ॥ २० ॥ (सि०)

ज्योतिष्टोमे समान्नायते, त्वरा वा एषा यज्ञस्य, तस्मात् यत्किञ्चित् प्राचीनम् अग्नीषोमीयात्, तेन उपांशु चरन्ति इति । तद्वैषोऽर्थः सांशयिकः, किं प्राक् अग्नीषोमीयात्, यानि कर्माणि, तत्प्रयुक्तम् उपांशुत्वम्, उत परमापूर्वप्रयुक्तम् ? इति । किं प्राप्तम् ? प्राक् अग्नीषोमीयात् यानि अङ्गापूर्वाणि आरादुपकारकाणि, यच्च प्रधानद्रव्यसंस्कारकं, तत्प्रयुक्तोऽयं धर्मः, योऽयं देशसम्बद्धः । कुत एतत् ? । श्रुतिनिर्देशात्, मर्यादया देशलक्षिता ये पदार्थाः, ते श्रुत्या एतेन धर्मेण सम्बद्धाः, ये एतस्मिन् देशे पदार्थास्तैः उपांशु चरन्ति इति ।

ननु वाक्येन एष धर्मो विनियुक्तो न श्रुत्या । न ब्रूमः, न वाक्येन इति, किन्तुर्हि श्रुतेन अस्य एकवाक्यता, न प्रकृतेन, लक्षितेन, कल्पितेन वा इति । उच्यते गृह्णीम एतदङ्गापूर्वाणाम् अयं धर्मः इति, न तु प्रधानद्रव्यस्य संस्कारकं यत् अपूर्वं तस्यापि इति । कतमं तत् ? । यत् प्रधानद्रव्यसंस्कारकं पूर्वस्मिन् देशे अस्ति इति । उच्यते, तस्य च तत्र भावात्, तस्य एवज्जातीयकस्य पूर्वस्मिन् देशे भावात् । अस्ति हि सोमपरिवहणीयं नाम सूक्तम् । तस्मात् देशधर्मो भविष्यति इति । यथा प्रणीताः प्रणेष्यन् वाचं यच्छति, तां सह विष्कृता विस्मजति इति । अस्मिन् देशे

ये पदार्थाः, तेषां धर्मा वाग्यमो न प्रधानापूर्वस्य, एवम्
इदम् अपि उपांशुत्वम् इति ।

यज्ञस्य वा तत्संयोगात् ॥ २१ ॥ (पू०)

वाशब्दात् पक्षो विपरिवर्तते । नैतदस्ति, तद्देशा-
नाम् धर्मः इति । कस्य तर्हि ? परमापूर्वस्य इति ।
कुतः ? । तत्संयोगात्, तत्संयोगो भवति, यज्ञस्य संयोगः,
क्षरा वा एषा यज्ञस्य यत् प्राचीनम् अग्नीषोमीयात् इति,
यज्ञस्य यत् प्राचीनम् इति सम्बन्धः, न क्षरा वा यज्ञस्य
इति । कुतः ? । प्राचीनं विशिष्यन् यज्ञस्य इति शब्दो
विधिपदशेषो भवति । ततः प्रवृत्तिविशेषकरो भविष्यति ।
इतरथा अर्थवादशेषः सन् अनर्थकः स्यात्, वादमात्रं हि
अनर्थकम् इति । प्राचीनम् इति च यज्ञभागं श्रुत्या
वदति, लक्षयति च तद्वतान् पदार्थान्, श्रुतिलक्षणाविशये
च श्रुतिर्न्याय्या स्यात् । तस्मात् प्राग्देशस्य एष धर्मः, तेन
अस्य श्रुत्या संयोगः, न प्राग्देशगतानाम् पदार्थानाम्
तैरस्य लक्षणया सम्बन्धः स्यात् ।

अथापि अर्थवादपदशेषो यज्ञस्य इति स्यात्, तथापि
प्राग्देशः श्रुत्या धर्मेण सम्बध्यते, प्राग्देशगताः पदार्था
लक्षणया इति यज्ञप्रयुक्तता एव न्याय्या ।

अपि च प्रत्यक्ष उपकारः परमापूर्वस्य लक्ष्यते, यत्
प्राचीनम् अग्नीषोमीयात्, तत् उपांशुत्वेन शिथिलप्रयत्नः
प्रचरन् अखिन्नः सुखं बहुवृत्तान्तं सौख्यम् अहर्निर्वर्त्यति ।
तस्मात् परमापूर्वप्रयुक्तम् उपांशुत्वम् इति ।

अनुवादश्च तदर्थवत् ॥ २२ ॥ (पू० यु०)

अनुवादश्च तद्देशपदार्थस्यैव भवति, क्षरा वा एषा यज्ञस्य यत्पाचीनमग्नीषोमीयात् इति, क्षरा नाम कृच्च-
गतिः । यथा शकुनिग्राहकस्य शकुनिं जिघृक्षतः कृच्चना
गतिर्भवति, शनैः पदन्यासो, दृष्टिप्रणिधानम्, अशब्दकर-
णञ्च, कथमनवबुद्धः शकुनिर्गृह्येतेति । एवमिहापि
अनवबुद्धमिव ग्रहीतुं यज्ञं प्रच्छन्नगतिरुपांशुत्वं नाम ।
यथा शकुनिग्राहकस्य यस्मिन् देशे शनैः पदन्यासो न स
तद्देशार्थः, अपितु तद्देशाभिगतस्य शकुनेरर्थं क्रियते ।
एवमिहापि उपांशुत्वं न तद्देशानां पदार्थानामर्थेन
क्रियते, तद्देशाभिगतस्य यज्ञस्यार्थेन गम्यते । यस्तु क्षरा-
शब्दं यज्ञविशेषं मन्यते, तस्य सुतरामर्थवादः परमापूर्व-
प्रयुक्ततां दर्शयति, यज्ञस्यैषा क्षरति । यथा शकुनेः क्षरा,
एवं यज्ञस्येति ।

प्रणीतादि तथेति चेत् ॥ २३ ॥ (आ०)

इति यदुक्तं तत्परिहर्तव्यम् ।

न यज्ञस्याश्रुतित्वात् ॥ २४ ॥ (आ० नि०)

नैतदेवं, तद्देशपदार्थप्रयुक्ततैव स्यात्, न परमापूर्व-
प्रयुक्ततैव । नात्र पदार्थानां यज्ञभागविशेष्यता वाग्य-
मसम्बन्धेन अवगम्यते, यज्ञस्याश्रुतित्वात्, नात्र सम्बन्धो
यज्ञशब्दः श्रूयते । नन्विदानीमिवाहुः, यज्ञं तनिष्यन्ती

अध्वर्युयजमानो वाचं यच्छतः इति । उच्यते, तद्देशपदार्थ-
प्रयुक्ततायामन्येतदवकल्पते । कथम् ? यज्ञं विस्तारयितुं
वाचं यच्छतः, तौ वाचंयमौ सन्तौ अविच्छिद्यमाणचेतस्को,
पदार्थेषु क्रियमाणेषु अप्रमादयन्तौ तथा करिष्येते, यथा,
न कश्चित् पदार्थः पदार्थावयवो वा हीयते, अध्वर्युर्वाग्य-
मेन अनन्यचेतस्को न पदार्थान् प्रमादयिष्यति । यज-
मानश्चैवं वाग्यमेन अनन्यचेतस्कोः प्रमादयिष्यन्तं तं बोध-
यिष्यति । अङ्गैरप्यनन्तरीयमाणैः यज्ञो विस्तार्यते, न
केवलैः स्वैरवयवैरङ्गैश्च विस्तारयितुं वाग्यमः शक्नोति,
अस्मिन् काले क्रियमाणो न खेनात्मना । यज्ञसंयोगश्चात्र
विस्तारसम्बद्धः, तस्मादङ्गप्रयुक्ततायामप्युपपद्यते, यदध्वर्यु-
यजमानो वाचं यच्छतः, तत् प्रजापतिभूयङ्गतो यज्ञं
तन्वाति इति दृष्टेन कारणेन, न अदृष्टेन इति वर्तमान-
कालापदेशादवगम्यते, यथा वयं वाग्यमेन तावमानं यज्ञं
विद्यस्तथेति ।

तद्देशानां वा सङ्घातस्याचोदितत्वात् ॥ २५ ॥

(७०)

स्थितादुत्तरम् । वाशब्दात् पचं विपरिवर्त्तयेत्, नैत-
दस्ति, परमापूर्वप्रयुक्तमुपांशुत्वमिति, कथन्तर्हि ? प्राची-
नम् अग्नीषोमीयात्, ये पदार्थाः तत्प्रयुक्तम् । कुतः ? ।
सङ्घातस्याचोदितत्वात्, सङ्घात इति ग्रहयज्यभ्याससङ्घातं
ब्रूमः । न तस्यायं भाग उपान्शुत्वेन सम्बद्ध इति चोदना ।
नैवं सम्बन्धः क्रियते, यज्ञस्य यत् प्राचीनमिति, कथं तर्हि ?

स्मरः वा एषा यज्ञस्येति । कुतः ? । तस्मादितिपदेन व्यवधानात् ।

अथापि प्राचीनेन सम्बन्धः एवमपि न परमापूर्वप्रयुक्तम्, न हि यदित्यनेन देशोऽभिसम्बध्यते, किन्तर्हि ? देशगताः पदार्थाः । यदि देशोऽभिसम्बध्येत, यत्प्राचीनमग्नीषोमीयादिति भवेत्, न यत्किञ्चिदिति, वीष्मायां हि एतद्भवति । वीष्मा च बहुषु भवति, नैकस्मिन् । एकश्च देशः, बहवस्तत्र पदार्थाः । तस्मात्पदार्थानामुपांशुत्वेन सम्बन्धो न तद्देशस्येति । कथं पुनर्वीष्माऽवगम्यते ? इति । यदित्यनेन लक्ष्यते । किमित्यज्ञानवचनम् ? । विशेषाज्ञाज्ञाताः ज्ञातुमिष्टाः प्रतीयन्ते, बहुषु च सामान्यं विशेषाश्च भवन्ति । तस्मात् तद्देशाः पदार्थाः वीष्मया लक्ष्यन्ते, ते च उपांशुत्वेन सम्बध्यन्ते इति ।

ननु दीक्षणीयादिषु अन्यो धर्म उक्तः, यावत्वा वाचा कामयेत तावत्वा दीक्षणीयायामनुब्रूयात्, प्रायणीयायां मन्द्रतरमातिथ्यायाम् उपांशूपसक्तु इति । कथं तत्रोपांशुत्वं कर्तुं शक्यमिति ? । उच्यते, स धर्मः प्रधानेषु भविष्यति, दीक्षणीयादिषु प्रधानशब्दोपबन्धत्वात्, उपांशुत्वम् प्रधानवर्जितेष्वङ्गेषु निवेक्ष्यते, सामान्योपदेशात् ।

प्रयोजनं, कुण्डपायिनामयने मासमग्निहोत्रं जुह्वति इत्येवमादीनि प्राग्ग्नीषोमीयात्, एष उपांशुत्वसम्बन्धो भवति, यथा पूर्वः पक्षः । यथा तर्हि सिद्धान्तः, न सम्बन्धः ॥ (६ । १ । ६ अ०) ।

इष्टकासु सकृद्विकर्षणाद्यनुष्ठानाधिकरणम् ।

अग्निधर्मः प्रतीष्टकं सङ्घातात्पौर्णमासीवत् ॥

२६ ॥ (पू०)

अस्ति अग्निः, य एवं विद्वान् अग्निं चिनुते इति ।
तत्रैव समान्नायते हिरण्यशकलसहस्रेणाग्निं प्रोक्षति,
दध्ना मधुमिश्रेणाग्निं प्रोक्षति, वेतसशाखयाऽवकाभिश्चाग्निं
विकर्षति, मण्डूकेनाग्निं विकर्षति । तत्रायमर्थः सांश-
यिकः, प्रतीष्टकं किं विकर्षणं प्रोक्षणं च कर्त्तव्यम्, अथ
सकृदेव कर्त्तव्यम् ? इति । तत्रैवन्तावद्विचार्यते, किम्
इष्टकासमुदायेऽग्निशब्दः, उत तद्व्यतिरिक्ते द्रव्यान्तरे ?
इति । यदि समुदाये, ततस्तत्त्वचितानामिष्टकानाम् अग-
म्यमाने विशेषे सर्वासां प्रोक्षणं विकर्षणञ्च । यदा च
द्रव्यान्तरे, ततः सकृदेवेति । किं प्राप्तम् ? प्रतीष्टकम्
इति । कुतः ? । समुदाये हि अग्निशब्दो वर्त्तते । कथ-
मवगम्यते ? । द्रव्यान्तरस्याभावात्, द्रव्यान्तरमेवान्यत्
नास्ति, कोऽग्निशब्देनाभिधीयेत ? कस्मिन्नग्निर्निधीयेत ?
इति । कथं पुनर्नास्तीति गम्यते ? । द्रव्यान्तरवैलक्ष-
ण्यात्, तत्र हि द्रव्यान्तरमस्तीति गम्यते, यत्रैकस्मिन्
अवयवे गृहीत्वा कथ्यमाणे क्लृप्तः कथ्यते । कोऽभिप्रायः ? ।
यद्येकोऽवयवो हस्तेन संयुक्तः कथ्यते, न द्रव्यान्तरम् । कः
प्रसङ्गः ? । यत्तत्र द्वितीयोऽप्यवयवः कष्टेतेति । अथ
द्रव्यान्तरमपि तत्र कथ्यते, तत्र द्रव्यान्तरस्य समवायिनां
अवयवानामपि निर्भागात् कर्षणमुपपन्नम् । न च, संयुक्त-

संयोगस्य द्रव्यान्तरादृते धर्म एषोऽवकल्पते । न हि अबदे
 काष्ठपूलके काष्ठे एकस्मिन्नाकृष्यमाणे काष्ठान्तराणि
 कृष्यन्ते । यत्र हि परस्पर-व्यतिषङ्गजनिता एका बुद्धि-
 र्भवति, नावयवबुद्धिर्दृश्यते, नापि केनचित् अनुमानेन
 अनुमीयते, तत्र द्रव्यान्तरं जातमित्युच्यते, इह तु या एवे-
 ष्टका गृहीत्वा कृष्यते, सैवागच्छति, नेष्टकान्तराणि ।
 सन्धिश्च लक्ष्यते, तेन नावयवसंस्थूतिरस्तीति गम्यते । तस्मा-
 न्नास्ति द्रव्यान्तरम् । तत्र इष्टकाभिरग्निं चिनुते इति
 चयनमात्रम् इष्टकाभिः कर्तव्यम् । न, चयनमात्रेण
 कृतेन किञ्चित् दृष्टमस्ति । तस्मादग्निनिधानार्थाना-
 मिष्टकानां चयनसमुदायोपलक्षितानामगम्यमाने विशेषे
 सर्वासामिव प्रोक्षणं विकर्षणं च कर्तव्यम्, पौर्णमासीवत् ।
 यथा, य एवं विद्वान् पौर्णमासीं यजते य एवं विद्वानमा-
 वास्यां यजते इति आग्नेयादय एव क्रियन्ते, नार्थान्तरं
 किञ्चित् । एवमिहापीति ।

अग्नेर्वा स्यात् द्रव्यैकत्वादितरासां तदर्थत्वात् ॥

२७ ॥ (सि०)

वाशब्दात्पक्षो विपरिवर्तते । नैतदस्ति, प्रतीष्टकं
 कर्तव्यमिति, कथन्तर्हि ? सकृदेवेति । तत एतद् वर्ण्यते,
 द्रव्यान्तरमिष्टकाभिः क्रियते, तत्राग्निनिधातव्यः, तत्र
 चाग्निशब्दो वर्तते इति । कथम् ? । परार्थेनेष्टकानां
 निर्देशात्, इष्टकाभिरग्निं चिनुते इति तृतीयया विभक्त्या

पारार्थमिष्टकानामवगम्यते । यदि चयनमात्रमत्रोच्यते,
तत् इष्टकासंस्कारार्थमवगम्यते । तत्र द्वितीयया विभक्त्या
संयोगः स्यात्, तृतीयया संयोगो बाध्यते । तस्मादिष्ट-
काभिः अन्यत् क्रियते, तत्राग्निर्निधातव्यः, तदर्थं इष्ट-
काश्चयनं वेति ।

आह, नन्वेतदुक्तं, तस्याभावादयमन्यः पक्षः परि-
गृह्यते इति । अत्रोच्यते, नाभावः, प्रत्यक्षा तत्रैकबुद्धिः,
सा बह्वीषु इष्टकासु नावकल्पते । नच अवयवसन्निर्दिश्यते
पुरीषच्छेदानाम् । तस्मात्पक्वामसंयोगेऽप्येकबुद्धेरुत्पादा-
देकम् इष्टकाभ्यो व्यतिरिक्तं द्रव्यम् अग्निनिधानार्थमस्ति ।
यदि वा इष्टकासंस्कारितरेष्वेकबुद्धेरेवावगम्यते । यत्तु
एकाकर्षणेन कृत्वाकर्षणम् इति । सत्यं, संस्मृतौ तत्र
विच्छेदः क्रियते । द्विविधानि हि द्रव्याणि, स्थावराणि
जङ्गमानि च, तत्र स्थावरेषु विच्छेदो भवति । यथा,
वनस्पतौ पर्णं गृहीत्वा कथ्यमाणे न कृत्वा कथ्यते, स्थावर-
त्वात् । एवम इदमपि, स्थावरं हीदमग्निद्रव्यम् । तस्मात्
सकृदेव प्रोक्षणं विकर्षणञ्च कर्त्तव्यमिति ।

चोदनासमुदायात्तु पौर्णमास्यां तथा स्यात् ॥

२८ ॥ (आ० नि०)

अथ यदुक्तं, य एवं विद्वान् पौर्णमासीं यजते य एवं
विद्वानमावास्यां यजते इति, नात्र आग्नेयादिभ्यः किञ्चि-
दर्थांतरं, तथा इहापि इति । उच्यते, युक्तं पौर्णमास्यां
तथाभावः, चोदनासमुदायो हि तत्र कर्म, नच, कर्म-

साध्यं विद्यते, इह तु द्रव्यान्तरमस्तीत्युक्तम् । तस्माद्वै-
षम्यं पौर्णमास्येति । (६।१।७ अ०) ।

उत्तमान्यानासङ्गां पत्नीसंयाजासंस्थाधिकरणम् ।

पत्नीसंयाजान्तत्वं सर्वेषामविशेषात् ॥ २९ ॥

(पू०)

अस्ति अहर्गणः, द्वादशाहेन प्रजाकामं याजयेत्
इति । तत्र श्रूयते, पत्नीसंयाजान्तानि अहानि सन्तिष्ठन्ते
इति । तत्रायमर्थः सांशयिकः, किं सर्वेषामङ्गां पत्नीसंया-
जान्तत्वम्, उत प्रागुत्तमात् ? इति । दशमं वर्जयित्वा
सन्देहः क्रियते, तस्य हि मानसान्तता वचनेनोक्ता ।
किन्तावत् प्राप्तम् ? सर्वेषाम् अङ्गामिति । कुतः ? ।
अविशेषात् अविशेषेणोच्यते, पत्नीसंयाजान्तानि अहानि
सन्तिष्ठन्ते इति न च, कश्चिद्विशेष आश्रीयते, तस्मात् सर्वे-
षामिति ।

लिङ्गाद्वा प्रागुत्तमात् ॥ ३० ॥ (सि०)

वाशब्दः पक्षव्यावृत्तौ । प्रागुत्तमात् अङ्गः पत्नीसंयाजा-
न्तता स्यात् । कुतः ? । लिङ्गात्, लिङ्गं भवति, पत्नी-
संयाजान्तानि अहानि सन्तिष्ठन्ते न बहिरनुग्रहरति
असंस्थितो हि तर्हि यज्ञः इति यस्मिन् अहनि असंस्थितो
यज्ञस्तस्मिन् पत्नी संयाजान्ततां दर्शयति । कथम् ? ।
हेत्वर्थेन असंस्था निर्दिश्यते, यस्मादिमानि असंस्थितानि

अहानि, तस्मादेषु पत्नीसंयाजान्ततेति । संस्थिति-
शान्त्येऽहानि । अपिच, येषु अहःसु पत्नीसंयाजान्तता,
तेषु असंस्था दृश्यते कीर्त्यमाना । तस्मादसंस्थायाः पत्नी-
संयाजान्ततायाश्च सामानाधिकरण्यम् । असंस्थाञ्च प्रागुत्त-
मात् दृष्ट्वा, प्रागुत्तमादेव पत्नीसंयाजान्ततामध्यवस्यामः ।

अनुवादो वा दीक्षा यथा नक्तंसंस्थापनस्य ॥

३१ ॥ (आ०)

वाशब्दः पक्षं व्यावर्त्तयति । नैतदस्ति, प्रागुत्तमात्
पत्नीसंयाजान्तता स्यात् इति । किन्तर्हि ? सर्वेषामवि-
शेषात् । यदुक्तं, येषु पत्नीसंयाजान्तता, तेषु असंस्था
दृश्यते । तस्मादसंस्थायाः प्रागुत्तमादङ्गः पत्नीसंयाजान्ततां
नियच्छामः इति । नैतदेवं, न हीदं विधिमूलं दर्शनं,
नान्यप्रमाणमूलम्, अतो मृगकृष्णारूपमेतद्दर्शनम् ।

यदप्यसंस्था हेतुरिति, तदपि न स्यात्, उक्तं हि,
सुतिषु शब्दपूर्वत्वात् (१।२।२३ सू०) इति । नच, सामा-
नाधिकरण्यम् असंस्थापत्नीसंयाजान्ततयोः, पत्नीसंयाजा-
न्तता सर्वेषामङ्गा शब्देन गम्यते, असंस्था पुनन्यायेन
प्रागुत्तमादङ्गः । यदेतत् असंस्थितो हि तर्हि यज्ञः इति,
अर्थवादः एष पत्नीसंयाजान्ततास्तुत्यर्थः, तथाहि असंस्थितो
यज्ञश्चिरेण संस्थास्यते इत्यालोच्यते, यस्मात् चिरेण संस्था-
स्यते तस्मादवलुप्यतां, पत्नीसंयाजान्तानि अहानि भव-
न्त्विति, सन्तिष्ठमानेष्वेवाहःसु असंस्थावचनं पत्नीसंयाजा-
न्तताप्रशंसार्थं, संस्थावन्ति हि तानि अहानि, अवभृथादय

एषां शेषाः पदार्थाः करिष्यन्ते । यथा दीक्षोन्मोचनवचनं
नक्तसंस्थापनस्य अर्थवादः, एवमेतत् द्रष्टव्यम् । वरुण-
पाशाभ्यां वा एषो निधीयते यो दीक्षितोऽहीराक्षे वै
वरुणपाशौ यद्विधा संस्थापयेत् अनुष्मक्तो वरुणपाशाभ्यां
स्यात् नक्तं संस्थाप्यो वरुणपाशाभ्यामिवोन्मुच्यते आत्मनो
हिंसायाः इति, अनुष्मक्तः स वरुणपाशाभ्यां, न ताव-
द्दीक्षया मुच्यते, अवष्टयो हि दीक्षोन्मोचनार्थः । अथवा
उच्यते, वरुणपाशाभ्यामिव निर्मुच्यत इति बहवो निय-
मास्तदानीं विस्मृत्यन्ते, यान् आलोच्य एष वादो भवति ।
एवमिहापि चिरेण संस्थामालोच्य असंस्थितवचनं भव-
तीति ।

स्याद्वाऽनारभ्य-विधानादन्ते लिङ्गविरोधात् ॥

३२ ॥ (आ० नि०)

वाशब्दात् पक्षो विपरिवर्तते । भवेद्वा प्रागुत्तमात्
पत्नीसंयाजान्तता, न हि आरभ्य उत्तमम् अहः, एष
विधीयते, कथन्तर्हि ? सामान्येन पत्नीसंयाजान्तानि
अहानि भवन्तीति । तत्रान्ते लिङ्गविरोधो भवति ।
का पुनर्व्यायेन प्राप्तिः ? इति । पत्नीसंयाजान्तानि
अहानि सन्तिष्ठन्ते इति, तेन एतत् उक्तं भवति, श्रिष्टमव-
लुप्यते इति, सन्तिष्ठन्ते नानुष्ठीयन्त इति, कर्तुर्व्यापार-
एषु उपरमतीति, तेषु सहक्रियमाणेषु अहःसु अवश्यं
कस्मिंश्चित् पदार्थे अवस्थाय अवश्यम् अपरस्य अहः
पदार्था अनुष्ठानव्याः । तत्रानियमे प्राप्ते पत्नीसंयाजान्ते

संस्थातव्यमिति नियम्यते । तस्यावस्थानस्यैतत् प्रयोजनं,
कथम् अहरन्तरस्य पदार्थानुष्ठानेन योगपद्यमनुगृह्येतेति,
एतद्धि दृष्टमवस्थानकार्यं, यस्मिन्नैतत् दृष्टम्, न शक्यं
कल्पयितुं तच्चादृष्टम् । तत्र न पत्नीसंयाजान्तता, तच्चा-
न्यस्य प्रयोजनं न विद्यते । तस्मात् प्रागन्यात् पत्नीसंया-
जान्ततेति न्यायेन प्राप्ते लिङ्गदर्शनम्, असंस्थितो हि तर्हि
यज्ञः इति । (८।१।८ अ०) ।

त्रिःप्रथमामन्वाह इत्यादिषु स्थानधर्मताधिकरणम् ।

**अभ्यासः सामिधेनीनां प्राथम्यात् स्थानधर्मः
स्यात् ॥ ३३ ॥ (सि०)**

सो दर्शपूर्णमासी, तत्र सामिधेनीः प्रकृत्योच्यते, त्रिः
प्रथमामन्वाह त्रिरुत्तमामन्वाह इति । तत्रैषोऽर्थः सांश-
यिकः, किम् ऋग्धर्मं एषः, यत्र तत्रस्था प्र वो वाज
त्रिरभ्यसितव्या, उत स्थानधर्मः, या अन्याऽपि प्रथम-
मुच्यते, सा त्रिरभ्यसितव्या ? इति । कुतः संशयः ? ।
उभयोश्चपक्षेः यथेवम् अभिसम्बन्धः क्रियते, या असौ
उच्चारितानां सामिधेनीनां प्रथममुच्चारिता, सा त्रिरभ्य-
सितव्येति, ततः प्र वो वाजाया ऋचो धर्मः । अथैवं वि-
ज्ञायते, प्राथम्यसंयुक्तं त्रिः ब्रूयादिति, ततो वचनस्य
स्थानधर्मता ।

किन्तावत् प्राप्तम् ? ऋचो धर्मं इति । कुतः ? ।
प्राथम्यस्य व्यक्त्या सम्बन्धात्, व्यक्तेरभ्यासेन । कथमव-

गम्यते ? । स्त्रीलिङ्गनिर्देशात्, व्यक्तिविशेषो हि स्त्री
 नाम, यदि तद्विशेषणं प्राथम्यं स्यात्, ततो लिङ्गविशेष-
 निर्देशोऽवकल्पते, साऽपि स्त्री अभ्यासेन सम्बल्यते । अथ
 प्रथममनुब्रुवता त्रिरभ्यसितव्यमिति ततो व्यक्तिविशेषो न
 विवक्ष्येत, तत्र स्त्रीलिङ्गविशेषनिर्देशो नोपपद्यते । अपि च
 वाक्यभेदः प्रसज्येत, प्रथममुक्तं त्रिरभ्यसितव्यं, प्रथममुक्ता
 ऋक् त्रिरभ्यसितव्येति । मत्पक्षे पुनः प्राथम्यलक्षिताया
 ऋचो धर्म उच्यते, तत्रैकार्थविधाने न भवेद्वाक्यभेदः ।
 अपिच श्रुत्या प्राथम्येन स्त्री सम्बध्यते, वाक्येनाभ्यासः ।
 तस्मात् ऋग्धर्मा यत्र-तत्रस्था प्र वो वाजा त्रिरभ्य-
 सितव्येति ।


एवं प्राप्ते ब्रूमः, योऽयं सामिधेनीनां प्रथमायास्त्रिर-
 भ्यास उच्यते, स प्रथमस्थाननिमित्तो धर्मः, न ऋचः कस्या-
 श्वित् जातिनिमित्तः । कुतः ? । न हि क्तृत्वेऽपि
 ऋग्वेदे प्रथमा नाम काचित् ऋक् विद्यते, या त्रिरभ्य-
 स्येत, तत्र प्राथम्यम् ऋग्लक्षणार्थं स्यात्, इतरस्मिन् पक्षे
 श्रुतिर्न लक्षणा, श्रुतिश्च ज्यायसी लक्षणायाः । तस्मात्
 असत्यञ्चः ।

अथ यदुक्तं, स्त्रीलिङ्गसम्बन्धादसत्यञ्च एव श्रुतिः, वाक्यं
 च न भिद्यते, स्त्रीलिङ्गोपपत्तेश्चेति । अत्रोच्यते, गुणव-
 चनानां हि शब्दानामाश्रयतो लिङ्गवचनानि भवन्तीति
 अविशेष्यमाणायामपि व्यक्तौ यदवश्यं प्राप्तं लिङ्गं, तत्
 आश्रयभूतं गुणस्य भवति । अविधिस्तितेऽपि तस्मिन्
 लिङ्गविशेषनिर्देशोऽनुवादभूतो भवत्येव । यथा, शुकः

शुमान्, शुक्ला स्त्री, शुक्लं नपुंसकम् शुक्ल एकः, शुक्लौ द्वौ, शुक्ला बहव इति । शुक्लां शाटीमानयेति । यद्यपि शाखाद्यानयनं न विधीयते, शुक्लसम्बन्धमात्रविधित्वा भवति, न तत्र लिङ्गेन विशेषणं क्रियते, तथापि अनुवादभूतः स्त्रीलिङ्गनिर्देशो भवत्येव, शुक्लामानयेति, अनुवादभूतत्वाच्च न वाक्यभेदो भविष्यति । एवं च सति, यद्यपि प्राथम्यस्य स्त्रीलिङ्गसम्बन्धः श्रौतस्तथापि प्राथम्यस्यैवाभ्यासेन सम्बन्धो न लिङ्गस्य । यदि लिङ्गस्यैतेन सम्बन्धोऽभिधीयते, प्राथम्यस्यानुवादता कल्प्यते । प्राथम्यसम्बन्धेऽप्यभिधीयमाने वाक्यं भिद्येत ।

अपि च, नैवात्र विवदितव्यं, प्रातिपदिकविशेषणं हि स्त्रीशब्दः, स्त्रियां यत् प्रातिपदिकं वर्तते, ततः टावादय इति, न विशेषणस्य पदान्तरेण सम्बन्धो भवति, यथा राजपुरुषो गच्छतीति । यदा तु प्राथम्यस्याभ्यासेन सम्बन्धः, तत्र प्राप्तमनूयते स्त्रीत्वं, यानि सामिधेनीषु वचनानि, ऋचस्ताः, स्त्रीलिङ्गञ्च ऋक्शब्दः, तत्र यत् प्रथमं वचनं, तस्याश्रय ऋक्, गुणवचनानाञ्च शब्दानामाश्रयतो लिङ्गवचनानि भवन्ति, इत्यविशेषितायामप्युचि स्त्रीलिङ्गं भविष्यतीति, यत् प्रथमवचनं, तत् विराहेति, स्त्री च सा ऋक् सामिधेनी । तस्मात् त्रिः प्रथमामन्वाह इति प्राप्तस्य लिङ्गस्यानुवादः, त्रिः प्रथमामन्वाह चिरुत्तमां ताः पञ्चदश सम्पद्यन्ते इति पञ्चदशानां सामिधेनीनां सम्पत्तये त्रिवचनम् उच्यमानं परिपूर्णाया ऋचो भवति, न ऋग-

वयवस्य, परिपूर्णा च समिन्धनवती न ऋगवयवः । तस्मात्
प्राप्तानुवादो लिङ्गस्येति प्राश्न्यस्य धर्मो न ऋचः । (६।१ ।
८ अ०) ।



यावज्जीवदर्शपूर्णमासयोरारम्भणीयेष्टेः सकृदनुष्ठानाधिकरणम् ।

इष्ट्यावृत्तौ प्रयाजवदावर्त्तितारम्भणीया ॥ ३४ ॥

(पू०)

स्तौ दर्शपूर्णमासौ, दर्शपूर्णमासाभ्यां स्वर्गकामो यजेत
इति । तन्नारम्भणीया इष्टिः समान्नाता, आग्नावैष्णव-
मेकादशकपालं निर्वपेत् सरस्वत्यै चरुं सरस्वते द्वादश-
कपालमग्नये भगिनेष्टाकपालं निर्वपेत् यः कामयेतान्नायः
स्याम् इति नित्यवत् एके भगिनम् आमनन्ति । आवृत्तिश्च
दर्शपूर्णमासयोः अयते, यावज्जीवं दर्शपूर्णमासाभ्यां यजेत
इति । तत्र इष्ट्यावृत्तौ सन्देहः, किम् आरम्भणीयाऽप्या-
वर्त्तते, न ? इति । किं प्राप्तम् ? आवर्त्तते इति, अस-
क्तदेव कर्त्तव्येति । कुतः ? । एवं प्रयोगवचनोऽनुगृहीतो
भविष्यति, प्रयाजवत्, यथा अङ्गभूताः प्रयाजा आवर्त्तन्ते,
एवमङ्गभूता आरम्भणीयाऽप्यावर्त्तते ।

सकृद्वाऽऽरम्भसंयोगात् एकः पुनरारम्भो याव-
ज्जीवप्रयोगात् ॥ ३५ ॥ सि०

वागन्धः पक्षं व्यावर्त्तयति । नैतदस्ति, यदुक्तमारम्भ-

णीया आवर्त्तेतिति । सकृदेव कर्त्तव्या । कुतः ? । आरम्भ-
संयोगात्, दर्शपूर्णमासयोरारम्भेण संयुज्यते, साधारणश्च
सर्वेषां प्रयोगाणामारम्भः । कथम् ? । अग्नीनाधाय सर्वः
सङ्कल्पयति, पर्वणि पर्वणि मया दर्शपूर्णमासौ कर्त्तव्या-
विति, एवञ्च अध्ववसाय दर्शपूर्णमासौ कर्त्तव्याविति, आर-
म्भणीया क्रियते, एष एवास्य आरम्भो यदध्ववसानं नाम,
तच्च साधारणं सर्वेषां प्रयोगाणां, यावज्जीवप्रयोगात् ।
अथापि प्रथमं प्रवर्त्तनमारम्भः, तथापि प्रथमप्रवृत्तेन सर्वे
प्रयोगाः कृता भवन्ति । तस्मात् सकृदारम्भणीया कर्त्त-
व्येति । (६ । १ । १०) । एवं वा,

आरम्भणीयिष्टः पुरुषसंस्कारताधिकरणम् ।

इष्ट्यावृत्तौ प्रयाजवदावर्त्तेतारम्भणीया ॥ ३४ ॥

(पू०)

यस्तु प्रथमः पदार्थ आरम्भ इति, तत्रैष संशयः, किं
दर्शपूर्णमासयोरारम्भमाणयोरारम्भणीया प्रथमं पदार्थं
सम्यक् करोति, उत, पुरुषसंस्कारभमाणस्य प्रथमं दर्शपूर्ण-
मासयोः प्रवर्त्तमानस्य आरम्भणीया कर्त्तारमारम्भणयोग्यं
करोति ? । किं प्राप्तम् ? दर्शपूर्णमासयोः प्रकरणात्
तयोरारम्भे स्यात्, पुरुषसंस्कारे फलं कल्पयितव्यं तस्माद्दर्श-
पूर्णमासारम्भे । एवञ्चेत् आरम्भभेदादिष्ट्यावृत्तौ प्रत्यारम्भं
स्यात्, यथा प्रयोगावृत्तौ प्रयाजाः ।

सकृदाऽऽरम्भसंयोगात् एकः पुनरारम्भो याव-
ज्जीवप्रयोगात् ॥ ३५ ॥ (सि०)

सकृदा भवितुमर्हति । कुतः ? । पुरुषारम्भसंयो-
गात्, पुरुषे दर्शपूर्णमासावारभमाणे विधीयते । कुतः ? ।
निर्वपेत् इति हि श्रुत्या कर्तृसम्बन्धः क्रियते, तत्र पुरुष-
प्रयत्नवचनं विवक्षितस्वार्थं भवति, इतरथा पदार्थमात्रे
विविधित्वे कर्तुः प्रयत्नवचनमविवक्षितं स्यात्, प्रयोग-
वचनप्राप्तमेवानुद्यते । यत्तु, कर्तृसम्बन्धे फलं कल्पयि-
तव्यम् । तत्र कल्पयिष्यते, कृतारम्भणीयाकः पुरुषः प्रयो-
गवचनेन ग्रहीष्यते । एवञ्चेत् एकस्मिन्नेव आरम्भे कृता-
रम्भणीयाके कृते पुरुषे तत्र प्रयोगात् यावज्जीवं प्रयोगे
कृतारम्भणीयाकः पुरुषो भवति । प्रथमं दर्शपूर्णमासौ
आरभमाणः कृतारम्भणीयाको जातः, द्वितीयादिष्वपि
प्रयोगेषु दर्शपूर्णमासौ आरम्भमानः कृतारम्भणीयाको
जात इति योग्य एव भविष्यति ।

अथ उच्यते, समानेऽहनि आरम्भमान इति भवति,
न च, द्वितीयादिषु प्रयोगेषु समानेऽहनि कृतारम्भणीया-
कोऽसाविति । अत्र उच्यते, द्वितीयादिष्वपि प्रयोगेषु
समाने एव अहनि दर्शपूर्णमासावारम्भमानोऽसौ कृता-
रम्भणीयाको जात इति योग्य एव भविष्यति । (६।१।१०)।

निर्वापमन्त्रे सवित्रादिशब्दानामनूहाधिकरणम् ।

अर्थाभिधानसंयोगान्मन्त्रेषु शेषभावः स्यात्तत्रा-
चोदितमप्राप्तञ्चोदिताभिधानात् ॥ ३६ ॥ (सि०)

स्तो दर्शपूर्णमासौ, तत्र निर्वापमन्त्रः, देवस्य त्वा
सवितुः प्रसवेऽश्विनोर्बाह्व्यां पूषो हस्ताभ्यामग्नये जुष्टं
निर्वपामि इति। तत्रैषोऽर्थः सांगयिकः, किं सवित्-
श्विपूषशब्दानां विकृतौ जहः, उत अनूहः ? इति । तत्
एतत्तावत् परीक्ष्यते, कर्मणि समवेतम् अर्थमेते शब्दाः
अभिदधति, उतासमवेतम् ? इति । यदि समवेतम्,
जहिष्यन्ते । अथ असमवेतम्, अविकृताः प्रयोच्यन्ते ।
तदुभयमपि सह परीक्ष्यते । किं तावन्नः प्रतिभाति ? तत्र
समवेतम् अभिवदन्तीति । कुतः ? । एतद्वि मन्त्रपदानां
दृष्टं प्रयोजनं, यत् समवेतमर्थं प्रकाशयन्तीति, तत्रासम-
वेतार्थप्रकाशने न किञ्चिदपि दृष्टं प्रयोजनम् । समवेता-
नान्तु प्रकाशने दृष्टमस्ति, तद्यदि समवेताभिधायिन एते
शब्दास्ततः प्रयोजनवन्तः । कथं पुनः समवेताभिधा-
यिनः ? । यदि नाम सवित्रादयः शब्दाः अग्न्यादीनां
वाचका भवेयुः, यदि वा सवित्रादयो देवताविशेषा दर्श-
पूर्णमासयोः स्युः, तन्मन्त्रपदानामदृष्टार्थता मा भूदित्यन्य-
तरदध्यवसीयते, मान्त्रवर्णिको वा देवताविधिः, सवित्रा-
दयो वा शब्दा अग्न्यादीनां वाचका भवेयुः, तस्मादर्थवत्त्वा-
दन्यतरदध्यवसेयम् ।

अत्राह, ननु अग्नये जुष्टम् इत्यत्रावयवभूताः सवित्रा-

दयोऽग्न्यादीनां वचना अपि सन्तोऽग्न्यादिभिः प्रकाशि-
ताया देवताया न किञ्चिदप्यधिकं कुर्युः, नो खल्वपि
सवित्रादिवचना एव मान्दवर्णिकाः शक्तुवन्त्युपकर्तुम् ।
अत्र उच्यते, पृथग्वाक्यानि एतानि भविष्यन्ति, तेषां,
जुष्टन्निर्वपामि इति साधारणोऽनुषङ्गः, तानि वाक्यानि
दर्शपूर्णमासयोगुणभूतानि यदि एतद्देवत्यानि अत्र हवींषि
विद्यन्ते, ततोऽवकल्पन्ते, इत्यर्थापत्त्या मान्दवर्णिक्यो
देवता विधीयन्ते । अग्न्यादिवचनं तावत् सवित्रादीनां,
पृथग्वाक्यानि वा अग्निवाक्येन वैकल्पिकानीति ।

एवं प्राप्ते ब्रूमः, न एवमादीनि अहितव्यानीति,
अचोदिते अहो न प्राप्नोति, चोदिताभिधानान्मन्त्रस्येति ।
तत एतद्वक्ष्यते, असमवेताभिधायिनः सवित्रादय इति ।
कथम् ? । नह्यत्र सवित्रादिदेवत्वं कस्मै चोद्यते । नच,
अग्न्यादीनामर्थेषु सवित्रादयः शब्दाः प्रसिद्धाः ।

अत्राह, नन्वार्थापत्त्या अन्यतरदध्यवसीयेत्युक्तं,
सति एतद्देवत्ये कस्मैणि सवित्रादिवाक्यानि उपपद्यन्ते,
अग्निवचनत्वे वा सति, या हविषो देवता, सा मन्त्रवच-
नेन प्रकाशयितव्या । सवित्रादयश्च शब्दा निर्वापवाक्ये
प्रकाशनार्थाः ते हविर्देवतां प्रकाशयन्त उपपद्यन्ते, नान्य-
थेति, अग्न्यादयश्च हविर्देवता इति तद्वचना इत्यध्यवसी-
यते । अत्र उच्यते, यदि अकल्प्यमाने आनर्जकमेवां स्यात्
ततोऽन्यतरकल्पेयत्, अर्थाभिधानसंयोगान्मन्त्रेषु शेषभावो
(३।२।१ सू.) भवतीति, न त्वेवमकल्प्यमानेऽप्यानर्थक्यम् ।
तस्मात् न अन्यतरस्यापि कल्पने किञ्चिदस्ति प्रमाणम् ।

न च, चोद्यन्ते एतच्छब्दिका देवताः । तत्राचोदितम-
प्राप्तम् ऊहम् चोदिताभिधानात् ।

अथ यदुक्तं, प्रत्यायकेन शब्देन प्रकाशयन्ते अत्र देवताः,
तत्रापि अश्रुतानां प्रकाशने न किञ्चिदस्ति प्रयोजनमिति,
तत् परिहर्त्तव्यम् । अत्रोच्यते,

ततश्चावचनं तेषामितरार्थं प्रयुज्यते ॥ ३७ ॥

(आ० नि०)

ततश्च तेन कारणेन अश्रुतानां वचनं न क्रियते, सवि-
चादिभिः शब्दैः । केन तर्हि कारणेन क्रियते ? । इतरार्थे
प्रयुज्यते । निर्वापस्तुत्यर्थम्, देवस्य सवितुः प्रसवे, देवेन
सवित्रा यजमानेन प्रसूते, उदिते वा सवितरि, अश्विनो-
र्बाहुभ्यां, परिक्रम्यमभिप्रेत्य यजमानयोर्दम्पत्योर्बाहुभ्याम्,
अश्विनौ हि तौ अग्न्याधेये अश्वदानेन अश्रितवन्तौ वा
तद्यज्ञफलमश्रुवाते, तत् बाहू इति स्त्री बाहू व्यपदि-
शति । देवताध्वर्योर्बा अश्विनोरितौ बाहू इति । पूषणन्तु
यजमानमेव मन्यते पुण्यान्, एवं सर्वे निर्वापविशेषप्रकाश-
नार्थाः ।

अत्राह, कस्मात् न, उक्तुः सविचादयः शब्दाः प्रक-
रणान्तरे सवितारम्, अश्विनौ पूषणञ्चाभिवदन्ति ?
लिङ्गेन तत् उक्तृष्यमाणाः प्रकरणं बाधितुमर्हन्ति । अत्र
उच्यते, सविचादयः परविशेषणं विभक्तिश्रुत्या क्रियन्ते,
प्रातिपदिकार्थसु अव्यतिरिक्तः इति गम्यते । तत्र लिङ्गं
श्रुत्या बाध्यते, लिङ्गं हि प्रातिपदिकार्थप्रकाशनं देवतार्थ-

मिति कृत्वा, इह देवताभावात् यत्र देवता तत्रोत्कर्षति,
विभक्तियुतिस्तु प्रातिपदिकार्थं पदार्थान्तरविशेषणं ज्ञाप-
यति, तच्चेहास्ति पदान्तरम् श्रुतिश्च सिद्धात् बलीयसी,
तस्मात् न उत्कर्षः ।

आह, यदा सविचादयो यजमानपराः, तदा सत्रे
कथमनूहः ? इति । उच्यते, जोषणार्थमिदं वाक्यं, नानु-
ज्ञापनार्थम्, अजोषितस्य जोषणं कर्तव्यम्, तत्र दृष्टोऽर्थः,
अनुज्ञापनं पूर्वं वृणानेन कृतं, तददृष्टार्थमापद्येत ।
अपिच, जुष्टं निर्वपामि इति जोषणकरणं निर्वपामि
इति भावशब्देन उच्यते, सवितुः प्रसवे इत्यनुज्ञानिर्वात्ता-
परविशेषणार्थं कीर्त्यते, अननुज्ञातमपि निर्वपणं शब्दार्थं
कुर्यादेव, नत्वजोषितेन यागः श्रूयते, तस्मात् जोषणार्थ-
त्वात्परार्थः सविचादयः शब्दा नोद्दिश्यन्ते इति । (८।१
११ अ०) ।

अशये जुष्टमिति तर्कः अपिशब्दस्य विज्ञतावृद्धाधिकरणम् ।

गुणशब्दस्तथेति चेत् ॥ ३८ ॥ (पू०)

तस्मिन्नेव वाक्ये दर्शपूर्णमासयोः अशये जुष्टं निर्व-
पामि इति समान्नायते । तत्रायमर्थः सांशयिकः, किम्
अग्निशब्दोऽपि विवृतौ नोद्ध्यते, सोऽपि न समवेतवचनः ।
उत लुहितव्यः, समवेतवचनो हि सः ? इति । किं प्राप्तम्,
एवं चेत्तत्र संशयः, सोऽपि गुणशब्दस्तथैवासमवेतवचनः ।

कुतः ? । सवित्रादयोऽस्मिन् वाक्येऽसमवेतवचनाः, यद्य-
ग्निशब्दोऽपि असमवेतवचनः, एवमवैलक्षण्यं भविष्यति,
अवैलक्षण्यञ्च न्याय्यम् । यदि समानं कारणं, तेन न्यायेन
अवैलक्षण्यमुच्यते, समानञ्चेह कारणं, य एषां शब्दाना-
मर्थः, स इह प्रयोगे नास्तीति अग्नये जुष्टं निर्वपामि
इत्यस्यापि योऽर्थः, स इह नास्ति, अग्नये जुष्टं निर्वपामि
इत्यनेन जुष्टस्य निर्वाप उच्यते, न चेह जुष्टस्य निर्वापो-
ऽस्ति । अजुष्टं चेह निर्वप्यं, निर्वापेणैव तत् जोष्यते,
तस्मान्न समवेतवचनः । तस्याप्यश्रुतार्थस्य वचनमुत्तरार्थं
प्रयुज्येत निर्वापस्तुत्यर्थेनेति । तस्मादेतदपि विक्रतो
नोहितव्यमिति ।

न समवायात् ॥ ३६ ॥ (सि०)

नैतदेवं, समवेतवचनो हि अग्नये जुष्टं निर्वपामि
इति । ननु एतदुक्तं, जुष्टस्यात्र निर्वाप उच्यते, नच जुष्टं
निर्वप्यम् इति । अत्रोच्यते, नैव जुष्टस्य निर्वाप एतेन
वाक्ये नोच्यते, किन्तर्हि निर्वापेण जुष्टकरणम्, अग्नये जुष्टं
करोमि इति । एवं हि दृष्टार्थं भवतीति । अतोऽतुल्य-
कारणत्वात् वैलक्षण्यमेव न्याय्यम् । तस्मात् समवेतवचनो-
ऽग्निशब्द उहितव्यश्च विक्रताविति । (८।१।१२ अ०) ।

तच्छ्रुत्वापामन्तं धान्यशब्दस्योद्वाधिकरणम् ।

एवं वा,

गुणशब्दस्तथेति चेत् ॥ ३८ ॥ (पू०)

दर्शपूर्णमासयोरामनन्ति, धान्यमसि धिनुहि देवानिति दृषदि आवपति इति ।

तत्र धान्यशब्दं प्रति संशयः, किं समवेतवचनः, न वा ? इति । किं प्राप्तम्, योऽयं गुणवचनशब्द इव लक्ष्यते धान्यशब्दः, नासौ समवेतवचनः स्यात्, धान्यशब्दो हि धान्यमभिवदति, न तु धान्यमोप्यते, सतुषे हि धान्यशब्दो वर्तते, तण्डुलेष्वेव ओप्यमानेषु धान्यप्रकाशनं क्रियते तत् असमवेतस्य प्रकाशनेऽदृष्टं यथा स्यादिति । तस्माद् विकृतिषु नोहितव्यमिति ।

न समवायात् ॥ ३९ ॥ (सि०)

नैतदेवं, समवेतो हि धान्यशब्दार्थः, स हि तण्डुलेषु वर्तते, तद्विकारत्वात् लक्षणाया । यथा काशिकेषु शालयो भुज्यन्ते, गावः पीयन्ते इति श्रुत्युपादानेऽदृष्टं कल्पयितव्यमिति लक्षणाशब्दः परिकल्प्यते । तस्मात् समवेतवचनः, विकारे च ऊहितव्य इति ।

प्रयोजनमस्ति, शाक्यानामयनं षट्त्रिंशत्संवत्सरं, तत्रेदं समाम्नायते, संस्थिते संस्थितेऽहनि गृहपतिर्मृगयां याति, स तत्र यान् मृगान् हन्ति तेषां तरसाः सवनीयाः पुरोडाशा भवन्ति इति । तत्राविकारेण धान्यमसि धिनुहि देवान् इति प्रयोगः कर्त्तव्यः, यथा पूर्वः पक्षः । यथा सिद्धान्तः, ऊहः कर्त्तव्यः, मांसमसि धिनुहि देवान् इति । (६।१।१२.अ०) ।

इङोपज्ञानमन्त्रे यज्ञपतिशब्दस्यानूहाधिकरणम् ।

चोदिते तु परार्थत्वाद्द्विवदविकारः स्यात् ॥४०॥

स्तो दर्शपूर्णमासौ, दर्शपूर्णमासाभ्यां स्वर्गकामो यजेत इति, तत्र इङानिगदः, इङोपहता इत्येवमादिः । तत्रेदमाप्तायते, देव्या अध्यर्थेव उपहता उपहता मनुष्या य इमं यज्ञमवान् ये च यज्ञपतिं वर्धन् इति । तत्रायमर्थः सांश्रयिकः, किं बहुयजमानके यज्ञपतिशब्दः जहितव्यः, उत, अविकारेण प्रयोक्तव्यः ? इति ।

तत्रेदं तावत् परीक्ष्यते, किं समवेतवचनो यज्ञपतिशब्दः, उत, असमवेतवचनः ? इति । कथं समवेतवचनः ? । यदि यज्ञपतिवृद्धिवचनं यज्ञपतिरूपकारकं, ततः समवेताभिधायी, अथैतत् सुत्यर्थं, ततो न समवेताभिधायी ।

किं प्राप्तम् ? जहितव्यः, समवेताभिधायी । कथम् ? । यज्ञपतिवृद्धिवचनात् यज्ञपतयः प्रोत्सहन्ते, इङापदानपेक्षैश्च पदैर्यज्ञपतिवृद्धिरभिधीयते । तस्मात् सुत्यः प्रत्ययः, इङास्तुतो जघन्यः । तस्मादर्थविप्रकर्षात् न इङास्तुतिः । अतो यज्ञपतिशब्द जहितव्यः । यस्यैव वृद्धिर्नीच्यते, स एवोत्साहसंस्कारेण संस्कृतो न स्यात् । तस्मात् सर्वे वृद्धिसंस्कारार्थं वदितव्याः । सर्वेषु वदितव्येषु बहुवचनम् ।

एवम् प्राप्ते ब्रूमः, चोदिते तु परार्थत्वाद्द्विवदविकारः स्यात्, चोदितमपि यत् समवेतं, परार्थं चिकीर्ष्यते, न स्वसंस्कारार्थं, तदपि अविकारेण प्रयुज्यते, तत् न जहितव्यं स्यात्, परार्थत्वात्, अत्र हि यज्ञपतिवचनं वृद्धिविशेष-

षणार्थं, वृद्धिवचनञ्च इडास्तुत्यर्थम् । कथमवगम्यते ? ।
इङोपह्वानेन ऐकवाक्यत्वात्, इडाप्रकरणाच्च ।

अथ यदुक्तं, गम्यते, इडापदानपेक्षं यज्ञपतिवृद्धि-
वचनं तेषामुक्ताहकम्, उपह्वता मनुष्या ये यज्ञपतिं वृद्धि-
येयुः इति । अत्रोच्यते, स यो हैवं विद्वानिङ्गया चरति
इत्यभिधाय, अथ प्रतिपद्यत इङोपह्वतापह्वतेङोपास्मा
इडाह्वयामि इङोपह्वता इत्याह । तेनावगम्यते, यस्यैष
आरम्भः, स इडाया मन्त्र इति, तन्मध्यपतितश्च उपह्वता
मनुष्याः इत्येवमादिः, यज्ञपतिं वर्धन्, इत्यन्तः । तस्मा-
दिङासुपह्वतुं वदितव्य इति वाक्यादवगम्यते । समर्थश्च
इङोपह्वाने, यजमानन्तु प्रोत्साहयितुं वदितव्य इति
नास्ति वाक्यं, केवलं वदितुं सामर्थ्यमस्ति, नच, सामर्थ्य-
मात्रेण वाक्यादृते विनियोगा भवन्ति । इडाप्रकरणं
चैवमनुगृहीतं भविष्यतीति, इङ्गया च स हैकवाक्यता ।
तस्मादियं वचनव्यक्तिः, उपह्वता मनुष्या ये यज्ञपतिं
वर्द्धयितुं समर्था इति, तत्र यज्ञपतिविशिष्टा वृद्धिर्वक्तव्येति
एकस्मिन्नपि यजमाने कीर्त्तिते, भवति विशेषणकार्यम् ।
तस्मात् अविकारः स्यात् विधिवत्, यथा यत्र यजमानो
गुणभूतो विधीयते, तत्र येन-केनचित् यजमानेन स विधिः
सिध्यति, यथा, यजमानसंस्मृतौ दुम्बरी भवति, शुक्रं यज-
मानोऽन्वारभते इति । (८।१।१३। अ०) ।

प्रहरणकरणसूक्तवाके यजमानशब्दस्य ऊहाधिकरणम् ।

विकारस्तत्प्रधाने स्यात् ॥ ४१ ॥

अस्ति दर्शपूर्णमासयोः सूक्तवाकः, सूक्तवाकेन प्रस्तरं प्रहरति इति । तत्रेदं समास्नायते, अयं यजमान आयुराशास्ते इति । तत्रायमर्थः सामर्थ्यिकः, किं बहु-
कत्तु के विकारे यजमानशब्दः ऊहितव्यः, उत न ? इति । किं प्राप्तम् ? अविकारेण प्रयोक्तव्यः, तथा सामर्थ्यमनु-
गृह्यते, न च, अयं समवेतवचनः, परार्थेन हि अत्र यज-
मान आयुराशास्ते इति आयुराशासनेन यजमानस्य न
कश्चित् दृष्टोऽर्थः संजन्यते, तस्मात् आयुराशासनमदृष्टार्थः,
यजमानविशिष्टा अशीरुकेनापि यजमानेन कीर्त्तितेन
यथा श्रुता, तथा कृता भवति । यथा यजमानेन सन्निती-
दुस्वरी भवति इति, तथैतत् । तस्मादविकारेण प्रयोक्तव्य-
मिति ।

एवं प्राप्ते ब्रूमः, विकारः स्यात् ऊहः, तत्प्रधाने
यजमानप्रधाने । कथं यजमानप्राधान्यम् ? । एवं श्रूयते,
सूक्तवाकेन प्रस्तरं प्रहरति इति, यदि सूक्तवाकः प्रस्तरप्रह-
रणे तस्माधनं तत्फलं वा प्रकाशयति, ततः सूक्तवाकेन
प्रस्तरः प्रहृतो भवति । प्रहरणफलमायुराशासनं कल्पितं,
यजमान आयुराशास्ते, एतेन कर्मणेति यजमानेन प्रस्तरः
प्रहृतो भवति । तत्र य एव यजमानः फलं प्रति प्रधान-
भूतो न सङ्गीर्ष्यते, तेन न प्रहृतं स्यात् । तस्मात्सर्वे सम-

वेताः सङ्कीर्तयितव्याः । सर्वेषु च कीर्त्यमानेषु बहुवचनं
भवति । तस्माद्ब्रह्मो यजमानस्येति । (८।१।१४ अ०) ।

सुब्रह्मण्याह्वाननिगदे हरिवच्छब्दस्यानूहाधिकरणम् ।

असंयोगात्तदर्थेषु तद्विशिष्टं प्रतीयेत ॥ ४२ ॥
(सि०)

अस्ति ज्योतिष्टोमः, तत्र सुब्रह्मण्यानिगदः समा-
क्नातः, इन्द्र आगच्छ हरिव आगच्छ मेधातिथेर्मेषः इत्ये-
वमादिः । अग्निष्टुति च श्रूयते, आग्नेयी सुब्रह्मण्या
भवति इति । तत्र इन्द्रशब्दस्य स्थाने ऊहः क्रियते ।
अथेदानीं हरिव आगच्छ इत्येवमादिषु संशयः, ऊहितव्यं,
न ? इति । किं प्राप्तं, तद्विशिष्टं प्रतीयेत, तेन विशि-
ष्टम्, इन्द्रपदस्थाने ऊहः, एतेन विशेषेण विशिष्टम् अवि-
कृतमेव वचनं प्रतीयेत । कुतः ? । असंयोगात् तदर्थेषु,
नैषां शब्दानां तेषु अर्थेषु संयोगः, हरिवत्तादिषु, न हरि-
वदादयः समवेता इन्द्रे विद्यन्ते गुणाः, प्रमाणाभावात्,
अविद्यामानास्तस्योच्यन्ते । एवं श्रुत्या अर्थः प्रतिज्ञातो
भवति, इतरथा लक्षणा स्यात्, न हरिवत्तादय उच्येरन्,
हरिवत्तादिभिः सोऽस्य गुणो लक्ष्यते । अथ असमवेत-
वचना मुख्यार्था एव भविष्यन्ति, आत्मीयं गुणं न लक्षयि-
ष्यन्ति इत्युच्येत । तथा अस्मत्पक्ष एव । तस्माददृष्टार्थं
गुण उच्यत इति अविकारिण प्रयोगः स्यात् । तत्रैवं वचन-

व्यक्तिर्भवति, इन्द्र आगच्छ हरिव आगच्छ इति हरिवदादीन् अस्य गुणानारोपयति, हरिवदादिभिः सम्बध्यमान इन्द्रोऽभ्युदयकारी भवति । शक्यते चाग्निरपि तैः सम्बन्धयितुं, तस्मादविकारेण गुणानां प्रयोगः ।

अथोच्यते, अस्मादेव सामानाधिकरण्यवचनादिन्द्रे एते गुणा विद्यन्ते इति । तत्र, अविद्यमानेष्वपि सुत्या अस्य सामानाधिकरण्यवचनमुपपद्येतैव, यथा इन्द्रो ब्रह्मस्यतिर्देवदत्तः इति ।

कर्माभावादेवमिति चेत् ॥ ४३ ॥ • (आ०)

इति चेत् भवान् पश्यति, अविकारेण हरिवदादीनां वचनमिति । कर्माभावादेवं स्यात्, यद्येते गुणा इन्द्रे न भवेयुः, कर्मजास्तु एते गुणाः इन्द्रस्य विद्यन्ते । हरिव आगच्छेति पूर्वपक्षापरपक्षौ वा इन्द्रस्य हरी ताभ्यां ह्येष सर्वं हरति इति । मेधातिथेर्मेषः इति मेधातिथिं हि काण्वायनं मेषो भूत्वा जहार, वृषणश्चस्य मेनका नाम दुहिता बभूव, तामिन्द्रश्चकमे, गौरावस्कन्दन् इति, गौर-सृगो भूत्वा अरण्याद्राजानं सोमं पिबति इति वचनैः इमे गुणा इन्द्रस्याख्यायन्ते । तस्मात्समवेतवचना हरिवदादयः शब्दाः । तथासतीन्द्रप्रत्ययाय उच्चार्यन्ते इति न अदृष्टकल्पना भविष्यति । तत्रैवं वचनव्यक्तिः, इन्द्र आगच्छ, हरिव आगच्छ इति, हरिवत्तादिगुण एव यस्त्व', स आगच्छेति । लक्षणा च अदृष्टकल्पनाया ज्ञायसी । तस्मादूहितव्या हरिवदादयः शब्दा इति ।

न परार्थत्वात् ॥ ४४ ॥ (आ० नि०)

नैतदेवं, परार्था हि हरिवदादयः शब्दाः, इन्द्रस्तु-
त्यर्थाः, स्तुतये हरिवदादिसम्बन्धोऽस्य क्रियते । तत् पुर-
स्तादेवोपवर्णितम् । स्तुत्यर्थञ्च अग्नेरप्येतैरभिसम्बन्धः
शक्यते कर्तुम् । यत्तूक्तं, समवेता गुणा इन्द्रस्य विद्यन्ते,
पूर्वपक्षापरपक्षौ वा इन्द्रस्य हरी इत्येवमादिभिर्वचनैरव-
गताः इति । तन्न, न हि इमानि वचनानि इन्द्रस्य सम्ब-
न्धिनी हरी विदधति, न ह्येवमभिसम्बन्धः क्रियते, यावेतौ
पूर्वपक्षापरपक्षौ ताविन्द्रस्य हरी इति, तत्र हि हेतुः
उपदिश्यते, ताभ्यां ह्येष सर्वं हरति इति । न हीदं
प्रसिद्धं ताभ्यां इन्द्रः सर्वं हरति इति, सिद्धो हि हेतुर्भवति,
न प्रसाध्यः । यथा तु इमौ हर्तारौ प्रसिद्धौ, कालेन सर्व-
मपक्षीयते इति, तथा न इन्द्रस्याग्नेश्च कश्चिद्विशेषः । तत्र
एभिरभिधानम् अग्नेः प्राप्नोत्येव ।

अथ इन्द्रस्य हर्तृत्वं विधीयते इत्युच्यते । तथा च वाक्यं
भिद्येत, इन्द्रस्य एतौ हरी इत्येतदपि विधातव्यम् । अथैतन्न
विधीयते, तथा स एव दोषः, नास्त्यग्नेरिन्द्रस्य वा विशेष
इति । अथ पूर्वपक्षापरपक्षाविन्द्रस्येति विधीयते, तौ च
हरी तस्मादिन्द्रो हरिवानिति । तथा हेत्वप्रसिद्धादिः
स एव दोषः । न च, विधीयमानं वैशब्दो भवति । प्रसि-
द्धवचनो ह्येष दृष्टः, न वै स्तेणानि सख्यानि सन्ति इति
यथा ।

तथा मेधातिथेर्मेषः इत्येवमादि इतिहासवचनमिव

प्रतिभाति, इतिहासे च विधी सति आदिमत्तादोषो वेदस्य प्रसज्येत । असु इति चेत् । तथा सति तस्या-
प्रामाण्यात् मेधातिथेर्हि काण्वायनस्य मेष इत्यप्रसिद्धिः
सर्वत्र च निगदविधानं, तत्र अपरस्मिन् विधीयमाने
वाक्यभेदप्रसङ्गः । तस्मात् नैते गुणा इन्द्रे विद्यन्ते, इति
असमवेतवचनत्वादविकारेण प्रयोग इति ।

तत् एतत् न रोचयन्ते याज्ञिकाः, जहं कुर्वन्ति, अग्न
आगच्छ रोहिताश्व बृहद्भानो धूमकेतो जातवेदो विच-
र्षण इति । (८ । १ । १५ अ०) ।

तस्यै श्रुतमितिमन्त्रेऽनुहाधिकारणम् ।

अथेदमन्यदुदाह्रियते,

असंयोगात्तदर्थेषु तद्विशिष्टं प्रतीयेत ॥ ४२ ॥

(सि०)

अस्ति सायस्कः, तच्चेदं समामनन्ति, साण्डस्त्रिवत्सः
सोमक्रयणः इति । अस्ति तु प्रकृतावेकहायनी क्रयार्था ।
तत्र इदमाम्नायते, इयं गौस्तया ते क्रीणामि तस्यै श्रुतं
तस्यै शरः तस्यै दधि तस्यै मसु तस्या आतञ्चनं तस्यै नवनीतं
तस्यै घृतं तस्या आमिक्षा तस्यै वाजिनम् इति । तद्विह
चोदकेन प्राप्तम् । तत्र सन्देहः, किं गोशब्दस्थाने जहं
कृत्वा अवशिष्टानां पदानामविकारः, उत सर्वेषामूहः ?
इति । किं प्राप्तम् ? गोपदार्थविशिष्टमेव जह्वचनं

स्यात् । तस्यै श्रुतम् इत्येवमादीनाम् अविकारः, असं-
योगात् श्रुतादिभिरर्थैः, तेषामेकहायन्याम्, एकहायनी-
त्वादेव, न हि एकहायनी दुग्धे, तस्याम् असमवेतं वदन्ति
एते । तस्मात्साण्डेऽपि अविकारेण प्रयोक्तव्या इति ।

कर्माभावादेवमिति चेत् ॥ ४३ ॥ (आ०)

इति चेत् एवं भवान्नन्यते, नैकहायन्याम् एते सम-
वेतान् अर्थानभिवदन्ति इति, भवेदेतदेवं, यद्येकहायन्या
इमे गुणा न भवेयुः, कालान्तरे तु तस्या उपपद्यन्ते, न
तु साण्डस्य, भविष्यत्कालवचना अध्येते प्ररोचनार्था भवन्ति,
तस्यै श्रुतं भविष्यति । तस्मान्नाविकारेण प्रयोक्तव्या इति ।

न परार्थत्वात् ॥ ४४ ॥ (आ० नि०)

नैतदेवं, अविकारेण प्रयोक्तव्या इति । असमवेत-
वचना ह्येते नैकहायन्यां भवन्ति, एकहायनीत्वादेव । अथ
उच्येत, कालान्तरे भविष्यन्ति इति, साण्डेऽपि काला-
न्तरे भवितुम् अर्हन्ति, साण्डादपि हि या धेनुर्जनिष्यते,
सा धोच्यते इति । तस्मादविकारेण प्रयोक्तव्या इति ।
(८।१।१५ अ०) ।

सारस्वत्यां नैथ्यामग्निगुवचनाभावाधिकरणम् ।

लिङ्गविशेषनिर्देशात् समानविधानेष्वप्राप्ता
सारस्वती स्वीत्वात् ॥ ४५ ॥ (सि०)

अस्ति ज्योतिष्टोमः, तत्र पशवः समान्नाताः, आग्नेयः
पशुरग्निष्टोमे आलब्धव्य ऐन्द्राग्नः पशुरुक्थ्ये ऐन्द्रावृष्टिः
षोडशिति सारस्वती मेधी अतिराचे इति । अस्ति तु
अग्नीषोमीयेऽग्निगुप्रैषः, उपनयत मेध्यादुर आशासाना
मेधपतिभ्यां मेध इति । तत्र सन्देहः, किं सारस्वत्यां
मेध्याम् अग्निगुवचनं कर्त्तव्यं, न ? इति । ननु अग्नी-
षोमीयार्थं तत् चोदकेनेह प्राप्तम् इति । अत्र उच्यते,
सर्वेषां समानो विधिरिति कृत्वा-चिन्ता ।

किन्तावत् प्राप्तम् ? समानविधानेष्वेषु पशुषु अप्राप्ता
सारस्वती मेधी अग्निगुवचनम् । कुतः ? । लिङ्गविशेष-
निर्देशात्, विशिष्टलिङ्गो हि अग्निगुवचनेन निर्दिष्टः,
प्राप्ता अग्निं भरता इति पुंशब्दः, स्त्रीत्वं चास्याः । नच
पुं वचनः स्त्रियमभिवदितुमलं भवति शब्दः, तस्मादग्नि-
गुवचनम् अप्राप्ता सारस्वती मेधीति ।

पश्वभिधानाद्वा तद्धि चोदनाभूतं पुंविषयं
पुनः पशुत्वम् ॥ ४६ ॥ (पू०)

वाशब्दः पक्षं व्यावर्त्तयति । नैतदस्ति अप्राप्ता सार-
स्वती अग्निगुवचनमिति । तस्यामपि अग्निगुवचनं स्यात् ।
कुतः ? । प्रकरणात्, समानं प्रकरणं सर्वेषां पशूनामिति
कृत्वा चिन्त्यते, तेन सारस्वत्या अपि प्राप्नोतीति । लिङ्ग-
विशेषादयुक्तं तस्यामिति यदुच्यते, तन्न, पश्वभिधानात्,
अस्ति तत्र पशुत्वं सन्निहितं, तदभिप्रेत्य, प्राप्ता अग्निं
भरता पशवः इति ब्रूयात् । तद्धि चोदनाभूतं, सर्वनाम-

शब्दस्य पुंविषयत्वं, तत् पशुशब्देनोच्यते । अस्ति च तत्
 मेषां, तदभिप्रेत्य पशुशब्दसमानाधिकरणं सर्वनामशब्दं
 समुच्चारयिष्यति । एवं प्रकरणमनुग्रहीष्यते । तस्मात्
 प्राप्नुयात् सारस्वती अधिगुवचनमिति ।

विशेषो वा तदर्थनिर्देशात् ॥ ४७ ॥ (उ०)

वाशब्द एतं पक्षं व्यावर्त्तयति । नैतदस्ति, प्राप्नुयात्
 सारस्वती अधिगुवचनमिति । अयमन्यः पक्षः, न प्राप्नु-
 यादिति । कुतः ? विशेषो वा तदर्थनिर्देशात्, पुमर्थं ह्येष
 शब्दे निर्देशुं शक्नोति, स्त्रीलिङ्गश्चायमर्थो मेषीति, स्त्रियं
 पुंशब्दे न शक्नोत्यभिवदितुम् इति प्रथम एव पक्षः सं-
 कीर्त्तितः । केवलं परपक्षस्य अनवक्तृत्वमिदं तत्र ।

पशुत्वं चैकशब्दात् ॥ ४८ ॥ (आ०)

अथ यदुक्तं, पशुत्वाभिप्रायमेतद्वचनम्, एको हि शब्दः
 पशुत्वस्य च पशोश्च, तेन ग्रास्मै पशवः इत्यभिसम्बन्धो
 भविष्यतीति । तत्परिहर्त्तव्यमिति ।

यथोक्तं वा सन्निधानात् ॥ ४९ ॥ (आ० नि०)

यथोक्तं स्यात् अधिगुवचनम्, अप्राप्ता सारस्वती ।
 कुतः ? । पूर्वस्मादेव कारणाल्लिङ्गविरोधादिति । यदुक्तं,
 पशुशब्दसमानाधिकरणः सर्वनामशब्दः प्रयोक्तव्य इति ।
 तत्र । कुतः ? । सन्निधानात्, सन्निहितवचनो हि सर्व-
 नामशब्दः, उच्चरितमात्रो यः पदार्थः शब्देन सन्निहितः,

तेन सम्बध्यते, अथ तस्मिन् असति, लिङ्गादिसर्वविशेषण-
विशिष्टे रूपेण सन्निहिते प्रयुज्यते । सन्निधाने न एकेन
विशेषणेन विशिष्टां व्यक्तिमभिवदितुं शक्नोति । सन्निधा-
नात्तत्रैकं सामान्यमाश्रीयते, नान्यत् किञ्चित् पशुत्वादि ।
तत्रोच्चार्यमाणे पशुशब्दे शब्देन व्यक्तेर्निष्कृष्टे पशुत्वे अस्मै
पशवः इति शक्यते सम्बन्धः कर्तुम् । अनुच्चार्यमाणे तु
लिङ्गविशेषवचनः प्राप्नोति । तस्मात् अप्राप्ता सारस्वती
अग्निगुवचनमिति क्त्वा चिन्तेयम् । अत्र प्रयोजनं न
वक्तव्यं, किमग्नीषोमीयार्थाः पशुधर्माः, उत साधारणाः ?
इत्यस्मिन्नधिकरणे प्रयोजनाय विचारोऽयं, यदि साधा-
रणाः पशुधर्माः ततः सारस्वती अग्निगुवचनमप्राप्ता, अथा-
ग्नीषोमीयधर्मा ततोऽस्याम् अग्निगुवचनमूहेन प्राप्यते । तच्च
प्रयोजनस्य प्रयोजनं वक्तव्यम् । (८ । १ । १६ अ० ।

यज्ञायज्ञीये गिराशब्दस्य स्थाने इरापदस्येव कर्तव्यताधिकरणम् ।

आम्नातादन्यदधिकारे वचवाद्द्विकारः स्यात् ॥

५० ॥ (सि०)

अस्ति ज्योतिष्टोमः, ज्योतिष्टोमेन स्वर्गकामो यजेत
इति । तत्र यज्ञायज्ञीयं प्रकृत्यामनन्ति, न गिरा गिरेति
ब्रूयात् यद्गिरा गिरेति ब्रूयात् आत्मानं तदुद्गातोद्गिरेदैरं
क्त्वाङ्गेयम् इति । तत्र संशयः, किम् इरापदं गिरापदं
वा कर्तव्यम्, अथ वा इरापदमेव ? इति ! किं प्राप्तम् ?

यत् अधिकारे आम्नातात् अन्यत् उच्यते, तद्विकारभूतं
स्यात् । ज्योतिष्टोमाधिकारे आम्नातात् गिरापदादन्व-
दुच्यते इरापदं, तत् विशेषे उच्यमानं सामान्येन प्राप्तं
गिरापदं बाधेत ।

द्वैधं वा तुल्यहेतुत्वात्सामान्याद्विकल्पः

स्यात् ॥ ५१ ॥ (पू०)

वाशब्दः पक्षं व्यावर्त्तयति । न इरापदं नियम्येत,
द्वैधं स्यात्, द्वौ प्रकारौ स्यातामित्यर्थः । कौ द्वौ
प्रकारौ ? । इरापदवचनं गिरापदवचनञ्च, तुल्यो हि
हेतुः, गिरापदमाम्नातम्, तद्वता साम्ना ज्योतिष्टोमः
साधयितव्य इत्येतदप्यवगम्यते, इरापदेन साधयितव्यम्
इत्येतदपि । समानार्थं चेत्ते द्वे पदे, एकमपि सुवर्थम्
अपरमपि । तस्मात् विकल्पः स्यात्, इरापदं गिरा-
पदं वेति ।

उपदेशाच्च साम्नः ॥ ५२ ॥ (यु०)

अत्राह, नैतद्योसुल्यता विद्यते, गिरापदे समानान-
मात्रं, न कर्त्तव्यता विधीयते, इरापदे तु कर्त्तव्यता विधी-
यते । तन्न । कुतः ? । उपदेशात् साम्नः, उपदिश्यते
हि साम, यज्ञायज्ञीयेन सुवन्ति इति, गिरापदवच्च यज्ञा-
यज्ञीयं, तस्मिन् उपदिश्यमाने गिरापदमप्युपदिष्टं
भवति । तस्माद्विकल्पः इति ।

नियमो वा श्रुतिविशेषादितरत्सामदृश्यवत् ॥

५३ ॥ (उ०)

नियमः वा स्यात् इरापदस्य । कुतः ? । श्रुति-
विशेषात्, श्रुतिविशेषेण इरापदमुपदिष्टम्, ऐरं कृत्वा
इति, सामान्येन गिरापदं, तत्कथं साम्नः उच्यते ? । गिरा-
पदस्य पाठमात्रं, न कर्त्तव्यता, न त्वन्यथा साम कृतं
भवतीत्यर्थापत्त्या गिरापदस्य कर्त्तव्यता कल्प्यते, इरा-
पदस्य पुनः श्रुत्यैव कर्त्तव्यता । तेन साम्नि सिद्धे
नास्त्यर्थापत्तिः गिरापदस्य । अथ यः सामान्येनोप-
दिष्टः, तस्य को विषयः ? । तदुच्यते, इतरत् सामदृश्य-
वत् इति, गिरापदमुपदिश्यते, तद्यथा सामदृश्यं, तथा
स्यात्, विकृतिषु सामदृश्यं निविश्यते, इतरदपि विकृतीर-
भिनिवेष्टुमर्हतीति । (६।१।१७ अ०) ।

इरापदस्य प्रगीतताधिकरणम् ।

अप्रगाणाच्छब्दान्यत्वे तथाभूतोपदेशः स्यात् ॥

५४ ॥ (पू०)

ज्योतिष्टोमे यज्ञायज्ञीयं प्रकृत्य आमनन्ति, न गिरा
गिरेति ब्रूयात् यज्ञिरा गिरेति ब्रूयात् आत्मानमेव तदु-
ज्ञाता उद्गिरेदैरं कालोद्ग्रेयम् इति । ज्योतिष्टोमे गिराप-
दस्य स्थाने इरापदं कर्त्तव्यमिति समधिगतम् । इदानी-

मिदं सन्दिग्धं, किं प्रगीतमिरापदं कर्तव्यम्, उत अप्रगी-
तम् ? इति । किं प्राप्तम् ? गिरापदादन्यस्मिन् शब्दे
श्रूयमाणे ब्रूमः, अप्रगीतमिरापदं कर्तव्यम् । कुतः ? । अप्र-
गाणात् नहि तत् अप्रगीतमुपदिश्यते, सर्वं हि यत् यथा-
भूतमुपदिश्यते, तत् तथाभूतमुपयोक्तव्यम् ।

ननु नैव तत् अप्रगीतमुच्चार्यते, तद्धितशब्देन अयं
निर्देशः क्रियते, तेन स्वरविशेषः कश्चित् निर्दिष्टो भवति ।
अत्रोच्यते, यद्यपि चास्ति स्वरविशेषः, अन्ये तु गीति-
विकारा आर्द्धभावादयो न निर्दिश्यन्ते, अविकृतात् तद्धित
उत्पादितः । तस्मात् अविकृतं प्रयोक्तव्यम् । अथोच्यते,
तद्भूतनिर्देशोऽविवक्षितः इति । उच्यते, अविवक्षायां न
किञ्चित्, विवक्षायान्तु निर्देश एव कारणम् । तस्मात्
अप्रगीतं प्रयोक्तव्यमिति ।

यत्स्थाने वा तद्गीतिः स्यात् पदान्यत्वप्रधान

त्वात् ॥ ५५ ॥ (सि०)

वाशब्दः पक्षं व्यावर्त्तयति । यस्य पदस्य स्थाने इरा-
पदं प्रयुज्यते, तस्य पदस्य या गीतिः, सा इरापदे स्यात् ।
कुतः ? । पदान्यत्वप्रधानत्वात्, पदान्यत्वप्रधानं हि इदं
वाक्यं, गिरापदस्य स्थाने इरापदं भवतीति, नाप्रगीतं
प्रयोक्तव्यमिति । अन्या हि वचनव्यक्तिः, इरापदस्य
विशेषे विधीयमाने, अन्या इरापदे । एवं हि श्रूयते, इरा-
पदस्य विकारद्व्युत्पत्तौ हेतुः इति, तत्रानेन प्रकारेण इरापदं
विधीयते, नान्यं प्रगाणात्, इरापदस्य विकारं ब्रूयात् ।

न गिरापदस्येतत् तद्वितेनोच्यते, नाप्रगीतस्य इरापदस्य
विकारस्तद्वितशब्दे नाध्यवसीयते । पञ्चात्तद्वितार्थो विकारं
ब्रूयादिति असावनूयते एव । यः प्रकृत्यर्थः इरापदस्येति, स
विधीयते । तेन पदान्यत्वपरम् एतद्वचनं, न गीत्यनन्वयपरं,
गीतिर्हि विकारः सामान्यान्निर्दिश्यते ।

गानसंयोगाच्च ॥ ५६ ॥ (यु०)

गानसंयोगो भवति, उक्तेयमा इरा चा दाक्षासा इति
इरागानं दृश्यते ।

वचनमिति चेत् ॥ ५७ ॥ (आ०)

इति चेत् पश्यसि, गानदर्शनमेतद्वति इति, नैवं,
वचनं भविष्यति, उक्तेयमा इरा चा दाक्षासा इति ।

न तत्प्रधानत्वात् ॥ ५८ ॥ (आ०नि०)

नैतदेवं, तत्प्रधानं हि इदं वाक्यम् । किंप्रधानम् ? ।
इरापदप्रधानं, निर्देशात् । न गीतिप्रधानम्, अनिर्देशादि-
त्युक्तम् । तथा इरापदस्य अर्थवादो भवति, न गीतेः,
इरामहं यजमाने ददानि इतिपदस्य चायमर्थवादः, न
गीतेः । तस्मात् प्रगीतं प्रयोक्तव्यमिति ।

किं भवति प्रयोजनं चिन्तायाः, नात्र कश्चिद्विशेषः ? ।
अन्यस्मिन् एतत्सदृशे प्रयोजनमस्ति, न प्रप्रेति ब्रूयात्,
प्रप्रीति ब्रूयात्, यदि पूर्वः पक्षः, प्रप्रपदं वा वक्तव्यं,

प्रप्रीपदं वा । यदि सिद्धान्तः, प्रप्रीपदमेव वक्तव्यमिति ।
(८ । १ । १८ अ०) ।

इति आचार्यश्वरस्वामिनः कृतौ मीमांसाभाष्ये
नवमस्य अध्यायस्य प्रथमः पादः ।

गीतनां सामनामताधिकरणम् ।

सामानि मन्त्रमेके स्मृत्युपदेशाभ्याम् ॥१॥ (पू०)

सन्ति सामानि, रथन्तरं वृहद्-वैरूपं वैराजं शाक्करं
रैवतम् इति अभित्वा शूर नो नुमः इत्येवमादिषु । तत्रै-
षोऽर्थः सन्दिह्यते, किं प्रगीता एते मन्त्राः सामानि, उत
गीतयः सामानि ? इति । ननु सिद्धं, गीतिषु सामाख्या
(२।१।३६ सू०) इति । उच्यते, तत्र द्वितीयेऽध्याये मन्त्रगते
भावशब्दे चोदकत्वं प्रति विचार्यमाणे मन्त्राभावाभावाद्यां
मन्त्रसद्भावोपपादनाय, तच्चोदकेषु मन्त्राख्या (२।१।३२ सू०)
इति कृते लक्षणे, अहेवुधिय मन्त्रं मे गोपाय यस्पय-
स्त्वहीविदा विदुः ऋचो यजुंषि सामानि इति ऋगादीनां
विभागाय प्रसक्तानुप्रसक्तं लक्षणं गीतिषु सामाख्या इत्यु-
क्तम् । तत्र यदि प्रगीतो मन्त्रः साम, यदि वा गीतिमात्रं
उभयथापि ऋग्यजुषामभ्यामन्यत्वामेति सिद्धे विभागे न
विवेकाय प्रयत्नः, प्रयोजनाभावात्, इह तु प्रगीते मन्त्रे-
ऽन्यत् कर्म, गीतिमात्रेऽन्यदिति विवेकाय प्रयत्नते ।

आह, ननु एतदपि सिद्धं, गानकर्मणो वाचकः साम-
शब्दः इति । उच्यते, तदेव पुनरभिधीयते, स्मरणाय,
उत्तरमधिकरणं चिन्तयितुम् ।

गीतिः सामेति स्थिते इदं चिन्त्यते, गीतिषु ऋचः
प्रधानभूताः, उत, गुणभूताः ? इति । आह, नैव स्मर-
णाय पूर्वपक्षोद्धारणं, नहि मन्त्राः सामानीत्येषोऽर्थः स्मर्त्तव्यः ।
अत्र उच्यते, पूर्वपक्षेऽपि 'सिद्धान्तस्मरणार्थमेवोपादीयते, यत्
प्रगीतं मन्त्रवाक्यं तस्मामेत्येवं पूर्वपक्षं कृत्वा गीतिमात्रं
सामेति स्थापितम् । तस्मिन् स्थिते अयमुत्तरो विचारः
कर्त्तव्यः, गीतिषु किञ्चः प्रधानभूताः, उत, गुणभूताः ?
इति ।

किं प्राप्तम् ? एके मन्यन्ते, प्रगीतं मन्त्रवाक्यं सामेति ।
कुतः ? । स्मृत्युपदेशाभ्याम्, एवं हि स्मरन्ति, प्रगीतं मन्त्र-
वाक्यं सामेति, तत्रभवन्तः छान्दसाः एवञ्च उपदिशन्ति
शिष्येभ्यः । आह, ननु यदेव स्मरन्ति, तदेवोपदिशन्ति,
नैवं सति उपदेशो हेत्वन्तरम् इति । उच्यते, वाङ्म-
न्यथा तर्हि उपदेशं वर्णयामः, अयमुपदेशः । अहेतुस्त्रिय
मन्त्रं मे गोपाय यमृषयस्त्रयीविदा विदुः ऋचो यजुंषि
सामानि इति । मन्त्रप्रकारः कश्चित् सामानीति मन्त्रीप-
देशो भवति । तस्मादुपदेशान्मन्त्राः सामानीत्यवगच्छामः ।

तदुक्तदोषम् ॥ २ ॥ (सि०)

तस्यैतस्य पक्षस्योक्तो दोषः सप्तमे, ऋचः प्रदेशो नोप-
पद्यते कवतीषु रथन्तरङ्गायति इति, देशलक्षणा धर्म-

लक्षणा वा प्राप्नोति इति । तस्माद्गीतयः सामानि, न
प्रगीतानि मन्त्रवाक्यानीति । (८।२।१ अ०) ।

जहद्व्यस्य पौरुषेयताधिकरणम् ।

एवं वा,

सामानि मन्त्रमेके स्मृत्युपदेशाभ्याम् ॥१॥ (पू०)

इदं सन्दिह्यते, योऽयम् जहौ नाम कया नञ्चिन्
आधुवो वा इति, किम्, अयमप्यार्षो नित्यः, उत, चिन्त-
यित्वा-प्रगीतः ? इति । किं प्राप्तम् ? एतानि जह-
सामानि मन्त्रभूतानि आर्षाणि नित्यानीति एके मन्त्रन्ते ।
कुतः ? । स्मृत्युपदेशाभ्याम् एवं हि स्मरन्ति, मन्त्रभूतानि
आर्षाणि नित्यानीति, उपदिशन्ति च एवंविधमेव
शिष्येभ्यः ।

आह, ननु यदेव स्मरन्ति, तदेवोपदिशन्ति । बाढम्,
अयमन्य उपदेशो वर्ण्यते, जहञ्चिकीर्षितः इति ब्राह्मण-
मुपदिशन्ति, चिकीर्षितः इति च इष्ट उच्यते, इच्छायां हि
सन् विधीयते, यदि च अयम् अपुरुषवृद्धिपूर्वको वेदतुल्यः,
तत इष्टः, अथ पुरुषप्रणीतः, ततो न प्रमाणं, यज्ञे च अ-
चिकीर्षितो न प्रयोक्तव्यः । चिकीर्षितः इति च शब्दो
भवति । तस्मान्नित्यं जह इति ।

तदुक्तदोषम् ॥ २ ॥ (सि०)

तत् एतत् उक्तदोषं भवद्वचनं भवतैव हेतुं वर्णयता
अस्योक्तो दोषः, ऊहृषिकीर्षितः इति । ऊहृषिकीर्षित
इत्यनित्ये एतद्वचति । यदुक्तम्, इष्टे चिकीर्षितशब्दे
भवति, इच्छायां हि सन् विधीयते इति । उच्यते, सत्यम्,
इष्टं, कर्तुं यदि क्रियते, तत्कर्तुमिष्टं भवति इति ।
तस्मात् अनित्य ऊहः । यदुक्तं, स्मृतेर्नित्यतेति । नैषा
स्मृतिः प्रमाणं, दृष्टमूला ह्येषा । भवति हि वचनं, कव-
तीषु रथन्तरं गायति इति । तस्मात् अतिदेशवचनान्नाये-
नैवं गातव्यमिति वाचनिकं प्रथमं विज्ञानं, तत एषा
स्मृतिः, तस्मादप्रमाणं, कतिम ऊहः इति । किं भवति
प्रयोजनम् ? न्यायविरुद्धमपि प्रमाणं, यथापूर्वः पक्षः ।
यथा तर्हि सिद्धान्तः, न्यायविरुद्धमप्रमाणम् ॥ (८।२।१अ०)।

साक्षः ऋक्संस्कारकर्मताधिकरणम् ।

कर्म वा विधिलक्षणम् ॥ ३ ॥ (पू०)

तानि एव उदाहरणानि । तेषु अयमर्थः समधिगतः,
गीतिः सामशब्दे नोच्यते इति । तत इदमिदानीं सन्दि-
ह्यते, किं सा गीतिः ऋचः प्रति प्रधानभूता, उत, गुण-
भूता ? इति । ननु सिद्धं, संस्कारकर्मणः सामशब्दो
वाचक इति अपि तु कर्मशब्दः स्यात् भावीत्यर्थः प्रसिद्ध-
ग्रहणत्वात् (७।२।१३ सू०) इति । उच्यते, सत्यमाक्षेपेण

प्रवर्तते, स एव निर्णयो भविष्यति । किं प्राप्तम् ? तेनैवाधिकरणेन संस्कारकमेति ।

तथा प्राप्ते ब्रूमः, प्रधानकर्म वा सामग्र्ये नोच्यते इति । किंकारणम् ? । प्रधानविधिलक्षणं हि अत्रास्ति द्वितीया विभक्तिः, रथन्तरं गायति इति । तस्मात् प्रधानकमेति । अपिच, कर्मकाले गानं भवति, तत् यदि द्रव्यसंस्कारार्थं, संस्कृतं द्रव्यमदृष्टेन संस्कारेण न कर्मकाले पुनः संस्कर्तुं शक्यं, न हि द्विग्वस्य स्नेहनं शक्यं कर्तुं, पिष्टस्य वा पेषणं, स एषोऽग्नीनामिवाभ्युपगन्तव्यः, अकर्मकाले क्रियमाणः संस्कारी भवतीति । अस्मात्पक्षे पुनः प्रधानकर्म फलाय भविष्यति, तत्र अविप्रतिषिद्धम् अकर्मकाले गानम् ।

अपिच, आवर्णां पौर्णमास्यां व्रतानि उपाहृत्य, अर्द्धपञ्चमान् मासान् स्वाध्यायमधीयीतेति, तदेषां फलाय भविष्यति, इतरथा पुरुषाणालुपदिश्यमानं, कर्मणां कल्पेति । तस्मादपि प्रधानकमेति ।

तद्वद्द्रव्यं वचनात् पाकयज्ञवत् ॥४॥ (आ० नि०)

आह, प्रधानकर्मेत्युच्यते, न च एतत् प्रधानकर्म, न हीदं फलदं, फलकल्पनायां च अश्रुतं कल्पेति, तेन यागं प्रति गुणभूतं, यदि न गुणभूतं, किमस्य द्रव्यं, यत् प्रति प्रधानभूतमेतत् ? । तदुच्यते, ऋग्द्रव्यम्, ऋक् अस्य द्रव्यस्थानीया, यथा अन्यस्य कर्मणी द्रव्यं साधकम्, एवमस्य

ऋक् साधिका, तस्मात् ऋचं प्रति प्रधानभूतमेतत्, सूर्यं
हि भव्यायोपदिश्यते । कथं पुनरेतत् ऋग्द्रव्यम् ? । वच-
नात्, वचनमिदं भवति, ऋचि साम गायति इति ।
यथा पाकयज्ञेषु तत्तद्वाचनिकं द्रव्यं भवति, लाजाः,
धानाः, तण्डुलाः आज्यमिति, एवमिहापि ऋक् द्रव्यं,
वचनादिति ।

तत्राविप्रतिषिद्धो द्रव्यान्तरे व्यतिरेकः प्रदेशश्च ॥

५ ॥ (यु० २)

आह, या ऋगस्य वचनेनोच्यते, तद्द्रव्यमेतत् भवति,
कथम्, द्रव्यव्यतिरेके सति द्रव्यान्तरे प्रदेशे च तदिदं
साम ? इति । अत्रोच्यते, अविप्रतिषिद्धमेतत्, 'गीतिमात्रं'
हि सामेति, द्रव्यमस्य निर्वर्तकं वाचनिकं, तत् सामान्य-
विहितं, विशेषविहितेन द्रव्यान्तरेण बाध्यते । यदत्र द्रव्य-
व्यतिरिक्तं गीतिमात्रं, तदेव ब्रह्म रथन्तरं वेति न दोषो
भवति । तस्मात् प्रधानकर्म सामेति ।

शब्दार्थत्वात् नैवं स्यात् ॥ ६ ॥ (सि०)

तु शब्दः पक्षं व्यावर्त्तयति, नैतदेवं भवितुमर्हति,
प्रधानकर्म्म सामेति, गुणकर्म्म स्यात् । कुतः ? । शब्दार्थ-
त्वात् शब्दस्य उपकारकं साम प्रत्यक्षमुपलभ्यते, साम्नि
क्रियमाणे ऋगक्षराणि उच्चार्यन्ते, तस्मिन् सति नादृष्टं
कल्पनीयम् ।

परार्थत्वाच्च शब्दानाम् ॥ ७ ॥ (यु० १)

परार्थाच्च शब्दाः सुत्यर्थाः, स्तुतिर्हि चोदिता, आज्यैः
सुवते पृष्ठैः सुवते इति सामः ऋगक्षरैः उच्चार्यमाणैः
प्रत्यक्षा अवगम्यते, ततः सुत्यर्थाया ऋचः सत्याः सामार्थता
परिकल्प्येत, कल्पनायाच्च प्रमाणं नास्ति । तस्मादपि
साम गुणभूतमिति ।

असम्बन्धश्च कर्मणा शब्दयोः पृथगर्थत्वात् ॥

८ ॥ (यु० २)

इतश्च गुणभूतं साम । कुतः ? । असम्बन्धश्च सामः
स्तोत्रेण स्यात्, तस्य प्रधानभावेन स्तुतिः साम उपदि-
श्येत, न साम स्तुतेः, तत्र बृहत् पृष्ठं भवति रथन्तरं पृष्ठं भवति
इति वचनं बाध्येत, रथन्तरगुणकं पृष्ठं भवतीत्येतदेवमुपदि-
श्यते, तत् ऋगर्थे सामां अवकल्पते, प्रत्यक्षं हि तदा पृष्ठ-
स्योपकारं साम करोति, यदस्य वाचकं प्रकाशयति शब्दं,
तत् रथन्तरपृष्ठशब्दयोः सामानाधिकरण्यादेकार्थत्वे शक्यं
विज्ञातुम् । पृथगर्थत्वे तु असम्बन्धः स्यात् । तस्मात्
ऋचः साम गुणभूतमिति ।

संस्कारश्चाप्रकरणेऽग्निवत्समात् प्रयुक्तत्वात् ॥

९ ॥ (आ०)

अथ यदुक्तम्, कर्मकाले गानम् ऋचः संस्कारकम्
अग्न्याधानमिव कल्प्येत, प्रयुक्तत्वादिति । तत् परिहर्त-
व्यम्,

अकार्यत्वाच्च शब्दानामप्रयोगः प्रतीयेत ॥

१० ॥ (आ० नि०)

यदि हि अकर्मकाले गानं कृतं, कर्मकालं यावत्, तिष्ठेत्, न विनश्येत्, ततः पुनः अप्रयोगः प्रतीयेत, यदि वा पुनर्न शक्येत कर्मकाले गानं कर्तुं, तथाप्यप्रयोगः स्यात्, शक्यन्ते तु प्रगीताः शब्दाः पुनः प्रयोक्तुम् । तस्माद-
कर्मकाले प्रयुक्ता असाधका इति कर्मकाले प्रयुज्येरन् ।
तस्मान्न दोषो भविष्यतीति ।

अश्रितत्वाच्च ॥ ११ ॥ (यु०)

अपिच कर्मकालाश्रितं गानं दर्शयति, औदुम्बरीं
सृष्ट्वानपाश्रित उद्गातोद्गायेत् इति, सदस्यौदुम्बरी मध्यमा
स्थूणा भवति, तां सृष्ट्वा इति ब्रुवन् सदसि गानं दर्श-
यति । तस्मात् न अकर्मकालम् अन्याधानवत् कल्पवि-
तव्यमिति ।

प्रयुज्यत इति चेत् ॥ १२ ॥ (आ०)

अथ यदुक्तम्, अर्द्धपञ्चमान्सासान् अध्ययनं प्रयुज्यते,
तत्, फलाय भविष्यति इति, तत् परिहर्तव्यम्,

ग्रहणार्थम् प्रयुज्येत ॥ १३ ॥ (आ० नि०)

नहि फलाय भवितुमर्हति, तथाहि अदृष्टं कल्पेयत,
दृश्यते अत्र प्रयोजनं, यत्तावत् उपाध्यायः शिष्यसन्निधाव-
धीते, तत् ग्रहणार्थम् । यत् शिष्यः, तत् धारणार्थम् ।

ग्रहणधारणे प्रयोगार्थं भूतिरथिकवत् शुक्लेष्टिवद्वा । तद्
यथा, भूमिरथिको भूमौ रथमालिख्य शिचां करोति
संशामे प्राशुभावो भवितेति, यथा च छात्रः शुक्लेष्टीः
प्रयुङ्क्ते, प्रयोगे प्राशुकर्मा भविताऽस्मीति । एवमेतत्
द्रष्टव्यम् । तस्मात् दृष्टे सति नादृष्टाय अध्ययनम् ।
तस्मात् संस्कारकर्म सामेति । (६।२।२ अ०) ।

तच्च प्रत्युचं कृतस्वसामः समापनाधिकरणम् ।

तच्चे स्यात् श्रुतिनिर्देशात् ॥ १४ ॥ (पू०)

ज्योतिष्टोमे समाम्रायते, तस्मादेकं साम तच्चे क्रियते
स्तोत्रीयम् इति । अत्रायमर्थः सांशयिकः, किं तिसृषु
ऋक्षु व्यासज्य गानं कर्त्तव्यम्, उत, प्रति ऋचं, समाप्तं
गानं कर्त्तव्यम् ? इति । किं प्राप्तम् ? व्यासज्येति ।
कुतः ? । श्रुतिनिर्देशात्, एवं श्रूयते, एकं साम तच्चे
क्रियते इति, साम्नि क्रियमाणे, निर्वात्तौ गुणभूता
त्रिसंख्या ऋक्गता श्रूयते, तत्र यद्येकस्यासृचि उपक्रम्य
तस्याञ्चैतत् परिसमापयेयुः, न त्रिसंख्यया साधनमस्य
क्रियमाणस्य परिच्छिन्दुः, एकसंख्यापरिच्छिन्नं क्रियमाणं
स्यात्, तत्र श्रुतिर्वाध्येत, तद्यथा, अयं घटः त्रिषु नाग-
दन्तकेषु स्थाप्यताम् इत्युक्ते व्यासज्य स्थाप्यते, न पर्यायेण,
एवमिहापि द्रष्टव्यम् ।

ननु पर्यायेऽप्येवंजातीयकः शब्दो भवति, यथा त्रिषु

कुलेषु देवदत्तो भुङ्क्ते इत्युक्ते न यौगपद्यमवगम्यते,
पर्यायेणापि भुञ्जाने भवत्येष वादः । एवमिहापि पर्या-
येण प्राप्नोति इति । अत्रोच्यते, न तत्र त्रिसंख्या भुजिं
प्रत्युपदिश्यते, येनैतदेवं भवति, तत्र कुलशब्देन सम्बध्यते,
त्रिषु कुलेषु, न द्वयोरेकस्मिन् वेति, यदा भुजिनिर्वृत्तिं
प्रत्युपदिश्यते, तदा यौगपद्येनैव भोजयितव्यः । इह तु
त्रिसङ्ख्या क्रियते इत्यनेन सम्बध्यते, एवं सति क्रियायां
त्रिसङ्ख्या विहिता भवति, तत्र स्वपदगतस्य किञ्चिद्वि-
धायकेन विहितं भवति, इतरथा ऋचः सङ्ख्यायाश्च
सम्बन्धस्य पदान्तरगतेन शब्देन भावनोच्येत, तथा, अर्थ-
प्रकर्षः स्यात् । तस्मात् सामनिर्वृत्तिं प्रति त्रिसङ्ख्या
उच्यते ।

आह, ननु त्रिसङ्ख्या ऋच्छब्देनैवात्र सम्बध्यते,
अन्यथाऽसति सामर्थ्ये समास एव, न स्यात् इति । अत्रोच्यते,
न ब्रूमी न सम्बध्यते इति, सम्बध्यते एव, समासश्च भवति,
स तु समासशब्दः सामनिर्वृत्तावुपयुज्यते इति, तत्र त्रिश-
ब्दस्य ऋच्छब्दस्य चार्थो निर्वृत्तावुपदिष्टो भवति, साम
निर्वृत्तयितव्यम्, एवं तास्मिन् ऋचो भवन्ति, न न्यूना
इति । इतरस्मिन् पक्षेऽभ्यासस्त्रिसङ्ख्याया सम्बध्यते,
तत्र साम क्रियते इति लक्षणा स्यात्, अभ्यासनिर्वृत्तौ
सामनिर्वृत्तिशब्दो भवेत् । तस्मात् व्यासज्य गानं कर्त्त-
व्यम् ।

शब्दार्थत्वाद्द्विकारस्य ॥ १५ ॥ (यु० १)

इतश्च पश्यामः, त्वचे व्यासज्य साम गातव्यमिति ।
 कुतः ? । शब्दार्थोऽयं सामसंज्ञको विकारः, ऋच गुणभूत
 इत्यर्थः । स यदि व्यासज्य क्रियते, वह्न्यक्षराणि अवि-
 कृतानि भवन्ति, तत्रायं चोदकोऽनुग्रहीष्यते । तस्माद्व्या-
 सज्य गातव्यम् ।

दर्शयति च ॥ १६ ॥ (यु० २)

ऋक्सामी वाव मिथुनीसम्भवावेति सोऽन्नवीन्न वै त्वं
 ममालमसि जायार्थे वेदो मम महिमेति ते हे भूर्वोचतुः,
 सोऽन्नवीत् न युवां ममालं स्त्रो जायार्थे वेदो मम महि-
 मेति तास्त्रिस्तो भूर्वोचुः मिथुनीसम्भवामेति, सोऽन्नवीत्
 सम्भवामेति, तस्मादेकं साम त्वचे क्रियते स्तोत्रीयमिति,
 नैकास्तोत्रीया साज्ञः सम्भवति, नापि हे तिस्रः सम्भव-
 न्तीति व्यासज्य गानं दर्शयति ।

वाक्यानां तु विभक्तत्वात् प्रतिशब्दं समाप्तिः

स्यात् संस्कारस्य तदर्थत्वात् ॥ १७ ॥ (सि०)

तुशब्दः पक्षं व्यावर्तयति । वाक्यानि विभक्तानि
 त्रीणि एतानि, याः तिस्र ऋचः, तत्रैकैका ऋक् कृतस्त्रे न
 पदग्रामेण कञ्चित् सुतिमभिनिर्वर्तयति, न ऋगन्तरेण
 सह कञ्चिदर्थं संस्तौति, तत्र साम, ऋचः संस्तवमभि-
 निर्वर्तयन्त्या गुणभावं गच्छत् साहाय्यं करोति, तत्र यदि
 व्यासज्य गीयेत, न ऋचः सुतिमभिनिर्वर्तयन्त्याः साम
 उपकारकं स्यात्, न हि सामावयवः साम भवतीति, न

च ऋक्समुदायेन कश्चिदर्थः स्तूयते, यत्र सामसम्बद्धा
स्तुतिं कुर्यात्, ऋक् स्तुतिं करोति, सा न सामसम्बद्धा,
य ऋक्समुदायः सामसम्बद्धः स स्तुतिं न करोति, तत्र
प्रत्युचं सान्नि परिसमाप्ते क्रियमाणे सामवता शब्देन
स्तुतिः कृता भवति, सामसंस्कारस्य स्तुतिभावनार्थत्वात्
प्रत्युचं परिसमाप्तं गानं कर्त्तव्यमिति ।

तथा चान्यार्थदर्शनम् ॥ १८ ॥ (यु० १)

अन्यार्थमपि वाक्यमेतमर्थं दर्शयति, अष्टाक्षरेण प्रथ-
मायाऋचि प्रस्तौति द्वाक्षरेणोत्तरयोः इति प्रस्तावे भेदं
दर्शयति । तथाच, एका वा अस्योत्तमा स्तोत्रीया तामु-
द्गीहोद्गायेत् इति उद्गीथभेदं दर्शयति, तस्मादपि प्रत्युचं
गानं कर्त्तव्यमिति ।

अर्धर्चप्रगीतेष्वपि ऋच्येव गानं कर्त्तव्यम्, अपरिपूर्णं
तद्वाक्यं अर्धर्चं भवति, ऋचि तु परिपूर्णं इति । पाद-
प्रगीतेषु पाद एव गानं कर्त्तव्यमिति, पाद एव हि तत्परि-
पूर्णं वाक्यं, यथा, गोष्ठे वासिष्ठ इति, एवं यावति परि-
पूर्णं वाक्यं, तावति साम परिसमापयितव्यम् । क्वचित्पा-
देऽपि पूर्णं वाक्यम्, ऋच्यपि, क्वचिद्वर्धर्चैऽपि परिपूर्णं, यत्र
यथा परिपूर्णं, तत्र तथा गातव्यमिति ।

अनवानोपदेशश्च तद्वत् ॥ १९ ॥ (यु० २)

अनवानोपदेशश्च तद्वत् युक्ती भविष्यति, यथाऽस्मा-

भित्त्याय उपदिष्टः, अनवानं गायति इति शक्यते अनवानं,
प्रत्यृचं परिसमापयितुं, न तु तिसृषु व्यासज्य शक्यते ।

अपि च स्वाध्यायकाले प्रत्यृचं गानं परिसमापितं,
स्वाध्यायकाले चाभ्यासः, प्रयोगकाले कथं प्राशुता स्यादिति,
तद्यदि प्रयोगकाले प्रत्यृचं गानं कर्त्तव्यं, ततः स्वाध्याय-
काले तदभ्यासो युक्तः । तस्मादपि, प्रत्यृचं गेयमिति ।

अभ्यासेनेतरा श्रुतिः ॥ २० ॥ (आ० नि०)

अथ यदुक्तं, तस्मादेकं साम लघ्वे क्रियते इति, तासु
अभ्यासेनेतरा श्रुतिः द्रष्टव्या, पर्यायेणेत्यर्थः । नञ्च
ऋक् सामनिर्वृत्त्यर्थमुपादीयते, तस्मात् न शक्यमिदं वक्तुं,
सामनिर्वृत्तिसाधनीभूतासृचं त्रिशब्दः परिच्छेत्स्यति इति ।
साम स्तोत्रस्य गुणभूतं निर्दिश्यते, रथन्तरं पृष्ठं भवति
वृहत् पृष्ठं भवति इत्येवमादि, तत्र प्रत्यृचं न्यायेन गानं
प्राप्तं न सामनिर्वृत्त्या संख्या सम्बध्यते, किन्तुर्हि ऋग्भिः,
तवान्यथा नावकल्पते इति अभ्यासो लक्ष्यते, तिसृष्वभ्य-
सितव्यं सामेति, यथा, त्रिषु कुलेषु देवदत्तो भोजयितव्यः
इति, यदा त्रिसंख्या कुलैः सम्बध्यते, तदाऽभ्यासो लक्ष्यते,
एवमिहापि द्रष्टव्यम् । तस्मात् प्रत्यृचं परिसमाप्तं गानं
कर्त्तव्यमिति । (८ । २ । ३ अ०) ।

समाखे व तिसृषु ऋजु गानाधिकरणम् ।

तदभ्यासः समासु स्यात् ॥ २१ ॥ (सि०)

अस्ति ज्योतिष्टोमः, ज्योतिष्टोमेन स्वर्गकामो यजेत इति । तत्रैतत् समान्नायते, तस्मादेकं साम ढचे क्रियते स्तोत्रीयम् इति । तत्र एतत् समधिगतं, प्रत्यृचं परिसमाप्तं गेयमिति । इदमन्यत् सांशयिकं, समासु विषमासु वा गेयम्, उत समास्वेव ? इति । किं तावन्नः प्रतिभाति ? नियामकस्य शास्त्रस्याभावादनियम इति ।

एवं प्राप्ते ब्रूमः, समासु एव गेयं न नानाच्छन्दस्कासु इति । किमेवं भविष्यति ? । गीतेः संशयविलेशो न भविष्यतः, यदि न्यूनच्छन्दस्का ऋच उपादास्यामहे, गीतिं संशृणीयाम । अथ अधिकच्छन्दस्काः, ततो गीतिं विलेशयाम उभयथा चार्धं बाधेमहि समासु तु उपादीयमानासु न किञ्चिद्दूष्यति । तस्मात्समासु गानं कर्त्तव्यमिति । अपिच त्रिशब्दोपचारः समासु युक्तो भविष्यति, समाने हि कस्मिन्-चिदाश्रीयमाणे सङ्ख्याव्यवहारो भवति ।

लिङ्गदर्शनाच्च ॥ २२ ॥ (यु०)

लिङ्गं खल्वपि अस्मिन्नर्थे पश्यामः, स्थाव्यां सत्त्ववधी-यते सम्भवति इत्याहुः, यदृहत् गायत्रीषु क्रियते ऋक्-त्वे नान्तरुजति इति नचास्यां सम्भवति इति विच्छन्दस्कासु दोषं ब्रुवन् समानच्छन्दस्कासु गानं दर्शयति । (६ । २ । ४ अ०) ।

उत्तरयोगीयतीत्यव उत्तराग्रन्यसमधीतयोरेव ऋचोर्यहणाधिकारणम् ।

नैमित्तिकं तूत्तरात्वमानन्तर्यात्प्रतीयत ॥ २३ ॥

(सि०)

ज्योतिष्टोमे समामनन्ति, रथन्तरमुत्तरयोगीयति बृह-
दुत्तरयोगीयति कवतीषु रथन्तरं गायति यद्योन्यां गायति,
तदुत्तरयोगीयति इति । तन्नैतत् समधिगतम्, समासु
गेषमिति, अथ इदानीमिदं सन्दिह्यते, किं योन्युत्तर-
योर्वा उत्तराग्रन्यसमधीतयोर्वा गेषम्, उत, उत्तराग्रन्य-
समधीते एव उपादातव्ये ? इति, किं प्राप्तम् ? नियम-
कारिणः शास्त्रस्याभावादनियमः इति । एवं प्राप्ते ब्रूमः,
नैमित्तिकं तु उत्तरात्वम् उत्तराग्रन्यसमधीतासु उपपद्यते
इति । कुतः ? । समःस्थानात् प्रकृतत्वाच्च उत्तरा-
ग्रन्यसमधीतानाम् ।

आह, हाभ्यामपि समाख्याप्रकरणाभ्यां वाक्यं
बलीयस्तस्मादनियम एव प्राप्नोति । अत्रोच्यते, सर्वे हि
सम्बन्धिशब्दा पदान्तरमनपेक्षमाणाः न कश्चिदप्यर्थमाहुः,
तस्मात् अपेक्षितं पदान्तरं, तत् प्रकृतं सन्निहितं वा,
इतरथा अपरिपूर्णार्थं वाक्यमनभिधायकमेव कस्यचिदर्थस्य
स्यात्, संज्ञासंज्ञिग्रहणे न पुनः पदान्तरमपेक्षते, श्रुत्यैव
परिपूर्णार्थो गृह्यते । तस्मात् न सम्बन्धिशब्दोऽध्यवसा-
नीयः, उत्तरासंज्ञैवोपादातव्येति, नहि संज्ञासु गृह्य-
माणासु पदान्तरानन्तर्यमपेक्षितव्यं भवति ।

ऐकार्थ्याच्च तदभ्यासः ॥ २४ ॥ (यु०)

तास्त्रेव चोत्तराग्रन्यसमधीतासु साम अभ्यसितव्यम्,
एवम् एकार्थता त्वचशब्दस्य भविष्यति, एकं कञ्चित्
सामान्यविशेषमाश्रित्य त्वचशब्दम् उपचरन्ति । एतदेव-
मुक्तम् यद्विशेषे कस्मिंश्चित् संख्या भवति, इतरथा हि
सर्वत्र सर्वसंख्या भवेयुः, तथाहि संव्यवहाराभावः स्यात् ।
तस्मात् समानच्छन्दस्कासु समानदेवताकासु च त्वचशब्दो-
पचारात् उत्तराग्रन्यसमधीता एव गृहीतव्या इति ।
(८।२।५)

अतिजगत्यामभ्यस्यमानायां त्रिशोकानाधिकरणम् । (द्वितीयवर्णकम्) ।

एवं वा,

तदभ्यासः समासु स्यात् ॥ २१ ॥ (पू०)

अस्ति द्वादशाहः, द्वादशाहेन प्रजाकामं याजयेत्
इति । तत्र चतुर्थेऽहनि त्रैशोकं नाम साम अतिजग-
त्याम् उत्पन्नम्, अतिजगती, विश्वाः पृतना अभिभूतरं
नरं सज्जुस्ततश्चुरिन्द्रञ्चजनुश्च राजसे । क्वात्वा वरिष्यं
वरासुरीमुतोऽग्रमोजिष्ठं तवसं तरस्विनम् । उत्तरे द्वे
वृहत्पौ, तयोः पूर्वा, नेमिं नमन्ति चक्षसा मेघं विप्रा
अभिस्तरा । सुदीतयो वो अद्रुहोऽपि कर्णं तरस्विनः
समृक्मभिः । उत्तरा, समीं रेभासो अस्तरन्निन्द्रं सोमस्य

पीतये । स्वर्पतिं यदीं वृधे । धृक्प्रतो ह्योजसा समू-
तिभिः इति । तत्रैषोऽर्थः सांशयिकः, किमन्ये अति-
जगत्स्यो उपादाय समासु गेयम्, उत ये एव ते उत्तरे
वृहत्स्यो, एते एव उपादाय विषमास्त्रेव गातव्यम् ? इति ।
किं प्राप्तम् ? संशयविलेशो मा भूताम् इत्यन्ये उत्पत्ति-
जगत्वावुपादाय एतस्मात् समास्त्रेव अभ्यसितव्यमिति ।

लिङ्गदर्शनाच्च ॥ २२ ॥ (यु०)

लिङ्गं खल्वप्यस्मिन्नर्थे दर्शयति, अतिजगतीषु सुवन्ति
इति । किं लिङ्गम् ? । अतिजगतीष्विति बहुवचनम् ।
तस्मादन्ये अतिजगत्स्यो उपादातव्ये इति ।

नैमित्तिकं तूत्तरात्वमानन्तर्यात्यतीयेत ॥ २३ ॥

(सि०)

नैमित्तिकं तूत्तरात्वमानन्तर्यात् उत्तरापाठनिमित्तम्
आनन्तर्ये सति प्रतीयेत, श्रुतिर्हि वाक्याङ्गलीयसीति
प्रकृतत्वादुत्तरे वृहत्स्यो एवमनुग्रहीष्येते । तस्मान्नान्ये
आदातव्ये इति ।

ऐकार्थ्याच्च तदभ्यासः ॥ २४ ॥ (यु० २)

एवञ्च समानदेवताके त्रैशोके त्वच इति त्वचशब्दोप-
चारो युक्तो भविष्यति, तस्मादपि नान्ये उपादातव्ये इति ।
अत्राह, अथ यदुक्तम् अतिजगतीषु सुवन्ति इति शब्दोप-
चारात् अतिजगतीबहुत्वं दर्शयति इति, तत्परिहर्त-

व्यम् । अत्रोच्यते, तदभ्यासः एव द्रष्टव्यः षोडश्याभ्यासः
एकविंशः षोडशी इति एकविंशतिकृत्वः षोडशिनि
अभ्यस्यमाने 'त्रैशोकाभ्यासः', तत्र सप्तकृत्वोऽतिजगत्याम-
भ्यस्यमानायाम् अतिजगतीषु सुवन्ति इति वचनमुप-
पत्त्यते इति । (८।२।५अ०)

बृहतीपङ्क्त्यीरेव प्रयत्नेन रथन्तरस्य गानाधिकरणम् ।

प्रागाधिकन्तु ॥ २५ ॥ (सि०)

ज्योतिष्टोमे श्रूयते, बृहत् पृष्ठं भवति रथन्तरं पृष्ठं
भवति इति । रथन्तरस्य योनिर्बृहती, अभि त्वा शूर
नानुमो दुग्धा इव धेनवः । ईशानमस्य जगतः स्वर्दृशमी-
शानमिन्द्र तस्थुषः । उत्तरा पङ्क्तिः, न त्वावान् अन्यो
दिव्यो न पार्थिवो न जातो न जनिष्यते । अश्वायन्तो
मघवन्निन्द्र वाजिनो गन्धन्तस्त्वा हवामहे । बृहती
योनिर्बृहत्येव, त्वामिद्धि हवामहे साता वाजस्य कारवः ।
त्वां वृत्रेष्विन्द्र सत्यतिं नरस्त्वां काष्ठास्त्वर्तः । उत्तरा
पङ्क्तिरेव, स त्वं नश्चित्र वज्रहस्त धृष्णुया महःस्तवानो
अद्रिवः । गामश्वं रथमिन्द्र सङ्घिर सत्वा वाजन्न जिग्युषे
इति । तयोः वैच्छन्दस्कं गानम् आम्नायते, न वै बृहद्रथ-
न्तरमेकच्छन्दो यच्चैतयोः पूर्वा बृहती ककुभावुत्तरे इति ।

तत्रायमर्थः सांशयिकः, किमन्ये उत्पत्तिककुभावागमस्य
गातव्यम्, उत, याऽसौ पूर्वा बृहती, उत्तरा च पङ्क्तिः,

तयोः प्रयथनेन त्वचकर्म कृत्वा ककुभावत्तराकारं गानं कर्त्तव्यम् ? इति । किं प्राप्तम् ? उत्पत्तिककुभावा-
गमयितव्ये इति । कुतः ? । एवमन्यासां ककुभामुत्पत्ति-
रथर्वती भविष्यति, यदि ताः ककुप्कार्यं प्रयुज्यन्ते ।

आह ननु वाचस्तोमे तासामर्थवत्ता भविष्यति ।
उच्यते, सत्यमर्थवत्ता तत्र भविष्यति, ककुप्कार्यार्थता-
ऽपि तु गम्यते, सा नापह्नीतव्येति ।

एवं प्राप्ते ब्रूमः, प्रागाधिकं तु, तुशब्दः पक्षं व्यावर्त्त-
यति, प्रागाधिकं सामगानं कर्त्तव्यमिति यासौ पूर्वं
ब्रूहती, उत्तरा च पङ्क्तिः, तयोः प्रयथनं कर्त्तव्यम् ।
एवं हि स्मरन्ति, काकुभः प्रगाथः इति । आह, ननु
ककुभि अनाद्यायां काकुभ इति न प्राप्नोति इति । उच्यते,
तस्येदम् इति तत्र भवः इति वा न दोषः ।

स्वै च ॥ २६ ॥ (यु० १)

एवं च स्वे च्छेदसि गानं कृतं भवति, उत्तरापाठेन
हि अत्रैषा पङ्क्तिरुपदर्शिता नृचकर्म्मणि, तत्र प्रकृतहानं
अप्रकृतप्रक्रिया च न कृता भविष्यति । तस्मादपि तयोः
प्रयथनं कर्त्तव्यमिति ।

प्रगाथे च ॥ २७ ॥ (यु० २)

एवञ्चात्र प्रगाथशब्द उपपन्नो भवति, प्रकर्षं हि प्रशब्दो
द्योतयति, प्रकर्षेण यत्र गानं, स प्रगाथः । कश्च प्रकर्षः ? ।

यत् किञ्चित्पुनर्गायति । तस्मादपि प्रकृतयोः प्रग्रथनं कर्तव्यमिति ।

लिङ्गदर्शनाव्यतिरेकाच्च ॥ २८ ॥ (यु० ३)

अव्यतिरेकेण च सर्वत्र लिङ्गं दर्शयति । कथमिदमव्यतिरेकेण ? इति । यत् प्रकृतयोरेव प्रग्रथनमुपपद्यते, न प्रकृतव्यतिरेकेणेति । किं लिङ्गं भवति ? । एवमाह, एषा वै प्रतिष्ठिता ब्रह्मती या पुनःपदा तद्यत्पादं पुनरारभते तस्मात् वक्षो मातरमभि हिङ्करोति इति । पुनःपादारम्भः प्रग्रथने उपपद्यते, न अन्यथा । तस्माद्याऽसौ पूर्वा ब्रह्मती, उत्तरा च पङ्क्तिः, तयोः प्रग्रथनेन त्वचकर्म कृत्वा ककुबुत्तराकारज्ञानं कर्तव्यमिति । (६।२।६ अ०)

ब्रह्मतीवित्सारपङ्क्त्योः प्रग्रथनेन रौरव्यौघाजयसाम्बोर्मानाधिकरणम् ।

(द्वितीयवर्णकम्) ।

एवं वा,

प्रागाधिकन्तु ॥ २५ ॥ (सि०)

अस्ति ज्योतिष्टोमः, ज्योतिष्टोमेन स्वर्गकामो यजेत इति तत्र त्रिच्छन्दा आवापो माध्यन्दिनः पवमानः पञ्च-सामा, गायत्रामहीयवे गायत्रे त्वचे भवतो रौरव्यौघाजये बार्हते त्वचे अश्विनसमन्त्यं त्रिष्टुप् इति । यदेतत् रौरवं यौघाजयञ्च द्वे सामनी, तयोः पूर्वा ब्रह्मती, पुनानः सोम

धारयापो वसानो अर्षसि । आ रत्नधा योनिमृतस्य
सीदस्युक्तो देव हिरण्यमयः । उत्तरा विष्टारपङ्क्तिः, दुहान
ऊर्ध्वर्षिभ्यः मधु प्रियं प्रत्नं सधस्थमासदत् । आपृच्छं धरुणं
वाज्यर्षति नृभिर्धौतो विचक्षणः । तदत्र संशयः, किमन्य-
योत्पत्तिवृहत्परागमं कृत्वा समासु गानं कर्त्तव्यम्,
उत, याऽसौ पूर्वा वृहती, उत्तरा च विष्टारपङ्क्तिः, तयोः
प्रथयनेन त्वचकर्म कृत्वा वृहतीकारं गानं कर्त्तव्यम् ?
इति ।

किं प्राप्तम् ? अन्ये वृहत्यावागमयितव्ये इति ।
कुतः ? । एवमुच्चासुत्पत्तिरर्थवती भविष्यति इति ।

एवं प्राप्ते ब्रूमः, प्रागाधिकन्तु, तुशब्दः पञ्च व्यावर्त्त-
यति । प्रागाधिकं सामगानं कर्त्तव्यं, नोत्पत्तिवृहत्यावाम-
यितव्ये, प्रकृतयोरेव प्रथयनं कर्त्तव्यम्, एवं हि स्मरन्ति,
वार्हतः प्रगाद्यः इति । उत्पत्तिवृहत्परागानीयमानयोः
प्रगाद्यो न स्यात्, तत्र स्मृतिर्वाध्येत । तस्मात् प्रकृतयोः
प्रथयनं कर्त्तव्यमिति ।

स्वे च ॥ २६ ॥ (यु० १)

एवञ्च स्वे च्छन्दसि प्रकृते गानं भविष्यति, न प्रकृत-
हानमप्रकृतप्रक्रिया च । तस्मादपि नान्ये वृहत्परा आगम-
यितव्ये इति ।

प्रगाद्ये च ॥ २७ ॥ (यु० २)

एवञ्च प्रगाद्यशब्द उपपन्नो भविष्यति, स हि प्रकर्षे

गानस्य भवति, प्रकर्षश्चेद् पुनःपादे उपादीयमाने भवति ।
तस्मादपि नान्ये बृहत्वी उपादातव्ये इति ।

लिङ्गदर्शनान्यतिरेकाच्च ॥ २८ ॥ (यु०)

अव्यतिरेकेण च लिङ्गं दर्शयति । किं लिङ्गं भवति ?
एवमाह, षष्टिस्त्रिष्टुभो माध्यन्दिनं सवनम् इति । कथं
कृत्वा लिङ्गम् ? । यदि प्रथमेन बृहतीकारङ्गानं क्रियते,
ततः सर्वस्मिन् सवने या ऋचः समान्ताताः, ताः षष्टि-
र्भवन्ति, इतरथा उत्पत्तिबृहत्वीरान्तीयमानयोरभ्यधिकाः
भवेयुः । तदिदं निर्दिश्यते, गायत्रामहीयवे गायत्रे ऋचे
भवतः, ताः षड्वायत्रयः । रौरव-यौधाजये बार्हते, ता
अपि षड्बृहत्त्यः । श्रीशनसमन्त्यं त्रिष्टुप्सु, ता अपि
तिस्रस्त्रिष्टुभः । अथ होतुः पृष्ठे बृहति रथन्तरे वा
सप्तदशस्तोमे क्रियमाणे पञ्च बृहत्वी भवन्ति, द्वादश च
ककुभः ।

कथम् ? । एषा हि तत्र तत्र विष्टुतिः, पञ्चभ्यो हिङ्क-
रोति, स तिसृभिः, स एकया, स एकया । पञ्चभ्यो हिङ्क-
रोति, स एकया, स तिसृभिः, स एकया । सप्तभ्यो हिङ्क-
रोति स एकया, स तिसृभिः, स तिसृभिः इति ।* तत्र
बृहतीभिस्त्रिष्टुभिः प्रथममेकया च ककुभा, पुनश्चैकया
ककुभा । ततः पुनरेकया बृहत्या तिसृभिः ककुब्भिः एकया
च ककुभा । एवं चतस्रो बृहत्त्यः षट् ककुभः । ततः पुनः
एकया बृहत्या, पुनश्च तिसृभिः ककुब्भिः पुनश्च तिसृभिः
ककुब्भिरिति, एवं पञ्च बृहत्वी द्वादश ककुभ इति ।

ताभिश्च बृहतीभिः सहैकादश बृहत्यो भवन्ति । ततः
षष्ठां गायत्रीणां चतस्रो गायत्र्यो द्वादशभिः ककुब्भिर्द्वा-
दश बृहत्यो भवन्ति एवं त्रयोविंशतिर्बृहत्यः । ततो वाम-
देव्यै सप्तदशका गायत्र्यः, पावमानीभ्यां द्वाभ्यां गायत्री-
भ्यामवशिष्टाभ्यां सहैकोनविंशतिगायत्र्यो भवन्ति । ततो
नौधसकालेययोरेकत्र सप्तदश बृहत्यः, एकत्र सप्तपञ्चाशता
गायत्रीपादैः सह सप्तपञ्चाशद्बृहत्यः सप्तपञ्चाशत् त्रिष्टुभो
भवन्ति । पावमानीभिस्त्रिष्टुब्भिः सह षष्टिस्त्रिष्टुभ
इति सिद्धं भवति । *

अथ बृहद्रथन्तरयोस्त्यक्तिककुभोरागमः क्रियते, तत्र
याः सवने समाम्नाताः, ताः षष्टिर्भवन्ति, ये ते द्वे सवने
ककुभौ असमाम्नाते आनीयेते, तयोर्द्वादशकत्वः प्रयोगस्तेन
सा षष्टिः पूर्यते, यास्ता ऋचः सवने समाम्नातास्ता इह
सवनशब्देन उच्यन्ते, न कस्मैश्चि सवनशब्दप्रयोगः, तत्र
हि त्रिषु सवनेषु बह्वः त्रिष्टुभो भवेयुः, न षष्टिस्त्रिष्टुभो
माध्यन्दिनं सवनमिति । तस्माद्याऽसौ पूर्वा बृहती उत्तरा
च विष्टारपङ्क्तिस्तत्र प्रगाथं कृत्वा गातव्यमिति । (६।२।६
अ०) ।

अनुष्टुप्गायत्रीः प्रयथनेन श्वावाश्वास्वीगवयोगानाधिकारणम् ।

(द्वतीयवर्णकम्) ।

एवं वा,

प्रागाधिकन्तु ॥ २५ ॥ (सि०)

पञ्चच्छन्दाः आवाप आर्भवः पवमानः सप्तसामा,

गायत्रसंहिते गायत्रे ढचे भवतः, श्वावाखास्त्रीगवे आनु-
ष्टुभे, उष्णिहि सप्तं, ककुभि पौष्कलं, कावमन्थञ्जगतीषु
इति । यदेतत् श्वावाखम् आस्त्रीगवञ्च द्वे सामनी, तयोः
पूर्वा अनुष्टुप्, पुरोजिती वो अन्धसः सुताय मादयिन्ने ।
अप खानं अष्टिष्टन सखायो दीर्घजिह्वम् । उत्तरे द्वे
गायत्रौ, यो धारया पावकया परिप्रस्यन्दते सुतः । इन्दु-
रश्त्रो न कृत्वाः । तं दुरोषमभी नरः सोमं विश्वस्या
धिया । यज्ञं हिन्वन्ति अद्रिभिः इति । तत्रै षोऽर्थः सांश-
यिकः, किमन्ययोरुत्पत्यनुष्टुभोरागमं कृत्वा समासु गानं
कर्त्तव्यम्, अथ वा याऽसौ पूर्वाऽनुष्टुप्, उत्तरे च गायत्रौ,
तयोः प्रयथनेन ढचकर्म कृत्वा अनुष्टुप्कारं गानं कर्त्त-
व्यम् ? इति ।

किं प्राप्तम् ? अन्ये अनुष्टुभावाममयितव्ये इति ।
कुत एतत् ? । एवं तासामुत्पत्तिरर्थवती भविष्यति ।
एवं प्राप्ते ब्रूमः, प्रागाधिकं तु, प्रागाधिकं गानं कर्त्तव्यम्,
एवं हि स्मरन्ति, आनुष्टुभः प्रगाथः इति, प्रगाथता
स्मर्यमाणा नापङ्कतव्या ।

स्वे च ॥ २६ ॥ (यु० १)

एवं स्वे गानं भविष्यति । तत्र प्रकृतमनुष्टुभीयते,
नाप्रकृतप्रक्रिया भविष्यति ।

प्रगाथे च ॥ २७ ॥ (यु० २)

प्रगाथशब्दश्चोपपत्स्यते पुनःपादे गीयमाने ॥

लिङ्गदर्शनाव्यतिरेकाच्च ॥ २८ ॥ (यु० ३)

अव्यतिरेकेण च लिङ्गं भवति, एवमाह, चतुर्विंशति
जंगत्यस्तृतीयसवनं, एका ककुम् इति । तन्निर्दिश्यते,
पञ्चच्छन्दा आवाप आर्भवः पवमानः सप्तसामा, गायत्र-
संहिते गायत्रे ढचे भवतः, ताः षट् गायत्रास्तिस्रो जगत्यो
भवन्ति । श्यावाश्वान्धीगवे आनुष्टुभे, तयोः पूर्वा अनुष्टुप्,
उत्तरे गायत्री, तत्र प्रथमेन क्रियमाणे द्वयोः सास्त्रोः
षडनुष्टुभः, ताश्चतस्रो जगत्यः, पूर्वाभिः सह सप्त । उष्णिहि
सप्तं, ककुभिः पौष्कलं एकमपि एकस्यामृचि, अपरमथे-
कस्यां, ते द्वे उष्णिकककुभौ, सैका जगती, गायत्री-
पादश्च पूर्वाभिः सहाष्टौ जगत्यः । कावे तिस्रो जगत्यः,
ताभिः सहैकादश भवन्ति । एकविंशं यज्ञायज्ञीयं, तत्र
पूर्वा बृहती, उत्तरा विष्टारपङ्क्तिस्ततः ककुभावुत्तरे क्त्वा
प्रगाथः क्रियते । एकविंशे च स्तोमे क्रियमाणे सप्त बृहत्यो
भवन्ति, चतुर्दश ककुभः, याः सप्त बृहत्यः, ता पञ्च
जगत्यः, पूर्वाभिः सह षोडश, एकश्चात्र जगतीपादः, पूर्वेण
गायत्रीपादेन सह विंशतिरक्षराणि । अथ चतुर्दशसु
ककुप्सु या द्वादश ककुभः, ताः सप्त जगत्यः पूर्वाभिः सह
त्रयोविंशतिः, ये द्वे ककुभौ शिष्टे, सैका जगती गायत्री-
पादश्च, पूर्वाभिः सह चतुर्विंशतिर्जगत्यः, गायत्रीपादः
पूर्वविंशत्यक्षरैः सह ककुम्भवति । एवं प्रगाथे क्रियमाणे
चतुर्विंशतिः जगत्यः, एका च ककुप् । अथ प्रगाथो
न क्रियते, ततः श्यावाश्वान्धीगवयोत्तरत्रानुष्टुभोराग-

मायज्ञायज्ञीये चत्पत्तिककुभोरागमात्रैषा संख्या सम्पद्यते ।
तस्मात् प्रयथनेन गानं कर्त्तव्यमिति । (६।२।६अ०) ।

पादप्रयथनेन ब्रह्मसामगानाधिकरणम् ।

(चतुर्थवर्षकम्)

एवं वा,

गवामयने ब्रह्मसाम प्रकृत्य समामनन्ति, चतुःशत-
मैन्द्रा बार्हताः प्रगाथास्तयस्त्रिंशतं च सतोबार्हतास्तिकाः
इति । तत्र सन्देहः, किं हयोर्हयोः ऋचोः प्रगाथं कृत्वा
गातव्यम्, उत, तिसृषु ऋक्षु गातव्यम् ? इति । किं
प्राप्तम् ?, तिसृषु ऋक्षु इति । कुतः ? । एवं प्रकृती
अयूयते, तस्मादेकं साम त्वचे क्रियते इति । तदिह चोद-
केन प्राप्तं, तस्मात्तिसृषु गातव्यमिति । एवं प्राप्ते ब्रूमः,

प्रागाथिकन्तु ॥ २५ ॥ स्वे च ॥ २६ ॥ प्रगाथे च
२७ ॥ (सि०)

हयोर्हयोः ऋचोर्गेयम्, एवं स्वे गानं कृतं भविष्यति ।
कस्मिन् स्वे ? । प्रगाथे । कथं प्रगाथः स्वः ? । विहितो
हि गवामयने ब्रह्मसाम प्रकृत्य, तस्मात् ब्रह्मसाम् स्वः
प्रगाथः, प्रगाथशब्देन च वचनात् स्वः प्रगाथ इत्युच्यते ।

लिङ्गदर्शनाव्यतिरेकाच्च ॥ २८ ॥ (यु०)

भवति हि लिङ्गदर्शनं, पञ्चसुमाः सुबार्हताः प्रगाथा

आप्यन्ते इति । तच्च प्रग्रथने युज्यते, न त्वचगाने । कथम् ? ।
चतुस्तत्तरं हि शतन्ते प्रगाथाः, तच्च बृहद्रथन्तरयोर्ज्योति-
ष्टोमे प्रगाथद्वयं, नौधसकालेययोरपि तत्रैव प्रगाथद्वयं,
इन्द्रक्रतुः प्रगाथ उत्तरस्मिन् यक्षसि भवति, त एते नवन-
वतिः प्रगाथाः शिष्टाः अभिप्लवेषु कर्त्तव्याः । पृष्ठेषु सतो-
बृहत्यो विधीयन्ते, अभिप्लवानां तृतीये दिवसे सतोबृहत्यः,
एवमवशिष्टानि अभिप्लवानां शतमहानि, तेषामन्ये सतो-
बृहत्यः, अन्येषु नवनवतौ दिवसेषु नवनवतिः प्रगाथाः ।
आप्यन्ते इति लिङ्गमप्युपपन्नं भवति । त्वचे पुनर्गाने
क्रियमाणे षट्षष्टिस्तृचाः विषु समाधिकेषु मासेषु समा-
प्येरन् । तदेतस्माद्विद्वद्दर्शनात् प्रगाथे गानं कर्त्तव्यमिति
मन्यते ।

आह, अथ कस्मान्न प्रथमत्वे गानं कृत्वा ततस्तस्मात्
तृचादेकासृचमादायान्ये हि ऋचौ गृहीत्वा त्वचे गानं
क्रियते ? तथा हि त्वचगानप्रापी चोद्कोऽनुगृहीतो
भवति, लिङ्गञ्चोपपत्त्यते, पञ्चसुमाः सुबार्हताः प्रगाथा
आप्यन्ते इति । उच्यते, अव्यतिरेकेण लिङ्गं दर्शयति,
अन्या ऋचौ भवन्ति, तदेव सामेति । तस्मात् द्वयोर्द्वयोः
ऋचोः प्रगाथं कृत्वा गानं कर्त्तव्यमिति । (६।२।६५०) ।

गीतिसम्पादकानामक्षरविकारादीनां विकल्पाधिकरणम् ।

अर्थैकत्वात् विकल्पः स्यात् ॥ २६ ॥

सामवेदे सहस्रं गीत्युपायाः । आह, के इमे गीत्यु-

पायाः नाम ? । उच्यते, गीतिर्नाम क्रिया, सा आभ्य-
न्तरप्रयत्नजनितस्वरविशेषाणामभिव्यञ्जिका, सा साम-
शब्दाभिलष्या, सा नियतपरिमाणे ऋचि च गीयते,
तत्सम्पादनार्थः ऋचु अक्षरविकारो विश्लेषो विकर्षण-
मभ्यासो विरामः स्तोभ इत्येवमादयः सर्वे समधिगताः
समाम्नायन्ते । तेषु संशयः, किं समुच्चीयन्ते उत विक्ल-
प्यन्ते ? इति । किं तावन्नः प्रतिभाति, सर्वेषां समा-
म्नानात् सर्वाङ्गोपसंहारित्वाच्च प्रयोगवचनस्य, समुच्चीयेर-
त्रिति । एवं प्राप्ते ब्रूमः, अर्थैकत्वादिकल्पः स्यात् इति ।
एकार्था हि गीत्युपायाः, गीतिः कथं निर्वर्त्ततेति प्रशु-
ज्यन्ते, तन्नान्यतरेण भिन्नी गीतौ निर्वृत्तायां नेतरे प्रयोग-
मईन्ति । तस्मादिकल्प इति । (६।२।७अ०) ।

ऋचा सुवते साम्ना सुवते इति त्रिभिर्नां साम्नैव सवविधानाधिकरणम् ।

अर्थैकत्वादिकल्पः स्यादृक् सामयोस्तदर्थत्वात् ॥

३० ॥ (पू०)

कचिक्कर्मविशेषे श्रूयते, ऋचा सुवते साम्ना सुवते
यदृचा सुवते तदसुरा अन्ववायन् यत् साम्ना सुवते तद-
सुरा नान्ववायन् य एवं विद्वान् साम्ना सुवीत इति ।
तत्प्रायमर्थः, सांशयिकः, किञ्च वा स्तोत्रव्यं साम्ना वा,
उत, साम्नैव ? इति । किन्तावत्प्राप्तम् ? विकल्पः, ऋचा
वा साम्ना वा । भिन्नमिदं वाक्यं दृश्यते, यदृचा सुवते

तदसुरा अन्ववायन् इति, ऋचा स्तवे क्रियमाणेऽसुरा
अन्ववगता इति, परिपूर्णमेतावति वाक्यं पश्यामः, एव-
मर्थमिदं सङ्कीर्त्यते, कथं नाम गम्यते ऋचा स्तोतव्य-
मिति । किमर्थम् ? । यस्मिन् कर्मविशेषे श्रूयते, तस्याङ्गं
यथा स्तात्, तच्च प्रयोगसामर्थ्यात् प्रयोगवचनेन गम्यते इति ।

ननु असुरसङ्कीर्तनाविन्देष्टा । नेत्याह, न वयं
निन्दितान् अनिन्दितान्वा असुरान् विद्मः । सङ्कीर्तनात्
कर्त्तव्यतामध्यवस्थामः । एवं साम्ना सुवते इति पृथ-
ग्वाक्यं, तस्मादिकल्पः । ऋक्सामयोः सुत्यर्थत्वादुभयो-
रप्येकं कार्यं, स्तुतिर्हि निर्वर्त्तयितव्येति, तदन्यतरेण
सिध्यतीति विकल्पः ।

वचनाद्विनियोगः स्यात् ॥ ३१ ॥ (सि०)

नैतदस्ति, विकल्प इति । साम्नोविनियोगः स्यात् ।
कुतः ? । तस्येह विनियोजकं वचनमस्ति, यदृचा सुवते
तदसुरा अन्ववायन् य एवं विद्वान् साम्ना स्तुधीत इति
साम्ना स्तुतिः प्रशस्यते प्रत्यक्षेण प्रशंसावचनेन, इतरथा
कल्प्या स्यात्, ऋचा स्तवने असुरा अनुगताः । तस्मात्
ऋचा स्तोतव्यमिति । अथ साम्ना स्तवः प्रशस्यते, ततो
यदृचा सुवते तदसुरा अन्ववायन् इतीतरप्रशंसार्था
निन्देष्टा न किञ्चित् विकल्पयिष्यते इति । कथं निन्दा-
वचनमेतदित गम्यते ? । इतरस्तुतिवचनात् । तस्मात्
साम्नैव स्तोतव्यमिति । (६।२।८।३०) ।

अयं सहस्रमानव इत्युक्त्वा प्रगीतयैवाहवनीयीपस्थानाधिकरणम् ।

(द्वितीयवर्णकम् ।)

अथैकत्वादिकल्पः स्याद्वक्सामयोस्तदर्थत्वात् ॥

३० ॥ (पू०)

कचित् कर्मविशेषे श्रूयते, अयं सहस्रमानवः इत्येतया
आहवनीयमुपतिष्ठते इति । अत्रायमर्थः सांश्रयिकः,
किमप्रगीतया उपस्थातव्यम्, उत, प्रगीतया ? इति ।
किं प्राप्तम् ? । प्रगीतया अप्रगीतया वा । कुतः ? ।
अविशेषोपदेशात्, प्रगीताऽप्यसौ इयमेव ऋक्, अप्रगीता-
ऽपीयमेव, उभयथा हि तां समामनन्ति, तस्मान्न विशेषः
आदर्त्तव्य इति । न चेद्विशेषः, स्तुतिपरत्वात् ऋक्-
सामयोर्विकल्प इति । एवं प्राप्ते ब्रूमः,

वचनाद्विनियोगः स्यात् ॥ ३१ ॥ (सि०)

प्रगीतैव विनियुज्येत, नाप्रगीता । कुतः ? । वच-
नात् । किं वचनम् ? । अयं सहस्रमानवः इत्येतया
इतिप्रकृतवचनशब्दः । प्रगीता च सामवेदे प्रकृता, सा,
एतया इति सम्बध्यते । ननु अप्रगीताऽपि तत्र पठ्यते ।
सत्यं, प्रगाणसम्बन्धार्था तु सा । न ह्यपठितायां प्रगाणं
शक्यते कर्तुमिति ऋक् सामार्थे, ऋचोऽध्ययनं सामार्थे
गम्यते, न ह्यन्तरेण ऋचं, सामनिर्वाचिर्भवति, अन्तरेणापि
तु साम, ऋक् निर्वर्त्यते । न ऋक् साम आकाङ्क्षते
इति । तस्मादेवं सामवेदे, उपतिष्ठते वा, स्तौति वेत्युक्ते
प्रगीतायामेव ऋचि संप्रत्ययो भवति, नाप्रगीतायाम् ।

आह, यदि प्रगीतायां संप्रत्ययः प्रकरणात्, वचनाद्-
प्रगीतायाम्, अप्रगीताऽपि हि शाखान्तरे समान्नायते,
सा प्रकरणं बाधित्वा वाक्येन गृह्यते इति । उच्यते, न
वाक्येन ऋक् गृह्यते, प्रतीकग्रहणं ह्येतत्, अयं सहस्र-
मानवः इत्येतया इति पुनः प्रकृताया ऋचो वाचको मुख्य
ऋक्शब्दः, त्वत्पक्षे प्रतीकग्रहस्य लक्षणा स्यात् । श्रुति-
लक्षणाविशये च श्रुतिर्न्याया न लक्षणा । तस्मात् प्रगीतया
उपस्थातव्यमिति । (८।२।८अ०) ।

अधिसूत्रेत्यादि याज्यानुवाक्यादीनां तानेन प्रयोगाधिकरणम् ॥

(तृतीयवर्णकम् ॥)

अर्थैकत्वादिकल्पः स्यादृक्सामयोस्तदर्थत्वात् ॥

३१ ॥ (पू०)

इह केचित् त्रैस्वर्येणाम्नायते, केचिच्चातुःस्वर्येण ।
आह, ये इमे चातुःस्वर्येणाधीयन्ते, किं ते, उदात्तानुदात्त-
स्वरितेभ्योऽधिकं अपरं स्वरं कुर्वन्ति ? । नेत्याह, तेषामप्येते
एव स्वराः, येऽन्येषाम् । किं नु कुर्वन्ति ? । एकं
स्वरान्तरमुक्त्वाधायन्ते । तत्र सन्देहः, किं समुच्चयः,
त्रैस्वर्यादीनाम्, उत विकल्पः ? इति । किम्प्राप्तम् ? ।
सर्वाङ्गोपसंहारित्वात् प्रयोगवचनस्य, समुच्चयः इति ।
एवम्प्राप्ते ब्रूमः, अर्थैकत्वादिकल्पः स्यात्, एकोऽर्थः सर्वेषां
त्रैस्वर्यादीनामध्ययननिवृत्तिः । तस्मादिकल्पः ।

वचनाद्विनियोगः स्यात् ॥ ३१ ॥ (सि०)

वचनमिदं भवति स्मृत्यनुमितं, तानो यज्ञकर्मणि
इति, तस्मात्तानेन प्रयोगः कर्त्तव्यः । अथ चैस्वर्यादीनां
किमर्थं समाम्नातम् ? इति । उच्यते, अर्थावबोधनायै
भविष्यति । (६।२।८३०) ।

रथन्तरमुत्तरयोगायतीत्यादी उत्तरावर्णवशेन गानाधिकरणम् ।

सामप्रदेशे विकारस्तदपेक्षः स्याच्छास्त्रकृतत्वात् ॥

३२ ॥ (पू०)

इदमाम्नायते, रथन्तरमुत्तरयोगायति, यद्योन्यां तदु-
त्तरयोगायति, कवतीषु रथन्तरं गायति, विराट्सु वाम-
देव्यं इति । तत्र सन्देहः, किमुत्तरावर्णवशेन गातव्यं,
किं योनिवर्णवशेन ? । कथमुत्तरावर्णवशेन गीतं भवति ?
कथं वा योनिवर्णवशेन ? इति । उच्यते, किञ्चिदुदा-
हरणं गृहीत्वा व्याख्यास्यामः, यदा तावत् बृहन्तालव्य-
माई भवति इति योनौ यस्मिन् भागे आईभावः कृत-
स्तस्मिन्नेव भागे उत्तरासु आईभावः क्रियते, ततो योनि-
वर्णवशेन गीतं भवति, अथ भागान्तरे बृहन्तालव्यं दृष्ट्वा
आईभावः क्रियते, तत उत्तरावर्णवशेन गीतं भवति ।

किं पुनरत्र कर्त्तव्यम् ? योनिवर्णवशेनेति । कथम् ? ।
यावति भागे एकारस्य योनौ आईभावः कृतस्तं विचार-
यामः, किं तत्र कृतमिति ? एकारो नोच्चारितः, ईकारा-

कारौ आगमिताविति, एवञ्चेदुत्तरास्त्रपि तावत्येव भागे यो वर्णः, स न उच्चारयितव्यः, ईकाराकारौ आगमयितव्यौ इति । एवं, यद्योन्यां तदुत्तरयोर्गीतं भवति । तस्माद्योनिवर्णवशेन गातव्यमिति । अपिचैव गीतिर्न प्रणङ्गति, इतरथा क्वचित् प्रणश्येत् यत्र महती गीतिः अल्पेषु अक्षरेषु गीयते, तत्र व्यक्तं प्रणश्यति यद्युत्तराक्षरवशेन क्रियते । तस्माद्योन्यक्षरवशेन कर्त्तव्यम् ।

अपिच क्वचित् उपरुध्यते यत्राक्रमे आईभावभागवर्णः, आर्षञ्च क्वचिदुपरुध्यते । यत्र प्राकृत आगमो नैव क्रियते, तत्र स्वाध्यायकाले गानेन च कर्मकालं गानमविरुद्धं कर्त्तव्यम् । तस्मात् योन्यक्षरवशेन कर्त्तव्यमिति सामप्रदेशे विकारः आईभावादिः, तदपेक्षः योन्यपेक्षः । एतत् शास्त्रेण कृतं, यद्योन्यां तदुत्तरयोः इति, यावति सामभागे योनौ आईभावः कृतः, तावत्येवोत्तरासु कर्त्तव्यः ।

वर्णे तु वादरिर्यथाद्रव्यं द्रव्यव्यतिरेकात् ॥३३॥

(सि०)

उत्तरावर्णवशेन कर्त्तव्यं वादरिर्मन्यतेस्म, न योनि-
भागवशेन । कुतः ? । योऽसौ प्रकृतौ आईभावः कृतः,
नासौ आगमः, न च तत्र एकारलोपः किन्तर्हि एकारो
नाम अवर्णम् इवर्णञ्च, अवर्णं संहतम्, इवर्णं विवृतम्,
उभे अपि च दीर्घे, ताभ्यामसाधुभ्यां सव्यक्षरं साधु
जन्यते । तत्र प्रकृतौ अकारिकारौ विश्लेषितौ, नापूर्वा-
वागमिती, गुणसु द्वयोः कश्चिदपूर्वः कृतः । सर्वत्रात्र

प्रमाणं प्रत्यक्षं, तद्यत्, तावति भागेऽन्यो वर्णो भवति,
न सम्यक्चरं, तत्र संश्लेषाभावे विश्लेषो न शक्यः कर्तुम् ।
अन्यस्मिन् भागे यत्र सम्यक्चरं भवति, तत्र तद्वशाद्विश्लेषः
क्रियते । एवं, यद्योन्यान्तदुत्तरयोः कृतं भवति, योन्यां
हि संश्लिष्टयोर्विश्लेषः कृतः, इहापि संश्लिष्टयोर्विश्लेषः,
इतरथा व्यतिरिक्तं कल्पितं स्यात् ।

अथ यदुक्तं, गीतिः प्रणङ्गतीति । न प्रणङ्गतीति,
विनामं कृत्वा अनचरं गायिष्यते । संश्लेषाभावाच्चाशक्यो
विश्लेषः कर्तुम् । आर्षक्रमौ नोपरोक्ष्येते । (६।२।६।अ०) ।

उत्तरयोः स्तोभातिदेशाधिकरणम् ।

स्तोभस्यैके द्रव्यान्तरे निवृत्तिमृग्वत् ॥३४॥ (पू०)

कवतीषु रथन्तरं गायति, रथन्तरमुत्तरयोर्गायति यद्
योन्यां तदुत्तरयोर्गायति इति । तत्रोत्तरावर्णवशेन गातव्य-
मित्येतत्समधिगतम् । अथेदानीम् इह सन्दिह्यते, किं
स्तोभाः प्रदिश्यन्ते, न ? इति । किं प्राप्तम् ?, न प्रदिश्यन्ते
इति । कुतः । गीतिर्हि साम, न स्तोभाः । या गीतिः, सा
प्रदिश्यते, यद्योन्यां तदुत्तरयोर्गायति इति गायतिशब्द-
सम्बन्धात् । अपि च दिक्शब्दैरसम्बन्धमानः स्तोभोऽन-
र्थकः स्यात्, तस्मादपि न प्रदिश्येत । अपिच क्वचिद्भवति
वचनम्, ऐन्द्रागमवभृथसाम गायति इति, तत्रानुपपत्ति-
र्भवेत्, गीतकर्मा हीन्द्रो वाक्यशेषेभ्योऽवगम्यते । तस्य
तपति इत्यनेन सम्बन्धो न स्यात् । तस्मात् स्तोभस्य ऋग-

न्तरे निवृत्तिः, यथा ऋगक्षराणामगीतित्वात् निवृत्तिरेवं
स्तोभाक्षराणामपीति ।

सर्वातिदेशस्तु सामान्याल्लोकवद्विकारः स्यात् ॥

(सि०)

नैतदस्ति, स्तोभानां निवृत्तिरिति, सर्वातिदेशो हि
भवति, ऋक्-स्तोभ-स्वर-कालाभ्यासविशिष्टायाः गीतेः
सामशब्दो वाचकः । कथमवगम्यते ? । तत्र प्रयोगात्, यदि
स्तोभा निवर्त्तेरन्, तत्कृतो विशेषो नोपसंगृहीतः स्यात्
तत्र शब्दो बाध्येत । तस्मात् स्तोभाः प्रदिश्येरन् । यत्तू-
क्तम्, ऋक्शब्दार्थैः असम्बन्धमानाः स्तोभा अनर्थका
भवेयुः । अत्र ब्रूमः, लोकवत् न अनर्थका भविष्यन्ति ।
तद्यथा, लोके गायनैरङ्गवस्तुकानि यानि नाम प्रक्षिप्यन्ते,
तानि गीतिकालगणनार्थानि, नार्थसम्बन्धाय, उच्चार्यन्ते,
सुखं ह्यक्षरैः गीतिकालः परिच्छिद्यते । तद्वदिहापि काल-
परिच्छेदार्थानि स्तोभाक्षराणि अनुवर्त्तेरन्निति :

अन्वयश्चापि दर्शयति ॥ ३६ ॥ (यु०)

अन्वयतश्चापि स्तोभान् दर्शयति, यत्रार्चिकानि
पदानि निवर्त्तन्ते, स्तोभा गेह्णाद्यानुयन्ति इति, स्तोभाः
स्तोभा एव गेह्णाः स्वराः । तस्मादपि स्तोभाः प्रदिश्यन्ते ।

निवृत्तिर्वार्थलोपात् ॥ ३७ ॥ (आ०)

वाशब्दात्पक्षो विनिवर्त्तते । निवृत्तिः अग्निष्टपति

इत्येवञ्चातीयकानां स्तोभानाम् । शीतकर्मा हीन्द्रो वाक्य-
शेषे उपलभ्यते, न तेनैवञ्चातीयकाः स्तोभाः सम्बध्येर-
न्निति । अन्वयात्सम्बध्यन्ते लोकवदिति यदुक्तं, तत्परि-
हर्तव्यम् ।

अन्वयो वार्थवादः स्यात् ॥ ३८ ॥ (आ० नि०)

अन्वीयुर्वा एवञ्चातीयका स्तोभाः, नहि वयमिन्द्ररूपं
प्रत्यक्षमुपलभामहे । यच्च वाक्यशेषवचनं, सोऽर्थवादः ।
(६ । २ । १० अ०) ।

लोभलक्षणाधिकरणम् ।

अधिकञ्च विवर्णञ्च जैमिनिः स्तोभशब्दत्वात् ॥ ३९ ॥

अथ कः स्तोभो नाम ? तस्य लक्षणं कर्तव्यम् । उच्यते,
य ऋशक्षरेभ्योऽधिकां न च तैः सवर्णः स स्तोभो नाम,
इदृशे हि लौकिकाः स्तोभशब्दमुपचरन्तीति, तद्यथा देव-
दत्तेन सभायां परं प्रलपता बहुस्तोभं कथितमिति, यदर्थ-
वचनेभ्योऽधिकां विवर्णञ्च, तत् आलोच्य एवंवक्तारो भवन्ति ।

लक्षणकर्मणः प्रयोजनं न वक्तव्यं, लक्षणकर्मणो हि
तदेव प्रयोजनं, यत्क्षक्षितो भविष्यतीति । किमर्थमुभयं
सूत्रितम् ? नन्वन्यतरत् पर्याप्तम् अधिकमिति वा विवर्ण-
मिति वा इति । नेत्याह, भवति हि किञ्चित् अधिकं न

विवर्णं, यथा अभ्यासश्चाद्रिश्चाद्रिः इति । तथा किञ्चित्
विवर्णं, नाधिकं, यथा विकारः, ओम्नाइ इति । तस्मादु-
भयं सूचयितव्यमिति । (६ । २ । ११ अ०) ।

नीवारादिषु प्रोक्षणावघातादिधर्मानुष्ठानाधिकरणम् ।

**धर्मस्यार्थकृतत्वाद्द्रव्यगुणविकारव्यतिक्रमप्रतिषेधे
चोदनानुबन्धः समवायात् ॥ ४० ॥**

वाजपेये श्रूयते, बार्हस्पत्यञ्चरं नैवारं सप्तदशशरावं
निर्वपति इति । अस्ति च प्रकृतौ ब्रीहिसु प्रोक्षणं, तत्
नीवारेषु भवति, न वा ? इति संशयः । तथा, उद्गीथा वा
एतर्हि वायवति यर्हि पृष्ठः षडहः सन्तिष्ठते, न बह्व वदे-
न्नान्यं पृच्छेत् नान्यस्मै ब्रूयात्, संस्थिते षडहे मध्वाशयेत्
घृतं वा इति मध्वशने घृताशने च षडहधर्मा भवन्ति वा,
न भवन्ति ? इति संशयः । तथा राजसूये श्रूयते, नैऋत-
ञ्चरं नखावपूतानां परिहृत्यै ग्रहे इति अस्ति प्रकृतौ उलू-
खलमुसलयोः प्रोक्षणं, प्रोक्षिताभ्यामुलूखलमुसलाभ्यामव-
हन्ति इति, तत् नखेषु भवति, न भवति ? इति संशयः ।
तथा चातुर्मास्येषु श्रूयते, परिधौ पशुं नियुञ्जीत इति
परिधौ शूपधर्माः कर्त्तव्याः, न कर्त्तव्याः ? इति संशयः ।
तथा, न गिरा गिरेति ब्रूयाद्यदि गिरा गिरेति ब्रूयादा-
त्मानं तदुद्गातोद्गरेत् ऐरं कृत्वोद्ग्रेयम् इति इरापदे गिरा-
पदधर्मा भवन्ति, न भवन्ति ? इति संशयः ।

किन्तावप्याप्तम् । ब्रीह्यादिषु उक्ता धर्मा न नीवारा-

दिषु, तस्मात्तेषु न भवेयुरिति । एवं प्राप्ते ब्रूमः, नीवारादिषु चोदनानुबन्धः स्यात्, समवेति हि तेषु स प्राकृतो धर्मः, प्रकृतौ तावदपूर्वप्रयुक्तोऽसौ न ब्रीह्यादिप्रयुक्तः, येनापूर्वस्य विशिष्टोऽयं साधनविशेषः, तत्रैष धर्मो न ब्रीह्यादाविति समधिगतमेतत् । नीवारादयश्च ब्रीह्यादिकार्यकारिण इत्यवगम्यते, नीवारस्य भावचोदना, नीवारश्चरुः कर्त्तव्यः इति, स च नान्येन प्रकारेण नीवारो यागस्योपकरोति, वर्जयित्वा तण्डुलनिर्वृत्तिं, स प्रत्यक्षेण अवगम्यते, ब्रीहिकार्ये वर्त्तते इति । तस्माद्ब्रीहिधर्मो नीवारे भवेयुरिति ।

एवं षड्हेनोपासीत इति चोदनायां सत्यां यदा षड्हः सन्तिष्ठते न षड्हेनोपास्यते इत्यर्थः, मधुष्टताभ्यामुपासीतेति गम्यते, यस्य भावे यस्य निवृत्तिस्तत्तस्य स्थानेऽवगम्यते, षड्हनिवृत्तौ मध्वशनं ब्रुवन् षड्हकार्ये वदतीति गम्यते । तस्मात् षड्हधर्मो व्रतं नियमो वा मध्वशने भवतीति । यागाभावात्तन्निमित्ता ग्रहा न प्रवर्त्तन्ते, ग्रहं वा गृहीत्वा चमसं वीक्ष्य स्तोत्रमुपाकरोति इति ग्रहचमसाभावात् स्तोत्राभावः, सुतमनुशंसति इति स्तोत्राभावादस्याभावः । सवनाभावात्सवनीया न प्रवर्त्तन्ते, इत्येवमादि न प्रवर्त्तन्ते, व्रतानि नियमाश्च प्रवर्त्तन्ते इति ।

यच्चान्यदनर्थलुप्तं न नखावपूतानामिति, नान्यथा नखावपूता भवन्ति, यदि न तैलुषाः विपूयन्ते, तस्मात्तुषविमोचने नखाः श्रुता इति गम्यते । अतश्चोत्तुल्लसुसलधर्मैः सम्बध्यन्ते इति ।

तथा परिधिर्यूपकार्ये वर्त्तते इति विस्मृतेनैव वचनं,
परिधौ पशुं नियुञ्जन्ति इति । तस्मात्तद्वर्त्मकः परिधिः
स्यात् इति ।

तथा न गिरा गिरिति ब्रूयादैरं कृत्वोद्देश्यम् इति
नैतौ द्वावपि विधीयते प्रतिषेधः इरापदञ्च, तथा हि वाक्यं
भिद्येत । नच, इरापदमप्राप्तत्वादनुव्यते, प्रतिषेधे त्वनु-
वादः सम्भवति । यदा इरापदं तदा व्यक्तं गिरापदं न भव-
तीति । एकवाक्यरूपञ्च गम्यते, यस्माद्गिरापदस्यायं दोष-
स्तस्मादिरापदं ब्रूयादिति, भिन्नवाक्यरूपे त्वाश्रीयमाणे
भूयसी अदृष्टानुमानकल्पना स्यात्, न ह्यात्मानं गिरेदिति
दोषो विधीयते, शरीरं गिरितुमसम्भवः, परमात्मन्यदोषः ।
वाक्यभेदस्तु स्थित एव । तस्माद्गिरापदोच्चारणमिरापदस्य
तत्कार्यापत्तिषु दर्शनार्थं, न गिरा गिरिति कृत्वोद्देश्येदिति ।
तस्माद्गिरापदधर्मा इरापदे भवेयुरिति सर्वत्र पर्यवसितम् ।
परिधौ अनन्तरा कथा वर्त्तिष्यते (८।२।१२ अ०) ।

परिधौ यूपधर्मातुष्ठानाधिकरणम् ।

तदुत्पत्तेस्तु निवृत्तिस्तत्कृतत्वात्मात् ॥ ४१ ॥

(प०)

चातुर्मास्येष्वाम्नायते, मध्यमे पर्वणि परिधौ पशुं
नियुञ्जन्ति इति । तत्रोक्तं, यूपधर्माः परिधौ कर्त्तव्या
इति । तद्विपरिवर्त्तते, ते न कर्त्तव्याः तदुत्पत्तेः परिधेरा-

हवनीयपरिधानार्थोत्पत्तेर्यूपधर्मा निवर्त्तेरन्, तत्कृता हि
 ते अपूर्वप्रयुक्तपशुबन्धनद्वारेण अपूर्वं गच्छन्ति, तत्र यद्-
 बन्धनस्याङ्गभूतमिति श्रुतं तद्बन्धनार्थमेव द्रव्यमुत्पन्नं, यच्चा-
 हवनीयपरिधानार्थमुत्पन्नं, तस्मिन् पराङ्गभूते बन्धनं कृतं
 भवति, न तद्वर्माणं द्वारं भवितुमर्हति, न हि तत्र क्रिय-
 माणाः पशोः कृताः भवन्ति, न पाशुकस्य, अपिच सत्वकः
 परिधिरनुच्छेद्यश्च यूपधर्मैः परिधित्वात् हीयेत । यूप-
 याज्यमानायेति च शब्द ऊह्येत, तत्रायं बाधितः स्यात् ।
 तस्मात्परिधौ यूपधर्मा न स्युरिति ।

आवेश्ये रन्वार्थवत्तात्संस्कारस्य तदर्थत्वात् ॥

४२ ॥ (सि०)

आवेश्येरन् वा यूपधर्माः परिधौ, बन्धनोपकारसाधने
 हि विधीयन्ते, यश्च परार्थो बन्धनं नयति निष्पादयति,
 करोत्यसौ बन्धनोपकारम् । अयञ्च संस्कारो बन्धनं निष्पा-
 दयति, तदर्थोत्पत्तिम् अतदर्थोत्पत्तिं वा नापेक्षते ।
 तस्मात्परिधौ यूपधर्माः कर्त्तव्या इति ।

यदुक्तम् अनुच्छेद्यश्च सत्वकश्च परिधिरिति । अत्रोच्यते,
 ये परिधित्वाविरोधिनो यूपधर्मास्ते करिष्यन्ते, न विरुद्धा
 इति ।

आख्या चैवं तदावेशात् विकृतौ
 स्यादपूर्वत्वात् ॥ ४३ ॥ (आ० नि०)

अथ यदुक्तं, यूपयाज्यमानाय इति शब्द ऊहितव्यः

स्यादिति, अत्रोच्यते, नोहितव्यो भविष्यति, धर्माविष्ठात्
आस्था अपि यूपः इति भविष्यति, धर्मनिवद्धा हि सा,
यद्येव यूपः, तथा परिधावपि भवितुमर्हति, तस्मान्नोहिष्यते
यूपशब्द इति । (६।२।१३ अ०)

श्रुतादौ प्रणीताधर्मानुष्ठानाधिकारणम् ।

परार्थेन त्वर्थसामान्यं संस्कारस्य तदर्थत्वात् ॥

४४ ॥ (पू०)

वि वा एनं प्रजया पशुभिरर्हयति वर्धयत्यस्य भ्र त्वय्यं
यस्य हविर्निरुतं पुरस्ताच्चन्द्रमा अभ्युदेति स त्रेधा तण्डु-
लान् विभजेत् ये मध्यमास्तावन्ने दात्रे पुरीडाशमष्टा-
कपालं निर्वपेत् । ये स्थविष्ठास्तानिन्द्राय प्रदात्रे दधंश्चरुं
ये क्षोदिष्ठाः तान् विष्णवे शिपिविष्टाय शृते चरुं शृते
चरुं दधंश्चरुम् इत्येवमुदाहरणम् । तत्रायमर्थः सांशयिकः,
किं शृते दध्नि प्रणीता धर्माः कर्त्तव्याः, उत न कर्त्तव्याः ?
इति । किं प्राप्तम् ? न कर्त्तव्या इति, परार्थम् एतत्
प्रदानार्थमिति न प्रणीतार्थम् । दध्नि च तण्डुलविभागश्च
एको भाग इन्द्राय प्रदात्रे दातव्यः, शृतश्च तण्डुलविभा-
गश्च विष्णवे शिपिविष्टाय, न अप्रणार्थं दध्नि पयो वा
विधीयते । तत्र हि सप्तमीसंयोगोऽनुवाद एव, न च
प्रणीताकार्यं विधीयते दध्नि पयो वा । तस्मात् प्रणीतानां
धर्मेन संयुज्यते । न हि प्रणीतानां दध्ना अर्थसामान्यं

किञ्चिदस्ति, तदर्थंश्चायं संस्कारः, अपणवारकः, तस्मान्न
प्रणीताधर्माः पयसि दधनि वा भवेयुरिति ।

क्रियेरन् वार्थनिर्हृत्तेः ॥ ४५ ॥ (सि०)

नचैतदस्ति, प्रणीताधर्मा दधिपयसोर्न कर्त्तव्या इति,
अपणसाधने हि ते विधीयन्ते, न अपणार्थमुत्पन्ने द्रव्ये,
येनार्थो निवर्त्तते, तत्र ते अपूर्वप्रयुक्तत्वात् क्रियते, क्रियते
च दधिपयोभ्यां अपणम् । तस्मात् तद्वर्मेः संयोगः
स्यात् । (६।२।१४ अ०) ।

बृहद्रथन्तरयोर्धर्मव्यवस्थाधिकरणम् ।

एकार्थत्वादविभागः स्यात् ॥ ४६ ॥ (पू०)

ज्योतिष्टोमे समामनन्ति, बृहत्पृष्ठं भवति रथन्तरं
पृष्ठं भवति इति, व्यक्तो हि बृहद्रथन्तरयोर्विकल्पः, यस्मिन्
कार्ये रथन्तरं प्रवर्त्तते तस्मिन्नेव कार्ये बृहत्पृष्ठसिद्धि-
द्वारेण धर्मा विहिताः । तस्माद्बृहद्धर्मा रथन्तरधर्माश्च
उभयत्र कर्त्तव्या इति । बृहद्ग्रहणं रथन्तरग्रहणञ्च लक्ष-
णार्थं भविष्यति ।

निर्देशाद्वा व्यवतिष्ठेरन् ॥ ४७ ॥ (सि०)

निर्देशाद्वा रथन्तरे रथन्तरधर्माः कर्त्तव्याः, नोच्चैर्गेयं
नच बलवत् गेयं, रथन्तरे प्रस्तूयमाने संमीलेत् स्वर्ह्यं

प्रतिबोधित इत्येवमादयः । ब्रह्मदर्माद्य, ब्रह्मति उच्चैर्गेयं
 ब्रह्मति गीयमाने समुद्रं मनसा ध्यायेत् इत्येवमादयः ।
 एवं निर्देशोऽर्थवान् भविष्यति, इतरथा रथन्तरग्रहणञ्च
 ब्रह्मद्रग्रहणञ्च प्रदर्शनार्थं स्यात्, तथा लक्षणा भवेत्, न च
 श्रुतिसम्भवे लक्षणा न्याय्या । यदुच्यते, अर्थैकत्वाद्ब्रह्मद्रग्र-
 न्तरयोरिति, सत्यमेकोऽर्थः पृष्ठसिद्धिः, एतदप्यस्ति, अन्यथा
 ब्रह्मता साध्यते पृष्ठम्, अन्यथा रथन्तरेणेति । यथा पर्वणि
 विभज्यमाने द्वावप्युपायौ, यथा द्वौ पुरुषौ अन्तयोग्यं हीत्वा
 आकर्षतः । यद्वा तीक्ष्णं न शस्त्रेण च्छेदनम्, तत्र यत् शस्त्रस्य
 तीक्ष्णीकरणं द्रव्यं तच्छेदनाभ्युपाये सम्बध्यते, नाकर्षणा-
 भ्युपाये तदर्थापन्नेऽपि । एवं ब्रह्मदर्मा रथन्तरे तदर्थापन्ने
 भवेयुर्वा न वा ? इति जायते विचारणा, तत्र निर्देश-
 सामर्थ्यादिदमवगच्छामः, अन्यथा ब्रह्मसाधयति, अन्यथा
 रथन्तरमिति । प्रत्यक्षं खल्वपि अन्यदुपलभामहे, रथन्तरं
 शूरादिकां संस्तुतिं कुर्वत् पृष्ठं साधयति, ब्रह्म चित्रा-
 दिकाम् । तस्माद्रथन्तरधर्मा शूरादिकायां स्तुतौ निर्वद्धा
 रथन्तरे प्रस्तूयमाने भवेयुर्न ब्रह्मति, ब्रह्मदर्मा अपि चित्रा-
 दिकायां स्तुतौ निबद्धा ब्रह्मति भवेयुः । न रथन्तरे, तस्मा-
 द्वावस्था धर्माणांमिति । (८।२।१५ अ०) ।

कथं रथन्तरे ब्रह्मद्रग्रन्तरधर्मसमुच्चयाधिकरणम् ।

अप्राकृते तद्विकाराद्विरोधादव्यवतिष्ठेरन् ॥

अस्ति वैश्यस्तोमः, वैश्यो वैश्यस्तोमेन यजेत इति ।
तत्र इदमाम्नायते, कण्वरथन्तरं पृष्ठं भवति इति । तत्रा-
यमर्थः सांशयिकः, किं कण्वरथन्तरे अन्यतरस्य रथन्त-
रस्य बृहती वा धर्माः कर्त्तव्याः, उतोभयोरपि ? इति ।
किं प्राप्तम्, अन्यतरस्येति । कुतः ? । एवं हि उक्तं, रथ-
न्तरस्य राथन्तरा भवन्ति, बृहती बृहदधर्माः इति निर्देश-
सामर्थ्यादिति, तद्विशेषेऽनुच्यमाने यावदुक्तं तावत्प्राप्त-
मिति । तस्मादन्यतरस्य धर्माः कर्त्तव्याः ।

इत्येवं प्राप्ते ब्रूमः, अप्राकृते कण्वरथन्तरे तद्विकारात्
यस्मात् कण्वरथन्तरमुभयोः कार्यं वर्त्तते, तस्मादुभयधर्मान्
लभेत, नहि विकृतौ निर्देशोऽस्ति यथा प्रकृतौ, अर्था-
पत्तित इह भवन्ति, चोदकेन कण्वरथन्तरम् उभयोरर्था-
पन्नम् । तस्मादुभयधर्मान् लभेत । ये तु विरुद्धा धर्माः
तद्यथा उच्चैर्गेयं बलवद्भेद्यम् इत्येवंजातीयकाः विरोधाद्
व्यवतिष्ठेरन्, अविरुद्धेषु समुच्चयः । (८।२।१६ अ०)

द्विसामके बृहद्रथन्तरधर्मयोर्व्यवस्थाधिकरणम् ।

उभयसाम्नि चैवमेकार्थात्ते ॥४८॥ (पू०)

सन्ति उभयसामानः क्रतवः, संसवः उभे कुर्यात्
गोसव उभे कुर्यात्, अपवितावपि एकाहे उभे बृहद्रथन्तरे
कुर्यात् इति श्रूयते, सन्ति तु प्रकृतौ बृहदधर्मा रथन्तर-
धर्माश्च, ते इह चोदकेन प्राप्यन्ते । तत्र संशयः, किमुभय-

साम्नि उभयधर्माः कर्त्तव्याः, अथवा इहापि तथैव व्यव-
तिष्ठेरन् ? इति । किं प्राप्तम् ? उभयसाम्नि चैवं स्यात्,
यथा कण्वरथन्तरे, उभे हि अन्न सामनी पृष्ठकार्यं वर्त्तते,
नैकैकं, तस्मान्नैकैकधर्मान् लभेत उभे हि अन्नं संहते, उभे
धर्मैः संयुज्येयाताम्, उभे हि ते संहते, एकार्थापन्ने पृष्ठ-
कार्यं वर्त्तते इति ।

स्वार्थत्वाद्वा व्यवस्था स्यात् प्रकृतिवत् ॥ ५० ॥

(सि०)

वाशब्दः पक्षं व्यावर्त्तयति, न चैतदस्ति बृहद्रथन्तरयोः
संहतयोरुभये धर्माः कर्त्तव्या इति । रथन्तरे रथन्तर-
धर्मा बृहति बृहद्धर्माः । कुतः ? । स्वार्थत्वात् धर्माणां,
रथन्तरधर्मा रथन्तरार्थाः, बृहद्धर्मा बृहदर्थः, साम्नाश्चैते
धर्माः, न पृष्ठस्य, तच्च साम प्रयुज्यते रथन्तरं बृहद्वा, रथ-
न्तरे प्रयुज्यमाने तद्धर्माः प्रयोक्तव्याः, बृहत्पि प्रयुज्यमाने
बृहद्धर्माः, सामप्रयुक्ता एवैते धर्माः, साम्नापि हि दृष्टमदृ-
ष्टञ्च क्रियते । तस्मात् सामापि धर्मप्रयोजने समर्थम्,
अतो व्यवस्था धर्माणां प्रकृतिवत्, यथा प्रकृते रथन्तरे
प्रयुज्यमाने तदङ्गं प्रयुज्यते, बृहति तदङ्गम्, एवमिहा-
पीति । (८ । २ । १७ अ०) ।

सौर्यादिषु पार्वणहोमाद्यननुष्ठानाधिकरणम् ।

पार्वणहोमयोस्त्वप्रवृत्तिः समुदायार्थसंयोगा-
त्तदभीज्या हि ॥ ५१ ॥ (सि०)

स्तो दर्शपूर्णमासौ, तत्रेदं समामनन्ति, सुवेण पार्वणी जुहोति इति । सौर्यादिषु वैकृतेषु कर्मसु भवति सन्देहः, किं तेषु पार्वणहोमौ कर्त्तव्यौ न वा ? इति । तत इदं तावत्परोक्षं, किं कालाभीज्या पार्वणहोमौ, उत समुदाया-भीज्या ? इति, कालाभीज्यायां तयोः प्रवृत्तिः, समुदाया-भीज्यायामप्रवृत्तिः । कुतः संशयः ? । उभयत्र प्रसिद्धेः, उभयत्र हि पर्वण्यब्दा लोके प्रसिद्धेः, काले समुदाये च आ हिमवत आ च कुमारीभ्यः । किं तावत्प्राप्तम् ? कालाभीज्या इति, ततः कालगता प्रसिद्धिर्व्यपदिश्यते ।

एवं प्राप्ते ब्रूमः, पार्वण्योवैकृतेषु कर्मसु अप्रवृत्तिः । कुतः ? । समुदायार्थसंयोगात्, ततः समुदाये प्रसिद्धि-व्यपदिश्यते, काले प्रसिद्धिं परिहरिष्याम इति । अतः समुदायवाचित्वात् पर्वण्यब्दस्य समुदायस्याभियष्टव्यत्वात् वैकृतेष्वप्रवृत्तिरिति ।

कालस्येति चेत् ॥ ५२ ॥ (आ०)

इति चेत् पश्यसि कालस्य पर्वण्यब्दो वाचकः । तस्मात् कालाभीज्येति, तत्परिहर्त्तव्यम् । आभाषान्तं सूत्रं परेण विशेष्यते ।

नाप्रकरणत्वात् ॥ ५३ ॥ (आ० नि०)

नास्ति कालस्य प्रकरणम्, अस्ति तु समुदायस्य, तस्मात् प्रकरणेन विशेषेण समुदायवाची गृह्यते, न काल-वाची । अत्राह, न प्रकरणेन शक्यते पर्वण्यब्दस्य काल-

वाचितां वाधितुं, दुर्बलं हि लिङ्गात् प्रकरणम् । उच्यते,
नायम् उभयत्र पर्वशब्दो वर्तते, यदि कालवचनस्तत्
सम्बन्धात् समुदाये गम्यते, यदि वा समुदायवचनस्त-
त्सम्बन्धात् काले, अन्यतरवचनो युक्तो नोभयवचनः । तत्र
समुदायवचने कल्प्यमाने प्रकरणमनुगृहीतं भवति ।

अपि च पृणातेः पर्वशब्दः, पृणातिश्च दाने प्रसिद्धः,
दानानि च समुदायाः, तस्मात् समुदायाभीज्या । एवं
शब्दावयवप्रसिद्धिः अनुगृहीता भवति इति । तस्माद्वै-
क्यतेषु पार्वण्योरप्रवृत्तिः ।

मन्त्रवर्णाच्च ॥ ५४ ॥ (यु०)

मन्त्रवर्णाच्च फलवदनुवादो भविष्यति, ऋषभं वाजिनं
वयं पूर्णमासं यजामहे । अमावास्या सुभगा सुशेवा इति
च । तस्मादपि समुदायाभीज्येति ।

तदभावेऽग्निवदिति चेत् ॥ ५५ ॥ (पुनः आ०)

नैतदस्ति, यदुक्तं वैक्यतेष्वप्रवृत्तिरिति । तदभावेऽपि
यद्यपि समुदायवचनोऽयं, नच वैक्यतेष्वयमस्ति समुदायः,
तथापि पार्वण्यहोमौ भवेतामेव । कुतः ? । अन्या एव-
शब्दिका देवता भविष्यन्ति । समुदायो वाऽसन्निहितो-
ऽपि यज्यते, सौर्याद्युपकारार्थेन । यथा, अग्निमग्ने
आवह इति सन्निहितोऽसन्निहितो वा अग्निर्यागार्थेना-
वाह्यते, एवमिहापि इति ।

नाधिकारिकत्वात् ॥ ५६ ॥ (आ० नि०)

नैतदेवम्, आधिकारिकं हीदं वचनम्, अधिकारे
अवं, यस्याधिकारस्तस्य गुणं विदधाति इति आग्नेयादी-
नाञ्चाधिकारः, ते चान्न देवताः । तेषां होमो देवतार्थः ।
एवं यत्र सा देवता नास्ति, तत्र तदर्थो होमो न करि-
ष्यते । तस्मात् पार्वणहोमयोर्वैकतेभ्यो निवृत्तिः । (६ ।
२ । १८ अ०) ।

दशपौर्णमासीहीमवयस्य व्यवस्थाधिकरणम् ।

उभयोरविशेषात् ॥ ५७ ॥ (पू०)

इदमिदानीं सन्दिह्यते, किमुभौ होमौ पौर्णमास्याम-
मावास्यायाञ्च, उत पौर्णमासीहोमः पौर्णमास्याम्, अमा-
वास्याहोमोऽमावास्यायाम् ? इति । किं प्राप्तम् ? उभा-
वप्युभयत्र । कुतः ? । उभयोर्हि प्रकरणे उभावप्यास्नातौ,
तस्मादुभयत्र भवितुमर्हतः ।

यदभीज्या वा तद्विषयी ॥ ५८ ॥ (सि०)

वाशब्दः पक्षं व्यावर्त्तयति, नैतदस्ति, उभयमुभय-
त्रेति, यदभीज्या, स तत्र भवेत्, तस्य हि स उपकारकः,
अनुपकारक इतरस्य, न चानुपकारकः कर्त्तव्यः, सम-

दायप्रधानावच होमावित्युक्तम् । तस्माद्यदभीष्ट्या, तद्वि-
षयी भवेतामिति । (६ । २ । १६ अ०) ।

समिदादीनां यागनामधेयताविकरणम् ।

प्रयाजेऽपीति चेत् ॥ ५६ ॥ (आ० नि०)

दर्शपूर्णमासयोः प्रयाजा आम्नाताः, समिधो यजति
तनूनपातं यजति इडो यजति बर्हिर्यजति स्वाहाकारं
यजति इति । तत्र संशयः क्रियते, किं समिधो यजति
इत्यादिशब्दैः समिदादयो देवताविशेषा विधीयन्ते, एतान्
समिदादीन् यजतीति, किं वा न प्रकृतैः समिदादिभिः
सम्बन्ध उपादीयते ? एवंशब्दिका देवताः न प्रकृतौ
उपदिश्यन्ते इति ।

किं तावत् प्राप्तम् ? प्रकृतानां समिदादीनां यागो
विधीयते, समिदादयश्च देवता वाक्यसम्बन्धादिति । एवं
प्रकृतैः समिदादिभिः सम्बन्धे क्रियमाणे प्रकरणानुग्रहो
अविध्यति, तस्मात् प्रयाजेऽपि प्रकृता देवता भवितुमर्हति
इति । देवता प्राधान्यञ्च यथा पार्वणहोमे इति ।

नाचीदितत्वात् ॥ ६० ॥ (सि०)

जैतदेवं, नात्र समिदादयश्चोद्यन्ते देवतात्वेन ।
कृतः ? । द्वितीयानिर्द्देशात् । तद्वितनिर्द्देशेन वा देवता
चोद्यते, चतुर्थ्यन्तनिर्द्देशेन वा, तत्र हि तादर्थ्यं गम्यते,
तादर्थ्यं च सति देवता भवति । न देवता नाम जात्या

काचित्, सैव कस्यचित् रूपस्य देवता, सैव नान्यस्य, यस्य
यां प्रति तादर्थ्यं, सा तस्य देवता, द्वितीया हीप्सित-
तमे कारके भवति । तत्र न द्रव्यस्य, तादर्थ्यं गम्यते ।
तस्मान्न द्वितीयान्तेन देवताविधानम् ।

अत्राह, तादर्थ्यं कल्पयिष्यामः, यथा विष्णुं यजति
वरुणं यजति इति । अत्र न विष्णुर्वरुणो वा यागः । नापि
यागादर्थान्तरं यागस्य कारकं यदीप्सितं, तद् द्वितीयया-
ऽभिधीयते तेन तत्र कल्पते तादर्थ्यं, शब्दान्तरेण वा
विहितं गम्यते, इह तु न, शब्दान्तरविहितं, नचैवं शक्यं
परिकल्पयितुम् । नच यागस्य कारकत्वेन सम्भवति, समि-
दादिशब्दकत्वात् यजीनां समिदादयः शब्दा वाचका
उपपद्यन्ते । क्रियायां चेप्सितायामिष्यते द्वितीया, यथा
पाकं पचतीति । तस्मात् समिधो यजति इत्ययमर्थः समि-
द्यजिः कर्तव्य इति । यदा च यजिं प्रति अनुष्ठानं
चोद्यते, तदा यजिरूपदिष्टो भवति, यदि पुनरत्र देवता
उपदिश्येत, उपदिष्टे यजौ देवतोपदिश्येत, तत्रोपदिष्टो-
पदेशे वाक्यं भिद्येत, तस्मान्न देवतोपदेशः । यदा न
देवतोपदेशस्तदा मान्ववर्णिको देवताविधिः, तदा चोपा-
देयत्वादेवंशब्दिका देवताशोध्यन्ते । तस्मात् मान्ववर्णिको
देवताविधिः । (८।१।२० अ०) ।

इत्याचार्यश्वरस्वामिभिरुक्ते मीमांसाभाष्ये नवमस्य
अध्यायस्य द्वितीयः पादः ।

मीमांसाभाष्यस्य

नवमेऽध्याये तृतीयः पादः ।

विकृतौ मन्त्रगतब्रीह्यादिशब्दानामूहाधिकरणम् ।

प्रकृतौ यथोत्पत्तिवचनमर्थानां तथोत्तरस्यान्ततौ
तत्प्रकृतित्वादर्थे चाकार्यत्वात् ॥ १ ॥ (सि०)

वैकृतानि कर्माणि उदाहरणं, सौर्यं चरुं निर्वपेद्ब्रह्म-
वर्चसकामः इति । ऐन्द्राग्नमेकादशकपालं निर्वपेत् प्रजा-
कामः इति, चित्रया यजेत पशुकामः इति, वैश्वदेवीं साश-
हणीं निर्वपेत् ग्रामकामः इति । अस्ति तु प्रकृतौ निर्वा-
पमन्त्रः, अग्नये जुष्टं निर्वपामि इति । तथा इन्द्राय
मरुत्वते, नैवारमेकादशकपालं निर्वपेत् इति । अस्ति तु
प्रकृतौ ब्रीहिलिङ्गो मन्त्रः, स्योनन्ते सदनं कृणोमि घृतस्य
धारया सुशेवं कल्पयामि । तस्मिन् सीदास्यते प्रतितिष्ठ
ब्रीह्रीणां मेध सुमनस्यमानः इति । तच्चैतच्च विकृतौ
चोदकप्राप्तं सन्दिह्यते, किम् अविकारेण प्रयोक्तव्यम् उतो-
हेन ? इति ।

किं प्राप्तम् ? अविकारेणेति । तथा आर्षमनुगृह्यते,
यत् प्रकृतौ कर्त्तव्यं, तद्विकृताविति प्रकृतौ चाग्निब्रीहि-
शब्दो प्रयुक्तौ, तस्माद्विकृतावपि तावेव प्रयोक्तव्याविति ।

एवं प्राप्ते ब्रूमः, सत्यं प्रकृतौ यथा उत्पत्तिवचनमर्थानां

कृतं मन्त्रे, तथोत्तरस्याम् अपि ततो विहृतौ तेनैव मन्त्रेण
वचनं कर्तव्यं, तत्प्रकृतित्वात् ।

तथा प्राप्ते इदमुच्यते, नैतदेवम्, अर्थं चाकार्यत्वात्
इति, एतावदर्थो अग्नित्रीहिमन्त्रौ सूर्यं नीवारश्च नाभि-
दध्याताम् । चशब्दोऽत्र तुशब्दस्यार्थे, मन्त्राणां चार्थवचनं
कार्यं, न स्वरूपं, स्वरूपे ह्यदृष्टं कल्पयितव्यम् । अर्थवच-
नेन दृष्ट उपकारः, तस्माद् जहितव्यौ इति ।

लिङ्गदर्शनाच्च ॥ २ ॥ (यु०)

लिङ्गं खल्वपि अस्मिन्नर्थे भवति, न माता वर्धते न
पिता न भ्राता न सखा इति, प्रत्यक्षं, भ्रातरं सखा-
यश्च वर्द्धमानं पश्यामः, अतो नार्थवृद्धिप्रतिषेधसंवादोऽयं,
शब्दवृद्धिप्रतिषेधस्तु न भ्रातृशब्दो वर्द्धते, न सखिशब्द इति ।
का च तयोर्वृद्धिः ? । वर्णान्तरोपजननं सा, एकस्मिन्
भ्रातेति द्वयोर्भ्रातराविति । एतदुक्तं भवति, न भ्रातृशब्द
जह्यते, न सखिशब्दश्चेति । अतोऽवगम्यते अन्ये जह्यन्ते
इति । यथा न भवन्तः समाजं गच्छन्ति, न भवन्तः
प्रेक्षका भवन्तीत्युक्ते नूनमन्ये गच्छन्तीति गम्यते । एवमि-
हापि न भ्राता जह्यते, न सखा इत्युक्ते नूनमन्ये जह्यन्ते
इति लिङ्गदर्शनम् । स्थितन्तावत् अपर्यवसितमेव, अन्तरा-
चिन्तान्तरं वर्त्तिष्यते । (६।३।१ अ०) ।

पौण्डरीकेषु हविःषु स्तरणमन्त्रस्योद्वाधिकरणम् ।

जातिनैमित्तिकं यथास्थानम् ॥ ३ ॥ सि०)

इदमामनन्ति, मौद्गं चरुं निर्वपेत् श्रियै श्रीकामः
इति । तत्रेदं विधीयते, पौण्डरीकाणि बर्हिषि भवन्ति
इति । अस्ति प्रकृतौ मन्त्रः, स्तृणीत बर्हिः परिधत्त वेदिं
जयामि मा हिंसीरमुपाशयाना दभैः स्तृणीत हरितैः
मुपैः निष्का ह्येते यजमानस्य ब्रध्नः इति, इह चोदकेन
प्राप्तः । अत्र दभैरिति जातिशब्दः हरितैरिति नैमित्तिको
गुणशब्दः । तत्र संशयः किं जातिशब्दः ऊहितव्यः, नैमि-
त्तिकोऽविकारेण प्रयोक्तव्यः, उतोभावपि यथास्थानं, ऊहि-
तव्यो, जातिशब्दः स्तरणे, नैमित्तिकः स्तरणसाधने द्रव्ये ?
इति । तत एवं तावत्परीक्ष्य, किमयं हरितशब्दो हरित-
गुणविवक्षया प्रयुज्यते, उत स्तरणद्रव्यगुणाभिधित्वया ?
इति । कश्चात्र विशेषः ? यदि दर्भाणां हरितगुणसम्बन्धो
वक्तव्यः, व्यक्तमसावदृष्टोऽर्थः, तदा पुण्डरीकाणामपि
अदृष्टायैव हरितसम्बन्धो वचनीयो भवति इत्यविकारेण
प्रयोक्तव्यः । अथ स्तरणद्रव्यगुणविवक्षया प्रयुज्यते, तत्र
पुण्डरीकाणामपि स्वगुणो वक्तव्यो भविष्यति । तदेतत्
हयमपि हरितशब्दादवगम्यते । किन्तु विवक्षितम् ? इति
संशयः ।

किं तावत् प्राप्तम् ? अविकारेण प्रयोक्तव्य इति ।
तत एतत्तावच्चिन्त्यते, हरितगुणविवक्षया प्रयुज्यते इति ।
कुतः ? । हरितशब्दस्य मन्त्रे भावात्, नहि यो यो द्रव्य-

गुणः सोऽवश्यवचनीयो भवति, यस्य यस्य तु वाचको मन्त्रे
शब्दोऽस्ति, स गुणो वक्तव्य इति गम्यते । हरितगुणस्य
वाचको मन्त्रोऽस्ति । तस्मात् हरितगुणो वक्तव्य इति ।

ननु स एव स्तरणद्रव्यगुणस्य वाचकः । न इत्याह,
नक्षसी स्तरणद्रव्यगुण इत्यनेन कारणेन हरितशब्देनोच्यते
कथं तर्हि ? हरितत्वयोगात् हरितशब्देन उच्यते, स एव
हारित्वं श्रुत्या अभिदधाति लक्षणाया स्तरणद्रव्यगुणम् ।
श्रुतिश्च लक्षणाया ज्यायसी । तस्माद्वरितगुणविवक्षया
प्रयुज्यते, विकृतौ न जहितव्यः इति ।

एवं प्राप्ते ब्रूमः, जातिशब्दो नैमित्तिकश्च उभावप्यु-
हितव्यौ, तत एतद्वर्ण्यते, स्तरणद्रव्यस्य गुणविवक्षया
प्रयुज्यते इति । यद्यपि हारित्वं श्रुत्या हरितशब्दोऽभि-
वदति, तथापि हरितगुणवचनमनर्थकम्, अदृष्टं हि तत्र
कल्पनीयं स्यात्, तच्चाशङ्कं दृष्टे सम्भवति । स्तरणद्रव्य-
गुणन्तु लक्षणायाऽभिवदति, तद्वचनेऽदृष्टं प्रयोजनं स्तरण-
द्रव्यप्रत्यायनं, एवञ्चेदिहापि स्तरणद्रव्यस्य पुण्डरीकस्य
गुणः प्रत्याययितव्यः । तस्मात्तद्वाचक जहितव्यो रक्तशब्द
इति । तत एव अन्तरागर्भिणीत्यायो भवतीत्यन्यथा सूत्रं
वर्ण्यते,

लिङ्गदर्शनाच्च ॥ २ ॥ (यु०)

जातिनैमित्तिकं यथास्थानम् ॥ ३ ॥ (सि०)

इति । इतश्च पश्यामो विकृतावूहः कर्तव्य इति ।
कुतः ? लिङ्गं दृश्यते । किं लिङ्गं भवति ? । एवमाह,

विशेषां देवानामुच्चाणां क्वागानां वपानां मेदसोऽनुब्रूहि
इति, जातिशब्दानामूहितानां समुच्चारणं भवति, तन्म-
न्वाणामर्थवचनपक्षे एव कल्प्यते, ऊहे क्रियमाणे अनर्थ-
परत्वे अग्निच्छागशब्दाविव प्रयुज्येयातां, तन्नामीषाम-
क्रियार्थानां वचनमनर्थकमेव स्यात्, न चात्रैते शब्दा वि-
धीयन्ते, विधायकस्याभावात् । ननु प्रयोगवचनेन विधा-
यिष्यन्ते । एवं तर्हि घट्टटार्थतादोषः । तस्मादस्ति ऊह
इति ।

अविकारमेके नार्पत्वात् ॥ ४ ॥ (पृ०)

एके पुनराचार्या अविकारम् अनुमन्यन्ते, अस्मिन्नर्थे
लिङ्गं वक्ष्यति, तस्येयं प्राप्तिः क्रियते । यदि हि उच्येत,
आर्षः चोदको बाध्येत, तस्मादनूह इति ।

लिङ्गदर्शनाच्च ॥ ५ ॥ (यु०)

लिङ्गमस्मिन्नर्थे दृश्यते, आग्नेये वैकृते पशौ आन्ना-
यते, अग्नेये क्वागस्य वपाया मेदसोऽनुब्रूहि इति । ऊह-
पक्षे न विधातव्यं स्यात्, विधीयते तु, तस्मादनूह इति ।
अपि चेदमपरं लिङ्गं अग्नीषोमीये पशौ श्रूयते, यर्क्षेकं
यूपमुपस्पृशेत् एष ते वायो इति ब्रूयात् । यदि हो एतौ
ते वायू इति, यदि बह्वन् एते ते वायवः इति । यद्यूहो
भवेत् एतदपि प्राप्तत्वान्न विधातव्यं स्यात्, विधीयते तु ।
तस्मादप्यनूह इति ।

विकारो वा तदुक्तहेतुः ॥ ६ ॥ (उ०)

वाशब्देन पक्षो व्यावर्त्यते, यदुक्तमविकार इति, तत्र, ऊहः स्यात् । अस्मिन्नर्थे पूर्वोक्तो हेतुः, अर्थे चाकार्यत्वात् इति, मन्त्रार्थं ह्यनुरुध्यते चोदको, न मन्त्राक्षराणि, अर्थ-पराणि हि तानि, न स्वरूपप्रधानानि । तस्मादूहः स्यात्पूर्वैरेव हेतुना । केवलं लिङ्गपरिहारो वक्तव्यः ।

लिङ्गं मन्त्रचिकीर्षार्थम् ॥ ७ ॥ (१म आ० नि०)

यत् लिङ्गम् उक्तम्, अग्नये ह्यागस्य वपाया मेदसोऽनुब्रूहि इति, तन्मन्त्रचिकीर्षया विधीयते, इतरथा ऊहित-त्वादमन्त्रः स्यात्, तस्मात्पुनर्वचनम् ।

नियमो बोभयभागित्वात् ॥ ८ ॥ (२य आ० नि०)

यत्लिङ्गमुक्तम् एष ते वायो इति, तत्परिच्छिद्यते, यदि हि एतत् न उच्येत, यदि हावुपसृशेत्, यदि बहून्, सर्वे इमे मन्त्रा एकयूपे भवेयुः, उभयमपि मा प्रकृतौ भूदिति नियमः क्रियते, यदि हावुपसृशेत्, एतौ ते वायू इति ब्रूयात्, यदि बहून्, एते ते वायव इति ब्रूयात्, तस्मादेत-दप्यलिङ्गमिति । (८ । ३ । २ अ०) ।

अग्नीषोमीयपशौ लौकिकयूपस्यशंप्रायश्चित्ताधिकरणम् ।

लौकिके दोषसंयोगादपवृत्ते हि चोद्यते निमि-
त्तेन प्रकृतौ स्यादभागित्वात् ॥ ९ ॥

अस्ति ज्योतिष्टोमः, तत्राग्नीषोमीये पशौ आन्नायते,

यदि एकं यूपमुपसृशेदेष ते वायो इति ब्रूयाद्यदि हावितौ
ते वायू इति यदि बहून् एते ते वायवः इति । तत्रैषो-
ऽर्थः सांशयिकः, लौकिके वैदिके च यूपोपस्पर्शने प्रायश्चि-
त्तम्, उत वैदिके अथ वा लौकिके ? इति । किं प्राप्तम् ?
लौकिके वैदिके वाऽनियमः इति । कथम् ? । विशेषाना-
श्रयणात्, नहि विशेषाः आश्रीयते लौकिके वैदिके वेति,
तस्मादनियम इति । वैदिके वा, तथाहि अस्य मन्त्रस्य
समीपगतेन प्रयोजनेनाभिसम्बन्धो भविष्यति, इतरथा
दूरगतेनाप्रकृतेन परोक्षः सम्बन्धः स्यात्, तस्मात् वैदिके
यूपोपस्पर्शने इदं प्रायश्चित्तम् इति ।

एवं प्राप्ते ब्रूमः, लौकिके उपस्पर्शने भवितुमर्हति न
वैदिके । कुतः ? । एवं दोषसंयुक्तं हि श्रूयते इदं प्राय-
श्चित्तं, यूपो वै यज्ञस्य दुरिष्टमासुञ्चते, यद्यूपमुपसृशेद्यज्ञस्य
दुरिष्टमासुञ्चते तस्माद्यूपो नोपसृश्यः इत्यभिधाय यद्येकं
यूपमुपसृशेत् इति समान्नायते । तस्माद्यत्र दोषस्तत्र प्राय-
श्चित्तमिति । लौकिके च दोषो न वैदिके, वैदिकं हि
अज्ञानम् उपच्छ्रयणं च कर्त्तव्यमुक्तं, न तत् कर्त्तव्यं सत्
अकर्त्तव्यं भविष्यति, सावकाशञ्चोपस्पर्शनप्रतिषेधवचनं
लौकिके अविरुद्धं भविष्यति ।

अपि च अपवृक्ते कर्मणि चोद्यते निमित्तेन । कथम् ? ।
यूपो वै यज्ञस्य दुरिष्टमासुञ्चते इति, यत्किल यज्ञे दुरिष्टं
तद्यूप आसुञ्चते, यत् सुकृतं तद्यजमान इति, सर्वमिदं
प्रशंसार्थं न विधिपदान्तरेण सम्बध्यते । इष्टशब्द एवैको
विधिपदैः सम्बन्धमुपैति, प्रशंसापदैरपि सम्बध्यमान इह

सन्निहितो भवति । सन्निहितत्वाच्च पदान्तरैः सम्बध्यते,
यथा दण्डो मनोहरो रमणीयश्च प्रहर शीघ्रमिति रमणीय-
मनोहर-सम्बध्येऽपि सति सन्निहितत्वात् प्रहर शीघ्रमि-
त्येतैः पदैः सम्बध्यते, एवमिष्टशब्दोऽपि सन्निहितत्वात्
सम्बध्यते, इष्टे यदि यूपमुपसृष्टेऽपि ते वायो इत्येवमादि
ब्रूयादिति, सोऽयमिष्ट इत्यपवर्गस्य वक्ता शब्दः । अप-
वृत्ते चेदुपसर्शनं मन्त्रस्य निमित्तं, व्यक्तं न वैदिकम् ।
तस्मात् लौकिके यूपोपसर्शने प्रायश्चित्तं, न प्रकृतौ वैदिके
अभागित्वात् प्रतिषेधस्यापवर्गस्य च वैदिके न सम्भवति
इति । (८ । ३ । ३ अ०) ।

द्विपशुग्रामे पाशमन्दरीरेकवचनान्तबहुवचनान्तपदयोर्विवचनान्तेन
ऊहाधिकरणम् ।

अन्यायस्त्वविकारिणादृष्टप्रतिघातित्वादविशे-

षाच्च तेनास्य ॥ १० ॥ (प्र० पू०)

अस्ति पशुरग्नीषोमीयः, यो दीक्षितो यदग्नीषोमीयं
पशुमालभते इति, तत्र पाशैकत्वाभिधायी मन्त्रः, अदितिः
पाशं प्रमुमोक्षेत्तम् इति । तथा पाशबहुत्वाभिधायी
अदितिः पाशान् प्रमुमोक्षेत्तान् इति । प्रकृतौ तयोः समु-
च्चयं वक्ष्यति । अस्ति द्विपशुर्विकृतिः, मैत्रं श्वेतमालभेत
वारुणं कृष्णमपां चौषधीनां च सन्धावनकामः इति ।
तत्र चादिकेन पाशाभिधायिनौ सन्तौ प्राप्तौ । तयोः

संशयः, किं बहुवचनान्तोऽविकारेण प्रवर्त्तते एकवचनान्तस्य निवृत्तिः, उत बहुवचनान्तो निवर्त्तते एकवचनान्त ऊहितव्यः, उत उभयोरपि प्रवृत्तिरभिधानविप्रतिपत्तिश्च, उतैकवचनान्त ऊहितव्यो बहुवचनान्तोऽपि निवर्त्तते ? ।

किं प्राप्तम् ? अन्यायस्त्वविकारेण अन्यायनिगदो बहुवचनान्तोऽविकारेण प्रवर्त्तते, एकवचनान्तो निवर्त्तितुमर्हति । कुतः ? । नास्त्रैकस्मिन् पाशे प्रवर्त्तमानस्य दृष्टः प्रतिघातः, यथैकैकस्मिन् पाशे प्रवर्त्तते, तथा द्वयोरपि प्रवर्त्तितुमर्हति, नासौ एकस्य वाचकः, न द्वयोः । एवमार्घः चोदकोऽनुगृहीतो भविष्यति । इतरथा हि ऊह्यमाने यथाप्रकृति मन्त्रो न कृतः स्यात् । न द्वयोः पाशयोः एकस्मिंश्च पाशे कश्चित् विशेषोऽस्ति । तस्मात् अविकारेण बहुवचनान्तः प्रयुज्यते, एकवचनान्तस्य निवृत्तिरिति ।

विकारो वा तदर्थत्वात् ॥ ११ ॥ (हि० पू०)

वाशब्दः पक्षं व्यावर्त्तयति, विकारो वा स्यात्, एकवचनान्त ऊहेन प्रवर्त्तते, बहुवचनान्तनिवृत्तिरिति । कुतः ? । तदर्थत्वात्, यौ पाशौ विक्रतो वक्तव्यौ, तौ च प्रयोगवचनानुग्रहात् योगपद्वेन, न पर्यायेण, तत्र न यस्यते विशेषः, पाशशब्दे उच्चरिते कस्य पाशस्याभिधानं, कस्य न ? इति, अविशेषात् द्वयोरपि पाशयोः, तत्र तयोः कर्मत्वाभिमुख्यं द्वितीयादिवचनमेव शक्नोति वदितुं, नान्यत् । तस्मात् द्विवचनमूह्येत, बहुवचनमेकवचनं च निवर्त्तितुमर्हत इति ।

अपि त्वन्यायसम्बन्धात् प्रकृतिवत् परेष्वपि
यथार्थं स्यात् ॥ १२ ॥ (ट० पू०)

अपि त्विति पक्षो व्यावर्त्यते, न बहुवचनं निवर्त्येत,
यथा प्रकृतौ बहुवचनान्तमेकवचनान्तं च प्रवृत्तं, अन्याय-
सम्बन्धात् बहुवचनान्तम्, एवं विकृतावपि एकवचनान्तं,
द्विवचनान्तम् ज्ञेयम् । अन्यायसम्बन्धाच्च बहुवचनान्तं प्रव-
र्त्तते, यदि प्रकृतौ प्रातिपदिकार्थमात्रं पक्षे प्रकाशितं,
विकृतावपि तत् पक्षे प्रकाशयितव्यम्, अथ बहुवचनान्ते-
नैकत्वमुक्तम्, इहापि बहुवचनान्तेन द्वित्वं वक्तव्यम् । तस्मा-
दभिधानविप्रतिपत्तिः कर्त्तव्या इति ।

यथार्थत्वन्यायस्याचोदितत्वात् ॥ १३ ॥ (सि०)

तुशब्दः तमपि पक्षं व्यावर्त्तयति, नाभिधानविप्रति-
पत्तिः कर्त्तव्येति, किन्तर्हि ? यथार्थं द्विवचनमूहितव्यं,
बहुवचनमेकवचनं च निवर्त्तयतां, तद्धि द्विपाशाभिधायिनः
पाशशब्दात्परं बहुवचनं एकवचनं वा न शक्नोति कर्म-
सम्बन्धं वदितुं, लोको हि शब्दार्थावगमे प्रमाणं, नच लोके
द्वयोरर्थयोः बहुवचनान्त एकवचनान्तो वा प्रवर्त्तमानो
दृश्यते, तस्मादूहेन द्वयोः पाशयोर्बहुवचनान्त एकवचनान्तो
वा प्रयोक्तव्यः ।

कथं प्रकृतौ एकस्मिन् पाशे बहुवचनान्त इति चेत्,

कुन्दसि तु यथादृष्टम् ॥ १४ ॥ (आ० नि०)

यावद्दर्शनं प्रामाण्यमभ्युपगन्तव्यं, क्वन्दसि न दर्शन-
 मतिक्रमितव्यम्, यो हि दर्शनमतिक्रम्यान्वदपि कल्पयेत्,
 न तेन क्वान्दसं कृतं स्यात्, न लौकिकं नापि लक्षण-
 सिद्धम् । यदुक्तं, चोदकेनाभिधानविप्रतिपत्तिश्चोद्यते इति ।
 नेतदेवम्, अन्यायस्य अचोदितत्वात्, न हि चोदकोऽन्या-
 यमभिधानविप्रतिपत्तिमभिप्रापयति । किंकारणम् ? ।
 प्रकृतावेकत्वात्, पाशस्य प्रकृतत्वाच्च बहुवचनान्तस्य प्रत्यक्षा-
 भिधानविप्रतिपत्तिः । केयमभिधानविप्रतिपत्तिर्नाम ? ।
 यदन्यथाऽभिधानं, अन्यथा अभिधेयम् । नच प्रकृतौ एक-
 स्मिन् बहुवचनान्तं प्रयुक्तमभिधानविप्रतिपत्तिं कर्तुं,
 किन्तिर्हि ? , यत् तेन शक्यते, तत् कर्तुम् । किञ्चानेन
 शक्यते ? । अस्य सिद्धे प्रयोगेऽर्थमन्विच्छन्तो, यदवगम्यते
 तदर्थः शब्द इत्यवधारयामः । अस्माच्च पाशद्रव्यस्य मोच-
 नेन सम्बन्धोऽवगम्यते, तदर्थता शब्दस्य भवितुमर्हति, न
 एकत्वेन बहुत्वेन वा प्रयोजनम् । इह तु विवृतौ
 पाशस्य च पाशस्य च योगपद्येन मोचनेन सम्बन्धो वदि-
 तव्यः, बहुवचनञ्च द्वयोः पाशयोरन्याय्यं तस्याभिधाने इह
 पुनर्न प्रयोगः, किन्तु प्रयोग एव चिन्त्यते, कः शब्दः प्रयो-
 क्तव्यः ? इति । तत्र प्रयोगेऽस्मादायत्ते किमित्यवाचकं प्रयो-
 ज्यामहे विद्यमाने वाचके । न चायं द्वयोः क्वन्दसि दृष्टो
 बहुवचनान्तः, सोऽयं मन्त्रः प्रयुज्यमानोऽपभ्रंश एव स्यान्न
 क्वान्दसः । न च बहुवचनं द्वित्वप्रत्ययार्थं लभ्यते लौकिके
 वैदिके च । न चाभिधिल्लिते द्वित्वे द्वयोर्बहुवचनं भवति ।
 तद्यथा देवदत्तयज्ञदत्ताभ्यां कर्त्तव्यमिति देवदत्तयज्ञशब्द-

द्वयादेव द्वित्वं प्राप्तं, न विभक्त्या विधित्यते, तथापि
द्विवचनमेव भवति, न बहुवचनम् । तस्मात् विकृतावूहि-
तव्यमिति ॥ (८ । ३ । ४ अ०) ।

अग्निषोमीयपशौ पाशैकत्वापाशबहुत्वाभिधायिमन्द्रयोर्विकल्पाधिकरणम् ।

विप्रतिपत्तौ विकल्पः स्यात् समत्वाद्गुणे त्वन्याय-
कल्पनैकदेशत्वात् ॥ १५ ॥ (सि०)

अस्ति पशुरग्नीषोमीयः, यो दीक्षितो यदग्नीषोमीयं
पशुमालभते इति । तत्र पाशैकत्वाभिधायी पाशबहुत्वा-
भिधायी च मन्त्रौ समान्नातौ, तयोः किम् एकत्वाभिधायी
प्रकरणे निविशते, बहुत्वाभिधायी प्रकरणादुत्कृष्यते, उत
उभावपि प्रकरणमभिनिविशते ? इति । किं प्राप्तम् ? बहु-
त्वाभिधायी उत्कृष्टभ्यः इति । कुतः ? । बहूनां हि स
पाशानां मोचकः, नच प्रकरणे बहवः पाशाः सन्ति । तस्मात्
प्रकरणेऽसम्बध्यमानो यत्र बहवः पाशास्तत्र नीयेत । यथा,
युवं हि स्थः स्वर्पती इति द्वयोर्यजमानयोः प्रतिपदं कुर्यात्
इति, एत असृग्रमिन्द्रव इति बहुभ्यो यजमानेभ्यः प्रतिपदं
कुर्यात् इति प्रतिपद्विधानमुत्कृष्यते । यथा च पौष्ण-
सावित्र सारस्वत-व्यावापृथिवीयाद्यनुमन्त्रणानि उत्कृष्यन्ते,
एवं पाशबहुत्वाभिधाय्यपीति ।

एवं प्राप्ते ब्रूमः, विप्रतिपत्तौ एतस्यां का विप्रतिपत्तिः ?
यत् प्रकृतावेकः पाशः, पाशबहुत्वाभिधायी च मन्त्रः,

एतस्यां विप्रतिपत्तौ किं मन्त्र उत्कथ्यते, न ? इति ।
 उच्यते, न उत्कथ्यते । ननु प्रकृतौ अन्यो मन्त्रः ? ।
 उच्यते, तेन सह विकृत्यो भविष्यति । कुतः ? । पाश-
 प्रातिपदिकार्थस्य प्रकृतौ विद्यमानत्वात् उत्कर्षो न
 न्याय्यः । ननु बहुपाशवचन एष मन्त्रः, प्रकृतौ त्वेकः
 पाशः, तस्मात् तत्र न सम्भवति इति । उच्यते, बह्वनप्यसौ
 पाशान् वदन् बहुत्वाधिष्ठानं द्रव्यं प्रकाशयत्येव, यदि न
 प्रकाशयेत् न पाशविशिष्टं बहुत्वं गम्येत । प्रकाशयति
 चेत् तावता नः प्रयोजनम्, तस्य हि उन्मोचनं क्रियते, न
 बहुत्वस्य, पाशाकृतेर्वा । तस्मात् तस्य प्रकाशनं कर्तव्यं,
 तत् प्रातिपदिकेन करिष्यते, नोत्कथ्यते । अस्त्येव ह्येक-
 वचनान्तं प्रातिपदिकं, तत्तस्य प्रकाशनं करिष्यति इति ।
 अत्रोच्यते, न हि इदं तस्मादन्यत् । यद्येकवचनान्तं प्राति-
 पदिकं न उत्कथ्यते प्रकरणादित्युच्यते, सिद्धस्तर्ह्यनुत्कर्षस्त-
 देवेदमिति ।

ननु बहुवचनस्य बहुपाशकप्रयोगेऽर्थवत्ता । तस्मादुत्-
 कथ्यम् । तदुत्कथ्यमाणम् एकदेशत्वात् प्रातिपदिकमुत्-
 कर्षति इति । उच्यते, गुणे त्वन्यायकल्पना स्यादिति न
 प्रधाने, गुणश्च विभक्त्यर्थः, प्रधानं प्रातिपदिकार्थः, प्राति-
 पदिकार्थविशेषो विभक्त्याऽभिधीयते, सति प्रातिपदिकार्थे
 विभक्त्यर्थेन भवितव्यम् । नच विकृतौ प्रातिपदिकमस्ति,
 अनारभ्याप्यभिहितं प्रकृतिं प्रविशति, किमङ्ग पुनः प्रकृता-
 वेवाभिहितम् । तस्माद्यत्र प्रातिपदिकार्थस्तत्र विभक्त्यर्थो
 भविष्यति ।

ननु विकृतावपि चोदकेन प्राप्तं प्रातिपदिकं, प्राति-
पदिकार्थश्च उच्यते । बाढं, विप्रकृष्टस्तु चोदकः, बहुवचन-
समर्थकं प्रातिपदिकं चोदको नोत्क्रक्ष्यति । तस्मात्
प्रातिपदिकमेकदेशत्वात् बहुवचनमाक्रक्ष्यतीति । न च
प्रकृतौ अनर्थकमेव बहुवचनं, पाशाकृतिकस्य हि तदु-
न्मोचने कर्मसम्बन्धं करोति । तस्मात् गुणे बहुवचने
अन्यायकल्पना न प्रधाने प्रातिपदिकार्थे इति । किं
पुनरन्याय्यम् ? । यद् बहुत्वं गम्यमानमविवक्षितमित्यु-
च्यते, तत् कल्प्यतां, न तु प्रकृतौ प्रातिपदिकस्य प्राति-
पदिकार्थाभिधानमन्याय्यं कल्पयितव्यम् । अस्य हि गुण-
स्यावाचमेव वैकृतं बहुत्वं सन्निधानाभावात् । तस्मात्
प्रकृतौ बहुवचनान्तस्यापि निवेश इति ।

प्रकरणविशेषाच्च ॥ १६ ॥ (यु०)

प्रकरणविशेषाच्च एतदध्यवसीयते, प्रातिपदिकं बहु-
वचनमाकर्षति, न प्रातिपदिकं बहुवचनेनोत्क्रक्ष्यते
इति, प्रकृतौ प्रातिपदिकार्थो विद्यते अग्नीषोमीये
पशौ, बहुवचनार्थो विकृतिषु । तस्मादपि बहुवचनान्तस्य
प्रकृतौ निवेश इति ।

उत्कर्षो वा द्वियज्ञवत् इति यदुक्तं, तत्परिहर्तव्यम्,

अर्थाभावात् नैवं स्यात् गुणमात्रमितरत् ॥ १७ ॥

(आ० नि०)

युक्तं यत् प्रातिपदिधानमुत्क्रक्ष्यते, नास्ति प्रकृतौ यज-

मानद्वित्वं यजमानबहुत्वं वा, तत्र न भवेद्विषय एतयोः
प्रतिपदोः । इह तु गुणमात्रं नास्ति बहुत्वं, अन्यत्तु
बहुवचनस्य प्रयोजनं, मुचिता सखन्त्यः, नचानेकप्रयोजन-
सन्धतमेन प्रयोजनेन न प्रयुज्यते । न हि उल्का प्रका-
शनेनाप्रयुज्यमाना भस्मना न प्रयुज्यते । तस्मात् विषमं
प्रतिपदभ्यामिदमिति ।

द्यावोस्तथेति चेत् ॥ १८ ॥ (आ०)

अथ यदुक्तं, द्यावापृथिवीयादीनामनुमन्त्रणानां यथा
उत्कर्षस्तथाऽस्येति, तत्परिहर्तव्यम्,

नोत्पत्तिशब्दत्वात् ॥ १९ ॥ (आ० नि०)

नैतदनुमन्त्रणेन तुल्यं, न हि दर्शपूर्णमासयोर्द्यावा-
पृथिव्यादीनामुत्पत्तौ शब्दोऽस्ति, अस्ति त्विह पाशस्योत्पत्तौ
शब्दः । तस्मात् विषममनुमन्त्रणेनेति । (१।२।५ अ०) ।

दर्शपूर्णमासयोर्दिपत्नीके प्रयोगे पत्नीं सन्नह्येति मन्त्रस्यानूहाधिकरणम् ।

अपूर्वे त्वविकारो प्रदेशात् प्रतीयेत ॥ २० ॥

दर्शपूर्णमासयोरामनन्ति, प्राक्षणीरासादयेक्षं वहिः
उपसादव सुचः सृष्टि पत्नीं सन्नह्य आज्ये नोदेहि इति ।
तत्र, पत्नीं सन्नह्येति चिन्त्यते, अस्ति हि यजमान एक-
पत्नीको बहुपत्नीकश्च, तत्र सर्वस्य प्रयोगमधिकृत्य पत्नी-
शब्द उच्चरतीति एतत्पाशाधिकरणेनैव निर्णीतम्, इदं तु

सन्दिह्यते, किं द्विपत्नीके बहुपत्नीके च प्रयोगे ज्ञहितव्यः पत्नीशब्दः, उत न ? इति । किं प्राप्तम् ? अभिधानार्थत्वात्मान्वाणामुहितव्यः इति ।

एवं प्राप्ते ब्रूमः, अपूर्वे तु अप्रकृतिपूर्वके कर्मणि अविकारेण प्रयुज्येत । कुतः ? ईकारान्तं ह्रीदं पत्नीमात्रस्य वाचकं, तत्र द्विपत्नीके बहुपत्नीके च प्रयोगे पत्नीशब्दे उपादीयमाने द्विवचनं बहुवचनं च सामर्थ्यात् प्राप्नोति सन्नहनसम्बन्धं कर्तुं, समानानसामर्थ्यात् एकवचनेन क्रियते । नचात्र द्वित्वं बहुत्वं वा विवक्ष्यते, लक्षणत्वेन हि पत्नीशब्दस्य अवणात्, नचैकपत्नीकात् प्रयोगाद्विपत्नीके प्रयोगेऽतिदेशो भवति, यथा तत्र सङ्ख्या उक्ता तद्वदिहापि इति । तस्मादविकारेण पत्नीशब्दस्य प्रयोगः । अथापि कथञ्चिदेकत्वं विवक्ष्येत, तथापि द्विपत्नीके प्रयोगे सम्प्रतिपत्त्यभावादेकवचनार्थमेकवचनं, तदनेकपत्नीके प्रयोगेऽविवक्षितमित्यविकारेण प्रयुज्यते इति । (८।३।६ अ०) ।

द्विपत्नीके विक्रितियागेऽपि पत्नीं सन्नहति मन्त्रस्यानूहाधिकरणम् ।

विक्रितौ चापि तद्वचनात् ॥ २१ ॥

अष्टेदानीं विक्रितौ पत्नीशब्दश्चिन्त्यते, किं द्विपत्नीके बहुपत्नीके च प्रयोगे ज्ञहितव्यः, न ? इति । द्विवाची बहुवाची वा पत्नीशब्दो द्विवचनं बहुवचनञ्चोपाददानः प्रकृतौ

समाम्नानेन बाधितः इह समाम्नानाभावात् उपादातुमर्हति इति ।

एवं प्राप्ते ब्रूमः, विकृतौ अपि अविकारेण प्रयोक्तव्य इति । कुतः ? । तद्वचनात्, यत् प्रकृतौ तत् विकृतौ कर्त्तव्यमिति तद्वचनं, प्रकृतौ चैकत्वमविवक्षितमिहापि द्वित्वं बहुत्वमेकत्वञ्च न विवक्षितव्यमिति, तस्मादविकारः । अथ वा तदेव विवक्षितं, तदनेकपक्षीकेऽपि अविरुद्धमित्यविकार एवावसीयते । (६।३।७ अ०)

सवनीयपशुनामघोमीयसमानविधानाच्च प्राप्तेऽग्निम् इति
मन्त्रेऽनुहाधिकारणम् ।

अग्निगुः सवनीयेषु तद्वत्समानविधानाश्चेत् ॥२२॥

अस्ति सोमि पशुरग्नीषोमीयः, यो दीक्षितो यदग्नीषोमीयं पशुमालभते इति । तत्राग्निगौ इदं समाम्नायते, प्राप्सा अग्नि भरतस्तृणीत बर्हिर्त्वेनं माता मन्यतामनु पिताऽनु आता इत्येवमादि । यदा तु अग्नीषोमीयाः सवनीयाश्चसमानविधानाः, तदेदं विचार्यते, किम् अग्निगौ प्राप्सै इत्येवमादि पदमूहितव्यम् उत न ? इति । किं प्राप्तम् ? । ततः अतिदेशः क्रियते, अग्निगौ तद्वत् इति, तत्र यः पक्षगधिकरणे पूर्वपक्षः स इह पूर्वपक्षः, यः सिद्धान्तः स इह सिद्धान्तः । ऊह इति पूर्वपक्षः, अविकार इति सिद्धान्तः । (६।३।८ अ०) ।

नीवाराणां ब्रीहिप्रविनिधित्वे मन्ते ब्रीहिशब्दाख्यानूहाधिकारणम् ।

प्रतिनिधौ चाविकारात् ॥ २३ ॥ (सि०)

अस्ति प्रतिनिधिः श्रुते द्रव्येऽपचरति, पागमो वा
चोदनार्थाविशेषात् इति । स च सदृशः सामान्यं
तच्चिकीर्षा इति । तद् यदा ब्रीहिषु अपचरन्तु नीवारा
उपादीयन्ते प्रतिनिधित्वेन, तदा ब्रीहिमन्त्रो यः समा-
न्नातः, स्योनं ते सदन् कृणोमि । घृतस्य धारया सुशेवं
कल्पयामि तस्मिन् सीदाम्बुते प्रतितिष्ठ ब्रीहीणां मेध
सुमनस्यमानः इति । तं प्रति सन्देहः, किं नीवारेषु
ब्रीहिशब्दस्य जह्नेन प्रयोगः, उताविकारेण ? इति ।
किं प्राप्तम् ? अविकारेण ब्रीहिशब्दः प्रयुज्यमानः कार्य-
वतो नीवारान् न शक्नोति प्रकाशयितुमिति तेषु
प्रकाशयितव्येषु नीवारशब्दः प्रयोक्तव्यो भवति । तस्मात्
जहः कर्तव्य इति ।

एवं प्राप्ते ब्रूमः, प्रतिनिधौ च अविकारात् प्रतिनिधौ
चेति जहो न कर्तव्य इत्यशुक्ल्यते । किमेवं भविष्यति ? ।
एवमविकारो भविष्यति, तच्चार्षमनुग्रहीष्यते, तस्मादनूहः ।

अनाम्नानादशब्दत्वमभावाच्चेतरस्य

स्यात् ॥ २४ ॥ (आ०)

न चैतदस्ति अनूह इति, एवमनूहो भवेत्, यदि
तस्मिन् मन्त्रे ब्रीहिशब्दो नास्नातः स्यात्, अभावाच्चेतरस्य

यदि नेदं नीवाराख्यं स्यात्, न चेदमुभयमस्ति तस्माद-
भिधानसिद्धये जडितव्यो नीवारशब्द इति ।

तादर्थ्याद्वा तदाख्यं स्यात् संस्कारैरविशिष्ट-
त्वात् ॥ २५ ॥ (आ० नि०)

वाशब्दः पक्षं व्यावर्त्तयति, नैतदस्ति, जह इति,
अविकारेण प्रयोगः । कुतः ? । तादर्थ्यात् तादर्थ्यं
व्रीह्यर्थता नीवाराणां, ये व्रीहिप्रोक्षणादयः संस्काराः
क्रियन्ते, संस्कारैरविशिष्टस्यास्य व्रीहिशब्दो यथा धान्येषु
व्रीहिलक्षितेषु भवति, एवम् एतेषु अपि नीवारेषु ।
तस्मादविकारेण प्रयोक्तव्यः इति ।

उक्तञ्च तत्त्वमस्य ॥ २६ ॥ (यु०)

कथं पुनर्ज्ञायते, यो यो व्रीहिगतो विशेषः स नीवारे-
ष्विति ? । उक्तञ्च तत्त्वमस्य उक्तोऽस्य विशेषस्य तद्भावः
षष्ठेऽध्याये सामान्यं तच्चिकीर्षा इति, तस्मादप्यविकारः ।
(६।२।६ अ०) ।

द्विपशुयागिं सूर्यं चक्षुर्गमयतादिति मन्त्राणामनुहाधिकरणम् ।

संसर्गिषु चार्थस्यास्थितपरिमाणत्वात् ॥ २७ ॥
(सि०)

सन्त्यग्निगुणैषे संसर्गिणोऽर्थाः, तद्यथा चक्षुः प्राण

इत्येवमादयः सूर्यं चक्षुर्गमयताद्वातं प्राणमन्ववसृजतात्
इति । द्विपश्वादिषु पशुगणेषु किमूहितव्य उत, न ?
इत्युच्यते । ननु अन्यायनिगदत्वादेवायं नोहितव्यः,
इत्येवमनुष्यैरेकवचनान्तो यतः श्रूयते । उच्यते, नायम-
ध्विगौ अधिष्ठानयोः सूर्यगमनमाह, नहि अधिष्ठाने
सूर्यं गच्छतः, तेजोरश्मिवचनस्त्वयं, एकश्च तत्तेजः ।
तस्मान्न अयमन्यायनिगदः । द्विपश्वादिषु च वैकृतेषु
प्रयोगेषु मैत्रं श्वेतमालभेत वारुणं कृष्णमपां क्षीरधीनां
च सन्धावन्नकामः इत्येवमादिषु पशुभेदात्तेजसो भेदे
गम्यमाने ऊहः स्यादिति प्राप्नोति । ननु एकस्मिन्नपि
पशुवधिष्ठानभेदेन भिन्ने एव तेजसो न इत्युच्यते, सूर्य-
मस्य चक्षुर्गमयतात् इति यत् पशोस्तेजस्तत् हि विवक्षितं,
नाधिष्ठानभेदः, पश्वन्तरेषु पशुतेजोभेदादूह इति ।

एवं प्राप्ते ब्रूमः, संसर्गिषु चार्थस्थास्थितपरिमाण-
त्वात्, संसर्गिषु अर्थेषु यद्यपि पशुभेदस्तथापि रश्मीनां
संसर्ग एवैकीभूतास्तेषां रश्मयः, यथैव पानीयस्य तैलस्य
वृत्तस्य वा स्तत्त्वा नानादेशेषु भिन्नाः समानदेशे एकी-
भूता भवन्ति तद्वद्दृश्यः, तस्मादेकवचनान्तस्तेषां वाचक
इत्यनूहः स्यात् ।

लिङ्गदर्शनाच्च ॥ २८ ॥ (यु०)

लिङ्गं खल्वपि भवति, यथा संसर्गिणो न ऊह्यन्ते
इति, न माता वर्धते न मज्जा न नाभिः प्राणो हि स इति

प्राणस्य सिद्धमनूहं हितुत्वेनोपदिशति, तस्मात् संसर्गिणो
नोह्यन्ते इति । (८।३।१०) ।

द्विपशुयागौ दध्निगुपैषे एकधेत्वस्य शब्दस्याभ्यासाधिकरणम् ।

एकधेत्येकसंयोगादभ्यासेनाभिधानं स्यात् ॥

२६ ॥ (सि०)

अस्ति ज्योतिष्टोमे पशुग्नीषोमीयो यो दीक्षितो
यदग्नीषोमीयं पशुमालभते इति तच्चाग्निगुपैषे समास्त्रायते,
एकधाऽस्य त्वचमाच्छतात् इति तद्विकृतो द्विपश्वादिषु
सन्दिह्यते, किमभ्यसितव्यः, उताविकारेण प्रयोक्तव्यः ?
इति । किं प्राप्तम् ? एकधेत्ययमभ्यसितव्यः । कुतः ? ।
एकसंयोगात् एकस्त्वचः प्रकारः आच्छता कर्त्तव्या इति,
तत्र द्वयोर्बह्वीषु वा तच्च उक्तृत्यमानासु नैकः प्रकारो
भवति, पर्यायेण हि तां पशुभ्योऽपाच्छन्ति एकस्यां त्वचि
अपाच्छ्यमानायामेकेन प्रकारेणापाच्छेयुस्तस्मादसर्वविषयो
भवति अविकृतः शब्दः प्रयुज्यमानस्तस्मादभ्यसितव्यः
इति ।

अविकारो वा बहूनामेककर्मवत् ॥ ३० (पू०)

वाशब्दात्पक्षो विपरिवर्त्तते, नैतदस्ति, अभ्यसितव्य
इति, अविकारेण प्रयोक्तव्य इति । कुतः ? । एकध-
वचन एष शब्दः, एकीकुरु एषां त्वचः इति ।

किं तत्र ऐक्यं एककालोपदेशो वा एकदेशोपदेशो वा ? । बह्वनामेककर्मवत्. यथा बह्वनामेककाले कर्माणि भवन्ति, एकधा गाः पाययति इति, एवमिहापि ऐक्यं त्वचः कुरु इति, बह्वनां तु एकीकरणं शक्यते कर्तुं, नैक-
स्यास्त्वचः । तस्माद्बह्वीषु त्वचु एकीकरणमेकधाशब्दो वदतीत्यवसेयम् ।

सकृत्तुं त्वैक्यं स्यादेकत्वाच्चोऽनभिप्रेतं तत्प्र-
कृतित्वात् परेष्वभ्यासेन विवृद्धावभिधानं स्यात् ॥

३१ ॥ (७०)

तुशब्दः पक्षं व्यावर्त्तयति, नाविकारः, अभ्यसितव्यः
शब्द इति, एककाले कर्मण्यभिधीयमाने सहत्वं त्वचाम-
भिहितं भवति, तत्प्रकृतावेकस्यान्वचि असम्भवात् अन-
भिप्रेतं तत्प्रकृतित्वात् उत्तरासान्ततीनां परेषु वर्द्धमानेषु
पशुषु अभ्यासेन अभिधानं स्यात् । (६।२।११ प्र०) ।

द्विपञ्चादिपञ्चविकृतौ मेधपतिशब्दस्य देवतानुसारणीहाधिकरणम् ।

मेधपतित्वं स्वामिदेवतस्य समवायात्सर्वत्र च
प्रयुक्तत्वात्तस्य चान्यायनिगदत्वात् सर्वत्रैवा-
विकारः स्यात् ॥ ३२ ॥ (१म पू०)

अस्ति ज्योतिष्टोमेऽग्नीषोमीये पञ्चावध्रिगुप्रैषे मेध-
पतिशब्द एकवन्निगदः, परेषां शाखिनां द्विवन्निगदः । तं
प्रति संशयो भवति, द्विपञ्चादिषु पशुगणेषु किमविकारेण

इतरश्चेतरश्च प्रयोक्तव्यः, उत स्वामिपर ऊहः कर्त्तव्यः,
 उत देवतापरः ? इति । किम्यासम् ? अविकारः ।
 कुतः ? । मेधपतित्वं स्वामिदेवतस्य, स्वामी मेधपतिर्दे-
 वता च, स्वामिना पशुर्देवताभ्यान्दत्तः सङ्कल्पितः, मेध-
 पतये स्वामिनेऽप्यसौ भवति, तस्य कार्यं कर्षिणीति ।
 देवताभ्यामपि ताभ्यामुत्सृज्यते इति । त्रयाणामपि हि
 तं मेधं प्रति आधिपत्येन समवायोऽस्ति, सर्वत्र च आधि-
 पत्ये पतिशब्दः प्रयुक्तः, आ हिमवतः, आ च कुमारीभ्यः,
 स एष त्रयाणां एकवचनान्तो वाचको द्विवचनान्तश्च,
 यथा प्रकृतावविवक्षितैकत्वोऽविवक्षितद्वित्वश्च सम्बन्धमात्र-
 निबन्धनः, एवं सर्वासु विकृतिषु । तस्मान्न विक्रियेत ।

अपि वा द्विसमवायोऽर्थान्यत्वे यथासंख्यं

प्रयोगः स्यात् ॥ ३३ ॥ (२य पू०)

अपि वा नैतदेवं, तयोरिह समवायः, एकवन्निगदस्य,
 द्विवन्निगदस्य च । तयोरिकवन्निगदः स्वामिनि प्रयोक्ष्यते,
 तेषां समास्नातः । येषां द्विवन्निगदः समास्नातस्तेषां
 सदेवते वक्ष्यति । तस्माद्विकृतौ बह्वीषु देवतासु द्विवन्नि-
 गद ऊहेन प्रवर्त्तिष्यते, यजमानेष्वेकवन्निगद ऊहिष्यते ।
 एवं यथासंख्यं प्रयोगो भविष्यति ।

स्वामिनो वैकशब्दादुत्कर्षी देवतायां स्यात्

पत्न्यां द्वितीयशब्दः स्यात् ॥ ३४ ॥ (३य पू०)

वाशब्दः पक्षं व्यावर्त्तयति, स्वामिदेवतयोर्गुणयोर्वाचक
 इति, नैतदेवं, एक एव मेधपतिशब्दः । यस्मात् द्विवचनं,

यस्मात् एकवचनं, स एव न स्वामिदेवतयोर्वाचको भवि-
ष्यति । नन्वेकोऽपि मेधपतिः अपरोऽपि प्रतीयते, कथम-
वाचक इत्युच्यते । यदा स्वामिनस्तदा मेधपतये यो मेधस्तं
मेधादुर उपनयतेति सम्बन्धः, यदा देवतावचनस्तदा मेध-
पतये उपनयत मेधादुर इति सम्बन्धः, स एष सङ्गदुच्चरित
उभाभ्यां पदाभ्यां न सम्बन्धमुत्पद्यते, वचनव्यक्तिभेदात्
वाक्यभेदः प्रसज्यते । तस्मात् स्वामिनो वाचक इति अध-
वसीयते ।

अथ किमर्थं न देवतावचनः कल्प्यते ? । तथा हि
कल्पमाने एकवन्निगदे उक्तृष्येत एकदेवत्यः क्रतुः, तत्र प्रक-
रणं बाध्येत । यजमानवचने पुनः कल्पमाने न द्विवन्नि-
गद उक्तृष्येत, तत्रैव यजमानयोर्दम्पत्योर्वाचको भविष्यति,
तस्मात् प्रकरणानुग्रहाय स्वामिवचनः कल्प्यते, स्वामिपर-
स्योहो भविष्यतीति ।

देवता तु तदाशीष्वात्मप्राप्तत्वात् स्वामिन्यन-

र्थिक्रा स्यात् ॥ ३५ ॥ (सि०)

तुगन्धः पचं व्यावर्त्तयति, न स्वामिवचनो देवतापरो
भविष्यति । कुतः ? । तदाशीष्वात् आशासाना मेधपतये
मेधमिति देवताभ्यां हविषाशास्यते, मेधपतिभ्यां मेध-
माशासाना उपनयत ताभ्याम् इति यजमानं प्रत्याशा-
सानानुकीर्त्तनमनर्थकम्, अकर्त्तव्यञ्च, स प्राप्त एव स्वामिनं,
मेधः किमर्थमाशास्यते । न च तेन नित्यमेव स्वामिसम्ब-

क्षेन प्रयोजनम् । याग एव हि न संवर्त्तत । तस्माद्देवता-
वचनो मेधपतिशब्द इति ।

उत्सर्गाच्च भक्ता तस्मिन् पतित्वं स्यात् ।

३६ ॥ (यु०)

उत्सृष्टञ्च यजमानेन नायं ममेति, केवलं परकीयो
रक्ष्यते, कालेन देवतया सम्भक्ष्यते इति । कः पुनरस्य
देवतया सम्बन्धः ? । यत्तामुद्दिश्य परिग्रहोऽस्य त्यज्यते, स
च यागात् प्राप्तः, तस्मात् यागात्परार्थं द्रव्यं नात्मीयं
परित्यज्य आस्ते, आत्मप्रधानं यत्तदात्मीयं, न यं प्रति
आत्मा गुणभूतस्तादृशेषु भक्त्या पतित्वं भवति ।
तस्मात् देवतयोरेव तत्र मुख्यं मेधपतित्वं, भाक्तं स्वामिन
इति ।

उत्कृष्येतैकसंयुक्तो द्विदेवते सम्भवात् ॥ ३७ ॥

(आ०)

इति यदुक्तं तत्परिहर्तव्यम्,

एकस्तु समवायात्तस्य तल्लक्षणत्वात् ॥ ३८ ॥

(आ० नि० १म)

अत्रोच्यते, यौ हि तौ द्वावग्नीषोमौ तयोर्गणे मेधपति-
शब्दः, सचात्र देवतासमवेतस्तस्मिन् कस्मिंश्चिद्व्यक्ते
एकस्मै
गणाय मेध उपनयत इत्युच्यते । तस्मादेकवचनान्तो
गणवाची मेधपतिशब्दो नोत्कृत्यते इति ।

संसर्गित्वाच्च तस्मात्तेन विकल्पः स्यात् ॥ ३६ ॥

(आ०नि० २य)

अयं चान्यः परिहारः, संसर्गी अयमर्थो देवता नाम,
हो अर्थो संसृष्टौ कदाचिदेका देवता भवति । यदि हयाय
परिकल्पितं किञ्चित् द्रव्यं, तच्च द्वयं देवता भवति, द्वावर्थौ
संसृष्टौ एकतां यातः । तस्मादेकवचनान्तोऽपि प्रकरण-
मभिनिविशते पूर्वेण च सह विकल्पेत इति ।

एकत्वेऽपि गुणानपायात् ॥ ४० ॥ (यु०)

‘अन्वारुह्य वचनमिदं, मा तावत् भूदिहैकत्वमर्थः,
तथापि प्रकरणमनुप्रविशेतैव एकवचनान्तः, प्रातिपदिकं हि
तस्य विद्यमानार्थम्, एकवचनञ्चोपनयनसम्बन्धार्थम्, एकत्वं
वाऽविवक्षितम् । तस्मान्न प्रकरणादुक्तृष्येत इति । अथो-
च्यते, एकत्वविशिष्टस्य विभक्तिः सम्बन्धं ब्रवीति इति ।
तथाप्यस्मत्पञ्च उपपद्यतेतरां, सर्वोऽपि ह्येकत्वसम्बद्ध इति ।
अथ सम्बन्धं करोति एकत्वञ्च ब्रवीतीति । न तेन विशिनष्टि
अविवक्षितत्वाद्विरुद्धं भविष्यति इति । अथोच्यते, अविव-
क्षितेऽपि वचने एकत्वसम्बन्धे एकवचनं भवति नान्य-
चेति । तथा मेधपतिगतमेकत्वमस्य भविष्यति, ततः
सोऽनुवदिष्यते तस्माददोष इति । (६।३।१२ अ०) ।

बहुदेवस्य पञ्चावपि एकवचनान्तमेधपतिशब्दस्य विकल्पाधिकरणम् ।

नियमो बहुदेवते विकारः स्यात् ॥ ४१ ॥ (पू०)

अस्ति बहुदेवत्यः पशुः, स एतान् पशूनादित्येभ्यः कामाय आलभते इति । तथा वैश्वदेवं धूम्रमालमेत इति । अस्ति तु प्रकृतौ अग्नीषोमीये द्विवन्निगद एकवन्निगदश्च मेधपति-
शब्दः चोदकप्राप्तः सन्दिह्यते, किं द्विवन्निगद ऊहितव्यः, एक-
वन्निगदो निवर्त्तते, उत उभावपि परस्परेण विकल्पमानौ निविशयाताम् ? इति । किं तावत् प्राप्तम् ? द्विवन्निगदः समवेताभिधायित्वात् ऊहितव्यः, एकवन्निगदोऽगस्तुवज्ज-
भिधातुमित्येतावता दर्शनेन निवर्त्तते एष नियमः । आह, ननु प्रकृतौ द्वित्वस्याविवक्षितत्वादविकारेण प्रयोगः प्राप्नो-
तीति । उच्यते, अविशेषकमत्र द्वित्वं ननु तत्र सम्बन्धेन गम्यते, न च गम्यमानं निष्प्रयोजनम्, अन्यसंख्यापरिच्छे-
देन पुनः संख्येयमुपस्थापयति, तदस्य दृष्टमेव प्रयोजनम् । तस्माद्बहुष्वप्युहो भवतीति ।

विकल्पो वा प्रकृतिवत् ॥ ४२ ॥ (सि०)

यदुक्तं द्विवचनान्त ऊहितव्य इति, तत् गृह्योम, यत्त्वेकवचनान्तो निवर्त्ततेति तत्र, एकवचनान्तोऽपि प्रकृतिवदिह द्विवचनान्तेन विकल्पितुमर्हति । उक्तं हि गणाभिप्रायन्तत् प्रकृतौ, संसर्गित्वाद्वा देवतानामिति, तद्वदिहापि गणाभिप्रायात् संसर्गित्वाद्वा देवतानां विकल्पो निवेद्यते इति । (८।३।१३ अ०) ।

एकादशिन्याम् एकवचनान्तमेधपतिशब्दस्योद्वाधिकरणम् ।

अर्थान्तरे विकारः स्याद्देवतापृथक्त्वादेकाभिसम-
वायात् स्यात् ॥ ४३ ॥

अस्यैकादशिनी, प्रैषान्नेयेन वापयति मिथुनं सार-
स्वत्या करोति रेतः सौम्येन दधाति प्रजनयति पौष्णे न
इत्येवमादि । अस्ति च प्रकृतौ अधिगुप्रैषे एकवन्निगदो
द्विवन्निगदश्च मेधपतिशब्दः, तस्येह चोदकप्राप्तिश्चित्यते,
द्विवन्निगद ऊहितव्य एव, अथैकवन्निगदः किमविकारेण
प्रवर्त्तते, उत निवर्त्तते ? किं प्राप्तम् ? विकल्पो वा
प्रकृतिवत् इति । एवं प्राप्ते ब्रूमः, विकारः एवैका-
दशिन्यां न विकल्पः, तत एकवचनान्तेन निवर्त्तित-
व्यम् । कुतः ? । देवतापृथक्त्वात्, पृथगत्र देवता, अन्यस्य
पशोरन्या देवता, अन्यस्यान्येत्येवं, नात्र गणो देवतात्वेन,
तदभावात् संसर्गित्वमपि नास्ति । प्रकृतौ च एतद्द्वयं
कारणं, एकवचनान्तस्य निवेशे न तदभावादिहास्ति
प्रवृत्तिः । यच्चोक्तम्, एकत्वेऽपि गुणानपागादिति,
परपक्षमन्वारुह्य तद्वचनं न स्वपक्षः तस्माददोष इति ।
(६।३।१४ अ०) ।

इति आचार्यश्रवरस्वामिनः कृतौ मीमांसाभाष्ये

नवमस्य अध्यायस्य तृतीयः पादः ।

मीमांसा दर्शने

नवमाध्यायस्य चतुर्थः पादः ।

षड्विंशतिरस्य वङ्कय इत्यादौ समस्योद्भाषिकरणम् ।

षड्विंशतिरभ्यासेन पशुगणे तत्प्रकृति-
त्वाद्गणस्य प्रविभक्तत्वादविकारे हि तासाम-
कात्स्न्येनाभिसम्बन्धो विकारान्न समासः स्याद-
संयोगाच्च सर्वाभिः ॥ १ ॥ (१म पू०)

अस्ति ज्योतिष्टोमे पशुरग्नीषोमीयः, यो दीक्षितो
यदग्नीषोमीयं पशुमालभते इति । तत्राग्निगुप्रैषे इद-
माम्नायते, षड्विंशतिरस्य वङ्कयः इति । तच्चोदकेन
द्विपश्वादीन् पशुगणान् संप्राप्तम् । सैत्रं खेतमालभते
वारुणं कृष्णमपाञ्चौषधीनाञ्च सन्धावन्नकामः इत्येवमा-
दिषु अयमर्थः सांशयिकः, किं षड्विंशतिशब्दोऽभ्य-
सितव्यः, किमविकारेण प्रयोक्तव्यः, किं वचनमात्रमूहि-
तव्यम्, अथ अस्य पदाभ्यासः, उत समस्य वचनम् ?
इति । किं प्राप्तम् ? षड्विंशतिशब्दोऽभ्यसितव्यः, द्विप-
श्वादिषु पशुगणेषु प्रकृताविकस्य पशोः षड्विंशतिर्वङ्कय
उक्ताः, इह स गुणः प्रविभक्तः, पशौ पशौ षड्विंशतिर्वङ्कयः,
तत्र यदि अविकारेण प्रयुज्येत, न कृत्स्ना वङ्कोर-

भिवदेत् । अथ समस्य वचनं क्रियते, तथा षड्विंशति-
शब्दो निवर्त्तते, तत्रार्थं बाधितं स्यात् । नच सर्वाभिर्व-
ङ्क्रिभिः पशोः सम्बन्धोऽस्ति । पशुद्वयस्य ताभिः सम्बन्धः,
नच पशुद्वयं पशुः ।

ननु पशोः कार्ये यः पशोः स्थाने, स वङ्क्रिभिः
सम्बन्धयितव्यः, तथा हि प्रकृतौ वचनं कृतं, समस्ताभि-
र्वङ्क्रिभिः पशुद्वयस्य सम्बन्धे कृते एकैकस्य षड्विंशत्या
सम्बन्धः प्रत्यायितः स्यात् । अत्रोच्यते, नैवं, प्रकृतौ
साक्षात् षड्विंशत्या पशुसम्बन्धः, इह परसंख्यया सम्बन्धे
क्रियमाणे परोक्षयाऽवयवसंख्या सम्बन्ध आनुमानिकः
स्यात् । न च नियोगतः षड्विंशत्या एकैकस्य सम्बन्धः
प्रत्यायितः स्यात्, पञ्चविंशतिरेकस्य सप्तविंशतिरेकस्येदृश-
मपि तत्र गम्येत, न चैवं प्रकृतावभिधानं कृतं, तस्मा-
दभ्यसितव्य इति ।

अभ्यासेऽपि तथेति चेत् ॥ २ ॥ (आ०)

इति चेत् भवान् पश्यति, समासवचने अप्राकृतः
शब्द उच्चरितो भवति इति । अभ्यासेऽपि अनभ्यस्तं
प्रकृतौ वचनम्, इह साभ्यासमप्राकृतं स्यात् ।

न गुणादर्थकृतत्वाच्च ॥ ३ ॥ (आ० नि०)

नैष दोषः, गुण एष शब्दस्याभ्यासो नाम, स मत्वत्ते-
ऽप्राकृतः, त्वत्वत्ते पुनः शब्द एव, अङ्गगुणाविरोधे च
तादर्थ्यादित्युक्तम् । अर्थाच्च मथैतदश्रुतमुपादीयते, प्रवि-

भक्तं गुणं वक्तुं, यच्च श्रुतचिकीर्षयाऽश्रुतं क्रियते, इष्यते
एव तदस्माभिः तस्माददोषः ।

समासेऽपि तथेति चेत् ॥ ४ ॥ (आ०)

इति चेत् पश्यसि, अभ्यासवचने चोदकोऽनुगृहीतो
भविष्यति, काल्मेन वङ्क्रयो वक्ष्यन्ते इति, समासेऽपि
चोदकानुग्रहः, काल्मेन वङ्क्रीणामभिधानात् अपि च
समासवचने यौगपद्यवचनात् प्रयोगवचनोऽनुगृहीतो भवि-
ष्यति । तस्मात् समभ्यसितव्या वङ्क्रय इति ।

नासम्भवात् ॥ ५ ॥ (आ० नि०)

नैतदेवं, सम चोदकोऽनुगृहीतः षड्विंशतिशब्द-
प्रयोगात्, तव प्रयोगवचनः समस्य वचनात्, न च सम्भ-
वति चोदके प्रयोगवचनं प्रत्यादर्त्तव्यं, बलीयान् हि
चोदकः स हि धर्माणामुत्पादकः प्रापकश्च । प्रयोग-
वचनः प्राप्तानामुपसङ्ग्याहकः, स उत्तरकालेऽर्थविप्रकर्षात्
दुर्बलः । तस्मादभ्यसितव्यं वचनमिति ।

स्वाभिश्च वचनं प्रकृतौ तथेह स्यात् ॥ ६ ॥ (यु०)

स्वाभिश्च वङ्क्रिभिः पशुरूपलक्षितः प्रकृतौ, इहापि
तथैव उपलक्षयितव्यः, सोऽभ्यासवचने शक्यते, समास-
वचने हि परसङ्ख्या समुदायस्योक्ता भवति । तथा
न स्वाभिः पशव उपलक्षिता भवन्ति, तस्मादसद्वेतत् ।

वङ्क्रीणान्तु प्रधानत्वात् समासेनाभिधानं स्यात्
प्राधान्यमग्निगोस्तदर्थत्वात् ॥ ७ ॥ (उ०)

तुशब्दः पक्षं व्यावर्त्तयति, नैतदेवम्, अभ्यसितव्यः
षड्विंशतिशब्द इति, किन्तार्हः ? समस्य वदितव्या वङ्-
क्रय इति । कुतः ? । तत्र वङ्गीणां प्रधानत्वात्, प्राधान्यं
हि तासां, प्रकृतौ षड्विंशतिरेता वङ्गयः इति अभिसम्बन्धः,
तत्रेप्सितः षड्विंशतिरस्येति वङ्गयो गणिताः, न ताभिर्ग-
णिताभिः पशुरुपलक्षितः । किं कारणम् ? । वङ्गक्रीभि-
र्गणिताभिर्दृष्टं प्रयोजनं कृत्स्नं पार्श्वमुद्धरिष्यते इति, न
तु वङ्गक्रीभिर्गणिताभिः पशवुपलक्ष्यमाणे किञ्चित् दृष्ट-
मभ्यधिकं भवति, तस्मान्न पशुसम्बन्धो विवक्षितः, एवं
प्राधान्यं वङ्गीणाम्, अग्निगोः, वङ्गकार्यत्वान्न तस्य सङ्ख्या-
पशुसम्बन्धः प्रयोजनम् । तस्मात्समस्य-वचनं कर्त्तव्यम्,
एतावत्त्वं प्रकृतौ उक्तमिति विवक्षितौ एतावत्तैव वक्तव्येति
तस्मात्समस्य-वचनं कर्त्तव्यमिति ।

तासाञ्च कृत्स्नवचनात् ॥ ८ ॥ (यु०)

तासाञ्च वङ्गीणादिदं कात्स्न्यमुच्यते, न पशूनाम्,
ता अनुष्ठोच्चावयतात् इति, षड्विंशतिवङ्गयस्ताः प्रयत्नेन
उद्धर्त्तव्या इति । इतरथा षड्विंशतिरस्य वङ्गयस्तं प्रय-
त्नेन किञ्चित् कुर्यादित्येवमभिसम्बन्धो भवेत् । यद्धि लक्ष्यते,
तद्विकार्यसम्बन्धार्थं प्रतिनिर्दिश्यते । तदिह षड्विंशति-
रस्य वङ्गयस्ताः इति वङ्गीणां प्रतिनिर्देशः कार्यार्थः ।
तस्मात्तासां प्राधान्यमिति ।

अपित्वसन्निपातित्वात् पत्नीवदाम्नातेनाभिधानं

स्यात् ॥ ९ ॥ (पू० २)

अपिक्विति पञ्चव्याहृतिः । नैतदेवं, समसितव्या षड्-
 क्रय इति, किन्तर्हि ? अविक्ततः षड्विंशतिशब्दः प्रयो-
 क्तव्यः । कुतः ? असन्निपातित्वात्, असन्निपाती ह्यग्निगुः,
 न करणत्वेन निर्दिश्यते, यदि हि करणत्वेन निर्दिश्येत,
 ततोऽनेन प्रकाशितं कर्त्तव्यं, न ध्यानेनेति मन्त्रान्तेन
 कर्मसन्निपातः स्यात् । तच्चाशक्यमविक्तेन यौगपद्यं कर्त्तु-
 मिति विक्रियेत अभ्यस्येत वा । अथ पुनरेतदकरणं, क्रिय-
 मानुवादिनयनकालमग्निगुवचनमनेकस्मिन् पशौ चोद-
 केनात्र निपतितम् । तत्रैषां स्वसङ्ख्यावतीर्वङ्कीरभि-
 वदितुमशक्यं विप्रतिपत्तिरूपं तत् । तस्मान्न तदङ्गीणामि-
 यत्ता वदितव्या, किन्तर्हि ? षड्विंशतिसङ्ख्यायाः सम्बन्धः
 कर्त्तव्यः, यथा द्विपत्नीके बहुपत्नीके वा प्रयोगे पत्नीशब्द
 एकवचनान्तो न सङ्ख्याया पत्नीः परिच्छिनत्ति, किन्तर्हि ?
 एकत्वेन सम्बध्नाति एवमिहापि, तस्मादविकारेण प्रयोगः ।
 एवमविकारे आर्षमनुयहीष्यते इति ।

विकारस्तु प्रदेशत्वाद्यजमानवत् ॥१०॥ (उ०)

तुशब्दात्पञ्चो विपरिवर्त्तते, नाविकारः, ऊहः कर्त्तव्य
 इति । यद्यत्षड्स्थेषु आहत्य तत्षड्स्थोच्चार्यते, तत्र
 वचनप्रामाण्यात् विप्रतिपन्नसङ्ख्याकस्य शब्दस्य प्रयुज्य-
 मानस्य अदृष्टोऽर्थोऽभ्युपगम्यते, यथा प्रकृतौ पत्नीशब्दस्य,
 न तु इहाहत्य षड्विंशतिशब्दोऽनेकस्मिन् पशौ प्रयुज्यते,
 किन्तु चोदकेनेह प्राकृतवचनं प्राप्यते । तत्र यत् न्याय्यं
 तत् चोदकः प्रापयिष्यति, नाहत्य षड्विंशतिशब्दम् । किं

तत् न्याय्यम् ? । यत् प्रकृतौ विवक्षितं, प्रकृतौ च वङ्गीणां
इयत्ता कथिता । तस्मादिह सा प्रदिश्यते ।

नन्वेतदुक्तं नाग्निगोः करणत्वेन निर्देश इति, यदा च न
करणं, तदा कथमयं वङ्गीयत्तावचनः, श्रुत्या षड्विंशति-
सङ्ख्यावचन एव भवितुमर्हति इति । उच्यते, यद्यपि नास्य
तृतीयया निर्देशः, तथापि प्रयोगवचनेनोपगृहीतः साधको
भवन् कमन्यं दृष्टसुपकारं करिष्यति, अन्यतोऽवदानप्रका-
शनात् । अत्रोच्यते, नास्यावदानैरभिसम्बन्धः प्रकृतियाग-
प्रयोगवचनो यागेन सम्बन्धाति, तत्र च हविष्कङ्गीर्त्तनं
दृष्टं प्रयोजनं, षड्विंशतिशब्दोऽपि तत्सुतये भविष्यति
इति । नैतदेवमिति ब्रूमः, प्रकरणात् यागमात्रेण अभि-
सम्बन्धे सति ऋत्विजां प्रैष इति गम्यते । लिङ्गात्तु शमि-
तप्रैषमेवमध्यवस्यामः । तथारूपाणि ह्यत्र वाक्यानि, दैव्या
शमितार उपहृता मनुष्या आरभध्वम् इति । तथा षड-
विंशतिरस्य वङ्गीयस्ता अनुष्ठगोच्चावयतात् इति । तस्मात्
वङ्गीयत्तावचन एष न षड्विंशतिसङ्ख्यावचनः । यथा यज-
मानपदे एकयजमानवाचिनि स्वसङ्ख्यामात्रकवचनमिति-
कृत्वा द्वियजमानके च प्रयोगे स्वसङ्ख्यावचनप्रदेशात् ऊहः
क्रियते, एवमिहापीति ।

अपूर्वत्वात्तथा पल्ल्याम् ॥ ११ ॥ (यु०)

यदुक्तं पल्लीवदिति, युक्तं पल्ल्यां न तत्रैकपल्लीके यज-
माने पल्लीशब्दः समान्नातः, द्विपल्लीके बहुपल्लीके च प्रदे-

शात् भवति । यथा एकस्याः पत्न्याः स्वसङ्गावचनः, एवं
द्वयोर्वद्भूतानां च स्वसङ्गावचन इति । तस्माद्वैषम्यं पत्न्याम् ।

आम्नातस्त्वविकारात् सङ्ख्यासु सर्वगामि-
त्वात् ॥ १२ ॥ (पू० ३)

तुशब्दोऽन्यं पञ्चमवतारयति, न समस्य-वचनं सङ्ग्रो-
हः स्यादिति, यथा समान्नातं षड्विंशतिप्रातिपदिकं प्रयो-
क्तव्यम्, एवमविकारे आपानुग्रहो भविष्यति । प्रविभक्तं
गुणमभिवदितुं वचनमूहिष्यते, षड्विंशती एतयोर्वद्भूय
इति । ननु षड्विंशती इत्यभिधाने वद्भूतीणां प्रथमा न
प्राप्नोति । उच्यते, यदा षड्विंशतिगुणः प्राधान्येन विव-
क्षितो भवति, तद्विशेषणार्थं सङ्ग्रोयमुच्चार्यते, तदा
प्रथमान्तेनापि लक्षणया सङ्ग्रोया विशेष्यते, यथा इन्द्राग्नी
देवते इति । यदा द्विवैश्वर्यकर्मणोऽर्थो गुणो विवक्षितो
भवति, तदैकवचनान्तमेव इन्द्राग्नी इतिशब्दो लक्षणया
विशिनष्टि । तथा च प्रयोगो दृश्यते, पञ्चपञ्चाशतस्त्रितः
संवत्सराः पञ्चपञ्चाशतः पञ्चदशा पञ्चपञ्चाशतः सप्तदशा
पञ्चपञ्चाशत एकविंशाः इति सङ्गावचनः शब्दः त्रित्व इत्य-
नेन लक्षणया विशेष्यते । यथा देवदत्तयज्ञदत्तविष्णुमित्राः
पर्यदिति, एवं षड्विंशती वद्भूय इति । एवमविकारं च
भविष्यति, वद्भूगामी च षड्विंशतिशब्दो भविष्यति
इति ।

सङ्ख्या त्वेवं प्रधानं स्याद्वद्भूयः पुनः प्रधानम् ॥

१३ ॥ (उ०)

सत्यमुपपद्यत एव वचनं, षड्विंशती वङ्ग्य इति ।
सङ्ख्याप्रधानस्त्वेव त्रिद्विंशः कृतो भवति, षड्विंशतिगुणः
प्राधान्येन विवक्षितः, तद्विशेषणत्वेन वङ्गीणामुच्चारणं,
वङ्ग्यः पुनः प्रकृतौ प्रधानं, न सङ्ख्या, तदुक्तं, प्राधान्यमग्नि-
गोस्तदर्थत्वात् । तासाञ्च कल्म्ववचनात् इति, तदेवं न
प्रकृतिवदभिधानं कृतं भवेत् । तत्र चोदक एव बाध्यते ।
तस्मात्समसितव्यमेव वचनमिति ।

अनाम्नातवचनमवचनेन हि वङ्गीणां स्यान्नि-
र्देशः ॥ १४ ॥ (यु०)

न खल्वप्यस्मिन् पक्षे सर्वमेवान्नातमुच्यते, अनाम्नात-
वचनमपि प्रतीयते इति षड्विंशती षड्विंशतय इति ।
अथ द्विवचनं बहुवचनं वा अनार्थं, तथा न क्रियते, न
तासां वङ्गीणां काल्म्वोनाभिधानं स्यात् ।

अभ्यासो वाऽविकारात् ॥ १५ ॥ (पू० ४)

वाशब्दः पक्षं व्यावर्त्तयति, न समासवचनम्, अभ्यासः
स्यात्, एवमविकारो भविष्यति । तच्चाप्युचोदकावनुग्रही-
ष्येते । सर्वं समान्नातं कृतं भविष्यति । केवलम् अस्य-
शब्दोऽभ्यसिष्यते, कल्म्वश्च वङ्ग्योऽभिहिता भविष्यन्ति ।

पशुस्त्वेवं प्रधानं स्यादभ्यासस्य तन्निमित्तत्वात्
तस्मात्समासशब्दः स्यात् ॥ १६ ॥ (सि०)

तुशब्देनावधार्यते, नैतदेवं समस्य-वचनमेवेति । कथम् ? ।

एवं सति पशुः प्राधान्येनात्र निर्दिष्टः स्यात्, पशोः-पशोः षड्विंशतिः, षड्विंशतिर्वङ्गयः न कश्चित् अषड्विंशति वङ्गिः पशुरिति पशोः सङ्ख्यासम्बन्धेऽभिधिक्षिते एवं वचनं भवति । न च पशुसङ्ख्यासम्बन्धः प्रकृतौ विवक्षितः इति । उक्तमियत्ता वङ्गीणां प्रकृतौ वक्तव्या । इहापि सैव चोदकेन प्रदिश्यते । तेन नाभ्यासः कर्त्तव्यः, स हि पशुनिमित्तकः, तस्मात् समस्य-वचनं वङ्गीणां कर्त्तव्यमिति । (८ । ४ । १ अ०) ।

चतुस्त्रिंशत्वाजिन इत्यनेन आश्वमेधिकसवनीयाश्वस्य चतुस्त्रिंशत्तुङ्गय-रूप-

विशेषवचनाधिकरणम् ।

अश्वस्य चतुस्त्रिंशत्तस्य वचनाद्वैशेषिकम् ॥ १० ॥

अस्त्यश्वमेधः, तत्र सवनीयः पशुः अश्वस्तूपरगोमृगौ च । अस्ति तु प्रकृतौ अग्नीषोमीये षड्विंशतिरस्य वङ्गयः इति वचनं, तदिह चोदकेन प्राप्तम् । तत्राश्वस्य चतुस्त्रिंशद्वङ्गयः तूपरगोमृगयोः षड्विंशतिः, अस्ति तु ऋक् समाज्जाता, चतुस्त्रिंशद्वाजिनो देवबन्धोर्वङ्गीरश्वस्य स्वधितिः समेति । अच्छिद्रा गात्रा वयुना क्षणोत्तरं परुष्यरुनुधुष्या विशस्ता इति । तदिदं सन्दिह्यते, किं अश्वस्य वैशेषिकमिदं वचनं कर्त्तव्यं, तूपरगोमृगयोः समासेन, उत सर्वेषामेव समासवचनम् ? किं प्राप्तम् ?, अश्वस्य चतुस्त्रिंशद्वङ्गयस्तस्य वैशेषिकमिदं वचनं कर्त्तव्यम् । कस्मात् ? ।

वचनात्, एवं चतुस्त्रिंशद्वाजिनो देवबन्धोः इत्येतत् वचन-
मर्थवदिति, इतरथा एतद्वचनमनर्थकं स्यात् । तस्माद्वैशे-
षिकमश्वस्येति । (६ । ४ । २ अ०) ।

—

आश्वमेधिकसवनीयाश्वस्य न चतुस्त्रिंशदिति ब्रूयात् इत्यनेन समस्ताया एव
ऋचो निषेधाधिकरणम् ।

तत् प्रतिषिध्य प्रकृतिर्नियुज्यते सा चतुस्त्रिंश-
द्वाच्यत्वात् ॥ १८ ॥ (सि०)

तत् प्रतिषिध्य प्रकृतिर्नियुज्यते, प्रकृतौ यत् कृतं
वचनं तत् कर्तव्यमिति । कथम् ? । न चतुस्त्रिंशदिति
ब्रूयात् षड्विंशतिरित्येव ब्रूयात् इति, सा नियुज्यमाना
चतुस्त्रिंशद्वाच्यत्वात् वारयति शब्दं, तस्मात् प्रतिषिद्धत्वा-
द्वैशेषिकं वचनं न कर्तव्यं सामासिकं वचनं कर्तव्यम् ।

ननु षड्विंशतिरित्येव ब्रूयात् इति वचनात् प्रति-
षिद्धेऽपि वैशेषिकमेव वचनं कर्तव्यमिति । न, इत्युच्यते.
न ह्ययं षड्विंशतिशब्दो विधीयते, किन्तर्हि ? यथाप्राप्त-
वचनमनूयते, कथमवगम्यते ? । एवकारकरणात्, यथा-
प्राप्ते एवकारकरणं, न च षड्विंशतिशब्दः प्राप्तः, षड्-
विंशतिसङ्ख्याभिधानं प्रकृतौ कृतमिहापि तदेव प्राप्तम् ।
षड्विंशतिशब्देन तत् प्रकृतौ लक्षितमिहापि षड्विंशति-
शब्दस्तत्त्वचरणार्थमेवोच्चारितः । षड्विंशतिसङ्ख्यापरेऽनेको-
ऽर्थो विधीयते, चतुस्त्रिंशत्प्रतिषेधः, षड्विंशतिसङ्ख्यावच-

नञ्च, तत्र वाक्यं भिद्येत, भिद्यमाने एकवाक्यरूपं बाध्येत ।
किं तत् ? । साकाङ्क्षत्वं, न चतुस्त्रिंशदिति ब्रूयात् षड्-
विंशतिरित्येव ब्रूयात् इति । एतद्वि वचनं चतुस्त्रिंश-
द्वचनाभावे प्राप्तमेव सत् कर्त्तव्यतया प्रतिषेधं प्रशंसितु-
मुच्चार्यते, तदेवमेकवाक्यतामापद्यते । सैकवाक्यता सह्या-
परे बाधिता स्यात् । अनेकार्थविधानञ्चान्याय्यम्, एकार्थ-
विधाने सम्भवति, भूयसी हि तत्रादृष्टकल्पना स्यात् ।
तस्माद्यथाप्राप्तवचनं कर्त्तव्यमिति ।

ऋग्वा स्यादाम्नातत्वादविकल्पश्च न्याय्यः ॥

१६ ॥ (पू०)

आम्नाता हि ऋक् प्रतिषिद्धा च तस्मादश्वस्य वैशे-
षिकं वचनं स्यात् । तथा च अविकल्पो भविष्यति, अवि-
कल्पश्च न्याय्यः । विकल्पे विरुद्धं वचनं अन्योन्येन भवति ।
भवति इति चेत्, न प्रतिषेधः । नेति चेत्, न विधिः ।
तस्माद्वैशेषिकं वचनं कर्त्तव्यम् ।

तस्यान्तु वचनादैरवत् पदविकारः स्यात् ॥

२० ॥ (आ० नि०)

अथ यदुक्तम्, ऋक् तत्र प्रतिषिध्यते इति । नैतदेव,
तस्यां वचनात् पदविकारः स्यात्, वचनं हि भवति, न
चतुस्त्रिंशदिति ब्रूयात् षड्विंशतिरित्येव ब्रूयात् इति ।
तत्र चतुस्त्रिंशत्पदं श्रुत्या प्रतिषिध्यते, ऋक् लक्षणया प्रति-

विध्यते । श्रुतिलक्षणाविशये च श्रुतिर्नाय्या । तस्माद्वैशेषिकं वचनं कर्त्तव्यमिति ।

सर्वप्रतिषेधो वाऽसंयोगात् पदेन स्यात् ॥

२१ ॥ (३०)

सर्वस्या एव वा ऋचः प्रतिषेधोऽयं, न चतुस्त्रिंशत्पदस्य । कस्मात् ? । पदेन असंयोगात्, चतुस्त्रिंशत्पदेन ऋचः संयोगो न स्यात्, विना तस्मात् पदात्, नैव ऋचः शेषो वङ्गिगणनं कुर्यात् ।

अथ षड्विंशतिपदेन सम्बध्यते, तथापि नाश्ववङ्गी सङ्ख्यां ब्रूयात्, तव दृष्टोऽर्थो नावकल्पेत, जनश्च वाक्यमर्थं न साधयेत्, जने च वाक्ये दोषश्रवणात्, मन्त्रो हीनः स्वरतो वर्णतो वा मिथ्याप्रयुक्तो न तमर्थमाह । स वाग्वज्रो यजमानं हिनस्ति यथेन्द्रशत्रुः स्वरतोऽपराधात् इति । चतुस्त्रिंशत्पदं चेह अनर्थकं स्यात् । तस्मात् समस्य-वचनं कर्त्तव्यम् । ऋचश्च विध्यन्तरेण विहितत्वाद्वैशेषिकं वचनमिति । (८ । ४ । ३ अ०) ।

अग्नीषोमीयपशानुहकशब्देन वपाभिधानाधिकरणम् ।

वनिष्टुसन्निधानादुहकैण वपाभिधानम् ॥२२॥

जोतिष्टोमेऽग्नीषोमीये पशौ अग्निगौ वचनं, वनिष्टु-

मस्य मा राविष्टोरूकं मन्यमानाः इति । तत्रोरूकशब्दं प्रति विचारः, किं वनिष्टुमस्य मा राविष्टोरूकसदृशं मन्यमानाः, उत उरूकं वपां मन्यमाना वनिष्टुं मा राविष्टु ? इति । किं प्राप्तम् ? वनिष्टुमुलूकं मन्यमाना इति । कथम् उरूकशब्द उलूकवचनः ? रलयोः समानवृत्तित्वात्, पर्यङ्कः पत्यङ्कः, रोमाणि, लोमानि, अङ्गुरिः अङ्गुलिः । उलूकसदृशत्वाच्च वनिष्टोः, वपायाञ्चाप्रसिद्धेः ।

एवं प्राप्ते ब्रूमः, उरूकशब्देन वपाभिधानं स्यात् । वपां मन्यमाना वनिष्टुं मा राविष्टेति एषा बुद्धिः क्लियमाणा दृष्टार्था भवति, भवति हि वनिष्टुसन्निधानात् व्यामोहेन वनिष्टोरूलवनप्रसङ्गः, तच्च निवर्त्तयन्नेष शब्दो दृष्टप्रयोजनो भवति, न हि वनिष्टुर्न लवितव्य एव, वपो-द्धरणकाले वपां मन्यमानैर्न लवितव्यः इतरस्मिन् पक्षे वनिष्टुं मा राविष्टेति लवितव्ये वनिष्टौ अनर्थकः प्रतिषेधः उलूकसदृशवचनञ्च अदृष्टार्थम् । कथं पुनर्वपायाम-प्रयुक्तो वपां प्रत्याययिष्यति उरूकशब्दः ? इति । उच्यते, अवयवप्रसिद्ध्या उरूकशब्दस्तावद्विस्तीर्णं वचनो दृष्टः, तद्यथा उरु राजाङ्गणम् उरु तैलिकाङ्गणमिति । तथा, उरुं हि राजा वरुणश्चकार सूर्याय पत्न्या मन्वेत वा उ इति । तथा उरु विष्णो विक्रमस्य इति । इहापि स विस्तीर्णं वचन एव । तथा कशशब्दो मेदसि प्रसिद्धः, यथा कश-वाहिनो रथाः, मेदोवाहिन इति गम्यते । तस्यैकदेशः कशब्दः समुदायप्रत्ययमादधाति । मेदस्त्रिणी तस्य वपा, न विस्तीर्णं मेदो मन्यमानेन तत्सन्निष्ठो वनिष्टुर्लवितव्य

इति वपावचनता सिद्धा भवति । किं भवति प्रयोजनम् ? ।
वनिष्टुवचनपक्षे उपमानस्य उरुकशब्दस्य अनूहः । वपा-
वचनपक्षे उरुकशब्द जहितव्यः कशब्दश्चेति उरूणी के,
उरूणि कानि । अथ वा उरुके उरुकानिः यदि समा-
साभिप्रायः । (६।४।४ अ०) ।

अग्निगौ प्रशसा बाहू इत्यत्र प्रशसाशब्दस्य प्रशंसापरत्वाधिकरणम् ॥

प्रशसास्याभिधानम् ॥ २३ ॥ (पू०)

तस्मिन्नेवाग्निगावान्नायते, प्रशसा बाहू इति । तत्र
सन्देहः किं प्रशसा बाहू कृणुतात् प्रशसेति तृतीयान्तः,
प्रशसा बाहू ग्रहीतव्याविति, उत, प्रशसेति द्विवचनं,
आकारे विभक्तेः कृते प्रशस्तौ बाहू कर्त्तव्याविति ? ।
किं प्राप्तम् ? प्रशसाऽस्याभिधानम्, असौ हि शासशब्दः
प्रसिद्धः, तथाहि तमनुवदति, दश प्रयाजानिष्ट्वाह शास-
माहरेति, असिं वै शासमाचक्षते इति । 'अनर्थिका च
बाह्वोः सुतिः सुतौ बाहू किमप्यष्टं कुरुत इति मान्वा-
वर्णिकं तयोर्देवतात्वं कल्पितं स्यात्, तच्चायुक्तम् अन्यस्मिन्
पक्षे सति । तथा शौनःशेषे भवति दर्शनम्, अतस्त्वामग्निं
शासहस्तं शासेन विशसनत्वान्न द्रष्टुमुत्सहे इति । तस्मा-
दसिना प्रशसेति गम्यते ।

बाहुप्रशंसा वा ॥ २४ ॥ (सि०)

अथ वा बाहुप्रशंसैषा, प्रशंसा बाहू कण्ठतात् प्रशस्तौ
बाहू क्लृप्तव्याविति । तथा प्रशंसाशब्दस्य दृष्टार्थता भवि-
ष्यति इति, कात्स्न्येन हि बाह्वीः प्रशस्तता, क्लृप्तौ
बाहू उद्धरतेत्यर्थः, क्लृप्तौ च बाहू उद्धर्तव्याविति ।
इतरस्मिन् पक्षे स्वधितिना विशसनं क्रियते असेष वाचकः
शब्दः उच्चार्यते । यदि वा मान्त्रवर्णिकं द्रव्यं विधीयते
अग्निना बाहू क्लृप्त्यौ इति, तच्चायुक्तं विधिविहिते
स्वधितौ सति । न च न प्रशस्तौ बाहू, ताभ्यां पशुर्हि
गच्छति । अवनम्य च शमीकरीरे भक्षयति । तस्मात्
बाहुप्रशंसा । किं भवति प्रयोजनम् ? । अश्वमेधे शतं
राजता हरितत्सरवोऽसयः, तत्रासिपर ऊहो भवति, यथा
पूर्वः पक्षः । यथा तर्हि सिद्धान्तः, तथा बाहुपरेणोहेन
भवितव्यम् (८ । ४ । ५ अ०) ।

अग्निगौ श्येनस्य वक्त इत्यादौ श्येनादिशब्दानां कात्स्न्यवचनाधिकारणम् ।

श्येन-शला-कश्यप-कवष-स्नेकपर्णेष्व्राकृतिवचनं
प्रसिद्ध-सन्निधानात् ॥ २५ ॥

अस्मिन्नेवाग्निगाविदमान्नायते, श्येनस्य वक्तः कण्ठ-
तात् शला दोषणी कश्यपेवांसौ कवषोरु स्नेकपर्णाष्टी-
वन्त इति । एषु संशयः, किं आकृतिवचनमेषु भवति,
उत कात्स्न्योद्धरणम् ? इति । किं प्राप्तम् ? , प्रसिद्धसन्नि-

धानात् आकृतिवचनम्, इह प्रसिद्धस्य सन्निधौ यदभिधी-
यते, किञ्चिदिदं कर्त्तव्यमिति तत्राकृतिवचनं गम्यते,
यथा अमी पिष्टपिण्डाः सिंहाः क्रियन्ताम् इति अर्जुन-
वदरा मेखलाः क्रियन्ताम् इति सिंहाकृतिवचनं मेखला-
कृतिवचनञ्च गम्यते, एवं श्येनाकृति वचः कर्त्तव्यं, शला-
कृती दीषणी, कश्यपाकृती अंशू, कवषाकृती ऊरू,
करवीरपर्णाकृती अष्टीवन्तौ इति ।

कात्स्न्या वा स्यान्तथाभावात् ॥ २६ ॥ (सि०)

वाग्वद्ः पक्षं व्यावर्त्तयति न चैतदस्ति, आकृतिवचन
इति, किन्तुहि, कृत्स्नोद्धारणं विवक्षितं, कृत्स्नानि उद्-
तानि एतानि एतदाकृतिकानि भवन्ति । यथा श्येनाद्या-
कृतिकानि भवन्ति, तथैतानि कुरुत, कृत्स्नानि उद्घरतेत्य-
यमर्थोऽवगम्यते, लक्षणयेदं चोद्यमानं दृष्टार्थं भवति ।
कृत्स्नोद्घृतैर्हि तैः प्रयोजनम् । तथा हि तदाकृतिकानाम-
वत्तं भवति । इतरथाऽतदाकृतिकानामवद्यात् । तस्मात्
कात्स्न्यमवगम्यत इति ।

अग्निगोश्च तदर्थत्वात् ॥ २७ ॥ (यु०)

अग्निगुद्याङ्गानामुद्घरणार्थः, अङ्गानां कात्स्न्यमोद्धारणं
कथं स्यादित्येवमर्थः । कथम् ? । एवं हि भवति वचनं,
गात्रं गात्रमस्यानूनं कणुतात् इति । तस्मादपि श्येना-
दिभिः कृत्स्नोद्धारणं गम्यत इति । प्रयोजनं पक्षोक्तम् ।
(६।४।६ अ०) ।

दर्शार्थोद्भूताग्निहोत्रे प्रायश्चित्तरूपज्योतिष्मत्या अननुष्ठानाधिकरणम् ।

प्रासङ्गिके प्रायश्चित्तं न विद्यते परार्थत्वात्तदर्थे
हि विधीयते ॥ २८ ॥

अस्ति अग्निहोत्रम्, य एवं विद्वानग्निहोत्रं जुहोति
इति । तत्रेदमास्मायस्ति, अग्नये ज्योतिष्मतेऽष्टाकपालं
निर्वपेत् यस्याग्निरुद्धृतोऽहुतेऽग्निहोत्र उदायात् इति ।
यदि तु दर्शार्थेन पौर्णमासार्थेन वा अग्निः उद्धृतोऽहुतेऽग्नि-
होत्रे उदायात्, किं ज्योतिष्मती कर्त्तव्या, न ? इति ।

प्राप्तम् ? कर्त्तव्येति । कुतः ? । उपसम्प्राप्तं हि
निमित्तं, भवितव्यं नैमित्तिकेनेति । अग्निरसौ उद्धृतो-
ऽहुतेऽग्निहोत्रे उदायात्, एतावच्च निमित्तं ज्योतिष्मत्याः,
तस्मात्सा कर्त्तव्येति । न चात्र शब्दोऽस्ति अग्निहोत्रार्थ-
मुद्धृते उदायात् कार्य्येति तस्मादपि कर्त्तव्या ।

एवं प्राप्ते ब्रूमः, प्रासङ्गिके एवंलक्षणकेऽग्नावनुगते
प्रायश्चित्तं न कर्त्तव्यं, परार्थं हि तदुद्धारणं कृतं दर्शपूर्ण-
मासार्थम्, अग्निहोत्रार्थं चोद्धृते व्यापने तदाम्नातम् ।
तस्मान्न कर्त्तव्यम् । आह, ननूक्तं नास्त्यत्र शब्दः,
अग्निहोत्रार्थमुद्धृतेऽनुगते प्रायश्चित्तमिति । अत्रोच्यते,
यद्यपि नास्त्येवञ्चातीयकः शब्दः, तथाप्यग्निहोत्रार्थ-
मेवोद्धृतेऽनुगते प्रायश्चित्तं गम्यते । कथम् ? । अग्निहोत्र-
प्रकरणे एतदाम्नातमिति, अग्निहोत्रप्रकरणे आम्नानात्त-
स्योपकारकमिति गम्यते । नाग्निहोत्रविशिष्टमुद्धारणं,
स्वार्थं हि सर्वं क्रियते, न परविशेषणार्थेन । अत्रोच्यते,

अग्निसम्बन्धमेतत् प्रायश्चित्तमुच्यते, नोहानसम्बन्धम् ।
 किमतो यद्येवम् ? । यद्युहानसम्बन्धं भवेत्, उहानस्या-
 नङ्गत्वान्नैतदुहानार्थमिति गम्यते, प्रकृतेनाग्निहोत्रेण प्रयो-
 जनेन सम्बध्यते । अग्निसम्बन्धे पुनर्गुणत्वाद्गन्तेस्तेनैव
 प्रायश्चित्तस्य प्रयोजनसम्बन्धः, तत्रैवमुद्धृतो व्यापन्नो भवति,
 यदि स प्रयोजनं नाभिनिर्वर्त्तयति । तत्राग्निहोत्रार्थस्यो-
 षरणस्याग्निहोत्रनिर्वृत्तिः प्रयोजनम् । दर्शपूर्णमासार्थस्य
 दर्शपूर्णमासनिर्वृत्तिः । उद्धृतञ्चानुगतं स्वस्मै प्रयोजनाया-
 योग्यं प्रायश्चित्तेन योग्यं क्रियते । तच्च योग्यं कुर्वन्
 प्रायश्चित्तमग्निहोत्रस्योपकरोति । यस्तूद्धृतो दर्शपूर्णमास-
 प्रयोजनः तं योग्यं कुर्वन्नग्निहोत्रस्योपकुर्व्यात् । यस्वग्नि-
 होत्रार्थमुद्धृतः तं योग्यं कुर्वन् अग्निहोत्रायोपकरोति ।
 तस्माद्दर्शपूर्णमासमुद्धृते प्रायश्चित्तम् । कथं पुनर्ज्ञायते,
 अग्निना प्रायश्चित्तस्य सम्बन्धः नोहानेनेति ? । अग्नि-
 विगिष्टेन उहानेन सम्बन्ध इति श्रुत्या गम्यते, उहान-
 परीतेनाग्निनेति वाक्येन । श्रुतेर्वाक्यादलीयत्वादुहान-
 सम्बन्धः प्राप्नोति इति । उच्यते उहानसम्बन्धस्यापरिहार्य-
 त्वात् यस्योद्वायात् इत्यविवक्षितमेव प्राप्नोति, अदृष्टार्थत्वान्न
 अनाकाङ्क्षितेन सम्बन्धः, तदुहानपरीतेऽग्नौ प्रायश्चित्तेन
 सम्बध्यमाने व्यापत्तौ सत्यामाकाङ्क्षितेन सम्बन्धः, दृष्टार्थता
 च । तस्मादुहानपरीतोऽग्निः प्रायश्चित्तेन सम्बध्यत इति ।
 दर्शपूर्णमासार्थमुद्धृतो यत्नानुगच्छति तत्राग्निहोत्रस्य पर-
 कीयोऽग्निर्यापन्नः । परकीयञ्चोषरणमिति तत्र प्रायश्चित्तं

न स्यात् । अपि च लिङ्गं भवति । किमिति ? । यस्याग्नि-
रुद्धृतो अग्निहोत्र इत्यनुवादः । विधौ हि एतस्मिन् सति
वाक्यभेदप्रसङ्गः । यद्यग्निहोत्रप्रयोजनमुद्घरणं, ततोऽकृत-
प्रयोजनमिति विवक्षायाम् अहुतेऽग्निहोत्रे इति वचनमनु-
वदितुमुपपद्यते । तस्मादपि अग्निहोत्रप्रयोजने उद्धृते-
ऽनुगते प्रायश्चित्तं भवितुमर्हतीति । किन्तु हि तदा कर्त्त-
व्यम् । अविशेषविहितमग्निरुपशमे प्रसज्यादिति । (६।
४। ७ अ०) ।

धार्थ्योदाने प्रायश्चित्तरूपज्योतिषत्यननुष्ठानाधिकारणम् ।

धारणे च परार्थत्वात् ॥ २६ ॥ (सि०)

इदमाम्नायते, धार्थी गतश्चिय आहवनीयः इति
अस्यानुगमे प्रायश्चित्तं अग्नये ज्योतिषतेऽष्टाकपालं निर्वपे-
यस्याग्निरुद्धृतोऽहुतेऽग्निहोत्र उद्वायात् इति । तत्रैषो-
ऽर्थः सांशयिकः, यदा धार्थ्योऽग्निरनुगच्छति, तदा
किमिदं प्रायश्चित्तं कर्त्तव्यं, न ? किं प्राप्तम् ? कर्त्तव्यमिति ।
उपसम्प्राप्तं, हि निमित्तं, एतावदिह निमित्तं, अग्निरग्नि-
होत्रार्थमुद्धृतः कृतप्रयोजन उद्वातीति । तच्चेह सर्वं
प्राप्तं, तस्मात् कर्त्तव्यं प्रायश्चित्तमिति । ननु सर्वकस्मार्थ-
मेतत् न केवलायाग्निहोत्राय । उच्यते, यदि सर्वकस्मार्थं,
समुदायार्थं तत् न केवलस्यार्थेन भवतीत्युच्यते । यत्तु
एकैकस्मै इत्येवं सर्वार्थं तत्, सर्वेभ्योऽपि प्रयुक्तमग्निहोत्राय

प्रयुक्तं भवति । न चेदं सर्वकर्मसमुदायार्थं, समुदायस्या-
चोदितत्वात् साधनानि प्रत्याकाङ्क्षाभावः । एकैकं तत्र
कर्मोद्धारणमाकाङ्क्षति । तस्मात् सर्वार्थमपि सत् अग्नि-
होत्रार्थं भवति । एवञ्चिदनुगमनप्रायश्चित्तं प्राप्नोति
इति । यथा पर्युक्ष्णं परिसमूहनं दृष्ट्वापवय इत्येवमादयः
पदार्था धार्येऽग्नावहन्यहनि क्रियन्ते एवं प्रायश्चित्तमपि
क्रियेत ।

एवं प्राप्ते ब्रूमः, धारणे च गतश्चियोऽनुगमने इदं
प्रायश्चित्तं न कर्तव्यम् । कुतः ? । परार्थत्वात्, न हि
तदा अग्निहोत्रार्थमुद्धारणं यस्मिन् काले भवत्यसौ गतश्चिः,
तत्रान्यार्थमुद्भूतोऽग्निः सर्वार्थं धार्यते, उद्धारणं तु तत्
एकस्मै एव प्रयोजनाय, धारणं तु सर्वकर्मार्थं, नच
धारणेऽग्निहोत्रार्थेऽनुगमने प्रायश्चित्तं विहितं, किन्तुहि
उद्धारणे, परकीयं चातोद्धारणं, परार्थमुद्धारणं, यदर्थमुद्धारणं
तदर्थमुद्भूतेऽपि तत् प्रायश्चित्तम् । तस्मान्न तत्रेदं प्राय-
श्चित्तमिति ।

क्रियार्थत्वादितरेषु कर्म स्यात् ॥३०॥ (आ०नि०)

अथ यदुक्तं, परिसमूहनं पर्युक्ष्णम् इत्येवमादयः
पदार्था धार्येऽपि क्रियन्ते, एवं प्रायश्चित्तमपीति । अत्रो-
च्यते, युक्तं तत्, परिसमूहनादीनि क्रियन्ते, चोदितानि
हि तानि, संस्कारार्थत्वेन शक्यानि च अकृतप्रयोजनानि
च । उद्धारणं तु कृतप्रयोजनत्वात् निवृत्तं, नियतदेश-

कालत्वाच्चाशक्यम् । तस्मात् इदमवुच्यं प्रायश्चित्तेन ।
(६।४।८ अ०) ।

दर्शार्थस्योद्धारणस्यानन्तकलाधिकरणम् ।

न तूत्पन्ने यस्य चोदनाऽप्राप्तकालत्वात् ॥ ३१ ॥

अस्यग्निहोत्रे उद्धारणमन्त्रः, वाचा त्वा होत्रा प्राणेन
उद्गात्रा इत्येवमादिः । तत्रायमर्थः सांशयिकः, यद्दर्शपूर्ण-
मासार्थनोद्धारणं क्रियते, किं तत्रैष मन्त्रः कर्त्तव्यो न ?
इति ।

किं प्राप्तम् ? दर्शपूर्णमासार्थमप्युद्धृतेऽग्नौ अग्निहोत्रं
ह्ययत एव । तत्र चेन्मन्त्रो न क्रियते, अमन्त्रोद्धृतेऽग्नि-
होत्रं प्रवर्त्तते । तस्मात् मन्त्रेण तदुद्धारणं कर्त्तव्यम् ।
अत्रोच्येत, कालाभावे विगुणत्वादुद्धारणं नाग्निहोत्र-
स्येति, तन्न, कालमात्रं हि अपगतम्, उद्धारणं तु विगुण-
मप्यग्निहोत्रस्य भविष्यतीति । एवं चेत् समन्तकं कर्त्तव्य-
मिति ।

एवं प्राप्ते ब्रूमः, परार्थम् उत्पन्ने अग्नौ यस्य अग्नि-
होत्रं प्रवर्त्तते, चोदनेति कर्म ब्रूमः न तत्र मन्त्रः कर्त्तव्य
इति । न तदग्निहोत्रस्योद्धारणं, अतः परकीये उद्धारणे
न कर्त्तव्यमिति । उच्यते, ननूक्तं, विगुणमुद्धारणमग्नि-
होत्रस्यैव भविष्यति, न गुणाभावे प्रधानाभावोऽपि इति ।
अत्रोच्यते, न गुणः कालः, निमित्तमसौ भवति, इत्ये-
तदुक्तम् । अतो निमित्ताभावे क्रियमाणमश्रुतं कृतं

भवति । तस्मान्न तदुद्धरणमग्निहोत्रस्येति । न चेदुद्धरणमग्निहोत्रस्य, तस्मादत्र मन्त्रो न कर्त्तव्यः, कृतोऽपि ह्यसावनर्थक इति । (६।४।६ अ०) ।

प्रायणीयचरौ प्रदानधर्माणासननुष्ठानाधिकरणम् ।

प्रदानदर्शनं श्रयणे तद्धर्मभोजनार्थत्वात् संसर्गाच्च मधूदकवत् ॥ ३२ ॥ (पू०)

ज्योतिष्टोमे समान्नायते, आदित्यः प्रायणीयः पयसि चरुः इति । तत्र सन्देहः, किं प्रदानार्थाः पयोधर्माः पयसि कर्त्तव्याः, उत न ? इति । यदि प्रदानार्थमेतत् पयः, ततः कर्त्तव्याः, अथ श्रयणार्थं, न कर्त्तव्याः । कथं संशयः ? । सप्तमीनिर्देशात् श्रयणार्थं पय इति गम्यते, देवतासम्बद्धस्य तु चरोरधिकरणे पयसि, श्रूयमाणे वाक्यभेदाशङ्का, अतः संशयः ।

किं तावत् प्राप्तम् ? प्रदानार्थमिति । कथम् ? । आदित्यः चरुर्भवति, स च पयसीत्येवमनेकार्थावधाने वाक्यं भिद्येत, द्वावपि चेहार्थौ अतो वाक्यादवगम्यते, यद्यन्यतरदेवतयोर्विधीयते, तदाऽन्यतरद्विधीयमानं गम्यते, अतो न वाक्यभेदः । यथा च न वाक्यभेदस्तथा आश्रयितव्यम् । तत्राधिकरणसम्बन्धे विधीयमाने देवतासम्बन्धावगतिर्नावकल्पते, प्रमाणान्तरेणाप्राप्तत्वात् । देवतासम्बन्धे

तु विधीयमाने हि ये निर्दिश्येते चरुपयसी, तयोर्निर्देश-
सामर्थ्याद्वाक्येन संसृष्टं गम्यते, तच्च देवतया सम्बध्यते,
तच्चाद्यात्यय आधारश्चर्भवति ।

आह, वाक्येन द्वे चरुपयसी गम्येते, न तयोः संसर्गः ।
उच्यते, यदा द्वे गम्येते, तदा प्रयोगवचनेन यौगपद्यमितयो-
र्गम्यते, तच्चाद्यात् संसर्गः, एकत्वाच्च वाक्यस्य समुच्चयः ।
तेनात्र निर्देश एव विवक्षितः, नाधिकरणसम्बन्धो गम्य-
मानोऽपि विधीयते । एवं तु निर्देशः क्रियते, संसृष्टे चरु-
पयसी कथं गम्येयातामिति, तत्र चरुसंसृष्टं पयः चरो
त्यज्यमाने नियतं त्यज्यते, तदस्य प्रदानदर्शनं भवति ।
पयसा श्रयमाणस्य तस्य प्रदानं कथम् स्यादिति सप्तमी
निर्दिश्यते । तस्मात् भोजनार्थं यागार्थमेतत् पयः ।
भोजनमिति सारूप्याद् यागमाह । तस्माच्च पयः प्रदा-
नार्थं पयोधर्मैः सम्बध्यते ।

आह, न त्यागमात्रं यागः, देवतामुद्दिश्य यस्यागः स
यागो भवति । उच्यते, अयमप्यदिति देवतामुद्दिश्य त्यागः
क्रियते इति । आह, न पयसोऽदितिर्देवता, न ह्युद्देश-
मात्रेण देवता भवति, या यस्य श्रूयते सा तस्य देवता
इति । चरोच्चैषा श्रूयते न पयसः । उच्यते, उभयस्य
निर्देशात्, उभयेन देवता सम्बध्यते, संसृष्टेन मधूदकवत्,
यथा दधि मधु घृतं धाना उदकं, तत् संसृष्टं प्राजापत्य-
मिति भवति, एवमेवेदं द्रष्टव्यम् । यद्यपि सप्तमीनिर्दिष्टं,
सप्तम्यर्थस्याविधिक्षितत्वान्निर्देशमात्रस्य विवक्षितत्वात्, यथो-
दने दधि दत्त्वा अभ्यवहर्त्तव्यमिति ओदनस्य निर्देशमात्रं

विवक्ष्यते, नाधिकरणत्वम्, एवमिहापि द्रष्टव्यम् । तस्मात्
प्रदानार्थं पयः प्रदानार्थाच्च पयोधर्माः कर्त्तव्या इति ।

संस्कारप्रतिषेधश्च तद्वत् ॥ ३३ ॥ (यु० १)

एवञ्च कृत्वा प्रदेयसंस्काराणां केषाञ्चित् प्रतिषेध उप-
पन्नो भवति, अयञ्जुषा वत्सानपाकरोति, अपवित्रवति गां
दोहयति इति । प्राप्ते हि प्रतिषेधो न्याय्य इति ।

तत्प्रतिषेधे च तथाभूतस्य वर्जनात् ॥ ३४ ॥

(यु० २)

तत्प्रतिषेधे पयःप्रतिषेधे तथाभूतमपि लोके वर्ज्यते,
पयसा सिक्तं, पयः शृतञ्च । नचैव अयणार्थस्य द्रव्यस्य
धर्मः, यथा अयणार्थं पानीयं, तत्प्रतिषेधे तेले पीते पानीयं
न पातव्यमिति विलेप्यं यवागूश्च पीयते । नच तथाभूतस्य
वर्जनात् पयो लोके एवं भवति, भोजनार्थं हि तत् । यथा
हि लोके पयः, तद्वदिहापि भवितुमर्हति इति सामान्य-
तो दृष्टं व्यपदिष्टम् ।

अधर्मत्वमप्रदानात् प्रणीतार्थे विधानादतुल्य-

त्वादसंसर्गः ॥ ३५ ॥ (सि०)

अधर्मत्वं तु पयसः, नात्र प्रदेयपयोधर्मा भवेयुरित्यर्थः ।
कुतः ? । अप्रदानात्, नहीदं प्रदीयते । ननु चरौ प्रदीय-
माने प्रदायिष्यत इत्येवमर्थं पयसि अयणमुच्यते । नेत्याह,

श्रुतश्चरुः कथं स्यादित्येवमर्थं हि तत् ज्ञायते । श्रुतेस्त-
 ण्डुलैः प्रयोजनमस्ति, न ह्यन्यथा चरुर्भवति इति, न तु
 प्रत्नेन पयसा नैतद्वातव्यं श्रूयते । कथम् ? । प्रणीतार्थं
 विधानात् । ननु वाक्यभेदः एवं भवति इति परिहापित
 एष पक्षः, संसृष्टमत्र हविर्भवति इत्युक्तम् । उच्यते, अतुल्य-
 त्वादसंसर्गः, अतुल्ये चरुपयसी, प्रत्यक्षतोऽधिकरणत्वेन
 पयः श्रूयते, प्रदेयत्वेन चरुः, पयसो यद्वाक्येन प्रदेयत्वं
 गम्यते, तदधिकरणश्रुत्या बाध्यते । यत्तु वाक्यभेदप्रसङ्गः
 इति, तन्न, न हि पयसि चरुरिति सम्बन्धो भविष्यति,
 कथन्तर्हि, पयसि आदित्य इति, उभावादित्यशब्देन
 सम्बन्ध्यते, आदित्यः पयसि, आदित्यश्चरुरिति उभौ चरु-
 पयःशब्दौ आदित्यप्रधानावित्येकं वाक्यं भविष्यति, न
 वाक्यभेदप्रसङ्गः, पयसाधार आदित्यो भविष्यति । तस्मान्न
 पयसि प्रदेयधर्मा भवितुमर्हन्ति ।

परो नित्यानुवादः स्यात् ॥३६॥ (आ० नि० १)

अथ यस्मिन्नुक्तं, अयजुषा वत्सानपाकरोति अपवित्र-
 वति गान्धोहयति इति । नैतत्, एवं सति अस्यार्थस्य
 साधकं भवति, किन्तर्हि एतन्नित्यानुवादकम् । नित्य-
 मेतमर्थं सन्तं अनुवदति । नैवाप्रदेयत्वात् यजुषा वत्सा
 अपाक्रियन्ते, न पवित्रवन्ति गौर्दुह्यते । ननु नित्यानु-
 वादोऽनर्थकः । उच्यते, न वयं प्रयोजनवत्ताम् अप्रयोजन-
 वत्तां वा विचारयामः, किम् एतस्माद्वाक्याद्गम्यते ? इति
 परीक्षामहे, अस्माच्च वाक्यादिदं गम्यते, न यजुषा वत्सा

अपाक्रियन्ते, न पवित्रवति गौर्दुह्यते इति, तच्चास्य अप्र-
देयत्वात् अप्राप्तं यजुः पवित्रं वेति ।

विहितप्रतिषेधो वा ॥३७॥ (आ० नि० २)

अथवा, विहितस्यैव प्रतिषेधो द्रष्टव्यः, विहितं केषा-
ञ्चित् यजुषा वत्सानपाकरोति, पवित्रवति गां दोग्धि इति,
तस्य प्रतिषेधोऽर्थवानेव भवति इति ।

वर्जने गुणभावित्वात्तदुक्तप्रतिषेधात् स्यात्
कारणात् केवलाशनम् ॥३८॥ (अ० नि०)

अथ यदुक्तं, पयःप्रतिषेधे पयसा सिक्तं पयसा संस्पृष्टं
च वज्यं ते इति, तत्र ब्रूमः, युक्तं हि लोके यत्संस्पृष्टस्य
वर्जनं, तदेव हि तत्र प्रतिषिध्यते, नित्यं ह्युपसर्जनीभूतं
भोजने पयः प्रचरति, यच्च प्रचरति, तत्प्रतिषेधोऽर्थवान्,
यत् न प्रचरति, तस्य ह्यप्रसङ्गात् प्रतिषेधोऽनर्थकः । ननु
केवलमपि लोके पय उपभुज्यते । उच्यते, कारणात् केव-
लाशनं, व्रतमौषधं वा यस्य, स केवलं उपयुङ्क्ते, नत्वे-
तत् प्रचुरम् । तस्मात् प्रायेण गुणभूतत्वात् पयसः, पयो-
युक्तमेव न भक्षयितव्यमित्येवमर्थः पयःप्रतिषेध उच्यते ।

व्रतधर्माच्च लिपवत् ॥ ३९ ॥ (आ०)

अथ कस्मान्नायमन्यः परिहार उच्यते ?, व्रतवदेतत्
द्रष्टव्यमिति, यथा ब्रह्मचारिणा मांसं न भक्षयितव्यमि-
त्युक्ते दर्विगतमपि लिपं वर्जयन्ति, एवमिहापि पयो न

पातव्यमित्युक्ते पयसा सिक्तं पयसा संसृष्टं वर्जयिष्यन्ति
इति ।

रसप्रतिषेधो वा पुरुषधर्मत्वात् ॥ ४० ॥

(आ० नि०)

न वा एष परिहारः । परिहारान्तरनिवृत्त्यर्थो
वाशब्दः । कुतः ? । पुरुषधर्मत्वात् व्रतस्य, अदृष्टार्थं ब्रह्म-
चारिणो मांसाभक्षणं, तत्र तावदपि यो भक्षयति, यावति
मांसरसमात्रं विदितं भवति, तस्यापि दोषः, न श्लेष्म-
प्रकोपादि किञ्चित् दृष्टमपेक्षते, ननु पयःप्रतिषेधे तस्मात्,
तस्मात् पूर्वं एव परिहार इति । (८।४।१० अ०) ।

अभ्युदयेऽष्टौ दधिप्लवतयोः प्रदेयधर्मांशुष्ठानाधिकरणम् ।

अभ्युदये दोहापनयः स्वधर्मा स्यात्

प्रवृत्तत्वात् ॥ ४१ ॥

इदं समान्नायते, वि वा एनं प्रजया पशुभिरर्हयति
वर्द्धयत्यस्य भ्रातृव्यं यस्य हविर्निरुप्तं पुरस्ताच्चन्द्रमा अभ्यु-
देति त्रैधा तण्डुलान्विभज्ये मध्यमास्तानग्नये दात्रे
पुरोडाशमष्टाकपालं निर्वपेत्, ये स्थविष्ठास्तानिन्द्राय
प्रदात्रे दधंश्चरुं येऽणिष्ठास्तान् विष्णवे शिपिविष्टाय शृते
चरुम् इति । शृते चरुन्दधंश्चरुम् इत्येतदुदाहरणम् ।

तत्रैषोऽर्थः सांशयिकः, किं श्रुते दधनि च इज्यार्थाः
पयोधर्माः कर्त्तव्या, उत न ? इति । किं प्राप्तम् ? ।
न कर्त्तव्या इति । कुतः ? । अप्रदानार्थत्वात्, प्रणीतार्थे
विधानात् अतुल्यत्वाच्च चरुणा न संसर्ग इति ।

एवं प्राप्ते ब्रूमः, अभ्युदये निमित्ते योऽयं दोहो
देवताया अपनीतः, स स्वधर्मा स्यात्, इज्यार्थाश्च तत्र
पयोदधिधर्माः कर्त्तव्याः । कुतः ? । इज्यार्थमेव हि तत्
पयो दधि च प्रवृत्तं, यतश्चेज्यार्थम्, अतोऽस्येज्यार्थाः प्रवृत्ता
एव धर्माः, तद्वर्माणां प्रवृत्तावस्ति कारणं, निवृत्तौ
नास्ति ।

ननु प्रणीतार्थे दधिपयसी विधीयेते । नेत्याह, वाक्यं
हि तदा भिद्येत, चरौ देवतार्थे, चर्वर्थयोश्च दधिपयसोः ।
आह, ननु चरोरपि देवतासम्बन्धो दधिपयसोरपि तथा,
न भविष्यति वाक्यभेद इति । नैवं शक्यं, विभागः कर्त्तव्य
इति, पूर्ववाक्यं वृत्तं, त्रेधा तण्डुलान् विभजेत् इति ।
तदनन्तरं विभागविशेषपरमिदं भवति वाक्यं, ये
स्थविष्ठाः, तानिन्द्राय प्रदात्रे दधंश्चरुं येऽणिष्ठास्तान्
विष्णवे शिपिविष्टाय श्रुते चरुम् इति । अत्राविशेषादधि-
पयसोरपि विभागो वक्तव्यः । यदि च दधिपयसी विभ-
क्तव्ये सती प्रणीतार्थेऽप्युच्यतां, ततो भिद्येत वाक्यम्,
अतो नैतयोः प्रणीतार्थे विधानम् । अविधीयमाने च
सप्तम्यर्थे प्रातिपदिकार्थो देवतया सम्बन्धयेते, वाक्यसाम-
र्थ्यात् । उभे च दधिपयसी देवतया सम्बन्धयेते चरुणा सह,
दधनि चरुको भाग इन्द्राय प्रदात्रे भवति इति । यथा

विभज्यमानेषु नानाद्रव्येषु उच्येत, रक्तपात्रां समाहार्या
मणयः, एको भागो देवदत्तस्य । रजतपात्रां सुवर्णं
निहितम् अपरो भागो विष्णुमित्रस्येति सह पात्रीभ्यां
द्वौ भागौ गम्येते, विभागविशेषपरत्वाद् वाक्यस्य, पात्रयोश्च
विभक्तत्वादनुवादश्च सप्तम्यर्थो गम्यते । एवमिहापि विभाग
परत्वादेव वाक्यस्यास्य, विभक्तत्वाच्च दधिपयसोरेको भाग
इति गम्यते । अर्थप्राप्तत्वाच्च सप्तम्यर्थोऽनुवादो भविष्यति ।
तस्मात् प्रदानार्थं दधिपयसी । प्रदानार्थाश्च दधिपय-
सोर्धर्माः कर्त्तव्याः ।

शृतोपदेशाच्च ॥ ४२ ॥ (यु०)

इतश्च प्रदानार्थं दधि पयसि च इज्यार्था धर्माः कर्त्तव्या
इति । कुतः ? । सिद्धवत् शृतोपदेशो भवति, शृतं चरुं
दधश्चरुम् इति । स सत्तु धर्मेषु उपपद्यते, इतरथा
यद्यपि न क्रियेत इति । तत्र सिद्धवच्छृतोपदेशो नाव-
कल्पेत । तस्मादपि पश्याम इज्यार्थाः दधिपयसोर्धर्मा
कर्त्तव्या इति । (६।४।११अ०) ।

पशुकामेष्टौ दधिशृतयोः प्रदियधर्माननुष्ठानाधिकरणम् ।

अपनयो वार्थान्तरे विधानाच्चरुपयो-

वत् ॥ ४३ ॥ (सि०)

अस्ति पशुकामेष्टिः, यः पशुकामः स्यात् सोऽमावास्या

निष्ठा वत्सानपाकुर्व्यात् । ये क्षोदिष्ठास्तान्ग्नये सनि-
मतेऽष्टाकपालं निर्वपेद् ये मध्यमास्तान् विष्णवे शिपि-
विष्टाय श्रुते चरुं ये स्थविष्ठास्तानिन्द्राय प्रदात्ते दध-
ञ्चरुम् इति । श्रुते चरुं, दधञ्चरुमित्येतदुदाहरणम् ।
अत्र सन्देहः, किं श्रुते दधनि चेज्यार्था दधिपयोधर्माः
कर्त्तव्या उत न ? इति । किं प्राप्तम् ? पूर्वैणाधिकार-
णेन कर्त्तव्या इति, समाना हि श्रुतिर्भवति इति । सिद्ध-
वच्च श्रुतोपदेशः सत्सु प्रदानार्थेषु धर्मेषु उपपद्यते ।

एवं प्राप्ते ब्रूमः, अपनयो वा धर्माणां भवेत् । अर्था-
न्तरे ह्येतत्पयो विधीयते, दधि च अयणार्थं, न प्रदानार्थं ।
सप्तमीसंयोगात् चरुपयोवत् । यथा प्रायणीये चरौ
पयसि प्रदेयधर्मा न क्रियन्ते सप्तमीसंयोगात्, एव-
मिहापि ।

लक्षणार्था श्रुतश्रुतिः ॥ ४४ ॥ (आ० नि०)

अथ यदुक्तं सिद्धवच्चरुतोपदेशो भवति इति । नैष
दोषः । अयणेन द्रव्यं लक्षयिष्यति, अर्थप्राप्तं हि चरौ
अयणं, तत्सम्बन्धं लक्ष्यते, अयणवति द्रव्ये चरुरिति ।
तस्मात् प्रदेयधर्मा न भवेयुरिति । (६।४।१२अ०) ॥

ज्योतिष्टोमे श्रयणानां प्रदेयधर्माननुष्ठानाधिकरणम् ।

श्रयणानान्वपूर्वत्वात् प्रदानार्थं विधानं स्यात् ॥ ४५ ॥ (पू०)

ज्योतिष्टोमे श्रूयते, पयसा मैत्रावरुणं श्रीणाति सक्तुभि-
र्मस्थिनं धानाभिर्हारियोजनं हिरण्येन शुक्रं आज्येन
पालीवतम् । तत्र संशयः । किं श्रयणानां प्रदेयधर्मा
भवन्ति, उत न ? इति । कुतः संशयः ? । यदि प्रदे-
यानि श्रयणानि, तत एषु प्रदेयधर्मा भवन्ति, अथ न
प्रदेयानि, न भवन्ति इति । किं प्राप्तम् ? प्रदेयानि
प्रदेयधर्मैः सम्बध्यन्ते इति । श्रयणाद्वि द्वयं जायते,
पयोमिश्रश्च सोमो भवति, संमिश्रे च ह्यमाने पयोऽपि
होमेन सम्बध्यते । यदि पयोमिश्रश्च सोमो भवति,
तत्र सोमस्य पयसा मिश्रमानस्य न कश्चिदुपकारं पश्यामः,
यागे तु उपकारो भवति निर्वृत्तिर्नाम । यदि होमेन
सम्बध्यत इति मिश्रणाभिप्रायः, ततः उपकारकं मिश्रणं
दृष्टे नोपकारेण, श्रुतो हि गुणवान् यागः प्रत्यक्षः पयसा
निर्वर्त्यत इति । सोमोपकारः कल्प्यः स्यात् । तस्मात्
पयसा सोमो मिश्र्यते, स मिश्रितः प्रयोगवचनेन कथं
सम्बध्यत इति । न च प्राकृतं मिश्रणं केनचिद्दृष्ट्येण
प्राप्तं, यत्रेदं द्रव्यान्तरं पयो विधीयते इति, अपूर्वत्वात्
सोमस्य । तस्मात् प्रदानार्थस्य पयसो विधानं स्यात् ।
प्रदेयपयोधर्माश्चात्र कर्तव्या इति ।

गुणो वा श्रयणार्थत्वात् ॥ ४६ ॥ (सि०)

वाशब्दः पक्षं व्यावर्तयति । गुणभूतं पयः स्यात्
सोमस्य, न प्रदेयद्रव्यं, प्रदेयत्वेनाश्रवणात्, सोमार्थेन च
श्रुतत्वात् ।

अनिर्देशाच्च ॥ ४७ ॥ (यु० १)

न हि मे प्रयोगवचनेन वा अस्य सम्बन्धः । अनिर्देशः
परार्थत्वात् । न च, प्रत्यक्षेणापि पयस्स्यागे यागनिर्वाहः
पयसा, प्रत्यक्षदेवतासम्बन्धो हि त्यागो यागः । न चात्र
पयसो देवतासम्बन्धः, मैत्रावरुणं ग्रहं गृह्णाति इति
वचनं, न मैत्रावरुणं पय इति । तस्मात् दृष्टोपकाराभावात्
अदृष्टः सोममिश्रणे सोमसंस्कारोऽभ्युपगम्यते, तस्मान्न
प्रदेयधर्मैः सम्बध्यत इति ।

श्रुतेश्च तत्प्रधानत्वात् ॥ ४८ ॥ (यु० २)

इतश्च सोमार्थं पयः । कुतः ? श्रुतिर्हि सोमप्रधाना
भवति, द्वितीयाविभक्तिः श्रूयते । तस्मात् श्रयणेन सोम
एवेष्मत् इति ।

अर्थवादश्च तदर्थवत् ॥ ४९ ॥ (यु० ३)

अर्थवादश्च श्रयणस्य सोमार्थस्य भवति, स मित्रो-
ऽब्रवीत् पयसैव मे सोमं श्रूयन् इति, न हि भवति पयो
मे दद्युः इति । कथं तर्हि ? सोमं पयसा संस्क्रुय्युः
इति । तस्मादपि सोमार्थं श्रयणम् ।

संस्कारं प्रति भावाच्च तस्मादथ प्रधानं
स्यात् ॥ ५० ॥ (यु० ४)

संस्कारं प्रति अयणवचनं भवति, यच्च संस्काराः
श्रूयन्ते तत्रेदं श्रूयते, पयसा मैत्रावरुणं श्रीणाति इत्ये-
वमादि । तस्मात् संस्कारप्राये अवणादयमपि संस्कार
एवेति गम्यते । भवति हि प्रायोवृत्त्या तदबुद्धिः, यथा-
ऽग्नप्राये लिखितोऽग्न इति गम्यते । तस्मात् प्रदेय-
धर्मेन सम्बध्यत इति । (६।४।१३ अ०) ।

अश्वमेधे ईशानाय परस्वत इत्यनेन यागान्तरविधानाधिकरणम् ॥

पर्यग्निकृतानामुत्सर्गे तादर्थ्यमुपधानवत् ॥

५१ ॥ (पू०)

अश्वमेधे समामनन्ति, ईशानाय परस्वत आलभेत
इति । तत्प्रकृत्य श्रूयते, पर्यग्निकृतान् पारष्यानुत्सृजन्ति
इति संशयः, किमारण्यानामालम्ब उत्सर्गार्थ एव, द्रव्योत्-
सर्गश्च अथ किं कर्मशेषप्रतिषेधः, पर्यग्निकरणान्तैः सं-
स्कृता उत्सृष्टव्याः ? इति । किं प्राप्तम् ? द्रव्योत्सर्गोऽयम्,
आलम्बश्च उत्सर्गार्थ एवेति । कुतः ? । एवमुत्सर्गम् अप्राप्तं
विदधत् तस्य सत्तां ब्रुवन् श्रुत्या वक्ष्यति, इतरथा उत्सर्गं
प्राप्तमनुवदेत् । वाक्यार्थस्य प्रतिषेधस्य सत्तां ब्रूयात् प्रत्ययः ।
श्रुतिश्च वाक्याद् बलीयसी । एवञ्च सति देवतासम्बन्धो

ग्रहणे, ईशानमुद्दिश्य परस्वन्त आलम्ब्यः, पर्यग्निकरणं
कृत्वा त्यक्तव्या इति । उपधानवत्, यथा, एतत् खलु सा-
क्षादन्नं य एष चरुर्न एनं चरुमुपदधाति इत्युपधानार्थमेव
चरोरुपादानम्, एवमिहापि उत्सर्गार्थं एवालम्बो भवि-
ष्यति ।

शेषप्रतिषेधो वाऽर्थाभावादिङान्तवत् ॥

५२ ॥ (सि०)

कर्मशेषप्रतिषेधो वाऽस्मिन् वाक्य उच्यते । कुतः ? ।
अर्थाभावात्, ईशानाय परस्वन्त आलम्बेत इत्यस्य वाक्यस्य न
कश्चिदर्थो भवेत्, यद्युत्सर्गार्थं आलम्बः स्यात् । कथम् ? ।
आलम्बकाल एवाध्वर्युर्जानीयात् नेमे ईशानाय दास्यन्त
इति, तस्यैवं जानतो नैवं सङ्कल्पो भवति, ईशानाय दातुं
ग्रहीतव्या इति । अशक्यार्थत्वादनर्थकमिदं वाक्यं भवति ।
स एष सङ्कल्प एवमवकल्पते यदीशानाय दातव्याः । तस्मा-
दालम्बवचनेन शब्देन दानमेव विधीयते इति गम्यते । यदा
च दानं विधीयते, तदा पर्यग्निकृतानुत्सृजन्तीत्युत्सर्गमनूय,
एवमुत्सृजन्तीति विशेषविधानार्थं भवति शास्त्रम् ।

कथं पुनरत्र विशेषो विधीयते, किं कालः पर्यग्नि-
करणे, एतस्मिन् काल उत्सृजन्तीति । नेत्याह, नात्र-
कालवचनः शब्दः श्रूयते । काले च विधीयमाने काला-
न्तरं प्रतिषिध्यते न अङ्गान्तराणि । अथ किं पर्यग्नि-
करणवदुत्सृष्टव्यमिति ? । तदपि नास्ति, न ह्यत्र पर्यग्नि-
करणभावना कीर्तयते । तस्याच्च सत्यां पर्यग्निकरणात्

प्राञ्चः पराञ्चश्चार्थाः सर्वे प्रतिषिध्येरन् । कथं तर्हि ? नि-
र्दत्ते पर्थ्यग्निकरणे उत्सृष्टव्यः इति । किमेतस्यामवस्था-
यामिति ? । नेत्याह, चोदकादेवैतत् प्राप्तम्, एतदवस्थः
पशुत्सर्जनीय इति । अवस्थान्तरप्रतिषेधस्य च नायं शब्दो
वाचकः । चोदकप्राप्ते हि काले उत्सृज्यमाने कृतपपर्थ्यग्निक-
रणे एवासौ भवति । यदि तु अवस्थायाः प्रतिषेधः
स्यात्, पर्थ्यग्निकरणादूर्ध्वं उत्सर्गात् प्राक् पदार्थाः
प्रतिषिध्येरन्, न पराञ्चः । कस्तर्ह्यर्थः ? । पर्थ्यग्निकरणे
कृते यादृशो भवति तादृशस्याज्य इति । ननु चोदकेनैव
तदङ्गोऽसौ प्राप्तः । उच्यते, पुनरस्यैतदङ्गवत्ता श्रूयते, अङ्गान्-
न्तरपरिसङ्गयार्थम्, एतैरेव अङ्गैरङ्गवानुत्सृष्टव्यः । एवं चो-
दकप्राप्तानि परिसङ्गयन्ते, नान्यानि अङ्गानि भवन्तीति ।
कथमेष शब्द एवं परिसङ्गयातुं शक्नोति इति चेत् । शक्नो-
तीति ब्रूमः, कथम् ? प्रत्यक्षेण वाक्ये न तैरङ्गैर्निराकाङ्क्षो-
क्तते प्रधाने शेषैरङ्गैः सह चोदकेन परीक्षा सती एक-
वाक्यता न भविष्यति इति । तस्मात् कर्मशेषप्रतिषेध इति ।

पूर्ववत्प्राञ्च शब्दस्य संस्थापयतीति चाग्रहत्ते

नोपपद्यते ॥ ५३ ॥ (यु० १)

पूर्ववाञ्छ भवति शब्दो यागप्रवृत्तिपूर्वकः, आज्ये न शेषं
संस्थापयति इति । यदि याग एष प्रारब्धस्ततः संस्था-
पयतीति समाप्तिसादृश्यादुपपद्यते । यागस्य हि इदं
यागान्तरं समाप्तया सदृशम् । यदि हि पूर्वी न यागः
प्रवृत्तः स्यात् उत्सर्गमात्रं, न तस्य यागः समाप्तया सदृश-

स्तत्र संस्थापयतीति नोपपद्यते । तस्मादपि शेषकर्म-
प्रतिषेधः ।

प्रवृत्तेर्यज्ञहेतुत्वात्प्रतिषेधे संस्काराणामकर्म
स्यात् तत्कारितत्वाद् यथा प्रयाजप्रतिषेधे
ग्रहणमाज्यस्य ॥ ५४ ॥ (यु० २)

इदं प्रयोजनसूत्रम् । यदि द्रव्योत्सर्गो विधीयते ततः
संस्काराणामकर्म स्यात् । कुतः ? । संस्कार प्रवृत्तेः
यज्ञहेतुत्वात् । तत् प्रतिषेधे यज्ञाभावे किमिति संस्काराः
क्रियेरन्, यज्ञकारिता हि ते । यथा प्रयाजाभावे तदर्थ-
माज्यं न गृह्यते, ग्रहणमाज्यस्य न क्रियते, अप्रयाजास्ता
अननूयाजा इति यत्र श्रूयते तत्र प्रयाजाभावे तदर्थमाज्यं
न गृह्यते, एवमिहापि संस्कारा न कर्त्तव्या इति ।

क्रिया वा स्यादवच्छेदादकर्म सर्वहानं स्यात् ॥

५५ ॥ (आ० नि०)

यदा तु कर्मशेषप्रतिषेधपक्षस्तदापि किं न कर्त्तव्याः
संस्काराः ? इति । नैतदेवं, क्रिया स्यादवच्छेदपक्षे,
यागो हि तदा भवति । तस्मात् सर्वे यागपदार्थाः कर्त्तव्याः ।
यदि न यागो भवेत् ततः अकर्म, संस्काराणां सर्वहानं
स्यात्, यागस्तु तदा भवति । तस्मात् कर्मशेषप्रतिषेधपक्षे
सर्वं कर्त्तव्यम् इति । (८।४।१४ अ०) ।

आज्येन शेषं संस्थापयतीत्यनेन कर्मान्तरविधानाधिकरणम् ।

आज्यसंस्थाप्रतिनिधिः स्मात् द्रव्योत्सर्गात् ॥

५६ ॥ (५०)

पर्यग्निकृतं पानीवतमुत्सृजति इति प्रकृत्य श्रूयते, आज्येन शेषं संस्थापयति इति । तत्र सन्देहः, किमाज्यं पूर्वस्मिन् प्रतिनिधीभूतम्, अथ वा आज्यद्रव्यकं पूर्वस्मात् कर्मान्तरं विधीयते ? इति । किं प्राप्तम् ? प्रतिनिधिरिति । कुतः ? । पानीवतमिति द्रव्यम् उच्यते, उत्सृजतीति तत्रैवोत्सर्गः श्रूयते । शेषमित्युपयुक्तेतरत् विद्यमानं गम्यते, तत् आज्येन संस्थापयति इति पशोः कार्यं आज्यं श्रुतं भवति इति । ननु पूर्वकर्म परिसमाप्तमित्युक्तम् । अत्रोच्यते, द्रव्योत्सर्गवचने प्रत्यक्षे, शेषशब्दे वाऽपरिहृते पुनरसमाप्तं पूर्वकर्मैत्याशङ्क्यते, तस्मात् प्रतिनिधीयति आज्यमित्याशङ्कामहे । संस्थापयति इति च अपूर्वे नोपपद्यते ।

इतश्चाशङ्कामहे,

समाप्तिवचनात् ॥५७॥ (२ यु०)

समाप्तिवचनमिदं भवति, संस्थापयति इति, तेन मन्यामहे, यत् पूर्वं पशुना आरब्धं तदुत्सृष्टे पशावाज्येन परिसमाप्यते इति । अपूर्वस्यात्र कर्मण उच्यमानस्वारम्भ एव वक्तव्यो भवति, यतस्त्वनभिधावारम्भं परिसमाप्ति-

रेवोच्यते, ततोऽवगच्छामः, पूर्वस्यैव परिसमाप्तिर्नापूर्वकञ्च
चोद्यत इति ।

चोदना वा कर्मोत्सर्गादन्यैः स्यादविशिष्टत्वात् ॥

५८ ॥ (सि०)

कर्मान्तरचोदना वा । कुतः ? । पूर्वस्य कर्मणः परि-
समाप्तत्वात् । ननूक्तं द्रव्योत्सर्गे शेषवचने वाऽपरिहृते
पूर्वकर्मणोऽसमाप्तिराशङ्कितता भवति । अत्रोच्यते, इदं हय-
मपि परिह्रियते, संस्थापयति इति प्रकृतेन पात्नीवतशब्देन
सम्बध्यते, तत्रायमर्थः, पात्नीवतं संस्थापयति इति, स एष
यागो विधीयते । संपूर्वञ्च स्थापयतिः प्रयुज्यते, अवश्यं
कश्चिद्वातुः पूर्वं भावनावचनस्य प्रयोक्तव्य इति तत्राविरुद्धो
भावनायामुच्यमानायामर्थप्राप्तः संस्थापयतिरालभतिरिव
प्रयुज्यते । शेषशब्दश्चैवं सादृश्यात् प्रयुज्यते । द्रव्योत्सर्ग-
श्चाविरुद्ध एव यागे उच्यमाने, तस्माद् यथाऽन्ये निर्वपत्या-
दयः कर्मान्तरविधाने भवन्ति, एवं तैरविशिष्टत्वात् संस्था-
पयतिरपि भवितुमर्हति इति ।

अनिज्याञ्च वनस्पतेः प्रसिद्धां तेन दर्शयति ॥

५९ ॥ (यु०)

प्रसिद्धां वनस्पतेः अनिज्याम्, अत एव पठति ।
कथम् ? । यत् त्वष्टारञ्च वनस्पतिमावाहयस्यथ वैनौ
यच्चसि त्वाद्गो नवमी प्रयाजेज्या वानस्पत्या दशस्यत्रैवेता-
विष्टौ विद्यात् इत्यङ्गान्तरिणानुग्रहं ब्रुवन् वनस्पतीज्याय

अभावं दर्शयति, शेषपरिसमाप्तौ सत्यां वनस्पतिं जुहोति
इति । अथ परिसमाप्तं पूर्वं कर्म, ततो लुप्ता स्यात्, तत्रा-
भावदर्शनमुपपद्यते । तस्मात् पूर्वकर्म परिसमाप्तम्, इद-
मपि कर्मान्तरम् इति ।

संस्था तद्देवतत्वात् स्यात् ॥ ६० ॥ (आ० नि०)

अथ यदुक्तं, संस्थापयति इति च अपूर्वे नोपपद्यते
इति, तत् परिहर्तव्यम्, अत्रोच्यते, असंस्थायां संस्थावचन-
मेतत्, तदपि पूर्वं पाल्नीवतमिति समानदेवत्वात् समाप्ति-
सादृश्यं ज्ञायते, तत्र तत्पाल्नीवतमारब्धमिह परिसमाप्त-
मिति । स एष सादृश्यात् संस्थापयतीति शब्दोऽवकल्पत
इति । (६।४।१५ अ०) ।

इति भट्टशवरस्वामिनः कृतौ मीमांसाभाष्ये नवमस्य
अध्यायस्य चतुर्थः पादः । समाप्त्याध्यायः । शुभमस्तु ।

मीमांसा-दर्शने

१० अध्याये १ पादः ॥

विकृतौ लुप्तार्थानां प्राक्तनानां बाधाधिकरणम् ।

(प्रथमवर्णकम्)

विधेः प्रकरणान्तरेऽतिदेशात् सर्वकमे स्यात् ॥

१ ॥ (पू०)

ऊहो वृत्तः, बाधाभ्युच्चयमिदानीं वर्त्तयिष्यामः ।

बाधो नाम यदेवेदमिति निश्चितं विज्ञानं, कारणान्तरेण
 मिथ्येति कथ्यते । तथा अभ्युच्चयो यत् इदमिह भवति
 इति विज्ञायते, अपरमपि भवति इति विज्ञानम् । तत्राय-
 मर्थः प्रथमं परीक्ष्यते, किं सर्वं प्राकृतं विज्ञतौ कर्त्तव्यम्,
 उत किञ्चिद्वाध्यते ? इति । किं तावत्प्राप्तम् ? विधेः
 प्राकृतस्य प्रकरणान्तरे विज्ञतौ यतो भवत्यविशेषेणातिदेशः,
 अतो यच्च यावच्च प्राकृतं धर्मजातं तत्सर्वं विज्ञतौ कर्त्तव्यं,
 यदप्यर्थलुप्तम् । कुतः ? । वचनेन हीदं सर्वं प्राप्यते, न
 च वचनस्यातिभारोऽस्ति प्रापयतः । कथं वचनमिति
 गम्यते ? । सर्वास्वेव वैज्ञतौषु देशनासु प्राकृतं धर्मजातम्
 अपेक्ष्यते वाक्यशेषत्वेन, तद्यथैव प्राकृत्यां देशनायामनुष-
 ज्यते, एवं वैज्ञत्यामपि । न कश्चिद्विशेषोऽस्ति । तत्र यथा
 कृष्णलानां पाकोऽप्राकृतार्थाऽपि वचनप्रामाण्यात् क्रियते,
 एवमवहन्यादि अप्राकृतार्थमपि सर्वं कर्त्तव्यमिति ।

अपि वाभिधानसंस्कारद्रव्यमर्थे क्रियेत ताद-
 र्थ्यात् ॥ २ ॥ (सि०)

अपि वा इति पक्षव्यावृत्तिः । नैतदस्ति, सर्वं प्राकृतं
 विज्ञतौ कर्त्तव्यमिति, क्वचित् अभिधानसंस्कारद्रव्यं निव-
 र्त्तितुमर्हति यत्सुप्तार्थम् । कुत एतत् ? । अभिधान-
 संस्कारद्रव्यं हि प्रयोजने सति क्रियते, नाप्रयोजनम्,
 अन्यस्मै प्रयोजनाय तदाम्नायते न स्वार्थम् ।

ननु चोक्तं सुप्तार्थमपि क्रियते वचनप्रामाण्याद्यथा
 कृष्णलेषु पाकः । नित्याह, नास्ति सुप्तार्थस्य देशकं वचनम् ।

न वैकृतं कर्म प्राकृतैरङ्गपदार्थैः सहैकवाक्यतां याति, नैवं विज्ञायते, यागेन फलं कुर्यात्, कथम् ? प्राकृतैरङ्गै रिति, कथन्तर्हि, यथा प्राकृतेन यागेन फलं साधितमभूत् तथा इति । कुत एतत् ? । यागगतो हि व्यापारविशेषस्तेनापेक्ष्यते, न व्यापारमात्रं, यागगतश्च व्यापारः प्राकृते यागे प्रयोगवचनेन कल्पितः, सङ्गृहीतश्च विद्यते, स शब्दोऽपेक्षितम् । स चाकाङ्क्षितो निराकाङ्क्षश्च शक्नोति कर्तुमिति । अङ्गेष्वपेक्ष्यमाणेषु न यागगतो विकृतो व्यापारविशेषः कल्प्यः स्यात् । इतरथा लक्षणा स्यात् । यथा दण्डेन युध्यते इति वचने न दण्डिरूपं शब्देनाभिहितम् । यदि तु तेन लक्षितेन प्रयोजनं स्यात्, शक्यते तेन लक्षयितुं, एवमिहाप्यङ्गवत्त्वं यागगतो विशेषो नाङ्गेष्वपेक्ष्यमाणेषु शब्दाभिहितो भवति, लक्षणया तु कल्प्यते, लक्षणायाश्च शब्दो बाध्यते । अथ शब्दो मा बाधीति यागगतो विशेषो नैवापेक्ष्येत, अङ्गान्येवापेक्ष्येरन् । ततः, कथमिति इतिकर्तव्यताविशेषं प्रति वैकृतस्य कर्मण्योदकशब्दोऽनिवृत्ताकाङ्क्ष एवावतिष्ठेत, अङ्गैरपि च अपरा इतिकर्तव्यता आकाङ्क्षित, गम्यमाना च प्राकृतयागेतिकर्तव्यता स्मृत्येत प्राकृतानाञ्च अङ्गानां प्रकरणेऽर्थवतां । दुर्लभो वैकृतेन कर्मणा एकवाक्यभावोऽप्युपगम्येत । सर्वं चैतदन्यायम् । तस्मादेवमभिसम्बन्धः क्रियते, यथा प्राकृतेन यागेन फलं साध्यते, तथैवैतेनापि इति ।

किमतो यथैवम् ? एतदतो भवति, प्राकृतान्यङ्गानि यस्मै प्रयोजनाय प्रकृतौ भवन्ति, नास्ति तस्मिन् प्रयोजने


विकृतौ चोदितानि भवन्ति । तस्मात्सुप्तप्राकृतप्रयोजनं
न चोदकश्चोदयति इति ।

तेषामप्रत्यक्षविशिष्टत्वात् ॥ ३ ॥ (आ० नि०)

अथ यदुक्तं, यथा कृष्णलेषु सुप्तप्राकृतप्रयोजनोऽपि
पाको वचनप्रामाण्यात् क्रियते, एवमन्यदपि क्रियेतेति ।
तत्र, न हि कृष्णलेषु पाकश्चोदकेन प्राप्नोति, प्रत्यक्षं हि
तत्र वचनं, घृते अग्रयति इति । न तत् प्राकृतप्रयोजनं
पाकमाह, तत्र वचनप्रामाण्याददृष्टार्थः पाकः । यदि च
तत्र प्रत्यक्षवचनं नाभविष्यत्, तेषामप्रत्यक्षविशिष्टत्वात्
पाकोऽपि नाभविष्यदेव । तस्मादनुपवर्णनं पाकवदिति ।

किं भवति प्रयोजनम् ? कतरडा वैकृतमुदाक्रियते ?
इति । क्वचित् श्रूयते, स्वयंदितं बर्हिर्भवति इति । तत्र
प्राकृतं द्रव्यं निवर्तते । स्वयंकृता वेदिर्भवति इति उड-
नन-खनन-परिलेखनानि निवर्तन्ते । स्वयंशीर्षा शाखा
भवति इति असिद्रव्यं निवर्तते, मन्त्राश्चेतेषु निवर्तन्ते ।
१ वर्णकम् ।

एवं वा,



कृष्णलेखनविशेषाधिकरणम् ।

द्वितीयवर्णकम्

विधेः प्रकरणान्तरेऽतिदेशात् सर्वकर्म

स्यात् ॥ १ ॥ (पू०)

इति । अस्ति प्राजापत्यश्चरः, प्राजापत्यं चरुं निर्व-
पेत् अतः कृष्णसमायुष्कामः इति । तत्रैतद्विशिष्टमुदा-
हरणमङ्गीकृत्य एतदेव सर्वं चिन्त्यते, किं कृष्णलेखवहन्ति
कर्त्तव्यः, न ? इति । विधिः प्रकरणान्तरेऽतिदेशात् सर्व-
कर्म स्यात् इति पूर्वः पक्षः, कर्त्तव्यः, यथा तेषामेव पाक
इति ।

अपिवाऽभिधानसंस्कारद्रव्यम् ॥ २ ॥ (सि०)

इति सिद्धान्तो, न कर्त्तव्य इति ।

तेषामप्रत्यक्षविशिष्टत्वात् ॥ ३ ॥ (आ० नि०)

इत्युपवर्णनापरिहारः । २ वर्णकम् ।

एवं वा,

वैश्वदेवे चरौ विष्णोरावाहनवाधाधिकरणम् ।

तृतीयवर्णकम् ।

वैश्वदेवं चरुं निर्वपेद् भ्रातृव्यवांस्तं बर्हिःषदं कृत्वा
गन्धया स्फोत्रं व्यूहेदिदमहममुञ्चामुञ्च व्यूहामीति यं
द्विष्यात् तं ध्यायेत् यदधोऽवमृद्येत यच्च स्फा आस्त्रिष्येत
तद्विष्णव उरुक्रममायावद्येत् इति । तत्र संशयः, किं
विष्णुरुक्रम आवाहयितव्यः, उत न ? इति । किं
प्राप्तम् ? ।

विधेः प्रकरणान्तरेऽतिदेशात्सर्वकर्म स्यात् ॥१॥

(प्र०)

आवाहयितव्यः । ननु स्फोर कदाचिन्नवा आश्लिष्ये-
दपि, न वाऽधोऽवमृद्येत, तत्रावाहनं कृतम् अनर्थकं
स्यात् । न च, वचनबलादाश्लेषयितव्यम् अवमर्दयितव्यं
वा, न ह्युपादेयत्वेनाश्लिष्टमवमृदितं वा श्रूयते । न च
विष्णोरुक्तमस्य यागो अर्थकर्म, किन्तर्हि, आश्लेषणेनाव-
मर्दनेन च लक्षितम् अनेन प्रकारेण आहवनीये प्रति-
पाद्यते, तथा हि दृष्टमपनयने तस्य प्रयोजनं भवति
स्फगादिसंशोधनं, इतरथा हि यागाददृष्टं कल्प्यते ।
ननु यागाददृष्टमवश्यं कल्पनीयं, द्रव्यप्रतिपादनहारं
तत् ।

अत्रोच्यते, लुप्तार्थमपि कर्तव्यं, यथा कृष्णले चरो
पाकः । अपि च कदाचिदाश्लिष्येत, अधश्चावमृद्येत,
तत्रान्तरिते आवाहने वैगुण्यमापद्येत । तत्राप्रमाद्यङ्गिरा-
वाहयितव्या देवता, यदि स्फरा आश्लिष्यते अधश्चाव-
मर्दिष्यते, न आवाहनमङ्गम् अन्तरा ईष्यते, स्वकाले हि
आवाहनेन देवता स्मर्यमाणा साध्वी भवति इति, न
स्वकालोत्तरकाले, तत्र हि अर्थप्राप्तममन्त्रकं स्मरणम् ।
अथ स्फरो नोपश्लिष्यते न वाऽधोऽवमर्दिष्यते तदा कृते-
ऽप्यावाहने न किञ्चित् दुष्यति । नैवं मन्त्रव्यं, यथा राजा
अमात्यो वा ब्राह्मणो वा परिचरितुं निमन्त्रितः आहूतः
अपरिचर्यमाणो विमानितमात्मानं मन्यमानो अपचरि-

प्यतीत्याशङ्कते, एवं देवताऽपि इति, न तत्र देवता
 आहूयते आहूता सती हविरुपयोच्यते, तर्प्यति च ।
 तस्मा प्रसज्यति, प्रसज्ना सती फलेन संयोच्यति इति
 तदेतन्नवमे सिद्धम् । तस्मान्न दोषः, आवाहितायाम-
 निज्यमानायाम् ।

अपि बाभिधानसंस्कारद्रव्यमर्थे क्रियेत ताद-

र्यात् ॥ २ ॥ (सि०)

अपि वेति पक्षव्यावृत्तिः, एषोऽभिधानसंस्कारो निव-
 र्त्तते । कुतः ? । अभिधानसंस्कारो द्रव्यं वा सति प्रयो-
 जने क्रियते नान्यथा, तद्वर्णितम् । यदप्युक्तं, कदा-
 चित् स्थिते अवस्येत वा, तत्रावाहनं नान्तरा ईष्यते
 इति । नैष दोषः, अन्तरितमेतदनन्तरितेनैव तुल्यं, यदा
 आवाहनस्य कालो, न तदा उरुक्रमयागस्य निमित्तमा-
 पतितम्, आपतिते हि निमित्ते तस्य प्रयोगो भविष्यति ।
 न ह्यनाश्लिष्टम् अनवसृदितं वा तत्र प्रतिपादयितव्यं, न
 चारब्धे प्रयोगे कृतमुपकारकं भवति । तस्माद् विष्णु-
 रुरुक्रमो नावाहयितव्य इति ।

तेषामप्रत्यक्षविशिष्टत्वात् ॥ ३ ॥ (आ० नि०)

द्रव्यपवर्णनापरिहार उक्तः । ३वर्णकम् । (१०।१।१अ०)

दीक्षणीयादिषु आरम्भणीयाबाधाधिकरणम् ।

इष्टिरारम्भसंयोगादङ्गभूतान्निवर्त्ततारम्भस्य प्रधानसंयोगात् ॥ ४ ॥

अस्ति ज्योतिष्टोमो ज्योतिष्टोमेन स्वर्गकामी यजेत इति । तत्र दर्शपूर्णमासप्रकृतिकानि कर्माणि दीक्षणीयादीनि आग्नावैष्णवमेकादशकपालं निर्वपेत् इत्येवमादीनि । अस्ति तु प्रकृतौ आरम्भणीयेष्टिः आग्नावैष्णवमेकादशकपालं निर्वपेद्दर्शपूर्णमासावारभमाणः सरस्वत्यै चरुं सरस्वते द्वादशकपालमग्नये भगिने अष्टाकपालं निर्वपेद् यः कामयेत भग्यन्नादः स्याम् इति । नित्यवदेके भगिनमामनन्ति । तत्र सन्देहः, किं दीक्षणीयादिषु आरम्भणीया कर्त्तव्या, उत न ? इति । किं प्राप्तम् ?, सर्वे प्राकृतं विकृतौ कर्त्तव्यं, विधेः प्रकरणात्तरेतिदेयात् सर्वकर्म स्यात् इति ।

एवं प्राप्ते ब्रूमः, इष्टिरारम्भणीया ज्योतिष्टोमाङ्गभूताद् दर्शपूर्णमासप्रकृतिकादीक्षणीयादेः कर्मराशिर्निवर्त्तते । किंकारणम् ? । शोऽन्वारम्भः स ज्योतिष्टोमस्य न दीक्षणीयादेः । कुतः ? । आरम्भो हि प्रथमः पदार्थः, स्यात्, प्रथमं वा पुरुषस्य प्रवर्त्तनम् ? । यदि प्रथमः पदार्थः, स ऋत्विगानमनं देवयजनजोषणं वा, तदिह ज्योतिष्टोमस्याङ्गं क्रतोरर्थेन कृतं स दीक्षणीयादीनामर्थं साधयति, न पुनस्तेषां कर्त्तव्यं, लुप्तमेव तत् । तस्मिन् लुप्ते आरम्भे तस्मिन्नर्थो धर्म आरम्भणीयाख्यो

लुप्येत । अथ प्रथमप्रवर्त्तनम् आरम्भः, औदासीन्यात्
व्यावृत्तिः, पुरुषस्य व्यापृतता, तदा ज्योतिष्टोमं साङ्गं
कर्त्तुम् असावौदासीन्यात् व्यावृत्तो ज्योतिष्टोमिकेन प्रथ-
मेन पदार्थेन, स ततः प्रभृति आ-साङ्गज्योतिष्टोमसमाप्ते-
व्यापृत एव न पुनरुदासीनो भवति, यतो व्यावृत्तो
भवति । साङ्गज्योतिष्टोमारम्भेणैव प्रवृत्तो दीक्षणीया-
द्विष्विति लुप्यत एवैषामारम्भः, तस्मिन् लुप्ते आरम्भणीया-
पदार्थ आरम्भसिद्धयर्थी लुप्येत ।

ननु अङ्गभूतस्य दीक्षणीयादेरन्य आरम्भो जातः ।
नेत्याह, ऋत्विगानमनं देवयजनजोषणादि वा प्रथमं
वा पुरुषस्य प्रवर्त्तनम् आरम्भः, प्रथमञ्च प्रवृत्तोऽसौ ज्योति-
ष्टोमार्थमेव । अथायमन्यः प्रथमः पदार्थो दीक्षणीया-
देर्जात इत्युच्यते । तथापि न तस्यारम्भणीया प्रकृता-
वुक्तेति तस्मादङ्गभूतात् पदार्थादारम्भणीया निवर्त्तत ।
अपि च दीक्षणीययैव ज्योतिष्टोमे आरम्भार्थः सिध्यति,
एवं हि श्रूयते, आग्नावैष्णवमेकादशकपालं निर्वपेत्
दीक्षिष्यमाणोऽग्निः सर्वा देवता विष्णुर्यज्ञो देवताश्चैव
यज्ञञ्चारभते अग्निः प्रथमो देवतानां विष्णुः परमो यदाग्ना
वैष्णव मेकादशकपालं निर्वपति देवताश्चैव यज्ञञ्चोभयतः
परिगृह्णावरुन्धे इति । (१० । १ । २३०) ।

अनुयज्ञादिषु आरम्भणीयावाधाधिकरणम् ।

प्रधानाच्चान्यसंयुक्तात्सर्वारम्भान्निवर्त्ततानङ्ग-
त्वात् ॥ ५ ॥

अस्ति राजसूयः, राजसूयेन स्वाराज्यकामो यजेत इति । तत्रेष्टिपशुसोमदर्विहोमाः प्रधानभूताः । ऐष्टि-
केष्वनुमत्यादिषु संशयः, किं आरम्भणीया कर्त्तव्या, न ?
इति । किं प्राप्तम् ?, कर्त्तव्या, विधेः कारणान्तरेऽति-
देशात् सर्वकर्म स्यात् इति ।

एवं प्राप्ते ब्रूमः, प्रधानाच्च अपरप्रधानसंयुक्तान्निवर्त्ति-
तुमर्हति । कुतः ? । सर्वारम्भार्थेन तत्र ज्योतिष्टोमः
समान्नायते, अग्निष्टोमं प्रथममाहरति इति । स प्राक्-
तानां प्रधानानामेकैकस्य तन्त्रेण समान्नातो भवितुमर्हति,
एकैकस्य ह्यत्र प्रधानस्य तन्त्रेण साधारणं प्रकरणं, तेनानु-
मत्यादीनाम् आरम्भार्थे सिद्धे न आरम्भणीया भवितुम-
र्हति इति । (१० । १ । ३ अ०) ।

आरम्भणीयायां आरम्भणीयाबाधाधिकरणम् ।

तस्यां तु स्यात् प्रयाजवत् ॥ ६ ॥ (पू०)

अस्यारम्भणीया इष्टिः, आग्नावैष्णवमेकादशकपालं
निर्वपेत् दर्शपूर्णमासावारभमाणः सरस्वत्यै चरुं सरस्वते
द्वादशकपालं अग्नये भगिनेऽष्टाकपालं यः कामयेत भग्य-
न्नादः स्यात् इति नित्यवदेके भगिनमामनन्ति । तत्रै-
षोऽर्थः सांश्रयिकः, किमारम्भणीयायामारम्भणीया कर्त्तव्या,
उत न ? इति । किं प्राप्तम् ? तस्यां तु स्यात् प्रयाजवत् ।
संशयनिवृत्त्यर्थं तुशब्दः, न खलु संशयोऽस्ति, आरम्भणीया-

यामारम्भणीया भवितुमर्हति । कुतः ? । विधेः प्रकरणा-
न्तरेऽतिदेशात् सर्वकर्म स्यात् इति, यथा प्रयाजा एवमा-
रम्भणीयापि इति । आह, ननु तस्या अप्यर्थे अन्या आर-
म्भणीया, तस्या अप्यर्थे अन्या आरम्भणीया, तस्या अप्यर्थे-
ऽन्येऽप्येवमारम्भणीया न व्यवतिष्ठेत् । व्यवस्थितेन च शास्त्रा-
र्थेन भवितव्यम् । अत्रोच्यते, सर्वास्वेव अनवस्थासु साम-
र्थ्येन व्यवस्था भविष्यति ।

नवाङ्गभूतत्वात् ॥ ७ ॥ (सि०)

नवेति पक्षः प्रतिषिध्यते, न स्यादारम्भणीयायामारम्भ-
णीया इति । कुतः ? । अङ्गभूता हि सा दर्शपूर्णमासयोः,
अङ्गभूतस्य च प्रधानारम्भेणैव तिष्ठिरित्युक्तम् ।

आरम्भणीयाप्रवृत्तेन दर्शपूर्णमासौ कर्त्तव्यौ, अतः
प्रवृत्तिवदारम्भणीयापि आरम्भणीयाप्रवृत्तेन कर्त्तव्येति,
तस्मात् किल आरम्भणीयायामारम्भणीया स्यात् । तच्च
नैवं, अङ्गत्वाप्यन्यामारम्भणीयामारम्भणीयां कुर्वन्नारम्भ-
णीयाप्रवृत्त एव करोतीति गम्यते । तस्मान्नारम्भणीयाया-
मारम्भणीया स्यात् । अपि च जलबुद्बुदवत् अव्यवस्था
आरम्भणीयायां वाक्येन गम्यमाना सामर्थ्येन बाध्यते ।
अस्मत्पक्षे नाव्यवस्था न बाधः, तस्मान्नारम्भणीयायामार-
म्भणीया इति ।

एकवाक्यत्वाच्च ॥ ८ ॥ (यु०)

इतश्च पश्यामः एवमेवेति । कुतः ? । एकं हीदं वाक्यं

यदा आरम्भणीयां विदधाति, तदा नासौ दर्शपूर्णमासयो-
र्विहिता, ताम् अविहितामिव दर्शपूर्णमासयोर्विदध्यात्,
विहितामिव चारम्भणीयायामतिदिशेत्, नैतत् कर्त्तुमलं
भवति सकृदुच्चरितम् । तस्मादप्यारम्भणीयायामारम्भ-
णीया नास्ति । (१० । १ । ४ अ०) ।

खलेवाल्यां यूपानुतिवाधाधिकरणम् ।

कर्म च द्रव्यसंयोगार्थमर्थाभावान्निवर्त्तेत
तादर्थ्यं श्रुतिसंयोगात् ॥ ६ ॥

तस्मिन्नेव ज्योतिष्टोमे पशुरग्नीषोमीयः, यो दीक्षितो
यदग्नीषोमीयं पशुमालभते इति । तत्रैदमान्नायते, यूप-
मच्छेद्यता होतव्यं न हि दीक्षितस्याग्नौ जुहोति आज्यं
चारणिं चादाय यूपस्यान्तिके अग्निं मथित्वा यूपानुतिं
जुहोति इति । साद्यस्त्रे श्रूयते, खलेवाली यूपो भवति
इति । तत्रैषोऽर्थः सांशयिकः, किं साद्यस्त्रे खलेवाल्यां
यूपानुतिः कर्त्तव्या, न ? इति । किं प्राप्तम् ?, कर्त्तव्या,
विधेः प्रकरणान्तरेऽतिदेशात् सर्वकर्म स्यात् इति ।

एवं प्राप्ते ब्रूमः, कर्म च एतत् द्रव्यसंयोगार्थं यूप एव-
मादिभिः संस्कारैः भविष्यतीति क्रियते, यूपं प्राप्तुमेष्यत
एतच्छ्रूयते, तेनास्य संस्कारस्य श्रुतिसंयोगेन यूपार्थता ।
अच्छेद्यो हि आमुमित्यर्थे वर्त्तते, न चात्र यूपेन प्रयो-
जनम्, अयूपे हि खलेवाल्यां पशुर्वध्यते, तस्मात् तत्र यूप-

करणार्था यूपाहुत्यादयः संस्कारा अर्थलोपान्निवर्तितुम-
र्हन्ति इति । तस्मान्नास्ति खलेवाह्यां यूपाहुतिरिति ।
(१० । १ । ५ अ०) ।

साद्यस्त्री स्यात्वाहुतिवाधाधिकरणम् ।

स्याणौ तु देशमात्रत्वादनिवृत्तिः प्रतीयेत ॥

१० ॥ (पू०)

तस्मिन्नेवाग्नीषोमीये पशौ श्रूयते, स्याणौ स्यात्वाहुतिं
जुहोति इति । ततः साद्यस्त्रेऽयमर्थः सांशयिको भवति,
किं साद्यस्त्रे स्यात्वाहुतिः कर्त्तव्या, न ? इति । तत्र
एतत्तावन्नः परीक्ष्यं, किमारादुपकारकं कर्म स्यात्वाहुतिः,
उत यूपसंस्कारः इति । यदारादुपकारकं कर्म तदा
कर्त्तव्या, अथ यूपसंस्कारो निवर्त्तत इति । कथमारादुप-
कारकं कर्म स्यात्, कथं वा यूपसंस्कारः ? इति । यद्येव-
मभिसम्बन्धः क्रियते, यूपमच्छेद्यता स्यात्वाहुतिः कर्त्त-
व्येति, ततो यूपसंस्कारः । अथ यूपमच्छेद्यतेति प्रकृतेन
न सम्बध्येत, तदा आरादुपकारकं कर्मेति । किन्तावत्प्रा-
प्तम् ? । आरादुपकारकं कर्मेति । एतद्विज्ञातं कर्मणां
प्रयोजनं, भूतं हि तावद् भव्यार्थमिति ।

अपि च निवृत्तप्रयोजनेन स्याणुना सम्बध्यमाना आहुतिः
किमिव यूपस्य उपकरिष्यति ? सम्बद्धे हि क्रियमाणं सम्ब-
न्धिनि उपकुर्व्यात्, व्यावृत्तो हि यूपात् स्याणुः । अपि च

तन्त्रमेकादशिन्यां यूपहुतिर्भविष्यति, यद्वारादुपकारकं
कर्म स्यात्, तथा हि नाश्रुतोऽभ्यासः कल्पयिष्यते । अपि
च अविशिष्टेन वाक्येन स्थाणौ स्थाणाहुतिः श्रूयते, सा च
प्रकरणेन यूपव्रश्चनस्याणुविशेषे कल्प्यते । तस्माद्वारादुप-
कारकं कर्म स्थाणाहुतिः साद्यस्क्त्रे च कर्त्तव्या चोदकादु-
ग्रहायेति । एवं प्राप्तम् । एवं प्राप्ते ब्रूमः,

अपि वा शेषभूतत्वात् तत्संस्कारः प्रतीयेत ॥

११ ॥ (सि०)

अपि वेति पक्षव्यावृत्तिः । यूपसंस्कारः प्रतीयेत ।
कुतः ? । प्रकरणविशेषात् यूपमच्छेद्यतः स्थाणाहुतिर्वि-
धीयत इति गम्यते, यो हि मन्यते अविशिष्टेन वाक्येन
स्याणुदेशमात्रे विधीयत इति, फलं तस्य कल्पनीयं भवति ।
योऽपि मन्यते प्रकरणाद्वारादुपकारकमग्निषोमीयस्य भव-
तीति, तस्यापि प्रकरणसामान्यं प्रकरणविशेषेण बाध्येत ।
कर्मशेषभूतश्च यूपः प्रयोजनवत्त्वात्, तेन सम्बध्यमाना अदृ-
ष्टार्थापि वारादुपकारिका सती कल्पप्रयोजना स्यात् ।
अतः प्रसिद्धिर्न्यायेन बाध्येत, यथा अश्वकर्ण इति । निवृ-
त्तप्रयोजने चापि स्थाणौ यूपात् व्यावृत्ते च यूपीयो असा-
विति कृत्वा तत्र क्रियमाणा यूपहुतिः यूपसम्बद्धा कृता
भवतीति तदा व्रश्चने क्रियते, यथा शिरसा धारितायाः स्रजः
शिरसोऽवतारितायाः देवदत्तीया असाविति कृत्वा शुचि-
देशनिधानादिः संस्कार एषितव्यो भवति । एवं स्थाणा-

हुतिरपि एकादशिन्यां चान्तिकदेशस्याविवक्षितत्वात् तत्त्वं
यूपाहुतिर्भविष्यत्येव । तस्मात् संस्कारपक्ष एव ज्यायान् ।

समाख्यानञ्च तद्वत् ॥ १२ ॥ (यु० १)

स्थाणाहुतिरिति च समाख्यानं स्थाणुप्रधानाया इवा-
हुतेर्भवतीति । कथं षष्ठीसमासोऽयं, कर्मणि षष्ठी । ईप्सित-
तमञ्च कर्म । सप्तमीसमासो लक्षणापेत इति कृत्वा नाद-
र्त्तव्यो भवति ।

मन्त्रवर्णश्च तद्वत् ॥ १३ ॥ (यु० २)

इतश्च पश्यामः संस्कारकर्मेति, यतो मन्त्रवर्णः अपि
तद्वत् भवति, अतस्त्वं देववनस्पते शतवल्गो विरोह इति ।
यस्त्वं मया वृक्णः, सोऽत आत्रश्चनादवहुप्रकारी विरोहेति
यूपम् इवाद्वियमाणो मन्त्रवर्णो भवति । तस्मादपि
संस्कारकर्म खलेवाल्यां न कर्त्तव्यम् इति । (१०।१।६ अ०) ।



प्रयाजे च तन्नायत्वात् ॥ १४ ॥

दर्शपूर्णमासयोरान्नायते, उत्तमः प्रयाजः, स्वाहाकारं
व्रजति इति । तत्र संशयः, किम् ? उत्तमः प्रयाज आरा-
द्रपकारकं कर्म उत संस्कारकर्म इति । तत एतत् तावत्
परीक्ष्यते, किम् ? आज्यभागादिषु या देवता यष्टव्या स्वा

एवात्र देवताः, उत अन्यास्ताभ्यो देवताभ्यः ? इति ।
 कथम् अन्या देवताः ? कथं वा प्रकृताः स्युः ? इति । यदि
 स्वाहाकारं यजति इति देवताविधानं, ततोऽन्या प्रकृताभ्यो
 देवता । अथ ये यजामहे, स्वाहाग्निम् इति निगदेन
 मान्त्ववर्णिको देवताविधिस्ततः प्रकृता देवता इति ।

किं प्राप्तम् ? आरादुपकारकं कर्म इति । तदेतद्
 वक्ष्यते, अन्या देवता स्वाहाकारं यजति इत्यनेन विधी-
 यते, एवं वचनप्राप्ता भविष्यति, इतरथा मान्त्ववर्णिकी
 कल्पयितव्या भवेत् । ननु अन्या अग्न्यादिशब्दैर्न शक्यते
 वदितुं, तत्रायं ये यजामहे स्वाहाग्निम् इति मान्त्ववर्णो-
 ऽपि विप्रतिषिध्यते । अत्रोच्यते, नैतद्विप्रतिषिद्धं, अनेक-
 स्थाप्येकः शब्दो भवति वाचकः । तद्यथा मातेति मातर-
 मपि वदति मातारमपि । माता च परमं देवतं, समा च
 पुत्रेष्वित्येतैरुपबध्यमानो जननीवचनोऽवगम्यते । माता
 समः क्षिप्रश्चेति एभिरप्यनुबध्यमानो धान्यस्य मातुर्वाचकः ।
 एवं मन्त्रेऽप्यग्न्यादयः स्वाहाकारदेवताके यागे प्रयुज्य-
 मानास्तवाचिनोऽवगम्येरन् । तथा सति प्रज्ञातं यागस्य
 कार्यमनुगृहीतम्, आरादुपक्रिया । तस्मादारादुपकारकं
 कर्म उत्तमः प्रयाज इति ।

एवं प्राप्ते ब्रूमः, प्रयाजे च तन्नाशत्वात् उत्तमधस्तात्
 स्थाण्वाहुतिः संस्कारकर्मेति, इहापि चशब्देनान्वादिष्यते,
 उत्तमः प्रयाजः संस्कारकर्मेति । तत एतत्तावद्वर्णयन्ति,
 या आज्यभागादिषु देवता यष्टव्यास्ता एव इह देवता

इति । कुतः ? । स्वाहाकारस्य देवतासंयोगाभावात्, तद्वि-
तेन वा देवतासंयोगा विज्ञायते चतुर्थ्यन्तेन वा । न चेह
तद्वितो न चतुर्थी, अतो न देवताविधिः । यागसामाना-
धिकरण्यं च द्वितीयया गम्यते । तस्माद् यागवचनः स्वा-
हाकारशब्दो यथा समिदादय इति ।

आह, यदि द्वितीयया संयोगात् तं यागवचनं मन्यसे,
आरादुपकारकस्तर्हि यागः, ईप्सिततमे हि द्वितीया-
विभक्तिर्भवति इति । अत्रोच्यते, एवमेव प्राप्ते वदामः,
तन्नायत्वात् इति । स एव न्यायः इह, यः स्थाखाहुती
अपि वा शेषभूतत्वात् तत्संस्कारः प्रतीयेत इति । शेषभूता-
ञ्चाज्यभागादिष्वन्यादयः, तदर्थो यागः सन् प्रयोजनवान्
भवति । इतरस्मिन् पक्षे यागो निष्प्रयोजनः स्यात्, तदर्थं
देवताभिधानमपि निष्प्रयोजनं स्यात् । सत्यां च देवता-
संस्कारशब्दायां यागप्रयोजनं कल्पयितुं न शक्यते । तथा
अन्नप्रादीनां सम्भवति स्वार्थेऽदृष्टा स्वाहाकारवचनता न
शक्या कल्पयितुम् । तस्मात् देवतासंस्कारार्थमुत्तमः
प्रयाजः । देवतास्मरणसंस्कारद्वारं चादृष्टमपि तस्माद्
यागाद् भवति इति ।

लिङ्गदर्शनाच्च ॥ १५ ॥ (हि०)

लिङ्गमप्यस्मिन्नर्थे भवति । किं लिङ्गम् ? । संप्रति-
पन्नदेवताकथातुर्मास्थेषु उत्तमप्रयाजस्य निगदो दृश्यते,
स्वाहाग्निं स्वाहा सोमं स्वाहा सवितारं स्वाहा सरस्वतीं
स्वाहा पूषणमित्येवंलक्षणकः । स देवतासंस्कारपक्षेऽव-

कल्पते । इतरस्मिन् अष्टष्टार्थः स्यात् । तस्मादपि देवता-
संस्कार उत्तमः प्रयाजः स्यात् । प्रयोजनं विप्रतिपन्नदेव-
ताकेषु सौख्यादिकर्मसु प्राकृतानि देवतापदानि न निव-
र्त्तन्ते पूर्वपक्षे, सिद्धान्ते तु निवर्त्तन्ते । (१०।१।७ अ०) ।

अग्निभागस्थारादुपकारकताधिकरणम् ।

तथाज्यभागान्निरपीति चेत् ॥ १६ ॥ (पू०)

दर्शपूर्णमासौ स्तो दर्शपूर्णमासाभ्यां स्वर्गकामो यजेत
इति । तत्रेदमास्नायते, आज्यभागौ यजति इति । इदं
चापरं श्रूयते, तौ होचतुः किमावयोस्ततः स्यादिति ।
यस्यै कस्यैचिद्देवतायै हविर्निर्वपंस्तदां पुरस्तादाज्यस्य यज-
न्निति तस्माद्यस्यै कस्यैचिद्देवतायै हविर्निर्वपन्ति ते पुर-
स्तादाज्यभागवग्नीषोमाभ्यां यजन्ति तौ न सौम्येऽध्वरे न
पशौ इति । तत्रैतत् सन्दिह्यते, यदाज्यभागयोरग्नीषोमा-
विज्येते किं तत्राग्नियोगो देवतासंस्कारार्थं उत आरा-
दुपकारकः ? इति । किं प्राप्तम् ? । इति चेत् सन्देहं
पश्यसि, तथा आज्यभागान्निरपि स्यात्, यद्युत्तमः
प्रयाजः, अपि वा शेषभूतत्वात् तत्संस्कारः प्रतीयेत इति ।

व्यपदेशाद्देवतान्तरम् ॥ १७ ॥ (सि०)

न चैतदस्ति, देवतासंस्कारः आज्यभागयोरिति,
किन्तर्हि आरादुपक्रिया । कुतः ? । व्यपदेशात् अवगम्यते

प्रधानाग्नेर्देवतान्तरमिह इज्यते इति । कोऽसौ व्यपदेशः ? ।
 अग्निमग्न आवह सोममावह अग्निमावह इति, कथम-
 स्मिन्नावहने एतावत्यस्य देवता इज्येरन् इति । एवमा-
 वाहनेन देवतासु अव्यामोहार्थं परिगण्यमानासु द्विरग्नि-
 शब्देन परिगणनं कृतं, तद्देवतान्तरेऽवकल्पते, इतरथा हि
 सङ्ख्यावृद्ध्या व्यामुह्येत । गणनं चोभयोरपि पक्षयोस्तुल्यम् ।
 अपि च त्वत्पक्षे सोमव्यवधानात् गणने क्रमो बाध्यते ।
 अपि च असङ्कटचनं शब्देनानुबध्यमानमन्यमिव व्यपदि-
 शति । यथा ब्राह्मण आगतो वृषल आगतो ब्राह्मण
 आगतः इति द्वयोरिव ब्राह्मणयोर्भवति गणनावादः ।
 एवमिहापि द्वयोरिव अग्न्योर्भवति वादः ।

स एष व्यपदेशो भवति लिङ्गम् । प्राप्तिस्तु वक्तव्या,
 सोच्यते,

समत्वाच्च ॥ १८ ॥ (हे०)

इयं प्राप्तिः, समोऽत्र देवतया यागः, देवतापि श्रुता
 प्रधानयागे, यागोऽपि वाक्यान्तरे, आज्यभागौ यजति
 इति । तदिहोभयोः यागदेवतयोः प्रयोजनवतोर्देवताया
 यागार्थता न्याय्या, प्रज्ञातं ह्यारादुपकारकत्वं यागस्य
 इति । न हि देवतां विना यागो भवति, तेन स देवता-
 माकाङ्क्षति, न तु प्रधानदेवता यागान्तरमाकाङ्क्षति ।
 यच्च येन आकाङ्क्षते तत् तदर्थं भवति । तस्माद् देवता
 यागार्था । अपि च आरादुपकारकैः कर्म्मभिः साम्यं
 भवति । कथम् ? अभीषू वा एतौ यज्ञस्य यदाधारौ

चक्षुषी वा एतौ यदाज्यभागौ यत् प्रयाजा इज्यन्ते वस्मं वा
एतद्यज्ञस्य क्रियते वस्मं यजमानस्य भ्रातृव्यस्य अभिभूत्यै
इति । (१० । १ । ८ अ०)

पशुपुरोडाशयागस्य देवतासंस्कारकताधिकरणम् ।

पशावपीति चेत् ॥ १८ ॥ (पू०)

अस्ति ज्योतिष्टोमे पशुरग्नीषोमीयः, आ सोमं वह-
न्यग्निना प्रतितिष्ठन्ति तौ सम्भवन्तौ यजमानमभिसम्भ-
वतो वरुणपाशाभ्यां वा एषोऽभिधीयते यो दीक्षितो यद-
ग्नीषोमीयं पशुमालभते वरुणपाशाभ्यामेव मुच्यते इति ।
तत्रेदं समामनन्ति, अग्नीषोमीयस्य वपया प्रचर्याग्नीषो-
मीयं पशुपुरोडाशमनुनिर्वपति । तत्र सन्देहः, किं पशु-
पुरोडाशयाग आरादुपकारकः, उत देवतासंस्कारार्थः ?
इति । किं तावत्प्राप्तम् ? । ततः प्रयाजाधिकरणे परा-
जितोऽपि हेतुः केनचिदपरेण विशेषेण पुनरनुप्राण्यत
इति पुनरुपदिश्यत, पशावपीति चेत्, इति चेत् पश्यसि,
किम् आरादुपकारको, देवतासंस्कारः ? इति । पशा-
वप्यारादुपकारकः स्यात्, एतद्वि कस्मिंणां प्रसिद्धं कार्यम् ।
अग्नीषोमीयमिति च गुणभूतदेवताकस्तद्धितशब्दो भवति ।
पशावपि तद्धित एव शब्दो वाक्यशेषेण बलवता ज्वलन-
वचनो व्यपदिश्यते, न नियोगतस्तद्वचनः पशुपुरोडाशे ।
अतः प्रसिद्धे आरादुपकारकत्वम् ।

न तद्भूतवचनात् ॥ २० ॥ (सि०)

नेति प्रतिषेधकः शब्दः । आ सोमं वहन्ति अग्निना
प्रतिष्ठन्ति इत्यर्थवादवचन एषः, यद्यर्थवादवचनादन्या
पशो देवता, अन्या पुरोडाशयागे इति गम्यते । अर्थ-
वादवचनादेव सैवेत्यवगन्तव्या । एवं ह्याह, यदेवत्यः पशु-
स्तदेवत्यः पशुपुरोडाशः इति । तस्मादर्थवादसाम्ये देवता-
संस्कार इति गम्यते ।

लिङ्गदर्शनाच्च ॥ २१ ॥ (हे०)

इतश्च पश्यामः संस्कारवर्त्म पशुपुरोडाश इति ।
कुतः ? । लिङ्गमप्येतमर्थं दर्शयति, इन्द्राय वज्रिणे वृषभ-
मालमेत इत्यस्य पशोः पुरोडाशस्य क्रमे सम्प्रतिपन्नदेवताकं
याज्यानुवाक्यादयं समाम्नातं, इन्द्रं सुहि वज्रिणं स्तोमपृष्ठं
सुहि शूरं वज्रिणं सुप्रतीतिम् इति च तत् संस्कारपक्षे-
ऽवकल्पते, नान्यथा । तस्मात् पशुदेवतासंस्कारार्थः पुरो-
डाशयाग इति ।

गुणो वा स्यात् कपालवत् गुणभूतविकाराच्च ॥

२२ ॥ (वि० पू०)

विशेषविवक्षया पुनस्तमेव हेतुं व्यपदिशति । वाग्व्येन
पक्षं व्यावर्त्तयति । गुणः स्यात् देवता । एवमारादुपकार-
कत्वप्रसिद्धिरनुग्रहीष्यते । अनेकगुणभावश्च कपालवद् भवि-
ष्यति । यथा कपालं श्रयणेऽपि तुषीपवपनेऽपि, एवमग्नीषो-
भावप्यभिन्नौ पशुयागे पुरोडाशयागे च गुणभूतौ भवि-

थतः । एवं च सति दार्शयौर्णमासिकयोरग्नीषोमयोर्गुण-
भावेन यागे द्वारभूतयोः कर्म आन्नातम्, इह गुणभूतयो-
रेवाविरोधेन भविष्यति, इतरथा प्रधानभूतयोरन्यकार्ययोः
न प्राप्नुयात् । दृश्यते चानिरुक्तः स्विष्टकृदिति । तस्माद-
प्यारादुपक्रिया । अपि च सौत्रामण्यामाश्विनसारस्वत-
सुत्रामदेवताकेषु पशुषु ऐन्द्रावरुणसावित्राः पुरोडाशाः
पशुप्रकरणान्नोत्कृष्यन्ते, संस्कारपक्षे उत्कृष्येरन् । छिद्रापि-
धानार्थतायाश्च उक्तमर्थवादत्वम् । तस्मादप्यारादुपक्रिया ।

अपि वा शेषभूतत्वान्तसंस्कारः प्रतीयेत स्वाहा-
कारवदङ्गानामर्थसंयोगात् ॥ २३ ॥ (उ०)

अपि वा इति पक्षव्यावृत्तिः । न आरादुपकारकं
कर्म । तत्संस्कारः प्रतीयेत देवतासंस्कार इति ।
कुतः ? । शेषभूतत्वात् देवता याः प्रयोजनवत्त्वम् । तस्मा-
द्यथा स्वाहाकारयजिर्निष्प्रयोजन इति देवतासंस्कारः
प्रतीयेत, एवमिहापि । अङ्गानामर्थसंयोगात्, अर्थेन
प्रयोजनेन संयोग इह गम्यते वाक्येन, तेन न आरादुप-
कारकम् । आरादुपकारकेभ्यः सामवायिकानि अङ्गानि
वरीयांसि भवन्ति इति । यदुक्तं, गुणभूतदेवताकेन
तद्धितशब्देन निर्देशः इति, प्रधानभूतदेवताकेनाप्येवं-
जातीयकेन शब्देन सम्बन्धे विधीयमाने निर्देशो भवति ।
अपि च दृष्टं कार्यमदृष्टाद्वलीयः, तस्मात् संस्कार-
कर्मेति ।

व्यूहवचनञ्च विप्रतिपत्तौ तदर्थत्वात् ॥ २४ ॥ (यु०)

इतश्च संस्कारकमेति, सौत्रामण्यां पशुपुरोडाशदेवता-
विप्रतिपत्तौ व्यूहवचनं देवतासंस्कारे एवावकल्पते । यद्दे
सौत्रामण्यां व्यूहं तदस्याः समृद्धं यदन्यदेवत्याः पशुपुरो-
डाशा भवन्ति, अन्यदेवत्याः पशवः इति ।

गुणेऽपीति चेत् ॥ २५ ॥ (आ०)

एवं चेत् पश्यसि, संस्कारपक्षे व्यूहवचनमवकल्पत
इति, तत्र, संस्कारपक्षेऽपि व्यूहवचनं नावकल्पते, न हि
तत्र किञ्चित् व्यूहं, विप्रतिपन्नदेवताकैरेव पुरोडाशैस्तत्कर्म
समृद्धतरं भवति । एवं ह्याह, यदन्यदेवत्याः पुरोडाशा
भवन्ति अन्यदेवत्याः पशव इति तदस्यां समृद्धं भवति
इति । यस्मिंभयोः पक्षयोर्दोषः, न तमेकस्मिंभयो भवति ।
यथैव हि संस्कारपक्षे व्यूहवचनमर्थवाद एवमितरस्मि-
न्नपि पक्षेऽर्थवादो भविष्यति ।

नासंहानात् कपालवत् ॥ २६ ॥ (आ० नि०)

नैतदेवं, भवदीये पक्षे न किञ्चिदपि हीनं, यथै-
वैकेन कपालेन तुषेषु उप्यमाणेषु अन्येषां कपालानां न
किञ्चिद्दीयते, एवमन्यथा देवतया पशुपुरोडाशयागे निर्वर्त्य-
माने न किञ्चित् पशुदेवतायां हीयते, तत्राव्यूह एव
व्यूहवचनं भवति । मदीये तु पक्षे देवताप्रकाशनमङ्ग-
भूतं हीयते । अन्यदेतदुच्यते, यत् व्यूहमपि समृद्धं

भवति इति । अहीने तु व्युद्गम्ये उच्चरिते न शब्दार्थो
गृहीत इति ।

ग्रहाणाञ्च सम्प्रतिपत्तौ तद्वचनं तदर्थत्वात् ॥

२७ ॥ (यु० १)

इतश्च संस्कारकर्मेति । सौत्रामण्यां सम्प्रतिपन्नदेव-
ताकेषु ग्रहेषु तद्वचनं भवति, पुरोडाशवचनम् । नैतेषां
पशूनां पुरोडाशा विद्यन्ते, ग्रहपुरोडाशा ह्येते पशव
इति । न तावन्न विद्यन्ते, विप्रतिपन्नदेवताकेषु संस्कारा-
भावमालोच्य एवमुच्यते, ग्रहा एषां पुरोडाशाः ग्रहपुरो-
डाशा ह्येते इति । किं तेषां पुरोडाशैः सामान्यम् ? ।
यदेते देवतासंस्कारार्थाः, यदि पुरोडाशा अपि देवता-
संस्कारार्था एवमेतदवकल्पते । तस्मात् संस्कारपक्ष एव
श्रेयान् ।

ग्रहाभावे च तद्वचनम् ॥ २८ ॥ (यु० २)

एवं श्रूयते, नैतस्य पशोर्यहं गृह्णन्ति पुरोडाशवानेष
पशुः इति । पशुपुरोडाशवत्ताहेतुकं ग्रहाभावं ब्रुवन्
ग्रहपुरोडाशयोरेकार्थतां दर्शयति । तत्र ग्रहस्य देवता-
संस्कारार्थता विज्ञाता, यदि पुरोडाशोऽपि देवतासंस्का-
रार्थ एवमेतदवकल्पते ।

देवतायाश्च हेतुत्वं प्रसिद्धं तेन दर्शयति ॥

२९ ॥ (यु० ३)

इतश्च पश्यामः संस्कारकर्मेति । एवं ह्यान्नायते,
अग्निभ्यः कामेभ्यः पशव आलभ्यन्ते कामा वा अग्नय
आग्नेयाः पुरोडाशा भवन्ति आग्नेया हि पशवः इति ।
पशुदेवताहेतुकान् पुरोडाशान् ब्रुवन् देवतासंस्कारार्थतां
पुरोडाशानां दर्शयति ।

अविरुद्धोपपत्तिरर्थापत्तेः श्रुतवत् गुणभूतविकारः
स्यात् ॥ ३० ॥ (आ० नि० १)

अथ यदुक्तं, गुणभूतयोर्धर्मः प्रधानभूतयोरग्नीषोमयोर्न
स्यात् इति । उच्यते, अविरुद्धा प्रधानभूतयोरप्यग्नीषो-
मयोर्धर्माणाम् उपपत्तिः । कुतः ? । अर्थापत्तेः प्रधान-
भूतावपि प्राकृतं कार्यं यागनिर्वृत्तिं कुर्वाणो हारभूता-
विति धर्मैर्योच्येते श्रुतवत्, यथा श्रुते चरुं, दधंस्रुम् इति
प्रदानार्थं दधिश्रुते प्रणीताकार्यं कुर्वति इति धर्मैर्युज्येते
न च दोषो भवति ।

स द्वयर्थः स्यादुभयोः श्रुतिभूतत्वादिप्रतिपत्तौ
तादर्थ्याद्विकारत्वंमुक्तं तस्यार्थवादत्वम् ॥

३१ ॥ (आ० नि० २)

अथ यदुक्तं, ऐन्द्रवारुणसावित्राणां पुरोडाशानां सौत्रा-
मणीप्रकरणदुल्बः प्राप्नोति, तच्चेदमुच्यते, स द्वयर्थः
यागो देवतासंस्कारार्थश्चिद्वापिधानार्थश्च, उभयोः अर्थयोः
श्रुतिभूतत्वात् । अतो विप्रतिपन्नदेवताकेषु छिद्रापि-
नार्थतया प्रकरणादुल्बो न भविष्यति, तत्प्रकरणगत

एवायं विकारो भविष्यति । तस्य अपि उक्तम् अर्थवाद-
त्वम् इति यदुक्तं, तत्रेदमुच्यते,

विप्रतिपत्तौ तासामाख्याविकारः स्यात् ॥

३२ ॥ (आ० नि० ३)

एवं तर्हि अनेन प्रकारेण प्रकरणादुत्कर्षः, देवतासं-
स्कारस्तावत्प्रकरणादुत्कर्षेण न शक्यते बाधितुम् । तत्र सी-
चामण्यां सम्प्रतिपन्नदेवताका एव चोदकेन पुरोडाशाः
प्राप्ताः, तत्रेन्द्रादयः शब्दाः पशुदेवतानामेव वाचकाः ।
कथम् ? एकदेशा हि तेषामिमे वर्णान्तरसहिता उच्चा-
रिता इति गम्यते । शक्तुवन्ति ह्येकदेशाः समुदायिनः
समुदायं प्रत्याख्य समुदायार्थान् गमयितुं, यथा गाव्या-
दयः । यथा च सरस्वतीदेवताके निगदे सरस्वति देव-
निदो निवर्हय प्रजां विश्वस्य वसयस्य मायिनः इति ।
वसयशब्दो वृहत्शब्दार्थं गमयति । किमर्थं पुनरेवं
कल्प्यते ? । यतो देवतान्तराणि पशुदेवतासंस्कारार्थेषु
यागेषु प्रत्याख्यमानानि अनर्थकानि भवेयुः । तस्मात्
पशुदेवतानाम् आख्याविकाराः पुरोडाशदेवताशब्दा इति ।

अभ्यासो वा प्रयाजवदेकदेशोऽन्यदेवतः ॥ ३३ ॥

(२ यु०)

संस्कारपक्षे एव, वाशब्दो युक्तिं व्यावर्त्तयति न पक्ष,
न वा आख्याविकारः, संस्कारपक्षेऽन्यशानुपपद्यमाने

आख्याविकारा भवन्ति, अनाख्याविकारेष्वपि संस्कार-
पक्षोऽवकल्पत एव । कथम् ? । अभ्यासः एव पुरोडाश-
यागस्य भविष्यति । तत्र हि चोदकेन पशुदेवता च
प्राप्नोति पुरोडाशश्च । पशुदेवताया अन्यत् द्रव्यं विधी-
यते ग्रहः, पुरोडाशस्यान्या देवता । यागस्त्वविकृत एव
तिष्ठति, स पशुदेवतासम्बद्धश्चैव कर्तव्यो ग्रहसम्बद्धश्च ।
तदुभयमप्यनभ्यस्ते यागे न सम्भवतीत्यर्थादभ्यस्यते यागः ।
तस्य एकदेशोऽन्यदेवत्यः प्रयाजवत् । तद्यथा, पशौ
पञ्चानां प्रयाजानां चोदकेन प्राप्तानां एकदेशसङ्ख्या विधी-
यते, सा चान्तरेणाभ्यासं नावकल्पत इत्यभ्यस्यन्ते प्रयाजाः ।
तेषामभ्यस्यमानानामेकदेशेऽन्या देवता दुरउषासा नक्ते-
त्येवमादयः । एवमिहाप्यभ्यासः पुरोडाशयागस्य । तस्मा-
दनुत्कर्षः संस्कारपक्षेऽपीति । (१० । १ । ८ अ०) ।

सौम्यं चरुं निर्वपेदित्यत्र चरुशब्दस्यौदनवाचित्वाधिकरणम् ।

चरुर्हविर्विकारः स्यादिज्यासंयोगात् ॥ ३४ ॥

(सि०)

चरुः श्रूयते, सौम्यं चरुं निर्वपेत् ब्रह्मवर्चसकामः
इति । सौम्यं आग्नेयविकार इत्येतत्समधिगतं, सामा-
न्याद्वा नियस्येत पूर्ववत्त्वाविकारो हि इति । तच्चैषोऽर्थः
सांशयिकः, किं चरुः कपालविकारः, हविर्विकारः ? इति ।

यदा हविर्विकारस्तदा किं स्थाव्या हविर्विक्रियते, उत
ओदनेन ? इति । किन्तावत्प्राप्तम् ? । हविर्विकारः
स्यात् इति । कुतः ? इज्यासंयोगात् । तद्वितार्थो विधी-
यते चरोः, सौख्यं चरुं निर्वपेत् इति । । एवमिज्यार्थश्चरुः,
तस्माद्विर्विकार इति ।

प्रसिद्धग्रहणत्वाच्च ॥ ३५ ॥ (पू०)

एवं स्थिते विशेष उच्यते, हविर्विकारः, प्रसिद्धग्रहण-
त्वाच्च स्थाव्या हविर्विकारः क्रियते । प्रसिद्धस्य ग्रहणं
न्याय्यम् । प्रसिद्धश्च स्थाव्यां चरुशब्दः, आ हिमवतः आ
च कुमारीभ्यः प्रयुज्यमानो दृष्टः । तस्मात् स्थाव्या
हविर्विक्रियते इति ।

ओदनो वान्नसंयोगात् ॥ ३६ ॥ (उ०)

ओदनेऽपि चरुशब्दः प्रयुज्यते । ततोदनस्यैव ग्रहणं
न्याय्यं न स्थाव्याः । कुतः ? । ओदनीयसंयोगात्, ओद-
नीयेन हि द्रव्येण देवतायागमाचरन्ति शिष्टाः, नान-
दनीयेन । तत्रभवतामाचारात् तेषां स्मृतिरनुमीयते,
स्मृतेः श्रुतिः । तस्मादोदनेन हविर्विक्रियते इति ।

न द्वयार्थत्वात् ॥ ३७ ॥ (आ०)

न ओदनस्य वाचकशब्दः । कुतः ? । द्वयार्थ एवं
स भवेत्, स्थाव्यां हि स प्रसिद्धः समधिगतः, तस्मादोदने

लक्षणाशब्दस्तत्संयोगादित्येवं मन्तव्यम् । अन्यायो ह्येवं-
जातीयकेष्वनेकार्थभावः, तस्मात् स्थाव्या हविर्विक्रियते
इति । यदुक्तम्, अदनीयेन शिष्टा देवतायागमाचरन्तीति
श्रुवमेषां स्मृतिः इति । उच्यते, अनुमानमेतत् प्रत्यक्षेण
वचनेन बाध्यते । वचनादवगम्यते स्थाव्या यागः कर्तव्य
इति । कथम् ? । तस्यां हि चरुशब्दः प्रसिद्धः । न असौ
आचारानुरोधेन लक्षणाशब्दः कल्पनीयः । कल्पमाने
वा आचारेण शब्दो बाध्यते, न चैतत् न्याय्यम् । शब्दानु-
रोधेन हि व्यामोहादाचार इति कल्पयितुं न्याय्यम् ।
यथा शूलैश्च मासरेण चावसृथमभ्यवयन्ति इति, प्राजापत्यं
चरुं निर्वपेत् यतः कृष्णलमायुष्कामः इति च ।

कपालविकारो वा विशयेऽर्थोपपत्तिभ्याम् ॥

३८ ॥ (२५ पू०)

हविर्विकारपक्षो न सिद्धयति, स्थाव्या विकारे स्मृति-
हेतुराचाराच्छ्रुतिराशङ्कते, ओदनेन विकारे स्थाली-
संयोगात्तल्लक्षणाशब्दः आशङ्क्यः । अस्ति चान्या गतिः,
कपालविकारो भवेदिति । तस्माद्वाशब्देन पक्षं व्यावर्त्य
कपालविकारश्चरुरिति ब्रूमः । कपालविकारोऽप्यर्थः सूर्यस्य,
तेन सूर्य इति शक्यते व्यपदेश्यम् । उपपत्तिश्चास्ति,
शक्यते स्थाव्यां श्रपयितुम् । तस्मादहविर्विकारपक्षे संशये
कपालविकार आश्रयणीयः ।

गुणमुख्यविशेषाच्च ॥ ३९ ॥ (यु० १)

अस्ति च गुणमुख्ययोर्विशेषः, गुणो बाधितव्यो न्यायः,
न मुख्यः, तदुक्तम् अङ्गगुणविरोधे च तादर्थ्यात् इति ।

तच्छ्रुतौ चान्यद्विद्वद्वात् ॥ ४० ॥ (यु० २)

चरश्रुतौ चान्यद्विदर्शयति, प्राजापत्यं घृते चरं निर्व-
पेच्छतक्षणलमायुष्कामः इति, शतक्षणलानि हविः, चर-
रेषां सम्बन्धी । चत्वारि चत्वारि क्षणलान्यवद्यति इति
क्षणलानां हविष्टम् ।

लिङ्गदर्शनाच्च ॥ ४१ ॥ (यु० ३)

एवं हि आह, मारुतं चरं निर्वपेत् पृथ्वीनां दुग्धे
प्रैयङ्गवं ग्रामकामः इति सृष्टमयो हि चरनं प्रियङ्गु-
विकारः । तस्मात् अन्यद्विः, चररपि कपालविकार
इति ।

ओदनो वा प्रयुक्तत्वात् ॥ ४२ ॥ (आ० एवं
२ पू० नि०)

हविर्विकार एवान्न चरस्तद्धितसंयोगादवगम्यते, सौर्य-
श्चरः कर्त्तव्य इति । यदि पुरोडाश उल्लृब्धेत, चर-
रुत्सृष्टव्योऽवगम्यमानो बाध्येत, सूर्यसम्बद्धो हि चरः
कर्त्तव्यः, तस्मिन् अशक्ये सौर्यसम्बद्धः क्रियेत, न शक्ये,
यदा च हविर्विक्रियते, तदा ओदनेन, ओदने हि चर-
शब्दः प्रसिद्धः आ हिमवतः आ च कुमारीभ्यः । तत्र अद-
नीयसंयोगो युक्तो भविष्यति ।

यत्, द्वार्थत्वमन्याथ्यमिति, अन्याथ्यमेव द्वार्थत्वम् ।
 तत्र कुत एतत् स्थालीसंयोगेन ओदने भविष्यतीति, न
 पुनरोदनसंयोगात् स्थालां स्यात् । स्मरन्ति च पाके
 चरुशब्दं, अनवस्त्रावितान्तरूपपक्वो विशदसिद्ध ओद-
 नश्चरुरिति । तदुक्तं न पक्विनामत्वात् इति । आचा-
 राच्च स्मृतिर्वलीयसी, तस्मादोदने चरुशब्दः, ओदनेन
 हविर्विक्रियत इति । तत्रायमप्यर्थोऽनदनीयेन यागो
 भविष्यति इति । अपि च सूर्यस्यान्यद्रव्यं नैवास्ति येन
 चरुः सम्बध्येत । चोदकप्राप्तः पुरोडाश इति चेत् ।
 नैतदेवं, कस्मिँचोदनायां हि निष्पन्नायां चोदको भवति ।
 प्राक् चरुशब्दवचनान्न यजतिचोदना । द्रव्यदेवतासम्बन्धो
 हि यज्यर्थः । तेन चोदनाविधिशेषः चरुशब्दो न पुरो-
 डाशविशेषणं भवति, जघन्यत्वाच्चोदकस्य इति ।

अपूर्वव्यपदेशाच्च ॥ ४३ ॥ (१ यु०)

इतश्च पश्यामः, ओदनेन हविर्विक्रियत इति । कुतः ? ।
 अपूर्वव्यपदेशो भवति, एवं ह्याह, पुरोडाशेन वै देवा
 अस्मिँल्लोक आर्ध्वंश्चरणामुष्मिँल्लोके इति, पुरोडाशेन
 आर्ध्वोति चरणामुष्मिन् इति । यदि स्थालां चरुशब्दः
 कपालविकारश्चरुः, ततो यस्मिन्नेव पक्षे पुरोडाशस्तस्मि-
 न्नेव पक्षे चरुः, पुरोडाशेन वै देवा अस्मिँल्लोके आर्ध्वन्
 इति चरुणा अस्मिँल्लोक इति गम्यते, तत्र चरणामुष्मिन्
 इति अन्यवद् व्यपदेशो नावकल्पते । तस्मादपि ओदनेन
 हविर्विक्रियत इति ।

तथा च लिङ्गदर्शनम् ॥ ४४ ॥ (२ यु०)

एवञ्च कृत्वा लिङ्गदर्शनम् अप्युपपन्नं भविष्यति ।
कथम् ? । आदित्यः प्रायणीयश्चरुः आदित्य उदयनीयः
इति । तत्रैतच्छ्रूयते, आज्यस्यैव चरुमभिपूर्य्य चतुर
आज्यभागान् यजति । पथ्यां स्वस्तिमिद्वाग्नीषोमौ यजति
अग्नीषोमाविद्धा सवितारं यजति । अदितिमोदनेन
इति । चतुर्षु आज्यभागेषु विधिः, अदितेः आदित्यश्चरुः
इति प्राप्तत्वादनुवादः । तत्र चरुम् ओदनशब्देन ब्रुवन्
ओदनेन हविर्विक्रियत इति दर्शयति । तथा इदमपरं
लिङ्गं भवति, यदि तण्डुलो विद्यते ग्रामं तद्विः स्यात्
इति । तण्डुले हविःशब्दं ब्रुवन्नोदनेन हविर्विक्रियत
इति दर्शयति । (१० । १ । १० अ०) ।

सौर्यचरीः स्यात्स्यामिव पाकाधिकरणम् ।

स कपाले प्रकृत्या स्यादज्यस्य चाश्रुतित्वात् ॥

४५ ॥ (१ म पू०)

अस्ति चरुः सौर्यं चरुं निर्वपेत् ब्रह्मवर्चसकामः
इति । अत्रैषोऽर्थः समधिगतः, ओदनेन हविर्विक्रियत
इति । स इदानीम् ओदनः क्व पक्तव्यः ? इति भवति
संशयः । किन्तावत्प्राप्तम् ? न नियमः स्यात्, कपालेष्वेव
इति, अथेप्राप्ते यस्मिन्-कस्मिंश्चित् द्रव्यो पच्येत । यदि

हि कपालं चोदकेन प्राप्येत, कपालवच्चोदकेन सह्यापि प्राप्येत । न हि प्रकृतौ कपालेषु अपयितव्यमित्येव चोदना, किन्तुहि, अष्टाकपालो भवति इति, सह्यायां प्राप्यमाणायां अष्टाकपालतास्य चोदिता भवति, नान्यथा । न चैवं सह्या प्राप्यते, न हि बहुषु कपालेषु पुरोडाश-वदोदनः पक्तुं शक्यः । केवले च कपाले प्राप्यमाणे यासावष्टाकपालता चोदिता सा नैव प्राप्येत । अतो यस्मिन्-कस्मिंश्चित् अर्थप्राप्ते द्रव्ये पक्तव्यश्चरिति ।

एवं प्राप्ते ब्रूमः, स कपाले प्रकृत्या स्यादन्यस्य चाश्रुतित्वात् । स एष चरुः कपाल एव स्यात् । एवं प्रकृतिवच्छब्दोऽनुगृहीतो भवति, न चान्यत् किञ्चित् द्रव्यमास्नायते, तस्मान्नियमः ।

सह्या चापि कपालवत् इति यदुक्तं तत्परिहर्तव्यम्,
एकस्मिन् वा विप्रतिषेधात् ॥४६॥ (आ० नि०)

यदि बहुषु कपालेषु न शक्यते चरुः पक्तुं, विप्रति-
षेधात् एकस्मिन् पक्तव्यः । यदेतद् दृश्यते, अष्टाकपालो भवति
इत्येतदुक्तं भवति, अष्टसु कपालेषु अपयितव्यः इति ।
तत्र, यदि अष्टत्वं विरोधान्न प्राप्यते, तत् कपालमवि-
रोधात् प्राप्येत ।

न वार्थान्तरसंयोगादपूपे पाकसंयुक्तं धारणार्थं
चरौ भवति तद्वार्थात् पात्रलाभः स्यादनियमो-
ऽविशेषात् ॥ ४७ ॥ (२५ पू०)

न वा कपालेषु पक्तव्यः । कुतः ? । अर्थान्तरसंयोगात्,
अपूपपाके यत् कपालमुपादीयते, तद्वर्तमानेनोष्णं अपूपस्य
निर्वर्त्तकः पाको यथा स्यादिति । तत्र कपालं
चरुमुपादीयमानं उदकधारणार्थं यदूष्णं उदकगतेन
ओदनपाको निर्वर्त्त्यते, स ओदनपाको न कपालगतेन
ऊष्णं निर्वर्त्तते । तत्रोदकधारणार्थं कपालम् उपादीय-
मानं न प्राप्तकार्यं स्यादिति चोदको नैवानुगृह्यते ।
तस्मात् अर्थात् पाचलाभः स्यात् इति तद्, अविशेषात् न
नियम्येत, किं तत् ? इति ।

चरौ वा लिङ्गदर्शनात् ॥ ४८ ॥ (सि०)

स्थाल्यां वा अणं क्रियेत, लिङ्गं हि भवति, यासु
स्थालीषु सोमाः स्युस्ते चरवः स्युः इति । सोमस्थालीषु
चरुं पक्तव्यं ब्रुवन् विशेषेण स्थालीं चरुस्थापनार्थां
दर्शयति ।

आह, दर्शनमिदं व्यपदिश्यते, प्राप्तिरुच्यताम् इति ।
अत्रोच्यते, स्थाल्यां स चरुसञ्ज्ञकः पाको निर्वर्त्त्यते, न
कटाहे कपाले वा । तस्मात् स्थाल्यां चरुः पक्तव्यः इति ।

किं भवति प्रयोजनं, यदि कपालविकारश्चरुः यदि वा
ओदनेन हविर्विक्रियते ? इति । यदि कपालविकारः,
तस्मिन् पेषणमनर्थलोपात् कर्त्तव्यम् । अथ ओदनेन हवि-
र्विक्रियते, अक्रिया पेषणस्य अपूपहेतुत्वात् । पिण्डार्थ-
त्वाच्च संयवनं पूर्वपक्षे कर्त्तव्यं, न सिद्धान्ते । संयवनम-
प्येवम् । सन्तापनञ्च अधस्तात्, अपणार्थं पूर्वपक्षे कर्त्तव्यं,

न सिद्धान्ते । उपधानञ्चैवमेव । पृथुस्रक्ष्णे च पूर्वपक्षे
कर्त्तव्ये, न सिद्धान्ते । अथ ह्यङ्गाङ्गाराणां पूर्वपक्षे कर्त्तव्यः,
न सिद्धान्ते, उपरिपाकार्यत्वात् । अवज्वलनमप्येवमेव ।
व्युद्धृत्यासादनं पूर्वपक्षे अर्थात् कर्त्तव्यम् । अर्थो नास्ति
इति न सिद्धान्ते । अर्थात् कृतं हि व्युद्धृत्यासादनं न
शब्दप्राप्तम्, अर्थाच्च कृतं न चोदकः प्रापयति ॥ (१० । १ ।
११ अ०) ॥

सौम्यचरौ पेषणाभावाधिकरणम् ।

एवं वा, पृथगधिकरणानि पेषणादीनि । अस्ति चरुः,
सौम्यं चरुं निर्वपेत् ब्रह्मचर्चसकामः इति । ओदनेन
हविर्विक्रियते, इत्येतत्समधिगतम् । तत्रैतत्सन्दिह्यते, किं
चरौ पेषणं कर्त्तव्यं, न ? इति । किं प्राप्तम् ?

तस्मिन् पेषणमनर्थलोपात्प्रात् ॥ ४६ ॥ (पू०)

शक्यते हि तण्डुलेषु पेषणं कर्त्तुम् ॥

अक्रिया वा अपूपहेतुत्वात् ॥ ५० ॥ (सि०)

यद्यपि शक्यते, तथापि न क्रियते । अपूपः पेषणेन
विना न निर्वर्त्तते, ओदनस्तु विनैव पेषणेन भवति, कामं
पेषणेन व्याहृत्यते, पिष्टकं यवागूर्वा स्यात् खलिर्वा ।
तस्माच्चरौः पेषणं निवर्त्तते ॥ (१० । १ । १२ अ०) ॥

सौथ्यचरौ संयवनाभावाधिकरणम् ।

पिण्डार्थत्वाच्च संयवनम् ॥ ५१ ॥

चरुरवोदाहरणम् । प्रकृतौ श्रूयते, प्रणीताभिर्हवौषि
संयौति इति । तदिह सन्देहः, चरौ संयवनं कर्त्तव्यं,
न ? इति । कर्त्तव्यं, शक्यते हि कर्त्तुमिति ।

एवं प्राप्ते ब्रूमः, शक्यमपि न क्रियते, पिण्डार्थं हि
तत् पिण्डेन च अपूपस्य प्रयोजनं, न चरोः ॥ (१० ।
१ । १३ अ०) ॥

सौथ्यचरौ संवपनाभावाधिकरणम् ।

संवपनञ्च तादर्थ्यात् ॥ ५२ ॥

सौथ्य एव चरुरवोदाहरणम् । प्रकृतौ श्रूयते, सवित्-
प्रसूत इत्येवैनं देवताभिः संवपति इति । इह चरौ सन्देहः,
संवपनं कर्त्तव्यं, न ? इति । किं प्राप्तम् ?, शक्यत्वाच्चो-
दकानुग्रहाय कर्त्तव्यम् इति । एवं प्राप्ते ब्रूमः, संयवितुं
हि तत् प्रकृतौ क्रियते, न चरोः संवपत्येन प्रयोजनम् ।
(१० । १ । १४ अ०) ।

—:o:—

सौथ्यचरौ सन्तापनाभावाधिकरणम् ।

सन्तापनमधःश्रपणात् ॥ ५३ ॥

चरावेव च सन्देहः । प्रकृतौ सन्तापनं कपालाना-
मस्ति, वसूनां रुद्राणामादित्यानां भृगूणामङ्गिरसां धर्मस्थ
तपसा तप्यध्वम् इति । चरौ सन्तापनं कर्त्तव्यं, न ? इति
सन्देहः । प्रकृतिवद्वचनात् कर्त्तव्यमिति प्राप्तम् । अधः-
पाकार्थं हि तत् । तस्मान्न चरौ चोदकः प्रापयति ॥
(१० । १ । १५ अ०) ॥

सौख्यचरावुपधानाभावाधिकरणम् ।

उपधानञ्च तादर्थ्यात् ॥ ५४ ॥

चरावेव कपालोपधानं प्रति सन्देहः, कर्त्तव्यं न ?
इति । प्रकृतिवद्वचनात् प्राप्तम् । अधःपाकार्थत्वान्निव-
र्त्तते इति ॥ (१० । १ । १६) ॥

सौख्यचरौ पृथुश्लक्ष्णाभावाधिकरणम् ।

पृथुश्लक्ष्णे वानपूपत्वात् ॥ ५५ ॥

पृथुश्लक्ष्णे च प्रति चरोरेव सन्देहः, प्रकृतौ श्रूयते,
उरु प्रथा उरु प्रथस्वेति पुरोडाशं प्रथयति । सन्ततन्वा
तनूः सृज्यतामिति त्रिभिः परिमाष्टि । तदुभयं चरौ
कर्त्तव्यं, न ? इति । चोदकानुग्रहाय कर्त्तव्यमिति प्राप्ते,
अनपूपत्वात् तत् निवर्त्तते ॥ (१० । १ । १७ अ०) ॥

सौख्यचरावभ्यूहाभावाधिकरणम् ।

अभ्यूहश्चापरिपाकार्थत्वात् ॥ ५६ ॥

प्रकृतौ श्रूयते, वेदेन भस्मनाङ्गारान् अभ्यूहति इति ।
तत् सौख्यं चरौ कर्त्तव्यं, न ? इति सन्देहः । प्रकृति-
वद्वचनात् कर्त्तव्यमिति प्राप्ते ब्रूमः, उपरिपाकार्थं हि
तत् पुरोडाशस्यावकल्पते, न चरोरिति निवर्त्तते ॥ (१०।
१।१८ अ०) ॥

सौख्यचरावज्जलनाभावाधिकरणम् ।

तथावज्जलनम् ॥ ५७ ॥

दर्शपूर्णमासयोः श्रूयते, दर्भपिञ्जलैरवज्जलयति
इति । सौख्यं चरौ सन्देहः, किं तत्कर्त्तव्यं, न ? इति ।
किं प्राप्तम् ? । प्रकृतिवद्वचनात् कर्त्तव्यम्, उपरिपाकार्थ-
त्वान्निवर्त्तते इति ॥ (१०।१।१८ अ०) ॥

सौख्यचरौ व्युद्धृत्यासादनाभावाधिकरणम् ।

व्युद्धृत्यासादनञ्च प्रकृतावश्रुतित्वात् ॥ ५८ ॥

प्रकृतौ श्रूयते, अन्तर्वेद्यां हवींश्यासादयति इति ।
तत् प्रकृतौ कपालेभ्यो व्युद्धृत्यासादनं क्रियते । सौख्यं
चरौ सन्देहः, किं स्थाव्या व्युत्थाप्य चरुरासादयितव्यः,
उत व्युत्थानं न कर्त्तव्यम् ? इति । प्रकृतौ कृतत्वाच्चरा-
वपि कर्त्तव्यमिति प्राप्तम् । तदुच्यते, व्युद्धृत्यासादनञ्च

प्रकृतावश्रुतित्वात्, प्रकृतौ न श्रूयते, कपालेभ्यो व्युद्धृत्या-
सादयितव्यः पुरोडाशः इति, अर्थात् स व्युद्ध्रियते, यच्चा-
र्थात्कृतं न स चोदनार्थः, तस्माच्चरौ व्युहरणं न कर्त्तव्यम् ।
अपि चोद्धरणे क्रियमाणे कपित्यवत् परिशोथ उद्ध्रियेत ।
तत्र पात्रभेदः स्यात् ? तस्मात् व्युद्धृत्यासादनं चरौ न
कर्त्तव्यमिति ॥ (१० । १ । २० अ०) ॥

इति भट्टश्रीशवरस्वामिनः कृतौ मीमांसाभाष्ये दशमस्य
अध्यायस्य प्रथमः पादः ।

मीमांसा-दर्शने

१० अध्याये २ पादः ।

— { :: } —

कृण्वे चरौ पाकानुष्ठानाधिकरणम् ।

कृण्वेऽर्थलोपादपाकः स्यात् ॥ १ ॥ (पू०)

प्राजापत्यं चरं निर्वपेत् घृते शतकृण्वलमायुष्कामः
इति । तत्र सन्देहः, किं चोदकेन पाकः प्राप्यते कर्त्त-
व्यश्च, उत न प्राप्यते न कर्त्तव्यः ? इति । किं तावत्
प्राप्तम् ? । कृण्वेषु पाको न स्यात् । प्रकृतौ हि पुरो-

ङाशार्थः पाकः, इहान्तरेणापि पाकं, कृष्णलानि कृष्ण-
लान्येव भवन्ति । तस्मान्न प्राप्यते, अतो न कर्त्तव्यः इति ।

स्याद्वा प्रत्यक्षशिष्टत्वात् प्रदानवत् ॥२॥ (सि०)

स्याद्वा पाकः । चोदकेन तु न प्राप्यते, प्रत्यक्षन्तु
अस्य शासनं, घृते अपयति इति । प्राकृतस्य कार्यस्यार्थे न
भवति, वचनप्रामाण्याद्दृष्टार्थो भवति । यथा तेषामेवा-
नदनीयानां प्रत्यक्षशासनात् प्रदानम्, एवं पाकोऽपीति ।
(१० । २ । १ अ०) ।

कृष्णली उपस्तरणाभिघारणयोरभावाधिकरणम् ।

उपस्तरणाभिघारणयोरसृतार्थत्वादकर्म स्यात् ॥

३ ॥ (सि०)

कृष्णलचरावेव सन्देहः, ये प्रकृतावुपस्तरणाभिघारणे,
यदुपस्तृणात्यभिघारयत्यसृताहुतिमेवैनां करोति इति । ते
उपस्तरणाभिघारणे कृष्णलचरो कर्त्तव्ये, न ? इति एष
संशयः । किं प्राप्तम् ? । उपस्तरणाभिघारणयोः न
क्रिया । कुतः । असृतार्थत्वात्, असृतार्थत्वेन हि ते
क्रियेते, यदुपस्तृणात्यभिघारयति असृताहुतिमेवैनां करोति
इति असृतेनोपमिमानः स्वादुभावार्जतां तयोर्दर्शयति, न
च कृष्णलेषु स्वादुभावः सम्भवति । तस्माद् अक्रियेति ।

क्रियेत वार्थवादत्वात्तयोः संसर्गहेतुत्वात् ॥

४ ॥ (पू०)

क्रियेत वा उपस्तरणमभिवारणञ्च, विधेः प्रकारान्तरे-
ऽतिदेशात् सर्वकर्म स्यात् इति । यदुक्तं, स्वादुत्वाय ते क्रियेते
इति, न स्वादुत्वार्थः प्रकृतौ श्रुतः, स्वादुः कर्तव्य इति ।
तस्मात् अर्थवादः, असृताहृतिमेवैनां करोति इति ।
संसर्गमात्रमाज्यस्य क्रियते हविषश्च । तच्च कृष्णलेखपि शक्यं
कर्तुं, तस्माद् अनिवृत्तिः ।

अकर्म वा चतुर्भिराप्तिवचनात् सह पूर्णं

पुनश्चतुरवत्तम् ॥ ५ ॥ (उ०)

वाग्व्यः पक्षं व्यावर्त्तयति । अक्रिया तयोरिति ।
कुतः ? । चतुर्भिराप्तिवचनान्, चत्वारि कृष्णलान्यवद्यति
इति । कोऽभिप्रायः ? । चत्वारि कृष्णलानि चत्वारि
अवदानानि । एकैकं कृष्णलम् एकैकस्यावदानस्य स्थाने,
तेनोपस्तरणाभिवारणयोर्निवृत्तिः । तथा चाप्तिवचनं
भवति, चत्वारि कृष्णलान्यवद्यति चतुरवत्तस्याप्तौ इति ।
अविद्यमानस्यार्थान्तरेणानुग्रहो भवति, तस्मान्निवृत्तिरे-
तयोः । सह पुनः उपस्तरणाभिवारणाभ्यां पूर्णं चतुर-
वत्तम् एव स्यात्, तत्राप्तिवचनं व्याहृत्येत ।

क्रिया वा मुख्यावदानपरिमाणात् सामान्यात्

तद्गुणत्वम् ॥ ६ ॥ (पुनः पू०)

क्रिया वा तयोश्चोदकानुग्रहाय, मुख्यावदानस्य हि प्रकृतौ परिमाणमुक्तम्, अङ्गुष्ठपर्वमात्रं देवतानामवद्यति इति । इहापि कृष्णलशब्दः परिमाणवचनः श्रूयते । स चतुःसङ्ख्यया अनुबध्यते, चत्वारि कृष्णलान्यवद्यति इति, न यानि चत्वारि अवदानानि तानि कृष्णलपरिमाणानि भवन्तीति । हिरण्यपरिमाणवचनः एष कृष्णलशब्दो न षाज्यस्य परिमाणं वदितुमुत्सहते । तच्च परिमाणं न द्रव्यं निवर्त्तयति, न हि द्रव्यकार्येषु गुणो वर्त्तितुमर्हति । परिमाणं यत् प्राक्तनं तस्य कार्यं वर्त्तमानं तन्निवर्त्तयेत्, यथा, इदं दधि घृतं शाकम् इमे शालयः, देवदत्तो भोज्यतां, देवदत्तवत् यज्ञदत्तस्तेलेनेति, तैलं हि भोजने स्नेहनेनोपकरोति, तत् स्नेहनार्थं प्राक्तनं निवर्त्तयितुमर्हति घृतं, न शाकं दधि च ओदनं वा । एवमिहापि परिमाणं मुख्यावदानं परिमिमीते न द्रव्यं निवर्त्तयेत् । प्रकरणात् मुख्यपरिमाणं स्यात् न उपस्तरणाभिधारणयोः । तस्मात् तयोरनिवृत्तिरिति ।

तेषां चैकावदानत्वात् ॥ ७ ॥ (यु०)

चतुर्णां चैकावदानतां दर्शयति, चत्वारि कृष्णलान्येकमवदानम् इति, इतरथा चत्वारि अवदानानि अभविष्यत् । तच्चैकावदानवचनमुपरोक्ष्यते । तस्मादप्यनिवृत्तिरिति ।

आग्निः संख्यासमानत्वात् ॥ ८ ॥ (परिहारः)

अथ यदुक्तं, आसिवचनं भवति इति, चतुःसङ्ख्या-
संस्तुतिरेषा, एवं चतुःसङ्ख्याया माहात्म्यां यदेकस्मिन्-
वदाने चत्वारि अवदानानि भवन्ति इति । यथा, यद्वैश्व-
देवः प्रातःसवने गृह्यते, प्रातःसवने वा एतद्वैश्वदेवयज्ञं
संस्थापयति इति वैश्वदेवसंस्तुतिर्न अन्यसवननिवृत्तिः ।
एवमिहापि चतुःसङ्ख्यासंस्तवः, नोपस्तरणाभिधारणयो-
र्निवृत्तिरिति ।

सतोस्त्वासिवचनं व्यर्थम् ॥ ९ ॥ (परि० नि०)

तुमद्भ्यः एनं चतुःसङ्ख्यासंस्तवं व्यावर्त्तयति । न हि,
विद्यमानयोरुपस्तरणाभिधारणयोस्तदासिवचनेन कश्चित्
संस्तवोऽस्ति । यद्यविद्यमानम् आपयति इत्युच्यते, ततो
गुणवानित्युक्तो भवति, तत्र संस्तूयते । अथ विद्यमानम्
आपयति इति अनर्थको भवतीत्युक्तं भवति, न संस्तवः ।
तस्माद्विद्यमानयोरुपस्तरणाभिधारणयोरसिवचनं व्यर्थमेव,
अन्यः परिहारो वक्तव्यः ।

विकल्पस्त्वेकावदानत्वात् ॥ १० ॥ (२ परि०)

तुमद्भ्यः आसिवचनान्निवृत्तिरुपस्तरणाभिधारणयोरि-
त्येतन्निवर्त्तयति । यथा भवान् ब्रूते, आसिवचनाल्लिङ्गान्नि-
वृत्तिरेतयोरिति, एवमेकावदानवचनान्निङ्गादनिवृत्तिरेत-
योरिति लिङ्गविकल्पः । लिङ्गविकल्पाच्च नैकान्ततो निवृ-
त्तिमासिवचनं कर्त्तुमर्हति ।

सर्वविकारि त्वभ्यासानर्थक्यं हविषो हीतरस्य
स्यादपि वा स्विष्टकृतः स्यादितरस्यान्याय्य-
त्वात् ॥ ११ ॥ (२ परि० नि०)

तुशब्द आसिक्वचनं बाधते । आसिक्वचने बाधिते सति
चतुर्षु कृष्णलेषु सर्वावदानविकारिष्वभ्यासो अनर्थकः
स्यात्, चत्वारि चत्वारि कृष्णलान्यव्यति ससृष्टा इति ।
अस्मत्पक्षे पुनः इतरद्विर्दितीयमवदानमपेक्ष्याभ्यासोऽव-
कल्पिष्यते । अथ मतं, एतन्ममापि स्विष्टकृतमपेक्ष्याभ्यासे
भवति इति । तन्नैवं, इतरस्य स्विष्टकृतोऽपेक्षणमन्याय्यम् ।
प्रकरणात् प्रधानमभिसम्बध्यते वचनेन, न च स्विष्टकृतः
प्रकरणं, चोदकेन हि स प्राप्यते, तस्मात् त्वत्पक्षेऽभ्यासो-
ऽनर्थक एव । उपस्तरणाभिधारणे कर्तव्ये एव ।

अकर्म वा संसर्गार्थनिवृत्तित्वात् तस्मादाप्ति-
मर्थत्वम् ॥ १२ ॥ (पुनः पू० उ०)

अक्रिया उपस्तरणाभिधारणयोः । कुतः ? । संसर्गः
सुचि पुरोडाशचूर्णानां सूक्ष्माणां माभूदिति उपस्तरणेन
सुक् स्निग्धीक्रियते, अभिधारणेन हविः शुचि असंयुक्तं
कृत्स्नं यथा अग्नौ पततिदिति । न तु विशदस्य कृष्णलस्य
सुचि संयोगो भवति, यन्निमित्तमुपस्तरणमभिधारणञ्च
स्नेहनार्थं सुवर्णस्य क्रियेत । तस्मात् प्राकृतस्य प्रयोजनस्य
निवृत्तित्वात् कृष्णलेषु उपस्तरणाभिधारणे निवर्तितुमर्हतः ।

एवञ्चासिवचनमुपपन्नं भविष्यति, चत्वारि कृष्णलान्यवद्यति
चतुरवत्तस्यासौ इति ॥ (१०।२।२ अ०) ॥

कृष्णलचरौ भक्षसहायाधिकरणम् ।

भक्षाणान्तु प्रीत्यर्थत्वादकर्म स्यात् ॥१३॥ (पू०)

शतकृष्णलञ्चरुदाहरणम् । सन्ति प्रकृतौ भक्षाः इडा-
प्राशिचचतुर्धाकरणशंयुवाककालाः । तेषु संशयः, कृष्णल-
चरौ ते भक्षाः कर्त्तव्याः, उत न ? इति । किं प्राप्तम् ? ।
न कर्त्तव्याः, प्रीत्यर्थं हि प्रकृतौ ते कृताः, सामर्थ्यं जनयि-
ष्यन्तीति । न तु हिरण्यं प्रीतिमुत्पादयति भक्ष्यमाणम् ।
अतो न कर्त्तव्याः ।

स्याद्वा निर्द्धानदर्शनात् ॥१४॥ (सि०)

स्याद्वा हिरण्यस्य भक्षः, भक्षणविशेषदर्शनात्, निरव-
धयन्तो भक्षयन्ति चुक्षुषाकारं भक्षयन्ति इति प्राप्ते भक्षे केवलं
भक्षोपायं विधास्यति शब्द इति, इतरथा भक्षोपायं भक्ष-
णञ्च विकृतौ विदध्यात्, तत्र वाक्यं भिद्येत । तस्माच्चोद-
केन प्राप्यते भक्ष इति ।

वचनं वाज्यभक्षस्य प्रकृतौ स्यादभागित्वात् ॥

१५ ॥ (आ०)

न त्वेतदस्ति, प्राप्यन्त भक्षा इति, अर्थलोपादेषां

निवृत्तिः । यत्तु, भक्षणे विशेषवचनं भवतीति, वचनादेतत्
आज्यस्य भविष्यति । निरवधयन्तो भक्षयन्त्याज्यमिति,
चुक्षुषाकारं भक्षयन्त्याज्यमिति । निर्द्धानं चुक्षुषाकारं
चार्थप्राप्तं भक्ष्यमाणस्यानूद्यत इति न वाक्यभेदः ।

वचनं वा हिरण्यस्य प्रदानवदाज्यस्य गुणभूत-
त्वात् ॥ १६ ॥ (आ० नि०)

सत्यं, वचनमेतद्विरण्यस्य, न त्वाज्यस्य । कुतः ? ।
भक्षयन्तीत्येतावच्छ्रूयते, न इदं वा तद्वा इति, तत्र यन्नि-
र्दिष्टं प्रकृतं, तस्य तेन सम्बन्धो भवतीति, हिरण्यं चात्र
निर्दिश्यते, नाज्यम् । कथम् ? । प्राजापत्यं चरुं निर्वपेत् घृते
शतक्षालम् इति शतक्षाललक्षरुचि कार्य्यसम्बन्धार्थमुच्यते,
तद्विशेषणार्थेन घृतं, न स्वनिर्देशार्थेन । तस्माच्चरुवै शब्दा-
न्तरैः सम्बध्यते, न घृतम् । तद्यथा एष दण्ड इष्टकाकूटे
तिष्ठति प्रहरानेनेति, दण्डे नेति गम्यते, नेष्टकाकूटेनेति ।
एवमिहापि चरुर्भक्षणवचनेन सम्बध्यते न घृतं, तस्माच्चरो-
र्भक्षणं प्रदानवत् । यथा तेषामेव क्षालानाम् अनदनी-
यानां प्रदानं क्रियते, एवमत्रापि द्रष्टव्यम् इति । (१० ।
२ । ३ अ०) ।

क्षालचरौ एकधा ब्रह्मणे चरतीत्यनेन सहपरिहारविधानाधिकरणम् ।

एकधोपहारे सहत्वं ब्रह्मभक्ष्याणां प्रकृतौ
विहृतत्वात् ॥ १७ ॥

तत्रैव श्रूयते, एकधा ब्रह्मणे परिहरति इति । तत्र सन्देहः, किमेतत् सहत्वम् उत सकृत्वम् इति । किं प्राप्तम् ? सकृत्त्वं वा सहत्वं वा अनियम इति । कुतः ? । एकप्रकारवचन एकधेति शब्दः, सकृत्वमध्येकः प्रकारः सहत्वमपि । तद्यथा, यः सकृत् गाः प्रापयति स एकधा प्रापयतीत्युच्यते, योऽपि सह प्रापयति सोऽप्येकधा प्रापयतीति, तस्मात् सकृत्त्वं सहत्वं वा कर्तव्यम् इति ।

एवं प्राप्ते ब्रूमः, एकधा ब्राह्मणे परिहरति इति सहेति गम्यते, एवं ब्रह्मभक्षस्याब्रह्मभक्षस्यापि परिहारः कृतो भविष्यति । इतरस्मिन् पक्षे कस्यचिद्ब्रह्मभक्षस्य परिहारो न क्रियेत, तत्र प्राकृतः प्रयोगवचनो बाध्येत । विहृताश्वामी भक्षाः प्रकृतौ, ते इह चोदकेन विहृता एव प्राप्तास्तत्र सहत्ववचन एकधाशब्दोऽवकल्पते । ननु वाचनिक इह भक्षोऽप्राकृतः, न प्राकृता विहृताः प्राप्तुमर्हन्ति इति । उच्यते, पुरुषसंस्कारार्थत्वेन न प्राप्नुवन्ति, द्रव्यसंस्कारार्थत्वेन तु प्राप्नुवन्तीति । यदि प्राप्नुवन्ति, किमर्थं तर्हि वचनम् ? इति । भक्षोपायविधानार्थम् । ननु निर्बानं चुक्षुषाकरणं वा अर्थप्राप्तम्, अर्थप्राप्तत्वादनुवादः । उच्यते, न नियमेन प्राप्यते, नियमार्थश्च विधीयते इति ॥ (१० । २ । ४ अ० ॥

कृष्णलचरौ ब्रह्मणे सर्वभक्षभागापणाधिकरणम् ।

सर्वत्वं च तेषामधिकारात्प्रात् ॥ १८ ॥ (पू०)

कृष्णलचरौ ब्रह्मणे सर्वं ब्रह्मणे परिहरति इति । तत्र सन्देहः, किं ब्रह्मभक्षाणामेवैष परिहारः, उत पुरुषेभ्यः शेषापनयः ? इति । कथं ब्रह्मभक्षाणां परिहारः, कथं वा शेषापनयः ? इति । यदि ब्रह्मणे परिहरति इत्यनूद्य सर्वम् इति विधीयते, ब्रह्मणे सर्वम् इति वानूद्य परिहरति इति विधीयते, ततो ब्रह्मभक्षाणां परिहारः । अथ सर्वम् इति लक्षयित्वा ब्रह्मणे परिहरति इति विधीयते, परिहरति इति वा लक्षयित्वा सर्वं ब्रह्मणे इति, ततः शेषापनयः । किं प्राप्तम् ? । सर्वत्वं ब्रह्मभक्षाणां स्यात् । कुतः ? । ब्रह्मणे परिहरति इति प्राप्तमेव न विधीयते । सर्वपरिहारस्तु अप्राप्तः तस्य विधानं भवितुमर्हति ।

अथ वा अस्त्येव ब्रह्मणे सर्वो भागस्तत्र कस्यचिद्भागस्य परिहारः प्राप्तः कस्यचिन्न प्राप्तः, यस्य च न प्राप्तस्तस्य परिहारो विधीयते । तस्मादधिकृतानां ब्रह्मभक्षाणामेष वाद इति ।

पुरुषापनयो वा तेषामवाच्यत्वात् ॥ १९ ॥ (सि०)

वाशब्दः पक्षं व्यावर्त्तयति । पुरुषापनयः स्यात् । यद्येवम् उच्येत, यत् ब्रह्मणे परिहरति, तत् सर्वमिति, सर्वमेव हि तद्विधानमनर्थकं स्यात् । अथ यत् ब्रह्मणे,

तत् सर्वं परिहरतीति । विशेषस्थानिर्देशात् न ब्रह्मशब्दो
विशेषणम् । अथ यद् ब्रह्मणे, सर्वं तत् परिहरति इति ।
एवमपि विशेष्यो नैव निर्दिष्टः स्यात् । यत् सर्वं तत्
परिहरतीति नैवं वचनमर्हति, सर्वं हि सर्वं, ततश्च
विशेषयितव्यम् । तस्मात् सर्वं ब्रह्मणे परिहरतीति ब्रह्म-
सम्बन्धः सर्वस्य विधीयते चरोः, एवं न किञ्चिदनर्थकम् ।
तस्मात् पुरुषेभ्यः शेषापनय इति ॥ (१० । २ । ५ अ०) ॥

भक्षभागानां स्वस्वकाले ब्रह्मणा भक्षणाधिकरणम् ।

पुरुषापनयात् स्वकालत्वम् ॥ २० ॥

तत्रैव सन्देहः, समधिगते शेषापनये किमेकस्मिन्
काले सर्वे भक्षा भक्षयितव्याः, उत स्वस्मिन् स्वस्मिन् काले ?
इति । किं प्राप्तम् ? । भक्षयितुं तत्परिहरणं क्रियते,
अतो यत् भक्षणाय परिहृतं तदनन्तरं भक्षयितव्यमेव ।

एवं प्राप्ते ब्रूमः, पुरुषापनयात् स्वकालत्वम् इति,
पुरुषापनयं कृत्वा कृतार्थः शब्दः स्वकालतां भक्षणानां न
निवारयति, तस्माद्यथाकालमेव भक्षयितव्याः इति ॥
(१० । २ । ६ अ०) ॥

ब्रह्मभक्षे चतुर्धाकरणादीनामभावाधिकरणम् ।

एकार्थत्वादविभागः स्यात् ॥ २१ ॥

तत्रैवेदं चिन्त्यते, प्रकृतौ व्यादेश आन्नातः, इदं ब्रह्मण

इदं होतुरिदमध्वर्योरिदमग्नीधः इति । स इह कर्त्तव्यो
न कर्त्तव्यः ? इति संशयः । चोदकप्राप्त्या कर्त्तव्य इति
यस्य बुद्धिः स्यात्, तस्य निवृत्त्यर्थं सूत्रम् । प्रकृतौ बहूनां
सम्बन्धः कर्त्तव्यः, स विभागमन्तरेण न सिध्यतीति
विभागो बहुसम्बन्धाय क्रियते । इह तु सर्वं ब्रह्मणे परि-
हरति इति एकस्मै सर्वश्चक्रः, तत्र विभागेन न प्रयोजनं,
क्रियमाणोऽपि न प्राकृतार्थः स्यात्, अदृष्टार्थमेव क्रियेत
तस्मात् क्षणलक्षरी न व्यादेश इति ॥ (१०।२।७
अ०) ॥

ज्योतिष्टोमे ऋत्विग्दानस्वानत्यर्थताधिकरणम् ।

ऋत्विग्दानं धर्ममात्रार्थं स्यादिति सामर्थ्यात् ॥

२२ ॥ (पृ०)

अस्ति ज्योतिष्टोमः, ज्योतिष्टोमेन स्वर्गकामो यजेत
इति । तत्रेदं समामनन्ति, गौश्च अश्वश्च अश्वतरश्च गर्द-
भाश्च अजाश्च अवयश्च ब्रीहयश्च यवाश्च तिलाश्च माषाश्च
तस्य द्वादशशतं दक्षिणा । इदं चापरं श्रूयते, ऋत्विग्भ्यो
दक्षिणां ददाति इति । तत्र संशयः, किं दानं धर्ममात्रम्,
उत ऋत्विगानमनम् ? इति । किं प्राप्तम् ? । ऋत्वि-
ग्दानं धर्ममात्रं स्यात्, तस्यहि कर्त्तव्यता श्रूयते ।
ददातिकर्त्तव्यता अस्माच्छब्दाद् गम्यते, ऋत्विगानमनं

कर्त्तव्यं वाक्याद्गम्यते, श्रुतिश्च वाक्याद् बलीयसी । लोके-
ऽपि अदृष्टार्थतैव ददातेर्गम्यते इति सामर्थ्यादेव नान-
मनादि । अपि च कर्मानुरूपमपि दाक्षिण्यं क्वचित्
श्रूयते, त्रैधातव्यायां सहस्रसृत्तपेये सोमचमसः । अपि
च यत्रोच्चनीचपणीपणः क्रियते स परिक्रयो भवति, न
यत्र नियतपरिमाणं दानम् । तस्माद्धर्ममात्रं दानम् ।
अपि च नियमवन्मन्त्रवच्च क्रियते, तददृष्टार्थत्वेनावकल्पते ।
क्वचिच्च श्रूयते, दण्डः, उपानहो, शुष्का इतिः सा हि
दक्षिणा इति । को हि दण्डेनानमेत् ? तस्मात् धर्म-
मात्रं दानमिति ।

परिक्रयार्थं वा कर्मसंयोगाल्लोकवत् ॥ २३ ॥

(सि०)

परिक्रयार्थं वा दानम् । कुतः ? । कर्मसंयोगात्,
कर्मसंयुक्तेभ्यः श्रूयते, ऋत्विग्भ्यो दक्षिणां ददाति इति ।
तत्र दृष्टं प्रयोजनमुत्तृज्य न शक्यमदृष्टं कल्पयितुम् । यदपि
नियमाददृष्टं, तदपि दृष्टद्वारमेव, अनेन नियतेन नियत-
गुणकेन च दानेनानम्यमाना ऋत्विजः अभ्युदयकारिणो
भवन्ति । कथम् ? । आनमने गुणभूतस्यागश्वाद्यते न
प्रधानभूतः, वाक्यार्थश्च अवश्यग्रहीतव्यः, इतरथा ऋत्विग्भाः
इत्येतदेव पदमनर्थकं स्यात् । अदृष्टमाणा सुतरां श्रुति-
र्बाध्येत । यच्च, न कर्मानुरूपं दाक्षिण्यमिति । नैतावता
दृष्टोऽर्थः सन् अपङ्गूयेत । नियमात् दृष्टद्वारमदृष्टमित्युक्त-
मेव । वचनप्रामाण्याच्च दण्डोऽवगम्यते । अपि च भवति

तत्र वा च यावती चानमनमात्रा, लोकेऽपि हि काष्ठवाह-
प्रभृतिभ्यो यद्दीयते, तदसङ्कीर्तितेऽपि परिक्रये आनमना-
र्थमेव भवति । तस्मात् परिक्रयार्थं दक्षिणादानमिति ।

दक्षिणायुक्तवचनाच्च ॥ २४ ॥ (यु० १)

दक्षिणायुक्तवचनाच्च लिङ्गात् परिक्रयार्थं दानमिति
पश्यामः । दक्षिणायुक्ता वहन्ति ऋत्विजः इति ।

न चान्येनानस्येत परिक्रयात्, कर्मणः परार्थ-
त्वात् ॥ २५ ॥ (यु० २)

इतश्च परिक्रयार्थं दानमिति । कुतः ? । नान्तरेण
परिक्रयं, परार्थं परः प्रवर्तते । ननु सामादयोऽपि प्रवर्त्त-
नोपायाः । न ब्रूमो, न प्रर्त्तनोपाया इति, किन्तुहि परिक्रयः
प्रत्यक्षमात्रात इति । अतस्तेनैव परिक्रेतव्या नान्येन इति ।

परिक्रीतवचनाच्च ॥ २६ ॥ (यु० ३)

परिक्रीतवचनं भवति, तेनायमर्थो द्योत्यते, दीक्षित-
मदीक्षिता दक्षिणापरिक्रीता ऋत्विजा याजयन्ति इति ।
तस्मादपि परिक्रयार्थं दानमिति ॥

सनिबन्धेव भृतिवचनात् ॥ २७ ॥ (यु० ४)

सनिबन्धिप्राप्तं सनिबन्धं याज्याप्राप्तमित्यर्थः । तस्मिन्
भृतिवचनं भवति, यज्ञो वै देवतानां न समभवत्, तं

ऋत्या समभावयन्, यत् भृतिं वनुते, यज्ञस्य भृत्यै द्वादश-
रात्रीर्दीक्षितो भृतिं वन्वीत इति । यज्ञार्थं यद् भिक्षितं
ऋत्विजः परिक्रेतुम्, अन्यच्च यज्ञार्थं साधयितुं, तस्मिन्नेव
भृतिवचनम् । भृतिश्च कर्मकरेभ्य आनत्यर्थं यद्दीयते ।
तस्मादपि परिक्रयार्थं ऋत्विग्भ्यो दानमिति ॥

नैष्कर्टकेण संस्तवाच्च ॥ २८ ॥ (यु० ५)

नैष्कर्टकेण च संस्तवो भवति, यथा वै दारुहारो
नैष्कर्टको निष्कर्त्तनभृतः कर्मयोगे वर्त्तते, एवं वा एते
यज्ञस्य ऋत्विजः इति । नैष्कर्टको दारुहारः, यथाऽसौ,
एवम् ऋत्विज इति ब्रुवन् परिक्रयार्थं दानं दर्शयति ॥ १० ।
२ । ८ अ० ॥

ज्योतिष्टोमे भक्षस्य प्रतिपत्त्यर्थताधिकरणम् ।

शेषभक्षाश्च तद्वत् ॥ २९ ॥ (पृ०)

मन्ति शेषभक्षा ज्योतिष्टोमे दर्शपूर्णमासयोश्च, यथा
वषट्कारनिमित्ता होमाभिषवनिमित्ताश्च, तथा इडा-प्रा-
श्निचतुर्द्धाकरणं शंयुवाककालाः । तेषु संशयः, किं ते परि-
क्रयार्थाः, उत न इति । किं प्राप्तम् ? शेषभक्षाश्च तद्वत्
भवितुमर्हन्ति, यद्वत् दक्षिणादानम् । प्रीतिं हि करोति
भक्षणं, प्रीत्या चानमन्ति । तस्मात् परिक्रयार्थाः शेषभक्षा
इति ।

संस्कारो वा द्रव्यस्य परार्थत्वात् ॥ ३० ॥ (सि०)

वाशब्दः पक्षं व्यावर्त्तयति, न परिक्रयार्थं भक्षणं, द्रव्यसंस्कारार्थम् इति । कुतः ? । यन्नार्थेन हि द्रव्यमुत्पन्नं प्रयोजनवत्, यदि तस्य संस्कारार्थं भक्षणं, ततस्तदपि प्रयोजनवत् । दक्षिणाङ्गान्मध्याच्चावद्यति इत्येवमादि च एकदेशवचनं प्रकृतशेषापेक्षं भवति, न द्रव्यस्योत्पादकं, तस्मात् द्रव्यस्य भक्षणमुच्यते, न भक्षणार्थं द्रव्यमुपादीयते, प्रकृतस्य च भक्षणम् । तस्मात् संस्कारार्थमिति गम्यते ।

शेषे च समत्वात् ॥ ३१ ॥ (यु० १)

अपि च यच्छेषं द्रव्यं, तत् देवतायै सङ्कल्पितं यजमानेन न स्वयमुपयोक्तव्यम् इति । तस्मान्न तस्योपयोक्तुम् ऋत्विज ईशते, नो खल्वपि यजमानः । साम्यमतं यजमानस्य ऋत्विग्भिः, परिक्रीणानश्च स्वीकुर्यात् द्रव्यं, तत्रास्य देवतार्थः सङ्कल्प एव न अवकल्पते । तस्मादपि न परिक्रयार्थं भक्षणम् इति ।

स्वामिनि च दर्शनात् तत्सामान्यादितरेषां

तथात्वम् ॥ ३२ ॥ (यु० २)

स्वामिनि च भक्षणं दृश्यते, यजमानपञ्चमाः समुपहृता इडां भक्षयन्ति इति । यजमानस्य असंशयम् अपरिक्रयः, तत्सामान्यादितरेषाम् अपि न परिक्रयः । कथम् ? । एवं सति, नैव विज्ञायते, इडाभक्षणेन यजमानपञ्चमाः

परिक्रीयन्त इति । किं तत् सामान्यम् ? । द्वितीया वि-
भक्तिः । तस्मादपि न परिक्रियार्थं भक्षणमिति ।

तथा चान्यार्थदर्शनम् ॥ ३३ ॥ (यु० ३)

एवम् अन्यार्थदर्शनम् इदमुपपन्नं भवति, कुण्डपायि-
नामयने अत्सरकैश्चमसेः सोमान् भक्षयन्ति इति प्राप्ते भजे
विशेषः श्रूयते, अत्सरकैः इति । एवं सत्रेषु भक्षणं दृश्यते,
तत्परिक्रियार्थत्वे न अवकल्पते । तस्मादपि न परिक्रियार्थं
भक्षणमिति ॥ (१० । २ । ८ अ०) ॥

सर्वे ऋत्विग्वरणाभावाधिकरणम् ।

वरणऋत्विजामानमनार्थत्वात् सर्वे न स्यात् स्व-
कर्मत्वात् ॥ ३४ ॥

सन्ति द्वादशाहप्रभृतीनि सत्राणि, द्वादशाहऋद्धिकामा
उपेयुः इत्येवमादीनि । अस्ति च प्रकृतौ ज्यातिष्टोमे वर-
णम्, अग्निर्मे होता स मे होता होतस्त्वं मे होतासीति
होतारम् इत्येवमादीति । तत् सत्रेषु सन्दिह्यते, किं
कर्त्तव्यं न ? इति । तत एतत् तावन्नः परीक्ष्य, किं प्रकृतौ
धर्ममात्रं वरणम्, उत परिक्रियार्थम् ? इति । यदि धर्म-
मात्रं, प्रकृतौ सत्रेषु कर्त्तव्यम् । अथ परिक्रियार्थं, न कर्त्तव्य-
मिति । किं प्राप्तम् ? । मन्त्रवद्विद्यमवचेति कृत्वा धर्म-
मात्रम् । तस्मात् सत्रेषु कर्त्तव्यम् इति ।

एवं प्राप्ते ब्रूमः, वरणमृत्विजां सत्रेषु न स्यात्, न कर्त्तव्यमिति । स्वार्थं हि तेषां कर्म, न च कश्चिदात्मानं वृणीते । प्रकृतौ चानमनार्थं वरणं दृष्टप्रयोजनमिति न शक्यमदृष्टं कल्पयितुम् । तस्मात् सत्रेषु वरणं न स्यादिति ।
(१० । २ । १० अ०)

सत्रे परिक्रयाभावाधिकरणम् ।

परिक्रयश्च तादर्थ्यात् ॥ ३५ ॥ (नि०)

परिक्रयश्च प्रकृतौ ज्योतिष्टोमे आस्नातः, गौश्च अश्वश्च अश्वतरश्च गर्दभश्च अजाश्च अवयश्च व्रीहयश्च यवाश्च तिलाश्च माषाश्च तस्य द्वादशशतं दक्षिणा इति । तत् दक्षिण्यं सत्रे चोदकेन प्राप्तं किं कर्त्तव्यं, निवृत्तं वा ? इति संशयः । किं प्राप्तम् ?, कर्त्तव्यः परिक्रयश्चोदकानुग्रहाय । अपि च तत्र गवादयः प्रतिषिध्यन्ते, न ह्यत्र गौर्दीयते न वासो न हिरण्यम् इति, तत् सति परिक्रयेऽवकल्पते ।

एवं प्राप्ते ब्रूमः, परिक्रयश्च तादर्थ्यात् इति, परिक्रयश्च न कर्त्तव्यः । उक्तमधस्ताद्वरणं सत्रेषु न कर्त्तव्यमिति, परिक्रयश्चेति च शब्देनान्वादेशः क्रियते, न कर्त्तव्यः परिक्रयः । कुतः ? । आत्मार्यत्वात्, न कश्चिदात्मानं परिक्रीणीते इति ।

प्रतिषेधश्च कर्मवत् ॥ ३६ ॥ (आ०)

प्राप्तौ सत्यां प्रतिषेधोऽवकल्पते इति यदुक्तं, तत् परिहर्त्तव्यम्,

स्याद्वा प्रासर्पिकस्य धर्ममात्रत्वात् ॥ ३७ ॥ (पू०)

प्रतिषेध उपपद्यत इत्यर्थः । कस्य ? । प्रासर्पिकस्य दानस्य इति । धर्ममात्रं हि तत् सत्रेषु चोदकप्राप्तं, तन्निवर्त्तते । तस्मादुपपन्नः प्रतिषेध इति ।

न दक्षिणाशब्दात् तस्मान्नित्यानुवादः स्यात् ॥

३८ ॥ (सि०)

नायं प्रासर्पिकस्य प्रतिषेधः । कुतः ? । दक्षिणाशब्दात् दक्षिणाशब्दो ह्यत्र भवति, अदक्षिणानि सत्राण्यग्राहः न हि अत्र गौर्दीयते न वासो न हिरण्यम् इति । दक्षिणाशब्दश्च परिक्रयार्थो भवति । तत्र हि श्रूयते, गौश्चाश्वश्चाश्वतरश्च गर्दभश्चाजाश्चावयश्च ब्रीहयश्च यवाश्च तिलाश्च माषाश्च तस्य द्वादशशतं दक्षिणा इति, ऋत्विग्दानं दक्षिणा, न प्रासर्पिकम् । तस्यैवासौ प्रतिषेधो न प्रासर्पिकस्य । तस्मान्नित्यप्राप्तस्यैवानुवादोऽसौ न सत्रेषु दक्षिणा इति । (१० । २ । ११ अ०) ।

उदवसानीयस्य सत्त्वानङ्गतया तत्र दानस्य परिक्रयार्थताधिकारणम् ।

उदवसानीयः सत्त्वधर्मा स्यात् तदङ्गत्वात्तत्र

दानं धर्ममात्रं स्यात् ॥ ३९ ॥ (पू०)

अस्ति उदवसानीयः, सत्रादुदवसाय पृष्ठग्रमनीयेन

ज्योतिष्टोमेन सहस्रदक्षिणेन यजेरन् इति । तत्रैषोऽर्थः
 सांशयिकः, दक्षिणादानं धर्ममात्रम्, उत परिक्रयार्थम् ?
 इति ? तथा इदमपरं द्वैतं, किं सत्राङ्गमुदवसानीयः,
 न ? इति । यदि सत्राङ्गं, धर्ममात्रं दानम् । अथ
 न सत्राङ्गं, परिक्रयार्थम् इति । किं प्राप्तम् ? सत्रा-
 ङ्गम् इति । कुतः ? । सत्रप्रकरणात्, सत्रं परिसमाप्य
 कर्त्तव्यमिति श्रूयते, सत्रप्रकरणात् सत्रं लक्षयित्वेति
 गम्यते । उदवसानीयश्च सत्रस्य विधीयते इति । सत्रस्य
 च फलार्थत्वान्नोदवसानीयार्थता गम्यते । न च सत्रोदव-
 सानकाले उदवसानीयः, लक्षणा हि तथा स्यात् । अन-
 ङ्गत्वे च फलं कल्पयितव्यं, तस्मादानन्तर्यादिकवाक्यता-
 सम्बन्धाच्च सत्राङ्गमुदवसानीयः, सत्रं यथोक्तं परिसमाप्य
 न सन्तोष्य, न तावत् कृत्वा कृतिता मन्तव्या, इदम-
 परं तस्याङ्गं कर्त्तव्यमुदवसानीय इत्येवमभिसम्बन्धः
 क्रियते । यथा अग्निं चित्वा सौत्रामण्या यजेत वाजपेये-
 नेष्ट्वा बृहस्पतिसवनेन यजेत इति । तस्मात् सत्राङ्गम् ।
 एवं चेत् साङ्गस्य सत्रस्य स्वयंकर्त्तृकत्वात् धर्ममात्रं, तत्र
 दानम् । सत्रधर्मा उदवसानीय इति ।

न त्वेतत्प्रकृतित्वाद्भिभक्तचोदितत्वाच्च ॥ ४० ॥

(मि०)

तुग्वद्ः पक्षं व्यावर्त्तयति । नैतदेवं धर्ममात्रमत्र
 दानम् इति, किन्तर्हि, परिक्रयार्थम् इति । कुतः ? ।
 नैतत् सत्राङ्गं विभक्तचोदितत्वात् नैतद् बृहस्पतिसवनेन

सौत्रामण्या च तुल्यं, तत्रैवं श्रूयते, यथोक्ताङ्गं कृत्वा
नैव सन्तोष्यमिदमपरं तस्य कर्त्तव्यम् इति । इह पुनः
सत्रमुत्सृज्य उदवसानीयः कर्त्तव्य इति, सत्रादुदवसाय
उत्थायेत्यर्थः । तत्रान्योऽर्थः क्ताशब्दस्य, यथोदितं निर्वर्त्य
न प्रहातव्यम् । उत्पूर्वस्य अवपूर्वस्य स्थितेः प्रहायेत्यर्थः ।
प्रहाणे इह क्ताशब्दस्तत्र पुनरनुष्ठानानन्तर्ये । तस्माद्
विभक्तचोदितत्वान्न सत्राङ्गं, न च सत्रप्रकृतिकम् । तस्मा-
दत्र दानं परिक्रयार्थमिति ॥ (१० । २ । १२ अ०) ॥

उदवसानीयस्य ऋषिजामिकैकेनानुष्ठानाधिकरणम् ।

तेषां तु वचनात् द्वियज्ञवत् सहप्रयोगः स्यात् ॥

४१ ॥ (पू०)

इदमेवोदाहरणं, सत्रादुदवसाय पृष्ठशमनीयेन ज्याति-
ष्टोमेन सहस्रदक्षिणेन यजेरन् इति । तत्रैषोऽर्थः समधि-
गतः, न सत्राङ्गं पृष्ठशमनीयः इति । अथेदानीमिदं
सन्दिह्यते, किं संहत्य तैस्तत् कर्त्तव्यम्, उत एकैकेन ?
इति । किं प्राप्तम् ? संहत्य इति । कुतः ? । उपा-
देयत्वेन यागे चोद्यमानस्य बहुत्वस्य श्रवणात् । स चेदे-
केन क्रियेत, बहुत्वसंयुक्तः प्रयोगो न स्यात् द्वियज्ञवत्,
यथा एतेन राजपुरोहितौ सायुज्यकामौ यजेयाताम् इति,
यद्यपि राजपुरोहितौ लक्षणत्वेन श्रूयते एवमपि यजे-
याताम् इति याग उपादेयत्वेन, यागे च एतत् कर्त्तव्यत्वं

अयते, यजेयाताम् इति । तद्वत् पृष्ठशमनीयेन यजेरन्
इति । तस्मात् संहृत्य पृष्ठशमनीयं प्रयुञ्जीरन् इति ।

एवं स्थितं तावदपर्यवसितम्, अन्तराचिन्तान्तरस्य
सूत्रं तावद्वर्णयिष्यामः,

उदवसानीये सविभ्योऽन्विषावृत्तिवृत्ताधिकरणम् । अन्तरा-चिन्ता ॥

तत्रान्यानृत्विजो वृणीरन् ॥ ४२ ॥

अस्मिन्नेवोदाहरणे एषोऽर्थः सांशयिकः, किं त एव
सन्निष्ठा ऋत्विजः, उतान्ये वा वरीतव्याः ? इति । किं
प्राप्तम् ? त एव । कुतः ? । समानकर्तृकता हि गम्यते,
उदवसाय यजेरन् इति । य एव उदवसातारस्त एव
यथार इति भवति प्रत्ययः । यथैव वचनप्रामाण्याच्चोदक-
प्राप्तमैककर्तृकतां बाधित्वा बहुकर्तृकता भवति, एवं
चोदकप्राप्तानन्यानृत्विजो बाधित्वा वचनप्रामाण्यात् त
एव भवितुमर्हन्ति इति ।

एवं प्राप्ते ब्रूमः, तत्रान्यानृत्विजो वृणीरन् इति । न
हि पृष्ठशमनीये ये सत्त्वादुदवसातारस्ते कर्तारो विधी-
यन्ते, न तेषामुपादेयत्वेन चोदनेत्यक्तं, न चाविहितमङ्गं
भवति, न चानङ्गे ह्यने विगुणता काचित् भवति ।
सन्ति च चोदकप्राप्ता अन्ये ऋत्विजः । अपि चात्र
यावति कर्त्तृभिप्रायं क्रियाफलं, तावति त एव कर्तारः,
तदेतदुपग्रहविशेषादवगम्यते । न च ऋत्विजः प्रति

यागस्य कर्त्तृभिप्रायं क्रियाफलम् । तस्मान्नात्विज्ये त
एव कर्त्तारः, प्रधानयागे तावत्कर्तृन् अवगच्छामः ।
ऋत्विजः पुनरन्ये वरीतव्या इति ॥ (१०।२।१३ अ०) ॥

एकैकशस्त्वविप्रतिषेधात् प्रकृतेश्चैकसंयोगात् ॥

४३ ॥ (पू०)

स्थितादुत्तरम् । तुशब्दः पक्षं व्यावर्त्तयति । न
पृष्ठशमनीयं संहत्य प्रयुञ्जीरन्, किन्तिर्हि एकैकशः ।
कुतः ? । अविप्रतिषेधात्, उद्वसानेन हि पुरुषा लक्ष्यन्ते
ये सत्रादुद्वस्यन्ति इति । तत्र चैकोऽप्युद्वसाता भवति,
ये चोद्वसानलक्षितास्तेषां याग इति एकैकस्यापि यागो
विहितो भवति, न च केनचित् प्रतिषिध्यते, तस्मादेकैको-
ऽपि यजेत । ननु बहूनां प्रयोग उच्यते, तेनैकैकस्य न
भवति । नैष दोषः, एकैकस्यापि न वार्यते, तेन चोद्व-
सामर्थ्यादेकैकश एव यजेत इति ।

आह, बहुसंयुक्तः प्रयोग एकैकेन न शक्यते कर्तुम्
इति । एवमपि न दोषः, नात्र बहुवचनं विधीयते, ये
सत्रादुद्वसातारस्तेषामेव यागः, ते च बहवः, तेषां
बहूनामत्र प्राप्तानाम् अयमनुवादः । एकैकस्थे नापि च
ते उद्वसातारः । तस्मात् तेषां तथैव यागो भविष्यति,
यथैवोद्वसाने तेषामसंहतानां बहुवचनं, एवं यागोऽपि
असंहतानामेव भविष्यति ।

अत्रोच्यते, न बहुवचनमनुवादः, अप्राप्तत्वात्, न हि
बहुवचनं यागे प्राप्तं यदनूयेत । नन्विदानीमेवोक्तमुद-

वसातृणां यागस्ते च बहव इति । उच्यते, बहुत्वं तेषा-
मुदवसाने, न यागे । ननु वाक्यसामर्थ्याद्यागेऽपि भवि-
ष्यति । नेत्याह, परिपूर्णं हि पदं पदान्तरमाकाङ्क्षति,
ततो वाक्यं भवति, अथ च यागः प्रागेव बहुवचनेन
सम्बन्धी न तस्यामवस्थायां वाक्येनोदवसातारः प्राप्ताः ।
उपादत्ते तु तदा बहुत्वं, ततो बहुवचनसंयुक्तः पदान्तर-
गतान् उदवसातृनपेक्षते, तस्माद् बहुत्वसंयुक्तः प्रयोगः
कर्त्तव्यः, यथा द्वियज्ञे सत्रेषु च इति ।

आह, नैतदेवं, यत्र केनचित्प्रकारेणानुवादः सम्भवति
तत्रानुवादो वा स्याद् विधिवेति । यद्यप्यपूर्वत्वादन्यत्र
विधिर्न्यायाननुवादात्, तथाप्यत्रानुवाद एव बहुत्वस्य
भवितुमर्हति, तथा हि यागसम्बन्धो बहूनां न कृतो
भवति, तत्र दृष्टमेव प्रयोजनं, इतरस्मिन् पक्षे बहुत्वस्य
यागसम्बन्धेऽदृष्टं कल्पनीयं स्यात्, तस्मादनुवाद इति ।
आह, द्वियज्ञेऽपि तर्ह्येवमेव प्राप्नोति सत्रेषु च इति ।
अत्रोच्यते, अस्यत्र विशेषः उदवसाय यजेरन् इति, राज-
पुरोहितो यजेयातां, ऋद्धिकामाः सत्रमासीरन् इति ।
यत्र त्रान्तः शब्दो भवति तत्र द्वौ प्रयोगौ गम्येते, समा-
नाश्च कर्त्तारः श्रवणादेव, तत्रोत्तरप्रयोगवचनेन केवलो
धात्वर्थो विधीयते, तदाश्रयः प्रयोगः, कर्त्तारश्च, तद्गता
च सङ्ख्या, एवं सर्वमेतत्, धात्वर्थे विधीयमाने प्राप्तमेवा-
नूयते द्वियज्ञे सत्रेषु च धात्वर्थो विधीयते, प्रयोगोऽपि,
कर्त्तारः, तद्गता च सङ्ख्याति सर्वमेव तत्राप्राप्तम् । न हि
राजपुरोहिताबिलेखे शक्नोति प्रयोगं वदितुं, तत्र च

यागस्य कर्त्तृभिप्रायं क्रियाफलम् । तस्मान्नातिर्विज्ये त
एव कर्त्तारः, प्रधानयागे तावत्कर्तृन् अवगच्छामः ।
ऋत्विजः पुनरन्ये वरीतव्या इति ॥ (१०।२।१३ अ०) ॥

एकैकशस्त्वविप्रतिषेधात् प्रकृतेश्चैकसंयोगात् ॥

४३ ॥ (पू०)

स्थितादुत्तरम् । तुमद्ः पक्षं व्यावर्त्तयति । न
पृष्ठग्रमनीयं संहत्य प्रयुञ्जीरन्, किन्तिर्हि एकैकशः ।
कुतः ? अविप्रतिषेधात्, उद्वसानेन हि पुरुषा लब्धन्ते
ये सत्रादुद्वस्यन्ति इति । तत्र चैकोऽप्युद्वसाता भवति,
ये चोद्वसानलक्षितास्तेषां याग इति एकैकस्यापि यागो
विहितो भवति, न च केनचित् प्रतिषिध्यते, तस्मादेकैको-
ऽपि यजेत । ननु बहूनां प्रयोग उच्यते, तेनैकैकस्य न
भवति । नैष दोषः, एकैकस्यापि न वार्यते, तेन चोद्व-
सामर्थ्यादेकैकश एव यजेत इति ।

आह, बहुसंयुक्तः प्रयोग एकैकेन न शक्यते कर्त्तुम्
इति । एवमपि न दोषः, नात्र बहुवचनं विधीयते, ये
सत्रादुद्वसातारस्तेषामेव यागः, ते च बहवः, तेषां
बहूनामत्र प्राप्तानाम् अयमनुवादः । एकैकस्थे नापि च
ते उद्वसातारः । तस्मात् तेषां तथैव यागो भविष्यति,
यथैवोद्वसाने तेषामसंहतानां बहुवचनं, एवं यागेऽपि
असंहतानामेव भविष्यति ।

अत्रोच्यते, न बहुवचनमनुवादः, अप्राप्तत्वात्, न हि
बहुवचनं यागे प्राप्तं यदनूयेत । नन्विदानीमेवोक्तमुद-

वसातृणां यागस्ते च बहव इति । उच्यते, बहुत्वं तेषा-
मुदवसाने, न यागे । ननु वाक्यसामर्थ्याद्यागेऽपि भवि-
ष्यति । नेत्याह, परिपूर्णं हि पदं पदान्तरमाकाङ्क्षति,
ततो वाक्यं भवति, अथच यागः प्रागेव बहुवचनेन
सम्बन्धो न तस्यामवस्थायां वाक्येनोदवसातारः प्राप्ताः ।
उपादत्ते तु तदा बहुत्वं, ततो बहुवचनसंयुक्तः पदान्तर-
गतान् उदवसातृनपेक्षते, तस्माद् बहुत्वसंयुक्तः प्रयोगः
कर्त्तव्यः, यथा द्वियज्ञे सत्रेषु च इति ।

आह, नैतदेवं, यत्र केनचित्प्रकारेणानुवादः सम्भवति
तत्रानुवादो वा स्याद् विविर्वेति । यद्यप्यपूर्वत्वादन्यत्र
विधिर्ज्यायाननुवादात्, तथाप्यवानुवाद एव बहुत्वस्य
भवितुमर्हति, तथा हि यागसम्बन्धो बहुनां न कृतो
भवति, तत्र दृष्टमेव प्रयोजनं, इतरस्मिन् पक्षे बहुत्वस्य
यागसम्बन्धोऽदृष्टं कल्पनीयं स्यात्, तस्मादनुवाद इति ।
आह, द्वियज्ञेऽपि तर्ह्येवमेव प्राप्नोति सत्रेषु च इति ।
अतोच्यते, अस्यच विशेषः उदवसाय यजेरन् इति, राज-
पुरोहिती यजेयातां, ऋद्धिकामाः सत्रमासीरन् इति ।
यत्र क्लान्तः शब्दो भवति तत्र द्वौ प्रयोगौ गम्येते, समा-
नाश्च कर्त्तारः श्रवणादेव, तत्रोत्तरप्रयोगवचनेन केवलो
धात्वर्थो विधीयते, तदाश्रयः प्रयोगः, कर्त्तारश्च, तद्गता
च सङ्ख्या, एवं सर्वमेतत्, धात्वर्थे विधीयमाने प्राप्तमेवा-
नूयते द्वियज्ञे सत्रेषु च धात्वर्थो विधीयते, प्रयोगोऽपि,
कर्त्तारः, तद्गता च सङ्ख्याति सर्वमेव तत्राप्राप्तम् । न हि
राजपुरोहितावित्येष शक्नोति प्रयोगं वदितुं, तत्र च

यागस्य कर्त्तृभिर्प्रायं क्रियाफलम् । तस्मान्नात्विज्ये त
एव कर्त्तारः, प्रधानयागे तावत्कर्तृन् अवगच्छामः ।
ऋत्विजः पुनरन्ये वरीतव्या इति ॥ (१०।२।१३ अ०) ॥

एकैकशस्त्वविप्रतिषेधात् प्रकृतेश्चैकसंयोगात् ॥

४३ ॥ (पू०)

स्थितादुत्तरम् । तुम्यद्दः पञ्च व्यावर्त्तयति । न
पृष्ठशमनीयं संहत्य प्रयुञ्जीरन्, किन्तर्हि एकैकशः ।
कुतः ? । अविप्रतिषेधात्, उद्वसानेन हि पुरुषा लक्ष्यन्ते
ये सच्चादुद्वस्यन्ति इति । तत्र चैकोऽप्युद्वसाता भवति,
ये चोद्वसानलक्षितास्तेषां याग इति एकैकस्यापि यागो
विहितो भवति, न च केनचित् प्रतिषिध्यते, तस्मादेकैको-
ऽपि यजेत । ननु बहूनां प्रयोग उच्यते, तेनैकैकस्य न
भवति । नैष दोषः, एकैकस्यापि न वार्यते, तेन चोद्व-
सामर्थ्यादेकैकश एव यजेत इति ।

आह, बहुसंयुक्तः प्रयोग एकैकेन न शक्यते कर्तुम्
इति । एवमपि न दोषः, नात्र बहुवचनं विधीयते, ये
सच्चादुद्वसातारस्तेषामेव यागः, ते च बहवः, तेषां
बहूनामत्र प्राप्तानाम् अयमनुवादः । एकैकश्ये नापि च
ते उद्वसातारः । तस्मात् तेषां तथैव यागो भविष्यति,
यथैवोद्वसाने तेषामसंहतानां बहुवचनं, एवं यागेऽपि
असंहतानामेव भविष्यति ।

अत्रोच्यते, न बहुवचनमनुवादः, अप्राप्तत्वात्, न हि
बहुवचनं यागे प्राप्तं यदनूयेत । नन्विदानीमेवोक्तमुद-

वसातृणां यागस्तो च बहव इति । उच्यते, बहुत्वं तेषा-
मुदवसाने, न यागे । ननु वाक्यसामर्थ्याद्यागेऽपि भवि-
ष्यति । नेत्याह, परिपूर्णं हि पदं पदान्तरभाकाङ्क्षितं,
ततो वाक्यं भवति, अथञ्च यागः प्रागेव बहुवचनेन
सम्बन्धो न तस्यामवस्थायां वाक्येनोदवसातारः प्राप्ताः ।
उपादत्ते तु तदा बहुत्वं, ततो बहुवचनसंयुक्तः पदान्तर-
गतान् उदवसातृनपेक्षते, तस्माद् बहुत्वसंयुक्तः प्रयोगः
कर्त्तव्यः, यथा द्वियज्ञे सत्रेषु च इति ।

आह, नैतदेवं, यत्र केनचित्पुकारेणानुवादः सम्भवति
तत्रानुवादो वा स्याद् विधिवेति । यद्यप्यपूर्वत्वादप्यत्र
विधिर्न्यायाननुवादात्, तथाप्यवानुवाद एव बहुत्वस्य
भवितुमर्हति, तथा हि यागसम्बन्धो बहूनां न कृतो
भवति, तत्र दृष्टमेव प्रयोजनं, इतरस्मिन् पक्षे बहुत्वस्य
यागसम्बन्धोऽदृष्टं कल्पनीयं स्यात्, तस्मादनुवाद इति ।
आह, द्वियज्ञेऽपि तर्ह्येवमेव प्राप्नोति सत्रेषु च इति ।
अतोच्यते, अस्यत्र विशेषः उदवसाय यजेरन् इति, राज-
पुरोहितो यजेयातां, ऋद्धिकामाः सत्रमासीरन् इति ।
यत्र त्रान्तः शब्दो भवति तत्र द्वौ प्रयोगौ गम्येते, समा-
नाश्च कर्त्तारः श्रवणादेव, तत्रोत्तरप्रयोगवचनेन केवलो
धात्वर्थो विधीयते, तदाश्रयः प्रयोगः, कर्त्तारश्च, तद्वता
च सङ्ख्या, एवं सर्वमेतत्, धात्वर्थे विधीयमाने प्राप्तमेवा-
नूयते द्वियज्ञे सत्रेषु च धात्वर्थो विधीयते, प्रयोगोऽपि,
कर्त्तारः, तद्वता च सङ्ख्येति सर्वमेव तत्राप्राप्तम् । न हि
राजपुरोहितावित्येष शङ्कोति प्रयोगं वदितुं, तत्र च

कर्तृत्वं, तद्वताञ्च सङ्ख्याम् । तथा ऋद्धिकामाः इति ।
तस्मादेवंजतीयकेषु सङ्ख्या उपादेयत्वेन श्रूयते । अतो
द्वियज्ञादिषु नानुवादस्तेषु बहुत्वसंयुक्तः प्रयोगः कर्तृव्यः,
इह तु न तथा । तस्मादेकैकः पृष्ठश्मनीयेन यजेत इति ।
(१०।२।१४ अ०) ।

कामेष्टौ दानस्यादृष्टार्थताधिकरणम् ।

कामेष्टौ च दानशब्दात् ॥ ४४ ॥ (प०)

अस्ति सारस्वते सत्रे कामेष्टिः, प्लातं प्रस्रवणं प्राप्या-
ग्नये कामायाष्टाकपालं पुरोडाशं निर्वपति तस्यामक्षां
पुरुषीं च धेनुके दत्त्वा प्रति यमुनामवभृथमभ्यवयन्ति
इति । तत्र संशयः, किं परिक्रयार्थं दानम्, उत धर्ममात्रम् ?
इति । पृष्ठश्मनीये च सत्रस्यानङ्गभूते परिक्रयार्थं दान-
मित्युक्तम्, अथेदानीमङ्गभूतायां कामेष्टौ चिन्त्यते ।
तत्र किं तावत् प्राप्तम् ?, यथा पृष्ठश्मनीये परिक्रया-
र्थम्, एवमिहापीति च शब्देनान्वादिष्यते । कुतः ? ।
दानशब्दात्, दानशब्दो भवति, तस्यामक्षां पुरुषीं च
धेनुके दत्त्वा इति । दानशब्दः कर्मकरिषु सत्सु परिक्रयार्थं
इत्युक्तम् ।

न चैतन्नत्रम्, सत्रस्याङ्गभूतमेतत् । प्रकरणाच्च सत्रस्य
स्वयंकर्तृकता, नाङ्गानां, तच्चोदकप्राप्तैः ऋत्विग्भिः सगुणं
सत् सत्रस्यापकारकं भवति । अन्यैर्ऋत्विग्भिर्विना

विगुणं सत्रस्य नोपकुर्व्यात् । तस्मादत्र दानं परिक्रयार्थं
इति ।

वचनं वा सत्रत्वात् ॥ ४५ ॥ (सि०)

वाशब्दात् पक्षो व्यावर्त्यते, नात्र परिक्रयार्थं दानं
धर्ममात्रम् इति । कुतः ? । सत्रत्वात्, सत्रे हि आनति-
निवृत्ता । आह, नैतत् सत्रं सत्राङ्गमित्युक्तम् । उच्यते, न
सत्रं, सत्राङ्गं तु सत्रमध्यपतितं, सत्रस्य च साङ्गस्य स्वयं-
कर्तृकता, तस्यां क्रियमाणायां सिद्धा अस्या इष्टेः कर्तारः ।
तत्र आनत्या न प्रयोजनं, अयमात्रं तु दानं धर्ममात्रं भवि-
तुमर्हति इति । (१० । २ । १५ अ०) ।

दर्शपूर्णमासयोर्द्वेषाय दानस्यादृष्टार्थताधिकरणम् ।

द्विष्ये चाचोदनादृक्षिणापनयः स्यात् ॥ ४६ ॥

दर्शपूर्णमासयोरिदमाज्ञायते, यदि पत्नीः संयाजयन्
कपालमभिजुहुयात्, वैश्वानरं द्वादशकपालं निर्वपेत्
तस्यैकहायनो गौर्दक्षिणा तं स द्वेषाय दद्यात् इति ।
तत्र संशयः, किं परिक्रयार्थम् एकहायनस्य दानम्; उत
धर्ममात्रम् ? इति । किं प्राप्तं, दक्षिणाशब्दात् परिक्रया-
र्थमिति, परिक्रयार्थं हि दक्षिणाशब्दो भवति ।

एवं प्राप्ते ब्रूमः, द्विष्ये च धर्ममात्रं दानम् इति चशब्देन

अन्वादिश्यते । कुतः ? । अचोदनात् द्वेषस्य ऋत्विजः,
न हि द्वेष ऋत्विग् भवति, ऋत्विगाचार्यो नातिचरि-
तस्यो इति । यदा परिक्रेतव्ये नैव कर्त्ता प्रयोजनं नास्ति,
तदा किं दक्षिणाशब्दः करिष्यति ? । अपि च परिक्रयार्थं
सति दक्षिणाशब्दः स्यात् चोदकप्राप्तोऽन्वाहार्योऽपनीयेत,
तत्र चोदको बाध्यते, तस्मात् धर्ममात्रमेकहायनस्य दान-
मन्त्रविजे दातव्यम् इति ॥ (१० । २ । १६ अ०) ॥

जीवतामस्थियज्ञाधिकरणम् ।

अस्थियज्ञोऽविप्रतिषेधादितरेषां स्याद्विप्रति-
षेधादस्यां ॥ ४७ ॥ (सि०)

इदमान्नायते, यदि सन्दीक्षितानां प्रमीयेत तं दग्ध्वा
कृष्णाजिने अस्थीन्युपनह्य योऽस्य नेदिष्ठस्तं तस्य स्थाने
दीक्षयित्वा तेन सह यजेरन् ततः संवत्सरे अस्थीनि याज-
येत् इति । योऽयं संवत्सरे यज्ञः, स सन्दिह्यते, किमस्या-
मुत जीवताम् ? इति, किन्तावत्प्राप्तम् ?, सामानाधि-
करणादस्यामिति । किं सामानाधिकरणम् ? । याज-
यतेरस्थीनि कर्मभूतानि ।

ननु अस्थीन्यचेतनानि न शक्नुवन्ति स्वयं तन्त्रयितुं,
कथं तानि क्रियायां कर्त्तृणि भवेयुः ? इति । उच्यते, प्रयो-
ज्यता तेषां श्रूयते, ततो अन्ये प्रयोजयितारः, ते एतानि
क्रियां कारयिष्यन्ति इति ।

आह, न हि अकुर्वन्ति कारयतीति भवति, कर्त्तुः हि

प्रयोजको हेतुः, न चैतानि कात्स्न्येन क्रियामुपसंहृतं, शक्नुवन्ति इति । उच्यते, वचनप्रामाण्याद् यावत् यजमानं कारयितुं शक्यन्ते, तावत् कारयिष्यन्ते, औदुम्बरीसन्धानं शुक्रान्वारम्भणमित्येवमादीनि ।

आह, प्रधानमेव न शक्नुवन्ति नाङ्गानि कुर्वन्ति, याजमानानि भवन्ति इति । अत्रोच्यते, वचनसामर्थ्यात् तच्छब्दवद्द्रव्यं ऋत्विजः प्रतिग्रहीष्यन्ति तद्वक्षिणास्तत्परिक्रीताः तत् पक्षन्ति ईदृशो द्रव्यत्यागो वाचनिको भविष्यति इति । आह, एवं वर्ण्यमाने याजयितृणामेव कर्तृत्वमुपदिष्टं भवति नास्याम् इति । उच्यते, यष्टृणामेवैतेन प्रकारेण कर्तृत्वमुपदिश्यते, न ह्यकर्त्तरि कारयतीति भवति, हेतुकर्तृत्वं चास्यां यागे सति प्राप्तमेवानूद्यते, यथा, ग्रामकामं संयाजयेत् इति ग्रामकामो यजेत इति विधीयते, हेतुत्वं च प्राप्तानुवादमानं, तच्च दर्शयति, स्तोत्रे अस्थिकुम्भमुपदधाति इति । अस्यामेव यजमानत्वं दृश्यते । तस्माद् अस्यां यज्ञो न जीवताम् ।

इति प्राप्ते ब्रूमः, अस्थियज्ञः इतरेषां जीवतां स्यात्, तेषामविप्रतिषिद्धो यज्ञः, अस्यां विप्रतिषिध्यते, त्यागो नाम मनसा क्रियते, न चास्याम् अस्ति मनः । यदुक्तं, ऋत्विजः शवद्रव्यं दक्षिणां प्रतिगृह्य तत्परिक्रीताः त्यागं कुर्वन्ति इति, ईदृशो वाचनिकस्यागो भवति इति । नैतदेवं, न हि यजेतेत्युक्ते अशक्नुवन्तु वचनप्रामाण्यादन्यो यज्यर्थो भवति, यागं कुर्वीत इति हि तद्वचनं, नान्यो यज्यर्थ इति । न च वचनप्रामाण्यादेतद्भवति, यच्छवद्रव्यं तत् गृह्यते, न हि

तद् अस्थिमिदं भवति, न चास्ति दाने परिक्रयः । न च गौणोऽर्थो विधिशब्दादवगम्यते, अन्येन हि प्रमाणेन परिच्छिन्नेऽर्थे गौणः शब्दः सम्बध्यते, यथा, गौरनुबन्ध्यः इति गोजातिविशिष्टः पशुरुबध्यते, न वाहीकः, गौरयं वाहीक इति तु संवादे वाहीके गौणः शब्दः प्रवर्तते । तस्मान्न त्यागविधाने अन्यो यज्यर्थः स्यात् । न चाख्यां द्रव्यं स्वं सम्भवति, यत् ऋत्विजो गृहीत्वा वयमनेन परिक्रीता इति मन्येरन् । तस्मान्न कथञ्चन अस्थीनि यष्टृणि भवन्ति अतो न विवक्षितं सामानाधिकरण्यम् इति ।

आह, सम्बद्धवचनादनर्थकं तर्हीदं वाक्यम् । नेति ब्रूमः, न हि गम्यमाने अर्थे अनर्थकं भवति, ततः संवत्सरे याजयेदित्येतावतो वाक्यात् कश्चिदर्थोऽवगम्यते, स इह विवक्षितः, अस्थीनि याजयेदित्येष सम्बन्धो न विधीयते । आह, किमस्थीनीति प्रमादपाठः ? । न च प्रमादपाठ इति ब्रूमः, न हि स एवाप्रमादपाठो यो विधानार्थः मुख्यार्थश्च, अनुवदन्नप्यर्थं लक्षणयापि ब्रुवन् वाक्ये समवायं गच्छति, न च प्रमादपाठो भवति, तत्र, अस्थीनीत्येष शब्दो विदधत् स्वमर्थं मुख्यया वृत्त्या ब्रुवन् वाक्ये न समवेति, अनुवदंस्तु लक्षणया समवेति । ततः संवत्सरे याजयेत् इति जीवतः प्रकृतान् वक्ष्यति । तत्रास्थिशब्दो वर्त्तिष्यते लक्षणया, ततः संवत्सरेऽस्थिमतो याजयेदिति । के तेऽस्थिमन्तः ? । ये तेन सह यष्टुं प्रकान्ताः । तस्माद् यस्य तानि अस्थीनि तैरस्थिभिः स शक्यते लक्षयितुं, तस्माज्जीवतां यन्न इति ।

यावदुक्तमुपयोगः स्यात् ॥ ४८ ॥ (आ० नि०)

अथ यदुक्तमस्यां याजमानं दर्शयति, स्तोत्रेऽस्थिकुम्भ-
मुपदधाति इति । नैतद् याजमानं, न हि अस्थीनि
यजन्ते इत्युक्तम्, अतो वचनप्रामाण्यादेतत् कर्म याज-
मानसरूपं भवति, यावति वचनं, तावत्वेव त्वद् भवितु-
मर्हति, न तत्, सर्वं याजमानं शक्नोति लक्षयितुं, तस्मा,
जीवतामेव यज्ञ इति । (१० । २ । १७ अ०) ।

अस्थियज्ञे अस्यां जपाद्यननुष्ठानाधिकरणम् । औदस्वरीमानश्रुत्स्यां-
नुष्ठानाधिकरणञ्च । (कृत्वा चिन्ता) ।

यदि तु वचनात्तेषां जपसंस्कारमर्थलुप्तं सेष्टि
तदर्थत्वात् ॥ ४९ ॥

इह जपसंस्कारमिष्टिश्च चिन्त्यते । तत्र सूत्रेतरा-
र्हेन जपसंस्कारं चिन्त्यते, शेषेणापीष्टिः । जपाः यच्च
जपति इति चोदनाः, संस्काराः केशश्लथु वपति इत्येवमा-
दयः । किम् अस्यां जपसंस्कारं कर्तव्यमिति न ? इति
संशयः । नतु नैवास्यां यज्ञो जीवतामसावित्युक्तम् । अत्रो-
च्यते, कृत्वा चिन्तौषा । अस्यामिति कृत्वा चिन्त्यते, अनेन
प्रकारेण पूर्वाधिकरणस्य प्रयोजनं विचार्यते, यदि अस्यां
यज्ञः स्यात्, किं जपसंस्कारं क्रियते, न ? इति । किन्ता-

वत् प्राप्तम् ?, विधेः प्रकरणान्तरेऽतिदेशात् सर्वकर्म स्यात्
इत्यनेन न्यायेन कर्तव्यमिति ।

एवं प्राप्ते ब्रूमः, यदि तु वचनात्तेषां अस्थूां यज्ञः
स्यात्, तेषां जपसंस्कारं लुप्तार्थं निवर्त्तेत, न तैः शक्यं
जपितुं, नापि केशश्मश्रु वसुं, अशक्यञ्च चोदको न प्राप-
यति । अत्र सूत्रोत्तरार्धे, सेष्टि तदर्थत्वात् इति । दीक्ष-
णीया इष्टिः कर्तव्या न ? इति विचारः । किं प्राप्तम् ?
चोदकानुग्रहाय कर्तव्या ।

एवं प्राप्ते ब्रूमः, सहेष्ट्या जपसंस्कारं न कर्तव्यम्,
इष्टिर्लुप्येत इति । कुतः ? । तदर्था, हि सा, यजमानो
दीक्षां ग्रहीष्यतीति, दीक्षा च व्रतानि, नियमाश्च मानसं
कर्म, न चेषां मनोऽस्ति, दीक्षायहणार्था चेष्टिः संयोगात्
ज्ञायते, आग्नावैष्णवमेकादशकपालं निर्वपेद्दीक्षिष्यमाणः
इति तस्मादिष्टिरपि निवर्त्तेत इति । कत्वर्थे तु क्रियेत
गुणभूतत्वात् । (१० । २ । १८ अ०) ।

अस्थियज्ञे एवेदं सन्देह्यते, यजमाने न सन्धितौदुस्वरी
भवति, तथा शुक्रं यजमानोऽन्वारभते इति । अस्थूां यागे
सति किमेवंजातीयकं कर्तव्यं, न ? इति । किं प्राप्तम् ?,
अचेतनानामस्थूां सर्वक्रियासु स्वातन्त्र्यं नास्ति, तस्मात्
औदुस्वरीसंज्ञाने शुक्रान्वारम्भणे च नास्थीनि कर्तृणि
भवेषुः इति ।

एवं प्राप्ते ब्रूमः, कत्वर्थन्तु क्रियेत, गुणभूतत्वात्, यत्
कत्वर्थम् एवंजातीयकं, तत् क्रियेत, गुणभूतत्वात्, गुणभूतः
तत्र यजमानः, यजमानपरिमाणसंज्ञितया औदुस्वर्या

प्रयोजनं, यजमानान्वारब्धेन च शुक्लेण अचेतनेनैव च परि-
मीयते, शुक्रञ्च अन्वारभ्यते । तस्मादेवंजातीयकं कर्त्तव्यम्
इति । (१० । २ । १८ अ०) ।

अस्थियज्ञे अस्यां काम्यकर्माद्यननुष्ठानाधिकरणम् । (कृत्वा चिन्ता) ।

काम्यानि तु न विद्यन्ते कामाज्ञानात् यथेतर-
स्यानुच्यमानानि ॥ ५० ॥

अस्ति ज्योतिष्टोमस्तत्र श्रूयते, यदि कामयते वषत्
पर्जन्यः इति, नीचैः सदा मिनुयात् इत्येवमादि । तदिह
चोदकेन प्राप्तं काम्यं कर्त्तव्यं, न ? इति सन्दिह्यते ।
चोदकानुग्रहाय कर्त्तव्यम् इति ।

नन्वस्थीनि न किञ्चित् कामयन्ते यजमानकामनिमित्त-
काश्चैवंजातीयाः पदार्थाः । अत्रोच्यते, नात्र यजमानेन
कामयमानेन प्रयोजनम्, एषोऽत्रार्थी, नीचैः सदासि मीय-
माने वृष्टिर्भवति इति, तद्यदि वृष्ट्या प्रयोजनं, नीचैः सदा
मातव्यं, वृष्टिः प्रयोजनवती भविष्यतीति ।

एवं प्राप्ते ब्रूमः, काम्यान्चैवंजातीयकानि न कर्त्त-
व्यानि । कुतः ? । यदि यजमानो वृष्टिं कामयेत नीचैः
सदासि मीयमाने वृष्टिर्भवति । यजमानफलदं हि उप-
ग्रहविशेषात् साङ्गं कर्म, नान्येषां कामयितृणां दातु-
मर्हति इति । न च वृष्टिर्यजमानस्य फलमिति विज्ञा-
यते, यथेतरस्य जीवतो यजमानस्य विद्यमानेऽपि कामो-

ऽनुच्यमानो न भवति, किमङ्ग पुनरस्यां, येषां काम एव
नास्ति, तस्मात् काम्यानि न कर्त्तव्यानि इति ॥ (१० ।
२ । २० अ०) ॥

अस्तियज्ञे अस्यां सूक्तवाक्यताशासनाननुष्ठानाधिकरणम् ।

ईहार्थाश्चाभावात् सूक्तवाकवत् ॥ ५१ ॥ (नि०)

सन्ति अस्थियज्ञे दर्शपूर्णमासप्रकृतिकानि चोदक-
प्राप्तानि प्रायणीयादीनि । तेषु चोदकप्राप्तः सूक्तवाकः,
तत्रेमानि, अयं यजमान आयुराशास्ते सुप्रजास्त्वमाशास्ते
विश्वं प्रियमाशास्ते यदनेन हविषाशास्ते तदस्यात् तद्व्यात्
तदस्मै देवारासत्ताम् इति । किम् इमानि कर्त्तव्यानि, न
कर्त्तव्यानि ? इत्येषोऽर्थः सन्दिह्यते । किं तावत् प्राप्तम् ?,
ईहार्था ये कामाः सूक्तवाके श्रूयन्ते, तेषु न स्युः । किं
कारणम् ? । अभावात् कामयितुः, न हि अस्थीनि काम-
यन्ते, इत्येतदुक्तं, तस्मात् न कर्त्तव्यानि । सूक्तवाके इति
सुत्रयितव्ये सूक्तवाक्यदिति सूत्रितम् ।

कथमेवं वर्ण्यते ? इति । उच्यते, ईहार्थाः सूक्तवा-
काहेः, अहं वतिर्द्रष्टव्यः । यथा कृन्दो व्यतिक्रमाद्युद्दे
भक्षपदमानपरिधिकपालम् ?, मन्त्राणां यथोत्पत्तिवचन-
सूहवत् स्यात् इति । तस्मान्न सूक्तीपालम्भः ।

स्युर्वा अर्थवादत्वात् ॥ ५२ ॥ (पू०)

न चैतदस्ति, यदुक्तं भवता अस्थामीहार्थाः कामा न कर्त्तव्या इति । स्युर्वा अर्थवादत्वात्, स्युर्वा एते कामाः । कस्मात् ? । अर्थवादत्वात्, अर्थवादा एते आयुराशास्ते सुप्रजास्त्वमाशास्ते इति, नैते विधयोऽर्थवादा एते, अर्थवादत्वाच्च तेषां कियं चोदकं प्रापयति, एवं चोदकानुग्रहो भवति, तस्मात् पश्यामः, ईहार्थाः कामाः कर्त्तव्या इति ।

नेच्छाभिधानात् तदभावादितरस्मिन् ॥

५३ ॥ (सि०)

न चैतदस्ति, यदुक्तं भवता ईहार्थाः कामाः कर्त्तव्याः इति । कस्मात् ? । इच्छाभिधानात्, इच्छाभिधाना एते कामाः, आयुराशास्ते दिव्यं धामाशास्ते सुप्रजास्त्वमाशास्ते इतीच्छायामुत्पन्नायां प्रयुज्यन्ते, य एतान् कामान् इच्छेत्, स चेह यजमानो नास्ति, अचेतनावन्ति एतानि अस्थीनि, अस्थामिच्छा न विद्यते, तदभावाद् अस्थामिच्छाया अभावात् । इतरस्मिन् जीवति एते कामा भविष्यन्ति, नास्थिषु, तस्मात् पश्यामोऽस्थामीहार्थाः कामा न कर्त्तव्या इति ।

ननु एतेऽर्थवादा इत्युक्ताः । अत्रोच्यते, नैते अर्थवादाः, विधय एते । एवं चेत् परिहृतमेतत् भवति । तस्माद् यदुक्तं भवता, अस्थामीहार्थाः कामाः कर्त्तव्या इति, नैतदेवं, न कर्त्तव्याः, नेच्छाभिधानात् तदभावादितरस्मिन् ॥ (१० । २ । २१ अ०) ।

अलियज्ञं होतृकामाभावाधिकरणम् ।

स्युर्वा होतृकामाः ॥ ५४ ॥ (पू०)

हादृशाहप्रभृतीनि सत्राणि तदाहरणम् । तानि प्रकृत्य अयते, ततः संवत्सरे अस्थीनि याजयेत् इति । चोद-
कप्रामाणि दीक्षाप्रभृतीनि कर्माणि अयन्ते, सन्ति च प्रकृतौ होतृकामाः, यं कामयेत अपशुमान्त्स्यादिति, पराचौ तस्यैहामुपह्वयेत, अपशुमानेव भवति । यं काम-
यते प्रमायुकः स्यादिति, तस्योच्चैस्तरां वषट् कुर्यात्, यं कामयेत पापीयान्त्स्यादिति, नीचैस्तरां तस्य याज्यया वषट्कुर्यात् । यं कामयेत वर्षीयान्त्स्यादिति, उच्चैस्तरां तस्य याज्यया वषट्कुर्यात् इति । एवं तत्र संग्रहः क्रियते, किमस्थूः होतृकामाः कर्त्तव्या अथ वा न कर्त्तव्याः ? इति । ननु जीवतां यज्ञ इत्युक्तम् ।

अत्रोच्यते, अस्थूः यज्ञ इत्येवं कृत्वा चिन्ता प्रवर्त्तते । तत्र सूत्रेणैवोपक्रमः क्रियते, स्युर्होतृकामाः, एतेऽस्थूः कर्त्तव्याः स्युः । कस्मात् ? । चोदकः प्रापयति, एवं चोद-
कानुग्रहो भविष्यति । तस्मात् पश्यामो होतृकामाः कर्त्तव्या इति ।

न तदाशीष्ठात् ॥ ५५ ॥ (सि०)

न चैतदस्ति, यदुक्तं भवता होतृकामाः कर्त्तव्या इति, न कर्त्तव्याः । कस्मात् ? । तदाशीष्ठात्, तदाशीरिषा भवति, यजमानाशीरिषा, यां वै काञ्चन यज्ञे ऋत्विज

आशिषमाशासते सा सर्वा यजमानस्य इति यजमान-
विषयतामाशिषो दर्शयति । स चेह यजमानो नास्ति,
अचेतनानि अस्थीनि, अस्थूिं कामयितुं सामर्थ्यं नास्ति,
अर्थी समर्थश्चाधिक्रियते इत्युक्तं, कर्तुर्वा श्रुतिसंयोगादिवि-
त्स्मर्त्तुं न गम्येत इति । तस्मात् पश्यामोऽस्थूिं ह्याह-
कामः न कर्तव्या इति । जीणा कृत्वा चिन्ता, प्रयोजनं
बोध्यते । न तदाशीद्वात् । (१०।२।२२ अ०) ।

यजमानस्य दिष्टगतावपि सर्वस्वारस्य समापनाधिकरणम् ।

सर्वस्वारस्य दिष्टगतौ समापनं न विद्यते
कर्मणो जीवसंयोगात् ॥ ५६ ॥ (पू०)

अस्ति सर्वस्वारः क्रतुः शुनःकर्णोऽग्निष्टोमः । मरण-
कामो ह्येतेन यजेत, यः कामयेतानामयः स्वर्गं लोक-
मियाम् इति । तत्र संशयः, किं दिष्टगते यजमाने
तदन्तं कर्म उत्सृष्टव्यम्, उत परिसमापयितव्यम् ? इति ।
किन्तावत्प्राप्तम् ? सर्वस्वारे दिष्टगतौ यजमानस्य सत्यां
तदन्तं कर्म उत्सृष्टव्यं, कर्मणो जीवसंयोगात्, जीवता
हि शक्यं, न अजीवता । तस्मादिदमर्थादापद्यते, सर्व-
स्वारेण दिष्टगत्यन्तं यजेत इति ।

स्याद्वोभयोः प्रत्यक्षशिष्टत्वात् ॥ ५७ ॥ (सि०)

स्याद्वा तस्य परिसमाप्तिः, उभयं हि प्रत्यक्षशिष्टं,

क्रतुः, परिसमाप्तिश्च । मरणकामो हि एतेन यजेत
इत्यारभ्य परिसमापयितव्यमित्याख्यातार्थः, तेन समाप्ति-
राख्यातेनैवोक्ता भवति । अपि चेदमान्दायते, आर्भवे
प्रस्तूयमाने औदुम्बरीं परितोऽदृशेन वाससा परिवेष्ट्य
ब्राह्मणाः परिसमापयत मे यज्ञमिति सम्प्रैषाग्निं विशति
इति । यदि प्रैषमात्रं स्यात्, अदृष्टार्थं भवेत् । तस्मात्
सम्प्रैषणद्वारलक्षण्या परिसमाप्तिरेव विधीयते । यथा,
यदि सोममपहरेयुः विधावतेच्छतेति ब्रूयात् इति । अथ
यदुक्तं, जीवन् कर्त्ता भवति, न मृतः इति । न इत्युच्यते,
जीवता वचनं प्रोक्तम्, आरब्धं परिसमापयतेति, अतः
तत्कृतैवासौ परिसमाप्तिः ।

अत्राह, यदासौ प्रयुक्तवांस्तदा तावत् परिसमाप्ति-
स्तेन न कृता, यदा परिसमाप्तिस्तदासौ नास्ति, कः
परिसमाप्तिः कर्त्ता ? इति । अत्रोच्यते, मुक्तसंशयेनैतत्
तुल्यं, यज्ञवान् मुक्तसंशयं जीवन्तं कर्त्तारं मन्यते, तेनैतत्
तुल्यं, योऽपि परिसमापयतेति प्रैष्य परिसमाप्तिकाले
जीवति, तस्यापि जीवनं परिसमापनकालेऽनुपकारकं,
पूर्वप्रैषादेवास्त्य कर्तृत्वम् उपपद्यते इति, स च पूर्वप्रैषो
जीवतो अजीवतश्च तुल्यः । तस्माज्जीवन्निव अयमपि
कर्त्तेति । अथोच्येत, जीवतः सत्त्वात् कर्तृत्वमुपपद्यते
इति । एतदपि तुल्यमेव, जीवतोऽपि पुरुषः कर्त्ता न
शरीरं, स च पतितोऽपि शरीरे पुरुषोऽस्ति । तस्मात् स
एव परिसमाप्तौ कर्त्तेति । अथोच्येत, याजमानासम्भ-
वादशक्यं हि दिष्टगतौ उत्तरं तन्त्रं कर्त्तुम्, अतस्तद्वि-

दको न प्रापयति इति । न एतदेवं, याजमानवर्जं प्राप-
यिष्यति सः, तस्माददोषः । अथ वा, प्रत्यक्षमेव परि-
समाप्तेर्वचनं, ब्राह्मणाः संस्थापयत मे यज्ञम् इति,
तस्मात्पर्यादेव याजमानं भविष्यति ॥ (१०।२।२३ अ०) ॥

यजमानस्य दिष्टगती सर्वस्वारस्य शुक्रस्यर्शादियोग्याङ्गाद्यनुष्ठानाधिकरणम् ।

गते कर्मास्थियज्ञवत् ॥ ५८ ॥

अस्ति सर्वस्वारः क्रतुः शुनःकर्णोऽग्निष्टोमः, मरण-
कामो हि एतेन यजेत, यः कामयेत अनामयः स्वर्गं
लोकमियाम् इति । तत्र दिष्टगती यजमानस्य सत्यां
किं कर्त्तव्यम्, ? इति प्रश्नः, भवति चादशेयित्वापि द्वौ
पक्षौ, प्रश्नेनोपक्रमः । पक्षद्वयेऽपि प्रतिभाति भवति
संशयः, सर्वाप्रसिद्धावपि भवति । यथा की नामायं पर्वतः ?
का नामेयं नदी ? किमिदं फलम् ? इति । तदभिधी-
यते, गते कर्म्म अस्थियज्ञवत् दृष्टां गतिं गते यजमाने
अस्थियज्ञवत् कर्म भविष्यति । यथा अस्थियज्ञे क्रत्वर्थं
क्रियते नान्यत् अस्थिभिः, एवं दिष्टामपि गतिं गते क्रत्वर्थं
शवेन कारयितव्यं नान्यत् । यथा, शुक्रं यजमानोऽन्वारभते,
यजमानेन सन्धिता औदुस्वरी भवति इति ॥ (१०।२।
२४ अ०) ॥

सर्वस्वारे यजमानस्य दिष्टगतावपि आयुराशंसनाधिकरणम् ।

जीवत्यवचनमायुराशिषस्तदर्थत्वात् ॥५६॥ (पू०)

सर्वस्वारे एव जीवति यजमाने भवत्येव संशयः, आशास्ते यजमानः इति किमायुराशीर्वक्तव्या, उत न ? इति । किं प्राप्तम् ?, जीवति अवचनम् आयुराशिषः । कुतः ? । तदर्थत्वात्, यत्रायुराशास्ते यजमानस्तत्र प्रस्तरं प्रयच्छत एवंकामो यजमान इत्यावेदयितव्यं भवति, तत् यजमानः कथं प्राप्नुयात् इति । स च अयमत्र यजमानो विपरीतकामो, मरणकामः । तस्मादायुराशीस्तत्र न वक्तव्या ।

वचनं वा भागित्वात् प्राक् यथोक्तात् ॥

६० ॥ (सि०)

उच्यते, वक्तव्या आयुराशीः, भागी हि आयुराशी-
र्वादः । आर्भवे प्रस्तूयमाने यजमानस्य दिष्टा गतिः प्रार्थ-
यितव्या भवति । प्राक् आर्भवकालादायुराशास्ते यज-
मानः, आर्भवकालं यावज्जीव्यासम् इति । चोदकश्चैव-
मनुग्रहीष्यते । तस्मादत्रापि आयुराशीर्वक्तव्या इति ।
(१० । २ । २५ अ०) ।

द्वादशाहे ऋतुयान्याथनुष्ठानाधिकरणम् ।

क्रिया स्याद्धर्ममात्राणाम् ॥ ६१ ॥

अस्ति द्वादशाहः, द्वादशाहसृष्टिकामा उपेयुः इति ।
अस्ति तत्र चोदकप्राप्तं धर्ममात्रं किञ्चित्, यथा ऋतुवाच्या,
वरणम्, आत्रेयहिरण्यदानञ्च । तत्र संशयः किं धर्ममात्रं
कार्यं, न ? इति । किं प्राप्तम् ? स्वयंकर्तृकत्वात् सत्रस्य,
वरणं दानञ्च निवर्तते इत्युक्तम् । न च, अन्यद्वचनमस्ति,
कर्त्तव्यमिति, यावानेव श्रुतस्य उत्सर्गो दोषः, तावान्
अश्रुतकल्पनायाम् । तस्मान्न कर्त्तव्यमिति ।

एवं प्राप्ते ब्रूमः, क्रिया स्याद्धर्ममात्राणां, यदि वरणं
दानं वा, न भवत्यानर्थक्यं, तत् स्वयंकर्तृकेऽपि न विरोध-
मुपैति । तस्माच्चोदकानुग्रहाय क्रिया स्यादिति ॥ (१०।
२।२६ अ०) ॥

पवमानेष्टौ निर्वापानुष्ठानाधिकरणम् ।

गुणलोपे च मुख्यस्य ॥ ६२ ॥

सन्ति अग्न्याधाने पवमानेष्टयः, यः अग्नये पवमानाय
पुरोडाशमष्टाकपालं निर्वपेत्, अग्नये पावकायग्नये
शुचये इति । तत्र चोदकेन प्राप्तम् अग्निहोत्रहवण्या
हवींषि निर्वपेत् इति, तत्र तावदग्निहोत्रस्य कालः, तस्मा-
दग्निहोत्रहवणी नास्ति पवमानेष्टिषु, तदभावे किं निर्वा-
पोऽपि न कर्त्तव्यः, उत कर्त्तव्यः ? इति । किं प्राप्तम् ?,
यथाश्रुतोऽसौ न शक्यते कर्तुं, न चायथाश्रुतेन कृतेन
किञ्चिदस्ति प्रयोजनम् । तस्माद्दिगुणत्वान्न कर्त्तव्य इति ।

एवं प्राप्ते ब्रूमः, गुणलोपे च मुख्यस्य क्रिया स्यात् इति । गुणोऽग्निहोत्रहवणी, प्रधानं निर्वापः, यदि निर्वापो न सम्भवेत्, ततस्तदसम्भवात् अग्निहोत्रहवण्यपि न सम्भवतीति निवर्त्तते । न तु गुणलोपे मुख्यं न सम्भवतीति । तस्मान्निर्वापः कर्त्तव्यः, अग्निहोत्रहवणीसाधनता च तस्य न सम्भवतीति निवर्त्तते ॥ (१०।२।२७ अ०) ॥

वाजपेये मुष्टिलोपाधिकरणम् ।

मुष्टिलोपात्त संख्यालोपस्तद्गुणत्वात् स्यात् ॥

६३ ॥ (पू०)

अस्ति वाजपेयः, शरदि वाजपेयेन स्वाराज्यकामो यजेत इति । तत्र श्रूयते, नैवारः सप्तदशशरावः क्षीरे चरुर्भवति इति । अस्ति तु प्रकृतौ सङ्ख्या मुष्टयश्च, चतुरो मुष्टीन्निर्वपति इति, उभयं चोदकेन प्राप्तम् । तत्र संशयः, किं सङ्ख्यानुग्रहो मुष्टिलोपः, उत मुष्ट्यनुग्रहः सङ्ख्यालोपः ? अथ वा किं सङ्ख्यालोपः ? अथ वा किं सङ्ख्याया मुष्टीनाञ्च लोपः ? अथ वा अन्यतरलोपः ? इति । किं प्राप्तम् ? अन्यतरलोपः इति यदि वा मुष्टिषु, यदि वा सङ्ख्यायाम् । कुतः ? । नियमकारिणः शब्दस्याभावात् अनियम इति ।

एवं प्राप्ते ब्रूमः, मुष्टिलोपः स्यात्, सङ्ख्यानुग्रहश्चेति । कुतः ? । मुख्यत्वात् सङ्ख्यायाः, पूर्वं हि सङ्ख्या निपतति, सा पूर्वमेव अवगम्यते, न तदवगमकाले सङ्ख्याविज्ञानस्य

परिपन्थि किञ्चिद्विज्ञानमस्ति, तस्मिन्निष्प्रतिबन्धे सङ्ख्या-
विज्ञाने प्राप्ते मुष्टिविज्ञानमापतति, तत् सङ्ख्याविज्ञानपरि-
पन्थितां नाचरितुमर्हति । तस्माद् यद्यन्यत्वान्मुष्टीनां
लोपः । मुख्यार्थत्वात् सङ्ख्यानुग्रहः । तदुक्तं, मुख्यं वा
पूर्वचोदनाल्लोकवत् इति ।

एवं प्राप्ते ब्रूमः, मुष्टिलोपेन सङ्ख्या लोपमर्हति इति ।
कुतः ? । तद्गुणत्वात्, मुष्टिगुणो हि सङ्ख्या श्रूयते, चतुरो
मुष्टीः इति, चतुःसङ्ख्याविशिष्टा मुष्टयः कथं भवेद्युरिति
सङ्ख्या उच्चार्यते, न स्वार्ये । तस्मात् सङ्ख्या पूर्वनिर्दिष्टा
अनिर्दिष्टेव, सा हि परविशेषणार्थमेवोच्चार्यते, तेन नैव
तस्या अनुग्रहः कार्यः, मुष्टिलोपे सति तदधिकरणा
सङ्ख्या अधिकरणाभावान्निवर्तते । अन्याधिकरणायां
क्रियमाणायां न प्रकृतिवत् कृता स्यात् । सङ्ख्यालोपे
पुनर्मुष्टयो निर्वापाधिकरणाः श्रूयमाणा अधिकरणा-
निवृत्त्या न निवर्त्यन्ति । तस्मान्मुष्टिगुणत्वात् सङ्ख्या निव-
र्तते न मुष्टयः । तदुक्तम्, गुणविरोधे च तादर्थ्यात् इति ।

न निर्वापशेषत्वात् ॥ ६४ ॥ (सि०)

नैतदेवं, न सङ्ख्या मुष्टिषु श्रूयते, यदि मुष्टिषु श्रूयेत,
तद्गुणत्वान्निवर्तते । क्व तर्हि श्रूयते ? । निर्वापे ।
कथम् ? । नैवमभिसम्बन्धः क्रियते, चतुरो मुष्टीरिति, कथं
तर्हि ? , चतुरो निर्वपति इति, मुष्टिगुणः सङ्ख्यागुणश्च
निर्वापो निर्दिश्यते, क्रियासम्बन्धे हि द्वितीया विभक्ति-
र्भवति । कथम् ? । कारकविभक्तिर्हि सा, कारकं क्रियाया

एव भवति, न द्रव्यस्य । अतः चतुःसङ्ख्या श्रुत्या अवगता
निर्वापस्य, वाक्येन सुष्टीनां, वाक्याच्च श्रुतिर्वलीयसी ।
तस्मान्मुख्यानुग्रहान्मुष्टीलोप एव इति ।

संख्या तु चोदनां प्रति सामान्यात् तद्विकारः
संयोगाच्च परं मुष्टेः ॥ ६५ ॥ (दि० पू०)

तुशब्दः एतं पक्षं व्यावर्त्तयति । न सङ्ख्यानुग्रहो
मुष्टिलोप इति, किं तर्हि ? सङ्ख्याया सङ्ख्या निवर्त्तते,
शरावैश्च मुष्टयः । कथम् ? । सामान्यात्, निर्वापसाधनं
द्रव्यं प्रकृतौ मुष्टयः, तासां परिच्छेदिका चतुःसङ्ख्या, इह
सप्तदशसङ्ख्याकः शरावद्रव्यकश्चर्भवतीति श्रूयते, तत्र
मापनार्थं मुष्टिद्रव्यं मापनार्थैः शरावैर्निवर्त्तते, तत्परि-
च्छेदनार्था चतुःसङ्ख्या परिच्छेदार्थया सप्तदशसङ्ख्याया
निवर्त्तते । तद्यथा इदं दधि घृतं शाकमिमे शालयः,
देवदत्तो भोजयितव्यः, देवदत्तवद् यज्ञदत्तस्तैलेनेति भोजने
यत् घृतेन शक्यते कर्त्तुं, तत् तैलेन क्रियते । तस्माद् यद्यपि
न श्रूयते तैलेन स्नेहयितव्यम् इति, तथापि समानकार्य-
त्वात् तैलं घृतस्य विनिवर्त्तकं भवति । एवं सङ्ख्यापरि-
च्छेदं कुर्वती परिच्छेदिकाया एव सङ्ख्याया निवर्त्तिका
भवितुमर्हति । परं च शरावद्रव्यं मुष्टेः निवर्त्तकं संयो-
गात् । तस्मात् प्राकृती सङ्ख्या प्राकृतं च द्रव्यं निवर्त्तते ।

न चोदनाभिसम्बन्धात् प्रकृतौ संस्कार-
योगात् ॥ ६६ ॥ (सि०)

न एतदेवम् । चोदनेति यागं ब्रूमः । यागसम्बद्धा हि सप्तदशसङ्ख्या शरावद्रव्यञ्च, प्रकृतौ निर्वापसंस्कार-
सम्बद्धा चतुःसङ्ख्या मुष्टिद्रव्यञ्च, न चान्यत्र क्रियमाणं
समानकार्यमपि अन्यत्र निवर्त्तकं भवति, यस्य हि प्रत्यक्ष-
श्रुतेन चोदकप्राप्तस्य कार्यमभिनिर्वर्त्त्यते, तेन च यागे
क्रियमाणे निर्वापकार्यं निवर्त्त्यते । तस्मान्निर्वापप्राप्तं
किञ्चिदपि अनेन न निवर्त्त्यते इति । विरोधात्तु चतुर्भि-
र्मुष्टिभिर्निरूप्यमाणं द्रव्यं न सप्तदशशरावं भवति, तस्मा-
द्विरोधात् अग्निरं निवर्त्त्यते द्रव्यं सङ्ख्या वा, तत्र चतुः-
सङ्ख्यानुग्रहानुष्टिलोपो न्याय्यतर इति ॥ (१० । २ ।
२८ अ०) ॥

धेनुमालभेतेत्यादिश्रुती धेन्वादिशब्दानां गोवाचिताधिकरणम् ।

औत्पत्तिके तु द्रव्यतो विकारः स्यादकार्य-
त्वात् ॥ ६७ ॥

कचित् श्रूयते, द्यावापृथिव्यां धेनुमालभेत मारुतं
वत्समेन्द्रं ऋषभम् इति । तदत्र संग्रहः, किमजा धेनु-
वत्सर्षभाः, उत गावः ? इति । किं प्राप्तम् ? चोदकानु-
ग्रहाय अजा इति, गुणनिमित्तास्ती शब्दाः, स गुणश्चोद-
केन प्राप्ते द्रव्ये आवेशयितव्यः । ननु गवि गुणमाहुस्ते
शब्दाः । मत्तं गवि आहुः, नतु गौरत्र प्रत्यक्षेण वचनेन,
चोदकेन वा । स एष गुणवचनो यद्यपि श्रुत्या गोविष्ठानं
गुणं वदति, वाक्येनालम्बद्रव्यम् आस्तन्दति, तथापि

गोद्रव्यस्याभावात् आलभतिवाक्यमेव गृह्यते न श्रुतिः ।
अपि च धानवयोवचना एते शब्दाः, गुणाश्चास्मूर्त्तत्वात् न
क्रियया सम्बध्यन्ते, द्रव्येणैषां सम्बन्धो भवति, चोदक-
प्राप्तञ्च द्रव्यम् । तेनैषां सामानाधिकरण्यम् । यथा अवी
हे धेनू ददाति, तस्य पुरुषो धेनुर्दक्षिणा । तथा अजर्ध-
भस्य अजिनमवस्तृणाति इति धानवयोवचनः शब्दस्तदेक-
वाक्यगतनैव द्रव्येण सम्बध्यते । एवमिहापि चोदक-
प्राप्तेन द्रव्येण सम्बन्धगत इति । तस्मादजा धेनुवत्स-
कृषभा इति ।

एवं प्राप्ते ब्रूमः, औत्पत्तिके एतस्मिन् उत्पत्त्यैव जाति-
विशिष्टे गुणशब्दे द्रव्यतो विकारः स्यात्, द्रव्यमपि विकु-
र्यात् न गुणमात्रं, यदेतज्जातिविशिष्टं धानं वयश्च, न
तद् अजपशुषु शक्यं कर्त्तुं, गोपशुष्वेव तद् भवति । नन्वत्र
यदपि स्यात् शक्यमावेशयितुं, तद् आवेशयिष्यते, यत्र
शक्यं, तत् प्रमादिष्यते, यथा अजा धेनुवत्सर्षभाः इति ।
उच्यते, विसृष्टस्तत्र अजशब्देन धेन्वादीनामेकवाक्यभावः,
इह चोदकेन अजद्रव्यं, चोदकश्च विरोधे सति न अजद्रव्यं
प्रापयति । न च धेन्वादीनां द्रव्येण सम्बन्धः, कारक-
विभक्तिरेषा आलम्बेन सम्बन्धं करोति । गवि सा च
श्रुतिः, द्रव्यसम्बन्धो वाक्येन स्यात्, तच्च दुर्बलं श्रुतिः ।
तस्मिंश्च जातिविशिष्टे गुणे आलम्बसंयुक्ते सति न शक्यम्
अजाद्रव्येण भवितुम् । न च चोदकापेक्षया प्रत्यक्षा
जातिरुत्पद्युं शक्यते । तस्माद् गावो धेन्वादयो भविष्य-
न्तीति । (१० । २ । २६ अ०) ।

वायव्यं श्वेतमालभेत्यनेन अजस्रं बालम्नाधिकरणम् ।

नमित्तिके तु कार्यत्वात् प्रकृतेः स्यात्
तदापत्तेः ॥ ६८ ॥

इदमामनन्ति, वायव्यं श्वेतमालभेत भूतिकामः
इति । अत्र संशयः, किमिहापि नाजः पशुः कर्तव्यः,
उत अजः पशुः ? इति । उच्यते, औत्पत्तिकोऽयं श्वेतगुण-
सम्बन्धे श्वेतशब्दः, अतो यः कश्चित् श्वेतगुणसम्बद्धः, स
आलम्ब्यः, न हि श्वेतशब्दः प्रत्यक्षः सन् कुतश्चित् श्वेत-
द्रव्यात् चोदकेन निवर्त्तयितव्यः । तस्माद् अजो गौरन्धो
वा श्वेत आलम्ब्य इति ।

एवं प्राप्ते ब्रूमः, नैमित्तिके एतस्मिन् श्वेतगुणनिमित्त-
के द्रव्ये श्वेतशब्दे सति गुणमात्रं विक्रियते, न ह्यत्र
जातिविशिष्टं द्रव्यं प्रतीयते, यदेव आलम्बसाधनभूतं
तदेव परिच्छेत्तव्यं, इत्येतद्वाक्यादवगम्यते । यच्चास्य चोद-
कप्राप्तं द्रव्यं साधनमविरुध्यमानं श्रुत्या प्राप्नोति, तदयं
श्वेतशब्दः परिच्छेत्स्यति । ननु अजादन्यान्यपि द्रव्याणि
परिच्छेत्तुमयं शक्नोति । न ब्रूमो न शक्नोति, न तेन
परिच्छिन्नेन प्रयोजनमस्ति । तस्मात् प्रत्यक्षोऽपि श्वेत-
शब्दः ह्यागमेव परिच्छिन्त्यात् नान्यं पशुमिति । (१० ।
२ । ३० अ०) ।

सायस्त्रे चित्रायाञ्च खलेवाल्यास्तण्डुलस्य च यथाक्रमं खादिरत्यत्रैहला-
नियमाधिकरणम् ।

विप्रतिषेधे तद्वचनात् प्राकृतगुणलोपः स्यात्
तेन च कर्मसंयोगात् ॥ ६६ ॥

सायस्त्रे अयते, खलेवाली यूपो भवति इति । तत्र
सन्देहः, किं खादिरश्चोदकेन प्राप्येत, स खलेवाली
कर्त्तव्यः, अथ न प्राप्यते, खादिरी अखादिरी वा खले-
वाली स्यात् ? इति । तथा चित्रायां अयते, दधि मधु
घृतमायो धानाः तण्डुलास्तत्संस्ृष्टं प्राजापत्यं भवति
इति । तत्रापि सन्देहः, किं व्रीहयश्चोदकेन प्राप्यन्ते,
व्रैहास्तण्डुलाः कर्त्तव्याः, उत न प्राप्यन्ते, व्रैहा अत्रैहा
वा तण्डुला उपादातव्याः ? इति ।

किं तावत् प्राप्तम् ? खादिरादिः खलेवाली कर्त्तव्या,
व्रैहास्तण्डुलाः कर्त्तव्याः, चोदकेन खादिरादयो व्रीहयश्च
प्राप्नुवन्ति । एवं चोदकानुग्रहो भविष्यति, तेषां प्राप्तानां
खलेवालीत्वं विधीयते, यो यूपः स खलेवाली कर्त्तव्य इति ।
अक्यते, हि यूपः खलेवाली कर्त्तव्यः, न खलेवाली केनचित्पु-
कारेण यूपो भवति, खादिरादीनां हि काष्ठानां संस्कारै-
र्यूपः क्रियते छेदनादिभिः, न त्वन्येषाम् । तत्र यूपो
भवति इति यूपकार्यं भवतीत्युक्तं स्यात्, तथा लक्षणा-
शब्दो भवेत्, व्रीहीणामपि तण्डुलाश्चोदकेन प्राप्ता एव, तेषां
तद्भूतानां पिष्टभावं प्रत्याख्याय देवतासम्बन्धः क्रियते ।
तस्मात् खादिरादयः खलेवालीत्वमापादयितव्याः, व्रीह-
यश्च तण्डुलभावमापादयितव्या इति ।

एवं प्राप्ते ब्रूमः, विप्रतिषेधे एतस्मिन् प्राक्ततस्य गुणस्य लोपः स्यात् । कथं विप्रतिषेधः ? । तद्वचनात्, खले-
वाल्या यूपता विधीयते, न यूपस्य खलेवालीता, तथा
अव्यवहितेन भवतिना सस्वन्वात् प्रत्यक्षं वाक्यम्, इतरथा
व्यवहितेन परोक्षं स्यात् । खलेवालीशब्दश्च यः खले वारणे
प्रवर्तते तस्य वाचकः, तथाभूतस्य यूपकार्ये विनियुज्यते,
या खलेवाली स यूप इति, शक्यते च यूपकार्ये विनि-
योक्तुम् । यत्तु, 'यूपशब्दः कार्यलक्षणार्थं इति, व्यवधाना-
ल्लक्षणापि ज्यायसी, प्रत्यक्षं हि लक्षणायां, परोक्षं व्यव-
धाने वाक्यम् । तस्माद् यज्जातीयस्य वृक्षस्य खलेवाली
कृता, तज्जातीयस्य यूपकार्ये विनियोक्तव्या, नैनां चोदको
विशिषे अवस्थापयितुं शक्नोति, प्रत्यक्षा हि श्रुतिः, तथा
चोदकेन बाधिता स्यात् । तस्मान्न खादिरादिनियम
इति । (१० । २ । ३१ अ०) ।

खलेवाल्यां तत्क्षणाद्यननुष्ठानाधिकरणम् ।

परिषां प्रतिषेधः स्यात् ॥ ७० ॥ (सि०)

खलेवाल्यामेव संशयः, किं तत्क्षणं जोषणमुच्छ्रयण-
मित्येवमादयः पदार्थाः कर्त्तव्याः, न ? इति । किं प्राप्तम् ?
चोदकानुग्रहाय कर्त्तव्या इति ।

एवं प्राप्ते ब्रूमः, परिषां प्रतिषेधः स्यात् इति । तथा-
भूतस्य हि यूपकार्ये विनियोगे कृते/कृतः शास्त्रार्थो भवति,

कृते शास्त्रार्थे स अपरस्मै गुणाय यतितथ्यम् । अपि च
तक्षणादीनि यूपकारणानि, न चात्र यूपे योजनम्, अयूपो
हि यूपकार्ये विनियोगयितव्यः । तस्मात् तक्षणादयो न
कर्त्तव्या इति ।

प्रतिषेधाच्च ॥ ७१ ॥ (हि०)

इतश्च न कर्त्तव्याः, विप्रतिषेधः कृतो भवेत्, क्रियमा-
णेषु तस्याः खलेवाल्याः, यत् काष्ठं खलेवारणप्रवृत्तं, सा
खलेवाली, तादृश्येवोपादातव्या, तक्षणे क्रियमाणे सा
विनश्येत्, द्रव्यान्तरं जायेत ? यत् न खले वारणे प्रवृ-
त्तम् । जोषणं तु भ्रष्टावसरमेव, जोषितं तद् अन्यार्थेनैव,
वृक्षाणां हि जोषणं न तु विकारस्य । उच्छ्रयणं चोच्छ्रि-
ताया अशक्यमेव । तस्मात् तक्षणादयो न कर्त्तव्या इति ॥
(१० । २ । ३२ अ०) ॥

खलेवाल्यां पर्यूहणादिसंस्काराणामनुष्ठानाधिकरणम् ।

अर्थाभावे संस्कारत्वं स्यात् ॥ ७२ ॥

खलेवाल्यामेव सन्देहः, किं मैत्रावरुणदण्डेन भूमिः
समक्रिया, अङ्गिरवसेचनं, बलवदवधानमञ्जनमित्येव-
मादयः पदार्थाः कर्त्तव्याः, उत न ? इति । किं प्राप्तम् ?
न कर्त्तव्या इति, परेषां प्रतिषेधः स्यात् इत्युक्तम् । यादृशः
खले वारणे वर्तते, तादृश एव यूपकार्ये विनियोक्तव्यः
अयूपः, यूपार्थाच्च चोदकप्राप्ताः संस्काराः तस्मिन् निवर्त्त-
रन् इति ।

एवं प्राप्ते ब्रूमः, अर्थाभावे कार्याभावे यदि खले-
वाल्यास्तैः संस्कारैः कार्यं न भवति, ततो यूपत्वमेव तेषां
निमित्तं स्यात्, खलेवाल्यां न भवेयुः, इह पुनर्भूमेः सम-
क्रियया अद्भिरवसेचनेन बलवदवधानेन च कार्यमस्ति
द्राव्यं, शिञ्जिला हि सा खले वारणे न भवति, न च
खलेवालीत्वमुपपन्नं । तस्मात् कर्त्तव्याः । अञ्जनमपि अनु-
पघातकं चादकप्राप्तं क्रियमाणमधिकाय गुणाय स्यान्न
दोषाय । तस्मात् तदपि कर्त्तव्यमिति ॥ (१०।२।३३प्र०) ॥

महापितृयज्ञे धानासु अवघातानुष्ठानाधिकरणम् ।

अर्थेन च विपर्ययासे तादर्थ्यात् तत्तुमेव स्यात् ॥

७३ ॥

अस्ति महापितृयज्ञः, सोमाय पितृमते षट्कपालं
पितृभ्यो वर्हिषद्भ्यो धानाः पितृभ्योऽग्निष्वात्तेभ्योऽभिषा-
न्यायै दुग्धे मय्यम् इति । धाना इत्यत्र सन्देहः, किं
धानासु हन्तिः कर्त्तव्यः, उत न ? इति । किं प्राप्तम् ?
न कर्त्तव्य इति । कुतः ? । विघातात्, क्रियमाणे हन्तौ
धानात्वं विहन्येत सक्तवो हि भवेयुस्तस्मात् न कर्त्तव्या
इति ।

एवं प्राप्ते ब्रूमः, उक्तम् अविघातकम् अधिकाय गुणाय
कर्त्तव्यम् अञ्जनवत् इति । आह अञ्जनम् अविघातकं,

हन्तिस्तु धानात्वं विहन्तीति । अत्रोच्यते, यथा न विघा-
तकं भवति, तथा करिष्यते, विपर्यसिष्यते तथा, न विह-
निष्यते । विपर्यसि क्रममात्रं न कृतं भवति, पदार्थस्तु
न निवर्त्तते, तदुक्तं, गुणलोपे च मुख्यक्रिया भवतीति ।
तस्मात् पूर्वं हन्तिं कृत्वा पाकः कार्यः, तच्च हि हन्तिः
पाकार्थो भविष्यति, न धानात्वं विहनिष्यते इति ।

इति भट्टश्रीशबरस्वामिविरचिते मीमांसाभाष्ये दशमा-
ध्यायस्य द्वितीयः पादः ।

मीमांसा-दर्शने

१० अध्याये ३ पादः ।

पञ्चादौ सामिधेय्यादिप्राकृतैतिकर्तव्यतानुष्ठानाधिकरणम् ।

विकृतौ शब्दवत्त्वात् प्रधानस्य गुणानामधिको-
त्पत्तिः सन्निधानात् ॥ १ ॥ (पृ०)

अस्ति सोमे पशुरग्नीषोमीयः, यो दीक्षितो यदग्नी-
षोमीयं पशुमालभते इति । तत्रेदं समाम्नायते, एकादश
प्रयाजान् यजत्येकादशानुयाजान् यजति इति । तथा

चातुर्मास्यानि चातुर्मास्यैः स्वर्गकामो यजेत इति ।
 तत्राप्यान्नायते, नव प्रयाजान् यजति नवानुयाजान् इति ।
 तथा वायव्यं श्वेतमालमेत भूतिकामः इति । तत्राप्या-
 न्नायते, हिरण्यगर्भः समवर्त्तताग्रे इत्याधारमाधारयति ।
 तथा अवभृथे श्रूयते, अप्सु नृणां प्रास्याधारमाधारयति
 इति । तदेतेषु संशयः, किं प्राकृतैतिकर्त्तव्यता न प्राप्यते,
 अप्राप्तायां कर्मान्तराख्येतानि चोद्यन्ते, अथ वा प्राप्यते,
 प्राप्तायां गुणविधयः ? इति । किं प्राप्तम् ? न प्राप्यते
 इति । विकृतौ तस्यां तस्यां शब्दवत् प्रधानं नाङ्गानि,
 तस्मादग्नीषोमीयादिषु गुणकर्मणामधिकानाम् उत्पत्तिः ।
 यजति, आधारमाधारयतीति च कर्मान्तराख्येतानि विधी-
 यन्ते, तथा हि श्रुतिरनुग्रहीता भवति, तैरेव च तानि
 साङ्गानि जायन्ते, तस्मात् प्राकृतौ इतिकर्त्तव्यता न
 प्राप्यते, सन्निहिता हि सा प्रकृतौ, न प्रकृतिं सन्निहिता-
 मतिक्रमिष्यति इति ।

प्रकृतिवत् तस्य चानुपरोधः ॥ २ ॥ (यु०)

एवञ्च न उपरोधो भविष्यति । क उपरोधः ? ।
 प्रकृतिवदिति कल्पना, स चोदकशब्दो न दूरे सतीम् इमा-
 मनेकवाक्यव्यवहितां प्रकृतिमपेक्षिष्यते, तस्मात् कर्मान्त-
 राणि चोद्यन्ते, प्रयाजयागान् करोति, नव करोति,
 आधारं करोति, हिरण्यगर्भः समवर्त्तताग्रे इति करोति
 इति ।

चोदनाप्रभुत्वाच्च ॥ ३ ॥ (आ० नि० ॥

इदं परिचोदनीत्तरं सूत्रं, ननु एषां कर्म चोदयितुं सामर्थ्यं नास्ति । कथमिति । नैतस्माद्वाक्यादिदमव-
गम्यते, यागं करोति इति, कथं तर्हि ? , यागे एकादश-
सङ्ख्यां करोति इति, यागे गुणवत्तां भावयतीति गुण-
शब्दश्रवणात्, यागसत्तायां भाव्यमानायां गुणशब्दश्रवण-
मनर्थकं स्यात् । तस्माद् गुणविधिस्वरूपा एते शब्दा इति ।

अत्रोच्यते, अस्येतेषां चोदनाप्रभुत्वे सामर्थ्यं, प्रभ-
वत्येते कर्म चोदयितुम् । कुतः ? । आख्यातशब्दा ह्येते,
आख्यातशब्दाश्च कर्मणः चोदकाः समविगताः, भावार्थाः
कर्मशब्दाः (२।१।१सू०) इति । त एते सगुणं कर्म चोदयि-
ष्यन्ति । यागः कर्त्तव्यः, एकादशसङ्ख्यां चेत्येवं सर्वत्र ।
तस्मात् कर्मणश्चोदका एते शब्दाः । इतिकर्त्तव्यता न
प्राप्नोति इति ।

प्रधानं त्वङ्गसंयुक्तं तथाभूतमपूर्वं स्यात् तस्य
विध्यपलक्षणात् सर्वो हि पूर्ववान् विधिरवि-
शेषात् प्रवर्त्तितः ॥ ४ ॥ (सि०)

न ह्येतदस्ति, इतिकर्त्तव्यता न प्राप्यते कर्मान्तराणि
इति । प्रधानं प्राकृतम् अङ्गसंयुक्तं तथाभूतमपूर्वम् अपि
वैकृतं स्यात् । उक्तमेतद् विध्यन्तो वा प्रकृतिवच्चोदनायां
प्रवर्त्तते, तथा हि लिङ्गदर्शनम् (७।४।१०सू०) इति । तस्य
प्राकृतस्य कर्मणो विधिः वैकृतेषु कर्मसु केषुचिदुपलक्ष्यते ।
तस्मात् सर्वः वैकृतो विधिः पूर्ववान् प्रकृतिपूर्वकः, अविशेषात्

प्रवर्त्तितः चोदकादवगम्यते, तस्मात् इहापि प्राकृती इति-
कर्त्तव्यता प्राप्यते । यदुच्यते, प्रयाजादिभिर्निराकाङ्क्ष-
त्वात् प्रकृती इतिकर्त्तव्यता न प्राप्यते इति । स्यादेत-
देवं, यदि यागो विधीयते, यागे हि विधीयमाने एका-
दश, नव, हिरण्यगर्भः समवर्त्तताग्र इत्येतानि पदान्य-
नर्थकानि भवेयुः, न च शक्यते वदितुमेकादशादीनि अनू-
च्यन्ते इति, अपूर्वाणि हि तानि अवश्यविधातव्यानि,
तानि च वाक्येन यागे । अथ यागो विधीयते, यागे
च सङ्ख्या, तथा वाक्यं भिद्येत । तस्माद् इतिकर्त्तव्य-
तायां प्राप्तायां गुणविधय एते इति ।

न चाङ्गविधिरनङ्गे स्यात् ॥ ५ ॥ (१म यु०)

इतश्च गुणविधय इति । न हि अनङ्गे कर्मणि अङ्गस्य
विशेषविधिः स्यात् । भवति च विशेषविधिः, आश्ववालः
प्रस्तरः इति । न ह्यसति प्रस्तरे प्रस्तरविशेषः शिष्येत,
यथा यस्य नास्ति पुत्रो, न तस्य पुत्रस्य क्रीडनकानि
क्रियन्ते । एवमिहापि प्रस्तरस्याश्ववालता न विधीयेत ।
तस्माद् गुणविधय इति ।

कर्मणश्चैकशब्दात् सन्निधाने विधेराख्यासंयोगो
गुणेन तद्विकारः स्यात् शब्दस्य विधिगामित्वात्
गुणस्य चोपदेश्यत्वात् ॥ ६ ॥ (२य यु०)

अयं त्वपरो विशेषः, प्रधानकर्मणो गुणकर्मणश्च एक-

शब्दात्, प्रयोगवचनेन हि एकेन शब्देनाङ्गप्रधानानि
 उच्यन्ते, तस्मात् प्रधानवचने सन्निहितानि अङ्गानि, तेषु
 सन्निहितेषु गुणविधेर्नाम गृहीत्वा अभिसम्बन्धी भवति,
 यः प्रयाजसज्जको यागः, तत्र गुण इति। एवं सर्वत्र यागे
 गुणेन तद्विकारः स्यात्, सङ्ख्यया मन्त्रेण च सङ्ख्या-
 न्तरं मन्त्रान्तरञ्च विक्रियेत। प्रयाजादिविधिगामी हि
 शब्दः, गुणश्चोपदेष्टव्यः, नानर्थकं पुनर्वचनम्। तस्माद्
 इतिकर्तव्यता प्राप्यते, प्राप्तायां गुणविधय इति।

अकार्यत्वाच्च नाम्नः ॥ ७ ॥ (३य यु०)

न च शक्यते वदितुं, नामनाभिसम्बन्धोऽयं विधीयते
 इति, अन्या हि वचनव्यक्तिः शब्दार्थसम्बन्धे विधीयमाने
 भवति, एकादश यागान् करोति, ते च प्रयाजानुयाज-
 सज्जका भवन्ति इति, वाक्यं हि अस्यां वचनव्यक्तौ भिद्येत।
 अथ पुनरेषां प्रसिद्धनामकानाम् उच्चारणं गुणविधानार्थं,
 तस्मादपि इतिकर्तव्यता प्राप्यते, गुणविधयश्चैते इति।

तुल्या च प्रभुता गुणे ॥ ८ ॥ (१म आ० नि०)

इदं पदेभ्यः केभ्यश्चिदुत्तरं सूत्रम्। कानि तानि
 पदानि?। यदुक्तं, प्रयाजानुयाजा असन्निहिताः, न
 शक्यते तेषां गुणो विधातुमिति। तत् परिहर्तव्यम्।

अत्रोच्यते, तुल्या स्त्रीषा प्रभुता गुणान् प्रति चोदकस्य,
 प्राक्तान् गुणान् इह प्रापयिष्यति। ते च प्राप्ता गुण-
 विधानपरे वाक्ये इह सङ्कीर्त्यन्ते। यद्वा उत्पाद्य प्राप-

यिष्यति, ते गुणवचने न सम्बन्धयन्ती इति । तच्चोत्पन्नानां
प्राप्तिर्लघीयसी । प्राक्तान् प्राप्य कृतार्थः शब्दो नापूर्वान्
उत्पादयितुं शक्नोति । इदम् अधुनातनवचनम् उत्पादक-
मिति चेत् । न एतदेवं, गुणसम्बन्धार्थमेव तद्, गुणवच-
नस्य श्रवणात् । तस्मादपि प्राप्तेषु गुणविधय इति ।

अथ यदुक्तं, आख्यातशब्दा एते कर्मणो विधायकाः
भावार्थाः कर्मशब्दास्तेभ्यः क्रिया प्रतीयेत (२।१।१।सू०)
इति । तुल्या एषां प्रभुता आख्यातशब्दानां, ये हि शक्नुवन्ति
गुणवचनसहिता गुणं कर्म च विधातुं, शक्नुवन्तितरां ते
केवलं गुणं विधातुम् । यो हि पाषाणान् भक्षयति, इषक्त-
रास्तस्य सुहृदशक्नुवन्त्य इति । तस्मादपि गुणविधय इति ।

सर्वमेवं प्रधानमिति चेत् ॥६॥ (२य आ० नि०)

इति चेत् पश्यसि आख्यातशब्दोऽयं गुणं विधास्यति
इति, एवं सति सर्वं प्रधानम् आख्यातशब्दवाच्यत्वात्
इति ।

तथाभूतेन संयोगाद्यथार्थविधयः स्युः ॥ १० ॥

(आ० नि० यु०)

न हि आख्यातशब्दाभिधानेन प्रधानभूतो गुणभूतो
वा अर्थो भवति, यः स्वभावतो गुणभूतोऽद्ये, नासौ
आख्याताभिधानेन प्रधानभूतो भवति । तथाभूतेन संयोगे
सति आख्यातशब्दभूतेन यथार्थविधयो भवेयुः । यत् प्रधानं
तत् प्रधानमेव, यद् गुणभूतं तद् गुणभूतमेव इति ।

विधित्वं चाविशिष्टमेवं प्राकृतानां वैकृतैः
कर्मणा योगात्तस्मात् सर्वं प्रधानार्थम् ॥

११ ॥ (४र्थ यु०)

इतश्च पश्यामो गुणविधय इति । कुतः ? । विधित्वं
चाविशिष्टं, प्राकृतानां वैकृतैः अर्थवादकर्मणा योगो न
विशिष्यते, अग्निं स्विष्टकृतं यजति यज्ञस्य प्रतिष्ठित्यै इति
प्रकृतौ य एव, स एव विकृतावर्थवादो भवति, अग्निं
स्विष्टकृतं यजति यज्ञमेव प्रतिष्ठापयति इति । तथा
चक्षुषी वा एते यज्ञस्य यदाज्यभागी इति प्रकृतौ, आज्य-
भागी यजति चक्षुषी एव नान्तरिति इति विकृतौ । तस्मात्
सर्वम् एवजातीयकं प्रधानार्थं, विकृतौ गुणभूतमिति ।

समत्वाच्च तदुत्पत्तेः संस्कारैरधिकारः स्यात् ॥

१२ ॥ (५म यु०)

इतश्च पश्यामो न सर्वं प्रधानं, प्रधानार्थमपि किञ्चि-
दस्तीति । समा हि उत्पत्तिक्रमता प्रयाजानुयाजानां,
येनैव क्रमेण प्रकृतौ प्रयाजानुयाजानां संस्काराणामधि-
कारः, तेनैव क्रमेण विकृतौ दृश्यते । कथम् ? । प्रजापति-
र्यज्ञमसृजत स आज्यं पुरस्तादसृजत पशुं मध्यतः पृष-
दाज्यं पश्चात् इति । तस्मादाज्येन पुरस्तात् प्रयाजा
वर्त्तन्ते पशुना मध्यतः पृषदाज्येन पश्चादनुयाजा वर्त्तन्ते
इति प्रयाजानुयाजानां स्वरूपाणां दर्शनं प्रधानार्थत्वे सति

उपपद्यते, न प्रधानत्वे । तस्मान्न सर्वं प्रधानं, प्रधानार्थ-
मपि किञ्चिदस्तीति ॥ (१० । ३ । १ अ०) ॥

वायव्यपथौ हिरण्यगर्भः इत्यादिमन्त्रस्तीत्तरस्मिन्नाधारे गुणत्वाधिकरणम् ।

हिरण्यगर्भः पूर्वस्य मन्त्रलिङ्गात् ॥ १३ ॥ (पू०)

अस्ति वायव्यः पथः, वायव्यं श्वेतमालभेत मूर्तिकामः
इति । तत्र श्रूयते, हिरण्यगर्भः समवर्त्तताग्रे इत्याधार-
माधारयति इति । तन्नायमर्थः समधिगतः, प्राप्ते एवा-
धारे गुणविधिरयम् इति । इदन्तु चिन्त्यते, किं पूर्वस्मिन्ना-
धारे गुणविधिः, उत, उत्तरस्मिन् ? इति । किं प्राप्तम् ? ।
हिरण्यगर्भः पूर्वस्य मन्त्रलिङ्गात्, पूर्वस्य आधारस्य गुण-
विधिरयम् । कुतः ? । मन्त्रलिङ्गात्, एवं मन्त्रार्थो भवति,
हिरण्यगर्भः समवर्त्तताग्रे इत्याधारमाधारयति इत्यत्र
मन्त्रे इदमस्ति वचनं, भूतस्य जातः पतिरेक आसीत् इति,
एकः इति च प्रजापतेरभिधानम् इति । स हि प्रजात्यत्ति-
सम्भवात् प्राक्, प्रजात्यत्तिरेकसङ्ख्यायुक्त इति गम्यते, स एष
मन्त्रः प्रजापतिमभिवदितुं शक्नोति । प्राजापत्यश्च पूर्व
आधारः, तन्नायं समर्थः कार्यं निर्वर्त्तयितुं, गीत्तरस्मिन् ।
अतः पूर्वस्य गुणविधिरिति ।

प्रकृत्यनुपरोधाच्च ॥ १४ ॥ (यु०)

प्रकृतिवदिति चोदकस्यानुपरोधो भविष्यति, उत्तरस्य

आधारस्य मन्त्रानपनयात्, इतरथा अपनीवेत, ऊर्होऽध्वरः
इति मन्त्रः । तस्मादपि पूर्वस्य गुणविधिरिति ।

उत्तरस्य वा मन्त्रार्थित्वात् ॥ १५ ॥ (सि०)

वाग्रष्टः पञ्च व्यावर्त्तयति । न पूर्वस्य गुणविधिरिति,
किं तर्हि ? उत्तरस्य गुणो विधीयते, तस्य मन्त्रेणार्थो न
पूर्वस्य । कथम् । एवमान्नायते, हिरण्यगर्भः समवर्त्तताग्रे
इत्याधारमाधारयति इति । कोऽर्थः ? । आधारे एताम्-
चमुच्चारयति इति । सा उच्चारिता विशिष्टं श्रौतं विज्ञान-
मङ्गभूतं करोति, कस्मै देवाय हविषा विधेम इति, एकस्मै
देवाय इत्यर्थः । एकारलोपेन एतच्छब्दविज्ञानात् एतदर्थ-
प्रत्ययो भवति, एकस्मै देवाय हविर्दातव्यमिति । न च
पूर्वस्मिन्नाधारे श्रौतं विज्ञानमङ्गभूतमस्ति, तत्र कल्पयि-
तव्यं स्यात्, श्रौतं विज्ञानमङ्गभूतं भवति इति, तच्च हिर-
ण्यगर्भः समवर्त्तताग्रे इत्येतेन कर्त्तव्यमिति, कल्पनायां न
प्रमाणमस्ति । इदं हि वाक्यं मन्त्रकार्यविशेषस्य विधा-
यकं, न मन्त्रकार्यसामान्यस्य नियामकम् । सामान्यं
मन्त्रकार्यं पाक्षिकम् । तस्मिन् पाक्षिके मन्त्रकार्ये विशेष-
विधानमिति चेत् । आनर्थक्यम्, असत्यक्षपरिग्रहश्च, उप-
देशस्य चार्थवत्त्वं, जौहवाधारविषयत्वात् । तस्मादुत्तरस्य
गुणविधिरिति ।

यदुक्तं, प्रजापतिवचनोऽयं मन्त्र इन्द्रमभिवदितुं न
शक्नो भविष्यतीति, न एतदेवं, यथा हि प्रजापतिरेक इति
संस्तुतः प्रजापतिशब्दत्वात्, एकोऽसौ प्राक् प्रजोत्पत्तेरिति

प्रजापतिरेक आसीदित्युच्यते, एवमिन्द्रोऽपि, ऐश्वर्यवचन-
त्वात् इन्द्रशब्दस्य, सर्वसुत्पादयितुमयम् अजमिति संस्तू-
यते, क ईंस्तवत् कः पृणात् को यजाते यदयमिन्द्रववा
विश्वहावेत् । पादाविव प्रहरन्नन्यमन्यं कृणोति पूर्वमपरं
शचीभिः (ऋ० ६ म० ४७ सू०) इति । तथा क उ नु ते
महिमनः समस्मास्मत् पूर्व ऋषयोऽन्तर्मायुः । यन्मातरश्च
पितरश्च साकमयजनयथाः स्तन्वा स्वायाः (ऋ० १० म०
५४ सू०) इति । क ईंस्तवत् कः पृणात् को यजाते
इति ऐन्द्रे सूक्ते वचनादैन्द्री ऋक् । क एनं शक्नोति स्तोतुं,
को वाऽस्मै ददाति को वा यजतीति सर्वज्ञानवक्त्रुभिः,
अयमेव सर्वमिदं करोति, यथा गच्छन् कश्चित् पूर्वपाद-
मपरं करोति अपरश्च पूर्वम्, एवमयमिदं सर्वं करोति
इति । अयं चेत् सर्वं करोतीति, प्राक् करणादेकः । तथा,
क उ नु ते महिमनः समस्य इति, केऽस्य सकलस्य महिम्नः
अस्मत्पूर्वोऽप्यृषयोऽन्तं प्राप्तुं, शक्नुवन्ति, यन्मातापितरावपि
स्वस्माच्छरीराज्जनयसीति मातापितृभ्यामपि पूर्वः, किमुत
अन्यस्माज्जनादिति सिद्धमेकत्वमस्येति । सोऽपि प्राक्
सर्वोत्पत्तेः, एक एव । अत इन्द्राभिधायिन्येषा ऋक्,
तस्मादविरोधः ।

विध्यतिदेशात् तच्छ्रुतौ विकारः स्यात् गुणा-

नामुपदेश्यत्वात् ॥ १६ ॥ (१ यु०)

गुणविधिरयमुपदिश्यते, आधारश्रुतौ, स तन्मन्त्रस्य
विकारः स्यात्, उपदेशो हि मन्त्रविशेषोऽत्र उत्तरस्मिन्ना-

घारे, यत् श्रौतं मन्त्रविशेषविज्ञानम्, ऊर्ध्वोऽध्वरो दिविस्य-
 ग्रमहता यज्ञो यज्ञपतेरिन्द्रावान् बृहद्भावी हि मधोऽर्धतस्य
 स्वाहा इति, तदङ्गभूतमुपकारकस्य विज्ञानस्य साधनमिति
 इन्द्राय हविर्दातव्यम्, इह तु हिरण्यगर्भ इति विज्ञानं
 श्रौतं, श्रौतस्य प्राकृतस्य विज्ञानस्य कार्यं विधातुमर्हति
 सामर्थ्यात्, इदं दधि घृतं शाकम् इमे शालयः, देवदत्तो
 भोजयितव्यः देवदत्तवद् यज्ञदत्तस्तेन इति भोजने
 तैलमुपकारकं श्रूयमाणं, यस्य प्राकृतस्य कार्यमभिनिर्वर्त्त-
 यितुं शक्नोति, तस्य कार्यं विनियुज्यते घृतस्य । सामान्यं
 हि अस्य स्नेहनसामर्थ्यं घृतेन इति । इहापि मन्त्र
 उच्चार्यमाणः प्राकृते श्रौतविज्ञाने विशेषमुत्पादयति,
 तच्चोत्तरस्मिन्नङ्गभूतं तदर्थविज्ञानस्य साधकं, न पूर्वस्मिन् ।
 तस्मादुत्तरस्य गुणविधिरिति ।

पूर्वस्मिंश्चामन्त्रत्वदर्शनात् ॥ १७ ॥ (२ यु०)

पूर्वस्मिंश्चाघारे अमन्त्रत्वमेव दर्शयति, स्वाहेति
 करोति, मन्त्रश्च न आहेति । तस्मादप्युत्तरस्य गुणविधि-
 रिति ॥ (१०।३।२अ०) ॥

चातुर्मास्येषु सीमेन्वासादननियोजनयोः प्राक्ततगुणविधित्वाधिकरणम् ।

संस्कारे तु क्रियान्तरं तस्य विधायकत्वात् ॥

१८ ॥ (पू०)

सन्ति चातुर्मास्याः सोमाः, त्रय्यूयते, उत्करे वाजिन-
मासादयन्ति, परिधौ पशुं नियुञ्जन्ति इति । तत्रैषो-
ऽर्थः सांशयिकः, किम् एतत् आसादनान्तरं नियोजना-
न्तरञ्च, उत प्राकृतयोरासादननियोजनयोर्गुणविधिः इत-
रच्चेतरश्च ? इति । तत्रैतत्तावन्नः परीक्ष्यं, किं धर्म-
मात्रमासादनं नियोजनञ्च, उत दृष्टकार्यम् ? इति ।
यदि धर्ममात्रं, ततः क्रियान्तरं, अथ दृष्टकार्यं ततो
गुणविधिरिति । तत उभयं सन्दिग्धमित्युभयं संहत्य
परीक्ष्यते, किं धर्ममात्रमितरच्चेतरञ्च क्रियान्तरं, उत दृष्ट-
कार्यं, गुणविधिः ? इति ।

किं प्राप्तम् ? । तुङ्गत्वात् तीक्ष्णाग्रत्वाच्चोत्करस्य दृष्टं
कार्यमासादनं न शक्यं कर्तुं, तथोपगम्यत्वात् परिधौर्दृष्ट-
कार्यकं नियोजनमशक्यं कर्तुं, तस्मात् धर्ममात्रम् ।
यथा सौत्रामणीप्रकरणे ब्राह्मणस्य मूर्धनि आसादयति इति
धर्ममात्रमासादनम्, एवमिहापि धर्ममात्रं चेत् क्रिया-
न्तरं, तथा च सति आसादनं नियोजनञ्च विधायिष्यते,
तत्र श्रुत्या विहितं भविष्यति । इतरथा वाक्यं विधायकं
स्यात् । अपि च अस्मत्पक्षे आसादननियोजने गुणविधि-
लक्षणार्थं न भविष्यतः, भवत्पक्षे तु गुणविधिं लक्षयेया-
ताम् । तस्मात् क्रियान्तरम् इतरदितरञ्च, तस्य विधाय-
कत्वात्, स्वपदगतस्य भावप्रत्ययस्य पदोत्तरस्य न यथा
आधारे गुणविधिः, तथा अस्मिन् संस्कारे आसादननियो-
जनाख्ये ।

प्रकृत्यनुपरोधाच्च ॥ १६ ॥ (यु०)

एवञ्च प्राकृतस्य धर्मस्य प्रापकश्चोदको नोपरोक्त्यते,
वेद्यां हवींथासादयति, यूपे पशुं नियुञ्जन्ति इति । तस्मा-
दपि क्रियान्तरम् इति ।

विधेस्तु तत्र भावात् सन्देहे यस्य शब्दस्तदर्थः
स्यात् ॥ २० ॥ (सि०)

तु शब्दः पक्षं व्यावर्त्तयति । नासादनान्तरं नियो-
जनान्तरं चेति, किन्तर्हि ? प्राकृतयोरासादननियोजन-
योगुणविधिः, तत्र एतद्वर्ण्यते, दृष्टकार्थके आसादन-
नियोजने इति । कुतः ? । कार्यस्य दृष्टत्वात्, आसा-
दनं समीपानयनं, तस्य होमनिर्वृत्तिर्दृष्टं प्रयोजनं,
नियोजनस्यापि पञ्चनपगमः, एवं चेत्, तस्माद् गुणविधि-
रितरश्च इतरश्च । कुतः ? । विधेः आसादननियोजन-
विधेः तत्र दृष्टत्वात्, चोदकेन तत्र प्राप्तत्वात् । सन्देहे,
तत्र गुणविधिः कर्मान्तरमिति, न कर्मान्तरविधानं युक्तम्,
अज्ञातस्य हि ज्ञापनं विधिः, ज्ञाते च चोदकेन आसादन-
नियोजने । तस्मात् यस्य गुणस्य चोदकः शब्दः तदर्थ-
तया उच्चारणं स्यात् । तस्मान् गुणविधिरिति । अथ
यदुक्तं, श्रुतिरेवंविधायिका, त्वत्पक्षे तु वाक्यम् इति ।
उच्यते, यद्यपि वाक्यं, तथापि अल्पीयसी अदृष्टानुमान-
कल्पना भविष्यतीति, यावता केवलस्य गुणस्य विधीय-
मानस्य, न गुणस्य कर्मसहितस्य इति ।

संस्कारसामर्थ्याद्गुणसंयोगाच्च ॥ २१ ॥ (आ०
नि०)

अथ यदुक्तं, तीक्ष्णाग्रत्वादुत्करस्य, उपशयत्वाच्च परिधेः,
दृष्टकार्ये आसादननियोजने न शक्यते कर्तुम् इति ।
अत्रोच्यते, यथा शक्यते उत्करे च परिधौ च आसादन-
नियोजने कर्तुं, तथा करिष्यते, पृथ्व्यमुत्करं करिष्यामः,
महान्तञ्च परिधिम् । अतः पृथ्व्यतया स्थविक्ता च गुणेन
संयोगादासदननियोजनसंस्कारसामर्थ्यं भविष्यति । तस्मान्न
कर्मान्तरम् इति ।

विप्रतिषेधात् क्रियाप्रकरणे स्यात् ॥ २२ ॥

(यु० नि०)

अथ यदुक्तं, यथा सौत्रामणीप्रकरणे धर्ममात्रमासा-
दनं, एवमिहापि इति । तत्परिहर्तव्यं, अत्रोच्यते,
सौत्रामणीप्रकरणे विप्रतिषेधान्न शक्यं दृष्टकार्यकमासादनं
कर्तुं, तस्मात् क्रियामात्रमदृष्टकार्यकं सौत्रामणीप्रकरणे
स्यात्, नत्विह दृष्टकार्यकमशक्यम् । तस्माद् गुणविधिः ॥
(१० । ३ । ३ अ०) ॥

अग्निचयने प्राकृतवैकृतीभयदीक्षाहतीनामनुष्ठानाधिकरणम् ।

षड्भिर्हीक्षयतीति तासां मन्त्रविकारः श्रुति-
संयोगात् ॥ २३ ॥ (पू०)

अस्ति अग्निः, य एवं विद्वानग्निं चिनुते इति । तत्र

दीक्षादृतयः, प्राकृत्यो वैकृत्यश्च, आकूतिमग्निं प्रयुजं
 स्वाहा मनो मेधामग्निं प्रयुजं स्वाहा चित्तं विज्ञातमग्निं
 प्रयुजं स्वाहा वाचो विधृतिमग्निं प्रयुजं स्वाहा प्रजापतये
 मनवे स्वाहा अग्नये वैश्वानराय स्वाहा विश्वे देवस्य
 नेतुर्मर्त्तो वृणीत सख्यम् । विश्वे राय इषुध्यसि द्युम्नं
 वृणीत पुष्यसे स्वाहा (तै० स० ४ । १ । ६ अ०) इति
 प्राकृत्यः । तथा वैकृत्यः, आकूत्यै प्रयुजेऽग्नये स्वाहा
 मेधायै मनसेऽग्नये स्वाहादीक्षायै तपसेऽग्नये स्वाहा
 सरस्वत्यै पूणेऽग्नये स्वाहा आपो देवीर्हृतीर्विश्व-
 शम्भुवो द्यावापृथिवी उर्वन्तरिक्षं वृहस्पतिर्नो हविषा
 विधातु स्वाहा विश्वे देवस्य नेतुर्मर्त्तो वृणीत सख्यं
 विश्वे राय इषुध्यसि द्युम्नं वृणीत पुष्यसे स्वाहा (तै० स०
 १ । २ । २ अ०) इति । एताः प्रकृत्य समामनन्ति, षड्भि-
 दीक्षयति इति । तत्र संशयः, किं वैकृतीनां प्रयोगः,
 प्राकृतीनां निवृत्तिः, अथ वा समुच्चयः प्राकृतीनां वैकृती-
 नाच्च ? इति । किं प्राप्तम् ? षड्भिर्दीक्षयतीति तासां
 प्राकृतीनां आहुतीनां मन्त्रविकारः स्यात्, वैकृतैर्मन्त्रैः
 प्राकृता निवर्त्तेरन्, श्रुतिसंयोगात्, प्रत्यक्षश्रुतिसंयोगो
 विकृतानां, षट् वैकृता मन्त्राः, षट्शब्देन वैकृता गृह्यन्ते ।
 तस्मात् प्राकृतानां बाधो न समुच्चय इति ।

अभ्यासात् प्रधानस्य ॥ २४ ॥ (सि०)

तुशब्दः यत्नं व्यावर्त्तयति, प्राकृतानां बाध इति, न
 बाधः, समुच्चयः । कुतः ? । सम्भवात्, यत्र हि प्राकृत-

वैकृत्योर्गुणत्वं न सम्भवः, तत्र वैकृतेन प्राकृतं बाध्यते,
समुच्चये हि आवृत्तिः स्यात् प्रधानस्य इति । यत्र पुनरा-
वृत्तिः श्रुता कर्तव्यैव, तत्र नैष दोषो भवति, आवृत्तिः
प्राप्नोति इति । इह चावृत्तिः श्रूयते प्रधानस्य होमस्य,
द्वादश जुहोति इति । अतः सम्भवात् समुच्चय इति ।

आवृत्त्या मन्त्रकर्म स्यात् ॥ २५ ॥ (आ०)

नैतदस्ति, समुच्चय इति, प्रत्यक्षश्रुतैर्वैकृतेष्वोदकप्राप्ताः
प्राकृता बाध्येरन् । अथ यदुक्तं, सम्भवे सति न बाधि-
तव्याः इति । अत्रोच्यते, नास्ति सम्भवः । कथम् ? ।
वैकृताः षट् मन्त्रा अग्नी प्राकृतेषु होमेषु प्रत्यक्षेण अवशेन
विधीयन्ते, ते चेद्दोमाः, वैकृतैर्मन्त्रैर्भवितव्यम्, अभ्यासे
सति पुनस्त एव होमा भवन्ति । ते चेद्दोमाः, वैकृतैरेव
मन्त्रैर्भवितव्यम् । तस्मात् आवृत्त्या मन्त्रकर्म स्यात् । अतः
प्राकृता बाध्येरन्नेवेति ।

अपि वा प्रतिमन्त्रत्वात् प्राकृतानामहानिः
स्यादन्यायश्च कृतेऽभ्यासः ॥ २६ ॥ (आ० नि०)

अपि वेति पक्षव्यावृत्तिः । प्रतिमन्त्रं आहुतयो
भवन्ति । अभ्यासाच्च द्वादशता प्राकृता अपि मन्त्राश्चोद-
केन प्राप्ताः, वैकृता अपि अवशेन । सर्वाङ्गग्राही च प्रयो-
गवचन उभयान् सङ्गृह्णाति । समुच्चयासम्भवे च बाध-
विकल्पो, न सम्भवति समुच्चये । बाधे हि चोदकप्राप्तिर-
पङ्गूयेत । न च होमनिर्वृत्तौ निष्कृष्टा वैकृताः श्रूयन्ते,

तेन होमश्चेदापतितस्ततो वैकृताश्च साधका इत्यध्यव-
 सेयम् । दीक्षणे हि ते वैकृताः श्रूयन्ते, षड्भिर्दीक्षयति
 इति । होमप्रयोगवचनस्तु प्रदानार्थान् स्वाहाकारान्तान्
 सामर्थ्येन सन्निहितान् गृह्णाति । उभये च प्राकृता
 वैकृताश्च सन्निहिताः । तस्मान्न विनिगमनायां हेतुरस्ति,
 इमान् सङ्गृह्णाति इमान् इति । न च प्रधानावृत्तिरिह
 दोषो भवति, इत्युक्तमेव, तस्मात् प्राकृतानां मन्त्राणा-
 महानम् । अपि च अन्यायश्च कृतेऽभ्यासः, सकृद्वैकृताः
 मन्त्राः पठ्यन्ते, तैर्दीक्षितः सम्पादयितव्य इति, सकृत्स-
 म्पादिते तैर्दीक्षिते कृतेऽर्थे पुनरभ्यासो न न्याय्यः । तस्मा-
 दपि प्राकृतानामहानम् इति ।

पौर्वापर्यञ्चाभ्यासे नोपपद्यते नैमित्तिकत्वात् ॥

२७ ॥ (१ यु०)

अपि च पूर्वापरशब्दौ भवतः, षट् पूर्वान् जुहोति
 षडुत्तरान् जुहोति इति । न च वैकृतानां केवलानाम-
 भ्यस्यमानानां पूर्वापरता उपपद्यते, नैमित्तिकत्वात्, पूर्व-
 निमित्तो हि उत्तरशब्दः उत्तरनिमित्तश्च पूर्वशब्दः । तस्मा-
 दपि प्राकृतानामहानमिति ।

तत्पृथक्त्वञ्च दर्शयति ॥ २८ ॥ (यु०)

इतश्च पश्यामः, न निवृत्तिः, समुच्चय इति । कुतः ? ।
 तासामाहुतीनां पृथक्त्वं दर्शयति, उभयीर्जुहोति आग्नि-
 कीश्चाध्वरिकीश्च इति । यद्युभयेषां मन्त्राणां समुच्चयस्तत-

स्तेषामाग्निकत्वात् आध्वरिकत्वाच्च भवत्येष निर्देशः, इतरथा सर्वा एवाग्निक्यो भवेयुः, तत्र पृथक् नोपपद्येत । भवति च पृथक्, तस्मादनिवृत्तिः, समुच्चय इति ।

न चाविशेषाद्वापदेशः स्यात् ॥ २९ ॥ (३यु०)

इतश्चानिवृत्तिः, समुच्चय इति । कुतः ? । व्यपदेशात्, व्यपदेशो भवति, अध्वरस्य पूर्वमथान्नेरुपाग्निं ह्येतत्कर्म यदग्निकर्म इति, पूर्वमध्वरस्य अथान्नेरिति व्यपदेशः समुच्चयेऽवकल्पते, नासति विशेषे । तस्मात् समुच्चय इति ॥ (१० । ३ । ४ अ०) ॥

पुनराधानेऽग्न्याधानदक्षिणानां निवृत्त्यधिकरणम् :

अग्न्याधेयस्य नैमित्तिके गुणविकारे दक्षिणा-
दानमधिकं स्याद्वाक्यसंयोगात् ॥ ३० ॥ (पू०)

अस्ति पुनराधानं निमित्ते श्रूयते, भाग्ययशः श्रीका-
मानां पुनरादधीत योऽग्नीनाधाय भाग्यज्यानि पुत्रज्यानि
वा जीयेत स पुनरादधीत इति । तत्र श्रूयते, पुनरुत्सृतं
वासी दक्षिणा पुनरुत्सृष्टोऽनङ्गान् इति । तथा, आधाने
दक्षिणा, एका देया षट् देया द्वादश देयाश्चतुर्विंशतिर्देया
शतं देयं सहस्रं देयमपरिमितं देयम् इति । तत्र संशयः,
किं पुनराधानेऽग्न्याधानदक्षिणानामनिवृत्तिः, समुच्चयः ।
अथान्नाधेयदक्षिणानां निवृत्तिः ? इति । किं प्राप्तम् ?,
आग्न्याधेयस्य नैमित्तिके पुनराधेये दक्षिणादानमधिकं

स्यात्, प्राकृतीनामनिवृत्तिः समुच्चय इति । कुतः ? । एकस्मिन् वाक्ये उभयो दृश्यन्ते, उभयोर्ददाति, आग्नाधेयिकीश्च पुनराधेयिकीश्च इति । तस्मादनिवृत्तिः, समुच्चय इति ।

शिष्टत्वाच्चेतरासां यथास्थानम् ॥ ३१ ॥ (यु०)

इदं पदोत्तरं सूत्रम् । कथं चोदकप्राप्तस्य, प्रत्यक्षश्रुतस्य समुच्चयो भविष्यति ? । अत्रोच्यते, शिष्टत्वात् इतरासां, प्राकृतीनां वचनप्रामाण्यात् यथास्थानं समुच्चयो भविष्यतीति । प्रत्यक्षं हि इदमनुशासनम्, आग्नाधेयिकीर्दत्त्वा पुनराधेयिकीर्ददाति इति । तस्मान्न बाधः प्राकृतीनां, समुच्चय इति ।

विकारस्त्वप्रकरणे हि काम्यानि ॥ ३२ ॥ (सि०)

तुमब्दः पक्षं व्यावर्त्तयति, न तु समुच्चयो विकार इति । कुतः ? । काम्यं ह्येतत् पुनराधेयं श्रूयते, तद् असति प्राकृते प्रकरणे आग्नात्मवकल्पते न सति, यत् तत्रोच्यते वैकृतं, तत् प्राकृतं बाधत इत्यर्थः । काम्यो वा नैमित्तिको वा अर्थो नित्यमर्थं विकृत्य निविशते, यथा ल्यामये मुद्गौदनभोजनं निवातशय्या च इति नित्यं शय्यासनं भोजनञ्च विकरोति । प्रत्यक्षं हि वैकृतम्, आनुमानिकञ्च प्राकृतं, तस्माद् वैकृतेन बाध्यते । अथ यदुक्तं, वचनप्रामाण्यात् प्राकृत्यो भविष्यन्ति इति । अत्रोच्यते, ता उभयोर्ददाति इति नात्र विधिविभक्तिरस्ति, वर्त्तमाना-

नापदेशोऽयम् । प्रमाणान्तरमादायापि अयमर्थः प्रापितः,
उभयोर्दक्षिणा ददाति, अग्नाधेयिकीः पौनराधेयिकीश्च,
अग्नाधेये अग्नाधेयिकीः, पुनराधेये पौनराधेयिकीः,
तदेतत् भूतानुवादमात्रम् । तस्मात् प्राकृतीनां निवृत्ति-
रिति ।

शङ्कते च निवृत्तेरुभयत्वं हि श्रूयते ॥३३॥ (यु०)

इतश्च प्राकृतीनां निवृत्तिः । कुतः । निवृत्त्याशङ्का-
दर्शनात् शङ्कते हि निवृत्तेः इति गम्यते । कथम् ? । उभ-
यत्वं हि श्रूयते, यद् वैकृतीर्ददाति दक्षिणा उभयोऽपि
तेन दक्षिणाः प्रप्ता भवन्ति । ननु उभयोऽपि प्रदीयन्ते,
यत उभयोऽपि प्रप्ता भवन्तीत्याह । अग्नाधेयिकी हि
अग्नाधेये, पुनराधेयिक्यः पुनराधेये । तस्मात् प्राकृतीनां
निवृत्तिरिति ॥ (१० । ३ । ५ अ०) ॥

आग्रयणे वासोवत्सामान्वाहार्थं निवृत्त्यधिकरणम् ।

वासो वत्सञ्च सामान्यात् ॥ ३४ ॥

आग्रयणं भवति, हुताव्याय यजमानस्यापराभवाय
नवानामैन्द्राग्नः पुराणानामाग्नेयः सौम्यः श्यामाकः वैश्व-
देवः पयसि चरुः व्यावाष्ट्रिवीय एककपालः इति । तत्र
श्रूयते, वासो दक्षिणा वत्सः प्रथमजो दक्षिणा इति ।
अस्ति तु प्रकृतौ अन्वाहार्थी दक्षिणेति, स इह चोदकेन
प्राप्यते । तदत्र संशयः, किं वासो वत्समन्वाहार्थस्य निव-

र्त्तकम् ? उत अनिवर्त्तकम् ? इति । किं प्राप्तम् ? । चीद-
कानुग्रहात् विरोधाभावाच्च अनिवर्त्तकम् इति ।

एवं प्राप्ते ब्रूमः, वासो वत्सञ्च सामान्यात् । उक्तमध-
स्तात्, आधानदक्षिणानां पुनराधेये निवृत्तिरिति, चशब्दे-
नान्वादेशः क्रियते, अन्वाहार्यस्य निवृत्तिः । कुतः ? ।
कार्यसामान्यात्, दक्षिणाकार्ये अन्वाहार्यः प्रकृतौ, इह
वासो वत्सं तस्मिन् कार्ये, दक्षिणाशब्दश्रवणात् । तस्मान्न
समुच्चयः, निवृत्तिरिति । प्राप्तिर्वा उत्तरविवक्षया क्रियते
इति ॥ (१० । ३ । ६ अ०) ॥

आययन् वासो वत्सयीरन्वाहार्यधर्मातुष्ठानाधिकरणम् ।

अर्थापत्तेस्तद्वर्मास्यान्निमित्ताख्याभिसंयोगात् ॥

॥ ३५ ॥

तत्रैव वाससि वत्से च संशयः, अन्वाहार्यधर्माः
कर्त्तव्याः, उत न ? इति । किं प्राप्तम् ? न तावत् न्याय
उच्यते, कर्त्तव्या इति, तेनाकर्त्तव्या इति मन्यामहे इति ।

एवं प्राप्ते ब्रूमः, अर्थापत्तेस्तद्वर्मा वत्सः स्यात्, तद्वर्मा-
कञ्च वासः साधनविशेषनिबन्धना हि ते धर्माः, नान्वा-
हार्यनिबन्धनाः । तस्माद् अन्यस्मिन्नपि तत्कार्यापन्ने
भवितुमर्हन्ति इति । कथं पुनर्वासो वत्सं तत्कार्याप-
न्नम् ? इति । निमित्ततया आख्याय परिक्रयेण दक्षि-
णेति तयाऽभिसंयोगो भवति, वासो दक्षिणा वत्सः प्रथ-

मजो दक्षिणा इति । तस्माद्वासो वत्सावन्वाहार्यधर्मकौ
स्याताम् इति ॥ (१० । ३ । ७ अ०) ॥

आययणे वत्से पाकाभावाधिकरणम् ।

दाने पाकोऽर्थलक्षणः ॥ ३६ ॥

तत्रैव वत्सः प्रथमजो दक्षिणा इति । तत्रैतत् सम-
धिगतं, अन्वाहार्यधर्माः कर्त्तव्याः इति । तदत्र संशयः,
किं वत्से पाकः कर्त्तव्यः, उत न ? इति । किं प्राप्तम् ?
चोदकानुग्रहात् शक्यत्वाच्च कर्त्तव्यः इति ।

एवं प्राप्ते ब्रूमः, वत्सस्य दाने पाको न कर्त्तव्यः,
अपको हि वत्सो वत्स एव, वत्सश्च श्रूयते न मांसं, परि-
क्रयाय च श्रूयते, न पुरुषसंस्काराय । तस्माच्चोदकः पाकं
न प्रापयति, तद्यदि पाकः क्रियेत, अश्रूतः प्राणिवधः
आचारविरुद्धोऽनुष्ठीयेत । तस्मात् पाको न कार्यः ॥
(१० । ३ । ८ अ०) ॥

आययणे वाससि पाकाभावाधिकरणम् ।

पाकस्य चान्नकारितत्वात् ॥ ३७ ॥

तत्रैव श्रूयते, वासो दक्षिणा इति । तत्रायमर्थः
समधिगतः, अन्वाहार्यधर्माः कर्त्तव्या इति, अथ पाकः
कर्त्तव्यः, न ? इति संशयः । अर्थापत्तेः कर्त्तव्यः । इति

प्राप्ते ब्रूमः, न कर्त्तव्यः, अन्नकारितत्वात् इति, अन्नकारितो
हि पाकः, न च वासोऽन्नं, न तत्र पाकः शक्यते कर्त्तुम् ।
तस्मात् तत्र पाको न कर्त्तव्य इति ॥ (१०।३।८ अ०) ॥

आग्रयणे वासी वत्सयोरभिघारणाभावाधिकरणम् ।

तथाभिघारणस्य ॥ ३८ ॥

आग्रयणे श्रूयते, वासो दक्षिणा वत्सः प्रथमजो
दक्षिणा इति । तत्रायमर्थः समधिगतः, अन्वाहार्यधर्मा
वाससि वत्से च कर्त्तव्या इति । अत्रायमर्थः सांशयिकः,
किमभिघारणं कर्त्तव्यं, न ? इति । किन्तावत् प्राप्तम् ?
अर्थापत्तेः कर्त्तव्यम् इति ।

एवं प्राप्ते ब्रूमः, तथाभिघारणस्य । किम् ? । अक्रि-
येति, अभिघारणं हि अन्वाहार्यं स्वादिस्ने क्रियते,
स्वादिमा हि ओदनस्य परिक्रये उपकरोति, न च,
वाससि वत्से च स्वादिस्ना प्रयोजनम् । तस्मात् तत्राभि-
घारणं न स्यात् इति ॥ (१०।३।१० अ०) ॥

ज्योतिष्टोमं गवासेव द्वादशशतस्य दक्षिणात्वाधिकरणम् ।

द्रव्यविधिसन्निधौ सङ्ख्या तेषां गुणत्वात्
स्यात् ॥ ३९ ॥ (१म पू०)

अस्ति ज्योतिष्टोमः, ज्योतिष्टोमेन स्वर्गकामो यजेत

इति । तत्रैवान्नायते, गौशाखश्च अश्वतरश्च गर्दभश्च
 अजाश्चावयश्च त्रीहयश्च यवाश्च तिलाश्च माषाश्च तस्य
 द्वादशशतं दक्षिणा इति । 'तत्र संशयः, किमेकैकस्य
 गवादेर्द्रव्यस्य द्वादशशतम्, उत एकस्य द्रव्यस्य ? यदा
 एकस्य, तदा किमनियमो यस्य कस्यचित्, उत, माषा-
 णाम् ? अथ वा सर्वसम्पादनी इयं सङ्ख्या, उत, एकजाती-
 यस्य ? । यदा एकजातीयस्य, तदा किम् अनियमः,
 यस्य कस्यचित्, उत, पशूनाम् ? । यदा पशूनां, तदा
 किमनियमः, येषां केषाञ्चित्, उत, गवाम् ? इति, एते
 पक्षा भविष्यन्तीति । किन्तावत् प्राप्तम् ? । द्रव्याणां
 विधीयमानानां सन्निधौ । केषां द्रव्याणाम् ? । गवा-
 दीनां, क्व विधीयमानानाम् ? । दक्षिणासम्बन्धे सङ्ख्या
 समाम्नाता, तस्य द्वादशशतं दक्षिणा इति, तेषां गवादीनां
 एकैकस्य सङ्ख्या स्यात् । कुतः ? । गुणतः सङ्ख्या विधी-
 यते, गवादीनि प्रधानतः । कथम् ? । नैवमभिसम्बन्धः
 क्रियते, द्वादशशतं स्यादिति, कथन्तर्हि द्वादशशतं तस्य
 इति । एवं तस्य ग्रहणमर्थवद् भवति, इतरथा तद्
 अनर्थकं चानुवादो वा स्यात्, एकवचनमपि प्रकृतापेक्षं
 लक्षणया अनूयेत । प्रधानसन्निधौ च गुणः शिष्यमाणः
 प्रतिप्रधानं भिद्येत, इति । अस्ति चैतया सङ्ख्याया प्रयो-
 जनं, गवादीनि द्रव्याणि तत्सङ्ख्यानि कर्त्तव्यानि । तत्र
 न गम्यते विशेषः, किमेतत्सङ्ख्यां कर्त्तव्यं, किं न ? इति ।
 यदेव द्रव्यं नेतत्सङ्ख्यां स्यात्, तत् प्रतिश्रुति बाध्येत ।
 तस्मादेकैकमेतया सङ्ख्याया सम्बद्धव्यम् इति ।

समत्वात् तु गुणानामेकस्य श्रुतिसंयोगात् ॥

४० ॥ (२य पू०)

तुशब्दः पक्षं व्यावर्त्तयति । तस्य तस्य द्वादशशतम् इति, न एतदेवमेकस्य कस्यचित् द्वादशशतं स्यात् । कुतः ? । समत्वाद् गुणानां, गवाद्योऽपि हि दक्षिणा-सम्बद्धाः, सङ्ख्यापि । न गवादीनां सङ्ख्या विधीयते, दक्षिणा तु सङ्ख्याविशिष्टा चोद्यते, न गवादयः । कुतः ? । सङ्ख्याया दक्षिणेन अनभिसम्बन्धे सति अनियत-सङ्ख्यानां गवादीनां दक्षिणासम्बन्धे नानर्थक्यमेव सङ्ख्यायाः स्यात् । सङ्ख्येयसामानाधिकरण्याच्च तच्छब्दस्य बहुवचनं प्रसज्येत । गवादिषु तस्य द्वादशशतमिति चैकवचनं न स्यात् । तस्माद् यस्य कस्यचित् परिक्रयसाधनस्य द्रव्यस्य एतस्यां सङ्ख्यायां कृतायामेतत्सङ्ख्याः परिक्रयः कृतो भवति । तस्मादेकस्य सङ्ख्या, नैकैकस्य । एवमेक-वचनश्रवणं युक्तरूपं भविष्यति ।

ननु लक्षणत्वात् तस्य शब्दस्याविवक्षितं वचनम् । उच्यते, अविवक्षितेऽपि वचने या सङ्ख्या अनूद्यते, तेन वचनेन भवितव्यम् । यथा लक्षणत्वेनाप्युच्यमाने ब्राह्मणजातीयो न हन्तव्य इति न द्विवचनान्तेन निर्देशो भवति, ब्राह्मणो न हन्तव्यो इति । आह, जात्याख्यायामेकस्मिन् बहु-वचनं भवति, बहुषु वा एकवचनं भवति, न तु एकस्मिन् बहुषु च द्विवचनं भवति, तेन अत्र बहुवचनान्तेन निर्देशः, एकवचनान्तेन वा बहुषु निर्देशो भवति । अत्रोच्यते,

जात्याख्यायामेतदेवं भवति, न च तच्छब्देन जातिरभिधी-
यते, सन्निहितव्यक्तिवचन एष भवति । तस्मादेकस्य कस्य
चित्सङ्ख्या इति ।

यस्य वा सन्निधाने स्याद् वाक्यतो ह्यभि-
सम्बन्धः ॥ ४१ ॥ (३य पू०)

इदं पदोत्तरं सूत्रं, यदा एकस्य सङ्ख्यासम्बन्धः, तदा
अनियमः, यः कश्चिद् विशेषाश्रयणात् इति ।

एवं प्राप्ते ब्रूमः, यस्य वा सन्निधाने स्यात्, यस्य
शब्दस्य सन्निधाने सङ्ख्याशब्दः उच्चरितः, सोऽर्थः सङ्ख्या-
विशिष्टः प्रतीयेत, अनन्तरमुच्चरितेन हि सहैकवाक्यता
भवति । कुतः ? अनन्तरसम्बन्धं हि विशेषणं विज्ञानं
विशेष्यं शक्नोति, न हि व्यवहितम् । व्यवहिताश्च गवा-
दयो माषैः, वाक्यञ्च प्रकरणाद् बलीयः । तस्मान्माषाः
सङ्ख्याया सम्बन्धेरन्निति ।

असंयुक्ता तु तुल्यवदितराभिर्विधीयन्ते तस्मात्
सर्वाधिकारः स्यात् ॥ ४२ ॥ (४य पू०)

तुशब्दः पक्षं व्यावर्त्तयति । माषाः सङ्ख्यायुक्ता इति,
नैतदेवं, सर्वव्यापिनी सङ्ख्या स्यात्, सर्वैर्गवादिभिः
सम्प्राप्येत ; असंयुक्ता केवलमाषैः सङ्ख्या, तुल्यवदित-
राभिः द्रव्यश्रुतिभिर्माषाः श्रूयन्ते । कथम् ? तिलाश्च
माषाश्चेतिचशब्देन तिलैः सहिता माषा इति गम्यते,
गवादिभिः सहितानां सङ्ख्यासम्बन्धः, चशब्दश्रुतिरर्थान्तर-

सम्बन्धमेवामाह । चशब्दश्रवणस्यैतत्सामर्थ्यं, यस्माच्चशब्दः
पर उच्चार्यते, तस्यार्थान्तरसम्बन्धं श्रुत्यैवाह, न वाक्येन ।
यदि हि वाक्येन स्यात्, पुरस्तादप्युच्चार्यमाण एतमर्थं
कुर्यात्, सङ्ख्या तु वाक्येन सम्बध्यते । यदि च पूर्वं न
चार्थोऽवकल्पेत, चशब्दश्रवणमनर्थकं स्यात्, न हि असा-
वुत्तरकाले सम्बध्यते सङ्ख्यासम्बन्धे अभिनिर्वृत्ते, तस्य
द्वादशशतं चेति अन्य एवावगम्येत, द्वादशशतमन्यच्च
किञ्चिदिति, न च तदन्यत् किञ्चिदुच्चार्यते । तस्मात्
पूर्वं चयोगः, पश्चात् सङ्ख्यासम्बन्धः, समर्थतराणि समान-
विभक्तीनि, दुर्बलो विभक्तिः ।

अपि च समानविभक्तीनि समर्थतराणि, तेषां हि
आश्रयतरा आवृत्तिः, विलम्बिता विविभक्तीनां, स्वार्थे समा-
नविभक्तीनि समर्थतराणि प्रथमान्तानि भवन्ति । पर-
पदार्थं षष्ठ्यन्तो विशिनष्टि । तस्मात् समुच्चितानि वा
द्वतरतरयुक्तानि वा सङ्ख्येयानि सङ्ख्याया सम्बध्यन्ते । समा-
हारो वैषां सङ्ख्येयया युक्तः । तस्मात् सर्वैः सङ्ख्या सम्पा-
दयितव्या । किमेवं भविष्यति ? । सङ्ख्यासम्बन्धे न
कश्चिद्वर्जितो भविष्यति, विनिगमनायां हेत्वभावे यमेव
सङ्ख्या सम्बन्धो वर्जयेत्, तत्रैव प्रत्ययो बाध्यते ।
तस्मान्नवादिराशिः सङ्ख्येयैतया सम्बध्यते इति ।

असंयोगाद्विधिश्रुतावेकजाताधिकारः स्यात्
श्रुत्याकोपात्कृतोः ॥ ४३ ॥ (सि०)

नेतदस्ति, सर्वसम्पादनीया सङ्ख्या इति, असंयोगा-

विधिश्रुतौ सर्वसम्पादने सम्बन्धो नास्ति, न श्रूयते, गवा-
 दिराशिः सङ्ख्या भवतीति, न गवादिराशिः शब्देन निर्दि-
 श्यते, यः सर्वनाम्ना प्रतिनिर्दिश्येत, गवादयस्तु शब्दे-
 नोक्ताः, तेन ते सर्वनाम्ना प्रतिनिर्दिश्यमर्हन्ति, न चात्र
 गवादीनां प्राधान्यमित्युक्तं, दाक्षिण्येन हि सङ्ख्या सम्बध्यत
 इति सङ्ख्याविशेषणं सर्वनामशब्दः सङ्ख्यां विशेष्यमुपादी-
 यते । तत्रैकवचनं विवक्षितमेव, तत्रैषां नानाजातीयानां
 निर्दिष्टानामन्यतमदेकं प्रतिनिर्दिशेन सङ्ख्याविशेषणमुपा-
 दीयते । तस्मान्नानाजातीयानां निर्दिष्टानामेकं स्यात्,
 स एकजातीय एव भवति । तस्माद् एकजाताधिकारः,
 इति सूचितम् । किमेवं भविष्यति ? । एवमेकश्रुतिर्न
 कोपिता भविष्यति, इतरथा, वाक्येन द्रव्यस्य भवन्ती
 प्रवृत्तिविशेषमकुर्वती नाप्रवृत्तिविशेषकरा प्रकरणवशेन
 क्रतोः कल्पिता भविष्यति, तस्य क्रतोर्द्वादशशतं दक्षिणा
 इति । तस्मादेकजातीयस्य द्वादशशतं दक्षिणा इति ।

शब्दार्थश्चापि लोकवत् ॥ ४४ ॥ (यु०)

अपि च लोकवदेतत् द्रष्टव्यं, लोके हि निर्विशेषिते
 सङ्ख्याशब्दे उच्चरिते, एकजातीये प्रत्ययो भवति । कुतः ? ।
 अन्यथा व्यवहारानुपपत्तेः, असति एकस्मिन् जातिविशेषे,
 सर्वत्रान्यैः सह पराङ्गसङ्ख्या निविष्टा, पराङ्गस्य चावा-
 त्तरसङ्ख्याभिः संव्यवहारः क्रियते । येषामेकेन केनचित्
 सम्बन्धः, तेषां तमेकं सम्बन्धिनमपेक्ष्य सङ्ख्या निविशते ।
 स तत्रैकः सम्बन्धी वक्तव्यः, प्रकृतो वा अहीतव्यः, अर्थाद्वा

य आपद्येत, स उपादेयः । इह च प्रकृता नानाजातीया-
स्तेषामन्यतमः सङ्ख्याया सख्यदः स्यात् इति । यथा, शत-
माभ्यां दीयताम् इति, एकजातीयानां शतं, न भिन्न-
जातीयानां, यथा द्रव्यं गुणः कर्मावयव इत्येवमादीनाम् ॥
(१०।३।११अ०) ॥

तस्य द्वादशशतं दक्षिणा इत्यनेन पञ्चगवसङ्ख्याभिधानाधिकरणम् ।

सा पशूनामुत्पत्तितो विभागात् ॥४५॥ (१ सि०)

एकजातीयस्य सङ्ख्येत्येतत्समधिगतम् । सा पशूनाम्,
उत माषाणाम् ? इत अनियमे प्राप्ते उच्यते, पशू-
नाम् इति । कुतः ? । उत्पत्तितो विभागात् औत्पत्ति-
केन विभागेन पशवः संव्यवहारेषु सङ्ख्यायन्ते, पञ्चभिरश्वैः-
क्रीतः, पञ्चभिर्गोभिः क्रीतः इति, न व्रीह्यादीनाम् औत्प-
त्तिकेन विभागेन संव्यवहारेषु सङ्ख्या सङ्कीर्त्यते, निग-
दाभिप्राया मानाभिप्राया वा भवति, न हि भवति,
पञ्चभिर्मर्षैः क्रीत इति, पञ्चभिर्मर्षाणामादकैर्द्रोणैर्वा
कुडवैर्वा खारोभिर्वेति भवति, तत्र आदकादिभरलुच्चाख्य-
माणैः साकाङ्क्षमेव वाक्यमपरिपूर्णमप्रमाणमर्थस्य कस्य-
चित् ।

अथ माषाणामपि औत्पत्तिकेन विभागेन कक्षादिह
परिक्रयो न क्रियते ? इति । अत्रोच्यते, मूलस्य सतः
परिक्रये विशेष उच्यते, द्वादशशतं दक्षिणा इति न च

द्वादशशतं व्रीह्यादिवीजानां, मृतित्वेन ऋत्विजामव-
कल्पते । त्रिभिः प्रकारैर्मृतिर्भवति व्यापारतः, फलतः
वचनत इति । व्यापारस्तावन्न माषवीजानां द्वादशशतं
मृतिः, कर्म कुर्वाणा हि कर्मकराः पादिकमप्यहर्लभन्ते ।
फलानुरूप्यं नैव ज्ञायते । वचनं नु मृती सत्यां परि-
माणविशेषपरं भवति । यत्र हि पादिकमप्यहर्न लभ्यते
न सा दक्षिणा भवति, न हि सा तस्मिन् कर्मणि दत्तं
करोति, स्नेहादा अन्येन वा प्रकारेण क्लृप्तमहः कर्म
कुर्यात्, न व्रीहीणां द्वादशशतेन प्रोत्साहितः ।

आह, यः कश्चित् कस्याञ्चिदवस्थायां व्रीहीणां द्वादश-
शतेन प्रोत्साह्यते, तस्य किं सा दक्षिणा भवेत् ? । न इति
ब्रूमः, दत्तकरणी हि दक्षिणा, दत्तश्च बलं, या न आशि-
तम्भवं करोति, नासौ बलकरणी, तस्माद् या न आशित-
म्भवा, नासौ दक्षिणा । आशितम्भवाया आधिक्यं वचनस्य
विषयः ।

आह, व्रीहिवीजानामपि द्वादशशतं याञ्च यावतीं
बलमात्रां करोति । अत्रोच्यते, आपेक्षिकं इदं बलं नाम,
स एव हि पुरुषः कश्चित् प्रति बलीयान्, कश्चित् प्रति
अबलः तत्र यावदाशितम्भवं नास्ति, तावद् अबलता,
बलवत्तरो हि आशितेन भवतीति आशितम्भवादूर्द्ध्वं बल-
करणं, तस्मादाशितम्भवं यत् द्रव्यं, सा मृतिः, सा दक्षिणा,
ततोऽधिकं दक्षिणात्वे सिद्धे वचनप्रामाण्यात् भवति ।
विल्लती ऋतपेये वचनप्रामाण्यादल्पबलकरणमपि दक्षि-
णायाः स्थाने विधीयते सोमचमसः, स आश्रयात् सिध्यति ।

पशवस्तु सर्वे मुख्यवलकरणे समर्थाः, तेषु सत्सु न व्रीह्यादि-
बीजानि सङ्ख्यया सम्भन्यन्ते इति ।

अनियमोऽविशेषात् ॥ ४६ ॥ (पृ०)

यदा पशूनां द्वादशशतं, तदा अनियमो गवादीनां,
अन्यतमस्य कस्यचिद्द्वादशशतम् । एवमनियमे लाघवं
भविष्यति, प्रयोगप्राशुभावश्च, तत्राधिकारशास्त्रं महा-
विषयं भविष्यति इति ।

भागित्वाद्वा गवां स्यात् ॥ ४७ ॥ (२ सि०)

वाशब्दोऽनियमं व्यावर्त्तयति । गवां द्वादशशतं स्यात् ।
कुतः ? । भागित्वात्, भागवत्यो हि गावो महाभागाः,
महति उपकारे वर्त्तन्ते इत्यर्थः । एवमृत्विजामुपकारभू-
यस्त्वं भविष्यति, ऋत्विजाश्च उपकारः कर्त्तव्यः । महत्तमे
हिते उपकारे वर्त्तन्ते, उपकुर्वतां चोपकर्त्तव्यमिति सदा-
चारः । एवं सदाचारोऽनुगृहीतो भविष्यति, यदि महा-
भागानां भूयसी सङ्ख्या दीयते, गावश्च महाभागाः,
तस्मात् तासां द्वादशशतम् । अश्वा उपकारकतरा भवेयुः,
यद्येषां दानप्रतिग्रहविक्रया न प्रतिषिध्येरन्, न केसरिणो
ददाति, नोभयतोदतः प्रतिगृह्णाति इति श्रुतिः । स्मर्यते
च, नाश्वं विक्रीणीति इति । तस्माद् द्वादशशतं गवां स्यात् ।

प्रत्ययात् ॥ ४८ ॥ (यु०)

अतश्च गवां सङ्ख्या । कुतः ? । प्रत्ययात् । सङ्ख्या-

सम्पादनार्थं उपादीयमानेषु प्रकृतेषु ग्रन्थेन उपायेन स्मृत्य-
माणेषु पूर्व गावः प्रतीयन्ते, पतस्ताः सङ्ख्यया सम्बध्यन्ते,
न च तत्र विरोधः कश्चिदस्ति, गोषु सम्बद्वासु न पुनरश्व-
दयः सम्बध्यन्ते, एकजातीयो हि सम्बद्ध्यः, स च सम्बद्ध
इति । तस्मात् गवां सङ्ख्या ।

लिङ्गदर्शनाच्च ॥ ४६ ॥ (यु० २)

लिङ्गं खलु एतमर्थं दर्शयति । किं लिङ्गं भवति ? ।
एवमाह, सहस्रं दक्षिणा । सहस्रं स्तोत्रीया यावदस्य
साहस्रस्य उत्तराधरा गौर्गवि प्रतिष्ठिता तावदस्मात् लोका-
दसौ लोकः इति गाः प्राप्ता दर्शयति । तथा तां वा एतां
श्वलीं समामनन्ति । इडे रन्ते हव्ये काम्ये चन्द्रे ज्योतिर-
दिति सरस्वति महि विश्वुति । एता ते अग्रे नामानि
देविभ्यो मा सुकृतं कृतात् इति गवामेतानि नामानि सहस्र-
तमीच्च दक्षिणामिवमाह, एतानि ते नामानि इति यदि सा
गौः, एवमेतदवकल्पते । तस्मादपि गवां सङ्ख्या इति ॥
(१० । ३ । १२ अ०) ॥

विभज्य गोदक्षिणाया दानाधिकरणम् ।

तत्र दानं विभागेन प्रदानानां पृथक्त्वात् ॥

५० ॥ (सि०)

ज्योतिष्टोमे गवादयो दक्षिणा, तत्रैषोऽर्थः समधिगतः,

शवां सह्या इति । अथेदानीमिदं सन्दिह्यते, किं यस्य यावान् भाग आभजति, स्वयमेव यजमानेन विभज्य तस्य तावान् कल्पयितव्यः, उत परिषदैव विभज्यत इति । किं प्राप्तम् ? अनियमो विभज्याविभज्य वा दातव्यम्, एतावद्वि श्रूयते, दातव्यम् इति, न, विभज्याविभज्य वा इति । तस्मादनियम इति ।

एवं प्राप्ते ब्रूमः, विभज्य दातव्यमिति, दातव्यस्यैव तद्रूपं, यत् स्वत्वपरित्यागेन परस्वत्वापादनं, तच्च यजमानेन स्वयं कर्तव्यम् । तस्मात् स्वयं प्रयोगी स्यात् इति । यो यस्यांश आभजति, स तस्मै अनिर्दिष्टो न शक्यते तेन सम्बन्धयितुं, तेन यस्तं निर्दिशति स दानमभिनिर्वर्त्तयति । यजमानेन च दानं निर्वर्त्तयितव्यम् । तस्माद् यजमानो विभज्य निर्दिशेत्, प्रदानानां पृथक्त्वात् । असति विभागे न शक्यः स्वेन भागेन सम्बन्धः कर्तुम् । तस्माद्विभज्य दक्षिणा दातव्येति ।

परिक्रयाच्च लोकवत् ॥ ५१ ॥ (यु० १)

अस्ति च परिक्रयार्थं दानं, न धर्ममात्रं, परिक्रया-
र्थञ्च भर्त्ता श्रुत्येन सह पणितव्यम् । यदि च परिषदं प्रत्यु-
क्षेत, परिषच्च विभजेत, न स्वामिना सह अपणिष्यत, तत्र
परिक्रय एव नाभविष्यत् । यथा लोके काष्ठवाहप्रभृतिभ्यो
यद्दीयते, तत्र काष्ठवाहाः स्वामिना सह पणन्ते, तैभ्यः
स्वामी विभज्य निर्दिशति, इदं तुभ्यमिदं तुभ्यमिति, तद-
दिहापि द्रष्टव्यम् । तस्माद्विभज्य दक्षिणा दातव्येति ।

विभागश्चापि दर्शयति ॥ ५२ ॥ (यु० २)

अपि च दर्शयति विभागं, यत् विभागाभिधायिनं
मन्त्रमामनन्ति तुथो वो विश्ववेदा विभजतु इति । कृष्णा-
जिनेन वित्रास्य दक्षिणां ददाति इति । तथा अग्नीधे-
ऽग्रे ददाति, अग्निमुखानेव पितॄन् प्रीणाति, ब्रह्मणे ददाति
प्रसूतेभ्यो ददाति प्रसूतै होत्रे ददाति नेष्ट्रे ददाति हवि-
र्दानं आसीनेभ्य अध्वर्युभ्यो ददाति, उक्ताह्यो ददाति,
अन्तःसदसि आसीनेभ्यो यथाश्रद्धं प्रासर्पकेभ्यो ददाति
इति । एवं विभागदर्शनमुपपद्यते । तस्माद्विभज्य दात-
व्यमिति ॥ (१० । ३ । १३ अ०) ॥

ज्योतिष्टोमे सामान्नायते, गौश्चाश्वश्च अश्वतरश्च इति ।

समं स्यादश्रुतित्वात् ॥ ५३ ॥ (१ पृ०)

ज्योतिष्टोमे सामान्नायते, गौश्चाश्वश्च अश्वतरश्च इति ।
तत्रायमर्थः समधिगतः, विभज्य दातव्यम् इति । इदमि-
दानीं सांशयिकं, किं समो विभागः, उत कर्मकृतं वैषम्यं,
उत शब्दकृतम् ? इति । किं प्राप्तम् ? समो भागः स्यात्
अश्रुतित्वात् विशेषस्य, यत्र विशेषो न श्रूयते, तत्र समो
विभागो भवितुमर्हति । कथमिव ? । एकस्मै सर्वं
दातव्यं प्राप्नोति, यद्यपरस्मै दातव्यं न भवति । तत्र
यावति एकस्मै दीयमाने नान्यः संविभज्यते, तावत् तस्मै

एकस्मै न दातव्यम्, अविशिष्टं दातव्यं, एवमेकैकस्मै,
तस्माद्विशेषाश्रवणात् समं देयमिति ।

अपि वा कर्मवैषम्यात् ॥ ५४ ॥ (२५०)

अपि वेति पक्षव्यावृत्तिः, न समं स्यात्, 'कर्मकृतं
वैषम्यं भवेत्, यो बहु कर्म करोति, तस्मै बह्वी भूतिर्दी-
यते । तस्मात् कर्मानुरूपेण वैषम्यमिति ।

अतुल्याः स्युः परिक्रये विषमाख्या विधिश्रुतौ
परिक्रयात् न कर्मण्युपपद्यते दर्शनाद्विशेषस्य
तथाभ्युदये ॥ ५५ ॥ (सि०)

न चैतदस्ति, कर्मकृतं वैषम्यम् इति, किन्तुहि उप-
कारकत् । स उपकारः श्रुत्या विज्ञायते, तस्मात् श्रुति-
कृतं वैषम्यम् । तेन अतुल्याः परिक्रये भवेयुः । विषमा-
हि एषाम् आख्या, केचित् अर्द्धिनः, केचित् तृतीयिनः
केचित् पादिनः, येषामर्द्धं ते अर्द्धिनः, कथं च तेषामर्द्धं
भवति ?, यदि तेभ्यः अर्द्धं दीयते । एवं तृतीयिनः,
पादिनः इति च दीक्षा विधिश्रुतौ समाख्यायन्ते, सा परि-
क्रयात् कर्मकृते वैषम्ये न उपपद्यते । क्व पुनरयं विशेषो
दृश्यते ? । अभ्युदये, अभ्युदय इति अभ्युदयफलं ऋद्धि-
फलं द्वादशाहं ब्रूमः । अर्धर्थागृहपतिं दीक्षयित्वा
ब्रह्माणं दीक्षयति, तत उद्गातारं, ततो होतारं, ततस्तं
प्रतिप्रस्थाता दीक्षयित्वाऽर्द्धिनो दीक्षयति । ब्रह्मणाच्छं-

सिनं ब्रह्मणः, प्रस्तोतारमुक्तातुः, मैत्रावरुणं होतुः, ततस्तं
 नेशा दीक्षयित्वा तृतीयो दीक्षयति । अग्नीधं ब्रह्मणः,
 प्रतिहत्तारमुक्तातुः, अच्छावाकं होतुः, ततस्तं उन्नेता
 दीक्षयित्वा पादिनो दीक्षयति । पोतारं ब्रह्मणः, सुब्र-
 ह्मणमुक्तातुः, गावस्तुतं होतुः, ततस्तमन्यो दीक्षयति
 ब्रह्मचारी वा आचार्यप्रेषितः इति अर्द्धिनः तृतीयिनः
 पादिनः इति द्वादशाहे अनुवादः । यदि प्रकृतौ यथासमा-
 ख्यम् अमीषामिमे भागाः, ततो द्वादशाहे दर्शनमुपपद्यते ।
 तस्मादर्द्ध्यादिभिः समाख्यानात् समाख्याश्रुतिकृतं वैषम्यं
 भवितुमर्हतीति ॥ (१० । २ । १४ अ०) ॥

मुनामैकाहे तस्य धेनुः इत्यनेन कृतस्य कृतदक्षिणाबाधाधिकरणम् ।

तस्य धेनुरिति गवां, प्रकृतौ विभक्तचोदितत्वात्
 सामान्यात् तद्विकारः स्यात् यथेष्टिर्गुणशब्देन
 ॥ ५६ ॥ (पू०)

इदमामनन्ति, अथैष भूर्वैश्वदेवः चित्रदेव सर्वस्तस्य
 विश्ववत्यस्तोत्राया धेनुर्दक्षिणा इति । अत्र सन्देहः, किं
 धेनुर्गवां निवर्त्तिका, उत कृत्स्नाया दक्षिणायाः ? इति ।
 तत्र इदं तावत् परीक्ष्य, किं प्रकृतौ विभक्तं दाक्षिण्यं,
 उत, समस्तम् ? इति । तत इदं तच्च संहत्याधिकरणं
 क्रियते, किं प्रकृतौ विभक्तं दाक्षिण्यं, धेनुर्गवां निव-

र्त्तिका । उत, अविभक्तं, कृत्स्नाया दक्षिणाया निव-
 • र्त्तिका ? इति । किं प्राप्तम् ? । तस्य धेनुः इति श्रूय-
 माणे ब्रूमः, धेनुः गवां निवर्त्तिका इति ।

तत एतच्चावद् विचार्यते, प्रकृतौ विभक्तं दाक्षिण्य-
 मिति । किमिदं विभक्तम् ? इति । गवादीनामेकैकं
 द्रव्यं दक्षिणा इति । कथम् ? । गौश्च अश्वश्च अश्वतरश्च
 दक्षिणा इति प्रकृतौ गवादिभिर्देक्षिणाशब्दः प्रत्येकं परि-
 समाप्यते, निर्दिष्टा हि गवादयः, न तेषां समुदायः । चशब्दः
 समुच्चयार्थो भवति, न तु समुच्चयस्य निर्देशकः, परपदविशे-
 षणार्थन्तु समुच्चयमुपादत्ते । यदि हि निर्दिशेत्, क्रियागुणैः
 समुच्चयः सम्बध्येत । समुच्चयः शोभनः समुच्चयो द्रष्टव्य
 इति यथा भवति, एवं च शोभनः च द्रष्टव्य इति वा भवि-
 ष्यति । तथा, यथेह समुच्चययोः षष्ठी भवति, धवखदि-
 रयोः समुच्चय इति, एवं धवः खदिरश्चेत्यत्रापि अभवि-
 ष्यत् । न तु भवति । तस्मान्न चशब्दः समुच्चयं निर्दिशति,
 श्रुत्या निर्दिष्टेन च एकवाक्यता न्याय्या, न गवादिलक्षि-
 तेन समुदायेन । तस्माद् गौर्देक्षिणा, अश्वो दक्षिणेत्येवं
 सम्बन्धः । लक्षयित्वा हि गवादीन्, तेषां दक्षिणात्वं
 विधीयते, तच्च गुणभूतं प्रतिप्रधानं भिद्येत । चशब्दश्चैवं
 समर्थितो भविष्यति, गौर्देक्षिणा अश्वश्च दक्षिणा इति, न
 गौरश्वादिसहितो गवादीनां वा समाहार इति ।

यदि विभक्तं दाक्षिण्यं, तदा प्राप्ता गौर्दाक्षिण्ये, पुन-
 र्विशेषार्थमुच्चार्यते, धेनुर्देक्षिणा इति, याऽसौ गौर्देक्षिणा
 सा धेनुरिति अन्यासां दक्षिणानामविकारेण, यथाप्रकृति-

भावेन चोदकानुग्रहो भविष्यति । शब्देनैव गवि एष
गुण उच्यते धेनुत्वं नाम । गौरेव हि धेनुर्नान्या, यथेष्टिः
गुणशब्देन, सौख्यं निर्वपेत् इति सूर्यसम्बन्धं कुर्यात्,
द्रव्यस्येति विवक्षिते निर्वपणाश्रय एव प्रयोगः शब्देन निर्दि-
श्यते इति, सनिर्वपणकात् प्रयोगात् अनेन निर्वपणशब्देन
ऐष्टिको विध्यन्तो नियम्यते, एवमिहापि गोर्गुणवचनेन
धेनुशब्देन गोदक्षिणाविकारः क्रियते, नान्या दक्षिणा
विक्रियते इति ।

सर्वस्य वा क्रतुसंयोगादेकत्वं दक्षिणार्थस्य
गुणानां कार्यैकत्वादर्थे विकृतौ श्रुतिभूतं स्यात्
तस्मात् समवायाद्वि कर्मभिः ॥ ५७ ॥ (सि०)

वाशब्दः पक्षं व्यावर्तयति, सर्वस्य क्रतुदाक्षिण्यस्य
निवर्त्तिका धेनुरिति प्रतिज्ञायते । तत्रैतद्वर्णयते समस्तं
दाक्षिण्यम् इति । किमिदं समस्तं दाक्षिण्यम् ? इति ।
न प्रतिद्रव्यं दक्षिणाशब्दः सम्बध्यते, गौर्दक्षिणा, अश्वो
दक्षिणा, अश्वतरो दक्षिणा इति, कथन्तर्हि गवाद्यो
दक्षिणेति । न हि गवादीन् उद्दिश्य, दक्षिणासम्बन्धो
विधीयते, ये गवाद्यस्ते दक्षिणा इति, तथा हि दक्षिणा-
शब्दो गवादीन् दक्षिणासम्बन्धविधानार्थं यौगपद्येन अन्त-
र्गतसम्बन्धमभिवदन् बहुवचनान्तः स्यात् । गवाद्यो
दक्षिणाः इति, यथा अग्नीषोमौ देवते प्राणापानौ अभि-
समभवताम् इति । गुणवचनानां शब्दानाम् आश्रयतो
लिङ्गवचनानि भवन्ति । कथं तर्हि, दक्षिणामुद्दिश्य गवा-

दयो विधीयन्ते, का दक्षिणा ?, गवादयः इति । दक्षिणा
 नाम दक्षतेरुत्साहकर्मणः, दक्षिणा उत्साहिका इति, एकः
 सः गुणः, स च प्राधान्येन विवक्षितः, तद्विशेषणत्वेन
 गवादयः । गुणवचनानाञ्च शब्दानामाश्रयतो लिङ्गवच-
 नानि भवन्ति, न द्रव्यवचनानामाश्रितगुणवशेन, यथा
 विश्वे देवा देवता इति । का पुनर्दक्षिणा ?, गौश्च अश्वश्च
 अश्वतरश्च इति दक्षिणाशब्दो दाने सम्बध्यते, ऋत्वि-
 ग्भ्यो ददातीति, न गवादयः । एको हि दक्षिणाना-
 मर्थः, ऋत्विजाम् आनमनम् । सक्तञ्च आनतास्ते भवन्ति,
 भूय आनमनेन अर्थो नास्ति, गवादीनामपि गुणानामेकं
 कार्यं दक्षिणात्वम् ।

यदा समस्तं दक्षिणम्, तदा विकृतौ भुवि तस्मिन्
 प्राकृते अर्थे धेनुः श्रुतिभूता, सा च प्राकृतं कार्यमभि-
 निर्वर्त्तयति । क्रतुसंयोगेन हि श्रूयते, तस्य क्रतोः धेनु-
 र्दक्षिणा इति, तस्मिन्निर्वृत्ते सर्वं चोदकप्राप्तमानुमानिकं
 निवर्त्तते । तया समवायाद्वि कर्मभिः ऋत्विजः सम्बध्यन्ते
 श्रुतिभूतया ।

अपि च चशब्दश्रुत्या ससहायं गोद्रव्यमिति प्रतीयते,
 दक्षिणासम्बन्धोऽस्य वाक्येन, श्रुतिश्च वाक्याद् बलीयसी ।
 तस्मात् पूर्वं चयोगः, पश्चात् दक्षिणासम्बन्धः, इतरतर-
 युक्ताः दक्षिणात्वेन सम्बध्यन्ते गवादयः अर्थाः । तस्मात्
 कृतस्त्वस्य क्रतुर्दक्षिणस्य निवर्त्तिका धेनुरिति ।

चोदनानामनाश्रयाल्लिङ्गेन नियमः स्यात् ॥

५८ ॥ (आ० नि०)

यदुक्तं, यथेष्टिर्गणयन्नेन इति, अत्रोच्यते, आग्नेयो-
पांशुयाजान्नीषोमीयानां प्राकृतानां सौर्यार्यमणप्राजा-
पत्यनैऋतीनां चोदनानां न किञ्चित् एकं कार्यं, यद्वैकृती
चोदना आश्रयेत्, तत्र वक्ष्यते, एकस्य कर्मणो वैकृतं कर्म
विध्यन्तं गृह्णातीति । तत्र कस्य ग्रहीष्यति ? इति
सन्देहे युक्तो लिङ्गेन नियमः, इह तु अदिष्टो हेतुः, गवा-
दीनामेकं कार्यं दक्षिणात्वं, तस्मिंश्च धेनुः श्रुतिभूता
चोदकप्राप्तान् निवर्त्तयितुमर्हति इति ॥ (१० । ३ ।
१५ अ०) ॥

यस्य सोममपहरियुः इत्यादी एकां गाम् इत्यादिना गौमतसङ्ख्यावाधाधिकरणम् ।

एका पञ्चेति धेनुवत् ॥ ५६ ॥ (पू०)

यस्य सोममपहरियुरेकां गां दक्षिणां दद्यादभिदग्धे पञ्च
गाः इति । अत्र सन्देहः, एकां पञ्च च गावः श्रूयमाणाः
किं कृत्स्नस्य ऋतुदक्षिणस्य निवर्त्तिकाः, उत गवाम् ?
इति । किं प्राप्तम् ?, एका पञ्चेति धेनुवत् । यथा धेनुः
कृत्स्नस्य निवर्त्तिका एवमेका पञ्च च भवेयुः, दक्षिणा-
सम्बन्धो हि तासां प्रत्यक्षः श्रूयते, तेन ताः प्राकृतीनां
कार्यमभिनिर्वर्त्तयन्ति, प्राकृत्यश्च आनुमानिक्यो निवर्त्तन्त
इति ।

इदं तावदपर्यवसितं तिष्ठतु । अथाधिकरणात्तरं
प्रस्तूयते,

सायस्त्रे निवर्त्तेन सर्वेषां क्रयार्थानां बाधाधिकरणम् ।

निवत्सश्च ॥ ६० ॥ (सि०)

अस्ति सायस्त्रे साण्डस्त्रिवत्सः सोमक्रयणः स्र्द्धमाना-
नाम् इति । सन्ति क्रयार्थानि द्रव्याणि चोदकप्राप्तानि,
अजया क्रीणाति, हिरण्येन क्रीणाति, ऋषभेण क्रीणाति,
अश्वशफेन क्रीणाति, वाससा क्रीणाति इत्येवमादीनि ।
तत्र संशयः, किं निवत्सः ऋषभस्य निवर्त्तकः, अथ वा
सर्वेषां क्रयार्थानां द्रव्याणाम् ? इति । किं प्राप्तम् ?,
ऋषभस्य निवर्त्तक इति । कुतः ? । पुङ्गवत्वात्, पुङ्गव-
त्वेन, सामान्येन, पुङ्गवोऽसौ विधीयते । कुतः पुङ्ग-
वत्वम् ? । साण्डयवणात् । तस्मात् ऋषभस्य निवर्त्तक
इति ।

एवं प्राप्ते ब्रूमः, निवत्सश्च । किम् ? । क्लृप्तस्य क्रया-
र्थस्य निवर्त्तक इति । प्रत्यक्षः स क्रीणातिना सम्बध्यते,
तेन चोदकप्राप्तं निवर्त्तयति, तस्मात् क्लृप्तस्य क्रयार्थस्य
निवर्त्तक इति ।

तथा च लिङ्गदर्शनम् ॥ ६१ ॥ (यु०)

एवञ्च कृत्वा लिङ्गं दर्शयति । किं लिङ्गं भवति ? ।
एवमाह, अपरस्मिन् सायस्त्रे स्त्री गौः सोमक्रयणी
व्यावृत्ता ह्येषां स्र्द्धा इति । यदि सर्वस्य क्रयार्थस्य
निवर्त्तिका स्त्री गौः ततः सैव एकाकिनी केन सह स्र्द्धि-
यते ? इति । इतरथा सर्वस्यानिवर्त्तिकायां सङ्घस्य

स्यर्द्धा भवेत्, तत्रास्यां वर्त्तमानायां स्यर्द्धायां व्यावृत्ता
ह्येषां स्यर्द्धा इति नोपपद्यते । तस्मात् सर्वस्य निवर्त्ति-
केति, त्रिवत्सोऽपि तत्समानश्रुतिः, सोऽपि च सर्वस्य निव-
र्त्तक इति ।

एवं वा, यदि त्रिवत्सः सर्वेषां निवर्त्तकः, तदा तम्
अपवाधमाना साद्यस्क्रान्तरे स्त्री गवी श्रूयमाणा केवला
स्यात्, तत्र व्यावृत्ता ह्येषां स्यर्द्धा इति दर्शनमुपपद्यते,
इतरथा हि केवलस्य ऋषभस्यापवाधितारं त्रिवत्सं निवर्त्त-
यन्ती सङ्गमध्यपतिता स्यर्द्धेतापि, तत्र व्यावृत्ता ह्येषां
स्यर्द्धा इति वचनं नावकल्पते । अतः कल्मस्य ऋतुदाचि-
ण्यस्य निवर्त्तकस्त्रिवत्स इति ॥ (१०।३।१७ अ०) ॥

तत्र एवमन्तरागभिणीन्यायो भवतीति अन्यथा सूत्रं
वर्त्यते, इतश्च एका पञ्च च कल्मस्य ऋतुदाचिण्यस्य निव-
र्त्तिका त्रिवत्सश्च, तथा च लिङ्गदर्शनं, एवमेतत्-समान-
श्रुतिस्त्रिवत्सोऽपि सर्वस्य निवर्त्तकः प्राप्नोति, तदैतद्दर्शनम्
उपपत्त्यते, व्यावृत्ता ह्येषां स्यर्द्धा इति ।

एके तु श्रुतिभूतत्वात् सङ्ख्याया गवां लिङ्गविशि-
ष्टेण ॥ ६२ ॥ (सि०)

स्थितादुत्तरम् । यदुक्तम्, एका पञ्च च कल्मस्य ऋतु-
दाचिण्यस्य निवर्त्तिकेति, एतच्च, एके तु अर्था निवर्त्तन्ते,
एके गावो निवर्त्तन्ते, अश्वादयो न निवर्त्तन्ते । एका
देया पञ्च देयाः इति य एष नियमः, स गोविषयः ।
कुतः ? गोविशिष्टया सङ्ख्याया सम्बन्धात् । यदेतत् एकां

ददाति पञ्च ददाति इति, नैवमभिसम्बन्धः क्रियते, एकां दक्षिणां ददातीति, कथन्तर्हि एकां गामिति, गोसङ्ख्या-सम्बन्धो हि मुख्यत्वात् बलीयान् ।

अपि च गोशब्देन सह सङ्ख्यायाः प्रत्यक्षः सम्बन्धः, गोशब्दव्यवधानात् परोक्षो दक्षिणाशब्देन, गोशब्दश्चैवं मुख्यार्थो भवति, इतरथा लक्षणा स्यात्, एकां गामश्वादि चेति । तेन गवां लिङ्गविशेषेण सङ्ख्या गोषु निविशते । एवञ्च सर्वेषामनिवृत्तावश्वादीनां यथा प्रकृतिभावे चोद-कानुग्रहो भविष्यति, तस्मादेका पञ्च च गवां निवर्त्तिका इति ॥ (१०।३।१६ अ०) ॥

अश्वमेधे प्राकाशावित्यनेनीध्वर्युभागवाधाधिकरणम् ।

प्राकाशौ तथेति चेत् ॥ ६३ ॥ (पृ०)

अश्वमेधे श्रूयते, हिरण्यमथौ प्राकाशावध्वर्यवे ददाति इति । तत्रैषाऽर्थः सांशयिकः, किं प्राकाशौ कृत्स्नस्य क्रतु-दाक्षिण्यस्य निवर्त्तकौ, उत अध्वर्युभागस्य निवर्त्तकौ ? इति । कुतः संशयः ? । इह प्राकाशावित्येष यदि ददा-तिना सम्बध्यते, ततः कृत्स्नस्य क्रतुदाक्षिण्यस्य निव-र्त्तकः, अथ अध्वर्युणा, तदा अध्वर्युभागस्य । किं प्राप्तम् ? कृत्स्नस्येति । तत्र एतद्वर्णयते, प्राकाशाविति-शब्दो ददातिना सम्बध्यत इति । कुतः ? । एवं ददाति-सम्बन्धविधाने श्रुतिरनुगृहीता, अध्वर्युणा सम्बन्धे

वाक्यम् । अपि च प्राकाशावितिद्वितीया कारकविभक्तिः
 सामर्थ्यादेवाख्यातेन सम्बध्यते, न नाम्ना । तस्माद् ददातिना
 सम्बन्धः । अध्वर्युसम्बन्धे चाध्वर्युशब्दात् षष्ठी अभविष्यत्,
 तस्मादपि ददातिना सम्बन्धः । ददातिं लक्षयित्वा
 प्राकाशौ विधीयेते, तत्र न शक्यो ददातिरध्वर्युणा विशिष्टुं,
 वाक्यं हि तदा भिद्येत । अपि च विशेषणे सत्यपि यदि
 ददातिरविशिष्टः पदान्तरेण सम्बध्यते, अविशिष्ट एव
 कार्ये प्राप्नोति, प्रयुज्यमानमपि हि विशेषणमशक्तं न
 विशेष्यं विशिनष्टि । तस्मात् योऽध्वरं युनक्ति, सोऽध्वर्यु-
 रिहाभिप्रेतः । अतः कृत्स्नस्य क्रतुदाक्षिण्यस्य निव-
 र्त्तकौ प्राकाशाविति ।

अपि त्ववयवार्थत्वात् विभक्तप्रकृतित्वात् गुणे-
 दन्ताविकारः स्यात् ॥ ६४ ॥ (सि०)

अपि त्विति पक्षव्यावृत्तिः । दक्षिणावयवकार्यार्थौ
 प्राकाशौ, न कृत्स्नदक्षिणाकार्यार्थौ, विभक्ता हि तेषां
 भागा अध्वर्यादीनाम्, अयम् अध्वर्योर्भागः, इमे अन्ते-
 षाम् इति । तस्मात् गुणेदन्ताविकारः स्यात् । किमिदं
 गुणेदन्ताविकारः इति ? गुणस्य इदन्ता गुणेदन्ता, इदं-
 भाव इदन्ता, गुणेदन्ताया विकारी गुणेदन्ताविकारः, अध्व-
 र्योर्भागस्य निवर्त्तकौ प्राकाशौ । कथमिव ? । एकमिदं
 हि वाक्यं, हिरण्ययौ प्राकाशौ इति, नयं प्रथमा, नापि
 दक्षिणाशब्देन सम्बन्धः, येन दक्षिणाकार्ये वर्त्तयाताम् ।
 का तर्ह्येषा ? । द्वितीया, ददातिनैव सम्बध्यते । तदेकं

वाक्यं, हिरण्ययौ प्राकाशावध्वर्थ्ये ददाति इति, अध्वर्थ्य-
सम्प्रदानकेन ददातिना एतयोः सम्बन्धस्तस्मात् तत्राध्वर्थ्य-
ददातिभागं निवर्त्तयतः । यद्वा सर्वविशेषणविशिष्टो
ददातिरपूर्वी विधीयते । दृष्टार्थत्वादध्वर्थ्योरन्यान् आन-
त्यर्थान् प्रत्याख्यास्यति ।

अथ यदुक्तं, प्राकाशयोर्ददातिसम्बन्धो विधीयत इति
तथा हि श्रुतिरनुगृहीता भविष्यति इति । नासौ वाक्या-
नपेक्षिणी श्रुतिः, असति ददातिना आनन्तर्ये^१ नावक-
ल्यते । यदप्युच्यते, कारकविभक्तिराख्यातेन सम्बन्धयोग्या
इति । योग्यत्वं दर्शनेन बाध्यते, दृश्यते त्वानन्तर्यं^२ प्राका-
शयोरध्वर्थ्युशब्देन । यदप्युक्तं, तत्सम्बन्धे षष्ठी अभविष्यत्
इति । सत्यं प्राप्नोति षष्ठी, न तु तदभावे सम्बन्धो नास्ति
अध्वर्थ्युणा, गम्यते हि स वाक्येन । आह, चतुर्थीश्रुतिरत्र
या, सा वाक्यमपवाविष्यति इति । न, अविधीयमाना वा-
धितुम् उत्सहते । कथं तर्हि अविधिक्षिते सम्प्रदाने श्रूयते ?
इति । सामर्थ्यप्राप्तस्यानुवादेनेति । तस्माददोषः । उक्तं वा
सर्वविशेषणविशिष्टं दानं विधीयत इति । एवमन्येषाम-
निवृत्तौ यथाप्रकृतिभावे चोदकानुग्रहो भविष्यति । तस्मा-
दध्वर्थ्युभागस्य निवर्त्तकौ प्राकाशाविति ॥ (१०।३।१८अ०) ॥

उपहृत्य अर्थेन कृतकृतुदाचिन्त्यस्य बाधाधिकरणम् ।

धेनुवच्चाश्वदक्षिणा, स ब्रह्मण इति पुरुषापनयो
यथा हिरण्यस्य ॥ ६५ ॥ (सि०)

अस्ति उपहव्यः, उपहव्यो अनिरुक्तस्तेनाभिगम्यमानं
याजयेत् । अग्निष्टोमो यज्ञः पञ्चदशस्तोमो रथन्तरसामाश्वः
श्वेतो दक्षिणा । उपहव्यो निरुक्तः तेनाभिगम्यमानं याज-
येत् । उक्थो यज्ञः सप्तदशस्तोमो वृहत्पृष्ठः अश्वः श्यावो
रुक्मललाटो दक्षिणा । तत्र श्रूयते, स ह्यनिरुक्तः स ब्रह्मणे
देयः इति । तत्र सन्देहः, किमश्वो ब्रह्मभागस्य निवर्त्तकः,
उत कृत्स्नस्य क्रतुदाक्षिण्यस्य ? इति । किं प्राप्तम् ? ब्रह्म-
भागस्य निवर्त्तकः इति । कुतः ? । कर्तृसम्बन्धाद् अवय-
वार्थत्वात् विभक्तप्रकृतित्वाच्च गुणेदन्ताविकारः स्यात् ।
स्रग्वत्, यथा, स्रजमुद्गात्रे ददाति इति उद्गात्रभागस्य नि-
वर्त्तिका स्रक्, न कृत्स्नस्य क्रतुदाक्षिण्यस्य । एवमिहापि
इति ।

एवं प्राप्ते ब्रूमः, धेनुवत् अश्वदक्षिणा स्यात्, कृत्स्नस्य
निवर्त्तिका इति । कुतः ? । दक्षिणाशब्दसम्बन्धात्, अश्वः
श्यावो रुक्मललाटो दक्षिणा इति प्रत्यक्षश्रुतेनाश्वेन आन-
मनं कर्त्तव्यं, एवञ्चेत् आनुमानिकं निवर्त्तितुमर्हति । ननु
कर्तृसम्बन्धाऽस्य श्रूयते, स ह्यनिरुक्तः स ब्रह्मणे देयः इति ।
उच्यते, एकेन वाक्येन देशकप्राप्तानां निर्वृत्तिः, द्वितीयेन
वाक्येन विनिवृत्तौ सत्यां पुरुषापनयः क्रियते, यथा, हिर-
ण्यस्य सर्वं ब्रह्मणे परिहरति इति । तस्मात् कृत्स्नस्य नि-
वर्त्तकोऽश्व इति ।

एके तु कर्तृसंयोगात् स्रग्वत्तस्य लिङ्गविशेषेण ॥

अथ यदुक्तं, एके अर्था निवर्तन्ते, कर्तृसंयोगात् लिङ्-
विशेषेण स्रग्वद् इति तत्परिहर्तव्यम् ।

अपि वा तदधिकाराद्विरण्यवद्विकारः स्यात् ॥

६७ ॥ (आ० नि०)

अपि वेति पञ्चव्यावृत्तिः, तदधिकारात् दक्षिणाधि-
कारात् दक्षिणाशब्देन दक्षिणामधिकृत्याश्वसम्बन्धः कृतः ।
तस्मात् कृत्स्नदक्षिणाविकारोऽश्वः । अतो हिरण्यवदेव
भवति, न स्रग्वत् ॥ (१० । ३ । १८) ॥

ऋतपेये सोमचमसेन कृत्स्नक्रतुदाक्षिण्यवाधाधिकरणम् ।

तथा च सोमचमसः ॥ ६८ ॥ (पू०)

ऋतपेये श्रूयते, औदुम्बरः सोमचमसो दक्षिणा स
प्रियाय सगोत्राय ब्रह्मणे देयः इति । तत्र सन्देहः, किं
ब्रह्मभागस्य निवर्तकः सोमचमसः, उत कृत्स्नस्य क्रतुदा-
क्षिण्यस्य ? । किं प्राप्तम् ? , तथा सोमचमसः स्यात्, यथा
स्रक् उद्वात्रे तद्भागस्य निवर्तिका, उद्वाटसंयोगात्, एव
ब्रह्मसंयोगात् ब्रह्मभागस्य निवर्तकः सोमचमसः ।

सर्वविकारो वा क्रत्वर्थे प्रतिषेधात् पशूनाम् ॥

६९ ॥ (सि०)

वाशब्दः पक्षं व्यावर्तयति, न ब्रह्मभागस्य निवर्तकः,

किन्तिर्हि कृत्स्नस्य क्रतुदाक्षिण्यस्य । कथमवगम्यते ? । पशु-
प्रतिषेधानुवादात्, एवमान्नायते, ऋतं वै सोमोऽनृतं पशवो
यत् पशून् दद्यात् सोऽनृतं कुर्यात् । औदुम्बरः सोमचमसो
दक्षिणा इति, पशुदानमपोद्य सोमचमसो विधीयते, यः
पशून् दद्यात् तस्यैष दोषो भवेत्, एतस्मात् न पशवो
दातव्या इति वक्तव्ये तमेवार्थमुक्तं मन्यमानः, सोमचमसो
दक्षिणा इत्याह । सोमचमसदानेन पशवो न दीयन्त इति
गम्यते । तदेवं कृत्स्नस्य निवर्त्तकोऽवकल्पते । ब्रह्मदानस्य
निवर्त्तके सति अन्येभ्यः पशवो दीयेरन् । तस्मात् कृत्स्नस्य
निवर्त्तक इति ।

ब्रह्मदानेऽविशिष्टमिति चेत् ॥ ७० ॥ (आ०)

इति चेत् पश्यसि पशुदानविप्रतिषेधात् कृत्स्नस्य क्रतु-
दाक्षिण्यस्य निवर्त्तक इति । ब्रह्मदानेऽप्येतदवकल्पते,
ब्रह्मणे सोमचमसो देयः, यः पशून् दद्यात् स ब्रह्मणे इति
गम्यते । तस्मान्न नियोगतः कृत्स्नस्यैव क्रतुदाक्षिण्यस्य
निवर्त्तके पशुप्रतिषेधानुवादोऽवकल्पते, ब्रह्मणे दानेऽपि
तदुपपद्यत इति ।

उत्सर्गस्य क्रत्वर्थत्वात् प्रतिषिद्धस्य कर्म स्यात्
न च गौणः प्रयोजनमर्थः स दक्षिणानां
स्यात् ॥ ७१ ॥ (आ० नि०)

न चैतदस्ति, ब्रह्मभागस्य निवर्त्तकः सोमचमस इति, कृत्स्नस्य क्रतुदाक्षिण्यस्य निवर्त्तकः स्यात् । अस्य सोमचमसस्य य उक्तर्गः, स क्रत्वर्थः स्यात्, दक्षिणाशब्देन हि सम्बध्यते, सोमचमसो दक्षिणा इति । न च प्रकृतावेकैको गवादिर्दक्षिणा, उक्तमेवेदं (५७ सू०) गवादीनां समुदाये दक्षिणाशब्द इति । तदेवं सोमचमसदानेन प्रतिषिद्धेषु पशुषु यदि ब्रह्मदानेऽप्येतद्विशिष्टमिति कृत्वा अन्येभ्यः पशवो दीयेरन् प्रतिषिद्धं क्रियेत । यो हि ब्रह्मभागो न सा दक्षिणा, दक्षिणावयवो हि सः, दक्षिणावयवे दक्षिणाशब्दो निविशमानो गौणः स्यात्, न च विद्यमाने मुख्ये गौणः उपादीयते । सोमचमसस्य हि प्रयोजनं दक्षिणानिहृत्तिः, सर्वेषामृत्विजाम् आनमनं प्रयोजनं दक्षिणानां, न ब्रह्मदानम् । तस्मात् कृत्स्नस्य क्रतुदाक्षिण्यस्य निवर्त्तकः सोमचमस इति ।

यदि तु ब्रह्मणस्तदूनं तद्विकारः स्यात् ॥ ७२ ॥

सर्वं वा पुरुषापनयात्तासां क्रतुप्रधानत्वात् ॥

॥ ७३ ॥ (प्र०)

प्रयोजनसूत्रद्वयमिदम् । यदि तु ब्रह्मभागस्य निवर्त्तकः सोमचमसः, ततः ब्रह्मभागो ना सा दक्षिणा, एतेन विकारेण अन्या दीयेरन् यथा पूर्वः पक्षः । यथा तर्हि सिद्धान्तः तथा सर्वं निवर्त्तते । तस्मिन् निवर्त्तिते, ततः पुरुषापनयः क्रियते, स ब्रह्मणे देयः इति । तासां दक्षिणां क्रतुप्रधानत्वं

अवति । सर्वविर्गानमनेन हि क्रतुः सिध्यति, न ब्रह्मानत्या
केवलया, सोमचमसेन च सा सर्वानतिः कृतेति नान्यत्
किञ्चन दीयेत, एतद्योजनं भवत्येव पक्षोक्तं यद्योपवर्णि-
तम् इति ।

एवं वा,

सोमचमसेन क्रतुदक्षिणापुरुषान्तरयोर्वाधाधिकरणम् । (वर्णकान्तरम्) ।

यदि तु ब्रह्मणस्तदूनं तद्विकारः स्यात् ॥ ७२ ॥

(पू०)

ऋतपेये श्रूयते, औदुम्बरः सोमचमसो दक्षिणा । स
प्रियाय सगोत्राय ब्रह्मणे देयः इति । तत्रैषोऽर्थः सांशयिकः,
किं ब्रह्मभागेनोनं दातव्यम्, उत सोमचमस एव केवलो
दातव्यः ? इति । ननु सोमचमसो दक्षिणेत्येष सम्बन्ध
इत्युक्तम् । तत्रोच्यते, सोमचमसो ब्रह्मण इत्येष सम्बन्ध इति
कृत्वा चिन्ता । यद्येवं, ब्रह्मणः सोमचमस इति सम्बन्धो
विवक्षितः, सोमचमसेन ब्रह्मभागो निवर्त्तितोऽवशिष्टं
दातव्यं तदूनो विकारः स्यादिति ।

सर्वं वा पुरुषापनयात्तासां क्रतुप्रधानत्वात् ॥

॥ ७३ ॥ (सि०)

सर्वं वा सोमचमसेन निवर्त्त्येत । कुतः ? । सोमच-

मसो दक्षिणा इत्येष सम्बन्धः प्रत्यक्षः, तेन निवर्तिते सर्व-
स्मिन् दाक्षिणे पुरुषापनय एव क्रियते, तासां क्रतुप्रधान-
त्वात्, दक्षिणानां सोमचमसो यः क्रतुदक्षिणा, स सर्वे
क्रतुदाक्षिणं निवर्त्तयतीति ॥ (१०।३।२० अ०) ॥

वाजपेये रथस्य भागनियामकताधिकरणम् ।

यजुर्युक्ते त्वध्वर्योर्दक्षिणा विकारः स्यात् ॥ ७६ ॥

अस्ति वाजपेयः, तत्रेदं समान्नायते. यजुर्युक्तं रथम-
ऽध्वर्यवे ददाति इति तत्रायमर्थः सांशयिकः, किं यजुर्युक्तो-
ध्वर्योर्भागस्य निवर्त्तकः, किं भागे नियमः ? इति । किं
प्राप्तम् ? । यजुर्युक्ते दक्षिणा तु अध्वर्योः विकारः स्यात् ।
तुल्यः संशयव्यावृत्त्यर्थः, न खलु संशयोऽस्ति । यजुर्युक्तं
रथमध्वर्यवे ददाति, नान्यदिति गम्यते, स रथोऽध्वर्युभागं
निवर्त्त्य कृतार्थः अवशिष्टानां चोदकप्राप्तानां निवृत्तिं न
शक्नोति कर्तुम् । नैवमभिसम्बन्धः क्रियते, यजुर्युक्तं रथं
वाजपेये ददातीति, येन क्रतुसंयोगो गम्यते । कुतः ? ।
प्रकृतो हि वाजपेयः, अध्वर्युः पुनर्वाक्येन श्रूयते । वाक्यं
पुनः प्रकरणाद् बलीयः । तस्मादध्वर्युभागस्य निवर्त्तको
रथ इति ।

अपि वा श्रुतिभूतत्वात् सर्वासां तस्य भागो
नियम्यते ॥ ७७ ॥

अपि वेति पक्षव्यावृत्तिः । श्रुतिभूता हि सर्वे रथाः

सामान्येन वचनेन, सप्त सप्तदशकानि ददाति इति, सप्त-
दश रथाः, सप्तदश निष्काः, सप्तदश दास्यः, सप्तदश च
युग्मानि, सप्तदश गवां शतानि, यवसो वयस्यश्च सप्तदश
इति । तेनाविशेषेण सप्तदश रथाः सर्वेषां प्राप्ता विभ-
क्तव्याः, तत्र न ज्ञायते कस्य को रथः ?, तत्राध्वर्योर्यजु-
र्युक्तः पक्षे प्राप्तः स नियम्यते, यजुर्युक्तमध्वर्यवे ददाति, न
अन्यं, न चान्यस्मै । एवम् ऋग्भिर्युक्तं होत्रे, नान्यं न चान्यस्मै ।
सामभिर्युक्तमुद्गात्रे ददाति, नान्यं, न चान्यस्मै । तत्र
पक्षे विधानार्थं यजुर्युक्तग्रहणं, न अध्वर्योर्भागं निवर्त्तयि-
तुमुत्सहते । तस्यानिवृत्तौ चोदकानुग्रहो भविष्यति ।
तस्मादध्वर्योर्भागे रथो नियम्यते, न तद्भागं निवर्त्तयतीति ।
(१० । ३ । २१ अ०) ।

इति भट्टश्रीशबरस्वामिविरचिते मीमांसाभाष्ये दश-
माध्यायस्य तृतीयः पादः ॥

मीमांसा-दर्शने

१० अध्याये ४ पादः ।

अन्त्यादी नारिष्टहीमादिभिः नक्तर्व्यादीनां समुच्चयाधिकरणम् ।

प्रकृतिलिङ्गासंयोगात् कर्मसंस्कारं विवृताव-
धिकं स्यात् ॥ १ ॥ (सि०)

अस्ति अग्निः, य एवं विद्वानग्निं चिनुते इति । तत्र नक्षत्रेष्टिः, अग्नये कृत्तिकाभ्यः पुरोडाशमष्टाकपालं निर्वपेत् सोऽनु जुहोति अग्नये स्वाहा कृत्तिकाभ्यः स्वाहा अग्न्यायै स्वाहा नियतये स्वाहा अस्त्रपथ्यै स्वाहा निवर्गपथ्यै स्वाहा निपुणिकायै स्वाहा इति । सन्ति तु प्रकृतौ नारिष्टहोमाः, नारिष्टान् होमान् जुहोति इति । तत्र संशयः, किं नारिष्टहोमानां निवृत्तिः अथवाऽनिवृत्तिः, समुच्चयः ? इति । तथा श्येने श्रूयते, लोहितोष्णीषा लोहितवसना निवीता ऋत्विजः प्रचरन्ति इति । अस्ति प्रकृतौ, निवीतं मनुष्याणां, प्राचीनावीतं पितॄणाम्, उपवीतं देवानामुपव्ययते देवल्यमेव तत् कुरुते इति, तदिह चोदकेन प्राप्तम् । तत्र संशयः, किमुपवीतस्य निवृत्तिः उत अनिवृत्तिः, समुच्चयः ? इति । तथा पृष्ठे षडङ्गे श्रूयते, मध्वाशयेत् घृतं वा इति । अस्ति तु प्रकृतौ, पयोव्रतं ब्राह्मणस्य यवागूराजन्यस्यामिक्षा वैश्यस्य इति । तदिह चोदकेन प्राप्तम् । तत्र संशयः, किं तस्य निवृत्तिः उतानिवृत्तिः, समुच्चयः ? इति ।

किं प्राप्तम् ? तस्य निवृत्तिरिति, प्रत्यक्षश्रुता उपहोमादयः चोदकप्राप्तानाम् आनुमानिकानां निवर्त्तका इति । अपि च प्रकृतिलिङ्गसंयोगो भवति, जुहोति, निवीताः, प्रचरन्ति, आशयेत् इति । यथा, शरमयं वर्हिर्भवति इति शराः कुशान्निवर्त्तयन्ति ।

एवं प्राप्ते ब्रूमः, अनिवृत्तिः, समुच्चय इति । कुतः ? । प्रकृतिलिङ्गसंयोगात्, प्रकृतेन लिङ्गेन कार्येण संयोग

एषाम् उपहोमादीनां नास्ति, स हि प्रत्यक्षदर्शनेन वा भवति, यथा नैवारश्चरुः इति । अभावे विधानेन वा भवति, यथा, जुह्वा वा एतर्हि वाग्भवति यर्हि पृष्ठः षडहः सन्तिष्ठते । न बहु वदेन्नान्यं पृच्छेन्नान्यस्मै प्रत्रूयात् मधु आशयेत् घृतं वा इति । विकारेण वा, यथा, नैर्ऋतश्चरुर्नखावपूतानाम् इति । स्वशब्देन वा भवति, यथा, परिधीं पशुं नियुञ्जीत इति । प्रतिषेधेन वा भवति, यथा, न गिरा गिरेति ब्रूयात् यो गिरा गिरेति ब्रूयादात्मानं तदुद्गाता गिरेदैरं कृत्वोद्देयम् इति । अन्येन वा, येनावगम्यते प्राकृतं कार्यं मभिनिर्वर्त्तयतीति, तदिह न किञ्चिदप्यस्ति । न चैतावता निवृत्तिः, इदं प्रत्यक्षश्रुतम्, इदं चोदकेन प्राप्तमिति । प्रकृतिलिङ्गसंयोगे निवृत्तिर्भवति नान्यथा ।

नन्विदानीमेवोक्तं, भवतीह प्रकृतिलिङ्गसंयोगः, जुहोति, निवीताः, प्रचरन्ति, आशयेत् इति । उच्यते, प्रकृतानां जुहोत्यादीनां जुहोत्याद्यन्तराणि इमानि विधीयन्ते । तत्र तावत् जुहोतिरदृष्टार्थः, कथमसौ गम्येत प्राकृतस्यार्थे वर्त्तत इति । तथा, उपवीतमदृष्टार्थं, कथं तस्य कार्यं निवीतं वर्त्तत इति गम्यते । तथा, व्रतं व्रत्यर्थं, मध्वशनं घृताशनञ्च तस्मिन्नर्थे वर्त्तत इत्येतन्न ज्ञायत एव । तस्मान्नास्ति प्रकृतिलिङ्गसंयोगः ।

अथोच्यते, नैवोपहोमा जुहोत्यान्तरं, प्रकृते होमे मन्त्रो विधीयते इति । तच्च न, विधायकस्याभावात् । सोऽनु जुहोति इति परिसमाप्ते वाक्ये केवलस्य मन्त्रस्यान्तानं,

नास्ति वचनम्, एवं जुहोतीति । भिन्नान्येतानि वाक्यानि, सोऽनु जुहोति इति विधिवाक्यम्, अग्नये स्वाहा कृत्ति-
काभ्यः स्वाहा इत्येवमादीनि मन्त्रवाक्यानि । तस्मात् न
मन्त्रविधानार्थं जुहोतेः पुनःश्रवणम् । होमविधानार्थं
श्रुतिर्विधायिका भवति, मन्त्रविधाने वाक्यं, तस्मादपि
न मन्त्रविधानं, अतः समुच्चयः । उभयमपि प्रमाणेन प्राप्तं,
प्रत्यक्षश्रवणं प्रमाणं, चोदकोऽपि प्रमाणं, नानाकार्यत्वा-
न्नैतयोर्विरोधः । तस्माद्यथा, प्रयाजादीन् बाधन्ते एवं
नारिष्टहोमानपि न बाधेरन् । अत एवजातीयकं कर्म-
संस्कारं विद्वतावधिकं स्यात् इति ।

चोदनालिङ्गसंयोगे तद्विकारः प्रतीयेत प्रकृति-
सन्निधानात् ॥ २ ॥ (आ० नि०)

अथ यदुक्तं, शरमयं वह्निर्भवति इति यथा शराः
कुशान् निवर्त्तयन्ति, एवमिहापीति । अत्रोच्यते, युक्तं
शरमये, भवति हि तत्र प्रकृतिलिङ्गेन संयोगः, वह्निः-
शब्देन, एवंविशिष्टं वा वह्निर्भवति, शरा वा वह्निषः
कार्यं वर्त्तन्ते इति । इह तु प्रकृतिलिङ्गासंयोगः, तस्मा-
द्विषमं वह्निषेति ॥ (१०।४।१ अ०) ॥

शरमयवह्निषा कौशवह्निर्वाधाधिकरणम् । (प्रथमवर्णकम्) ।

एवं वा । इदमाम्नायते, सोमार्ौद्रं चरुं निर्वपेत्
कृष्णानां व्रीहीणामभिचरन् इति । तच्चेदं श्रूयते, शरमयं

वर्हिर्भवति इति । तत्र संशयः, किं कौशं निवर्त्तते, न ?
इति । किं प्राप्तम् ? उभयस्य प्रमाणावगतत्वात् समुच्चयः ।

एवं प्राप्ते ब्रूमः, चोदनालिङ्गसंयोगे तद्विकारः प्रती-
येत इति । अस्ति हि तत्र प्रकृतिलिङ्गेन वर्हिःशब्देन
संयोगः, तस्मात् प्राकृतस्य निवृत्तिरिति ।

वाजपेये रथघोषदुन्दुभिघोषाभ्यां दर्भमन्त्रयोरुभयोरिव बाधाधिकरणम् ।

(द्वितीयवर्णकम्)

एवं वा, अस्ति वाजपेयः, शरदि वाजपेयेन स्वाराज्य-
कामो यजेत इति । तत्र श्रूयते, रथघोषेण माहेन्द्रस्य
स्तोत्रमुपाकरोति । दुन्दुभिघोषेण माहेन्द्रस्य स्तोत्रमुपा-
करोति इति । अस्ति च प्रकृतौ, उपावर्त्तध्वमिति दर्भा-
भ्यां स्तोत्रमुपाकरोति इति । तदिह चोदकेन प्राप्तम् ।
तत्र संशयः, किं रथघोषेण दुन्दुभिघोषेण यो नादः स
मन्त्रस्य निवर्त्तकः, यत् द्रव्यं तत् दर्भयोः, उतोभयम् उभ-
यस्य निवर्त्तकम् ? इति । किं प्राप्तम् ? शब्दत्वेन सामा-
न्येन नादो मन्त्रस्य निवर्त्तकः, द्रव्यत्वेन द्रव्यं दर्भयोः ।
ननु तत्पुरुषनिर्देशोऽयं, तेन परार्थेन रथस्य घोषविशेषण-
त्वे नोच्चारणं, न स्वकार्येण निर्देशः ।

अत्रोच्यते, हन्त्रनिर्देशोऽपि ईदृशो भवति, तत्रायम-
प्यर्थः, न रथः परार्थ उच्चरिष्यते । श्रुतिर्हि तथा ह्रियेत,
लक्षणा च स्यात् । चोदनालिङ्गसंयोगाच्च बाध्येत, तस्मात्
घोषो मन्त्रस्य निवर्त्तको द्रव्यं दर्भयोः इति ।

एवं प्राप्ते ब्रूमः, चोदनालिङ्गसंयोगे तद्विकारः प्रती-
येत, उभयस्य चोदनालिङ्गसंयोगो नैककस्य, रथघोषेणेति
श्रूयते, न रथेन घोषेण चेति । रथविशिष्टो घोषो लक्षणं
स्तोत्रोपाकरणस्य, प्रकृतौ दर्भौ लक्षणं मन्त्रश्च । ननु इदा-
नीमेवोक्तं द्वन्द्वनिर्देशो भविष्यति इति । नैतदेवं, द्विवचनं
हि तथा स्यात्, एकवचनेन च निर्देशः, तेनैको लक्षणं, स
च घोषः, तेन हि समभिव्याहारः लतीवायाः । ननु समु-
दायेन समभिव्याहारो भविष्यति । न हि समुदायस्य अ-
शब्दार्थत्वात् । अथ समुदायो निर्दिश्येत, ततोऽभ्युपगत-
सुभयस्य निवर्त्तकमिति । ननु मन्त्रो वाचक एव उपावर्त्त-
ध्वमिति । नेत्युच्यते, उपावर्त्तनमात्रस्याभिधायको मन्त्रो
न चोपावर्त्तनमात्र स्तोत्रोपाकरणम् । अथाप्यभिधानं
स्यात्, तथापि तस्य निवर्त्तकः, लक्षणेनोपाकर्त्तव्यमिति-
प्रत्यक्षा श्रुतिः, अभिधानेन उपाकर्त्तव्यमिति चोदकः,
श्रुतिश्च चोदकादुबलीयसी । तस्मादुभयस्य निवर्त्तको रथ-
घोषो दुन्दुभिघोषश्चेति । किं भविष्यति प्रयोजनम् ? यदि
रथो न घोषविशिष्टः, अथविशिष्टोऽपि घोषस्तोत्रोपा-
करणं लक्षयेदिति ॥ (१० । ४ । २ अ०) ॥

बृहस्पतिसवादी बार्हस्पत्यगृहादिभिः प्राकृतेन्द्रवायवादिग्रहाणां समुच्चयाधिकरणम् ।

सर्वत्र तु ग्रहाम्नानमधिकं स्यात् प्रकृतिवत् ॥

३ ॥ (सि०)

बृहस्पतिसवे श्रूयते, बार्हस्पत्यं ग्रहं गृह्णाति विषुव-

त्यर्कं ग्रहं गृह्णाति इति । महान्नते शुक्रग्रहं गृह्णाति इति ।
अश्वमेधे सौवर्णराजताभ्यां महिमानौ ग्रहौ गृह्णाति इति ।
सन्ति तु प्रकृतौ ऐन्द्रवायवादयो ग्रहाः, त इह चोदकेन
प्राप्ताः । तत्र संशयः, वैकृतैस्ते निवर्त्यन्ते उतानिवृत्तिः,
समुच्चयः ? इति । किं प्राप्तम् ? प्रत्यक्षश्रुता वैकृताश्चोदक-
प्राप्तान् प्राकृतान् निवर्त्तयितुमर्हन्ति, अस्ति हि तेषां
प्रकृतिलिङ्गेन ग्रहशब्देन संयोगः इति ।

एवं प्राप्ते ब्रूमः, तत्र तत्र सर्वत्र ग्रहान्मानमधिकं भवि-
तुमर्हति, प्राकृतस्यानिवृत्तिः इति । कुतः ? उभयेषां प्रमा-
णावगतत्वात्, चोदकोऽपि प्रमाणं, प्रत्यक्षश्रवणमपि । ग्रह-
शब्दः प्रकृतिलिङ्गम् इति चेत् । नैवं, यदि ग्रहशब्दमुच्चार्य
गुणो विधीयते, ततः प्राकृता एव ग्रहा गुणविकृता भवेयुः ।
अथ ग्रहसम्बन्धेनाग्रहो विधीयते, ततो ग्रहकार्थ्ये वर्त्तत
इति प्राकृतं निवर्त्तयेत्, यथा, खलेवाली यूयः इति ।
अन्यः पुनरेष ग्रहशब्दो ग्रहणवचनः, अर्कं नाम ग्रहं गृ-
ह्णाति, महिमानौ नाम ग्रहौ गृह्णाति इति । अत्रापूर्वा
ग्रहणक्रिया विधीयते । तस्मान्न ग्रहशब्दश्चोदनालिङ्गमेका-
र्थानां हि विकल्पो वा बाधो वा भवति, न चैषां वैकृतैरे-
कार्थता ।

ननु यागनिवृत्त्यर्थाः सर्वे, तेनैषामेकार्थता इति ।
उच्यते, यागं प्रति संहत्यकारिण एते, न निरपेक्ष एकैक
एषां साधकः, न ह्येषां पृथक्त्वेन यागसम्बन्धः, अर्केण
यजेत, शुक्लेण यजेत इति, कथन्तर्हि प्रयोगवचन एषां
ग्राहकः, स च सन्निहितानां, न च सन्निधाने विशेषोऽस्ति,

तस्मात् सर्वेषां प्राकृतानां वैकृतानाञ्च संग्राहकः प्रकृति-
वत्, यथा प्रकृतौ ऐन्द्रवायवग्रहणं चोदितं, मैत्रावरुण-
ग्रहणं पुनर्चोद्यते, विभागश्चादृष्टार्थः संस्कारो देवतोद्देशश्च,
अदृष्टत्वात् कार्यस्य, न ज्ञायते पूर्वं उत्तरस्य कार्यं भवति
इति, प्रयोगवचनग्रहणाच्च समुच्चयः, न केवलं मैत्रावरुणा-
दिभिः सह अप्रकरणाधीताभ्यामंश्वदाभ्यामपि । एवं वि-
कृतावपि समुच्चयो भवितुमर्हति ।

आह, ननु ग्रहं सङ्कीर्त्य गुणो विधीयते, अश्वमेधे
सोवर्णराजताभ्याम् इति । अत्रोच्यते, न तौ प्राकृतौ ग्रहौ
रुज्ज्ञा वीत्यतिसंयोगात् इति ग्रहकर्मणी भिद्येते । आह,
इह तर्हि वार्हस्पत्यं गृह्णाति इति देवताविधानार्थं स्यात् ।
उच्यते, ग्रहे विधीयमाने श्रुतिरनुगृहीता, देवतायां वाक्यं,
श्रुतिश्च वाक्यादुबलीयसी । आह, आग्नेयवत्, यथा अग्नि-
ष्टुति आग्नेया ग्रहा भवन्तीति देवताविधानं भवति, एव-
मेकवचनान्तेनापि तस्याविवक्षितत्वात्, यथा ग्रहं समाष्टि
इति सर्वग्रहाणां सम्मार्गोऽभिधीयते, एवमिहापि सर्व-
ग्रहाणां देवता विधीयते । अत्रोच्यते, उक्तमेतच्छ्रुतेर्बलीय-
स्त्वादिति । आग्नेया ग्रहा भवन्तीति तु वाक्यमविरुद्धं
श्रुत्या, न हि तत्राग्नेयं ग्रहं गृह्णातीति, आग्नेयसत्ता तत्र
वाक्येन श्रुत्यविरुद्धेन चोद्यमाना युक्तैवेति । तस्मात् प्राकृ-
तभ्यो व्यतिरिक्तो वार्हस्पत्यः प्राकृतैः समुच्चीयते । यथा
प्रकृतौ अंशुं गृह्णाति अदाभ्यं गृह्णाति इति अप्राकर-
णिकौ प्राकरणिकैः समुच्चीयेते, एवमिहापि वैकृताः समु-
च्चीयेरन्ति ।

अधिकैश्चैकवाक्यत्वात् ॥ ४ ॥ (यु०)

इतश्च पश्यामः समुच्चय इति । कुतः ? । निःसन्दिग्धैश्च अधिकैः सुराग्रहैरेकवाक्यत्वं भवति । कथम् ? । सप्तदश एते ग्रहा गृह्यन्ते द्वये प्राजापत्याः सोमग्रहाः सुराग्रहाश्च, अत्र व्यक्तमधिकाः सुराग्रहाः, तेषु गृह्यन्ते इति ग्रहणं चोच्यते, नानूयते । सकृदुच्चरितः गृह्यन्ते इति शब्दः सोमग्रहैरपि सम्बध्यते । तस्माच्चोदनान्तरं ग्रहाणामनेन असन्दिग्धेन अन्यदध्यवसेवावगम्यते ।

लिङ्गदर्शनाच्च ॥ ५ ॥ (हि०)

लिङ्गमध्येतमर्थं दर्शयति । किम् ? । विरण्या वा एष यज्ञक्रतुर्यद् वाजपेय अतीव ह्यग्निष्टोमं क्रामत्युक्त्यमति षोडशिनं नातिरात्रम् आप्नोति इति । विरण्यशब्दो विस्तीर्णं भवति, यथा विरण्यानि अरण्यानि विस्तीर्णीनीति गम्यते, यदि समुच्चयः, एवं विस्तीर्णता, बाधायां नोपपद्यते, तस्मादपि समुच्चय इति ॥ (१० । ४ । ३ अ०) ॥

वाजपेये प्राजापत्यपशुभिः क्रतुपशूनां समुच्चयाधिकरणम् ।

प्राजापत्येषु चास्मानात् ॥ ६ ॥

अस्ति वाजपेयः, वाजपेयेन स्वाराज्यकामो यजेत इति । तत्र प्राजापत्याः पशवः, सप्तदश प्राजापत्यान् पशूनालभते इति । सन्ति तु प्रकृती क्रतुपशवः, ते इह चोद-

केन प्राप्ताः । तत्र संशयः, किं ते प्राजापत्यैः क्रतुपशवो
बाध्यन्ते, उत समुच्चीयन्ते ? इति । किं प्राप्तम् ? प्रत्यक्षाः
प्राजापत्याः चोदकप्राप्तान् क्रतुपशून् बाधेरन्निति ।

एवं प्राप्ते ब्रूमः, प्राजापत्येषु च समुच्चयः स्यात् । चशब्दः
अन्वाचयार्थः । आम्नायन्ते हि क्रतुपशवः, ब्रह्मवादिनो
वदन्ति, नाग्निष्टोमो नोक्त्यो न षोडशी नातिरात्रः इति ।
अथ कस्माद् वाजपेयेन सर्वे यज्ञक्रतवोऽवबृध्यन्ते, पशु-
भिरिति ब्रूयात् यदाम्नेयं पशुमालभतेऽग्निष्टोमे तेनावबृध्य-
ऐन्द्राम्नेनोक्त्यम् ऐन्द्रेण षोडशिनं सारस्वत्याऽतिरात्रं
भारत्या वृहत्स्त्रोत्रमेतावन्तो वै यज्ञक्रतवस्तान् पशु-
भिर्गवावबृध्य इति समुच्चयं दर्शयति । ननु दर्शनमिद-
मुपदिश्यते, कोऽत्र न्यायः ? इति । उच्यते, प्रकृतिलिङ्गा-
संयोगः । ननु पशुशब्दः प्रकृतिलिङ्गम् । नेत्याह, नात्र
पशुमनूय देवता विधीयते, सङ्ग्रयाश्रवणात् । सङ्ग्रयादेवता-
श्रवणात् कर्मान्तरं चेदमुक्तं, पृथक्कनिवेशात् सङ्ग्रया कर्म-
भेदः स्यात् इति । अतो ग्रहाणामिव समुच्चयो भवितु-
मर्हतीति ॥ (१० । ४ । ४ अ०) ॥

साङ्गहणीष्टी आमनहोमैः अनुयाजानां समुच्चयाधिकरणम् ।

आमने लिङ्गदर्शनात् ॥ ७ ॥

अस्ति साङ्गहणीष्टिः, वैश्वदेवीं साङ्गहणीं निर्वपेद्
ग्रामकामः इति । तत्र श्रूयते, आमनमस्या देवा इति तिस्र

आहुतीर्जुहोति इति । सन्ति तु प्रकृतौ त्रयोऽनुयाजाः,
तेऽत्र चोदकेन प्राप्ताः । तत्र संग्रहः, किमामनहोमैरनु-
याजा निवर्त्तन्ते, उत तैः समुच्चीयन्ते ? इति । किं
प्राप्तम् ?, प्रत्यक्षश्रुतेरामनहोमैरानुमानिका अनुयाजा
निवर्त्येरन् । अपि च त्रित्वं प्रकृतिलिङ्गयोगो भवति ।

एवं प्राप्ते ब्रूमः, आमने समुच्चयः स्यात् । कुतः ? ।
लिङ्गदर्शनात्, लिङ्गं हि इममर्थं दर्शयति । किं लिङ्गम् ?
वहिरात्मा वै प्रयाजानुयाजा आत्मा देवता यत् प्रयाजा-
नुयाजानां पुरस्तादा उपरिष्ठादा जुहुयाद्वहिरात्मानं
सजातानामादधीत, अथ यन्मध्यतो जुहोति मध्यत एव
सजातानामात्मानं धत्ते इति अनुयाजानाम् अनि-
वृत्तिं दर्शयति । आह, ननु त्रित्वं प्रकृतिलिङ्गसंयोगः ।
नेत्याह, न हि सङ्ख्यामात्रमनूय शक्यते गुणो विधातुं,
न हि, कस्यचित् काचित् सङ्ख्या न भवति । तस्मान्न
सङ्ख्या प्रकृतिलिङ्गसंयोगः । लिङ्गदर्शनं त्विदम् अपदिष्टं,
प्राप्तिरत्र वक्तव्येति । उच्यते, आहुतीर्जुहोति इति
श्रुत्या आहुतिसत्ता, वाक्येन मन्त्रविधानं, त्रिसङ्ख्या
चानुवादत्वेनावकल्पते । सङ्ख्यामन्त्रवन्ति तु यागान्तराणि
विधीयन्ते । तेषां चोभयप्रमाणावगतत्वात् समुच्चयो न्याय्य
इति ॥ (१० । ४ । ५ अ०) ॥

महाव्रते ऋत्विगुपगानस्य पत्न्युपगानेन सनुचयाधिकरणम् ।

उपगेषु श्रवत् स्यात् प्रकृतिलिङ्गसंयोगात् ॥ ८ ॥

(पू०)

महाव्रते श्रूयते, पत्न्युपगायन्ति पिच्छीलाभिरुप-
गायन्ति, काण्डवीणादिभिरुपगायन्ति आपाटलिकाभि-
रुपगायन्ति इति । अस्ति तु प्रकृतौ ऋत्विज उपगायन्ति
इति । तदिह चोदकेन प्राप्यते । तत्रायमर्थः सांशयिको
भवति, किं पत्नीभिः उपगायन्ति इति ऋत्विज उपगा-
यन्तो निवर्त्तन्ते, उत न निवर्त्तन्ते ? इति । तत्रैतत्
तावच्चिन्त्यते, किं गानोपगानमेतत्, उत वादित्रीपगा-
नम् ? इति । तत्रापि द्वैतं, किं गानस्योपगानम्, गानो-
पगानं, उत गानमेवोपगानं गानोपगानम् ? इति । किं
तावत् प्राप्तम् ? प्राकृतं निवर्त्तते इति । तत इदं
वर्ण्यते, गानस्योपगानमिति, पत्न्यो गायतां गानमुप-
चिन्वन्ति इति, गानं प्राप्तमेव प्राकृतम्, उपचय उपसर्गार्थो
विधीयते । तस्माद्गानस्योपगानम् इति ।

अथ वा गानमेवोपगानं, गानशब्दो हि शारीर्यां गीतौ
प्रसिद्धः, तस्माद्गानमेतदुपगानं, गानस्य वोपगानमिति ।
यदा एतथोरन्यतरं, तदा ऋत्विक्कार्ये पत्न्यो वर्त्तन्ते ।
अतः प्रकृतिलिङ्गसंयोगात् प्रत्यक्षश्रुतेन चोदकप्राप्तं निव-
र्त्तते श्रवत्, यथा श्रमयं वर्हिर्भवति इति श्रराः प्रत्यक्ष-
श्रुताः चोदकप्राप्तान् दर्भान् निवर्त्तयति, एवमिहापीति ।

आनर्थक्यात् त्वधिकं स्यात् ॥ ९ ॥ (सि०)

तुशब्दः पक्षं व्यावर्त्तयति, न निवृत्तिरिति, समुच्चयः
स्यात् । तत एतच्चिन्त्यते, वादित्रस्यैतदुपगानम्, अस्ति
ह्यत्र वादित्रं, दिक्षु दुन्दुभयो नदन्ति इत्येवमादि, तस्यो-
पगानं वादित्रस्योपगानम् । कथम् ? । प्रत्ययेन हि श्रुत्या
धात्वर्थस्य सत्ता उच्यते, विप्रकृष्टा उपसर्गार्थस्य सत्ता अर्थ-
विप्रकर्षात् दुर्बला भवति । तस्मादुपसर्गार्थसत्ताविधानं
धात्वर्थसत्ताविधानेन बाध्यते ।

अथ वा वादित्रमिदमुपगानम्, एवं ह्याह, पक्ष
उपगायन्ति काण्डवीणादिभिरुपगायन्ति इति । काण्ड-
वीणादिभिर्वादित्रमुपगानं भवति, भवति च तन्नीगाने
गानशब्दः । तस्माद् वादित्रमुपगानम् । तत्र यद्येवं
वादित्रस्योपगानं, यदि वा वादित्रमुपगानम्, उभयश्च
प्राकृतादर्थान्तरे भवति । तस्मात् समुच्चयः । कुतः ? ।
आनर्थक्यात्, एवं चोदकानर्थक्यं न भविष्यति, चोदको-
ऽनुग्रहीष्यतीत्यर्थः । तस्मात् समुच्चय इति ॥ (१०।४।६ अ०) ॥

अञ्जनाभ्यञ्जने नवनीताभ्यञ्जनस्य गौगुलदाभ्यञ्जनादिभिः समुच्चयाधिकरणम् ।

संस्कारि चान्यसंयोगात् ॥ १० ॥ (सि०)

अस्ति अञ्जनाभ्यञ्जनो नाम एकोनपञ्चाशद्रात्रः ।
तत्रेदं समान्नायते, गौगुलवेन प्रातः सवने समञ्जते अभि-
वाञ्जते पैलुदारवेण माध्यन्दिने सवने सौगन्धिकेन तृतीय-
सवने इति । अस्ति तु प्रकृती नवनीतेनाभ्यञ्जनं, तदिह

चोदकेन प्राप्तम् । तत्र संशयः, किं तद् वैकृतेन बाध्यते,
उत न ? इति । किं प्राप्तम् ? । प्रत्यक्षश्रुतत्वात् वैकृतेषु
अक्षते अभि वाञ्छते इति च, प्रकृतिलिङ्गसंयोगाद् बाध्यते
इति । आह, ननु सुत्याकालम् अञ्जनमभ्यञ्जनञ्च सचे,
दीक्षाकाले नवनीतिनाभ्यञ्जनं प्रकृतौ, अन्यकालत्वात्
प्रयोजनान्तरे वर्त्तते इति बाधो न स्यात् । उच्यते, प्रयाज-
वदन्यकालमपि तत्कार्यमेव द्रष्टव्यं, कालमात्रमन्यत्,
पदार्थस्तु स एव । यथा तिष्ठन्तं पशुं प्रयजन्ति इति
तिष्ठति पशौ प्रयाजा वर्त्तमानाः प्राकृतकार्यका एव
भवन्ति, एवमिहापि द्रष्टव्यम् ।

एवं प्राप्ते ब्रूमः, संस्कारे अञ्जनेऽभ्यञ्जने च प्राकृतेन
सह समुच्चयः स्यात् । कुतः ? । अन्यसंयोगात् । अन्य-
कालमिदं कार्यान्तरे वर्त्तते, एवं चोदकोऽनुग्रहीयते ।
तस्मात्समुच्चयः इति ।

प्रयाजवदिति चेत् ॥ ११ ॥ (आ०)

इति यदुक्तं तत्परिहर्तव्यम् ।

नार्थान्यत्वात् ॥ १२ ॥ (आ० नि०)

न च प्रयाजवत् भवितुमर्हतीति । कुतः ? । अर्थान्य-
त्वात्, स्नेहनार्थम् आदौ नवनीतं मुखप्रचाराय । प्रवृत्ते
कार्ये सुत्याकालं गौगुलवेनाभ्यञ्जनं विरुचीकरणार्थं
प्रत्यक्षं कार्यान्तरे वर्त्तते इति, न प्राकृतं निवर्त्तयितु-
मर्हति ॥ (१० । ४ । ७ अ०) ॥

महाव्रते अहतवाससः ताव्यादिभिः समुच्चयाधिकरणम् ।

आच्छादने त्वैकार्थ्यात् प्राकृतस्य विकारः
स्यात् ॥ १३ ॥ (पू०)

महाव्रते अयने, तार्यं यजमानः परिधत्ते दर्भमयं
पत्नी इति । अस्ति तु प्रकृतौ, अहतवासः परिधत्ते इति ।
तदिह चोदकेन प्राप्तम् । तत्र संशयः, किम् अहतस्य
वाससो निवृत्तिः, न ? इति । किं प्राप्तम् ? । आच्छा-
दने तु प्राकृतस्य विकारः स्यात् । कुतः ? । एकार्थ्यात्,
एको ह्यर्थः प्राकृतस्य वैकृतस्य च कौपीनम् आच्छा-
दयितुं, प्रकृतौ विकृतौ च प्रच्छादनं क्रियते । तस्मात्
प्रत्यक्षश्रुतेन चोदकप्राप्तं निवर्त्तते ।

अधिकं वान्यार्थत्वात् ॥ १४ ॥ (सि०)

वाशब्दः पक्षं व्यावर्त्तयति, अधिकम् इदं प्राकृतादा-
मसो भवितुमर्हति इति । कुतः ? । तत् हि निवर्त्तकं
भवति, यदनिवर्त्त्यं न शक्नोति निवेष्टुं, यत् तु अनि-
वर्त्त्यापि शक्नोति भवितुं, न तत् निवर्त्तयति, तत् हि
निवर्त्तयत् अप्रतिषेधकं सत् चोदकं प्राप्तं बाधेत । ननु
कौपीनप्रच्छादने परिधत्ते इति भवति, नान्यकार्यके ।
उच्यते, नैतदेवं, उपरि वाससोऽपि कार्ये परिधत्ते इति
भवति । तद्यथा, कम्बलं परिधत्ते, रौरवं परिधत्ते इति ।
सर्वतो धत्ते परिधत्त इति अवयवप्रसिद्धा भवति । तस्मा-
दहतस्य वाससो न निवृत्तिः, समुच्चय इति ।

समुच्चयञ्च दर्शयति ॥ १५ ॥ (यु०)

समुच्चयञ्च वासःशब्देन बहुवचनान्तेन दर्शयति,
वासांसि वाराही चोपानही विमुञ्चति इति । कृष्णविषा-
ण्या वासांसि विभ्रंसयति, ततोऽध्वर्युः परिधत्ति इति ।
तस्मादपि पश्यामो अनिवृत्तिः समुच्चय इति ॥ (१० । ४ ।
८ अ०) ॥

महाव्रते रथन्तरादिसाक्षां श्लोकादिसामभिः समुच्चयाधिकरणम् ।

सामस्वर्थान्तरश्रुतेरविकारः प्रतीयेत ॥ १६ ॥

महाव्रते श्रूयते, श्लोकेन पुरस्तात् सदसः सुवते अनु-
श्लोकेन पश्चात् सदसः क्रौञ्चेन चात्वालमवेक्ष्यमाणः इति ।
सन्ति तु प्राकृतानि सामानि इह चोदकेन प्राप्तानि ।
तत्र संशयः, किं प्राकृतानां सामानां निवृत्तिः, उत अनि-
वृत्तिः, समुच्चयः ? इति । किं प्राप्तम् ? । सुवते इति प्रक-
तिलिङ्गसंयोगे प्रत्यक्षश्रुते चोदकप्राप्तानि सामानि निवर्त्यन्ते
इति । यथा, कौत्सं भवति, काण्वं भवति, वसिष्ठस्य जनिचे
भवतः, सुदाशुडीये भवतः, भर्गयशसी भवतः । क्रौञ्चानि
भवन्ति इति श्रुतेषु चोदकप्राप्तानि निवर्त्यन्ते, एवमिहापि
द्रष्टव्यम् ।

एवं प्राप्ते ब्रूमः, सामसु श्लोकेन पुरस्तात् सुवते इत्ये-
वमादिषु श्रूयमाणेषु प्राकृतानाम् अविकारः प्रतीयेत ।
कुतः ? । अर्थान्तरश्रुतेः, अर्थान्तरेण हि सम्बन्धः श्रूयते,

पुरस्तात् सदसः सुवते इत्येवमादिषु । यच्च पदं केनचित्
पदेन सम्बध्यते विशेषणत्वेन न तत् पदान्तरेण सह
सम्बन्धमर्हति सङ्गदुच्चरितम् । यथा, भार्या राज्ञः,
पुरुषो देवदत्तस्य इति भार्याविशेषणत्वेनोच्चार्यमाणः
राज्ञः इतिशब्दो न पुनः पुरुषशब्देन सम्बध्यत इति,
एवं पुरस्तात् सदसः सुवते इत्यनेन सम्बध्यमानो न पुनः
श्लोकेन सुवते इति सम्बन्धमर्हति ।

यदि सुतौ देशसत्ता विधीयते, श्लोकेन चेति अनूद्येत, तत्
उपपद्येत एकं वाक्यमिति । यदा तु पुनर्देशसत्ता विहिता,
तदा परिपूर्णं वाक्यं, श्लोकेन चेत्येतदपि विधातव्यं, तदा
पुनर्विधिप्रत्ययो हृदयम् आनेतव्यः, हृदयम् आनेतुमुच्चार-
यितव्यः । न चोच्चारितः, तस्माद् अनुच्चारितो वा कल्पयि-
तव्यः, उच्चारणं वा कल्पयितव्यं, कल्पनायाञ्च शब्दो बाध्येत ।
तस्मात् नैवम् । कथन्तर्हि ? देशसानविशिष्टा सुतिः श्रुत्या
विधीयते, न चैकेन केनचित् सम्बन्धे विहिते, परिपूर्णं
वाक्ये पुनरपरं वाक्यं कल्पयितव्यं भवति । उभयविशेषण-
विशिष्टा हि सुतिः श्रुत्या यदा विहिता, तदा परिपूर्णं
वाक्यं, न तदा पुनरपरेण केनचित् सम्बन्धः कल्पयितव्यो
भवति, यदर्थं किञ्चित् हिरुच्चार्येत, तस्मात् सुत्यन्तर-
मिदं विधीयते, न प्राकृतं निवर्तयते, समुच्चयः इति ।

अर्थे त्वश्रूयमाणे शेषत्वात् प्राकृतस्य विकारः
स्यात् ॥ १७ ॥ (यु०)

अथ यदुपवर्णितं, यथा कौत्सं भवति, काण्वं भवति,

वशिष्टस्य जनिचै भवतः इत्येवमादिभिरिव प्राकृतानां
निवृत्तिः, इति, तत् परिहर्तव्यम् । अत्रोच्यते, युक्तमत्र
यत् प्राकृतं निवर्त्यते, अत्र हि अर्थान्तरं न श्रूयते,
प्राकृतस्यैव शेषः श्रूयते, तस्मात् तत्र वैकृतेन प्रत्यक्षश्रुतेन
प्राकृतस्य निवृत्तिरिति, इह तु अर्थान्तरश्रवणाद् वाक्य-
भेदप्रसङ्गात् अनिवृत्तिरित्युक्तम् ।

विकृतिविशेषे प्राकृतसाक्षां कौत्सादिभिर्वाधाधिकरणम् ।

(द्वितीयवर्णकम् ।)

एवं वा, क्वचित् श्रूयते, कौत्सं भवति, काण्वं भवति,
वशिष्टस्य जनिचै भवतः, शुद्धाशुद्धीये भवतः, भर्गयशसी
भवतः, कौञ्चानि भवन्ति इति, सन्ति तु प्रकृतौ सामानि
तत्र चोदकेन प्राप्तानि । किं तानि निवर्त्यन्ते, न ?
इत्येषोऽर्थः सन्दिह्यते । किं प्राप्तम् ? अनिवृत्तिः, समु-
च्चय इति । कुतः ? । साममात्रं विधीयते, न सुवते
इति प्रकृतिलिङ्गसंयोगोऽस्ति । तस्मादधिकमिति ।

एवं प्राप्ते ब्रूमः,

अर्थे त्वश्रूयमाणे शेषत्वात् प्राकृतस्य विकारः

स्यात् ॥ १७ ॥

तुमन्त्रः पक्षं व्यावर्तयति, अश्रूयमाणेऽप्यर्थे प्राकृतस्य
विकारः स्यात्, शेषभूतं हि प्रकृतौ साम, इदमपि साम
श्रूयते, तत्सामत्वेन सामान्येन साम्नः कार्ये भवितु-

मर्हति । तद्यथा, दधि घृतं शाकं शालयः देवदत्तो
भोजयितव्यः, देवदत्तवत् यज्ञदत्तस्तैलेनेति, यद्यपि तैलेन
स्नेहयितव्य इति न श्रूयते, तथापि स्नेहने एव तैलं
भवति, तत्समर्थत्वात् । एवं यद्यपि साम्ना ऋक् संस्कर्त्त-
व्येति न श्रूयते, एवमपि तत्समर्थत्वात् साम ऋक्संस्कारे
एव भवितुमर्हति ॥ (१०।४।८अ०) ॥

कौत्सादिभिर्यवस्थया एकादिबाधाधिकरणम् ।

सर्वेषामविशेषात् ॥ १८ ॥ (पू०)

कचित् श्रूयते, कौत्सं भवति काखं भवति वशिष्ठस्य
जनित्रे भवतः शुवाशुडीये भवतः भर्गयशसी भवतः
क्रीञ्चानि भवन्ति इति । सन्ति तु प्राकृतानि सामानि
तत्र चोदकेन प्राप्तानि, तानि प्राकृतानां निवर्त्तकानी-
त्येतत् समधिगतम् । अथैषोऽर्थः सन्दिह्यते, किं सर्वाणि
सर्वेषां निवर्त्तकानि, अथ किमेकम् एकस्य, द्वे द्वयोः,
बहूनि बहूनाम् ? इति । किं तावत् प्राप्तम् ?, सर्वाणि
सर्वेषामिति । कुतः ? । विशेषाभावात्, न हि विशेषः
कश्चिदस्ति, येनावगम्यते, इदमस्य निवर्त्तकं, नान्यस्येति ।
तस्मात् सर्वं सर्वस्य निवर्त्तकमिति ।

एकस्य वा श्रुतिसामर्थ्यात् प्रकृतेश्चाविकारात् ॥

१९ ॥ (सि०)

न चैतदस्ति, सर्वाणि सर्वेषां निवर्त्तकानीति । एक-
मेकस्य, द्वे द्वयोः, बहूनि बहूनाम् इति । कुतः ? । श्रुति-
सामर्थ्यात्, कौत्सं भवति काण्वं भवति इति एकैकस्य
निवृत्तिं कृत्वा श्रुतिः समर्था अर्थवतीति । एवं वशिष्ठस्य
जनित्रे भवतः शुद्धाशुद्धीये भवतो भर्ग्यशसी भवतः इति
द्वयोर्निवृत्तौ कृतायां श्रुतिसामर्थ्यमनुगृहीतं भवति । तथा
क्रौञ्चानि भवन्ति इति त्रिभिः त्रीणि निवर्त्तारं कृतसामर्थ्यां
श्रुतिर्भवति । यद्येकस्मिन् श्रुते एकमेव निवर्त्तयते, ततो
यावत्येव असौ अङ्गीकृता प्राकृती सामसङ्ख्या तावत्येव
भवति, एवं सर्वत्र । किमेवं भविष्यति ? । प्रकृतेरवि-
कारः, प्राकृतानामवशिष्टानां साक्षां ग्रहणं भविष्यति,
तत्र चोदकोऽनुग्रहीयते । तस्मादेकम् एकस्य निवर्त्तकं,
द्वे द्वयोः, बहूनि बहूनामिति ॥ (१०।४।१० अ०) ॥

विब्रह्माविब्रह्मस्तोमककतुषु यथाक्रमं प्राकृतसामवाधाधिकरणम् ।

स्तोमविब्रह्मा त्वधिकं स्यादविब्रह्मौ द्रव्यविकारः
स्यादितरस्याश्रुतित्वाच्च ॥ २० ॥

सन्ति विब्रह्मस्तोमका अविब्रह्मस्तोमकाश्च कृतवः, एक-
विंशेनातिरात्रेण प्रजाकामं याजयेत्, त्रिणवेनैजस्कां,
चर्यास्त्रिंशेन प्रतिष्ठाकामम् इति । तथा द्वात्रिंशाः पव-
माना अभिषेचनीयस्य । तत्र नव राजसामानि, एका-
दश राजसामानि, बलौचश्ववसे वशिष्ठस्य जनित्रे च साक-

अवेदनान्याहुः । शुद्धाशुद्धीये च संशयोपपदे चोभे । तथा
रथहविर्धाने पुनःस्तोमस्य यज्ञस्य, तथा अपचितिवत्यः
पुनःस्तोमस्य यज्ञस्य,

पुनःस्तोमस्य सवनं मध्यमं द्वादशं स्मृतम् ।

कार्यौ नवदशस्तोमावभितः सवने उभे ॥ इति ।

तदत्र क्वचित् प्राकृती स्तोत्रसङ्ख्या विवृडा, क्वचिद्धीना ।
तत्र सन्देहः, किं विकृतौ विवृडौ हानौ च प्राकृतानां
साम्नां निवृत्तिः, उत हानौ निवृत्तिः, विवृडावनिवृत्तिः ?
इति । किं प्राप्तम् ? । उभयत्र निवृत्तिः, प्रत्यक्षश्रुतेन हि
चोदकप्राप्तं निवर्त्तयते । साम्नां चोत्पत्तिरर्थवती भविष्यति
अपूर्वेषु क्रियमाणेष्विति ।

एवं प्राप्ते ब्रूमः, स्तोमविवृडौ अनिवृत्तिराधिक्यं स्यात् ।
कुतः ? । आगमेन हि साम्नां सङ्ख्यापूरणं वक्ष्यते, आगमेन
वा स्यादभ्यासस्याश्रुतित्वात् (१०।५।२३सू०) इति । एवं
चोदकानुग्रहो भविष्यति । अविवृडौ तु प्राकृतं निवर्त्तयते,
यावता निवृत्तेन सा सङ्ख्या पूर्यते, तावत् प्राकृतं बाधि-
तव्यं, अन्यत् प्राकृतमेव स्यात् । कुतः ? । इतरस्य अश्रु-
तित्वात्, इतरं न श्रूयते, आगमः कर्त्तव्य इति, सङ्ख्यामात्रं
श्रूयते । तस्मात् विवृडस्तोमकेषु अनिवृत्तिः, हीनस्तोम-
केषु यावदर्थं निवर्त्तयितव्यम् । अथ यदुक्तं, साम्नां उत्प-
त्तिरर्थवती भविष्यति इति । उच्यते, बाध्यतां आर्षं चोद-
केन, गुणमात्रमविशिष्टार्षम् । गुणशोदकः इति ॥ (१० ।
४ । ११ अ०) ॥

पवमान एव विवृद्धाविवृद्धस्तोमकक्रतूनां सामावापोद्वापधिकरणम् ।

पवमाने स्यातां तस्मिन्नावापोद्वापदर्शनात् ॥

॥ २१ ॥

इह वृद्धस्तोमका अविवृद्धस्तोमकाश्च क्रतव उदाहरणं,
त एव ये पूर्वस्मिन्नधिकरणे उदाहृताः । तत्रैषोऽर्थः सम-
धिगतः, विवृद्धस्तोमकेष्वनिवृत्तिराविवृद्धस्तोमकेषु निवृत्तिः
इति । अग्रेदानीम् इदं सन्दिह्यते, किं यस्मिन् कस्मिंश्चि-
दावापो यतः कुतश्चिदुद्वापः, उत पवमानेष्वेव अवापो-
द्वापो ? इति । किं प्राप्तम् ? । प्रविशेषात् अनियमः
इति ।

एवं प्राप्ते ब्रूमः, पवमाने आवापोद्वापो स्याताम्
इति । कुतः ? । अस्मिन्नेव हि तौ दृश्येते, त्रीणि ह वै
यज्ञस्योदराणि गायत्री वृहती अनुष्टुप्, अत्र ह्येवावपन्ति
अत एवोद्वापन्ति इति ।

ननु दर्शनमिदं प्राप्तिरुच्यताम् । उच्यते,

वचनानि त्वपूर्वत्वात् ॥ २२ ॥

असति न्याये वचनान्येव एतानि कल्पन्ते । तस्मात्
पवमान एव आवापोद्वापस्थानमिति ॥ (१०।४।१२ अ०) ॥

यागादौ विधिशब्देनैव देवताभिधानाधिकरणम् ।

विधिशब्दस्य मन्त्रत्वे भावः स्यात्तेन चोदना ॥

॥ २३ ॥

तौ दर्शपूर्णमासौ दर्शपूर्णमासाभ्यां स्वर्गकामो यजेत
इति । तत्रेदमाग्रायते, यदाग्नेयोऽष्टाकपालो अमावा-
स्यायां पौर्णमास्यां चाच्यतो भवति इति । सन्ति चाग्ने-
रभिधानानि, अग्निः शुचिः पावकः धूमकेतुः कृशानुवैश्वान-
नरः शाण्डिल्यः इत्येवमादीनि । तत्र सन्देहः, वाचिषु
निगमेषु किं येन केनचिदग्नेः शब्देनाभिधानं कर्त्तव्यम्,
उत विधिशब्देनाग्निशब्देन ? इति । किं प्राप्तम् ? । येन
केनचिदिति । कुतः ? । अग्न्यर्थनिर्देशात्, अग्न्यर्थेन
पुरोडाशः संबध्यः, अग्न्यर्था देवता कर्त्तव्या, त्यागकाले
उद्देष्टव्या, सा येन शब्देन शक्यते उद्देष्टुं, तेनोद्देशनीया,
सा एषां शब्दानामन्यतमेन शक्या उद्देष्टुम् । तस्माद् येन
केनचित् वाचिषु निगमेषूद्देशः कर्त्तव्य इति ।

एवं प्राप्ते ब्रूमः, विधिशब्देनैव अग्निशब्देनोद्देष्टव्या,
नान्येन शुच्यादिना इति । कुतः ? । तेन चोदना, तेन
विधिशब्देनास्य हविषः सम्बन्धः चोदना भवति । कथ-
मिव ? । आग्नेयः कर्त्तव्य इत्यग्निरस्य देवता कर्त्तव्ये-
त्यर्थः ।

का पुनरियं देवता नाम ? । एकं तावन्मतं, या एता
इतिहासपुराणेष्वग्न्याद्याः सङ्कीर्त्तन्ते नाकसदस्ता देवता
इति ।

उच्यते, तासु देवतासु अहारादीनां शार्दूलादीनां वा
न संग्रहः । स्मर्यते च कालवाचिनां देवतात्वं, कालेभ्यो
भवति, मासो देवता संवत्सरो देवता इति ।

अपरं मतं, येषु देवताशब्दो मन्त्रब्राह्मणे श्रूयते,

अग्निदेवता वातो देवता सूर्यो देवता चन्द्रमा देवता
इत्येवमादिषु तेऽत्र देवताशब्दे नोच्यन्ते उति ।

तत्राप्यहरादीनाम् अनुपसंग्रह एव । किञ्च सामान्य-
वचनस्य शब्दस्य लौकिके व्यवहारे अभावादर्थस्याप्रसिद्धिः
स्यात् । तस्मात् सूक्तभाजो हविर्भाजश्च देवताः । काः
सूक्तभाजः ? । इमं स्तोममर्हति जातवेदसे रथमिव सन्म-
हेमा मनीषया । भद्रा हि नः प्रमतिरस्य संसद्यग्ने सख्ये
मा रिषामा वयन्तव (ऋ० १८।४ म०) इति, हविर्भाजः,
आग्नेयमष्टाकपालं निर्वपेत् । अग्नीषोमीयमेकादशकपा-
लम् इति । आह, यदि हविर्भाजो देवताः कपालाना-
मपि देवतात्वं प्राप्नोति, तान्यपि हविर्भाजि । एवं तर्हि
सा हविर्भाग् देवता, यां प्रति तादर्थ्यं हविषः, सूक्तस्या-
प्येवमेव । अत्र हि देवताशब्दः स्मर्यते, अग्निदेवत्वं सूक्तम्,
अग्निदेवत्वं हविः इति । तथा अतिथिदेवत्वं पितृदेवत्वं
इति । एवं मूर्त्तानाममूर्त्तानां चेतनानामचेतनानां श्रुत्या
कञ्चिदर्थं प्रति तादर्थ्येन सङ्कल्पनीयानां देवतात्वं भवि-
ष्यति, सामान्यवचनत्वं चोपपत्स्यते

किमतः ? । यद्येवं, यस्याः वाचकं शब्दमुद्दिश्य स्मृत्वा
वा हविस्त्यज्यामीति सङ्कल्पः क्रियते, सा देवता भवति
तत्र ।

नन्वेवं सति सुतरां येन केनचिदग्नेः शब्देन निर्देशः
करणीयः ।

अत्रोच्यते, भवेदेतदेवं, यद्यग्निशब्दोऽर्थप्रत्ययनार्थसु-
चार्येत, अर्थोऽपि हविःसम्बन्धार्थं प्रत्याख्येत, न त्वत्रा-

निशब्दोऽर्थप्रत्यायनार्थमुच्चार्यते, यत्र ह्यर्थे कार्यमासाद्यते,
तत्र शब्दोऽर्थप्रत्यायनार्थो भवति, यत्रार्थे न प्रयोजनं,
यत्र पुनः शब्दे एव कार्यं, तत्र कार्यसम्बन्धार्थः शब्द एव
प्रत्यापयितव्यः । देवतायाश्च यज्ञसाधनभावो न रूपेण
भवति, केन तर्हि ? सम्बन्धिना शब्देन । यथा अध्वर्यु-
र्हस्ताभ्यामुपकरोति, एवं देवता शब्देनोपकरोति, यथा
होतुः पाणौ हिलेपेनोपस्तृणाति इति पाणिसम्बन्धोऽपि
होतैव उपकरोति, एवं सम्बन्धिना शब्देन उपकुर्वती
देवता उपकारिणी गम्यते । देवतायामप्युपकारिण्यां
चोदितायां शब्दस्यैव यज्ञे समवायः । तस्मान्न शब्दोऽर्थ-
प्रत्यायनार्थमुच्चारितः । स चार्थः पुनः शब्दं प्रत्याययेदिति
लजितलज्जणा हि तथा स्यात् । किन्तर्हि ? शब्द एव
हविषा सम्बध्यते, तत्सम्बन्धादर्थोऽपि देवता भविष्यति,
यस्य हि शब्दो हविषा तादर्थ्येन सम्बध्यते, सा देवता,
शब्दे कार्यस्यासम्भवादर्थं कार्यं विज्ञायते, इह तु शब्द
एव कार्यं सम्भवति । तस्मान्नार्थप्रत्यायनार्थः शब्द इति ।
तदुक्तं हत्तिकारिण, न वा शब्दपूर्वको ह्यर्थसम्प्रत्ययस्तस्मा-
दर्थनिष्पत्तिः इति । एवं चेदस्मिन्शब्देन हविषः सम्बन्धः,
नास्ति प्रसङ्गः शुचादीनां शब्दानामिति । तस्मात् मन्त्रत्वे
विधिशब्द उपादातव्य इति ।

उच्यते, नन्वेवं शब्द एव देवता प्राप्नोति । अत्रोच्यते,
नेतदस्माभिः परिहर्तव्यं, न हीदमुच्यमानमस्मत्पक्षं वाधते,
सुतरां शुचादीनामप्रसङ्ग इति ।

शेषाणां चोदनैकत्वात्तस्मात्सर्वत्र श्रूयते ॥

॥ २४ ॥ (यु०)

इतश्च विधिशब्देन वाचिषु वचनं कर्तव्यम् । कुतः ? ।
शेषाणां मन्त्राणाम् एकः शब्दः, य एवासौ विधिशब्दः, स
एव सर्वत्र श्रूयते अपाट्कारे उज्जित्यां स्वाहाकारि च, अ-
पालग्नेः प्रिया धामानि अपाट् सोमस्य प्रिया धामानि
अपालिन्द्रस्य प्रिया धामानि इति अपाट्कारे । अग्नेरु-
ज्जितिमनूजेषं सोमस्योज्जितिमनूजेषम् इत्युज्जित्याम् ।
स्वाहाऽग्निं स्वाहा सोमम् इत्येवमादि स्वाहाकारि । एवञ्च
नित्यवत् श्रूयमाणा अपाट्कारिका भविष्यन्ति, यथाऽस्माभि-
र्न्यायोऽपदिष्टः । तस्मात् विधिशब्दस्य मन्त्रत्वे भावः स्यात्
इति ॥ (१० । ४ । १३ अ०) ॥

अतिदेशस्थलेऽपि विधिशब्देनैव देवताभिधानाधिकरणम् ।

तथोत्तरस्यान्ततौ तत्प्रकृतित्वात् ॥ २५ ॥

अस्ति चरुः, सौर्यं चरुं निर्वपेत् ब्रह्मवर्चसकामः
इति । सन्ति सूर्यस्याभिधानानि, सूर्य आदित्यो भास्करः
सविता दिवाकरः इति । तत्र किं वाचिषु निगमेषु येन
केनचिच्छब्देनाभिधानं कर्तव्यम्, उत विधिशब्देन सूर्य-
शब्देन ? इति । किं प्राप्तम् । अग्निशब्दसंयुक्तास्ते प्रकृतौ
निगमा इह चोदकेन प्राप्ताः, न सूर्यशब्देनेति, सूर्यशब्दो

हि चरौ, न उज्जियादिषु, ते यद्यर्थं विपरिणमयितव्याः,
सूर्यार्थश्च तेषु सङ्कीर्तयितव्यः, न च येन केनचित् सूर्य-
वाचिना शब्देन सङ्कीर्तयते, तस्मादनियमः । ये च प्रकृता-
वग्निशब्दसंयुक्ता निगमास्ते इहोदाहरणं, न असंयुक्ताः ।

एवं प्राप्ते ब्रूमः, तथोत्तरस्यान्ततौ तत्प्रकृतित्वात् इति ।
यथा प्रकृतौ, तथा उत्तरस्यां ततौ विकृतौ कर्त्तव्याः, तत्-
प्रकृतित्वात् तेषां, चोदकानुग्रहाय प्रकृतौ च विधिशब्दा-
भिप्रायो अग्निशब्दः प्रयुक्तः, न अन्यभिधानपरः । इहापि
तत्प्रकृतित्वात् विधिशब्दाभिप्रायेणैव निगमाः प्रयोक्तव्याः ।
न चायं चरुणा सूर्यशब्दस्य सम्बन्धः, किन्तुहि प्रयोगेण,
सौर्यं निर्वर्तयेत् इति प्रयोगेण सम्बन्धः, न सौर्यश्वरः
इति, कारकविभक्तिर्हि द्वितीया सा आख्यातेन सम्ब-
ध्यते, तस्मात् तत्रापि सूर्यशब्देन संयुक्ताः कर्त्तव्या इति ॥
(१० । ४ । १४ अ०) ॥

आधानेऽर्थः सगुणेनाभिधानाधिकरणम् ।

प्राकृतस्य गुणश्रुतौ सगुणेनाभिधानं स्यात् ॥

२६ ॥ (सि०)

अस्ति आधानं य एवं विद्वानग्निमाधत्ते इति । तत्र
पवमानहवींषि श्रूयन्ते, अग्नये पवमानायाष्टाकपालं नि-
र्वपेत्, अग्नये पावकायाग्नये शुचये इति । तत्र संशयः
क्रियते, किं सगुणमग्नयेरभिधानं कर्त्तव्यं, उत निगुणम् ?

इति । किं प्राप्तम् ? । प्राकृतस्य निर्गुणस्य सगुणेन अभिधानं कर्तव्यमिति ।

अविकारो वा अर्थशब्दानपायात्स्यात् द्रव्यवत् ॥

२७ ॥ (पू०)

अविकारो वा स्यात्, निर्गुणमभिधानम् । कुतः ? । अर्थशब्दानपायात्, एवं शब्दोऽर्थज्ञानपेती भवति, य एव असौ अग्निः, स एव पवमानः, पावकः शुचिश्च । या देवता निर्देष्टव्या, सा निर्दिष्टैव भवति, असत्यपि गुणवचने, द्रव्यवत्, यथा, सा वा एषा सर्वदेवत्या यदजावशा, वायव्यामालभेत भूतिकामः इति, अजावशाशब्देन चोदिते कर्मणि छागाशब्देन वाचिषु निगमा भवन्ति, अर्थः शब्दोऽनपेत इति क्त्वा । एवमिहापि द्रष्टव्यम् । तस्मान्निर्गुणेन अभिधानं कर्तव्यमिति ।

तथारम्भासमवायाद्वा चोदितेनाभिधानं स्यादर्थस्य श्रुतिसमवायित्वादवचने च गुणशास्त्रमनर्थकं स्यात् ॥ २८ ॥ (उ०)

अथ वा, चोदितेन, सगुणेनाभिधीयेत । कुतः ? । आरम्भासमवायात्, न हि आरम्भेण देवता कर्मणि समवेति, न स्वेन रूपेण देवतायाः कर्मणि साधनभाव इत्युक्तम् । यदि हि रूपेण समवेयात्, तथा सति अग्निशब्देन पवमानोऽपि प्रत्याख्यते इति गुणाभिधानं न क्रियेत । कथं

तर्हि साधनभावः ? । श्रुतिसमवायित्वात् देवतार्थस्य,
 देवताशब्दस्य च हविषश्च सखन्धः साक्षादुच्यते, यस्य
 शब्दस्य सखन्धः, स शब्दो वदितव्यः, एवमसौ सखन्धः
 कृतो भवति । यदि च गुणाभिधानं न क्रियते, गुणशामन-
 मनर्थकं स्यात् । एवमर्थं हि तत्र शब्द उच्चार्यते, कथमसौ
 कर्मणि सखन्धेति इति । तत्र यदि गुणो न सखन्धीयात्,
 गुणवचनवैयर्थ्यं स्यात् । तस्मात् सगुणेनाभिधानं कर्त्तव्य-
 मिति ।

द्रव्येष्वारम्भगामित्वादर्थे विकारः सामर्थ्यात् ॥

२६ ॥ (आ० नि०)

अथ यदुक्तं द्रव्यवत् इति, सा वा एषा सर्वदेवत्या
 यदजावशा, वायव्यामालभेत भूतिकामः इति, अजावशा-
 शब्देन चादिते कर्मणि छागाशब्देन निगमा वाचिषु भव-
 न्तीति यदुक्तं, तत् परिहर्त्तव्यम् । अत्रोच्यते, युक्तं द्रव्येष्व-
 रम्भसमवायः, रूपेण समवायं गच्छति द्रव्यं, तत्र छागा-
 शब्देन वा असौ आलब्धा यदि वशा यद्यवशा, तत्र सा-
 ऽभिधीयत इति गम्यते । तस्मादर्थे साधने सति अविकारि-
 ऽप्यर्थे वचनसामर्थ्यमुपपद्यत इति विना गुणवचनेन, अभि-
 धानं स्यात् चादकानुग्रहाय । इह श्रुतिसमवायित्वादवश्यं
 चादकप्राप्तस्य विकारः कर्त्तव्य इति ॥ (१०।४।१५ अ०) ॥

आधानान्यथोरग्रे निर्गुणेनाभिधानाधिकरणम् ।

बुधन्वान् पवमानवद्विशेषनिर्देशात् ॥ ३० ॥ (पू०)

अस्ति आधानं य एवं विधानमग्निमाधत्ते इति । तत्र पवमानेष्टयः, अग्नये पवमानाय पुरोडाशमष्टाकपालं निर्वपेदग्नये पावकायाग्नेये शुचये इति । तत्राज्यभागी प्रकृत्य श्रूयते, बुधन्वान् आग्नेयः कार्यः, पावकवान् सौम्यः इति । तत्रायमर्थः सांशयिकः, किं सगुणमग्नेरभिधानं कर्त्तव्यम्, उत निर्गुणम् ? इति ।

तत्रैवं तावत् परीक्ष्यते, किं देवतानिर्देशोऽयं, मन्त्र-निर्देशः ? इति । देवतानिर्देशे सति सगुणमभिधानं, मन्त्र-निर्देशे निर्गुणमिति । किं तावत् प्राप्तम् ? । सगुणमभिधानमिति । तत्र एतद्वर्ण्यते, देवतानिर्देशः इति । कुतः ? । रूपत एव मन्त्राणां प्राप्तत्वात् विधानमनर्थकं, देवता पुनर्न प्राप्नोति, तस्मा विधानमर्थवत् भवति, बुधन्वान् आग्नेयः कर्त्तव्य इति देवतया बुधन्वत्गुणयुक्ता भवति बुधन्वान् आग्नेयः । तस्मात् सगुणमभिधानं, यथा पावमानेष्टिषु अग्निः पवमान इति । एवमत्रापि अग्निर्बुधन्वानिति विशेषनिर्देशोऽर्थवान् भविष्यति । तस्मात् सगुणमभिधानमिति ।

मन्त्रविशेषनिर्देशात् न देवताविकारः स्यात् ॥

३१ ॥ (सि०)

न चैतदेवं, सगुणमभिधानमिति, निर्गुणं कर्त्तव्यम् ।

तत्र एतद् वर्णयन्ति, मन्त्रविशेषनिर्देशोऽयम् इति ।
 कुतः । ? मन्त्रविशेषरूपोऽयं शब्दः, आग्नेयो यो विशिष्टा-
 ग्निर्विशिष्टः स बुधन्वान् कर्त्तव्यः नाग्निः । अथ अग्निर्बुध-
 न्वान् क्रियते, तत्र बुधन्वानग्निर्देवता स्यात्, तत्राग्नेय
 इति सापेक्षे तद्धितनिर्देशो न स्यात्, न हि सविशेषणानां
 वृत्तिर्भवति । न खल्वपि वृत्तस्य विशेषणं प्रयुज्यते । तस्मा-
 द्नाग्नेर्विशेषणं बुधन्वता । कस्तर्हि बुधन्वत्तया विशेष्यते ? ।
 आग्नेयः, तस्य बुधो मन्त्रः, तेनासौ बुधन्वान् भवति यागः,
 अग्निं स्तोमेन बोधय समिधानो अमर्त्तम् इति । अथ
 वा मन्त्र एवाभिसम्बध्यते, बुधन्वान् आग्नेय इति ।

अथ यदुक्तं, रूपादेव मन्त्रः प्राप्नोति न विधातव्यः
 इति । उच्यते, यः कश्चिदग्न्यभिधानो मन्त्रः प्राप्नोति, त-
 न्निषेधार्थमिदमुच्यते, बुधन्वान् कर्त्तव्यः, अग्निं स्तोमेन
 बोधय इति । एवं चेत् न देवताविशेषणम् । तस्मान्निर्गुण-
 मभिधानं देवतायाः कर्त्तव्यम् । एवं चोदकानुग्रहो भवि-
 श्यति ॥ (१० । ४ । १६ अ०) ॥




गवानुबन्धनपृषदाज्यहीमयोर्विधिशब्दाभ्यामिव उक्तावनस्यतिशब्दाभ्यामभिधानाधि-

करणम् ।

विधिनिगमभेदात् प्रकृतौ तत्प्रकृतित्वाद्धिकृता-
 वपि भेदः स्यात् ॥ ३२ ॥ (पृ०)

अस्ति ज्योतिष्टोमः, तत्र श्रूयते, गौरनुबन्धोऽजोऽग्नी-



यथोक्तं वा विप्रतिपत्तिर्न चोदना ॥ ३३ ॥

(सि०)

यथोक्तेन वा शब्देन वचनं कर्त्तव्यं, गोः उस्त्राशब्देन,
स हि तत्रास्त्रातः, उस्त्रायै वपायै मेदसोऽनुब्रूहि इति ।
आह, मन्त्रास्त्रानमेतत् न वचनमस्ति, अनेन कर्त्तव्यम्
इति । वचनं पुनश्चोदको विधिभिन्नेन वक्तव्यम् इति । नैत-
देवं, न विप्रतिपत्तिं चोदकः प्रापयति, न हि यत् प्रकृता-
वस्ति तद्विक्ततौ कर्त्तव्यमिति केनचित् प्राप्यते, किन्तु यत्
प्रकृतौ चिकीर्षितं शब्देनाभिहितं न अर्थात् प्राप्तं, तत्
चोदकः प्रापयति । न च, प्रकृतौ विधिनिगमभेदो विव-
क्षितः, ह्यगस्य वपायै मेदसोऽनुब्रूहि इत्येतद्वक्तव्यमिति
विधीयते, तत्रार्थाद् विधिनिगमभेदो जातः । ह्यगशब्द-
विधानं श्रुत्या गम्यते, विधिनिगमभेदो लक्षणाया ।
श्रुतिलक्षणाविशये च श्रुतिर्न्याया न लक्षणा । तस्मान्न
येन केनचिदभिधानं, आस्त्रानसामर्थ्याद् उस्त्राशब्देन ।
तथा पृषदाज्ये देवतायां यो विधिश्च उक्तः, तेन वचनं
कर्त्तव्यं, विधिनिगमविप्रतिपत्तिर्न चोद्यते । तस्माद्
वनस्पतिशब्देन निर्देशः कर्त्तव्यः इति ॥ (१०।४।१७अ०) ॥

अवश्ये अग्नीवरुणयोः स्रिष्टकृच्छब्दं नाभिधानाधिकरणम् ।

स्रिष्टकृद्देवतान्यत्वे तच्छब्दत्वान्निवर्त्तत ॥ ३४ ॥

(पू०)

अस्ति अवश्यः, वारुणेनैककपालेनावभृथं यन्ति
इति । तत इदमाग्रायते, अग्नीवरुणौ स्विष्टकृतौ यजति
इति । तत्रायमर्थः सांशयिकः, किं निगमेऽस्विष्टकृच्छ-
ब्दकं वचनं कर्तव्यम्, उत सस्विष्टकृच्छब्दकम् ? इति ।
तत्र एवं तावत् परीक्ष्यते, किं सांविज्ञायिकः स्विष्ट-
कृच्छब्दः, उत स्विष्टं करोतीति एतेन गुणेन प्रवृत्तः
इति गौणो न रूढः ? इति । यदि रूढः, अस्विष्टकृच्छ-
ब्दकं वचनं कर्तव्यम्, अथ व्युत्पाद्यते, ततः सस्विष्टकृच्छ-
ब्दकम् । किं प्राप्तम् ?, सांविज्ञायिकः, न व्युत्पाद्यते
इति । कुतः ? । न तावत् स्विष्टं कृतवान्, अथ च
तस्मिन्नेव काले स्विष्टकृदित्युच्यते, स्विष्टकृतं यजति इति,
न ह्यत्र स्वरसंस्कारौ समर्थौ प्रादेशिकेन गुणेनान्वितौ
भवतः । अग्निरेव स्विष्टकृच्छब्दे नोच्यते, तयोयः स्विष्टं
कृतवान् । यदा सांविज्ञायिकः, तदा अस्विष्टकृच्छब्दकं
वचनं कर्तव्यम् । कुतः ? । अग्नेर्हि देवतायाः असौ
वाचकः, नाग्नीवरुणयोः, विकृतौ अग्नेर्देवताया अभावात्
अग्नीवरुणाभ्यां निवर्त्येत । तस्मादस्विष्टकृच्छब्दकं वचनं
कर्तव्यमिति ।

संयोगो वा अर्थापत्तेरभिधानस्य कर्मजत्वात् ॥

३५ ॥ (सि०)

न चैतदस्ति, अस्विष्टकृच्छब्दकं वचनं कर्तव्यम् इति ।
किन्तर्हि सस्विष्टकृच्छब्दकं वचनं कर्तव्यम् इति । तत
एतद्वर्णयते, गौणमिदमभिधानमिति, स्विष्टकरणात् स्विष्ट-

कृदिति गम्यते, गम्यमानं न न्याय्यं अविवक्षितं कल्पयितुं,
 क्रियानिमित्तत्वम् अवयवशब्देभ्यो गम्यते । समुदायस्य
 चाग्नी अप्रयोगात् लोकेऽग्नाभिधानत्वं नाध्यवसीयते ।
 तस्मान्न सांविज्ञायिकः । एवं चेत् सखिष्टकच्छब्दकं
 वचनं कर्तव्यम्, अर्थापत्तेः, अग्ने रर्थे अग्नीवरुणौ श्रूयते,
 अग्नीवरुणौ खिष्टकृतौ यजति इति, क्रियासंयोगित्वाच्च
 शक्नोति खिष्टकच्छब्दः अग्निवरुणौ वक्तुम् । तस्मात्
 सखिष्टकच्छब्दकं वचनं कर्तव्यम् इति । अथ यदुक्तं,
 खिष्टं कृतवति चैष शब्दः, न चाग्निः खिष्टं कृतवान्,
 इति । अत्र ब्रूमः, मत्पक्षे भूतकालता हीयेत, त्वत्पक्षे
 सा च सोपपदश्च धात्वर्थः । अपि च ततः पूर्वान् यागान-
 पेक्ष्य खिष्टं कृतवानग्निः ॥ (१० । ४ । १८ अ०) ॥

अग्नीषोमीयपशौ सर्वत्रैव प्रयोगे निगुणेनाग्निशब्दनाम्नेरभिधानाधिकरणम् ।

सगुणस्य गुणलोपे निगमेषु यावदुक्तं स्यात् ॥

३६ ॥ (पू०)

अस्ति सोमे पशुरग्नीषोमीयः । तत्र श्रूयते, अग्नी-
 षोमीयस्य वपया प्रचर्याग्नीषोमीयं पशुपुरोडाशमनुनिर्व-
 पति इति । तत्र खिष्टकृति गुणलोपः श्रूयते, अग्निं
 यजति इति । तदत्र संशयः, किं याग एव खिष्टकृतौ
 गुणलोपः अवशिष्टेषु निगमेषु यथा प्रकृति भावः, उत
 सर्वत्रैव गुणलोपः ? इति । किं प्राप्तम् ? खिष्टकृतौ

अग्नेः, सगुणस्य गुणलोपे अयमाणे ब्रूमः, यत्रैवोच्यते, गुण-
लोपस्तत्रैव स्यात्, यागे चोच्यते, अग्निं यजति इति, यागे
गुणलोपे उच्यमाने यदि सर्वनिगमेषु गुणलोपोऽध्यवसीयेत,
अश्रुतं कल्पेयत् । यावांश्च श्रुतस्योत्तमं दोषः, तावान्
अश्रुतकल्पनायाम् । तस्माद् याग एव लोपः स्यात्, न
सर्वेषु निगमेष्विति ।

सर्वस्य वैककर्म्यात् ॥ ३७ ॥ (सि०)

सर्वस्य वा निगमस्यस्यापि स्विष्टकृतोऽग्निशब्दस्य
गुणो लुप्येत । कुतः ? एककर्म्यात्, नैष स्विष्टकृत्याग
एव गुणो लुप्येत, किन्तु हिं यागप्रयोगे । कथम् ? ।
अग्निं यजति इति प्रयोगवचन एष शब्दः, सर्वस्मिन्
स्विष्टकृत्यागप्रयोगे लुप्येत, अन्येऽपि हि स्विष्टकृन्निगदाः
स्विष्टकृत्याग एव । तस्मात् सर्वत्र लोप इति ॥ (१० । ४ ।
१८ अ०) ॥

अनुयाजेषु स्विष्टकृत्यागस्य संस्कारकर्मताधिकरणम् ।

स्विष्टकृदावापिकोऽनुयाजे स्यात् प्रयोजनव-
दङ्गानामर्थसंयोगात् ॥ ३८ ॥

स्तो दर्शपूर्णमासौ । तत्र स्विष्टकृत्, अनुयाजेष्वग्निं
स्विष्टकृतं यजति इति । तत्र सन्देहः, किं स्विष्टकृत्यागो-
ऽनुयाजेष्वारादुपकारकः, उत संस्कारकः ? इति । किं

प्राप्तम् ? आरादुपकारकः इति । कुतः ? । एतद्वि
कर्मणां प्रसिद्धं कार्यं, यत् आरादुपक्रिया, तथा हि
भूतस्य भव्यार्थता भविष्यति, श्रुत्या च विधानम् । इतरथा
भव्यस्य भूतार्थता स्यात्, वाक्येन च विधानम् । तस्मा-
दारादुपक्रियेति ।

एवं प्राप्ते ब्रूमः, स्विष्टकृदावापिकः स्यात् न बाह्यः,
किमिदम् आवापिकः इति ? । आन्यभागस्विष्टकृतौ
अन्तरा भावापः स्थानं, तत्र भवः आवापिकः । वहिरावा-
पादनुयाजस्तान्त्रिकः, या तु स्विष्टकृद्देवता तत्र, सैवासौ
प्रधानदेवता आवापिकी । तस्मादावापिक इत्युच्यते ।
यदा चैवं, तदा संस्कारकर्म स्यात्, तथा प्रयोजनवद्
भवति, प्रयोजनवतो अग्निरुपकरोति इति । अपि च द्वि-
विधानि अङ्गानि, आरादुपकारकाणि, सामवायिकानि
च । आरादुपकारकेभ्यः सामवायिकानि गरीयांसि, तत्र
हि साक्षादाक्यम् । आरादुपकारकेषु प्रकृतेन परोक्षेणै-
कवाक्यता स्यात् । तस्मात् संस्कारकर्मेति ॥ (१० । ४ ।
२० अ०) ॥

दर्शपूर्णमासयोर्वाग्यापुरीतुवाक्ययोः संस्कारकर्माधिकरणम् ।

अन्वाहेति च शस्त्रवत् कर्म स्यात् चोद-
नान्तरात् ॥ ३६ ॥ (पू०)

दर्शपूर्णमासयोः श्रूयते, याज्यामन्वाह पुरीतुवाक्या-

मन्वाह इति । तत्र संशयः, किं याज्यापुरोनुवाक्यानु-
वचनं प्रधानकर्म, उत संस्कारकर्म ? इति । किं प्राप्तम् ?
अन्वाहेति प्रधानकर्म स्यात् । कुतः ? । चोदनान्तरात्,
यदि संस्कारकर्म ततोऽस्वरूपादेव तयोर्वचनं प्राप्नोति,
पुनः अन्वाहेति वचनमनर्थकं, प्रधानकर्मत्वे तु वक्तव्यं,
न ह्यन्यथा तस्य कर्तव्यता गम्यते इति । अतः श्रुत्या
कर्तव्यतावगमात् प्रधानकर्मेति । शस्त्रवत्, यथा स्तोत्र-
शस्त्रे स्तोति शंसति इति कर्तव्यतावगमात् प्रधानकर्मणी ।
एवमिहापि द्रष्टव्यम् ।

संस्कारी वा चोदितस्य शब्दवचनार्थत्वात् ॥

४० ॥ (सि०)

संस्कारकर्म वा स्यात् । कुतः ? । चोदितस्य अर्थस्य
यः शब्दः, स तद्वचनार्थी भवति, स तस्य दृष्टोऽर्थः ।
तस्मिन् सति अदृष्टकल्पनायां हेतुर्नास्ति । तस्मात्
संस्कारकर्मेति । अवाच्यत्वान्नेति चेत् इति यदुक्तं, तत्
परिहर्तव्यम्,

स्यादुणार्थत्वात् ॥ ४१ ॥ (आ० नि०)

स्यात् उपपद्येत अन्वाहेति वचनम् । कुतः ? ।
गुणार्थत्वात्, तिष्ठन् याज्यामन्वाह आसीनः पुरोनुवाक्या-
मन्वाह इति स्थानासनगुणार्थं पुनर्वचनं उपपद्यते ।
तस्मात् संस्कारकर्मणी याज्यापुरोनुवाक्ये इति ॥ (१०।४।
२१ अ०) ॥

मनोतायासूहाभावाधिकरणम् ।

मनोतायान्तु वचनादविकारः स्यात् ॥ ४२ ॥

अस्ति वायव्यः पशुः, वायव्यं खेतमालभेत भूतिकामः इति । अस्ति तु प्रकृतावग्निषोमीये पशौ मनोतामन्त्रः, त्वं ह्यग्ने प्रथमो मनोता । अस्याधिगो अभवोदस्म होता (तै० ब्रा० ३।६।१०) इति । स इह चोदकेन प्राप्यते । तत्र सन्देहः, किं यथादेवतमूहितव्या मनोतामन्त्रः, अथ वा आविकारेण प्रयोक्तव्यः ? इति । उच्यते, ननु प्रकृतावन्यायनिगदोऽयम् । अग्नीषोमौ हि प्रकृतौ देवता, अयमप्याग्नेयः, असमवेताभिधानादविकारेण प्रयोक्तव्यः । अत्रोच्यते, सत्यमग्नीषोमौ देवता प्रकृतौ, तौ तु अग्निश्च सोमश्च । तवाग्निरदेवता न त्वसमवेतः, अग्निप्रत्ययेन या अत्र देवता सा प्रतीयते । अयमिह वायुर्देवताकार्ये श्रूयते, स देवताकार्ये श्रूयमाणो अग्नि-कार्यमपि करोति देवताप्रत्ययम् । तस्मात्तदर्थोपक्तेस्तद्धर्मा स्यात् (१०।३।३५ सू०) तस्मात् यथादेवतं मनोतामन्त्रः प्रयोक्तव्य इति ।

एवं प्राप्ते ब्रूमः, मनोतायां तु वचनादविकारः स्यात् इति । वचनमिदं भवति, यद्यप्यन्यदेवत्यः पशुः, आग्नेय्येव मनोता कार्या इति, किमिव वचनं न कुर्व्यात्, नास्ति वचनस्यातिभारः । तस्मादविकारेण मनोतामन्त्रः प्रयोक्तव्य इति ॥ (१०।४।२२ अ०) ॥

कण्वरथन्तरस्य स्वयोनौ गानाधिकरणम् ।

पृष्ठार्थेऽन्यद्रथन्तरात् तद्योनिपर्वत्वात् स्यादृचां
प्रविभक्तत्वात् ॥ ४३ ॥ (पू०)

अस्ति वैश्यस्तोमः वैश्यो वैश्यस्तोमेन यजेत इति ।
तत्र श्रूयते, कण्वरथन्तरं पृष्ठं भवति इति । उभयविकारः
कण्वरथन्तरमित्युक्तम्, अप्राकृते तद्विकाराद् विरोधाद्भव-
तिष्ठेरन् (२।२।४८ सू०) इति । तत्र संशयः, किं रथन्तर-
योनी वृहद्योनी वा अनियमेन कण्वरथन्तरं गीयम्, उत
रथन्तरयोनी, अथ वा स्वयोनी ? इति । किं प्राप्तम् ?,
चोदकेन अनियमः, लाघवं हि तथा भवति, ततः प्रयोग-
प्राशुभावः ।

एवं प्राप्ते ब्रूमः, पृष्ठार्थे यदेतत् अन्यत् रथन्तरात्,
कण्वरथन्तरं श्रूयते, तद्रथन्तरयोनी स्यात् । ज्योतिष्टोम-
पूर्वको हि वैश्यस्तोमः, ज्योतिष्टोमे रथन्तरयोनी पृष्ठं
कृतम् । तनु वृहद्योनावपि तत्र कृतम् । नैवम्, ऋचां प्रवि-
भक्तत्वात्, ऋचां प्रविभाग इह गम्यते, यथा रथन्तरयोनि-
र्भवति इति । कुतः ? । कण्वरथन्तरे रथन्तरशब्दः श्रूयते,
तेन गम्यते रथन्तरविशेषः कण्वरथन्तरम् इति । अर्थान्तरे
कण्वरथन्तरशब्दो भवेत् यदि रथन्तरधर्मा न भवेयुः, तेषु
सत्सु यूपवदुपपद्यते । यथा औदुम्बरो यूपो भवति इति,
न हि औदुम्बरो यूपद्रव्यं प्रकृतौ सङ्गीर्तितम् । धर्मानि-
मित्तस्त्वयं शब्दः उपपद्यते । एवमिहापि धर्मानिमित्तः
कण्वरथन्तरे रथन्तरशब्दो भवति, नान्यथेति

स्वयोनौ वा सर्वाख्यत्वात् ॥ ४४ ॥ (सि०)

न चैतदस्ति, रथन्तरयोनौ गीयेत इति, किन्तु हिं,
स्वयोनौ । कुतः ? । सर्वाख्यत्वात् सर्वविशेषणविशिष्टस्य
हि रथन्तरशब्दो वाचकः, प्रस्तावोद्गीथप्रतिहारोपद्रवनिध-
नवतः सर्वस्य सस्तोभंस्वरकालाभ्यासस्य कण्ठरथन्तरमि-
त्याख्या भवति, तस्मात् योनिरपि विशेषणम् । अपि च
अर्थान्तरे कण्ठरथन्तरे रथन्तरशब्दः कल्पाः स्यात् । तस्मात्
स्वयोनौ गेयमिति ।

यूपवदिति चेत् ॥ ४५ ॥ (आ०)

इति चेत् पश्यसि, स्वयोनौ गेयमिति रथन्तरशब्दः
तेनोपपद्यते, स हि रथन्तरधर्मेण सत्सु यूपवदुपपद्यते इति ।

न कर्मसंयोगात् ॥ ४६ ॥ (आ० नि०)

न एतदेवं, कर्मसंयोगात् काष्ठस्य यूपता, न हि लोके
यूप इति सञ्ज्ञातः कश्चित् वृक्षोऽस्ति । यत्र ते संस्काराः,
स यूपः, तस्मात् औदुम्बरो यूपो भवति इति संस्कारनि-
मित्तः, इह पुनरेवंविशेषणविशिष्टः कण्ठरथन्तरशब्दो लोक
एवास्ति, नासौ कण्ठानां रथन्तरं कण्ठरथन्तरमित्येवं कृत्वा
उच्यते, रथन्तरत्वे कण्ठसम्बन्धे वा अस्य विधीयमाने वाक्य-
भेदः प्रसज्येत । तस्मात् सांविज्ञायिकः कण्ठरथन्तरशब्दः ।
अत एव स्वयोनौ गीयते ॥ (१० । ४ । १३ अ०) ॥

कण्वरथन्तरस्थ स्वयोन्युत्तरयोर्गानाधिकरणम् ।

कार्यत्वादुत्तरयोर्यथाप्रकृति ॥ ४७ ॥ (पू०)

कण्वरथन्तर एव भवति संशयः, उत्तरयोर्गीयति इति । किं रथन्तरयोन्युत्तरयोः बृहद्योन्युत्तरयोर्वा गेयम्, उत स्वयोन्युत्तरयोः ? इति । किं प्राप्तम् ? बृहद्योन्युत्तरयोर्वा रथन्तरयोन्युत्तरयोर्वा इति । कुतः ? । चोदकानुग्रहात् । न तत्रैष दोषो भवति स्वयोन्यविशिष्टं कण्वरथन्तरम् इति, उत्तरयोर्हि यत्कार्यं, तत्र स्वयोनिरवश्यं हातव्या भवति । तस्मात् प्रकरणमपेक्षितव्यमिति ।

समानदेवते वा त्वस्याविभागात् ॥ ४८ ॥ (सि०)

न चैतदस्ति, बृहद्योन्युत्तरयोः रथन्तरयोन्युत्तरयोर्वा गेयम् इति, किन्तर्हि, स्वयोन्युत्तरयोः । कुतः ? । त्वग्रहात्, समानच्छन्दसि समानदेवताके च अविशेषितस्तृचशब्दो भवतीत्युक्तम् । अतः श्रुत्या चोदको बाध्यत इति स्वयोन्युत्तरयोर्गेयमिति ॥ (१० । ४ । २४ अ०) ॥

अग्निष्टुति स्तुतशस्त्रयोरविकाराधिकरणम् ।

ग्रहाणां देवतान्यत्वे स्तुतशस्त्रयोः कर्मत्वादविकारः स्यात् ॥ ४९ ॥ (सि०)

अस्ति अग्निष्टुत् एकाहः । तत्र श्रूयते, आग्नेया ग्रहा

भवन्ति इति । तत्र सन्देहः, किं प्राक्तनयोः स्तोत्रशस्त्रयो-
र्यथादेवतसूहः, उत अविकारः । इति । ऊहबुद्धिं व्याव-
र्त्तयितुमिदमभिधीयते, ग्रहाणां देवतान्यत्वे सुतशस्त्रयोः
कर्मत्वादविकारः स्यात्, प्रधानकर्मत्वादिति । कस्य पुन-
रेषा बुद्धिः स्यात्, यं निवर्त्तयेत् ? । यो मन्दधीर्मन्यते
अभिधानं सेत्स्यतीति । मन्दधियामपि चोपदेशः क्रिय-
माणः फलवान् भवति । अपि च कञ्चिदपेक्ष्य सर्वे मन्द-
धियः । अथ तु न परितोषः एवं, ततोऽन्यथा वर्ण्यते,
यत्तत् वृत्तमधिकरणं द्वितीयेऽध्याये, (१ पा० ५ अ०)
तस्येदं प्रयोजनसूत्रं, ग्रहाणां देवतान्यत्वे सुतशस्त्रयोः कर्म-
त्वादविकारः स्यात् इति । यदि संस्कारकर्मणी स्तोत्र-
शस्त्रे, किं भवति प्रयोजनम् ? । अग्निष्टुदेकाहे यथादेवत-
सूहः । अथ प्रधानकर्मणी, ततो ग्रहाणां देवतान्यत्वे
सुतशस्त्रयोः कर्मत्वादविकारः स्यात् इति ॥ (१० । ४ ।
२५ अ०) ॥

चातुर्मास्येषु आज्यशब्दस्याविकारिणावाहनाधिकरणम् ।

उभयपानात्पृषदाज्ये दध्नः स्यादुपलक्षणं निग-
मेषु पातव्यस्योपलक्षणात् ॥ ५० ॥ (प्र० पू०)

सन्ति चातुर्मास्यानि, चातुर्मास्यैः स्वर्गकामो यजेत
इति । तत्रानुयाजान् प्रकृत्य समामनन्ति, पृषदाज्येना-
नुयाजान् यजति इति । अस्ति तु प्रकृतौ आवाहनं,

देवान् आज्यपान् आवह इति । तदिह चोदकेन प्राप्तम् ।
 तत्र संशयः, किमविकारेणावाहनं कर्त्तव्यम्, उत जहेन ।
 इति । यदा जहेन, तदा किम् आज्यपान् दधिपान् इति
 कर्त्तव्यम्, उत दधिपान् इति, अथ वा पृषदाज्यपान् इति ? ।
 किं प्राप्तम् ?, दध्नः अपि उपलक्षणं स्यात् आज्यस्यापि ।
 कस्मात् ? । उभयपानात्, उभयं हि तत् देवतामुद्दिश्य
 त्यज्यते, यच्च त्यज्यते, तत्पीयत इति मन्त्रेणोक्तं, यच्च
 पातव्यं, तदुपलक्षितं, प्रकृतौ आज्यपान् इति, इह आज्य-
 स्यार्थे दधिसर्पिषी श्रूयते, अथ पृषदाज्यं गृह्णाति, इयं वा
 इदं सर्पिश्चैव दधि च, इह वै मिथुनं प्रजननं, मिथुन-
 मेवैतत् प्रजननं क्रियते इति । तुल्यं दधि आज्येन उच्चा-
 र्यते । तस्मात् उभयमप्युपलक्षयितव्यं दधि च आज्यं
 चेति ।

न वा परार्थत्वाद्यज्ञपतिवत् ॥५१॥ (प्र. पू. नि०)

न वा एतदेवं, दधि उपलक्षयितव्यमिति । कुतः ? ।
 परार्थत्वात्, परार्थं हि पातव्यं द्रव्यं, पातृणामुपलक्षणं,
 तत्राज्येन चेदुपलक्ष्यते, कृतोऽर्थः इति न पुनर्हन्ना उपलक्ष-
 यितव्यम्, यज्ञपतिवत्, यथा, इमं यज्ञमवान्येव यज्ञपतिं
 वर्हान् इति यज्ञपतिर्मनुष्याणां होतृणां प्रशंसार्थः, न स्वार्थे
 कीर्त्यते इति अविकारेण प्रयुज्यते, न सर्वान् यजमानान्
 प्रत्याहरः । एवमिहापि पातव्यं पातुर्लक्षणार्थं प्रयुज्यते, न
 स्वार्थम् । तत्रैकेनापि येन केनचिन्नक्षिताः पातार इति
 कृत्वा न द्वितीयः प्रयोक्तव्य इति ।

स्याद्वा आवाहनस्य तादर्थ्यात् ॥ ५२ ॥ (आ०)

स्यात् दध्नः उपलक्षणं, न यज्ञपतिवत्स्यात् । यज्ञपति-
शब्दे हि न स्वार्थम् उच्चार्यते, इडास्तुत्यर्थेन स उच्यते,
आवाहनं पुनः स्मरणार्थं, तत्र पातापि स्मर्त्तव्यः, पेय-
मपि । तस्माच्चोदकानुग्रहाय पेयान्तरम् उपलक्षयितव्य-
मिति ।

न वा संस्कारशब्दत्वात् ॥ ५३ ॥ (आ० नि०)

न वा दधि उपलक्षयितव्यं, संस्कारशब्देऽत्र विद्यते
आज्यस्य, पृषदाज्येनानुयाजान् यजति इति । पृषदाज्ये न
चित्रणेत्यर्थः, संस्कारेण हि मिश्रणे संस्कृतं चित्रमाज्यं
भवति । तां च चित्रतामस्य प्रत्यक्षतो दधि उत्पादयति ।
तस्मात् परार्थं चित्रतासञ्जननार्थं न पातव्यम्, अतो नोप-
लक्षयितव्यमिति ।

स्याद्वा द्रव्याभिधानात् ॥ ५४ ॥ (आ०)

स्याद्वा दधि उपलक्षणं, द्रव्यं हि दधि तुल्यमाज्येन,
प्रधानभूतमुपदिश्यते, इत्युक्तमस्माभिः, अथ पृषदाज्यं
गृह्णाति, इयं वा इदं सर्पिश्चैव दधि च, इन्द्रं वै मिथुनं
प्रजननं, मिथुनमेवैतत् प्रजननं क्रियते इति । किं पृष-
दाज्यं गृह्णाते ?, सर्पिश्चैव दधि चेति, सर्पिषा दध्ना च
यागः कर्त्तव्य इत्यर्थः । पृषदाज्यमिति न द्रव्यान्तरमुच्यते ।
तस्मात् दधि उपलक्षयितव्यमिति ।

दध्नस्तु गुणभूतत्वादाज्यपा निगमाः स्युर्गुणत्वं
श्रुतेराज्यप्रधानत्वात् ॥ ५५ ॥ (सि०)

न चैतदस्ति, तुल्यं दधि आज्येन, प्रधानभूतमिति ।
ग्रहणे हि तत् तुल्यमाज्ये न, न यागे, यागो हि आज्येन
चित्रेण श्रूयते, तस्मात् श्रुतेराज्यप्रधानत्वात् यागं प्रति
गुणभूतं दधि स्यात्, न हि, ग्रहणे श्रूयमाणं यागं श्रुतं
भवति इति, दधि ग्रहणे श्रूयमाणं न यागार्थं भवति,
तत्र श्रुत्या आज्यं कारणं, दधि वाक्येनेति । किमर्थं तर्हि
तत्र दधिग्रहणम् ? । गृह्यमाणेन प्रत्यक्षतश्चित्रमाज्यं
भवति इति । तस्मादाज्यपा निगमाः स्युर्न दध्न उपलक्षणं
कर्तव्यमिति ।

दधि वा स्यात् प्रधानमाज्ये प्रथमान्त्यसंयो-
गात् ॥ ५६ ॥ (द्वि० पू०)

न चैतदस्ति, आज्यपा निगमा भवेयुरिति न दध्न
उपलक्षणं कर्तव्यम् इति, दधिपानित्येव कर्तव्यं, दधि
एवान्न प्रधानम् । कुतः ? । आज्ये प्रथमान्त्यसंयोगात्,
प्रथमसंयोगः उपस्तरणम्, अन्त्यसंयोगोऽभिचारणं, यदि
च सत्रे यजेत हिरपस्तृणीयात् सकृदभिचारयेत् ओषधयो
वै प्रियङ्गव ओषधिवेव पशून् प्रतिष्ठापयति इति । यदि
प्रावृषि यजेत सकृदुपस्तृणीयात् हिरभिचारयेत् वृष्यैव
पशून् अभिजिवर्त्ति इति, उपस्तरणमन्यत् तत्र निधा-
पयितुं क्रियते, परार्थेन एष तत्र शब्दार्थः, न ग्रहणमात्रं,

ग्रहणेनान्यस्याधिकरणसंस्कारे उपस्तृणाति इति शब्दो
वर्त्तते । तथा, अभिघारयति इति न ग्रहणमात्रम् अभि-
घारणम्, अन्यस्याभिमुखेनाभिघारयति इति गम्यते,
सोऽन्य आज्यसंयुक्तः कथं स्यात् इति । तदुपस्तरणाभि-
घारणशब्दाभ्यां दधि प्रधानभूतं गम्यते, आज्यमपि तस्य
गुणभूतम् । तस्माद्दध्न एवोपलक्षणं कर्त्तव्यं न आज्यस्येति ।

अपि वाज्यप्रधानत्वाद्गुणार्थे व्यपदेशे भक्त्या

संस्कारशब्दः स्यात् ॥५७॥ (दि० पू० नि०)

अपि वा नैतदेवं, दधि प्रधानं, तदुपलक्षयितव्यम्
इति । आज्यमेव प्रधानं, तद्धि प्रयोजनवत् यागसम्बन्धात्,
पृषदाज्येनानुयाजान् यजति इति, यत् तेनोपस्तीर्यते तत्र
द्वयं निष्पद्यते, तच्चैवावत्तं भवति, दधि चोपस्तीर्णं, तत्र
शब्दात् आधेयस्याधारसंस्कारोऽवगम्यते दधिसंस्कारः, न
तु संस्कृतस्य प्रयोजनं दध्नः, प्रत्यक्षा तु चित्रता निर्वर्त्य-
माना लक्ष्यते, तथा च प्रयोजनं, पृषद्वि तदाज्यं श्रूयते ।
न च, यागे दधि करणं भवितुमर्हति वाक्यप्राप्तम् आज्ये
श्रुतिप्राप्ते प्रत्यर्थिनि, तस्मादुपस्तरणमाज्यग्रहणार्थमेव,
ततो दधिग्रहणं भविष्यतीति अर्थादाधेयाधारसम्बन्धे
उपस्तरणमिव तद् भवतीति भाक्त उपस्तृणातिः प्रयुक्तः,
तथाभिघारयति । तस्मात् सकृद् द्विरित्येतस्य गुणस्यार्थे
व्यपदेशे भक्त्या एष संस्कारशब्द उपस्तृणाति, अभिघार-
यति, ओषधिविष्वेव पशून् प्रतिष्ठापयति, वृश्चैव पशून्-
भिजिघर्षति इति च । तस्मात् आज्यपा निगमा एव
भवेयुरिति ।

अपि वाख्याविकारत्वात् तेन स्यादुपलक्षणम् ॥

५८ ॥ (ढ० पू०)

अपि वा इति पक्षव्यावृत्तिः, न आज्यपा निगमा भवेयुः, पृषदाज्यपानिति वक्तव्यम् । कुतः ? । आख्या विकार एव भवति, दधिसर्पिषोरत्र संसर्गः क्रियते, तत्र यो गुणः उपजायते तद्गुणयुक्तस्य संसृष्टस्य आख्याविशेषो भवति पृषदाज्यम् इति, तथा रागः खाडवः सुरा इति । तत्र हि उपचरितमेकं शब्दं उपलक्षयामः । उपचाराच्च अभिधानाभिधेयसम्बन्धो गम्यते, तेन च यागनिवृत्तिः श्रूयते, पृषदाज्येनानुयाजान् यजति इति । तस्मादेवमुपलक्षयितव्यं, पृषदाज्यपानिति ।

न वा स्यात् गुणशास्त्रत्वात् ॥ ५९ ॥ (ढ० पू० नि०)

नैतदेवं स्यात्, संसृष्टस्य रागवत् पृषदाज्यशब्दो वाचक उपचारादिति । सत्यमुपचरितोऽयं तत्र, स तूपचारी लोकादेवावगतः, स गुण आज्ये भवतीति गम्यते । कुतः ? । आज्यशब्दः सर्पिषो वाचकः । पृषच्छब्दः चित्रस्य, तद्यथा पृषद्रज्जुः पृषन्मणि पृषन्मृग इति । तयो-रुच्चरितयोश्चित्राज्याभिधानं गम्यते, तस्मात् तत्रैव स उपचार उपपन्नः । अतश्चाज्यस्यैव उपलक्षणं चित्रमचित्रं वा आज्यम् आज्यशब्देनाभिधीयत एवेति ॥ (१० । ४ । २६ अ०) ॥

इति भट्टश्रीशंकरस्वामिविरचिते मीमांसाभाष्ये दशमा-

ध्यायस्य चतुर्थः पादः ॥

मीमांसा-दर्शने

१० अध्याये ५ पादः ।

एकदेशग्रहणे प्राथमिकानामिव ग्रहणाधिकरणम् ।

आनुपूर्व्यवतामेकदेशग्रहणीष्वागमवदन्यलोपः

स्यात् ॥ १ ॥ (सि०)

द्यावापृथिवीयमेककपालम्, आश्विनं द्विकपालं, वैष्णवं
त्रिकपालम् इत्यादि एकदेशवचनम् । समस्तवचनमपि
भवति, आग्नेयमष्टाकपालं निर्वपेत् इति । तथा हिरा-
त्रेण यजेत, त्रिरात्रेण यजेत, चतुरात्रेण यजेत, पञ्चरात्रेण
यजेत, षड्रात्रेण यजेत, सप्तरात्रेण यजेत, अष्टरात्रेण यजेत,
नवरात्रेण यजेत, दशरात्रेण यजेत, एकादशरात्रेण यजेत
इत्येकदेशग्रहणम् । समस्तग्रहणमपि भवति, द्वादशाहेन
प्रजाकामं याजयेत् । तथा, एकां सामिधेनीमन्वाह तिस्रः
सामिधेनीरन्वाह इति एकदेशग्रहणम् । समस्तग्रहणमपि
भवति, पञ्चदश सामिधेनीरन्वाह इति । तदत्र संशयः,
किं सर्वेष्वेव आद्योपादानम् अन्त्यनापद्य, नत विकल्पः ?
इति । किं प्राप्तम् ? । आनुपूर्व्यवतां क्रमवताम् एक-
देशग्रहणे ब्रूमः, अन्यलोपः आद्योपादानञ्च इति ।
किंकारणम् ? मुख्यमाद्यं, जघन्यम् अन्यं, मुख्यजघन्ययो-

रन्धतरस्मिन् लोमव्ये जघन्यो लुप्येत, मुख्यो हि अनुग्रही-
तव्यः । तदुक्तं, मुख्यं वापूर्वचोदनास्तीकवत् इति ।
आगमवत् यथा, समाजेषु समासेषु च ये आगन्तव्यो
भवन्ति, ते पूर्वोपविष्टान् अनुपन्येयैव निविशन्ते, एव-
मिहापि द्रष्टव्यम् ।

लिङ्गदर्शनाच्च ॥ २ ॥ (यु०)

इतश्च आद्योपादानमन्यलोपश्च इति । कुतः ? ।
लिङ्गमध्येवं भवति, लुप्येत वा एतत् षष्ठमहो यत् पञ्चा-
हातुपयन्ति, लुप्येत वा एतत् षष्ठं कपालं यत् पञ्च-
कपालं निर्वपन्ति इति षष्ठस्य लोपं दर्शयति, न
प्रथमस्य ।

विकल्पो वा समत्वात् ॥ ३ ॥ (पू०)

नैतदस्ति, आद्योपादानम् इति, किन्तर्हि विकल्पः ।
आद्यमन्यं वा उपादातव्यम् इति । कुतः ? । सम-
त्वात्, समो हि अन्यलोप आद्यलोपेन, न हि आदि-
लोपे श्रुतिः, नो खल्वपि अन्यलोपे । मुख्ये जघन्ये वा
उपादीयमाने प्राकृतमुपात्तं भवति, न हि विशेषश्रुति-
रस्ति, मुख्यमुपादातव्यमिति तस्मादनियम इति ।

क्रमादुपजनोऽन्ते स्यात् ॥ ४ ॥ (आ० नि०)

अथ यदुक्तं, समाजेषु समासेषु चागन्तुर्जनो यथा
वास्तव्यान् अनुपन्येयैव निविशते एवमिहापि इति । युक्तं,

यद्वास्तव्यैराक्रान्ते देशे आगन्तुर्जनो असम्भवादन्ते निविशते,
इह तु अनाक्रान्ते चिन्त्यते, के प्रथममाक्रमेणुरिति ।
तेनात्र न केषाञ्चित् क्रमो विरुद्ध इति ।

लिङ्गमविशिष्टं सङ्ख्याया हि तत् वचनम् ॥५॥

(आ० नि० २)

अथ यस्मिन्मुक्तं, लुप्येत वा एतत् षष्ठमहः इति
षष्ठस्य लोपं दर्शयति, नाद्यस्येति । तद् अविशिष्टं
विकल्पेऽपि, सङ्ख्याया हि षष्ठमिति पूरणवचनं भवति,
यस्मिन् कस्मिंश्चिदपगते येन प्रथमेन मध्येन अन्त्येन वा
सङ्ख्या पूर्यते, तत् षष्ठम् । यथा षष्ठो भ्रातृणां न दृश्यते
इति, कनीयसि ज्येष्ठे मध्ये वा अदृश्यमाने भवति,
एवमिहापि द्रष्टव्यम् ।

आदितो वा प्रवृत्तिः स्यादारम्भस्य तदादित्वात्
वचनादन्यविधिः स्यात् ॥६॥ (पू० नि०)

वाग्वदः पक्षं व्यावर्त्तयति, आदितः प्रवृत्तिः भवितु-
मर्हति । कुतः ? । आरम्भस्य तदादित्वात्, आरम्भो हि
तेषाम् अनुपूर्य्यवताम् आदितो न्यायः, पूर्वेण हि उप-
क्रान्तो द्वितीयादिः कर्त्तव्यः, स इह प्रथममेव क्रियमाणः
अनुपक्रान्तः केनचित् क्रियेत, पूर्वी हि पदार्थः क्रियमाण
उत्तरं पदार्थमभिनियच्छति, यः पुनराद्यः पदार्थः सो-
ऽनुपक्रान्त एवान्येन कर्त्तव्यः, तस्मिन्नेव प्रथममुपादीय-
माने न अनुपक्रमदोषो भविष्यति । तस्मात् सर्वत्रैवं,

ये क्रमवन्तः आरब्धव्याः, ते प्रथमादुपक्रमितव्या इति ।

अपि च, प्रथमस्य निमित्तमुपसम्प्राप्तं, न च विरोधी-
ऽस्ति तदादिषु कृतेषु, अन्त्यानां निमित्तेऽपि प्राप्ते, परि-
पूर्णीत्वात् पदार्थानां, लोपो न विरुद्धः । तस्मादाद्यो-
पादानमन्यलोपश्च इति । अथैवं न्यायेन प्राप्ते, यत्र
वचनं भवति, तत्रापनीय मध्यममपि, विधिर्भवति । यथा,
अगवर्हिषः प्रयाजान् यजति । अगवर्हिषावनुयाजो
यजति इति । विना वचनेन, अन्यलोप एव न्याय्य इति ॥
(१० । ५ । १ अ०) ॥

एकत्रिके आद्ये तच्चे गानाधिकरणम् ।

एकत्रिके तृचादिषु माध्यन्दिने कृन्दसां श्रुति-
भूतत्वात् ॥ ७ ॥ (पू०)

अस्ति एकत्रिकः क्रतुः, अथैष एकत्रिकः । तस्यैकस्यां
वर्हिष्यवमानं, तिसृषु होतुराज्यम् । एकस्यां मैत्रावरु-
णस्य, तिसृषु ब्राह्मणाच्छंसिनः । एकस्यामच्छावाकस्य,
तिसृषु माध्यन्दिनः पवमानः इति । तदत्र माध्यन्दिने
पवमाने संशयः, किं तृचाद्यासु गानं कर्त्तव्यम्, उत आद्ये
तच्चे ? इति । किं प्राप्तम् ?, एकत्रिके क्रतौ माध्यन्दिने
पवमाने तृचाद्यासु स्तोत्रियासु गानं स्यात् । कुतः ? ।
कृन्दसां श्रुतिभूतत्वात्, श्रुतिभूतानि हि त्रीणि कृन्दांसि
प्रकृतौ, त्रिच्छन्दा आवापः, माध्यन्दिनः पवमानः पञ्चसा-

मेति, तानि इह चोदकेनैव प्राप्तानि । तानि एवमुप-
संहर्तुं शक्नुते, यदि त्वचाद्यासु गानम् । तस्मात् त्वचा-
द्यासु इति ।

आदितो वा तन्नायत्वादितरस्यानुमानिक-
त्वात् ॥ ८ ॥ (सि०)

वावब्दः पक्षं व्यावर्त्तयति, आद्ये त्वत्ते गानं कर्त्तव्यम् ।
एष हि न्यायः, क्रम एवम् अनुगृहीतो भवति । इतरस्य
कृन्दोऽनुग्रहस्य प्राक्ततत्वादिह आनुमानिकत्वं भवति ।

आह, ननु क्रमोऽपि प्राक्ततत्वादानुमानिकः । उच्यते,
उभयोरानुमानिकयोः क्रमानुग्रहो ज्यायान् भवति ।
कथम् ? । तत्र हि प्रथमे गायत्रे कृन्दसि अभिनिर्वृत्ते
द्वितीया स्तोत्रोया प्रारब्धा, प्रथमारम्भेण हि पदार्थः
क्रियमाणः उत्तरं पदार्थमभिनिवृच्छति । अप्रवृत्ते कस्मिं-
श्चित् पदार्थे सर्वं वैकल्पिकं प्राप्नोति, न प्रवृत्ते । प्रवृत्ते
हि ततोऽन्यदशक्तत्वादप्राप्तम् । प्रारब्धस्य च क्रिया प्राप्ता,
तस्यामवस्थायां उभयप्राप्तभावादविकल्पः । अत्र किं
तदेव प्रारब्धं परिसमाप्यताम्, अथान्यत् अप्राप्तमारम्भ-
ताम् इति । तत् परिसमाप्यन् श्रुतं करोति, परित्यजन्,
श्रुतं जहाति इति प्रारब्धं परिसमापनीयं गम्यते । अघे-
दानीं तस्मिन् निर्वृत्ते वैकल्पिकं कृतार्थत्वादप्राप्तं, तस्मात्
क्रमानुग्रहो न्यायो न कृन्दोऽनुग्रह इति ।

तत्राह, ननु गायत्रेण कृन्दसा पूर्वं क्रियमाणेन उत्तर-
कालं त्रैष्टुभमप्युपक्रान्तं भवति । उच्यते, सत्यमुपक्रान्तं

भवति, न तु द्वितीयां तृतीयामकृत्वा । अथ तयोः पूर्णे
 त्वे नैव कृन्दसां प्रयोजनम् । तस्मात् प्रत्यक्षत्वात् पूर्वया
 स्तोत्रीयया उत्तरयोः स्तोत्रीययोः क्रमस्य, क्रमानुग्रहो
 न्यायान्न कृन्दोऽनुग्रह इति ।

यथानिवेशञ्च प्रकृतिवत् सङ्ग्रामात्रविकारत्वात्

॥ ६ ॥ (यु०)

इतश्चाद्ये त्वे गेयम् इति । कुतः ? । यथानिवेशं
 प्रकृतिवत् शब्देन प्राप्तासु स्तोत्रीयासु तिसृषु माध्यन्दिनः
 इति सङ्ग्रामात्रस्य प्रत्यान्नायो न क्रमस्य । आह, ननु
 यथा क्रमस्य न प्रत्यान्नायः, एवं कृन्दसानपि । उच्यते,
 सत्यम् एवम् एतत्, मुख्यस्तु क्रमानुग्रहः, जघन्यः कृन्द-
 साम् । तस्मादपि आद्ये त्वे नातव्यमिति ॥ (१०।५।२ अ०) ॥

एकस्यासृचि धूर्गानाधिकरणम् ।

विकसृचे धुर्ये स्यात् ॥ १० ॥ (पृ०)

अस्ति एकत्रिकः क्रतुः, अथैष एकत्रिकः । तस्य
 एकस्यां वहिष्पवमानं, तिसृषु होतुराज्यम् । एकस्यां
 मैत्रावरुणस्य, तिसृषु ब्राह्मणाच्छंसिनः । एकस्यामच्छा-
 वाकस्य तिसृषु माध्यन्दिनः पवमानः इति । सन्ति तु
 धुरि सामानि । तेषु संशयः, किं, त्वे गेयानि, उत्ते-
 कस्याम् ऋचि ? इति । किं प्राप्तम् ? त्रिकः स्तोमः त्वे

स्यात् धुरि सामसु । एवं त्वचप्रापकस्योदकोऽनुग्रहीष्यते ।
तस्मात् त्वचे गीयमिति ।

एकस्यां वा स्तोमस्यावृत्तिधर्मत्वात् ॥ ११ ॥

(सि०)

एकस्यां वा ऋचि गीयं, स्तोमस्य हि तत्रावृत्तिधर्मता
भवति, वचनप्रामाण्यात्, इदं भवति वचनम् आवृत्तं धूर्षु
सुवते, पुनरावृत्तं पृष्ठैरुपतिष्ठते इति । किमिव वचनं न
कुर्यात् । तस्मात् धुरि सामसु एकस्याऽऽचि गीयमिति ॥
(१० । ५ । ३ अ०) ॥

हिरावादिषु दशरात्रस्य विध्यन्तानुष्ठानाधिकरणम् ।

चोदनासु त्वपूर्वत्वाल्लिङ्गेन धर्मनियमः

स्यात् ॥ १२ ॥ (सि०)

सन्ति हिरात्रादयो अहर्गणाः, हिरात्रेण यजेत इत्येव-
मादयः । तेषु किं कृत्स्नस्य द्वादशाहस्य विध्यन्तः प्रवर्तन्ते,
उत प्रायणीयोदयनीयो वर्जयित्वा दशरात्रस्य ? इति । किं
प्राप्तम् ? अविशेषात् कृत्स्नस्येति ।

एवं प्राप्ते ब्रूमः, चोदनासु तासु प्रायणीयोदयनीययोः
पूर्वत्वेनासम्भवात् दशरात्रस्य विध्यन्तः प्रवर्तन्ते । केन
हेतुना ? । लिङ्गेन विध्यन्तो नियम्येत । किं लिङ्गं
भवति ? । एवमाह, यत् प्रथमं तत् द्वितीयं यत् द्वितीयं

तत् तृतीयं जगतीमन्तर्गच्छति इति । एवं ज्ञापयति, यत् प्रथमं हिरात्रस्य, तत् द्वितीयं वादशाहस्य गायत्रम् । यत् द्वितीयं हिरात्रस्य, तत् तृतीयं त्रैष्टुभं जगतीमन्तर्गच्छति इति षड्द्वित्वं जागतम् अहः अन्तरीयमाणं दर्शयत् दशरात्रस्य प्रवृत्तिं दर्शयति । यत् प्रथमम् इति हिरात्रस्य वादः, प्रकरणात् । तत् तृतीयम् इति वादशाहस्य, हिरात्रे तृतीयाभावात् । अपि चेदमपरं लिङ्गं, गायत्रं प्रथमम-हस्त्रैष्टुभं द्वितीयं जगतीमन्तर्गच्छति इति, अन्तराये षड्द्व-तृतीयं जागतं दर्शयति । तस्मात् दशरात्रस्य प्रवृत्तिः ।

प्राप्तिस्तु रात्रिशब्दसम्बन्धात् ॥ १३ ॥ (उप०)

हिरात्रेण यजेत इति रात्रिशब्दः, इहापि दशरात्रः इति स एव, तदेतस्मात् प्रकृतिलिङ्गात् दशरात्रस्य विध्यन्त इति प्राप्ते लिङ्गदर्शनम् ॥ (१० । ५ । ४ अ०) ॥

सप्तभिराधुनोति इत्यानेनाग्नी धून्ताथार्थानां सन्ताणामनियमेनोपादानाधिकरणम् ।

अपूर्वासु तु सङ्ख्यासु विकल्पः स्यात् सर्वासा-
मर्थवत्त्वात् ॥ १४ ॥

अग्नौ तु आधूननार्था मन्त्राः, वेशीनां त्वापत्त्रा-धूनीमि इत्येवमादयः, तान् प्रकृत्य श्रूयते, सप्तभिराधुनोति इति । तथा अग्नौ वपनार्था मन्त्राः, या ओषधीः इत्येव-मादयः, तानपि प्रकृत्य श्रूयते, चतुर्दशभिर्वपति इति ।

तत्र संशयः, किमाद्योपादानम्, उत अनियमः ? इति ।
किं प्राप्तम् ?, आद्योपादानम्, आदितो वा तन्नायत्वात्
(८८०) इति ।

एवं प्राप्ते ब्रूमः, अपूर्वासु तु सङ्ख्यासु अप्रकृतिपूर्वि-
कासु श्रूयमाणसु ब्रूमः, विकल्पः स्यात्, एवं सर्वासां
सङ्ख्यानाम् अर्थवत्त्वं भविष्यति । आद्योपादाने हि
केषाञ्चिन्मन्त्राणामुत्पत्तिरनर्थिकैव स्यात् । गम्यते च
तार्त्तमवर्पनं, प्रकरणात्, या हि प्रकृतिपूर्विका भवन्ति,
तासां प्राकृतप्रयोगेणार्थवत्ता, आनर्थक्येन च कारणेन
सुख्यातिक्रमः सङ्ख्यायाः ॥ (१० । ५ । ५ अ०) ॥

विष्वक्स्तोमकेऽप्राकृतानां सामानागमाधिकरणम् ।

स्तोमविष्वक्चौ प्राकृतानामभ्यासेन सङ्ख्यापूरण-
मविकारात् सङ्ख्यायां गुणशब्दत्वादन्यस्य
चाश्रुतित्वात् ॥ १५ ॥ (पृ०)

इह विष्वक्स्तोमकाः क्रतव उदाहरणम्, एकविंशेना-
तिरात्रेण प्रजाकामं याजयेत्, त्रिणवेन ओजस्कामं, त्रय-
स्त्रिंशेन प्रतिष्ठाकामम् इति । तत्रायं संशयः, किं प्राकृ-
तानां सामानागमाभ्यासेन सङ्ख्या पूरयितव्या, उत अप्राकृता-
नामागमेन ? इति । किं प्राप्तम् ? अनियमः, अविशे-
षात् । इति प्राप्ते ब्रूमः, स्तोमविष्वक्चौ अभ्यासेन सङ्ख्या

पूर्यते, एवं हि प्रकृतग्रहणम्, इतरथा अप्रकृतक्रियेति ।
सङ्ख्या हि प्राकृतानां प्रधानभूतानां साम्नां गुणभावेनो-
च्यते, न प्राधान्येन । न चान्यत् सामद्रव्यं श्रुत्या विधी-
यते, यावांश्च श्रुतस्यार्थस्योत्कर्षे दोषः, तावान् अश्रुतकल्प-
नायाम् । तस्मादभ्यसितव्यानि प्राकृतानि सामानि, यथा
धुरि सामानीति ।

आगमेन वाऽभ्यासस्याश्रुतित्वात् ॥ १६ ॥

(सि०)

वाशब्दः पक्षं व्यावर्त्तयति । अप्राकृतानां साम्नां
आगमेन सङ्ख्या पूरयितव्या इति । कुतः ? । अभ्यासो
न हि श्रूयते, एतावत् श्रूयते, एकविंशेनातिरात्रेण प्रजा-
कामं याजयेत् इति, यावांश्च श्रुतस्योत्कर्षे दोषः, तावान्-
श्रुतकल्पनायाम् ।

ननु आगमोऽपि न श्रूयते । उच्यते, उभयस्मिन्नश्रूय-
माणे आगमो न्यायः, एवमागमपूरिता सङ्ख्या समञ्जसा
भविष्यति, इतरथा अभ्यासपूरिता असमञ्जसा स्यात् ।
तस्मादागमेन पूरयितव्येति ।

सङ्ख्यायाश्च पृथक्त्वनिवेशात् ॥ १७ ॥ (यु० १)

इतश्चागमेनेति । कुतः ? । पृथक्त्वनिवेशिनी हि
सङ्ख्या, यथा अष्टौ घटा इति, अभ्यासेनापृथक् स्यात् ।
तस्मादागमेन पूरयितव्या इति ।

पराक्शब्दत्वात् ॥ १८ ॥ (यु०२)

इतश्चागमेनेति । कुतः ? पराक्शब्दो हि भवति,
पराक् वह्निष्यवमानेन सुवन्ति इति । स च अनभ्यासस्य
वाचकः, यथा पराचीः सामिधेनीरन्वाह इति अनभ्यस्ता
इति गम्यते । तस्मादपि आगमः ।

उक्ताविकाराच्च ॥ १९ ॥ (यु०३)

इतश्चागमः, एवमुक्ताविकारो भवति । किमिदम्
अविकारः इति ? अपुनर्वचनं, तत्र जामितादीषो न
भविष्यति, अभ्यासे हि स स्यात्, जामि वा एतद्यज्ञस्य
क्रियते यदेकं भूयः क्रियेत इति ।

अश्रुतित्वान्नेति चेत् ॥ २० ॥ (आ०)

इति चेत्, इति पुनर्यदुक्तम् आगमोऽपि नैव श्रूयते
इति, तत् परिहर्त्तव्यम् ।

स्यादर्थचोदितानां परिमाणशास्त्रम् ॥ २१ ॥

(आ० नि०)

अर्थेन सामानि चोद्यन्ते । कतमेनार्थेन ? एकविं-
शेन अतिरात्रेण प्रजाकामं याजयेत् इत्येवमादीनां वाक्या-
नामर्थेन इति, न हि अनागम्यमानेषु सामसु एताः सङ्ख्याः
सामञ्जस्येन सम्भवन्ति, तस्मात् अर्थचोदितानाम् इदं परि-
माणशासनं कृत्वा कृतार्थः शब्दः एकविंशेन अतिरात्रेण

प्रजाकामं याजयेत् इति अथेप्राप्तमागमं न शक्नोति वार-
यितुम् । तस्मादागमेन पूरणमिति ।

आवापवचनं चाभ्यासे नोपपद्यते ॥ २२ ॥ (यु०४)

इतश्चागम इति पश्यामः, आवापवचनं हि भवति,
त्रीणि ह वै यज्ञस्योदराणि गायत्री बृहती अनुष्टुप्, अत्र
हि एवावपन्ति, अत एवोदपन्ति इति । एतत् अभ्यासे
नावकल्पते । तस्मादप्यागम इति ।

साम्नां चोत्पत्तिसामर्थ्यात् ॥ २३ ॥ (यु०५)

इतश्चागमः । कुतः ? । साम्नां हि एवमुत्पत्तिरर्थ-
वती भवति—

दश सामसहस्राणि शतानि च चतुर्दश ।

साङ्गानि सरहस्यानि यानि गायन्ति सामगाः ।

अशीतिशतमाग्नेयं पवमानं चतुःशतम् ।

ऐन्द्रं स्यात् सप्तविंशानि यानि गायन्ति सामगाः ॥ इति ।

इतरथैषां साम्नां उत्पत्तिरनर्थिका स्यात् । तस्मादपि
आगमः इति ॥

धूर्येष्वपीति चेत् ॥ २४ ॥ (आ०)

अथ यदुपवर्णितं, यथा धूरि-सामस्त्रिति, तत् परि-
हर्तव्यम् ।

नावृत्तिधर्मत्वात् ॥ २५ ॥ (आ० नि०)

नेतदेवं युक्तं, धूरि सामसु आवृत्तिधर्मकाणि हि तानि,

वचनप्रामाण्यात् । इदं तत्र वचनम् आहृतं धूर्ध्वं सुवते,
पुनराहृतं पृष्ठैरुपतिष्ठते इति, वचनात् तत्र क्रियते । तद्व-
दिह वचनं नास्ति, तस्माद् विषममेतदुपवर्णनम् । अत्र
आगुमेन सङ्ख्या पूरयितव्येति सम्यगेतदिति ॥ (१० ।
५ । ६ अ०) ॥

वहिष्यवमाने ऋगागमाधिकरणम् ।

वहिष्यवमाने तु ऋगागमः सामैकत्वात् ॥ ३६ ॥

विबुधस्तोमकेषु क्रतुषु संशयः, वहिष्यवमाने किं
साम्नाम् आगमः, अभ्यासः ? इति । पूर्वेण न्यायेनागमः
इति ।

एवं प्राप्ते ब्रूमः, वहिष्यवमाने तु नैवम्, ऋगागमः
तत्र इति । कुतः ? । सामैकत्वात् । कथम् ? । यत्
उत्तरयोः पवमानयोस्तृचाय तृचाय हिङ्करोति । अथ
कस्माद् वहिष्यवमाने सकृदेव हिङ्करोतीति ? । एकं हि
तत्र सामेति ब्रूयात्, स्वारमेव गायत्रम् इति वचनात्,
सामैकत्वे ज्ञाते ऋगागमेन सङ्ख्या पूरयितव्येति, सामापि
अभ्यसितव्यमिति ॥ (१० । ५ । ७ अ०) ॥

सामिधेनीवर्णिष्टानामागमेन सङ्ख्यापूरणाधिकरणम् ।

अभ्यासेन तु सङ्ख्यापूरणं सामिधेनीष्वभ्यास-
प्रकृतित्वात् ॥ २७ ॥ (पू०)

स्तो दर्शपूर्णमासौ, तत्र काम्याः सामिधेनीकल्याः
 एकविंशतिमनुब्रूयात् प्रतिष्ठाकामस्य, चतुर्विंशतिमनु-
 ब्रूयात् ब्रह्मवर्चसकामस्य, एकविंशतिञ्चानुब्रूयात् अन्न-
 कामस्य, द्वाविंशतिमनुब्रूयात् प्रतिष्ठाकामस्य, षड्विंशति-
 मनुब्रूयात् पशुकामस्य इत्येवमादयः । तत्रायमर्थः सांश-
 यिकः, किं सामिधेनीष्वागमेन सङ्ख्या पूरयितव्या, उत
 अभ्यासेन, उत यावदुक्तमभ्यस्य शेषभागमेन ? इति । किं
 प्राप्तम् ? पूर्वेण न्यायेनागम इति । अपि च अविशेषो-
 ऽर्थः, अभ्यासेन हि पूर्यमाणा न सामञ्जस्येन स्यात्, तस्मा-
 द्दागम इति ।

एवं प्राप्ते ब्रूमः, अभ्यासेन तु सङ्ख्यापूरणम् इति ।
 तुशब्दः पक्षव्यावर्तकः, नागमः किन्तर्हि अभ्यासः ।
 कुतः ? । अभ्यासप्रकृतित्वात्, प्रकृतौ अभ्यासेन सङ्ख्या
 पूरिता, त्रिः प्रथमामन्वाह चिरुत्तमाम् इति । कथम् ? ।
 पञ्चदश सामिधेन्यः इति श्रुतिः, एकादश च समान्ताताः ।
 तत्र अभ्यासेनागमेन वा सङ्ख्यायां पूरयितव्यायां अभ्यास
 उक्तः, त्रिः प्रथमामन्वाह, चिरुत्तमाम् इति, अनेन निय-
 मेन प्रथमोत्तमयोरभ्यासः कर्त्तव्य इति, यावत्कृत्वस्तयोर-
 भ्यासे क्रियमाणे पञ्चदशसङ्ख्या पूर्यते, तावत्कृत्वोऽभ्यसित-
 व्यम्, इत्येतदभिप्राये चित्त्वं, तथा हि दृष्टार्थता, त्रिसङ्ख्या-
 भिप्राये अदृष्टं कल्प्यं स्यात् । तस्मादिहापि तत्प्रकृतित्वात्
 यावत्कृत्वोऽभ्यस्यमानयोर्यथोदिता सङ्ख्या पूर्यते, तावत्-
 कृत्वोऽभ्यसितव्यम् इति ।

अविशेषात् नेति चेत् ॥ २८ ॥ (आ०)

इति यदुक्तं तत् परिहर्तव्यम् ।

स्यात् तद्वर्मत्वात् प्रकृतिवदभ्यस्येत आ सङ्गापूर-
णात् ॥ २६ ॥ (आ० नि०)

स्यात् अभ्यासः । कुतः ? । प्रकृतिधर्मत्वं हि
विकृतेः, तस्मात् आ सङ्गापूरणात् अभ्यसितव्यम् । एवं
प्रकृतिवत् कृतं भविष्यति, चोदकानुरोधेन अभ्यासमा-
ञ्जस्यम् अभ्युपगन्तव्यम् । तस्मादभ्यास इति ।

यावदुक्तं वा कृतपरिमाणत्वात् ॥ २० ॥ (मि०)

वाशब्दः पक्षं व्यावर्त्तयति । नैवम्, आ सङ्गापूरणात्
प्रथमोत्तमे अभ्यसितव्ये इति, यावदुक्तमभ्यस्य अवशिष्टा-
नामागमेन पूरयितव्या सङ्गेति । कुतः ? । कृतपरि-
माणत्वात् अभ्यासस्य, कृतं हि अभ्यासस्य परिमाणं, त्रिः
प्रथनामन्वाह, त्रिरुक्तमाम् इति, त्रिसङ्ख्या चाभ्यासेन
विवक्षिता, न पूरणी सङ्ख्या, तथा श्रुतिः परिगृहीता
स्यात्, इतरथा लक्षणा ।

अथ यदुक्तं, दृष्टार्थता चेवं भवति इति । नैतदेवम्,
आदत्तव्यो हि त्रित्वानुरोधः, द्विचतुष्कोणापि हि सङ्ख्या
पूर्यते, तथापि प्रथमोत्तमयोस्त्रिरभ्यासोऽनुष्ठेयः, तेन सङ्ख्या
पूरयितव्येति । इहापि तेनैव अभ्यासेन सङ्ख्या पूर्यते,
भवति हि सोऽप्यत्र सङ्गापूरणः, प्रकृतौ प्रथमोत्तमे च
त्रिरभ्यस्ते, सङ्ख्या च पूरिता । इहापि तद्वदेव कर्त्तव्यं,
प्रथमोत्तमे च त्रिरभ्यसितव्ये, सङ्ख्या च पूरयितव्या, न

प्रकृतावेष शब्दार्थो गम्यते, अनेनाभ्यासेन सङ्ख्या पूरयितव्येति । अभ्यासः कर्त्तव्य इति वचनादवगम्यते, सङ्ख्या पूरयितव्येति सामर्थ्यात् । सा च प्रकृतौ अर्थादनेन पूरिता, यथार्थात् कृतः, न स चोदनार्थः । तस्मात् न, अनेनाभ्यासेन सङ्ख्या पूरयितव्येति चोदक आह । एवं चेद् यावदुक्तम् अभ्यस्य अवशिष्टानामागम इति ।

अधिकानाञ्च दर्शनात् ॥ ३१ ॥ (यु०)

इतश्चागम इति, अधिकदर्शनं हि भवति, न जगत्वा परिदध्यात्, यज्जगत्वा परिदध्यात् तच्छब्दांसि गमयेत्, त्रिष्टुभा परिदधाति इति, अभ्यासे च जगतीपरिधानाशङ्का नावकाल्पते । तस्मादप्यागम इति ।

कर्मस्वपीति चेत् ॥ ३२ ॥ (आ०)

इति चेत् पश्यसि, यावदुक्तमभ्यस्य अधिका आगमः चेदिति, धुरि सामकर्मस्वपि एवमेव स्यादिति ।

न चोदितत्वात् ॥ ३३ ॥ (आ० नि०)

नैतदेवं, धुरि-सामकर्मसु युक्तम् । चोदितस्तत्राभ्यासः, आवृत्तं धूर्षु सुवते, पुनरावृत्तं पृष्ठैरुपतिष्ठते इति । इह तद्वचनं नास्ति, तस्माद्यावदुक्तम् अभ्यस्य अवशिष्टानामागमेन सङ्ख्या पूरयितव्येति ॥ (१०।५।८ अ०) ॥

षोडशिनो प्राकृतत्वाधिकरणम् ।

षोडशिनो वैकृतत्वं तत्र कृतस्त्रविधानात् ॥

॥ ३४ ॥ (पू०)

अस्ति षोडशी, ज्योतिष्टोमं प्रकृत्यान्नातः, य एवं विद्वानेतं षोडशिनं गृह्णाति, भवत्यात्मना, परास्य भ्रातृव्यो भवति इति । तत्र संशयः, किमेष प्राकृतः, वैकृतः ? इति ? कथम् ? । प्राकृतः, ज्योतिष्टोमं प्रकृत्य आन्ना-
नात्, वैकृतो विकृतौ वचनात्, मध्यमेऽहंस्त्रिरात्रस्य गृह्यते इति । प्रकृतावपि वचनमस्येवेत्याशङ्क्य, अग्निष्टोमे राज-
न्यस्य गृह्णीयादतिरात्रे ब्राह्मणस्य इति, विकृतावपि वच-
नसामर्थ्यात् विकृतौ अतिरात्रे स्यादित्याशङ्क्यते । प्रकृता-
वान्नानात्, प्रकृतौ च अतिरात्रस्य भावात् प्राकृतः इत्या-
शङ्का । तस्मात् संशयः ।

किं प्राप्तम् ? षोडशिनो वैकृतत्वं स्यात् । कुतः ? ।
तत्र कृतस्त्रविधानात्, विकृतावसौ कृतस्त्रो विधीयते ।
कथम् ? । य एवं विद्वानेतं षोडशिनं गृह्णीत इत्यभिधाय
मध्यमेऽहं त्रिरात्रस्य गृह्यते इति विधीयते । प्रकरणाच्च
वाक्यं बलीयः । एवं वाक्येन प्रकरणे बाधिते, अतिरात्रे
ब्राह्मणस्य इति वचनं वैकृते अतिरात्रे इति गम्यते, तेन
यद्यपि ज्योतिष्टोमं प्रकृत्य विधानाद्विकृतावसौ न कृतस्त्र
आन्नातः, तथापि कृतस्त्र एव विकृतौ विहितो भवति ।
तस्मात् विकृतिषु परिगणितासु षोडशी गृहीतव्यो न
प्रकृताविति ।

प्रकृतौ चाभावदर्शनात् ॥ ३५ ॥ (यु० १)

इतश्च वैकृत इति । कुतः ? । प्रकृतौ अभावी दृश्यते ।
कथम् ? । हे संस्तुतानां विराजमतिरिच्येते इति अभावे
षोडशिनः, हे स्तोत्रीये विराजमतिरिच्येते इति वर्णितं
द्वितीयेऽध्याये (२ । ४ । २६ सू०) । तस्मादपि वैकृतः
षोडशीति ।

अयञ्जवचनाच्च ॥ ३६ ॥ (यु० २)

इतश्च वैकृतः स्यात्, एवं हि भवति वचनं, न षोडशी
नाम यज्ञोऽस्तीत्याहुः इति । न तावत् नास्ति षोडशी
ज्योतिष्टोमे प्रकृतौ, इदं भवति वचनं, यदि ज्योतिष्टोमे
नास्ति, एवमुपपद्यते । तस्मादपि वैकृत इति गम्यते ।

प्रकृतौ वा शिष्टत्वात् ॥ ३७ ॥ (सि०)

वाशब्दः पक्षं व्यावर्त्तयति, नैतदस्ति वैकृतः षोडशीति,
प्राकृतः स्यात् । कुतः ? । प्रकृत्यां हि ज्योतिष्टोमे
आम्नातः, प्रकरणाच्च ज्योतिष्टोमेनैकवाक्यता स्यात्, सा
विकृतावप्युच्यमानस्य नापैति । न हीदं वचनं प्रकृतौ
प्रतिषेधकं, किन्तर्हि विकृतावुपदेशकम् । तस्मात् प्रकृतौ
शिष्टाप्रतिषिद्धत्वात् षोडशी भवितुमर्हति इति ।

अपि च न केवलं प्रकरणमस्य साधकं, किन्तर्हि
वाक्यमपि तथेति, अग्निष्टोमे राजन्यस्य गृह्णीयादतिरात्रे
ब्राह्मणस्य इति । न चेदं प्रकृतौ सम्भवत् वैकृतेऽतिरात्रे
शक्यते कल्पयितुम् । तस्मात् प्राकृतः षोडशीति ।

प्रकृतिदर्शनाच्च ॥ ३८ ॥ (यु०)

प्रकृतौ भवति दर्शनमस्य षोडशिनः, तिस्रः संस्तुतानां
विराजमतिरिच्यन्ते इति, उक्तमेतत् षोडशिनि गृह्यमाणे
तिसृणां स्तोत्रीयाणां दर्शनमवकल्पत इति । तस्मात्
प्राकृतः षोडशीति ।

आम्नातं परिसङ्ख्यार्थम् ॥ ३९ ॥

(आ० नि० १)

अथ यदुक्तं, वैकृतस्तत्र कृतस्त्रविधानादिति, तदुक्तं,
प्रकृतावप्रतिषेधकं तद्वचनमिति । अथ चोदक्तेन प्राप्नो-
किमर्थं पुनरुच्यते इति । अविशेषेण हि तद्वचनं प्रकृताव-
भिधाय अग्निष्टोमे राजन्यस्य, ब्राह्मणस्य चातिरात्रे इति
वाक्ये नोक्तं, तद्विकारार्थमेवं प्राप्नोति परिसङ्ख्यानं, तदर्थ-
मुच्यते, अनतिरात्रेऽप्यनग्निष्टोमेऽपि कथं गृह्येत ? मध्य-
मेऽह्निरात्रस्य गृह्यते इति ।

उक्तमभावदर्शनम् ॥ ४० ॥ (आ० नि० २)

अथ यदुक्तं, प्रकृतौ षोडशी न दृश्यते, हे संस्तुतानां
विराजमतिरिच्येते इति, तदुक्तम् । अभावदर्शनात् वैक-
ल्पिकः षोडशी, न विहितप्रतिषेधात् पक्षेऽतिरेकः इति ।

गुणाद्यन्नत्वम् ॥ ४१ ॥ (आ० नि० ३)

अथ यदुक्तम्, अयन्नवचनात् न प्रकृतौ षोडशीति,
तदुक्तं, शिष्टत्वात् प्रकृतौ गृह्यत इति । कथं त्वयन्नवच-

नम् ? । वैकल्पिकत्वात्, पक्षे सः यज्ञो नास्तीति भक्त्या
अयञ्च इत्युच्यते । तस्मात् प्राक्ततः षोडशीति । प्रयोजनं,
पूर्वपक्षे प्रकृतौ न गृह्यते, गृह्यते सिद्धान्ते ॥ (१०।५।८अ०) ॥

आययणादेव षोडशियङ्गणाधिकरणम् ।

तस्याययणाद् ग्रहणम् ॥ ४२ ॥ (सि०)

अस्ति षोडशी, य एवं विद्वानेतं षोडशिनं गृह्णाति,
भवत्यात्मना परास्य भ्रातृव्यो भवति इति । तत्रायमर्थः
समधिगतः, प्राक्ततः षोडशी इति । अथेदानीम् इदं
सन्दिह्यते, किमसौ आययणादुक्त्याञ्च ग्रहीतव्य इति, उत,
आययणादेव ? इति । किं प्राप्तम् ? । तस्याययणात्
ग्रहणम् । कुतः ? । वचनात्, आययणात् गृह्णाति षोड-
शिनम् इति ।

उक्त्याञ्च वचनात् ॥ ४३ ॥ (पू०)

गृह्णीम एतत्, आययणाद् ग्रहीतव्यः षोडशी इति,
किन्तु उक्त्याञ्च ग्रहीतव्यः । कुतः ? । वचनात् वचन-
मिदं भवति, उक्त्यात् गृह्णाति षोडशिनम् इति, किमिदं
वचनं न कुर्यात् । तस्मादुक्त्याययणाभ्यां ग्रहीतव्य इति ।
(१०।५।१० अ० पू०) । तदेतत् अपर्यवसितं तिष्ठत्
तावत्, अथ इदानीमेतच्चिन्त्यते,

तृतीयसवन एव षोडशग्रहणाधिकरणम् ।

तृतीयसवने वचनात् स्यात् ॥ ४४ ॥

अस्ति ज्योतिष्टोमः, तत्र श्रूयते, यः षोडशी गृह्यते इन्द्रियमेव वीर्यमात्म धत्ते इति । तत्र संशयः, किं सवने-सवने ग्रहीतव्यः, उत, तृतीयसवने ? इति । किं प्राप्तम् । सवने सवने इति । कुतः ? । प्रतिसवनं हि श्रूयते, गृह्णाति षोडशिनम् इति । शब्दलक्षणे च कर्मणि शब्दो नः प्रमाणम् । तस्मात् सवने-सवने षोडशी गृह्यते इति ।

एवं प्राप्ते ब्रूमः, तृतीयसवने स्यात् अस्य ग्रहणम् इति । कुतः ? । वचनात्, भवति हि वचनं, तृतीयसवने आग्रयणात् गृह्णाति षोडशिनम् इति, वचनं नः प्रमाणं, तस्मात् तृतीयसवने ग्रहीतव्य इति । अथ यदुक्तं, प्रति-सवनं षोडशग्रहणम् इति, तृतीयसवनग्रहणस्तुत्यर्थं तत् । कथम् ? । प्रातःसवने गृह्यः तेजो वै प्रातःसवनं, तेजस एव वज्रं निश्चिंसीति । माध्यन्दिने सवने गृह्यः, तेजो वै माध्यन्दिनं सवनं, तेजस एव वज्रं निश्चिंसीति । तृतीयसवने गृह्यः, पशवो वै तृतीयसवनं, पशुभ्य एव वज्रं निश्चिंसीति । यत् प्रातःसवने गृह्णीयात् वज्रं उत्तरे सवने व्यतिरिच्येत । यन्माध्यन्दिने मध्यतः, वज्रं निह्न्यात् । तृतीयसवने गृह्यः, तत् सर्वेषु सवनेषु गृह्णाति न पूर्वं सवने आर्त्तिं नीत इति ॥ (१० । ५ । ११ अ०) ॥

अनभ्यासे पराक्षब्दस्य तादर्थ्यात् ॥ ४५ ॥

(१० अधि० पू० यु० १)

स्थितात् उच्यते, इतश्च पश्यामः, उक्त्याच्च ग्रहीतव्य इति । कुतः ? । यत् पराञ्चमुक्त्यान्निगृह्णाति षोडशिनम् इति । उक्त्यान्निगृह्णातीति सम्बन्धः, न उक्त्यात् पराञ्चम् इति । कुतः ? । अनभ्यासे पराक्षब्दो वर्तते । कुतः ? । तादर्थ्यात्, तादर्थ्यं हि अस्यावगम्यते, पराचीः सामिधेनीरन्वाह, अनभ्यस्ताः सामिधेनीरन्वाहेति यथा, अनभ्यासवचनः सन् नोक्त्येन सम्बध्यते, न हि भवति सम्बन्धः, उक्त्यादनभ्यस्तमिति, कथन्तर्हि उक्त्यान्निगृह्णाति तमनभ्यस्तम् इति । तस्मादप्युक्त्याग्रयणाभ्यां ग्रहीतव्य इति ।

उक्त्यविच्छेदवचनत्वात् ॥ ४६ ॥ (१०

अधि० पू० यु० २)

इतश्चोक्त्यादपि ग्रहीतव्य इति । कुतः ? । उक्त्यविच्छेदवचनं भवति, विच्छिन्दन्ति ह वा एतदुक्त्यं यदुक्त्यानि षोडशिनञ्च ततः प्रणयन्ति इति, प्रणयतिना सम्बन्धादिस्रष्टमपादानं दर्शयति । तस्मादप्युक्ताभ्यां ग्रहीतव्य इति ।

आग्रयणाद्वा पराक्षब्दस्य देशवाचित्वात् पुन-

राधेयवत् ॥ ४७ ॥ (१० अधि० उ०)

षोडश्विहस्य सस्तीवशस्त्रताधिकरणम् ।

उक्थ्याग्निष्टोमसंयोगादस्तुतशस्त्रः स्यात् सति
हि संस्थान्यत्वम् ॥ ४९ ॥ (पू०)

षोडश्विनि प्रकृते इदमास्नायते, अग्निष्टोमे राजन्यस्य
गृह्णीयादप्युक्थ्ये ग्राह्यः इति । तत्रायमर्थः सांशयिकः,
किम् अस्तोत्रशस्त्रः षोडशी, उत, सस्तोत्रशस्त्रः ? इति ।
किं प्राप्तम् ? अस्तोत्रशस्त्रः स्यात् । कुतः ? । उक्थ्या-
ग्निष्टोमसंयोगात्, उक्थ्याग्निष्टोमसंयोगो भवति, अग्नि-
ष्टोमे राजन्यस्य गृह्णीयादप्युक्थ्ये ग्राह्यः इति । अग्नि-
ष्टोमसंस्थे उक्थ्यसंस्थे च षोडशी ग्रहीतव्य इत्युच्यते ।
एवमग्निष्टोमसंस्थोऽसौ क्रतुर्भवति, यद्यत्र स ग्रहो गृह्यते,
यदि च न तत्र स्तोत्रं शस्त्रं वा क्रियते । सति हि स्तोत्रे
शस्त्रे वा षोडशिना स्तोमेन सन्तिष्ठेत् । तत्राग्निष्टोम-
संस्थो न स्यात्, उक्थ्यसंस्थश्च । तत्रेदं वचनम् उपरुध्येत,
अग्निष्टोमे राजन्यस्य गृह्णीयादप्युक्थ्ये ग्राह्यः इति ? ।
अग्निष्टोमविशिष्टे ज्योतिष्टोमे स उच्यते, अग्निष्टोमस्यै-
वाङ्गम् । न हि, यागः स्तुतशस्त्रयोरङ्गं भवति, फल-
वत्त्वात् यागस्य, अफलत्वाच्चेतरयोः । अग्निष्टोमश्चासौ
ज्योतिष्टोमसंस्थो अनेन भवति, नान्यथा । तस्मादस्तोत्र-
शस्त्रः स्यात् इति ।

सस्तुतशस्त्रो वा तदङ्गत्वात् ॥ ५० ॥ (सि०)

सस्तुतशस्त्रो वा षोडशी । कुतः ? । तदङ्गत्वात्,

यागस्य हि स्तोत्रशस्त्रेऽङ्गभूते ग्रहग्रहणनिमित्ते । कथम् ? ।
ग्रहं वा गृहीत्वा चमसं बोद्धीय स्तोत्रमुपाकरोति इत्युप-
सम्प्राप्ते निमित्ते भवितव्यं नैमित्तिकेन । तस्मात् सस्तुत-
शस्त्रः षोडशी स्यात् ।

लिङ्गदर्शनाच्च ॥ ५१ ॥ (हे०)

लिङ्गमध्ये तमर्थं दर्शयति, सस्तुतशस्त्रः षोडशी इति ।
कथम् ? ऊर्द्धां वा अन्ये यज्ञक्रतवः सन्तिष्ठन्ते तिर्य्यञ्चो-
ऽन्ये, ये होतारमभिसन्तिष्ठन्ते, ते ऊर्द्धाः, ये वा अच्चा-
वाकं, ते तिर्य्यञ्चः । कथं कृत्वा एतस्मिङ्गम् ? । एतद्
उक्तं भवति, इये एव यज्ञक्रतवो भवन्ति ये होतारमभि-
सन्तिष्ठन्ते ये चाच्चावाकम् । यदि सस्तोत्रशस्त्रः षोड-
शीति तत एवं, अन्यथा अयं षोडशी अर्धव्युमभिसन्ति-
ष्ठेत । तस्मादपि सस्तोत्रशस्त्रः षोडशी ।

वचनात् संस्थान्यत्वम् ॥ ५२ ॥ (आ० नि०)

अथ यदुक्तं, सति हि संस्थान्यत्वम् इति । वचना-
देवं भविष्यति । अग्निष्टोमान्तं यदुक्तं, तस्य वचनादय-
मन्योऽन्तो विधीयते । किमिव वचनं न कुर्यात् । तस्मा-
दपि सस्तोत्रशस्त्र इति ॥ (१० । ५ । १२ अ०) ॥

अङ्गिरसां द्विरार्षं षोडशिनः परिसंख्याधिकरणम् ।

अभावादतिरात्रेषु गृह्यते ॥ ५३ ॥ (पृ०)

अस्ति अङ्गिरसां द्विरात्रः, तत्रेदमाप्नोत्यते, वैखानसं
पूर्वेद्युः साम भवति षोडश्युत्तरे इति । तत्रायमर्थः
सांशयिकः, किमत्र षोडशिनो विधानम्, उत, प्राप्तस्य
परिसङ्ख्यानम् ? इति । किं प्राप्तम् ? अप्राप्तस्य विधा-
नम्, आनुमानिकचोदकाः, स विहिते न प्रापयति, विहि-
तञ्च उत्तरेऽहन् द्विरात्रस्य गृह्यते इत्यनेन वचनेन ।
तस्मात् चोदको न प्रापयतीति अप्राप्तस्य विधानमिति
गम्यते ।

अन्वयो वानारभ्यविधातात् ॥ ५४ ॥ (सि०)

अन्वयो वा षोडशिनोऽप्यस्मिन् क्रतौ परिसङ्ख्यार्थमिदं
अवगणं, वैखानसं साम पूर्वेद्युर्भवति षोडश्युत्तरे इति ।
कथम् अन्वयः ? । अनारभ्यविधानात् । क्रतुस्योऽनारभ्य-
विधिः ? । उत्तरेऽहन् द्विरात्रस्य गृह्यते इति, तेन प्राप्ते
उपसंहारः क्रियते, यदेतत् द्विरात्रस्योत्तरे गृह्यते इति,
एतदङ्गिरसां द्विरात्रस्य गृह्यते, नान्यत्र इति ।

अथ वा एवं प्राप्तम्, अभावादतिरात्रेषु गृह्यते इति,
यदेतत् प्राकृतमतिरात्रेषु षोडशियङ्गणं, वैकल्पिकं तत्
विकल्पेनैव सर्वद्विरात्रेषु प्राप्तं नियम्येत, उत्तरेऽहन्
द्विरात्रस्य गृह्यते इति, तस्योपसंहारे ह्यतेऽन्यद्विरात्रेषु
अभावः, अभावादङ्गिरसां द्विरात्रे नियतो गृह्यते षोडशी
उत्तरे इति । अन्वयो वा अनारभ्यविधानात्, अन्वितानि
षोडशिनो सर्वद्विरात्रेषूत्तराणि अहानि, प्रत्यक्षश्रवणात्
उत्तरेऽहन् द्विरात्रस्य गृह्यते इति अनारभ्यविधानेन ।

ननु उपसंहारः परिसङ्ख्या वा षोडशी उत्तरे इति ।
 उच्यते, न गम्यं प्रत्यक्षश्रवणं परिसङ्ख्यातुं विशेषवचनेन ।
 तयो हि दोषाः प्रादुःसुः, अत्रार्थग्रहणं परार्थकल्पना,
 प्राप्तबाधश्च । न चोपसंहारः, भिन्नत्वाद्वाक्ययोः । किमर्थं
 तर्हीदं षोडशुत्तरे । इति । नैवैतद्विधानं षोडशिनः,
 किन्तर्ही वैखानसस्य सास्त्रः, वैखानसं तत् साम पूर्व-
 व्युर्भवति इति विधीयते, उत्तरे षोडशीत्यनूयते, अना-
 रभ्यविधानेन प्राप्तत्वात् । तस्मात् प्राप्तस्य षोडशिनो
 ग्रहणम् इति ॥ (१०।५।१३अ०) ॥

नानाहीनि षोडशियग्रहणाधिकरणम् ।

चतुर्थे चतुर्थेऽहन्यहीनस्य गृह्यत इत्यभ्यासेन
 प्रतीयेत भोजनवत् ॥ ५५ ॥ (पू०)

षोडशिनं प्रकृत्य आमनन्ति, चतुर्थे चतुर्थेऽहन्यहीनस्य
 गृह्यते इति । अत्रैषोऽर्थः सांशयिकः, किमेकस्मिन्नहीने
 चतुर्थे दिवसे षोडशी अभ्यसितव्यः, उत, एकस्मादहीना-
 दहीनान्तरे चतुर्थेऽहनि गृह्यते इत्येवमभ्यसितव्यः ।
 इति । किं प्राप्तम् । एकस्मिन्नभ्यसितव्यः इति । कुतः ? ।
 अहीनस्यैकस्येत्युच्यते, नानाहीनेषु चेत् दृश्यते, सा लक्षणा
 भवति, अस्मिन् पक्षे श्रुतिः । अपि च वीष्मार्थक्यं
 नानाहीनेषु चेत् स्यात्, चतुर्थेऽहनि अहीनस्येत्येतावतैव
 तत् सिद्धयति । एकस्मिन् वीष्मा अर्थवती भवति,

तस्मादेकस्मिन्नहीने अभ्यसितव्यः, भोजनवत्, यथा चतुर्थे
चतुर्थेऽहनि देवदत्तो भुङ्क्ते इति चतुर्थे भुक्त्वा ततः
चतुर्थे गम्यते एकस्मिन् पक्षे, इति, एवमिहापि द्रष्टव्यम् ।
तस्मात् एकस्मिन्नहीने इति ।

अपि वा सङ्ख्यावत्त्वात् नानाहीनेषु गृह्यते पक्ष-
वदेकस्मिन् संख्यार्थभावात् ॥ ५६ ॥

(सि०)

नानाहीनेषु वा चतुर्थेऽहनि गृह्यते, एवं सङ्ख्यावत्
ग्रहणं भवति, चतुर्थेऽहनि इति । एकस्मिन्नहीने एकं
चतुर्थमहः, अन्यदष्टमं भवति । यदुक्तं, श्रुतिशब्दो भवि-
ष्यतीति अहीनः इति । भवति सा हि श्रुतिः, न च
तथा श्रुत्या किञ्चित् सिद्धति, चतुर्थस्याभावात् । अस्म-
त्पक्षे लक्षणा, तथा तु सिद्धति । अपि च, न लक्षणा,
सामान्याभिप्रायमेकवचनम् । यदुक्तं, वीक्षानर्थक्यम् इति ।
न, आनर्थक्यमापततीत्यशब्दार्थः कल्पनीयः । तस्मात्
नानाहीनेषु ग्रहीतव्य इति, पक्षवत्, यथा, पञ्चस्यां
पञ्चस्यां भुङ्क्ते इति पक्षात्तरं गम्यते, एवमिहापि
द्रष्टव्यः । तस्मान्नानाहीनेषु ग्रहीतव्य इति ।

भोजने तत्सङ्ख्या स्यात् ॥ ५७ ॥ (आ० नि०)

यत्तु भोजनवदित्युक्तम्, अर्थात् तत् तस्माच्चतुर्था-
दप्यन्यच्चतुर्थं तच्च कल्पति । चतुर्थीदारभ्य यान्यहानि,
तेषां चतुर्थम् अहीनस्य तत् अष्टमम् । शब्दलक्षणे कर्मणि

शब्दाभिहितं गम्यते, न लोकाभिप्रायः^७ तस्मात् युक्तं
भोजने लोकाभिप्रायानुष्ठानम्, अहीने तु शब्दाभिहितं
गम्यते ॥ (१०।५।१४अ०) ॥

विकृतौ ग्रहाणां आययणायतायाः अधिकरणम् ।

(प्रथमवर्णकम्) ।

जगत्साम्नि सामाभावात् ऋक्तः साम तदाख्यं
स्यात् ॥ ५८ ॥

ज्योतिष्टोमे श्रूयते, यदि रथन्तरसामा सोमः स्यादैन्द्र-
वायवायान् ग्रहात् गृह्णीयात्, यदि बृहत्सामा शुक्राग्रान्,
यदि जगत्सामा आययणायान् इति । आययणायान्
इत्येतदुदाहरणम् । तत्र संशयः, किम् आययणायतायाः
प्रकृतौ निवेशः, उत विकृतौ ? इति । किं प्राप्तम् ?
प्रकरणानुग्रहात् प्रकृतौ इति, यदि जगत्सामा इति
ज्योतिष्टोम एवोच्यते, येन केनचिदभिसम्बन्धेन गुणेन
क्रियया वा ।

एवं प्राप्ते ब्रूमः, जगत्साम्नि श्रूयमाणेऽपि ऋक्तः साम
तदाख्यम् इति अध्यवसीयते । कुतः ? । सामाभावात्
न हि, ऋक्त्वेऽपि सामवेदे जगन्नाम सामास्ति, तस्माद्यत्
जगत्यामुत्पन्नं साम स जगत्सामा, स विषुवान् । ननु,
शुक्राग्रो विषुवान् इत्युच्यते । नैष दोषः, स कामाग्र भवि-
ष्यति । तस्माद्विकृतौ विषुवति निवेश इति ।

जगत्सामिति शब्देन विषुवतो ग्रहणाधिकरणम् ।

(द्वितीयवर्णकम्) ।

एवं वा,

जगत्साम्नि सामाभावात् ऋक्तः साम तदाख्यं
स्यात् ॥ ५८ ॥

यदि जगत्सामा आग्रयण्याग्रान् ग्रहान् गृह्णीयात्
इत्येतदेव उदाहरणम् । तत्र संशयः, किम् अन्यतरसामा
जगत्सामा, रथन्तरसामा बृहत्सामा वा ? किमुभयसामा
जगत्सामा ? किं रथन्तरसामा जगत्सामा ? किं यत्र
जगत्यामुत्पन्नं साम जगत्सामा ? इति । किं प्राप्तम् ?
अन्यतरसामा इति । कुतः ? । विशेषानवगमात्, ज्योति-
ष्टोमस्य प्रकृतत्वात्, तस्य च अन्यतरसामत्वात्, एवं
प्राप्तम् । अथवा उभयसामा जगत्सामा, जगच्छब्दः कृत्-
स्ववाची, कृत्स्नपृष्ठता च ज्योतिष्टोमे उभयसामत्वे,
अन्यतरसामत्वे जगच्छब्दस्याविशेषणत्वात् अविवक्षा प्रस-
ज्येत । तस्मादुभयसामा । अथ वा रथन्तरसामा जग-
त्सामा, तत्र हि ऋचि जगच्छब्दो विद्यते, ईशानमस्य
जगतः स्वदृशम् इति । यदि चोभयसामा जगत्सामा
भवेत्, कृतकरो विधिरनर्थकः स्यात् । तेन नैतयोः समु-
च्चयः प्रकृतौ । तस्माद् रथन्तरसामैव जगत्सामा इति ।

एवं प्राप्ते ब्रूमः, यत्र जगत्यामुत्पन्नं साम, स जग-
त्सामा इति । तथा हि श्रुतिः, इतरथा रथन्तरसामनि
अध्ववसीयमाने ऋचा पदं लब्धते, पदेन साम, सेवा

लक्षितलक्षणा स्यात् । तस्मात् जगत्यां यत्र साम, स
जगत्सामा, ऋक्तः जगदाख्यं साम स्याद्विषु वर्तते । ननु
शुक्राग्नौ विषुवानित्युच्यते । नैष दोषः, स कामाय भवि-
ष्यति । तस्माद्विषुवति विवृतौ निवेश इति ॥ (१० । ५ ।
१५ अ०) ॥

संसवे उपवत्यधियवत्योरभावाधिकरणम् ।

उभयसाम्नि नैमित्तिकं विकल्पेन समत्वात्
स्यात् ॥ ५६ ॥ (१म पू०)

सन्ति उभयसामानः क्रतवः, संसव उभे कुर्यात्,
अपचितावपि एकाहे अयते, उभे बृहद्रथन्तरे कुर्यात्
इति । तत्रास्ति रथन्तरनिमित्तकं बृहन्ननिमित्तकञ्च, उप-
वर्तौ रथन्तरपृष्ठस्य प्रतिपदं कुर्यादधियवर्तौ बृहत्पृष्ठस्य
इति । तत्रैषोऽर्थः सांशयिकः, किं रथन्तरनिमित्तकं बृह-
न्ननिमित्तकं वा कार्यं, विकल्पः ? अथ वा रथन्तरनिमित्तकं
कर्त्तव्यम् ? अथ वा अन्यनिमित्तकमेव कर्त्तव्यम् ? । किं
प्राप्तम् ? अन्यतरनिमित्तकं कर्त्तव्यं, विकल्पः ? इति ।
कुतः ? । समा प्राप्तिः, विरुद्धश्च समुच्चयः, न हि,
विनिगमनायां हेतुरस्ति, एवंनिमित्तकं कर्त्तव्यं, न
एवंनिमित्तकम् इति । न च, द्वे प्रतिपदौ शक्येते कर्त्तुम् ।
तस्माद्विकल्पः ।

मुख्येन वा नियम्येत ॥ ६० ॥ (२य पू०)

यदुक्तं, समा प्रातिर्नास्ति विनिगमनायां हेतुरिति,
अस्तीति ब्रूमः, मुख्यत्वं ज्ञानं रथन्तरस्थं प्रथमाधीतत्वम् ।
तदुक्तं, मुख्यं वा पूर्वचोदनात् लोकवत् (१२।२।८००)
इति ।

निमित्तविघाताद् वा क्रतुयुक्तस्य कर्म स्यात् ॥

६१ ॥ (सि०)

वाग्रब्धः पक्षं व्यावर्त्तयति । द्वयोरपि निमित्तयोर्वि-
घातः स्यात्, क्रतुनिमित्तमेवाश्रीयते, तथा सति नैतद्रथ-
न्तरपृष्ठं, न बृहत्पृष्ठं बृहद्रथन्तराभ्यामुभाभ्यां तत्र
पृष्ठनिर्वृत्तिः । तस्मात् नोपवती प्रतिपत्, नाग्रियवती,
अन्यैव क्रतुनिमित्ता भवितुमर्हति इति ॥ (१०।५।१६अ०) ॥

ऐन्द्रवायवस्य सर्वादावप्रतिकर्षाधिकरणम् ।

ऐन्द्रवायवस्याग्रवचनादादितः प्रतिकर्षः स्यात् ॥

६२ ॥ (पृ०)

ज्योतिष्टोमे श्रूयते, वाक् वा ऐन्द्रवायवो यत् ऐन्द्र-
वायवाया ग्रहा गृह्यन्ते वाचमेवादकृत्ये इति । तत्र
संशयः, किम् ऐन्द्रवायवस्य सर्वादितः प्रतिकर्षः स्यात्,
उपांश्वन्तर्यामाभ्यामपि पूर्वं ग्रहीतव्यः उत शुक्रामन्यभ्यां
पूर्वं ग्रहणम् ? इति । किं प्राप्तम् ? ऐन्द्रवायवस्य
सर्वादितः प्रतिकर्षः इति । कुतः ? । अग्रवचनात्,

अग्रता अत्र विधीयते, ऐन्द्रवायवाग्रं गृह्णाति इति ऐन्द्र-
वायवमग्रे कुर्यादिषाम् इति । अविशेषात् सर्व एव ऐन्द्र-
वायवाग्राः कर्त्तव्याः, यदि आदितः प्रतिकर्षो न क्रियेत,
उपांश्वन्तर्यामी ऐन्द्रवायवाग्रौ न स्याताम् । आदितस्तु
प्रतिकर्षे क्रियमाणे सर्वे ऐन्द्रवायवायवाग्राः कृता भवन्ति ।
न चात्र ऐन्द्रवायवस्याग्रता विधीयते, यदि विधीयते,
यान् कांश्चित् प्रति ऐन्द्रवायवस्य अग्रतायां कृतं कर्त्तव्यं
स्यात् । अथ पुनरन्येषां ग्रहाणामैन्द्रवायवाग्रता धर्म
उच्यते, तस्मात् सर्वेषां धर्मः कर्त्तव्य इत्यादितः
प्रतिकर्षः स्यात् । कथं पुनरवगम्यते, सर्वेषामेवायं
धर्मः ? इति । ऐन्द्रवायवाग्रान् कुर्यात् इति निर्देशात्,
नात्र ग्रहस्य कर्त्तव्यता उच्यते, तदग्रा कर्त्तव्या इति
श्रूयते । अग्रता परार्था न स्वार्था विज्ञायते । तस्मात्
सर्वादितः प्रतिकर्षः स्यात् ।

अपि वा धर्माविशेषात् तद्वर्माणां स्वस्थाने

प्रकरणादयत्नमुच्यते ॥ ६३ ॥ (सि०)

अपि वा इति पक्षव्यावृत्तिः । न सर्वादितः प्रति-
कर्षः स्यात्, किन्तर्हि स्वस्थानस्य ग्रहणम् । कुतः ? ।
नात्र तदग्रता विधीयते, वाक्यं हि तदा अनुगृह्यते,
किन्तर्हि तदग्राणां ग्रहणं विधीयते, तथा हि श्रुतिरनु-
गृहीता भवति, यदि रयन्तरसामा सोमः स्याद् ये ऐन्द्र-
वायवाग्रा ग्रहाः समान्नातास्तेषामनेनानुपूर्व्येण ऐन्द्रवाय-

वादितया धर्मविशेषेण तद्वर्माणां प्रकृतानां ग्रहणं विधी-
यते, स्वे स्थाने ये ग्रहा ऐन्द्रवायवाग्राः, तान् प्रकृत्य ग्रहण-
विधिरिति न सर्वादितः प्रतिकर्ष इति ।

धारासंयोगाच्च ॥ ६४ ॥ (यु०)

अपि च, धारासंयोगो भवति ऐन्द्रवायवादिवाक्ये,
अग्रा अव्यवच्छिन्नया धारया गृह्णाति इति, तस्माद्वारा-
ग्रहास्ते, तदग्रान् अधिकृत्य ग्रहणं विधीयते इति ॥ (१० ।
५ । १७ अ०) ॥

कामसंयोगेऽपि ऐन्द्रवायवस्यादावप्रतिकर्षाधिकरणम् ।

कामसंयोगे तु वचनादादितः प्रतिकर्षः स्यात्

॥ ६५ ॥ (पू०)

अथ यत्र कामसंयोगे वचनं, ऐन्द्रवायवस्य ऐन्द्रवाय-
वाग्रान् ग्रहान् गृह्णीयाद्, यः कामयेत यथापूर्वं प्रजाः
प्रकल्पेरन् इति । तत्र किं, सर्वादितः स प्रतिकर्षः, उत
तत्रापि स्वक्रमस्थस्य ग्रहणम् ? इति । किं प्राप्तम् ?, पूर्वे-
णाधिकरणेन स्वक्रमस्थस्य इति ।

तथा प्राप्ते ब्रूमः, कामसंयोगे तु सर्वादितः प्रतिकर्षः
स्यात् । कुतः ? । वचनात्, वचनं हि भवति, ऐन्द्रवाय-
वाग्रान् ग्रहान् गृह्णीयाद् यः कामयेत यथापूर्वं प्रजाः
प्रकल्पेरन् इति । तत् सर्वादितः प्रतिकर्षेऽर्थवत् अग्रतायां

विधीयमानाशम् । अप्रवृत्तिविशेषकरं तत् अग्राणां ग्रहणे
विधीयमाने । तस्मात् सर्वादितः प्रतिकर्ष इति ।

तद्देशानां वायसंयोगात् तद्युक्तं कामशास्त्रं
स्यात् नित्यसंयोगात् ॥ ६६ ॥ (सि०)

न चैतदस्ति, यद्युक्तं सर्वादितः प्रतिकर्ष इति । स्वक्र-
मस्यस्य ग्रहणे क्रमानुग्रहो भविष्यति, तस्मात् स्वक्रमस्यस्य
इति । यद्युक्तम्, अग्रताभिधानादादितः प्रतिकर्ष इति,
तत्र, तद्देशानां धारादेशानाम् ऐन्द्रवायवाग्रामयमुपदेशः,
तद्युक्तानां तदग्राणां ग्रहणेन कामः साध्येत, श्रुतिरेवमनु-
गृह्यते, त्वत्पक्षे वाक्यं, श्रुतिश्च वाक्याद्वलीयसी । अथ
यद्युक्तम्, अप्रवृत्तिविशेषकरं ग्रहणविधौ इति । तत्र
संयोगपृथक्तात्, एकोऽत्र नित्यस्य कामसंयोगः, ग्रहणेन
कामं साधयेत्, अपरो नित्यसंयोगः, ये ऐन्द्रवायवाग्रा
ग्रहास्तान् गृह्णीयादिति । तस्मादस्ति प्रवृत्तिविशेषः,
अतस्तद्देशसंयुक्ते कामसाधनमेतत् । तस्मात् स्वक्रमस्यस्य
ग्रहणम् इति ॥ (१० । ५ । १८ अ०) ॥

आश्विनायादीनां ग्रहाणां प्रतिकर्षाधिकरणम् ।

परिषु चाग्रशब्दः पूर्ववत् स्यात् तदादिषु ॥ ६७ ॥

(सि०)

अस्ति ज्यांतिष्टोमः, तत्र ऐन्द्रवायवात् परे ग्रहाः)

कामाय श्रूयन्ते, आश्विनाग्रान् गृह्णीयादामयाविनः ।
शुक्राग्रान् गृह्णीयात् अभिचरतः । मन्युग्रान् गृह्णीयादभि-
चर्यमाणस्य इति । तत्र संशयः, किमेतेष्वपि स्वक्रम-
स्थानां ग्रहणम्, उत सर्वादितः प्रतिकर्षः कर्त्तव्यः ? इति ।
किं प्राप्तं, परेषु च ऐन्द्रवायवात्, परेष्वेवमादिषु ग्रहणेषु
अग्रशब्दः पूर्ववत् स्यात् स्वक्रमस्थग्रहणम् इति । यस्य
यस्याग्रता श्रूयते, तदग्राणां कामसंयोग इति ॥ (पू०)

प्रतिकर्षां वा नित्यार्थेनाग्रस्य तदसंयोगात् ॥

॥ ६८ ॥ (सि०)

प्राक् ऐन्द्रवायवात्, प्रतिकर्षः स्यात् । कुतः ? । न
हि अत्र नित्यार्थेन कामस्य संयोगो भवति । यदि हि
नित्ये कामो भवेत्, आश्विनाग्रान् मन्युग्रान् इत्यग्रशब्दा-
ऽस्य नोपपद्येत, न हि, तस्मिन् वचने सति प्रवृत्तेः कश्चि-
द्विशेष उपलभ्यते, प्रागैन्द्रवायवात् पुनः प्रतिकर्षे वचनमर्थ-
वत् भवति । अपि च प्रकृतास्ते ग्रहाः, तेषामाश्विनाग्रता
शुक्राग्रता विधीयते । तस्मात् आदितः प्रतिकर्षः इति ।

प्रतिकर्षञ्च दर्शयति ॥ ६९ ॥ (यु०)

धारयेयुस्तं यं कामाय गृह्णीयुः, ऐन्द्रवायवं गृहीत्वा
सादयेत् तं यं कामाय गृह्णीयुः इति कामाय गृहीते धार्य-
माणे ऐन्द्रवायवस्य ग्रहणं दर्शयति । तस्मात् सर्वादितः
प्रतिकर्षश्च इति ॥ (१० । ५ । १८ अ०) ॥

आश्विनादीनां ग्रहाणामेन्द्रवायवस्य पुरस्तात् प्रतिकर्षाधिकरणम् ।

पुरस्तादैन्द्रवायवस्याग्रस्य कृतदेशत्वात् ॥

॥ ७० ॥ (सि०)

अस्ति ज्योतिष्टोमः, तचैन्द्रवायवात् परे ग्रहाः
कामाय श्रूयन्ते, आश्विनाग्रान् गृह्णीयादामयाविनः ।
शुक्राग्रानभिचरतः । मन्यग्रानभिचर्यमाणस्य इति । नैषां
स्वक्रमस्यानां ग्रहणं, प्रतिकर्ष इति समधिगतमेतत् ।
अथेदानीमिदं सन्दिह्यते, किं सर्वादितः प्रतिकर्षः, यतः
कुतश्चिदा, उत ऐन्द्रवायवस्य पुरस्तात् प्रतिकर्षः ? इति ।
किं प्राप्तम् । नियमकारिणः शास्त्रस्य अभावादनियम
इति ।

एवं प्राप्ते ब्रूमः, पुरस्तादैन्द्रवायवस्य प्रतिकर्ष इति ।
कुतः ? । अग्रस्य कृतदेशत्वात्, एषोऽग्रस्य देशो विज्ञातः,
यत् उपांश्वन्तर्यामाभ्यामूह्य, पुरस्ताच्च ऐन्द्रवायवस्य ।
कथमिव कृत्वा ? । पूर्वेण वचनेन ऐन्द्रवायवायाः ग्रहाः
प्रकृताः, यदि रथन्तरसामा सोमः स्यात् ऐन्द्रवायवाग्रान्
ग्रहान् गृह्णीयात् इति, तचैन्द्रवायवाग्रानुद्दिश्य तेषां ग्रहणं
विहितं, तेनैव विहितत्वात् न पुनराश्विनाग्रेषु शुक्राग्रेषु
मन्यग्रेषु च ग्रहणं विधीयते, अतो वाक्येन तदग्रता
विधीयते । सा पुनरैन्द्रवायवाग्रानां प्रकृतत्वात् अभि-
चरतः शुक्राग्रान् किं कुर्यात् ? गृह्णीयात् इति प्रकृते-
नाभिसम्बध्यते । शुक्राग्रान् ग्रहानिति नास्ति सम्बन्धो
ग्रहणशब्दाभावात् । केन तर्हि सम्बन्धः ? । प्रकृतेनैन्द्र-

वायवाग्रश्चेन, शुक्राग्रान् गृह्णीयात् ऐन्द्रवायवाग्रानिति ।
के ते ग्रहाः ? इति तत्रोक्तम् । तस्मात् ऐन्द्रवायवस्य पुर-
स्तात् प्रतिकर्षः इति ।

तुल्यधर्मत्वाच्च ॥ ७१ ॥ (यु० १)

तुल्यधर्माच्चैते ऐन्द्रवायवाग्रेः, तत्र धारासंयोगो दृश्यते,
तस्मात् धाराग्रहानुद्दिश्य एतदग्रता विधीयते ।

तथा च लिङ्गदर्शनम् ॥ ७२ ॥ (यु० २)

धारयेयुस्तं यं कामाय गृह्णीयुः, ऐन्द्रवायवं गृहीत्वा
सादयेत्, अथ तं सादयेद्यं कामाय गृह्णीयुः इति काम्यस्य
धारणानन्तरम् ऐन्द्रवायवस्य ग्रहणं दर्शयति । तस्मादैन्द्र-
वायवस्य पुरस्तात् प्रतिकर्ष इति ॥ (१०।५। २० अ०) ॥

सादनस्यापि प्रतिकर्षाधिकरणम् ।

सादनं चापि शेषत्वात् ॥ ७३ ॥ (सि०)

इदमान्नायते, आश्विनाग्रान् गृह्णीयादामयाविनः,
शुक्राग्रान् गृह्णीयादभिचरतः, मन्थराग्रान् गृह्णीयादभिचर्य-
माणस्य इति । पुरस्तात् ऐन्द्रवायवस्य प्रतिकर्षः इत्युक्तम् ।
तत्रायमर्थः सांश्रयिकः, किं सादनमपि प्रतिकृष्यते, न ?
इति । अवचनान्नेति ब्रूमः, शब्दप्रमाणका वयं, शब्दस्य
ग्रहणस्य प्रतिकर्षमाह, न सादनस्य । तस्मान्न सादनं
प्रतिकृष्यते इति ।

एवं प्राप्ते ब्रूमः, सादनम् अपि प्रतिक्रियते इति ।
 कुतः ? । ग्रहणशेषो हि सादनं, ग्रहणं हि प्रदानार्थं,
 तदनेकस्य द्रव्यस्य युगपत् प्राप्तम् असादयित्वा न शक्यं
 युगपत् होमार्थं कर्तुम् । सादनेन ग्रहणं होमयोग्यं
 भवति, तस्मात् ग्रहणशेषः सादनमिति ग्रहणे प्रतिक्रिय-
 माणेऽवश्यं प्रतिक्रियते इति ।

लिङ्गदर्शनाच्च ॥ ७४ ॥ (यु०)

लिङ्गमपि दृश्यते, यथा सादनं प्रतिक्रियते इति । किं
 लिङ्गम् ? । धारयेयुस्तं यं कामाय गृह्णीयुः, ऐन्द्रवायवं
 गृहीत्वा सादयेत्, अथ तं सादयेद् यं कामाय गृह्णीयुः
 इति सादनस्मापि प्रतिकर्षं दर्शयति ॥ (१० ५।२१ अ०) ॥

प्रदानस्याप्रतिकर्षाधिकरणम् ।

प्रदानञ्चापि सादनवद् ॥ ७५ ॥ (पृ०)

इदमात्रायते, आश्विनाग्रान् गृह्णाति आमयाविनः ।
 शुक्राग्रानभिचरतः । मन्वाग्रानभिचर्यमाणस्य इति । तत्र
 ग्रहणे प्रतिक्रियमाणे सादनं प्रतिक्रियते इत्युक्तम् । अथेदा-
 नीमिदं सन्दिह्यते, ग्रहणे प्रतिक्रियमाणे प्रदानं प्रतिक्रियते,
 न ? इति । किं प्राप्तम् ? प्रतिक्रियते इति । कुतः ? ।
 सखन्वात् सखद्वं हि ग्रहणं प्रदानञ्च, प्रदातुं हि तत्
 गृह्यते, तथा हि दृष्टार्थं तत् भवति, इतरथा यत् सादना-

दृष्टं तत् अदृष्टार्थं भवेत्, न चेदमदृष्टार्थम् । तस्मादित-
रस्मिन् काले प्रदानं क्रियते, तत्र ग्रहणं कर्तव्यम् । एवं
चेत्, यत्र ग्रहणं तत्र प्रदानमपि भवितुमर्हतीति सम्ब-
न्धात्, सादनवत्, यथा ग्रहणे प्रतिक्रियमाणे सादनं प्रति-
क्रियते, एवं प्रदानमपि इति ।

न वा प्रधानत्वात् शेषत्वात् सादनं तथा ॥

७६ ॥ (सि०)

न चैतदस्ति, प्रदानं प्रतिक्रियत इति, प्रधानं हि तत्,
न हि तत् ग्रहणस्योपकारकम् । तस्मान्न प्रतिक्रियते ।
यदुक्तं, सादनवत् इति, शेषो हि सादनं, तस्मात् प्रति-
क्रियते ॥ (१०।५।२२ अ०) ॥

दानीकायामैन्द्रवायवाग्रतीक्ष्णः समानविध्यताधिकरणम् ।

त्यनीकायां न्यायोक्तेष्वाम्नानं गुणार्थं स्यात् ॥

७७ ॥ (पू०)

अस्ति द्वादशाहे त्रानीका, ऐन्द्रवायवाग्रौ प्रायणीयो-
दयनीयो, दशमं चाह, अथेतरेषां नवानामङ्गामैन्द्रवायवाग्रं
प्रथममहः, अथ शुक्राग्रम्, अथाग्रयणाग्रम्, अथैन्द्रवायवा-
ग्रम्, अथ शुक्राग्रम्, अथाग्रयणाग्रम्, अथैन्द्रवायवाग्रम्,
अथ शुक्राग्रम्, अथाग्रयणाग्रम् इति । तत्र प्रथमद्वितीय-
योरङ्गोरैन्द्रवायवाग्रता शुक्राग्रता च श्रूयते । सा चाद-

केनैव तयोः प्राप्ता, रथन्तरसामत्वात् बृहत्सामत्वाच्च । तच्च
सन्देहः, किम् उदितम् अनुवदितुं पुनः श्रूयते ? किम्
अन्यत् परिसङ्ख्यातुम् ? उत अर्थवादाय ? अथवा समान-
विध्यर्थम् ? । किं प्राप्तम् ? अर्थवादाय इति । कुतः ? ।
उदितम् अनुवदितुं हि उच्यमाने प्रवृत्तिविशेषक्रिया
नास्ति । विदोषा परिसङ्ख्या; तस्मादर्थवादाय इति ।
कः पुनरत्र गुणवादः ? । औचित्यमाश्रयणाश्रयत्वं हि तृती-
येऽहनि न्याय्यम् । कथमिव ? । प्रथम-द्वितीययोरङ्कारै-
न्द्रवायवाग्रता शुक्राग्रता च उदिता, न तृतीयेऽहनि, तत्र
त्वाग्रयणाग्रता न्याय्या इति ।

अपि बाहर्गणेष्वग्निवत् समानविधानं स्यात् ॥

॥ ७८ ॥ (सि०)

अपि वेति पञ्चव्यावृत्तिः, न गुणार्थं श्रवणं, समान-
विध्यर्थमिति । न शक्यं वदितुं चोदकेन प्राप्तं, तच्च पुन-
र्वचनमनर्थकं, तस्मात् तदन्यार्थं इति । कथन्तर्हि शक्यम् ? ।
वाक्येनेदं ज्योतिष्टोमे रथन्तरसान्नि प्रवृत्तं चोदकेन
प्राप्यते, तस्मात् समानविधिकं करिष्यामि इति पुनरुच्यते,
अग्निवत्, यथा अथातोऽग्निष्टोमेनैवानुयजति, तमुक्थेन,
तमतिरात्रेण, तं चतुरात्रेण, तं पञ्चरात्रेण, तं सप्तरात्रेण,
तमष्टरात्रेण, तं नवरात्रेण, तं दशरात्रेण, तमेकादश-
रात्रेण इति । प्रयोजनं पक्षोक्तं, न परिसङ्ख्या भवतीति ॥
(१० । ५ । २३ अ०) ॥

व्यूहद्वादशाहस्य समूहविकारत्वाधिकरणम् ।

द्वादशाहस्य व्यूहसमूहत्वं पृष्ठवत् समानविधानं
स्यात् ॥ ७६ ॥ (पू०)

द्विविधो द्वादशाहः, व्यूहः समूहश्च । समूहस्तावत्,
ऐन्द्रवायवाग्नौ प्रायणीयोदयनीयौ, दशमं चाहः, अथेत-
रेषां नवानामङ्गामैन्द्रवायवाग्ं प्रथममहः, अथ शुक्राग्रम्,
अथाग्रयणाग्रम्, अथैन्द्रवायवाग्रम्, अथ शुक्राग्रम्, अथाग्र-
यणाग्रम्, अथैन्द्रवायवाग्रम्, अथ शुक्राग्रम्, अथाग्रयणाग्रम्
इति । अथ व्यूहः, ऐन्द्रवायवाग्नौ प्रायणीयोदयनीयौ,
अथेतरेषां दशानां अङ्गामैन्द्रवायवाग्ं प्रथममहः, अथ
शुक्राग्रम्, अथ हे आग्रयणाग्रम्, अथ ऐन्द्रवायवाग्रम्, अथ
हे शुक्राग्रम्, अथाग्रयणाग्रम्, अथ हे ऐन्द्रवायवाग्रम् इति ।
तत्र सन्देहः, किमुभयप्रकारमपि द्वादशाहं प्रकृत्य धर्मा
आप्ताताः, उत समूहं प्रकृत्य आप्तातास्तद्विकारो व्यूहः ?
इति । किं प्राप्तम् ? द्वादशाहस्य व्यूहसमूहत्वं समान-
विधानं स्यात् ? । कुतः ? । उभयप्रकारस्य प्रकृतत्वात्,
न गम्यते विशेषः, कस्य धर्माः, कस्य नेति । तस्मात्
समानविधानौ । पृष्ठवत्, यथा बृहद्रथन्तरे पृष्ठे प्रकरणस्य
तुल्यत्वात् समानधर्मिणी, एवं व्यूहसमूहं स्यात् इति ।

व्यूहो वा लिङ्गदर्शनात् समूहविकारः ॥ ८० ॥

(सि०)

वाग्न्यब्दः पञ्च व्यावर्तयति । न व्यूहसमूहौ समान-

विधानी, किन्तु व्यूढः समूढविकारः स्यात् । कुतः ? ।
 लिङ्गदर्शनात् लिङ्गमिदं भवति, ऐन्द्रवायवस्य वा एतदा-
 यतनं यच्चतुर्थमहः इति व्यूढे श्रूयते, न च व्यूढे चतुर्थे-
 ऽहनि ऐन्द्रवायवाग्रता, का तर्हि ? आग्रयणाग्रता । तत्र
 ऐन्द्रवायवस्य वा एतदायतनम् इति वचनं नावकल्पते ।
 यदि, व्यूढः समूढविकारः, ततः प्रकृतिमपेक्ष्योपपद्यते वादः,
 ऐन्द्रवायवस्य एतदायतनं प्राप्तं, तत्र आग्रयणस्योच्यते
 इति । तस्मात् लिङ्गदर्शनात् व्यूढः समूढविकारः इति ।

कामसंयोगात् ॥ ८१ ॥ (यु०)

यः कामयेत बहुस्यां प्रजायेय इति काम्यो वा नैमि-
 त्तिको वा नित्यमर्थं विवृण्वन् निविशते, यथाऽद्यामये
 मुद्गोदनभोजनं निवातशय्या चेति ।

तस्योभयथा प्रवृत्तिरैककर्म्यात् ॥ ८२ ॥ (प्रयो०)

इदं प्रयोजनसूत्रम् । तस्य उभयप्रकारस्याहर्गणेषु
 प्रवृत्तिः अविशेषेण, ऐककर्म्यात् यथा पूर्वः पक्षः । यथा
 तर्हि सिद्धान्तः, यत्र वचनं लिङ्गञ्च तत्र व्यूढः प्रवर्तते,
 अन्यत्राविशेषेण समूढ इति ॥ (१० । ५ । २४ अ०) ॥

संस्वरसर्वेऽनीकानां विवृण्वन्धिकरणम् ।

एकादशिनवत् त्रानीका परिवृत्तिः स्यात् ॥

॥ ८३ ॥ (पू०)

द्वादशाहे समान्नायते, ऐन्द्रवायवाग्नौ प्रायणीयोदय-
नीयो, दशमं चाहः, अथेतरेषां नवानामङ्गामैन्द्रवायवाग्रं
प्रथममहः, अथ शुक्राग्रम्, अथाग्रयणाग्रम्, अथैन्द्रवाय-
वाग्रम्, अथ शुक्राग्रम्, अथाग्रयणाग्रम्, अथ ऐन्द्रवायवा-
ग्रम्, अथ शुक्राग्रम्, अथ आग्रयणाग्रम् इति, तत् गवामयने
चोदकेन प्राप्तं, तत्र बहूनि त्रानीकानि परिवर्तयितव्यानि,
तत्प्राप्तोऽभ्यासः । अथेदानीम् अभ्यासे सन्देहः, किं
दण्डकलितवत् अभ्यासः कर्त्तव्यः उत स्वस्थानविवृद्धिः ?
इति । कथं दण्डकलितवत् स्यात् कथं वा स्वस्थानवि-
वृद्धिः ? इति । यदि अङ्गामधिकारस्तत आद्येषु नवसु
अहःसु परिसमाप्तेषु शिष्टेष्वपि त्रानीकां चोदकः प्राप-
यतीति उपस्थितमिदं भवतीति, ऐन्द्रवायवाग्रं प्रथममहः
अथ शुक्राग्रम् इति । तेष्वपि नवसु परिसमाप्तेषु पुनरि-
दम् एवोपतिष्ठते, ऐन्द्रवायवाग्रं प्रथममहः इति । एवं
दण्डकलितवदावृत्तिः । अथाहरधिकारो नास्ति, ततः
प्रायणीयोदयनीययोरन्तरं नवभिरनीकैः पूरितमिति गवा-
मयनेऽपि नवभिरनीकैः पूरयितव्यं स्यात्, तत्र पूर्णं
पुनरावृत्तिर्नास्तीति दण्डकलितवत् न स्यात्, न च,
ब्रह्मा विना तदन्तरं पूर्यते इति स्वस्थानविवृद्धिः
आगतेति ।

किं पुनः प्राप्तम् ? दण्डकलितवदावृत्तिरिति । तत्र
एतद्वर्णते, अहरधिकारोऽनेति । एवं हि आम्नायते,
ऐन्द्रवायवाग्रं प्रथममहः अथ शुक्राग्रं, प्रकृतत्वादहरिति
गम्यते, तस्मादहरधिकारः, अतोऽवगच्छामः, दण्डकलित-

वदावृत्तिरिति । आवृत्तिन्यायानां दण्डकलितं न्याय्यं,
तथा क्रमानुग्रहो भवति । तद्यथा, कश्चिदुच्यते अनुवाकः
त्रिः पठ्यतामिति, दण्डकलितवदसौ पठ्यते, क्रमानु-
ग्रहाय । एवमिहापि द्रष्टव्यम् । यथा अस्मिन्नेव गवामयने
एकादशिनी अभ्यस्यमाना दण्डकलितवदभ्यस्यते, न स्व-
स्थानविह्वेति ।

स्वस्थानविह्वद्विर्वा अङ्गामप्रत्यक्षसङ्ख्यात्वात् ॥

८४ ॥ (सि०)

स्वस्थानविह्वद्विर्वा, न दण्डकलितवदावृत्तिः । तत्र
इदं वर्ण्यते, नाहरधिकार इति । कुतः ? । अङ्गाम-
प्रत्यक्षसङ्ख्यात्वात्, अप्रत्यक्षा अङ्गां सङ्ख्या नवानामङ्गा-
मिति, ऐन्द्रवायवाग्रमिति च विधीयमानम् इति । कथं
अहर्न विधीयते ? इति । वाक्यभेदप्रसङ्गात्, ऐन्द्रवायवाग्रं
प्रथमं भवति, तच्च अहः, नाहःसङ्ख्यात इति वाक्यं
भिद्येत । तस्मादनुवादमात्रमहर्ग्रहणम् । एवं चेत्,
क्रमानुग्रहाय स्वस्थानविह्वद्विराश्रयणीया । आश्रयणाग्रान्
कृत्वा ऐन्द्रवायवाग्रा कर्त्तव्या इति ।

पृष्ठ्यावृत्तौ चाग्रयणस्य दर्शनात् त्रयस्त्रिंशे परि-
वृत्तौ पुनरैन्द्रवायवः स्यात् ॥ ८५ ॥ (यु०)

इतश्च पश्यामः, स्वस्थानविह्वद्विः इति । कुतः ? ।
उत्तरस्मिन् पक्षसि पृष्ठ्यावृत्तौ आग्रयणाग्रताया दर्शनं

भवति त्रयस्त्रिंशे ऽहनि । कथम् ? । जगतीं वै च्छन्दांसि
 प्रत्यवरोहन्ति आग्रयणं वै ग्रहाः, बृहत् पृष्ठानि, त्रयस्त्रिंशं
 स्तोमाः इति, तदेतत् स्वस्थानविबुद्धाववकल्पते, न दण्ड-
 कल्पितवदावृत्तौ । कथम् ? । पूर्वस्मिन् पक्षसि त्रयस्त्रिंश-
 त्तिः परिवर्तते, तस्मिन्ननावृत्तैव सा आग्रयणाग्रेषु परि-
 समाप्यते, उत्तरमपि पक्षो व्यावृत्तमिति कृत्वा आग्रयणा-
 ग्रेषु आरभ्यते । तत्र प्रथमे नवमभागे त्रयस्त्रिंशमह-
 रिति कृत्वा तदाग्रयणाग्रं भवति, तत्रैतद्दर्शनम् उपपद्यते ।
 दण्डकल्पितवत् पुनरावृत्तौ सत्यां तत् ऐन्द्रवायवाग्रं स्यात् ।
 कथम् ? । त्रिवृत आरभ्य नवकैरहःसु सङ्कल्प्यमानेषु
 पूर्वस्मिन् पक्षसि सप्त परिशिष्यन्ते, तत्र सप्तमे ऐन्द्रवायवा-
 ग्रता, शुक्राग्रे विषुवान्, आग्रयणाग्रः प्रथमः स्वरसामा,
 ततो विश्वजिदिति त्रयस्त्रिंशमहरेन्द्र-
 वायवाग्रं प्राप्नोति तत्रैतद्दर्शनं विरुध्यते, तस्मात् स्वस्थान-
 विबुद्धिः इति ।

वचनात् परिवृत्तिरैकादशिनेषु ॥ ८६ ॥

(आ० नि०)

अथ यदुक्तम्, एकादशिनेवत् इति । युक्तं, यत् एका-
 दशिनेषु दण्डकल्पितवदावृत्तिरिति, वचनं हि तद्वदिति,
 वारुणमन्ततः पुनः पर्यावृत्तेषु आग्नेयमेव प्रथमेऽहनि
 आलभेत इति वचनात् दण्डकल्पितवदावृत्तिः पुनः पर्या-
 वृत्तेष्विति, सा द्वादशाहे असम्भवन्ती गवामयनं विशति ।
 किमिव वचनं न कुर्यात्, न हि वचनस्यातिभारोऽस्ति ।

लिङ्गदर्शनाच्च ॥ ८७ ॥ (हे०)

लिङ्गं खलु अप्येवमर्थं दर्शयति, यथा दण्डकलितवत्
एकादशिना आवर्तन्ते इति, प्राणा वा एकादशिना,
यदेकादशिनीभिरीयुरहानि अतिरिच्यन्ते पञ्चो वा इति ।
स्वस्थानविवृद्धौ नास्त्यतिरेकः, दण्डकलितवदावृत्तौ न्यूनता
अतिरिक्तता वा भवति । तस्मादपि पश्यामः, एका-
दशिनेषु दण्डकलितवदावृत्तिरिति ॥ (१०।५।२५अ०) ॥

व्यूहं मन्त्राणां कन्दोव्यतिक्रमाधिकरणम् ।

कन्दोव्यतिक्रमात् व्यूहं भक्त-पवमान-परिधि-
कपालस्य मन्त्राणां यथोत्पत्तिवचनमूहवत्
स्यात् ॥ ८८ ॥

अस्ति द्वादशाहः समूहो व्यूहश्च, तत्र व्यूहः, ऐन्द्र-
वायवाग्नौ प्रायणीयोदयनीयौ, अथेतरेषां दशानामङ्गाम्
ऐन्द्रवायवाग्नं प्रथममहः, अथ शुक्राग्नम्, अथ हे आग्नय-
णाग्रे, तथैन्द्रवायवाग्नम्, अथ हे शुक्राग्रे, अथाग्नयणाग्नम्,
अथ हे ऐन्द्रवायवाग्रे इति ।

तत्र व्यूहे इदं समामनन्ति, कन्दांसि वाऽन्योन्यस्य
लोकमभिधायन्ति गायत्री त्रिष्टुभः त्रिष्टुप् जगत्याः
जगती गायत्र्याः इति । तत्र सन्ति भक्तपवमानपरिधि-
कपालानि, भक्तास्तावत् भक्ते हि मा विश दीर्घायुत्वाय
शन्तनुत्वाय एहि वसो पुरोवसो प्रियो मे हृदये भवा-

श्विनोर्बाहुभ्यां सध्यासं वसुमङ्गणस्य रुद्रवत् गणस्यादित्य-
 वत् गणस्य सोमदेवते मतिविदः प्रातःसवनस्य माध्यन्दिन-
 सवनस्य तृतीयसवनस्य गायत्रच्छन्दसस्त्रिष्टुप्कन्दसो
 जगतीच्छन्दसो अग्निहृत इन्द्रपीतस्य मधुमत उपहृत
 उपहृतस्य भक्षयामि इति । तथा पवमानः, श्येनोऽसि
 गायत्रच्छन्दाः सुपर्णोऽसि त्रिष्टुप्कन्दाः सखासि जगती-
 च्छन्दाः अनु त्वारमे स्वस्ति मासं पारय इति च ? ।
 तथा परिधयः, गायत्री मध्यमः परिधिः चैष्टुभो दक्षिणो
 जागत उत्तरः इति । तथा कपालानि अष्टाकपालः
 प्रातःसवने एकादशकपालो माध्यन्दिनीयो द्वादशकपाल-
 स्तार्त्तीयसवनिकः इति । तत्र सन्देहः, किं कन्दोव्यतिक्रमे
 व्यतिक्रमो भक्षमन्त्राणां, भक्षणस्य च, पवमानमन्त्राणां
 पवमानस्य च, तथा परिधीनां कपालानाञ्च, अथ
 वा मन्त्राणां कन्दोव्यतिक्रमः ? इति । किं प्राप्तम् ?,
 मन्त्राणां मन्त्रार्थानाञ्च । कुतः ? । अविशेषवचनात्,
 अविशेषेण भवति वचनं, कन्दांसि वा अन्योन्यस्य
 लोकमभिधायन्ति गायत्री त्रिष्टुभः त्रिष्टुप् जगत्याः
 जगती गायत्र्याः इति । न विशेषः श्रूयते मन्त्राणां
 व्यतिक्रमः इति । तस्मान्मन्त्राणां अर्थानाञ्च इति ।
 अतो मध्यमः परिधिर्दक्षिणस्थाने स्थापयितव्यः, दक्षिण
 उत्तरस्य, उत्तरो मध्यमस्य इति । अष्टाकपालो माध्य-
 न्दिनीयः कार्यः, एकादशकपालः तार्त्तीयसवनिकः
 द्वादशकपालः प्रातःसवनीय इति । तथा प्रातःसवनीयस्य
 भक्षो माध्यन्दिनस्य भक्षणस्य स्थाने भक्षयितव्यः, माध्य-

न्दिनः तार्त्तीयसवनिकस्य, तार्त्तीयसवनः प्रातःसवनीय-
स्येति । तथा वहिष्यवमानो माध्यन्दिनस्य पवमानस्य
लोके माध्यन्दिनः आर्भवस्य, आर्भवो वहिष्यवमानस्य
इति ।

एवं प्राप्ते ब्रूमः, नाविशेषेण छन्दसां व्यतिक्रमः
स्यात्, मन्त्रगतो हि एष व्यतिक्रमः, मन्त्रगतान्येव व्यति-
क्रमेयुः । किं कारणम् ? शक्यन्ते मन्त्रगतानि
विपर्यसितुं भक्षादयः पुनर्विपर्यस्ता अपि त एव
इति । माध्यन्दिनस्य भक्षस्य कालेऽपि प्रातःसवनीयो
भक्षो भक्ष्यमाणो नैव त्रैष्टुभः कृतः स्यात्, एवं सर्वत्र ।
कथम् । स्वकालेऽपि हि अमौ न गायत्री, गायत्री हि
त्रैष्टुभः स्थानमभ्येति नागायत्री । न भक्षादयो गायत्रा-
दयः । तस्मादसम्भवो भक्षादीनां व्यतिक्रमणस्य । मन्त्र-
गतानि तु छन्दांसि शक्नुवन्ति अन्योन्यस्य लोकं व्यतिक्रम-
यितुम् । तस्मान्मन्त्रगतानां छन्दसां व्यतिक्रमः इति ।

इति भट्टश्रीश्वरस्वामिविरचिते मीमांसाभाष्ये दशमा-

ध्यायस्य पञ्चमः पादः ॥

मीमांसा-दर्शने

१० अध्याये ६ पादः ।

रथन्तरादीनां साक्षां दृष्टे गानाधिकरणम् ।

एकवर्त्तस्थानि यज्ञे स्युः स्वाध्यायवत् ॥॥ (पू०)

सामानि उदाहरणम् । रथन्तरं बृहत् वैरूपं वैराजं

शास्त्रं रैवतम् इति । तत्र संशयः, किमेकस्यामृचि गानं कर्तव्यम्, उत, त्वचे ? इति । किं प्राप्तम् ? । एकार्च-स्थानि यज्ञे स्युः, एकस्यामृचि गातव्यानि, एवं स्वाध्याये गीतानि, यथा स्वाध्याये गीतानि, तथा कर्मणि गातव्यानि । कर्मणि स्वाध्याये च अवैलक्षणं न्याय्यं, कर्मणि कर्तुं स्वाध्यायमभ्यस्यन्ति, अतो यथा अभ्यस्तं तत्र प्रयोक्तव्यम् । तस्मादेकस्याम् ऋचि गीयेरन् । एकर्चोत्पत्तीनि उदाहरणं, न त्वचोत्पत्तीनि, यथाह सिमा-सन्तनि-यतय-एवागपत्य शास्त्रवर्णम् इति ।

त्वचे वा लिङ्गदर्शनात् ॥ २ ॥ (सि०)

न चैतदेवम्, एकस्यामेव गातव्यानि इति । कुतः ? । लिङ्गदर्शनात्, लिङ्गं भवति, एवमाह, अष्टाक्षरेण प्रथमायां ऋचः प्रस्तौति द्वाक्षरेण उत्तरयोः इति । न हि एकस्यामृचि प्रथमोत्तरासम्बन्धो भवति । तस्मात् त्वचे गातव्यानि इति । अथेदमपरं लिङ्गम्, ऋक् साम उवाच मिथुनी-सम्भवावेति, सोऽब्रवीत् न वै त्वं ममालमसि जायात्वे वेदो मे महिमेति ते द्वे भूत्वा ऊचतुः, सोऽब्रवीन्नैव वां ममालं स्यो जायात्वे वेदो मे महिमेति, तास्त्रिस्त्री भूत्वा उचुः, सोऽब्रवीत् सम्भवाम इति तस्मादेकं साम त्वचे क्रियते स्तोत्रीयम् इति ।

आह, लिङ्गमिदं, प्राप्तिरुच्यताम् इति । तदभिधीयते, कृत्स्नोऽपि ऋग्वेदे न प्रथमा नाम काचिदृगस्ति, तथा उत्तरे इति, व्यवस्थाकृतं प्रथमात्वम्, उत्तरात्वम् इति प्रथ-

माया ऋचः-षष्ठाक्षरेण प्रस्तोतव्यं, द्वाक्षरेण चोत्तरधोरिति तस्मिन् वचने सति ऋचस्त्वित्वमापद्यते । तथा, यद्यपि अनुवादसंरूपोऽयं शब्दः, तस्मादेकं साम वृत्ते क्रियते स्तोत्रीयम् इति, तथापि ऋक् साम उवाच इति पुरस्तादर्थवादप्ररोचनया विदधातीति गम्यते । तदुक्तं, वचनान्नि त्वपूर्वत्वात् (३।५।२१ सू०) इति ॥ (१०।६।१ अ०) ॥

स्वर्दृशं कश्चन वीक्षणस्य कालार्थताधिकरणम् ।

स्वर्दृशं प्रति वीक्षणं कालमात्रं परार्थत्वात् ॥

॥ ३ ॥

ईश्वरं वे रथन्तरमुद्गातुश्चतुः । प्रमथिता रथन्तरे प्रस्तूयमाने सम्मिलित् स्वर्दृशं प्रति वीक्षते । अत्र संशयः, किं स्वर्दृशं प्रति वीक्षणम् अङ्गप्रयोजनसम्बन्धः, उत कालार्थः संयोगः ? इति । तत एतावत् तावन्नः परीच्यं, किं रथन्तरे प्रस्तूयमाने सम्मिलित् इत्यस्य शेषः स्वर्दृशं प्रति वीक्षते इति, उत, स्वर्दृशमित्येवमादि पृथग्वाक्यम् ? इति । किं प्राप्तम् ? अङ्गप्रयोजनसम्बन्ध इति पृथग्वाक्यम् इति । कुतः ? । भेदेनावगमात्, भिन्नमिदमुपलभ्यते, स्वर्दृशं प्रति वीक्षते इति । ननु अभिन्नमपि लब्धते, रथन्तरे प्रस्तूयमाने सम्मिलित् इति विधाय, स्वर्दृशं प्रति वीक्षते इत्यनुवदति इति । उच्यते, उभयावगती भेदो ग्रहीतव्यः, स भेदो गृह्यमाणेन तेन विरुध्यते, अन्यतरगतिस्तु विध्वनुवादयोर्विरोधात्, तत्र विधिर्न्यायो अपूर्वत्वात्, वादमात्रं

हि अनर्थकम् (१।२।१८ सू०) । विध्यवगमाच्च, विधिश्चाव-
गम्यते, वीक्षेत इति, श्रुतिश्चैवमनुगृह्यते, स्वर्दृशं प्रति
वीक्षेत इति स्वर्दृक्शब्दं प्रति वीक्षणार्थो विधीयते, स्व-
र्दृक्शब्देन सह वीक्षणस्य साक्षात्सम्बन्धः, इतरथा स्वर्दृक्-
शब्दः कालं लक्षयेत्, श्रुतिलक्षणाविशये च श्रुतिर्न्याया ।
तस्मात् अङ्गप्रयोजनसम्बन्धः ।

अथ वा, स्वर्दृशं प्रति वीक्षेत इत्येवमङ्गप्रयोजनस-
म्बन्धः, स्वर्दृक्शब्दो वीक्षणस्य साधनमिति, तथा लिङ्ग-
मप्यनुगृहीतं भवति, स्वर्दृक्शब्दश्चवणात् वाक्यमपि ।
तस्मादङ्गप्रयोजनसम्बन्ध एवेति ।

एवं प्राप्ते ब्रूमः, स्वर्दृशं प्रति वीक्षणं कालमात्रं स्यात्
परार्थत्वात्, नैतदेवम् अङ्गप्रयोजनसम्बन्धः इति, किन्तार्हि
स्वर्दृक्शब्देन वीक्षणस्य कालार्थः सम्बन्धः स्यात् । कुतः ? ।
परार्थत्वात् साम्नः, रथन्तरं पृष्ठं भवति इति पृष्ठसुतो
हि साम विनियुज्यते, तच्च साम पदानां सुतिं निर्वर्त्तयतां
संश्लेषादिभिर्विशेषैः सुतिपदाचराणि उपदर्शयत् सुति-
मभिनिर्वर्त्तयतीत्युच्यते । एवं चेत् साम्नः सुतो विनि-
युज्यमाने यानि, तानि परस्परसम्यपेक्षाणि ऋक्पदानि
सुतो विनियुक्तानि सम्भवन्तीत्यतः स्वर्दृक्शब्दस्य तन्मध्य-
पाठात् सुतो विनियोग उक्तो भवतीत्यतः परार्थत्वादिह
कालार्थः संयोग इति अध्यवसीयते ।

ननु मन्त्रे समाम्नानमात्रं, रथन्तरोपदेशाच्च पदोप-
देशमानुमानिकं बाधित्वा एतद्वाक्यं प्रत्यक्षमङ्गप्रयोजन-
सम्बन्धमेव प्रकल्पयेदिति ।

उच्यते, तद्धि बाधकं भवति, यदबाधमानमप्रयोजनं भवति, न चैतदबाधमानमनर्थकं, क्रियासु कालपरिच्छेदे-
नार्थवत्त्वात् । मन्त्रे समानानसामर्थ्यात्, सामोपदेशाच्च
सुतिसम्बन्धः साक्षात्, वाक्यात् क्रियाकारकसम्बन्धः ।
उभयोः प्रमाणावगतत्वात् उभयसम्बन्धो न विरुध्यते इति
यद्युच्येत । तन्न, यो हि मन्त्रवाक्याद् व्यवच्छिन्नस्य क्रिया-
कारकसम्बन्धमवगच्छति, नासौ सकृदुच्चरितस्य सुतिसम्ब-
न्धमप्यवगच्छति । यद्यवगच्छेत्, पुनरुच्चारयेत्, नान्यथा ।
तस्मात् तस्यामेव सुतौ क्रियासम्बन्धे कारकसम्बन्धः, न
सुतिसम्बन्धे, कारकविशेषणाभावात् । तदेवं मन्त्राम्ना-
नस्य सामोपदेशवाक्यस्य स्वर्दृशं प्रति वीक्षित इत्यस्याविरोधे
साधिते कालार्थः संयोग इति, अत उच्यते, कालार्थः
संयोग इति ।

अथ यदुक्तं, भेदाभेदयोर्भेदो गृहीतव्यः, विध्यनुवा-
दयोः विधिर्ज्यायान् विधिप्रत्ययदर्शनाच्चैवमेव अवगम्यते
इति । अत्र ब्रूमः, सत्यं, विध्यनुवादयोर्विधिर्ज्यायान्,
अपूर्वार्थप्रकल्पकत्वात् इति, यदि तु प्रमाणान्तरप्राप्तिर्ना-
वगम्यते । यत्र तु पदान्तरादर्थान्वा प्राप्तिरवगम्यतेऽर्थस्य,
तत्र प्रमाणान्तरप्रतीतत्वात् शब्द उच्चरन् अनुवाद इत्यव-
गम्यते । अत्र च स्वार्थप्रवृत्त्या पुरुषस्य दर्शनमस्ति, नाप-
श्यन् पुरुषं क्रियासु व्यापारमुपगन्तुमुत्सहते, इत्यर्थप्राप्ते
विधिप्रत्ययोऽप्यनुवाद इत्यवगम्यते । ननु रथन्तरे प्रस्तूय-
माने सम्मीलेत् इति प्रत्यक्षवाक्यमर्थप्राप्तं पुरुषस्य दर्शनं
बाधितं, यथा प्रजापतिव्रतानि पौरुषेयीं स्वेच्छाप्रवृत्तिं वच-

नसामर्थ्यात् निरुन्वन्ति तद्वत् इति । नित्यवगम्यते ।
कथम् ? । क्रियाप्रारम्भसम्बन्धात् रथन्तरे प्रस्तूयमाने
इत्युच्यते, तदतीते प्रस्तावे वचनार्थस्य कृतार्थत्वादर्थप्राप्तं
न वारयितुमर्हति ।

अथ यदुक्तं, स्वर्ट्कशब्दवीक्षणयोर्वाक्येन सम्बन्धः
इति, वाक्यार्थत्वात् दृग्निप्रयोगाच्च लिङ्गात् दर्शनक्रिया-
सामर्थ्यमस्ति इति । अत्र ब्रूमः, प्रतिशब्दः कर्मप्रवचनीय-
त्वात् स्वर्ट्कशब्दस्य लक्षणतामाचष्टे श्रुत्यैव, श्रुतिश्च
लिङ्गवाक्ययोर्वाधिका समधिगतैव । अथ वा, नात्र वाक्यं
बाध्यते, वाक्यं हि सम्बन्धप्रत्यायकं, यथासम्भवमनेकविधः
सम्बन्धो वाक्यात् गम्यते, क्वचित् क्रियाकारकसम्बन्धः,
क्वचिद्विशेषणविशेष्यसम्बन्धः, क्वचिलक्ष्यलक्षणसम्बन्धः, इत्ये-
वम्पकाराः सम्बन्धविशेषा इति । तत्र हि लक्ष्यलक्षणसम्ब-
न्धः प्रयोजनप्रयुक्त इति गृह्यत एव सम्बन्धविशेष इति, न
वाक्यं बाध्यते । यथा लोके, वृत्तं प्रति विद्योतते इति न
विद्योतनस्य वृत्तस्य च साध्यसाधनभावी गम्यते इति ।
अन्यतः प्रवृत्तस्य विद्योतनस्य वृत्तश्चिह्नभावाय उपादीयते
इति । तद्वदिहापि पुरुषार्थतया प्रवृत्तस्य दर्शनस्य स्वर्ट्क-
शब्दो लक्षणतया उपादीयते इति न वाक्यानर्थक्यम् ।
न हि लक्ष्यलक्षणयोरनुच्चार्यमाणयोः सम्बन्धोऽवगम्यते
इति ।

यदपि, दृग्निप्रयोगात् लिङ्गानुग्रह इति, तदपि न
समर्थमिवेक्षितस्यार्थस्य पश्यामः, स्वार्थो हि दृग्निः प्रयुज्य-
मानो दर्शनमवगमयेत् न परार्थः, स्वर्ट्कशब्दे तु सोप-

पदो दृशिः कर्तृत्वे गुणभूतोऽवगम्यते, कर्त्ता तु प्रधान-
भूतः । न च कर्त्ता प्रत्याख्यमानो वीक्षणलिङ्गत्वेन
कल्प्यते, दृशेरत्यन्तपारतन्त्र्यात्, कर्त्तृभिधानश्च सन् अयं
नैव वीक्षतिना सामञ्जस्येन सम्बन्धमुपैति । यदि ताव-
दयमर्थ उपदिश्यते, स्वर्दृशं वीक्षेत इति, कोऽसौ स्वर्दृक्,
यं प्रति वीक्षणमुपदिष्टम् ? इत्यविजानन्तो नैव क्रिया-
मध्यवस्थेयः । अथायमर्थः, स्वर्दृशा वीक्षणं निर्वर्त्तयेत्
इति, तथाप्यप्रज्ञानात् स एव दोषः । तदेवमकारे
सम्बन्धे आञ्जस्येनाभ्युपगम्यमाने न लिङ्गं न च वाक्यम्
अनुगृह्यते, लक्षणसम्बन्धेऽनुवीक्षणस्य एतदुच्चारणकाले
वीक्षेत इति भवति कयाचित् युक्त्या सम्बन्धः, सुति-
सम्बन्धश्च कर्त्तृभिधानस्यापि सतो न विरुध्यते । सामा-
नाधिकरण्यात् ईशानेन विशेषणविशेष्यभावसम्बन्धमभ्यु-
पैति, ईशानं स्वर्दृशं तत्स्थुषः इति । अतो वदामः, सुत्य-
र्थस्य सतः स्वर्दृशं प्रति वीक्षेत इत्यत्र कालार्थः सम्बन्ध
इति ।

किं भवति प्रयोजनम् ? । अङ्गाङ्गिसम्बन्धे सति,
यदा, रथन्तरमुत्तरयोर्गायति इत्यतिदेशः, तदा एतदुप-
तिष्ठते, रथन्तरे प्रस्तूयमाने समीलित् इति । उत्तरयोस्तु
स्वर्दृक्क्यब्दाभावाद्दर्शनानियमः पूर्वपक्षे, सिद्धान्ते तु लक्षण-
सम्बन्धे सति तावति भागे कालाहानात् स्वर्दृशं प्रति
वीक्षेत इति नियमः सिद्धो भवति ॥ (१०।६।२अ०) ॥

गवासयनिके पृष्ठाषड्हे बृहद्रथन्तरयोर्विभागाधिकरणम् ।

पृष्ठास्य युगपद्विधेरैकाहवत् विसामत्वम् ॥

४ ॥ (पू०)

इदमान्नायते, पृष्ठः षड्हो बृहद्रथन्तरसामा इति । तत्र अयमर्थः सांशयिकः, किमहरहर्द्विसामकं कर्तव्यम्, उत केषुचिदहःसु रथन्तरं केषुचिद् बृहत् ? इति । कुतः संशयः ? । यद्येते समस्ते सामनी, यदि विभक्ते, उभ-यथा पृष्ठः षड्हो बृहद्रथन्तरसामा इति शब्दोऽवकल्पते । तच्चैष विचारः, किं इन्द्रगर्भो बहुव्रीहिरयं, बृहद्रथन्ते सामनी यस्य इति, उत, अनेकपदे बहुव्रीहिः, बृहदस्य, रथन्तरमस्य ? इति । यदि इन्द्रगर्भो बहुव्रीहिः, प्रत्यहं समस्ते सामनी, अनेकपदे बहुव्रीहौ विभक्ते इति ।

किं तावत् प्राप्तम् ? समस्ते इति । तत्र एतद् वर्ण्यते, इन्द्रगर्भो बहुव्रीहिरिति । कुतः ? बृहद्रथन्तर-शब्दयोरानन्तर्यात् वृत्तिपक्षस्याश्रितत्वात्, वृत्तिपक्षे च समासस्य नित्यत्वात् । इन्द्रे च स्वार्थाभिधानात् श्रुत्य-नुग्रहोऽन्तरङ्गता च । इतरथा च उभयमपि बाध्येत । अतो इन्द्रगर्भो बहुव्रीहिः, एवं चेत्, प्रत्यहं समस्ते सामनी भवेताम् । कुतः ? । इतरैतरयोगइन्द्रस्य भावात्, यत्र रथन्तरं तत्र बृहत्कृतं, स एष युगपद्विधिर्यदित-रैतरयोगः, तस्मात् प्रत्यहं समस्ते इति । एकाहवत्, तथा ज्योगामयाविन उभे कुर्व्यात् संसवे उभे कुर्व्यात्, अपचितावपि एकाहे बृहद्रथन्ते कुर्व्यात् इति ।

विभक्ते वा समस्तविधानात् तद्विभागे विप्रति-
षिद्धम् ॥ ५ ॥ (सि०)

न चैतदस्ति, अहरहर्द्विसामकम् इति, केषुचिदहःसु
रथन्तरं केषुचित् बृहत्, न समस्ते सामनी विधीयेते ।
कुतः ? । यद्युभयोरपि पक्षयोर्बृहद्रथन्तरसामेतिशब्दो-
ऽवकल्पते, विभक्ते सामनी इति न्याय्यम् । कुतः ? ।
प्रकृतावेकेन साम्ना पृष्ठं साधितं, विहृतावपि एकेन
साधितव्यं चोदकानुग्रहाय, तथा च सति बृहन्निमित्तं
रथन्तरनिमित्तञ्च सकलमभिनिर्वर्त्तयिष्यते ।

अथबृहद्रथन्तरसमुदायः पृष्ठं साधयति, न बृहत्सा-
धनं न रथन्तरं साधनमिति तन्निमित्तं न प्रकल्पेत, तत्र
चोदकोपरोधः स्यात् । न केवलं, तन्निमित्तं न प्रकल्पते
बृहत्पृष्ठतापि न प्रकल्पते, रथन्तरपृष्ठतापि, तत्र वैषम्यात्
स्यादन्यदेव प्रयोगान्तरम् ।

अपि च समस्तं पृष्ठमित्युपचर्यमाणं लक्षितं बृहत्-
पृष्ठं भवति, रथन्तरं पृष्ठं भवति इति, तत्समुदायाभि-
धाने लिङ्गम् । अपि च बृहत्शब्दः सामशब्देन सम्बन्धम-
पेक्षमाणो न रथन्तरशब्देन सम्बन्धः स्यात् । आनन्तर्यञ्च
तुल्यं रथन्तरशब्दस्य सामशब्देन । अपि च वृत्तिपक्षा-
श्रये सुतरां इन्द्रपदेन असामर्थ्यं, न चैष नियोगो वृत्ति-
पक्षे नित्यः समास इति, विभाषां हि स्म भगवान् पाणि-
निरधीते । सामशब्दश्रुतिश्च बृहद्रथन्तरयोर्लक्षणतामा-

चष्टे । तस्मादसमस्ते सामनी स्याताम् इति । एत-
 चाक्तमेव विभागेऽपि सान्नोरविप्रतिसिद्धौ बृहद्रथन्तरसाम-
 शब्द इति । यथा, मासं घृततैलाभ्यां देवदत्ता भोजयि-
 तव्यः इत्युक्तोऽर्घं मासं घृतेनार्घं मासं तैलेन, एवमपि
 शब्दोऽवकल्पते । एकाहे तु एकत्वादेव विभागासम्भवात्
 समस्ते ज्योगामयाविन उभे कुर्यात् इति ॥ (१० । ६ ।
 ३ अ०) ॥

प्रायणीयोदयनीययोरेकादशिनानां विभागाधिकरणम् ।

समासस्त्वैकादशिनेषु तत्प्रकृतित्वात् ॥ ६ ॥

(पू०)

इदमास्मायते, एकादशिनान् प्रायणीयोदयनीययो-
 रतिरात्रयोरालभेत इति । तत्र संशयः, किमेकादश
 प्रायणीये पुनस्ते एव एकादश उदयनीये, आहोस्वित्
 केचित् पशवः प्रायणीये केचित् उदयनीये ? इति ।
 समानत्वात् निर्देशस्य, संशयः । किं प्राप्तम् ? तुशब्दः
 संशयनिवृत्त्यर्थः, समासः एव एकादशिनेषु, सर्वे प्राय-
 णीये, सर्वे पुनः उदयनीये भवितुमर्हन्ति । कुतः ? ।
 तत्प्रकृतित्वात् प्रकृतौ ज्योतिष्टोमे समस्तानाम् एकादशि-
 नानाम् आलम्बः, इहापि समासश्चोदकः प्रापयति । अपि
 च लक्षणत्वेन प्रायणीयमुदयनीयं वा अहः श्रूयते, तत्र
 प्रायणीये सर्वे विहिता भवन्ति, न गम्यते विशेषः, के

इह एकादशिनानां विहिताः ? इति, तथोदयनीये ।
तस्मात् समासस्तत्र ।

विहारप्रतिषेधाच्च ॥ ७ ॥ (यु०)

विहारप्रतिषेधश्चायम्, एकादशिनान् प्रायणीयोदय-
नीययोरतिवाचयोरालभेरन् इति, अन्वहमेकैकमालभेत
इति विहारः प्राप्तः । तत्र एकः पशुः प्रायणीये प्राप्त एव
अन्येऽन्येषु अहःसु । ततोऽनेन किं क्रियते ? येऽन्येषु
अहःसु, ते प्रतिषिध्यन्ते, प्रायणीये च ते सर्वे भवन्ति इति,
तथोदयनीये । तस्मात् सर्वे प्रायणीये भवितुमर्हन्तीति ।

श्रुतितो वा लोकवद्विभागः स्यात् ॥ ८ ॥ (सि०)

वाशब्देन पक्षं व्यावर्त्तयति, नैतदस्ति समास इति,
विभागः स्यात् । कुतः ? । द्वित्वश्रुतितः, द्वित्वश्रुतिर्हि
भवति, प्रायणीयोदयनीययोः इति । सा च इदानीमुपा-
देयत्वेन, न लक्षणतया । कुतः ? । एकादशिनीविधौ
सन्निहिते वचनादेकादशिनीं विधाय पुनः श्रुत्या तां
लक्षयित्वा प्रयोजनविधित्तया एतदभिधीयते, प्रायणीयो-
दयनीययोः इति, तत्र हन्वभाविनोः प्राधान्यात् सत्याम-
पेक्षायां भवति समासः । समासे च इतरतरयोगात् न
एकादशिनी केवले प्रायणीये, सा उदयनीयश्रुते भवितु-
मर्हति, तद्वत् उदयनीयेऽपि । तस्मात् समुदाये वाक्य-
परिसमाप्तिः । यदि पुनर्नीपादेयत्वेन अत्राप्येतां, तत्र
हन्वभाविनोरप्राधान्यम्, अप्राधान्येऽसत्याम् आकाङ्क्षायां

न समासो भविष्यति । तत्र प्रत्येकं वाक्यपरिसमाप्तिः
स्यात्, उपादेयत्वेन तु एतत् श्रूयते । तस्माद्विभाग इति ।
लोकवत् यथा, लोके शतं देवदत्तयज्ञदत्तयोः दीयताम्
इत्युक्ते समासार्थो विधीयते, यदेतत् शतं, तदेतयोर्दीय-
ताम् इति । द्वन्द्व्युतिविधानसामर्थ्यात् शतं विभज्यते,
एवमेकादशिन्यपि विभज्येत इति ।

विहारप्रकृतित्वाच्च ॥ ९ ॥ (यु०)

इतश्च विभागः । कुतः ? । विहारः प्रकृतः, एका-
दशिन्यामन्वहमेकैकमालभेत इति । तस्यैव विकारः,
एकादशिनान् प्रायणीयोदयनीययोरतिरात्रयोरालभेत
इति । यावत्प्रत्ययं तावद्विहारस्यानुग्रहीतव्यम् ।

विशये च तदासत्तेः ॥ १० ॥ (आ० नि०)

इदं पदोत्तरं सूत्रम्, आह, यदि विहारोऽभिप्रेयते,
तत्र एकत्र पञ्च आलब्धव्याः, एकत्र षट्, तत्रैकदेशो न
निर्णीयते, किं प्रायणीये किमुदयनीये ? इति । अनि-
र्णीयेनानध्यवसानम्, अनध्यवस्यतोऽप्रवृत्तिः, तत्रोपदेश-
वैयर्थ्यं स्यात् इति । अत्रोच्यते, विशये एतस्मिन् संशये
प्रकृत्यासत्तिः मुख्येनानुगृह्येत, तत्र प्रायणीये पञ्च आल-
भ्यन्ते, षट् उदयनीये इति अध्यवस्यामः ।

त्रयस्तथेति चेत् ॥ ११ ॥ (आ०)

इति चेत् पश्यसि प्रत्यासत्तिर्मुख्येनानुग्रहीतव्या इति ।

तस्मात् त्रय एव प्रायणीये आलम्ब्या, यावत्सु बहुवचनम-
विरुद्धं भवतीति स्थितायां प्रतिज्ञायां सूत्रेण प्रतिचोद-
यति एवम् ।

न समत्वात् प्रयाजवत् ॥ १२ ॥ (आ० नि०)

न एतदेवम् । कुतः ? । समत्वात्, यदा प्रायणीयो-
दयनीययोरितरतरापेक्षयोरैकादशिनो विधीयन्ते, न
सर्वेऽन्यतरस्मिन् केवले कर्तव्यास्तदपेक्षया कात्स्न्यं बाधितं
भवति । तत्र यावद्भिरन्यतरत्र भवद्भिरवश्यं बाधितव्यं
तावद्भिरनुज्ञातो बाधः । अत एव साम्येनैव विभागः
प्रयाजानामिव, यथा षड्भागन्तवः प्रयाजाः प्रथमोत्तमयो-
र्विकारभूताः साम्येन प्रविभज्यन्ते, एवमिहापि यावत्सु
साम्यं भवति, तावतः साम्येन विभज्य अभ्यधिक उदय-
नीये आलम्बाते प्रत्यासत्तिमुख्येनानुग्रहीयते इति तस्मा-
ददोषः ॥ (१० । ६ । ४ अ०) ॥

विश्वजित् सर्वपृष्ठः इत्यर्थे कार्यं व पृष्ठदेशे निवेशाधिकरणम् ।

सर्वपृष्ठे पृष्ठशब्दाल्लेषां स्यादेकदेशत्वं पृष्ठस्य
कृतदेशत्वात् ॥ १३ ॥ (पृ०)

इदमाज्जायते, विश्वजित् सर्वपृष्ठः इति । तत्रायमर्थः
सांशयिकः, किं सर्वेषां पृष्ठदेशे निवेशः, उतैकस्य पृष्ठदेशे
अन्येषामन्यत्र ? इति । किं प्राप्तम् ? सर्वपृष्ठे एतस्मिन्
सर्वेषां साम्नां पृष्ठदेशे निवेशः । कः पुनः पृष्ठदेशः ? ।

ऊर्द्धं माध्यन्दिनपवमानात्, प्राक् मैत्रावरुणसाम्, इद-
मन्तरालं पृष्ठदेशः, स एवैको देशः स्यात् सर्वेषां साम्नाम् ।
कुतः ? । पृष्ठशब्दात्, पृष्ठकार्ये वर्त्तमानस्य वा अयं कृतो
देशः । तस्मात् सर्वेषां पृष्ठदेशे निवेशः ।

विधेस्तु विप्रकर्षः स्यात् ॥ १४ ॥ (सि०)

तुशब्दः पक्षं व्यावर्त्तयति, एवं न्यायेन प्राप्तं वचना-
दन्यथा भवितुमर्हति । एकस्य पृष्ठकार्ये विधिरन्येषां
परिसामकार्ये । कथम् ? । पवमाने रथन्तरं करोति आर्भवे
वृद्धत् मध्य इतराणि वैरूपं होतुः पृष्ठं वैराजं ब्रह्मसाम
शाकरं मैत्रावरुणसाम रैवतमच्छावाकसाम इति । एव-
मेकस्य पृष्ठकार्ये विधानमर्थवत् भविष्यति, यदीतरेषां
सामकार्ये निषेधः । इतरथा एकस्य पृष्ठकार्ये विधानं
नोपपद्यते, यन्मा भूदित्यतः पश्यामः एकस्य पृष्ठकार्ये
निवेशः, अन्येषां परिसामकार्ये इति ॥ (१०।६।५ अ०) ॥

वैरूपसामवैराजसामीः पृष्ठकार्ये निर्विशाधिकरणम् ।

वैरूपसामा क्रतुसंयोगात् त्रिवृद्धदेकसामा
स्यात् ॥ १५ ॥ (पू०)

अस्ति ज्योतिष्टोमः, तत्रोक्त्यः षोडशी च संख्यावि-
शेषः । तत्र श्रूयते, उक्त्यो वैरूपसामा एकविंशः षोडशी
वैराजसामा इति । तत्रायमर्थः सामयिकः, किं वैरूपं वै-

राजञ्च कृत्स्ने क्रतौ निविशेते, उत पृष्ठकार्ये ? इति । किं प्राप्तम् ? कृत्स्ने क्रतौ वैरूपमेकं साम स्यात्, षोडशिनिराजम् । कुतः ? । कृत्स्न क्रतुसंयोगात्, अविशेषेण कृत्स्ने क्रतौ वैरूपसाम विधीयते, वैराजञ्च, तत्र विशेषेऽवस्थातुमर्हति पृष्ठकार्ये, त्रिवृद्वत्, यथा, त्रिवृदग्निष्टोमः, त्रिवृत्-ष्टोमः कृत्स्ने क्रतौ भवति, एवमिमे अपि सामनी कृत्स्नयोः क्रत्वोर्भवेताम् । यथा वा, धेनुरथैष भूर्वैश्वदेवः त्रिवृदेव सर्वस्तस्य विश्ववत्यः स्तोत्रिया धेनुर्दक्षिणा इति कृत्स्नस्य क्रतुदाक्षिण्यस्य कार्ये धेनुः संयोगात्, एवमिमे अपि सामनी भवितुमर्हतः ।

पृष्ठार्थे वा प्रकृतिलिङ्गसंयोगात् ॥१६॥ (सि०)

पृष्ठकार्ये वा सामनी विधीयते । कथम् ? । वैरूपसामा वैराजसामेति सामशब्देन प्रकृतिलिङ्गेन बहुव्रीहिरवगम्यते, न वैरूपं साम विधीयते वैराजञ्च, किन्तर्हि, वैरूपसामता वैराजसामता च क्रतोः । क्रतुसंयोगो हि भवति न स्तोत्रसंयोगः, एकस्मिन्नपि च स्तोत्रे वैरूपे वैराजे च भवति वैरूपसामता वैराजसामता च क्रतोः । कुतः ? । यदि हि स्तोत्रे साम विधीयते स्तोत्राविशिष्टात् सर्वस्तोत्रेषु भवेत् न त्वेतेदेवं, तस्मादेकस्मिन् स्तोत्रे वैरूपे वैराजे च भवति, वैरूपसामता वैराजसामता च इति । यदैकस्मिन्स्तदा पृष्ठकार्ये स्यातां, वैरूपसामता हि गुणो विधीयमानः, वैराजसामता च एवंजातीयकस्य गुणस्य कार्ये भवितुमर्हति, प्रकृतौ च ब्रह्मसामता रथन्तरसामता चैवं-

जातीयका । तदिह प्रकृतिलिङ्गसंयोगेन वैरूपसामतया
वैराजसामतया च पृष्ठकार्ये^० वृत्तिरवगम्यते यस्य लिङ्गमर्थ-
संयोगादभिधानवत् इत्यनेन न्यायेन । तस्मादिमे सामनी
पृष्ठकार्ये^० निविशेयातामिति ।

त्रिवृद्धिति चेत् ॥ १७ ॥ (आ०)

इति चेत् इति यदुक्तं, यथा त्रिवृदग्निष्टोमः इति त्रिवृत्तं
कृत्स्ने क्रतौ निविशते, एवमिहापीति । तत्परिहरणीयम्,
न प्रकृतावकृत्स्नसंयोगात् ॥ १८ ॥ (आ० नि०)

नैतदेवं, इह वैरूपवैराजयोः प्रकृतिलिङ्गेनाकृत्स्न-
संयोगो गम्यते, नैवं त्रिवृति कश्चित् प्रकृतिलिङ्गेन संयोगो-
ऽस्ति येनाकृत्स्नता अवगम्येत । ततः विशेषस्त्रिवृतः
सामभ्याम् ।

विधित्वान्नेति चेत् ॥ १९ ॥ (आ०)

इति चेत् इति यदुक्तं, यथा धेनुविधिर्भुवि कृत्स्नस्य
क्रतुदाक्षिण्यस्य कार्यं भवति, एवं सामनी अपीति ।

स्यात् विशये तत्रायत्वात् कर्माविभागात् ॥

॥ २० ॥ (आ० नि०)

स्यात् धेनुः भुवि कृत्स्नस्य क्रतुदाक्षिण्यस्य निवर्त्त-
यित्री, सा हि कृत्स्नं क्रतुदाक्षिण्यं निवर्त्तयेत् किं वा
न ? इत्येतस्मिन् संशये एवं न्याय्यं कृत्स्नं निवर्त्तयेत् ।
कुतः ? । कर्माविभागात् अविभक्तं हि दक्षिणाकार्यं
कात्स्न्येन वा दाक्षिण्येन क्रियेत धेन्या वेति । दक्षिणा-

कार्यं हि धेनुः श्रूयते, धेनुर्दक्षिणा इति, अतस्तत्र युक्तम्,
इह प्रकृतिलिङ्गसंयोग इत्यपदिष्टो हेतुः । तस्मादेतदपि
विषमम् ।

प्रकृतेश्चाविकारात् ॥ २१ ॥ (यु०)

इतश्च न कृत्स्नक्रतुसंयोगः । कुतः ? । प्रकृतेः अवि-
कारात् । एवं बहु प्राकृतमविकृतं भविष्यति, तत्र चोद्-
कोऽनुग्रहीष्यते । अतोऽपि न कृत्स्नक्रतुसंयोगः साम्प्र-
रिति ॥ (१० । ६ । ६ अ०) ॥

—

त्रिवृदग्निष्टोमः इत्यत्र स्तोमगतसङ्ख्याविकाराधिकरणम् ।

त्रिवृति सङ्ख्यात्वेन सर्वसङ्ख्याविकारः स्यात् ॥

॥ २२ ॥ (पू०)

एवं श्रूयते, त्रिवृदग्निष्टोमः इति । तत्र संशयः, किं
त्रिवृत्सङ्ख्या अग्निष्टोमस्य साधनमात्रे, उत स्तोमविषया
नियम्यन्ते ? इति । किं प्राप्तम् ? । त्रिवृत् भवतीति
श्रूयमाणे सङ्ख्यामात्रविकारः स्यात् । कुतः ? । त्रिवृत्-
शब्दो लोके त्रित्वसम्बद्धे प्रयुक्तः, यथा त्रिवृद्रज्जुस्त्रिवृन्मणि-
रिति, इहापि त्रिवृदग्निष्टोमः इति त्रित्वसम्बद्धोऽग्नि-
ष्टोमः कार्यं इत्युच्यते । तच्च त्रित्वमग्निष्टोमसाधनपरि-
च्छेदद्वारेण तत्सम्बद्धमित्युक्तं भवति, न साक्षात्, गुणत्वात्
सङ्ख्यायाः । न चेह सङ्ख्येयविशेषः कश्चित् तदीय उपा-

दीयते । तदविशेषात् यावान् कश्चिदग्निष्टोमसम्बद्धः
सङ्ख्याया परिच्छेत्तव्यः सर्वं परिसञ्चक्षीत सङ्ख्यात्वेन सामा-
न्येन तत्सङ्ख्यां विकुर्यात् । यथा दधिघृतशालिभिर्देवदत्तो
भोजयितव्यो देवदत्तवद् यज्ञदत्तस्तौलेनेत्युक्ते स्नेहनसामा-
न्यात् तैलं स्नेहनकार्यं एव विनियुज्यते, न ओदनकार्यं ।
इत्येवं सङ्ख्यापि सङ्ख्याकार्यं एव विनियुज्यते ।

स्तोमस्य वा तल्लिङ्गत्वात् ॥ २३ ॥ (सि०)

न चैतदस्ति सर्वसङ्ख्याविकार इति, किन्तु हिं स्तोम-
गतामेव सङ्ख्यां विकुर्यात् । कथम् ? । स्तोमविषये
त्रिवृच्छब्दस्यान्यत्र दर्शनात्, यथा त्रिवृद्वहिष्यपवमानः
इत्यत्र स्तोमविषयता परिच्छिन्ना, एवं त्रिवृदग्निष्टोमः
इत्यत्रापि स एव शब्द उच्चरितस्तमेव सम्बन्धिनमनुमानात्
बुद्धौ सन्निधापयेत्, अतः स्तोमलिङ्गत्वात् तद्वतामेव सङ्ख्यां
विकुर्यात् ।

अत्राभिधीयते, नैतद्युक्तं, सङ्ख्याशब्दा हि अनियत-
वृत्तयो भवन्ति ते हि येन येन सम्बध्यन्ते सङ्ख्येयेन तं तं
परिसञ्चक्ष्यते । तथा चोपदर्शितमेव त्रिवृद्रज्जुस्त्रिवृन्मणि-
रिति । तस्माद्वहिष्यपवमानेन सामानाधिकरण्यात् स्तोत्रं
परिसञ्चष्टे, अन्यत्रापि यो यः परिसङ्ख्यातव्यो भविष्यति,
तं तं परिसङ्ख्यास्यतीत्यतः स्तोमलिङ्गत्वमप्यहेतुर्नियमस्य
इति ।

अत्राभिधीयते, अयमिह त्रिवृच्छब्दोऽतीत्य लौकिक-
मर्थः, विशिष्टसङ्ख्यासङ्ख्येये आचरितः, यथा त्रिवृद्वहिष्य-

मानः इति स्तोमविषयिण्यां नवसङ्ख्यायां त्रिवृद्विषय-
 मानः इत्यभिधाय नव स्तोत्रिया उच्यन्ते, तेन तामु वर्त्तत
 इति गम्यते, तथा परस्मिन्नपि दृश्यते, त्रयस्त्रिकपालास्त्रि-
 वृता स्तोमेन सम्मिता नव प्रकृतिरग्निष्टोमस्य इति नवानां
 कपालानां त्रिवृता स्तोमेन सम्मानं वदन् त्रिवृच्छब्दस्य
 तत्र प्रसिद्धिं दर्शयति इति, अतः प्रसिद्धवदाचारात्,
 सामानाधिकरण्यदर्शनाच्च अयमस्यार्थ इति निश्चीयते, लोके-
 ऽपि सामानाधिकरण्यप्रयोगाद्वा आचाराद्वा अर्थावसानं
 भवति, यथाऽयं देवदत्त इति । तस्मादयं त्रिवृच्छब्दो विशिष्ट-
 सङ्ख्यासङ्ख्येयविषयोऽन्यत्र दृष्ट इति इहापि प्रयुज्यमानो
 यत्र दृष्टस्तमेव लिङ्गात् बुद्धौ सन्निधापयतीत्यत स्तोमविषयो
 नियम्येत । यदुक्तं, सङ्ख्या ह्यनियतविषया सर्वत्र सम्बन्ध-
 मुपयाति । एतत् अवयवार्थनिराकरणात् समुदायाङ्गी-
 करणाच्च परिहृतमेवेति । एवं अन्यगतानां सङ्ख्यानाम-
 निवृत्तौ चोदकानुग्रहो भविष्यतीति ॥ (१०।६।७ अ०) ॥

उभयसाम्नि बृहद्रथन्तरयोः समुच्चयाधिकरणम् ।

उभयसाम्नि विष्णुजिह्वादिभागः स्यात् ॥ २४ ॥

(पू०)

सन्ति उभयसामानः क्रतवः, संसव उभे कुर्यादप-
 चितावप्येकाहे उभे कुर्यात् इति । तत्र संशयः, किं बृह-
 द्रथन्तरे विभक्ते भवतः, उत समस्ते ? इति । कुतः ? सम-

स्तता अवगम्यते, कुतो वा व्यस्तता ? इति । उच्यते, एत-
 देव वचनसुभयमर्थमुद्गासयति । कथम् ? । उभाभ्यां क्रतुः
 सम्बन्धयितव्यः, ते यदि समस्ते अथ वा व्यस्ते भवतः, उभ-
 यथापि क्रतुस्ताभ्यां सम्बद्धो भवति । तत्रोभयथा प्रति-
 भाति वचने । किं युक्तम् ? । व्यस्ते इति । कुतः ? ।
 प्रकृतौ हि बृहद्रथन्तराभ्यामन्यतरेण पृष्ठं साधितमिहापि
 प्रकृतिवच्चोदकानुग्रहायान्यतरेण साधयितव्यं अवगम्यते ।
 एवञ्च पृष्ठसम्बद्धानां कर्मणां कात्स्न्येन प्रवृत्तौ चोदको-
 ऽनुग्रहीष्यते, उभयोः पृष्ठं साधयतोरन्योन्येन विहितत्वात्
 प्रयोगान्तरमापद्येत, न रथन्तरं पृष्ठं न बृहत्पृष्ठमिति, उभ-
 यथापि वचनार्थोपपत्तौ न चोदकबाधायां कारणमस्ति,
 तस्मात् यथा न विश्वजिति बृहदादीनां सर्वेषामेकत्र
 निवेशः, एवमिहापीति ।

पृष्ठार्थे वा अतदर्थत्वात् ॥ २५ ॥ (सि०)

नैतदस्ति, विभक्ते इति, किन्तर्हि समस्ते सामनी
 स्याताम् । कुतः ? । प्रकृतौ हि बृहद्रथन्तराभ्यां विकल्प-
 मानाभ्यां पृष्ठं साधितम्, इह इदानीं विज्ञतौ तयोरधि-
 गतदेशयोर्विकल्परूपेणैव प्राप्तयोः केवलमेतद्वचनं सामस्य-
 विधानार्थम् उभे बृहद्रथन्तरे कुर्यात् इति, एवञ्च सामस्यं
 भवति, यदि ते सामनी परस्परं न जहीतः, उपादेयत्वे न
 चानयोः श्रुतत्वात् द्वित्वश्रुतिः समासश्रुतिश्च विवक्षितैव,
 तेन यत्र बृहत्, तत्र रथन्तरसहितं, न केवलम् इति ।

तत्रैतत् स्यात्, प्रधानक्रियापेक्षम् अनयोः साहित्यं,

तत्र व्यस्तयोरपि क्रियमाणयोः साहित्यं न विरुध्यते ।
यथा देवदत्तयज्ञदत्तयोः पाकेन समस्तयोरपि संयोगे
उच्यमाने एकः किञ्चित्करोति अपरोऽपि किञ्चित्, न
यदेकेन कृतं, तदेव अपरः करोति, तद्वदेकं साम किञ्चित्
स्तोत्रमभिनिर्वर्त्तयिष्यति द्वितीयमप्यपरम् । प्रधानोप-
कारापेक्षं साहित्यमिति समस्तसंयोगो न विरोक्ष्यते
इति ।

तत्राभिधीयते, यत्र परस्परसव्यपेक्षयोर्योगो भवति,
तत्रैतदेवं न्याय्यं, येन क्रियावयवेन आरम्भेण मध्येन अव-
सानेन वा योगः, तेन सहितयोर्न पृथक्शः । कुतः ? ।
यथैवानेन उपकर्त्तव्यमित्यवगम्यते, एवमितरसहितेनेति ।
यत्तु, लोके कारकसामस्त्येऽप्यभिहिते भेदेन व्यापारदर्शन-
मिति, अर्थासम्भवादसौ, न हि उखायामधिश्रीयमाणायां
भूयोऽधिश्चयणं शक्यते कर्त्तुमित्यर्थविरोधात् न करोति,
न तु शब्देनासौ तत्र न चोदितः । यद्यत् कर्त्तव्यं तत्तत्स-
हिताभ्यामेव नान्यथा । इह तु नासम्भवः, बृहद्रथन्तर-
योर्हि ऋक्संस्कारत्वेन विनियोगात्, ते च शक्तुतः
सहिते पृष्ठं संस्कर्त्तुमित्यतः तयोः साहित्यमेव युक्तम् ।
यदुक्तम्, उभयथा सम्भवे चोदकानुग्रहो न्याय्य इति धर्म-
कात्स्न्ये निमित्तविघातश्च न भविष्यति । तत्र प्रत्यक्षात्
समस्तविधानात् चोदके बाध्यमाने न दोषो भवति ।

लिङ्गदर्शनाच्च ॥ २६ ॥ (यु०)

लिङ्गञ्च दर्शयति, यथा समस्तयोः प्रयोगो न व्यस्तयो-
रिति । किं लिङ्गम् ? । एवमाह, महावृक्षौ वै वृहद्भ्य-
न्तरे निधनेन समाप्येते यत् महावृक्षौ समृच्छेते न ह्यत्र
विभक्तं प्रभग्नम् इति निधनभेदवचनादेकस्थानता अव-
गम्यते । यदि भिन्नदेशे स्थाताम् अर्थादेव तत्र निधन-
भेदः सिद्धः । अथ तु सहिते भवतः, ततो निधनभेद-
वचनमर्थवत् भवति । तस्मादप्यभेदः । तथा अपरं लिङ्गं
पूर्वाह्नौ वै रथन्तरम्, अपराह्नौ वृहत् इति एकेनाह्ना
अभिसम्बन्धादेकस्थानतां दर्शयति । तस्मात् समस्तयो
पृष्ठदेशे निवेश इति ॥ (१०।६।८अ०) ॥

सध्वशनधृताशनयोः षडहान्तेऽनुष्ठानाधिकरणम् ।

पृष्ठे रसभोजनमावृत्ते संस्थिते त्रयस्त्रिंशेऽहनि
स्यात् तदानन्तर्यात् प्रकृतिवत् ॥२७॥ (पृ०)

क्वचित् कर्मविशेषे श्रूयते, पृष्ठः षडहस्तयस्त्रिंशा-
रक्षणः इति । द्वादशाहे वचनं, संस्थिते पृष्ठे षडहे मधु
आगयेत् घृतं वा इति । तदिदं सध्वशनं धृताशनञ्च
चोदकप्राप्तं सत् सन्दिह्यते, किं त्रयस्त्रिंशान्ते कर्तव्यम्,
उत षडहान्ते ? इति । किं प्राप्तम् ? । ततः सूत्रेणै-
वोपक्रमः, पृष्ठे रसभोजनमावृत्ते षडहे त्रयस्त्रिंशेऽहनि
संस्थिते कार्यम् । कुतः ? । तदानन्तर्यात्, प्रकृतौ

अयस्त्रिंशानन्तरं रसभोजनं वृत्तं, प्रकृतिवदिहापि कुर्वाणो
यदि अयस्त्रिंशानन्तरं करोति, चोदकमनुगृह्णाति । अय
त्वन्यस्याहोऽनन्तरं कुर्यात्, चोदकं बाधेत । आनन्तर्यं
हि क्रमः, स च विशेषसम्बन्धे कारणमिति समधिगम् ।
एतदानन्तर्यञ्च रसभोजनस्य, अयस्त्रिंशेन सह दृष्ट-
मित्यतः अयस्त्रिंशानन्तरं क्रियत इति ।

अन्ते वा कृतकालत्वात् ॥ २८ ॥ (सि०)

न चेतदस्ति, अयस्त्रिंशानन्तरं रसभोजनम् इति,
किन्तुर्हि षडहान्ते स्यात् । कुतः ? । संस्थिते षडहे
इत्युच्यते, न, संस्थिते अयस्त्रिंशे इति । षडहाभिगमल-
क्षिते पर्यवसाने, न अयस्त्रिंशाद्युपलक्षिते, षडहस्य
षडहःसु पर्यवसितो भवति, न एकस्मिन् अयस्त्रिंशे-
ऽहनि । यदुक्तं, अयस्त्रिंशानन्तर्यदर्शनात् प्रकृतिवदि-
हापि तदानन्तर्यं एव भोजनेन भवितव्यमिति । नैत-
द्युक्तं, तत्र ह्यर्थात् अयस्त्रिंशानन्तर्यं वृत्तम् । कुतः ? ।
तस्मिन्नहनि तत्र द्वादशाहे षडहः पर्यवसित इति ।
इहापि यत्र पर्यवस्यति तत्र भोजनं भविष्यति । ततः
षडहावसानलक्षितेन भोजनस्य सम्बन्धः, संस्थिते षडहे
इति । न, अयस्त्रिंशावसानलक्षितेन इति । यत्तु क्रमः
कारणं विशेषसम्बन्धे इति । सत्यं कारणं न तु बली-
यसा प्रमाणेन यत्र विरुध्यते । इह तु वाक्येन षडहाव-
साने विधीयते इत्युक्तम् । तस्माद्वाक्येन विशेषसम्बन्धे

सति न आनन्तर्यमात्रं कारणम् । अतः षड्हान्ते भोजनं
स्यादिति ॥ (१० । ६ । ८ अ०) ॥

षड्हावन्तावपि मध्वशनष्टताशनयोः सकृदनुष्ठानाधिकारणम् ।

अभ्यासे च तदभ्यासः कर्मणः पुनः प्रयोगात् ॥
२६ ॥ (पृ०)

आवृत्तं पृष्ठं षडहमुपयन्ति इति श्रूयते तत्रैतत्
चीदकेन प्राप्यते, संस्थिते पृष्ठे षडहे मध्वाशयेत् घृतं वा
इति, तत् सन्दिह्यते, किं षड्हावृत्त्या आवर्त्तेत भोजनम्
एत, षड्हान्ते सकृदेव क्रियेत ? इति । किं प्राप्तम् ? ।
षड्हावृत्तौ सत्याम् आवर्त्तेत भोजनम् । कुतः ? ।
कर्मणः पुनः पुनः प्रयोगात् तद्धि कर्म पुनरावर्त्तेत, तदा-
वृत्त्या यदपि तत्सम्बद्धं तदप्यावर्त्तेत, यथा स्तोत्रशस्त्रादि
षडहसम्बद्धमावर्त्तेत, एवं षडहसम्बन्धि भोजनमप्या-
वर्त्तेत इति ।

अन्ते वा कृतकालत्वात् ॥ ३० ॥ (सि०)

न चैतदस्ति, यदुक्तं, षड्हावृत्त्या भोजनमप्यावर्त्तेत
इति, किन्तर्हि षड्हान्ते सकृदेवानुष्ठीयेत । कुतः ? ।
कृतकालत्वात्, कृतो हि भोजनस्य कालः, संस्थिते षडहे
इति । संस्थानं, पर्यवसानं, षडहगतस्य व्यापारस्यो-
परमः, न च, पुनः षडहं कुर्वाणः षडहगताद् व्यापारा-

दुपरत इत्युच्यते, न च, अनुपरती कर्तुः, षडहः सन्ति-
ष्ठते । संख्या हि क्रियां प्रति औदासीन्यं, व्यापारान्तर-
करणं वा, पूर्वस्मात् कर्मणः । न च पुनः षडहं कुर्वाण
औदासीन्यं भजते, न च व्यापारान्तरं करोति, तस्यैव
कर्मण आवृत्तिं करोति । अतोऽपर्थ्यवसितः । अपर्थ्य-
वसिते च संख्याभावात् अश्रुतमेव प्राशनमिति न क्रियते ।

यदुक्तं, यथा अन्ये षडहधर्मा स्तोत्रशस्त्रादय आव-
र्त्तन्ते, तद्वत् प्राशनमप्यावर्त्तते इति । नैतद्युक्तं, ते
हि अहःसम्बन्धाः, तेषाम् अङ्गमावृत्तिरिति स्तोत्रादी-
नामावृत्तिरिति युक्तं, न हि तेऽहःसु अवसानसंयोगेन
चोद्यन्ते । इह तु अवसानसंयोगेन भोजनस्य चोदना
इत्युक्तो हेतुः । तस्मान्न भोजनस्यावृत्तिर्युक्तेति ।

अपि च यद्येतत् भोजनं षडहाङ्गं भवेत्, ततः प्रधा-
नावृत्त्या आवर्त्तते, न चैतदङ्गम् । कुतः ? । अङ्गत्व-
प्रत्यापकस्य कारणस्याभावात्, प्रकरणादङ्गता स्यात्, वाक्य-
संयोगाद्वा, प्रत्यक्षोपकारदर्शनाद्वा । एतेषाञ्च इह न किञ्चित्
कारणं पश्यामः । प्रकरणं तावत् द्वादशाहस्य, न षडहस्य ।
वाक्यसंयोगोऽपि संस्थिते षडहे इति षडहस्य संख्यायां
भोजनमाचष्टे, संस्थितश्चैवं षडहो भवति, यद्यस्य न
किञ्चिदपरम् अङ्गजातं परिशिष्यते । न च, मध्यशनवृता-
शने प्रत्यक्षोपकुरुतः षडहस्य । कुतः ? । निवृत्ते
करणात्, कामं यथा च यावत्या च तर्पणमात्रया कर्तृणां
यानि पुरस्तात् कर्माणि वर्त्तन्ते, तेषां सामर्थ्योपजनेनोप-
कुर्यात् । नातिवृत्तस्य षडहस्य इति । यान्यपि क्रमादीनि

कारणानि, तान्यपि प्रमाणान्तरसम्बन्धमुपादाय विशेष-
सम्बन्धे कारणानि भवन्ति, न केवलानि । तस्मात् षडङ्गा-
वसानलक्षिते काले पुरुषाणां भोजनक्रिया विधीयते इत्यन्तो
नावर्त्तते भोजनम् इति ॥ (१०।६।१०अ०) ॥

गवामयने सध्वशनष्टाशनयोः प्रतिमासमावृत्त्यधिकरणम् ।

आवृत्तिस्तु व्यवाये कालभेदात् स्यात् ॥ ३१ ॥

गवामयने श्रूयते, चत्वारोऽभिप्लवाः षडङ्गाः पृष्ठः
षडङ्गः स मासः स द्वितीयः स तृतीयः स चतुर्थः स
पञ्चमः । तत्रैतत् चोदकेन प्राप्तं, संस्थिते पृष्ठे षडङ्गे
मध्वाशयेत् घृतं वा इति । तत्र सन्दिह्यते, किं प्रतिमास-
मार्त्तते रसभोजनम्, उत, सर्वान्ते सक्तदेव कार्यम् ?
इति । किं पुनर्युक्तम् ? । उक्तेन न्यायेन सक्तदिति ।
सर्वान्ते ह्यसौ षडङ्गतात् व्यापारादुपरमते, न प्राक्,
अवागसौ कृत्वापि षडङ्गं, पुनः षडङ्गाय प्रयतत एव । न
चासौ षडङ्गः संस्थितो भवति, यदि पुनस्तदर्थं प्रयतत
एव । सर्वान्ते तु न पुनः प्रयतते, इत्यतः सर्वान्ते कुर्या-
दित्येवं प्राप्तम् । एवं प्राप्ते ब्रूमः, आवृत्तिस्तु व्यवाये
कालभेदात्स्यात्, आवृत्तिः रसभोजनस्य स्यात्, न सक्त-
क्रिया । कुतः ? । निमित्तावृत्तेः, षडङ्गसंस्था निमित्तं,
स च षडङ्गः पुनरावर्त्तते, तस्मिन्नावर्त्तमाने संस्था निमित्त-
मावर्त्तते इत्यत आवर्त्तते ।

यदुक्तं, सर्वान्ते हि असौ षड्हादुपरतो भवति, न प्राक्, क्त्वाऽप्यसौ पुनः तदर्थं प्रयतत एव इति । अत्राभिधीयते, यद्यप्यसौ पुनः प्रवर्त्तते, तथापि तं परिसमाप्य पुनरारभते, पुनश्च परिसमापयति, न यथावृत्ते षडहे । तत्र हानुपरतस्य पृष्ठस्थावृत्तिः । इह चतुर्भिर्भिन्नैर्व्यवधीयते । तेनोत्तरक्रियान्तरव्यवधानात् पृष्ठगतो व्यापारः पर्यवसित इति गृह्यते विशेषः । न च, तस्मिन्नपर्यवसिते क्रियान्तरं शक्यं कर्तुम्, उभयप्रकारश्चान्तः क्रियायाः, क्त्वा औदासीन्यं, क्रियान्तरव्यवधानञ्चैत्युक्तमेव । तस्मात् प्रतिमासं सव्यवधानः पृष्ठ आवर्त्तते, तस्मिन्नावर्त्तमाने संस्थानिमित्तं भोजनमप्यावर्त्तते इति, अतः प्रतिमासमावर्त्तत इति ॥ (१०।६।११ अ०) ॥

द्वादशाहे सेविभिरपि मध्वशनाधिकरणम् ।

मधु न दीक्षिता ब्रह्मचारित्वात् ॥ ३२ ॥ (पू०)

द्वादशाहे श्रूयते, संस्थिते पृष्ठे षडहे मध्वाशयेत् घृतं वा इति । तत्र संशयः, किं सन्निभिर्मधु भक्षयितव्यं, न ? इति । किं प्राप्तम् ? । नेति । कुतः ? । दीक्षिताः हि ते ब्रह्मचारिणः, ब्रह्मचारिणाञ्च मधु प्रतिषिध्यते, मधु मांसञ्च वर्जयेत् इति । तस्मान्न प्राश्नीयुरिति । ननु एतद्वचनं, सामान्यं प्रतिषेधं बाधेत । न बाधते इति ब्रूमः । कथम् ? । यद्यबाधमानमेतत्, द्वादशाहेऽनर्थकं भवेत्, ततो बाधेत ।

न त्वनर्थकम् । कथम् ? । उभयविधं वादशाहम् अङ्गीकृत्यो-
भयमश्रितव्यं घृतं मधु वा, तत्र सन्निपातं घृतप्राशनं भवि-
ष्यति, अहीनि मधुनः प्राशनम् ऋत्विजाम्, एवमुभयं वाद-
शाहसम्बद्धं भविष्यति विषयभेदेन । न च विरुद्धस्याचारा-
भविष्यतीति । तस्मान्न प्राश्नीयुरिति ।

प्राश्येत वा यज्ञार्थत्वात् ॥ ३३ ॥ (सि०)

न चेतदस्ति, सन्निभिर्मधु न भक्षयितव्यमिति, किन्त-
र्हि भक्षयितव्यम् । कथम् ? । अविशेषेण उच्यते कर्तृ-
मात्रस्य, उभयप्रकारमङ्गीकृत्य वादशाहं, संस्थिते पृष्ठे
षडङ्गे मध्वाशयेत् घृतं वा इति । उभयं विकल्पेन, न कर्तृ-
व्यवस्थया । तस्मात् सन्निपातोऽपि मधु भक्षयेयुः ।

यत्कृतं, विषयभेदेनार्थवत्त्वात् न बाधो न्याय्यः, वाद-
शाहाङ्गभावश्चैवं सति न विरोक्ष्यते इति । अत्रोच्यते, षडङ्गे
अतिवृत्ते सन्नसम्बद्धेऽहीनसम्बद्धे वा अविशेषेण मध्वाशने
घृताशने चोच्यमानेऽत्र केन व्यवस्थां ब्रूमः ? । विरोधेनेति
चेत् । न, विषयभेदेन विधिप्रतिषेधयोः समान्त्वानात्, पुरु-
षार्थेन प्रतिषेधः, कर्माङ्गत्वेन विधानम् । यदि च प्रति-
षेधवलीयस्त्वमिहाङ्गीक्रियते, वचनमनर्थकमेव स्यात् ।
पक्षेऽर्थवत्तेति चेत् । न । नानाविषयत्वात्, तुल्यार्थयोर्हि
तुल्यविषयोर्विकल्पो भवति, न, नानार्थयोः, नानार्थता
चेद्वाधिगम्यते । कुतः ? । विधेः कर्मसाङ्गप्रयोजनत्वात् ।
प्रतिषेधस्यापि नियमानुष्ठानात् पुरुषस्यादृष्टसिद्धिरिति ।
तस्मात् प्राश्नीयुरिति ॥ (१० । ६ । १२ अ०) ॥

मानसस्य दशमाहाङ्गताधिकरणम् ।

मानसमहरन्तरं स्यात् भेदव्यपदेशात् ॥ ३४ ॥

(पू०)

हादशाहं श्रूयते, अनया त्वा पात्रेण समुद्ररसया प्रजा-
पतये युष्टं गृह्णामीति प्राजापत्यं मनो ग्रहं गृह्णाति इति ।
तत्र संशयः, किं मानसमहर्द्वादशाहात् अहरन्तरम्, उत,
अहरङ्गम् ? इति । तत्र इह कानिचित् भेदकारणानि प्रति-
भान्ति, तानि निराचिकीर्षन् आचार्य उपन्यस्यति, मान-
समहरन्तरं स्यात् इति । कुतः ? । भेदेन व्यपदेशात्, हाद-
शाहात् भेदेन व्यपदिश्यते । कथम् ? । वाग्वै हादशाहो
मनो मानसम् इति हादशानन्तर्भूतं मानसं व्यपदिशति ।
वाग्वै हादशाहः इति वाक्संस्तवात्, मनो मानसम् इति
च मनःसंस्तवात् । यथा वाङ्मनसयोर्भेदो वस्तुतोऽवगम्यते,
एवमेतयोरपि हादशाहमानसयोः, यतः पृथक्ते सति भेदेन
व्यपदेशो भवति, नान्यथा अतो भिद्यते एतदहरिति व्यप-
देशाद्गम्यते ।

तेन च संस्तवात् ॥ ३५ ॥ (यु० १)

इतश्च अहरन्तरमिति । कुतः ? । तेन च मानसेनाङ्गा
हादशाहः संस्तूयते । कथम् ? । विधूतानि ह वै हादशा-
हस्य गतरसानि कुन्दांसि, तानि मानसेनैव आप्याययन्ति
इति, हादशाहस्य यानि गतरसानि कुन्दांसि, तानि मा-
नसेनाप्याययन्ति इति ब्रुवन् भिन्नं हादशाहात् दर्शयति ।

कथम् ? । संस्तवात्, न हि तेनैवात्मना तस्य संस्तुति-
र्भवति । कुतः ? । अत्यन्तभेदात् स्तुतिस्तुत्ययोः, न हि देव-
दत्तो देवदत्तेन स्तूयते, भिन्नैः शिरःपाखादिभिः संस्तूयते ।
तद्वदिहापि द्वादशाहो मानसेन स्तूयत इति संस्तवात्
भेदोऽधिगम्यते इति ।

अहरन्ताच्च परेण चोदना ॥ ३६ ॥ (यु० २)

इतश्च अहरन्तरमेवेति गम्यते । कुतः ? । द्वादशाहि-
कात् अहरन्तात् परेण चोद्यते, पत्नीः संयाज्य प्राञ्च उदत्य
मानसाय प्रसर्पन्ति इति । तद्यदि द्वादशाहिकस्याहो गुण-
विधिर्भवेत् द्वादशाहिकी पत्नीसंयाजान्ततां स्यात् । अथ
त्वहरन्तरं भवति, ततो द्वादशाहिकानामयं धर्मी नान्य-
स्येति न दोषो भविष्यति, अतोऽपि वैलक्षण्यात् अहरन्तर-
सिद्धिरिति गम्यते ।

पक्षे सङ्ख्या सहस्रवत् ॥ ३७ ॥ (आ० नि०)

परिचोदनापरिहारोऽयम् । किमियं परिचोदना ?
नन्वेवं द्वादशाहः इति त्रयोदशसु अहःसु नापपद्यते ।
अत्रोच्यते, यदा प्रमाणान्तरेण शब्दः एतावति अर्थे प्रयुक्तः
इति गम्यते तदा सङ्ख्यासन्निकर्षात् त्रयोदशसु गुणवृत्त्या
प्रयोगः सेव्यति । यथा अतिरात्रः सहस्रम् अहानि अति-
रात्रेण सहस्रसाध्येन यजेत इति अधिकेऽपि सहस्रे
सहस्रशब्दो दृष्टः, तद्वदिहापि अधिके भविष्यति । अथ वा
कर्मगणनामधेयमेतत्, द्वादशाहः इति यावन्ति कर्माणि

अङ्गीकृत्य प्रयुक्तस्तावतां वाचक इति निश्चीयते । सर्वाणि
प्रकरणादङ्गीकृत्य प्रयोगात् सर्वेषां वाचको भविष्यतीति न
दोषः ।

अहरङ्गं वाऽशुवच्चोदनाभावात् ॥ ३८ ॥ (सि०)

दशमस्याङ्गी गुणस्य विधिः स्यात्, न अहरन्तरचो-
दना । कुतः ? । अहरन्तरप्रकल्पकस्य वचनस्याभावात् ।
कथम् । ? एवं तावत् श्रूयते, अनया त्वा पात्रेण समुद्र-
रमया प्रजापतये जुष्टं गृह्णामीति प्राजापत्यं मनो ग्रहं
गृह्णाति इति, दशममहरङ्गीकृत्य ग्रहचोदनैषा, गृह्णाति
इति संस्कारविधानात्, न च संस्कारभेदे कर्मभेदो भवति,
अचोददकाश्च संस्कारा इत्युक्तं, यैस्तु द्रव्यं चिकीर्ष्यते गुण-
स्तत्र (२।१।३५०) कर्म न प्रधानम् इति । यथा अंशदाभ्यौ
विधीयमानौ न कर्म भिन्नाः, यस्मिन् कर्मणि भवतः तच्चा-
परी ग्रहाभ्यासाविति विज्ञायेते न कर्मान्तरे इति । यदि
च अहरङ्गमेतत् भवति, न कर्मान्तरम्, एवमल्पीयसी एव
अष्टटानुमानप्रसङ्गकल्पना भविष्यति, प्रकृतसम्बन्धश्च, न
अप्रकृतप्रक्रिया क्रियान्तरस्य, अतो न अहरन्तरम् । दशमे
एव अहनि गुणविधिरिति ।

दशमविसर्गवचनाच्च ॥ ३९ ॥ (यु० १)

इतश्च न अहरन्तरं, तत्रैव गुणविधिः । कुतः ? । दश-
मविसर्गवचनात्, दशमविसर्गवचनं हि भवति, एष वै
दशमस्याङ्गी विसर्गी यस्मानसम् इति । एष दशमस्य वि-

सर्गोऽन्तो यन्मानसमिति ब्रुवन्, अन्तोऽयमन्तवतो दशमस्य,
न स्वतन्त्रमेतत् कर्मेति दर्शयति । तस्मादपि दशमस्याङ्गं,
नार्थान्तरमिति गम्यते ।

दशमेऽह्निति च तद्गुणशास्त्रात् ॥ ४० ॥ (यु० २)

इतश्चाङ्गम् । कथम् ? । एवं गुणशास्त्रं युक्तं भविष्यति,
दशमेऽह्नि मानसाय प्रसर्पन्ति इति, दशमेऽह्नि सर्प-
रात्रीभिर्ऋग्भिः सुवन्ति इति दशमस्याङ्गः प्रधानभावेन
निर्देशात् ग्रहस्याधेयभावेन, तत्स्तोत्रस्य गुणोऽयं दश-
मस्य, नार्थान्तरमिति गम्यते ।

सङ्ख्यासामञ्जस्यात् ॥ ४१ ॥ (यु० ३)

यदि च गुणोऽयम्, एवं सङ्ख्या समञ्जसा भविष्यति,
द्वादशाहः इति, इतरथा, त्रयोदशसु द्वादशाहः इत्यसम-
ञ्जसं सङ्ख्यावचनं स्यात्, अवाच्यत्वात् । यदुक्तं, गुणवृत्त्या
सहस्रसाध्यवद् भविष्यतीति, तदनुपपन्नम् । कुतः ? । तत्र
हि प्रमाणान्तरेण सङ्ख्येयावगमात् अधिके सहस्रशब्दो
गोण्या वृत्त्या प्रयुक्त इति निश्चीयते । न त्विह सङ्ख्येया-
तिरिक्ते प्रमाणमस्ति, येन गोणीयं वृत्तिराश्चीयेत । यद-
प्येतत् अनया त्वा पात्रेण इति वचनं, तदपि ग्रहसंस्कार-
विधानात् दशमेऽह्नि यागाभ्यासं विधत्ते, न कर्मान्तरम्
इति समधिगतम् । एवञ्चेत्, न एतत् प्रत्यक्षवचनमहरन्तर-
प्रकल्पकं, नान्यत् प्रमाणान्तरं प्रापकं, येन सङ्ख्येयेऽति-
रिक्ते शब्दप्रयोग इत्यध्यवसामः । तस्मात् न इह गोण्या
वृत्त्या प्रयोग इति ।

यदपि, कर्मगणनामधेयत्वात् प्रकरणवशेन तावताम्
अङ्गीकरणात् नामधेयरूपेण चावृत्तिर्भविष्यतीति, तदपि
न युक्तं, सत्यं, कर्मगणनामधेयमेतत्, न त्वयथार्थसमन्वयेन,
द्वादशैतानि कर्माणि अहोभिः परिमितानि एकत्र समा-
हृतानि इत्यनेन रूपेण तत्कर्मगणस्य नामधेयं, न वर्णानु-
पूर्व्यमात्रेण इति, तथा हि सर्वेष्वेव कर्मनामधेयेषु अर्थ-
समन्वयेनानुवादभूतो नामशब्दो वर्तते, न लौकिकार्थ-
तिरस्कारेण परिभाषामात्रेण वृद्धिगुणवत् । यथा, अग्नि-
होत्रं, श्येनः, ज्योतिष्टोमः इति । एवं द्वादशाहः इत्यर्था-
न्वयेन नामधेयं, न अर्थाभावेन इति । तस्मात् अपरिचोद-
नेषा ।

पञ्चतिरेके चैकस्य भावात् ॥ ४२ ॥ (यु० ४)

इतथाहरङ्गमिति विज्ञायते । कुतः ? । पञ्चतिरेकेण
एकस्य अतिरेकं दर्शयति, न द्वयोः । कथम् ? । यः पञ्चरति-
रिच्येत स ऐन्द्राग्नः कार्यः इति एकादशिनीं द्वादशाहे
विधाय विह्वतायामेकस्यातिरेकं दर्शयति, तत्र तावदतिरि-
च्यते, एको न भवति । कथम् ? । एकादश पञ्चवः, द्वादश
अहानि, एकस्यातिरेकं ब्रुवन् द्वादशैतानि अहानीति गम-
यति । यदि त्रयोदश अहानि स्युर्द्वयोरभावः स्यात्, नैक-
स्येति । तस्मादप्यहरङ्गं न कर्मान्तरम् इति ।

स्तुतित्रयपदेशमङ्गेन विप्रतिषिद्धं व्रतवत् ॥ ४३ ॥

(आ० नि० १)

अस्मिन् सूत्रे द्वयोः सूत्रयोः परिहार उच्यते । यदुक्तं, मानसमहरन्तरं भेदेन व्यपदेशात्, तेन च मानसेन संस्तृवात् भेदः, न हि आत्मनैव आत्मा संस्तृयते इति । अत्राभिधीयते, नैतत् विप्रतिषिद्धम्, अङ्गेनापि समुदायस्य स्तुतिर्दृष्टा, यथा महाव्रतधर्मेण संवत्सरसत्रस्य, यन्ति वा एते मिथुनाद् ये संवत्सरमुपयन्ति । अन्तर्वेदि मिथुनौ सम्भवतस्तेनैव मिथुना न यन्ति इति समुदायदोषमभिधाय तदवयवभूतस्य महाव्रतस्य धर्मेणानुजिघृक्षन् समुदायस्य अवयवधर्मेण स्तुतिं दर्शयति । लोकेऽपि अवयवधर्मेणावयवी संस्तृयत एवेति, यथा दीर्घैः केशैः शोभनो देवदत्त इति । तद्वदिहापि द्वादशाहः संस्ताविष्यते इति न दोषः ।

वचनादतदन्तत्वं ॥ ४४ ॥ (आ० नि० २)

यदुक्तं, यद्यहरन्तरमेतत्, एवं द्वादशाहधर्मवैलक्षण्यं मानसान्तता युक्ता भविष्यति, न तदङ्गत्वे, पत्नीसंयोजान्तता भवेत् इति । अत्र वदामः, वचनात् अतदन्तत्वं भविष्यति, द्वादशाहिकानाम् अङ्गां सामान्येन पत्नीसंयोजान्तता, विशेषेण तु दशमस्याङ्गो मानसान्तता उच्यते, पत्नीः संयोज्य प्राञ्च उदेत्य मानसाय प्रसर्पन्ति इति, नास्ति वचनस्यातिभारः । तस्मादप्यदोषः । अतो दशमस्याङ्गो मानसमङ्गं न स्वतन्त्रम् इति ॥ (१०।६।१३ अ०) ॥

सत्रस्य बहुकण्ठकत्वाधिकरणम् ।

सत्रमेकः प्रकृतिवत् ॥ ४५ ॥ (पू०)

इह द्वादशाहप्रभृतीनि सत्राणि उदाहरणम् । तत्र संशयः, किं सत्रमेकः प्रयुञ्जीत, उत बहवः ? किं प्राप्तम् ? एकः । कुतः ? । प्रकृतिवत् ज्योतिष्टोमे एकः कर्त्ता, तत्-प्रकृतित्वात् चोदकानुग्रहाय सत्रम् एक एव प्रयुञ्जीत इति । ननु बहवः श्रूयन्ते, य एवंविद्वांसः सत्रमासते, य एवंविद्वांसः सत्रमुपयन्ति इति । उच्यते । कामिनां सत्रं विधीयते, ते च परस्परनिरपेक्षा बहव एव, ते यद्येकैकस्थेनापि कुर्वन्ति तथापि सत्रक्रियामभिसमीक्ष्य बहव एव कुर्वन्तीति बहुवचनं भविष्यति । यथा लोके पृथक्केनापि कुर्वाणानां बहुवचनं दृश्यते, देवद्येत् वर्षेत्, बहवः कृषिं कुर्युः । सस्यं चेत् सम्प्रयेत, बहवो ब्राह्मणा यजेरन् इति । तथा वेदेषु प्रयोगदर्शनं, सत्रादुदवसाय पृष्ठशमनीयेन यजेरन् इति एवमत्रापि आसीरन् उपेयुः इति बहुवचनं भविष्यति इति ।

वचनात् तु बहूनां स्यात् ॥ ४६ ॥ (सि०)

नैतदस्ति, एको यजेत, न बहवः इति । किन्तुहि ? बहवो यजेरन् । कुतः ? । वचनात्, वचनमिदं भवति, आसीरन् उपेयुः इति, बहुत्वसम्बद्धः प्रयोगो विधीयते, स प्रत्यक्षवचनात् चोदकप्राप्तमेककर्त्तृकतां बाधेत इति ।

अप्रदेशः स्यादिति चेत् ॥ ४७ ॥ (आ०)

यदुक्तं, सामान्यक्रियासम्बन्धमभिसमीक्ष्य लोकवत् बहुवचनशब्दप्रयोगो भविष्यति, यथा कृषिं कुर्युरिति,

वेदेऽपि दर्शनं, पृष्ठशमनीयेन यजेरन् इति बहुवचनं भवति,
एवमत्रापि इति । तत्पनिर्हर्तव्यम् ।

नैकव्यपदेशात् ॥ ४८ ॥ (आ० नि०)

नैतत् सत्रे उपपद्यते, एककर्तृकम् इति । कुतः ? ।
एकव्यपदेशात् । कथम् ? । एवमाह, एष वै कुणपमन्ति
यः सत्रे प्रतिगृह्णाति । एक एव यजेत इति, सत्रमपोद्य
अन्यस्यैककर्तृकतां विदधत् तस्य बहुकर्तृकतां गमयति ।
यत्तु लोकवदिति, तत्र युक्तं, लोकेऽन्यतः प्रवृत्तस्यार्थस्य
अनुवादभूतः शब्द उच्चार्यमाणः सामान्यक्रियासम्बन्धा-
भिसमीक्षया उच्चरित इति गम्यते । यदपि उदवसानीय-
वदिति, तदपि उदवसानीये युक्तं, तत्र हि भिन्नानि उद-
वसानानि उपलब्ध क्रियामात्रं विधीयते, तद्वहुत्वञ्च
समानकर्तृकत्वादेव प्राप्तमनूद्यते इत्युक्तमेव । इह तु शब्द-
पूर्विका क्रियाप्रवृत्तिः, शब्दश्च बहुत्वविशिष्टं प्रयोगं सत्रि-
भिरभिसम्बन्धयति, अतः शब्दप्रामाण्यादुपादीयमानायां
क्रियायां बहुत्वं विवक्षितमिति बहवः प्रयुञ्जीरन्निति ।

सन्निवापञ्च दर्शयति ॥ ४९ ॥ (यु० १)

इतश्च बहव एव यजेरन् इति । कुतः ? । सन्निवाप-
दर्शनात्, बहूनाम् अग्नीनाम् एकत्र सन्निवापमाह,
पञ्चभिः पशुभिर्यज्यमाणः सन्निवपेरन्, सावित्राणि होष्यन्तः
सन्निवपेरन् इति । यदि संहृत्य कुर्वन्ति, एवमग्नीनां
सन्निवाप उपपद्यते । अथ तु एकैकस्थेन कुर्युः, सन्नि-

वापदर्शनं नोपपद्यते । तस्मादपि गम्यते बहूनां सच-
मिति ।

बहूनामिति चैकस्मिन् विशेषवचनं व्यर्थम् ॥

॥ ५० ॥ (यु० २)

इतश्च पञ्चमः सम्भूय प्रयोग इति । कुतः ? । एवं
श्रूयते, यो वै बहूनां यजमानानां गृहपतिः, स सचस्य
प्रत्येता, स हि भूयिष्ठामृद्धिमाध्नोति इति, एकस्मिन् गृह-
पतौ बहुभिर्यजमानैः सह प्रवृत्ते फलविशेषं ब्रुवन् बहूनां
सहप्रयोगं दर्शयति । इतरथा एकस्मिन् यजमाने कर्त्तु-
रेकत्वात् फलैकत्वाच्च सामान्यविशेषभावानुपपत्तेः फल-
विशेषवचनं व्यर्थं स्यात्, अस्ति तु फलविशेषवचनम् ।
तस्मादपि गम्यते बहव एव यजेरन्निति ॥ (१० । ६ ।
१४ अ०) ॥

सच यजमानानामिव ऋत्विक्त्वाधिकरणम् ।

अन्ये स्युर्ऋत्विजः प्रकृतिवत् ॥ ५१ ॥ (पृ०)

इह सचाख्येवोदाहरणम् । तेषु बहवः कर्त्तार इत्यु-
क्तम् । इदम् इदानीं सन्दिह्यते, किं त एव सचिण
ऋत्विजः, उत, अन्ये उपादातव्याः ? इति । किं प्राप्तम् ? ।
अन्ये उपादातव्या ऋत्विजः । कुतः ? । ज्योतिष्टोमे हि
प्रकृतौ अन्ये कर्त्तार उपादेयाः समाम्नाताः, तददिहापि

सत्रिभिः प्रकृतिवत् कुर्वाणैः चोदकानुग्रहाय अन्ये एवो-
पादेया इति । एवं प्रकृतिवत् कृतं भविष्यतीति ।

अपि वा यजमानाः स्युर्ऋत्विजामभिधान-
संयोगात् तेषां स्यात् यजमानत्वम् ॥५२॥

(सि०)

नैतदस्ति, अन्ये ऋत्विज इति, यजमानाः एव
ऋत्विजः स्युः । कुतः ? । ऋत्विजामभिधानसंयोगात्,
यजमानसंस्कारो हि दीक्षापदार्थोऽध्वर्यादिसमाख्यासंयो-
गेन कर्मनिमित्तेन प्रसिद्धिरूपेणाभिधाय विधीयमानो यज-
मानानां तेषां आध्वर्यवादिसम्बन्धमवबोधयति । कथम् ? ।
यदि ते तान् पदार्थान् कुर्वन्ति एवं ते नैमित्तिकीभिरा-
ख्याभिर्युज्यन्ते नान्यथेति, अतोऽवगम्यते अस्ति तैः पदा-
र्थैरभिसम्बन्ध इति । किं तद्वचनम् ? । अध्वर्युर्ऋत्विजं
दीक्षयित्वा ब्रह्माणं दीक्षयति ततो होतारं तत उद्गाता-
रम् इत्युपक्रम्य सर्वर्त्विजः उपक्रान्ता दीक्षासम्बन्धेन ।
तस्माद्वगम्यते यजमाना एव आर्त्विज्ये स्युर्नान्ये इति ।

ऋत्विजसंस्कारो वचनादाधातवदिति चेत् ॥

॥ ५३ ॥ (आ०)

इति चेत् मन्यसे, यजमाना एव ऋत्विजः स्युरिति,
तत्र युक्तं, प्रकृतौ हि यजमानादन्ये प्रकृतिवदिहापि यज-
मानेभ्योऽन्यैरेव भवितव्यमिति पूर्वं एव पक्षो व्यपदिश्यते,

केवलं तु पूर्वोक्तस्य परिहारो वक्तव्यः, स उच्यते, कर्तृसं-
स्कारो वचनादाधात्वत् भविष्यति । कथम् ? । एता-
वदेष श्रूयते, अध्वर्युर्हपतिं दीक्षयित्वा ब्रह्माणं दीक्ष-
यति इति, तत् यदि भिन्ना अपि कर्तारो भवन्ति तान्
आत्मीयाभिः सज्ज्ञाभिरुपलब्ध वचनसामर्थ्यात् दीक्षा-
संस्कारस्तेषां विधीयते इति नानुपपन्नं, आधात्वत्, यथा-
ऽन्यत्राप्यृत्विजां संस्कारो विधीयते आधाने, यस्तं स्वीऽग्नि-
माधास्यत् स्यात् स एतां राविं व्रतञ्चरेत् इति, न मांसम्
अग्नीवान्न स्त्रियमुपेयात् इति वचनादध्वर्योर्निर्गमो विधी-
यते, तथा ज्योतिष्टोमे सर्व्वत्विज उपवसन्ति इति ऋत्वि-
जामुपवासो विधीयते, तद्वदिहापि ऋत्विजामेष संस्कारो
भविष्यति ।

स्याद्विशये तस्यायत्वात् प्रकृतिवत् ॥ ५४ ॥

(आ० नि०)

नेतदस्ति, अन्ये ऋत्विज इति, किन्तर्हि यजमाना
एव ऋत्विजः स्युः । कुतः ? । एतस्मिन् संशये, त एव
वा यजमाना ऋत्विजः, अन्ये वा भिन्नाः ? इति, त
एवेति न्याय्यम्, उक्तोऽत्र न्यायः, अपि वा यजमानाः
स्युर्ऋत्विजामभिधानसंयोगात् इति, अनेन न्यायेन
पश्यामः, ते एवेति । यदुक्तम्, आधानवत्तत्संस्कार
ऋत्विजां भविष्यति इति, तदनुपपन्नम् । कथम् ? । अप्रा-
कृतप्रयोजना वा दीक्षा ऋत्विजां विधीयते, प्रकृतिवद्वा
प्राकृतकार्यका सती यजमानबहुत्वात् क्रमपरतया सङ्की-

र्त्तित । प्राप्तायाः सङ्कीर्तनं लघीयः, क्रममात्रविधानात्,
 ऋत्विक्संस्कारे सति अष्टष्टकल्पना, अधिकार्यविधानञ्च ।
 तस्मात् प्राप्तायाः चोदकेन सङ्कीर्तनं, न अप्राप्तविधान-
 मिति । यत्तु, यथा ऋत्विजामुपवासविधानम्, आधा-
 तुश्च व्रतविधानं, तद्वदिहापि इति, तत्र युक्तं, विस्पष्टं
 वचनम्, ऋत्विज उपवसन्ति, स तां रात्रिं व्रतञ्चरेत्
 इति । न च तत्र अपूर्वत्वात् प्राप्ताशङ्का । तस्मात् तत्र
 विधानम् ।

स्वाम्याख्याः स्युर्गृहपतिवदिति चेत् ॥ ५५ ॥
 (आ०)

परिचोदनासूत्रमेतत् । अथ कस्मात् न स्वाम्याख्याः
 एता अध्वर्याद्या भवन्ति गृहपतिवत् ? इति । किमेवं
 भविष्यति ? । एवं चोदकप्राप्ताऽन्यकर्तृकता न बाधिता
 भविष्यति । अध्वर्याद्याश्च समाख्या गृहपतिवत् यजमाना-
 भिधानतयाऽर्थवत्यो भविष्यन्तीति स्थिते अर्थे सूत्रेण
 परिचोदयति ।

न प्रसिद्धग्रहणत्वादसंयुक्तस्य तद्वर्मेण ॥ ५६ ॥
 (आ० नि०)

नैतत् युक्तं, स्वाम्याख्या एता गृहपतिवत् इति ।
 कुतः ? । प्रसिद्धग्रहणत्वात्, आध्वर्यवादि कर्म कुर्वा-
 णेषु हि कर्तृषु कर्मनिमित्ता एता आख्याः प्रसिद्धाः, न
 याजमानं कुर्वाणेषु, यजमानानाम् आभिः क्रियाभिर-

संयुक्तानां भविष्यन्तीत्यनुपपन्नम् । कथं गृहपतिरि-
त्वाख्या ? । उच्यते, असंयुक्तस्य ऋत्विग्धर्मेण स्वामिन
एवाख्या गृहपतिरिति । अपि च अवयवप्रसिद्ध्यापि
गृहपतिशब्दस्य पतिर्वाच्य इति यजमानाभिधेयता उप-
पद्यते । प्रकृतावपि स्वामिनि चायं प्रयुक्तः, गृहपतिर्य-
जेत इति । न त्वध्वर्याद्याः स्वामिनि केनचिदपि प्रका-
रेण तत्क्रियासंयुक्ता उपपद्यन्ते, इत्यन्यक्रियासम्बन्धात्
ता भिद्यन्ते इति । बहूनामिति च तुल्येषु विशेषवचनं
नोपपद्यते ।

इतश्च आर्त्विजेषु यजमाना एव । कुतः ? । एवमाह,
यो वै बहूनां यजमानानां गृहपतिः सचस्य प्रत्येता स हि
भूयिष्ठानृद्धिमाप्नोति इति एकस्मिन् गृहपतिरिति विशेष-
वचनम् असमानत्वे सति उपपद्यते, नान्यथा, यदि सर्वे
गृहपतिकर्म कुर्युर्न कर्मान्तरं, ततो विशेषाभावात् गृह-
पतौ विशेषवचनानुपपत्तिः स्यात् । अथ तु इतरे उभयं
कुर्वन्ति, गृहपतिर्याजमानमेव, ततो विशेषवचनं युक्तं
भवति । तस्माद्विशेषवचनात् ते एव ऋत्विज इति गम्यते ।

दीक्षितादीक्षितव्यपदेशश्च नोपपद्यते अर्थयोर्नित्य-
भावित्वात् ॥ ५७ ॥ (सि० यु० १)

इतश्च स्वयंकर्तृकाणि रुत्राणीत्यवगम्यते । कुतः ? ।
दीक्षितादीक्षितव्यपदेशात्, एवमाह, दीक्षिताः सन्नैर्य-
जन्ते अदीक्षिता अहीनैर्यजन्ति इति, एतौ च नियता-
वेवार्थौ, दीक्षिताः स्वार्थं यजन्ते, याजकाश्च अपि अदी-

क्षिता याजयन्ति इति, अहीने सत्रे चैतयोरर्थयोर्विशेषा-
भावात् व्यपदेशानुपपत्तिः स्यात् । अथ तु सत्रे याव-
त्कार्यं तत्सर्वं दीक्षितैरेव क्रियते, अहीने चादीक्षितैः,
ततो व्यपदेश उपपद्यते, नान्यथा । अतो व्यपदेशादव-
गच्छामः, अस्ति सत्रे स्वयंकर्तृत्वमिति ।

अदक्षिणत्वाच्च ॥ ५८ ॥ (सि० यु० २)

इतश्च स्वयंकर्तृकं सत्रम् । कुतः ? । अदक्षिणत्वात्
अदक्षिणानि सत्राणि आहुः, न ह्यत्र गौर्हीयते न वासो
न हिरण्यमिति दक्षिणाभावदर्शनं स्वयंकर्तृकत्वे उप-
पद्यते, नान्यथा, परकर्तृकत्वे हि दक्षिणाभावो नोप-
पद्यते, न हि कश्चित्, ऋते स्वार्थात्, परार्थे परः प्रवर्तते ।
तस्मादपि गम्यते स्वयंकर्तृकाणि सत्राणीति ॥ (१० । ६ ।
१५ अ०) ॥

सत्राहीनयोर्विवेकाधिकरणम् ।

द्वादशाहस्य सत्रत्वमासनीपायिचोदनेन यज-
मानबहुत्वेन च सत्रशब्दाभिसंयो-
गात् ॥ ५९ ॥ (सि०)

द्वादशाह एवोदाहरणम् । उक्तञ्च पूर्वं सत्रमहीनञ्च
द्वादशाह इति । तस्येदानीं द्विप्रकारस्य लक्षणमन्वा-
ख्यायते, एवंलक्षणको द्वादशाहः सत्रम्, एवंलक्षणको-

ऽहीन इति । तद्विवेकज्ञानार्थमिदमुच्यते, आसनोपाधि-
चोदनया यजमानबहुत्वेन च सत्त्वमवगम्यते । एते
चोदने आसते, उपयन्ति इति हि नित्यं सत्त्वसम्बन्धे दृष्टे,
य एवं-विद्वांसः सत्त्वमासते, य एवं-विद्वांसः सत्त्वमुपयन्ति
इति । यजमानबहुत्वेन च, चतुर्विंशतिपरमाः सप्तदशा-
वराः सत्त्वमासीरन् इति । तत्सहचरितलिङ्गदर्शनात्
सहचरिते प्रत्ययो भवतीति ।

यजतिचोदनादहीनत्वं स्वामिनां चाऽस्थितपरि-
माणत्वात् ॥ ६० ॥ (सि०)

अथ किंलक्षणकोऽहीनः ? इति, तदुच्यते, यत्र यजति-
चोदना, अनियतञ्च कर्तृपरिमाणं तत्र अहीनः इति
निश्चीयते । अहीनानां यजतिचोदनया विधानं, द्विरा-
त्रेण यजेत इत्येवमादि । कर्तृपरिमाणञ्च एषामनियतं,
सत्राणान्तु भियतं परिमाणं बहवः । एवंलक्षणस्य च
लक्षणे लक्षितं प्रयोजनं नान्यन्मृग्यमिति ॥ (१०।६।१६ अ०) ॥

पौण्डरीके सकर्तृव दक्षिणादानाधिकरणम् ।

अहीने दक्षिणाशस्त्रं गुणत्वात् प्रत्यहं कर्म भेदः
स्यात् ॥ ६१ ॥ (पृ०)

अस्ति पौण्डरीक एकादशरात्रः, पौण्डरीकेण एका-
दशरात्रेण स्वाराज्यकामो यजेत इति । तत्र श्रूयते,
श्रूयतं पौण्डरीके दद्यात् अश्वसहस्रमेकादशम् इति । तत्र

सन्दिह्यते, किं प्रत्यहं अयुतम् अश्वसहस्रञ्च दातव्यम्, उत, एकमेवायुतमश्वसहस्रञ्च सकृत् ? इति किं प्राप्तम् ? अहीने दक्षिणाशास्त्रं प्रत्यहं भिद्येत । कुतः ? । गुणत्वात् दक्षिणायाः, प्रधानत्वाच्च अङ्गां, समुदायशब्देन समुदायीनि अहानि उपलब्धदक्षिणा गुणो विधीयमानः प्रति-प्रधानं भिद्येत, यथा गणाय स्थानम्, उपलेपनं वा विधीयमानं गणिनां भवति, एमत्रापि द्रष्टव्यम् । प्रतिकर्मावसायी च चोदक एवमनुग्रहीष्यते, दक्षिणाभूयस्त्वाच्च फलभूयस्त्वं भविष्यति । अतोऽवगम्यते भेद इति ।

सर्वस्य वैककर्मात् ॥ ६२ ॥ (१ आ०)

न चैतदस्ति, प्रत्यहं दक्षिणाभेद इति, एकमेवायुतं सहस्रं च दीयते । कुतः ? । ऐककर्मात्, एकं हि दक्षिणानां कार्यम्, ऋत्विगानमनम् । आनतिश्च साङ्ग-क्रतुनिर्वृत्तये कर्तेति अन्तरा न तथा प्रयोजनमस्तीति न भूयः क्रियते । यत्तु, अङ्गभूयस्त्वेन फलभूयस्त्वमिति तत् अङ्गत्वे प्रज्ञाते भवति, नान्यथा । समुदायाङ्गञ्च दक्षिणा, न अवयवाङ्गमित्युक्तम् । अथ यदुक्तं, प्रतिकर्मावसायी चोदकः प्रतिकर्म प्रापयति, इति । प्रत्यक्षवचनात् समुदायाङ्गीकरणेन च दक्षिणानां विधानमिति चोदको बाधित इति न दोषः ।

पृषदाज्यवहाऽङ्गां गुणशास्त्रं स्यात् ॥ ६३ ॥

(१ आ० नि०)

न चैतत्, सकृदेव दातव्यमिति, किं तर्हि, भेदेन ।

कुतः ? । प्रत्यहं दक्षिणानां प्राप्तानामयं विशेष उच्यमानः
प्रत्यहमेव भवितुमर्हतीति । पृषदाज्यवत्, यथा पृष-
दाज्ये नानुयाजान् यजति इति पृषत्ता गुणो विधीयमानः
प्रत्यनुयाजं भिद्यते, एवमत्रापि द्रष्टव्यमिति ।

ज्यौतिष्टोम्यस्तु दक्षिणाः सर्वासामेककर्मत्वात्
प्रकृतिवत् तस्मान्नासां विकारः स्यात् ॥

६४ ॥ (२ आ०)

न चैतदस्ति, भेद इति, किन्तर्हि, तन्त्रेण सकृदेव ।
कथम् ? । ज्यौतिष्टोम्यो हि दक्षिणाः साङ्गं कर्मराशि-
मङ्गीकृत्य दीयन्ते, तथाभूतानाञ्च तासां समुदायानत्य-
र्थानां प्राप्तानामयं विशेष उच्यते, सहस्रमयुतम् इति,
विशेष उच्यमानः, या इह दक्षिणा दीयन्ते, तासामयं
विकार इति गमयति, एकत्वम् आनतेः, न वारयति ।
तस्मात्सकृत् दातव्यमिति । यत्तु, अनुयाजवत् इति,
युक्तं, यत् अनुयाजेषु द्रव्यस्य भेद इति, यागे हि द्रव्यं
गुणभूतं चोद्यते, तत् यागानां भेदादन्यस्य क्रियमाणं न
अन्यस्य उपकरोतीति भिद्यते । इह त्वेका आनतिरि-
त्युक्तम् । तस्माद्विषमो दृष्टान्त इति ।

द्वादशाहे वचनात् प्रत्यहं दक्षिणाभेदस्तत्प्रकृति-
त्वात् परेषु तासां संख्याविकारः स्यात् ॥

६५ ॥ (२ आ० नि०)

न चैतदस्ति, सकृदातव्यमिति । प्रत्यहमयं विशेषो भिद्यते । कुतः ? । द्वादशाहं हि प्रत्यक्षं वचनम्, अन्वहं द्वादशशतं ददाति इति । पौण्डरीकश्च द्वादशाह-प्रकृतिः, तस्मात् पौण्डरीके प्रत्यहं चोदकप्राप्त्या प्रसक्तानां दक्षिणानामयं विशेष उच्यमानः तथैव कर्मावयवसम्बद्धानां विकार इति गम्यते, ततो भेदेन दक्षिणानां विशेष इति ।

परिक्रयाविभागाद्वा समस्तस्य विकारः स्यात् ॥

॥ ६६ ॥ (सि०)

न चैतदस्ति, दक्षिणाभेद इति, किन्तर्हि, सकृदेव दक्षिणा दीयतेति । कुतः ? । परिक्रयाविभागात्, समस्ता दक्षिणा विक्रियेरन्, कृतं हि क्रतुमङ्गीकृत्य दक्षिणा विधीयन्ते । कथम् ? । तावतः पुरुषार्थत्वात् । यत् फल-वत्, तत् पुरुषस्य चिकीर्षितं, तच्च कुर्वाणस्य, सहायान् उपाददानस्य अयं विशेष उच्यते परिक्रयः । न चावयवः फलवान्, समुदायात् फलनिष्पत्तेः, समुदायं चाङ्गीकृत्य परिक्रयः क्रियमाणः, आ समुदायनिर्वृत्तेः, परिक्रयः कृत इति अन्तरा न भूयः क्रियते ।

अपि च, पौण्डरीकशब्दसंयोगेन परिक्रयविशेष उच्य-मानः तच्छब्दवाच्यस्यैव भवतीति गम्यते, समुदायश्च पौण्ड-रीकशब्दवाच्यो न अवयवः, स हि समुदायशब्देन लक्ष्यते, तत्र लक्षणैव दोषः । असम्भवे हि लक्षणा आश्रीयते, न च, इहासम्भवः । अतः समुदायमङ्गीकृत्य सकृदेव ऋत्विजो विधेरन्निति । तस्मात्सकृत्परिक्रय इति, सकृदाने च

प्रयोगवचनानुग्रहः, प्रयोगप्राप्तिभावाच्च महाविषयता शास्त्र-
स्येति, तस्मादप्येतदेव न्याय्यमिति ।

भेदसु गुणसंयोगात् ॥ ६७ ॥ (आ० नि०)

यदुक्तं, द्वादशाहप्रकृतित्वात् पीण्डरीकस्य, तत्र च
द्वादशाहे दक्षिणाभेदात् तथाभूताया एवेह विशेष उच्यते
इति, तत् परिहर्त्तव्यम् । अत्रोच्यते, तत्राप्येकत्वात् क्रतोः,
एक एव परिक्रयः । भेदसु वचनात् सुत्या सम्बन्धप्रयो-
जनो दक्षिणासंस्कारप्रयोजनश्च, न तस्मिन् भिद्यमाने परि-
क्रयैकत्वं भिद्यत इति ॥ (१० । ६ । १७ अ०) ॥

पीण्डरीके सर्वासां दक्षिणानां विभज्य नयनाधिकरणम् ।

**प्रत्यहं सर्वसंस्कारः प्रकृतिवत्सर्वासां सर्वशेष-
त्वात् ॥ ६८ ॥ (१ म पृ०)**

पीण्डरीक एवोदाहरणम् । तत्रैतत्समधिगतं, सकृ-
देव परिक्रय इति । अस्ति तु प्रकृतौ, माध्यन्दिने सवने
दक्षिणा नीयन्ते इति । तत्र संशयः, किं सर्वासां कात्स्न्येन
प्रत्यहं नयनम्, उत, सकृन्नयनम्, अथ वा प्रविभज्य नय-
नम् ? इति । किं प्राप्तम् ? प्रत्यहं सर्वासां संस्कारः
स्यात् । कुतः ? प्रकृतिवत् प्रकृतौ हि सकला दक्षिणा
तस्मिन् काले संस्कृताः, इहापि तद्वदेव सकलाः संस्कर्त्तव्या
इति । कथम् ? अङ्गां प्राधान्यात्, तद्गुणभावाच्च दक्षि-

णानां, सर्वा एताः सर्वेषाम् अङ्गां शेषभूताः, शेषभूतस्य चार्थस्य यः संस्कारः, स तेन तेन अङ्गा प्रयुज्यते इति, तस्मात् प्रत्यहं सर्वसंस्कारः ।

एकार्थत्वान्नेति चेत् ॥ ६६ ॥ (२ य पू०)

न चैतदस्ति, प्रत्यहं सर्वसंस्कारः इति, किन्तिर्हि सक-
देव संस्कारः स्यात् । कुतः ? । एकार्थत्वात् दक्षिणानाम्,
एकं कार्यम् आनमनं, तासाञ्च नयनादिसंस्कारसंस्कृतानां
प्रत्यर्पणं कार्यम्, एकस्मिन्नपि च अहनि तत्संस्कारसंस्क-
तासु दीयमानासु कृतः चोदनार्थ इति भूयः संस्कारेण
प्रयोजनं नास्ति । तस्मात् सकृत् संस्क्रियेरन्निति ।

स्यादुत्पत्तौ कालभेदात् ॥ ७० ॥ (२ य पू० नि०)

न चैतदस्ति, सकृत्संस्कार इति, किन्तिर्हि प्रत्यहम् ।
कुतः ? । उत्पत्तौ कालभेदात्, उत्पत्तौ दक्षिणानां विशि-
ष्टकालसम्बन्धः श्रूयते, तस्मात् त्रिष्टुभो लोके माध्यन्दिने
सवने दक्षिणा नीयन्ते इति, सर्वाश्चैता सर्वेषाम् अङ्गां
शेषभूताः, तेषाञ्चाङ्गां माध्यन्दिनानि सवनानि भिद्यन्ते,
तत्र च अगम्यमानविशेषत्वात् यस्य माध्यन्दिने सवने न
संस्क्रियेरन्, तस्यैव संस्कारलोपः स्यात्, प्रयोगभेदात् । न
च अन्यतरत्र संस्क्रियमाणा अन्यत्र संस्कृता भवन्ति, तस्मात्
भेदेन संस्क्रियेरन्निति ।

विभज्य तु संस्कारवचनात् द्वादशाहवत् ॥ ७१ ॥

सि०)

न चैतदस्ति, समस्तानां प्रत्यहंसंस्कार इति, किन्तु हिं
विभज्य संस्क्रियेरन् । कुतः ? । वचनात्, द्वादशाहे
प्रत्यहं नयनादिसंस्कारो वचनात् क्रियते, अन्वहं द्वादश-
शतं ददाति इति । पौण्डरीकश्च द्वादशाहप्रकृतिः, न
ज्योतिष्टोमप्रकृतिः, तस्मात् परिक्रयैकत्वेऽपि सति वच-
नात् भेदेन संस्कार इति ॥ (१० । ६ । १८ अ०) ॥

मनोः ऋचः इत्यनेन यावदर्थऋचासुपादानाधिकरणम् ।

लिङ्गेन द्रव्यनिर्देशे सर्वत्र प्रत्ययः स्यात् लिङ्गस्य
सर्वगामित्वादान्मेयवत् ॥ ७२ ॥ (पू०)

कचित् कर्मविशेषे श्रूयते, मनोः ऋचः सामिधेन्यो
भवन्ति इति । तत्र संशयः, किं, यावत्यो मनुलिङ्गा ऋचः,
ताः सर्वा द्वाशतयीभ्यः आनीय सामिधेनीषु विनियो-
क्तव्याः, उत काश्चिदेव, न सर्वाः ? इति । किं प्राप्तम् ?,
सर्वा एवंलिङ्गा उपादेयाः । कुतः ? । लिङ्गस्य सर्वगामि-
त्वात्, इहैतावत् श्रूयते मनोः ऋचः सामिधेन्यो भवन्ति
इति । मनुशब्दसंयोगो हि लक्षणम् ऋचासुपादीयमा-
नानां, मनुसम्बन्धेन च शब्द उपलक्षयन् यावतीषु सम्भवित्,
तावतीः अवशिष्टात् शक्नोति उपलक्षयितुम्, एतच्च वचनं
लिङ्गमात्रसम्बन्धेन विनियोजकं, न इयत्तापरिच्छिन्नानां
विशेषकम् । तस्मात् अवशिष्टात् सर्वास्तलिङ्गवत्यः उपा-
देयाः, आग्नेयवत्, यथा, ऋजीपाणामाग्नेयेन संवत्सर-

मुपधाने, आसीत् सूक्तेन सूक्तस्य अविच्छेदाय इति आग्ने-
वेन सूक्तेनेत्युक्तं, यावन्ति आग्नेयानि सूक्तानि दाशत-
यानि, सर्वैरिष्टका उपधीयन्ते, एवमिहापि मनुलिङ्गाभः
सामिधेनीकार्यं कर्त्तव्यमिति । यथा वा, अहर्गणे ऋजी-
षमसु, प्रास्यति इति, सर्वेषामङ्गां यत् ऋजीषम्, अविशे-
षात् तत् सर्वं प्रास्यते, तद्वदिहापि अविशेषात् सर्वासामु-
पादानमिति ।

यावदर्थं वा अर्थशेषत्वादल्पेन परिमाणं स्यात्
तस्मिंश्च लिङ्गसामर्थ्यम् ॥ ७३ ॥ (सि०)

न चैतदस्ति, सर्वासां मनुलिङ्गानां दाशतयीनामा-
गम इति, किन्तर्हि यावदर्थम् उपादेया इति । कुतः ? ।
अर्थशेषत्वात्, कार्यशेषभावेन हि सामिधेनीनामुपादानं,
तच्च कार्यम् अल्पाभिरपि सिध्यतीति, सिद्धत्वात्कार्यस्य,
यद्यपि लक्षिताः सन्ति अपरा ऋचः, तथापि प्रयोजना-
भावात् नैवोपादीयन्ते इति ।

ननु कार्यशेषभावः सर्वत्र वाचनिकः, इहापि प्रत्यक्ष-
वचनात् लिङ्गपरिच्छिन्नाः सामिधेन्यो विधीयन्ते इति
सर्वासां विधानं भविष्यति इति । अत्राभिधीयते, सत्यं
सर्वत्र वाचनिकः शेषभावः, न त्विह सामिधेन्यो विधी-
यन्ते, किन्तर्हि चोदकप्राप्तानाम् इयत्तापरिच्छिन्नानां
केवलमनेन विशेष उच्यते, मनोः ऋचः इति । सोऽयं
विशेष उच्यमानो यावत् उपन्यस्ताः, ता एव विशेष्य कृता-
र्थत्वात् व्यावर्त्तन्ते, नापरा अपि तल्लिङ्गाः प्रसज्यन्ते ।

तस्माल्लिङ्गवतीनां निरुतानामुपादानं न सर्वासाम् इति ।
 न च, लिङ्गवतीनां भावात् गुणानुरोधेन प्रधानावृत्ति-
 र्नाश्या । एवञ्च लाघवं प्रयोगप्राशुभावश्च भविष्यति इति ।
 अपि च अस्मिन् पक्षे लिङ्गमपि समर्थमेव । कथम् ? ।
 लिङ्गं हि लक्षणत्वेन सामिधेनीनामुच्यते । तत्र यद्यपि
 न तल्लिङ्गाः सर्वा उपादीयन्ते, यस्त्विह प्रयुज्यन्ते ताः
 तल्लिङ्गा एव नान्यलिङ्गाः, तथापि लिङ्गमनुगृहीतमेव न
 बाधितमिति । तस्माद् यावदर्थमुपादानं न सर्वासामिति ।

आग्नेये कृतस्त्रविधिः ॥७४॥ (१ म आ० नि०)

यदुक्तं, यथा आग्नेयैः सूक्तैरिष्टका उपदधाति इत्युक्ते
 सर्वाणि लिङ्गविशिष्टानि उपादीयन्ते, न कानिचित्, एव-
 मत्रापि द्रष्टव्यम् इति, तत्परिहर्त्तव्यम् । अत्रोच्यते,
 युक्तम् आग्नेयेषु कृतस्त्रविधानम् । कुतः ? । इष्टकावह-
 त्वात्, प्रतिस्त्रुतम् उपदधाति इति वचनात्, बह्वीनामुप-
 धेयानां सूक्ताल्पत्वात् कात्स्न्येनोपादानमविरुद्धम्, इह तु
 इयत्तापरिमितानां विशेष उच्यते, इत्युपदिष्टो हेतुः । तस्मा-
 दयम् इह अष्टान्त इति ।

ऋजीषस्य प्रधानत्वादहर्गणे सर्वस्य प्रतिपत्तिः
 स्यात् ॥ ७५ ॥ (२ य आ० नि०)

यदप्युक्तम् अहर्गणे यथा ऋजीषस्य कृतस्त्रस्य अणु,
 प्राशनम्, एवमत्रापि अविशेषात् सर्वासामुपादानम् इति,
 तत् परिहर्त्तव्यम् । अत्रोच्यते, ऋजीषस्य प्रधानत्वात्
 युक्तम्, ऋजीषस्य अविशेषात् प्रतिपत्तिरियम् अभिधीयते,

सा सर्वस्य ऋजीषस्य स्यात्, यस्य न क्रियेत, तस्य संस्कार-
परिलोपः स्यात् । तस्मात् सर्वेषामङ्गां यत् ऋजीषं, तत्
सर्वं प्रास्यते । इह तु अर्थशेषत्वादित्युपदिष्टो हेतुः ।
तस्मात् विषमम् एतत् ऋजीषेणेति ॥ (१०।६।१८ अ०) ॥

वाससि मानोपावहरणयोरनुष्ठानाधिकरणम् ।

वाससि मानोपावहरणे प्रकृतौ सोमस्य
वचनात् ॥ ७६ ॥

ज्योतिष्टोमे मानोपावहरणे समान्नाते । तत्र संशयः,
किं यत्र क्वचित् मानं, येन केनचित् उपावहरणं कार्यम्,
उत, वाससि मानं वाससा चोपावहरणम् ? इति । किं
प्राप्तम् ?, अर्थात् यत्र क्वचिन्मानं, येन केनचिदुपावहरणम् ।
एवञ्च अनियमे लाववं प्रयोगप्राप्तुभावश्च भविष्यति इति ।

एवं प्राप्ते ब्रूमः, वाससि मानं वाससा च उपावहर-
णञ्च कार्यम् । कुतः ? । वचनात् वचनमिदं भवति,
वाससि मिनोति, वाससा च उपावहरति इति वचनस्य
सामर्थ्यात् नियस्येत ॥ (१०।६।२० अ०) ॥

अथ वा, नैवात्र संशयः, वचनात् वाससि मानं
वाससा चोपावहरणम्, एवं प्राप्तम् उत्तरविवक्षया कीर्त्त्यते,
विशेषं चिन्तयितुम् । यच्च प्राप्तम् उत्तरविवक्षया
कीर्त्त्यते, न तत्र पूर्वोत्तरपक्षाभ्यां प्रयोजनमिति ।

अहर्गणेऽर्थात् वासीन्तरीत्यादनाधिकरणम् ।

तत्राहर्गणेऽर्थाद्वासः प्रकृतिः स्यात् ॥ ७७ ॥

अस्ति द्वादशाहः, तत्र चोदकप्राप्तम् उपावहरणं, वाससा उपावहरति इति । तत्र संशयः, किमुपावहरणार्थम् अन्यद्वास उत्पाद्यम्, उत, न ? इति । किं प्राप्तम् ?, नोत्पाद्यम् । कुतः ? । न वचनमस्ति, अन्यत् भेदेनोत्पाद्यमिति, वचनाद्वे न प्रतीमो भेदेन उत्पत्तिं तस्मात् न उत्पाद्यमिति ।

एवं प्राप्ते ब्रूमः, अहर्गणे अर्थाद्वासः उत्पाद्यम् । कथम् ? । अहर्वद्वत्वात्, वह्नि अहानि, तत्र चोदकेनैतत् प्राप्यते, वाससा उपावहरति इति । भेदेन च अनुत्पाद्यमाने उपावहरणार्थ एव न सिध्येत् । तस्मात् उत्पादयितव्यमिति ॥ (१० । ६ २१ अ०) ॥

उपावहरणार्थमेव वासीन्तरीत्यादनाधिकरणम् ।

मानं प्रत्युत्पादयेत् प्रकृतौ तेन दर्शनादुपावहरणस्य ॥ ७८ ॥ (पू०)

तत्रैवाहर्गणे चिन्त्यते, उक्तमेतत्, अर्थात् वास उत्पाद्यम् इति । तत्र संशयः, किं मानं प्रति उत्पाद्यम्, उत उपावहरणं प्रति उत्पाद्यम् ? इति । किं प्राप्तम् ?, मानं प्रति उत्पाद्येत । कुतः ? । प्रकृतौ तेन दर्शनादुपावहरणस्य, ज्योतिष्टोमे यस्मिन् मीयते तेनैव उपावहरणं

क्रियते, प्रकृतिवच्च विक्रतौ, चोदकानुग्रहाय तस्मिन्नेव काले उत्पाद्यमिति ।

हरणे वा श्रुत्यसंयोगादर्याद्विक्रतौ तेन ॥ ७६ ॥

(सि०)

न चैतदस्ति, मानं प्रति उत्पाद्यम् इति, किन्तु हिं, हरणं प्रति उत्पाद्यम् । कथम् ? । श्रुत्यसंयोगात्, न हि श्रूयते, मानं प्रति उत्पाद्यम् इति । श्रुत्यभावाच्च नैकान्ततोऽध्यवसीयते, अत्रैवेति । यस्य चार्थः प्रयोजकः, सप्रयोजनप्रयुक्तत्वात् तत्काल एव न्याय्यः, न अन्यकालः इति । हरणकाले चानेन प्रयोजनमिति हरणे एव न्याय्यम् उत्पादयितुमिति । यदुक्तं, प्रकृतौ माने यत् वासस्तस्य हरणे दर्शनात्, इह चोदकानुग्रहाय तत्कालमेवोत्पाद्यम् इति, तत्परिहर्त्तव्यम्, अत्रोच्यते, न श्रूयते, तेनैव वाससा उपावहरणं कर्त्तव्यमिति, किन्तु अर्थात् तेन क्रियते, एकत्वात् अङ्गः, न हि तद्वासोऽन्यत्र व्यापृतमिति तेनैव क्रियते । यच्च अर्थात् कृतं, न तत् चोदकः प्रापयति, अवाचनिकत्वात् । न च, इह तदेव वास उभयार्थं सम्भवति, अहवहेत्वात् । तस्मात् हरणकाले एव उत्पाद्यमिति ॥ (१०।६।२२अ०) ॥

इति भट्टश्रीशवरस्वामिविरचिते मीमांसाभाष्ये दशमाध्यायस्य षष्ठः पादः ॥

मीमांसा-दर्शने

१० अध्याये ७ पादः ।

ज्योतिष्टोमे प्रत्यङ्गं हविर्भेदाधिकरणम् ।

पशुरेकहविष्ट्वं समस्तचोदितत्वात् ॥१॥ (पू०)

अस्ति ज्योतिष्टोमे पशुरग्नीषोमीयः, यो दीक्षितो यद-
ग्नीषोमीयं पशुमालभते इति । तत्र संशयः, किं कृत्स्नः
पशुरेकं हविः, उत प्रत्यङ्गं हविर्भेदः ? इति । किं
प्राप्तम् ? । कृत्स्नः पशुरेकं हविः इति । कुतः ? । सम-
स्तस्य चोदितत्वात्, समस्तो हि पशुरग्नीषोमी प्रिति
चोद्यते, न पृथक् अङ्गानाम् अग्नीषोमीयता । तस्मात्
पञ्चाकृतित्वात् द्रव्यात् अवदाय अग्नीषोमाभ्यां दातव्यम् ।
अङ्गहविष्ट्वे पशुशब्दे लक्षणा स्यात् । तस्मात् कृत्स्नः
पशुरेकं हविः । तच्च दर्शयति, अथो खल्वाहुः कापेया
दक्षिणस्य पूर्वं पदस्यावदेयं, तत्सर्वस्य पशोरवत्त्वं भवति
इति । अथो खल्वाहुः गोपायना दक्षिणस्य पूर्वं पदस्या-
वदेयं, तत्सर्वस्य पशोरवत्त्वं भवति इति कृत्स्नस्य पशोरव-
दानं दर्शयति । तस्मादपि कृत्स्नः पशुरेकं हविरिति ।

प्रत्यङ्गं वा ग्रहवदङ्गानां पृथक्प्रकल्पनत्वात् ॥

२ ॥ (सि०)

वागशब्दः पक्षं व्यावर्त्तयति, नैतदस्ति, कृत्स्नः पशुरेकं

हविः इति । किन्तुर्हि, प्रत्यङ्गं हविर्भेदः । कुतः ? । पृथक्-
 प्रकल्पनत्वात्, पृथगङ्गानि प्रकल्पन्ते, हृदयस्याग्रेऽवद्यति
 जिह्वाया अवद्यति वक्षसोऽवद्यति दोणोरवद्यति पार्श्व-
 योरवद्यति गुदस्यावद्यति । हृदयाकृतिकादिभ्योऽवदानं
 अयते, नैतत् अविशसिते पशौ सम्भवति । तस्मात् हृद-
 याद्यर्थेन विशसितव्यः पशुः, तस्मिंश्च विशस्यमाने पश्वा-
 कृतिर्न भवति । तदेवम् आपतति, पश्वाकृत्या यागस्य
 क्रियमाणस्योपकुर्व्यात्, तां पश्वाकृतिम् अन्तर्धा य च न
 शक्यते साक्षात् यागद्रव्यं परिच्छेत्तुम् । तस्मात् प्रणाद्या
 सा आकृतिः उपकर्तुम् अर्हतीति पश्वाकृतिकस्य द्रव्यस्य
 हृदयादीनि यानि, तानि हवींषि, तेभ्योऽवदाय प्रदात-
 व्यमिति, ग्रहवत्, यथा, सोमे ऐन्द्रवायवं गृह्णाति,
 मैत्रावरुणं गृह्णाति । आश्विनं गृह्णाति इति पृथक्-
 कल्पनत्वात् सोमरसो हविः न सोमलता, एवम् अत्रापि
 द्रष्टव्यम् । समस्तचीदना तु अङ्गहविष्ट्वेऽपि प्रणाद्या अव-
 कल्पत एव । अथ यद्दर्शनमुक्तं, तत् सुतरामनेकहविष्ट्वे
 उपपद्यते । कथम् ? । कृत्स्नं पशोरवदानम् अन्येन
 अनुजिष्ट्वन् न कृत्स्नस्य पशोरवदीयते इति दर्शयति ॥
 (१०।७।१अ०) ॥

पशोर्हृदयादिभिरिवाङ्गविशेषैः यागानुष्ठानाधिकरणम् ।

हविर्भेदात् कर्मणोऽभ्यासः तस्मात्तेभ्योऽवदानं
 स्यात् ॥ ३ ॥ (पृ०)

प्रत्यङ्गं हविर्भेद इत्येतत् समधिगतम् । इदमिदानीं

सन्दिह्यते, किं, येन केनचिदङ्गेन हविषा यागो निर्वर्त्त-
यितव्यः, उत, सर्वेभ्योऽवदातव्यम्, अथ वा परिसङ्ख्या,
केनचित् ? इति । किं प्राप्तम् ? । सर्वेभ्योऽवदातव्यम्,
इत्यवदानकर्म अभ्यसितव्यम् इति । कुतः ? । हविर्भ-
दात्, भिन्नानि हवींषि हृदयादीनि यानि अवदाने
सङ्कीर्त्तितानि, अवशिष्टानि च पश्चात्कृत्या प्रणाद्या परि-
च्छिन्नानि, तेभ्यः सर्वेभ्योऽवदातव्यं, पश्चात्कृत्या हि केचि-
द्विशेषाः परिच्छिद्यन्ते, तत् यदि एकस्मात् अङ्गात् अवदीयेत,
न पश्चात्कृतिपरिच्छिन्नाः सर्वे विशेषा उपसंगृह्येरन्, तत्र
पश्चात्कृत्या अङ्गभावो न कृतः स्यात्, अनेकविशेषणविशिष्टं
हि मांसराशिं परिच्छिन्दती अङ्गभावं नीता भवति,
नान्यथा । एकहविष्टे हि पश्चात्कृतिपरिच्छिन्नाङ्गराशिः
सर्वावदानानभ्यासेनैव यथाश्रुतादेव अवत्तं भवति ।
पृथक्प्रकल्पितेषु अङ्गेषु एकस्मादङ्गात् अवद्यन् काञ्चित्
विशेषान् जह्यात्, अभ्यस्यन्तु अवदानानि सर्वान् विशे-
षान् परिगृह्णाति । तस्मात् सर्वेभ्योऽवदातव्यमिति ।

आह, ननु पश्चात्कृतिपरिच्छिन्नानां विशेषाणां
यागार्थत्वात् अन्यतमेन यागः सिध्यति । उच्यते, सिध्यति,
यदि विशेषाणां यागसम्बन्धः श्रूयेत । पश्चात्कृतेषु श्रूयते ।
तस्माद्विशेषेषु गृह्यमाणेषु अङ्गभावः कृतो भवतीति तदर्थं
प्रयोगवचनेन विशेषा गृह्यन्ते, नावगम्यते विशेषः, को वा
विशेषो गृहीतः को वा नेति, अतः सर्वे गृह्यन्ते प्रयोगवच-
नानुग्रहाय, यच्च विशेषो न गृहीतः तेन विनापि यथाश्रुतमेव

भवतीति कल्पमाने तस्य पश्चात्कृत्या परिच्छेदे न कश्चि-
दप्यधिकोऽर्थोऽङ्गीकृतो भवतीति अनादरस्तं प्रत्याश्रितः
स्मात् । तस्मात् सर्वेभ्योऽवदेयं हृदयादिभ्योऽवशिष्टाच्चेति ।

आज्यभागवद्वा निर्देशात् परिसङ्ख्या स्यात् ॥

४ ॥ (३०)

हृदयादिभ्योऽवदातव्यं नावशिष्टात् । कुतः ? । तेषां
निर्देशात् निर्दिश्यन्ते हृदयादीनि, इकादश वैतानि
पशोरवदानानि इति । तत्र प्राप्तत्वादेवैषामेष विधिर्न
सम्भवति इति । आनर्थक्यात् नानुवादः । निर्गुणञ्च
पुनःश्रवणमिति इतरेषामश्रुतानां परिसङ्ख्यायकं भवति ।
यथा, न गन्तव्यं न भोक्तव्यमिति च विस्मयं प्रतिषेधः,
एवमेव परिसङ्ख्यायां प्रतिषेधः क्रियते । आज्यभागवत्,
यथा गृहमेधीये, पञ्चमे पक्षे आज्यभागग्रहणं परिसङ्ख्यार्थ-
मित्युक्तम्, एवमिहापि प्राप्नोति । तस्मात् परिसङ्ख्येति ।

तेषां वा द्वावदानत्वं विवक्षन् अभिनिर्दिशेत् पशोः

पञ्चावदानत्वात् ॥ ५ ॥ (पुनः पृ०)

वाशब्दः पक्षं व्यावर्त्तयति, न चैतदस्ति, परि-
सङ्ख्येति, तत्र हि त्रयो दोषाः, स्वार्थप्रहाणं, परार्थ-
कल्पना प्राप्तबाधश्च । यदुक्तं निर्देशादिति, नैतदेवं,
तेषां हृदयादीनां द्वावदानत्वं विवक्षन् अभिनिर्दिशेत्,
नैवं वचनव्यक्तिर्भवति, एकादशैव पशोरवदानानि,
नाभ्यधिकानि, यानि अवदानानि तानि द्विर्विरचयति

इति, कथन्तर्हि, एकादय द्विर्विवक्ष्यति इति । कुतः ? ।
 नात्र अवदानम् अनूयते, अप्राप्तत्वात् । कथम् अप्राप्तिः ? ।
 पशोः पञ्चावदानत्वात् पञ्चावदानत्वं हि पशोः श्रूयते ।
 तस्मात् नानुवादः, एतानि द्विर्विवक्ष्यतीति । एतेषां
 द्विरवदानं विधाय कृतार्थः शब्दो भवति, अवशिष्टानां
 त्यागं न वारयति । तस्मात् सर्वेभ्योऽवदेयमिति ।

अंसशिरोनूकसक्थिप्रतिषेधश्च तदन्यपरिसङ्ख्यान-
 ऽनर्थकः स्यात् प्रदानत्वात् तेषां निरवदान-
 प्रतिषेधः स्यात् ॥ ६ ॥ (यु०)

इतश्च न परिसङ्ख्या । कुतः ? । अंसशिरोनूकसक्-
 थिप्रतिषेधात्, एवमेतेषां प्रतिषेध उपपद्यते, यदि न परि-
 सङ्ख्यानं भवति, भवति च सः । नांसयोरवद्यति न शिरसो
 नानूकस्य नापरसक्थोः इति । परिसङ्ख्यानं अंसशिरो-
 नूकसक्थां प्रतिषेधोऽनर्थकः स्यात् । अथ तु न परिसङ्ख्या,
 ततः प्रदानत्वात् यानि अंसादीनि, तेषां निरवदानं प्रति-
 षिध्यते । किमिदं निरवदानम् ? इति । निष्कृष्य
 तस्मात् अङ्गात् अवदानं निरवदानं, द्विरवद्यति इति तत्
 प्रतिषिध्यते इति, अतः अर्वैरेवाङ्गैः इज्या क्रियते इति ।

अपि वा परिसङ्ख्या स्यादनवदानीयशब्दत्वात् ॥
 ॥ ७ ॥ (सि०)

अपि वेति पक्षव्यावृत्तिः, परिसङ्ख्या एव स्यात्, नैव
 सर्वेभ्योऽवदातव्यम् । कुतः ? पुनः श्रवणस्यार्थवत्त्वात् । ननु

त्रिदोषा परिसङ्ख्येत्युक्तम् । उच्यते, नात्रायं दोषो भवति ।
 कथम् ? । अवदानं हि चोदकेन होमार्थं प्राप्नोति, इह
 तस्य हृदयादिभिः सम्बन्धः क्रियते । तेन हृदयादीनि
 वाक्येन होमसम्बद्धानि भवन्ति, नान्यानि अङ्गानि पश्चा-
 क्ततेर्देवतासम्बन्धीनि । न च, एतस्मिन् प्रत्यक्षे हृदयादि-
 वाक्ये सति पश्चात्कृतदेवतासम्बन्धोऽन्येषाम् अङ्गानां होम-
 साधनत्वे नोपपद्यते, हृदयादिष्वपि एवमाकृतिकात् गृह्य-
 माणेषु आकृतदेवतासम्बन्ध उपपद्यत एव । तस्मादन्यानि
 अङ्गानि परिसङ्ख्यायन्ते ।

अपि च अनवदानीयशब्दो भवति, मारुत्यान् अनवदा-
 नीयान् सुराग्रहांश्च आजिस्तृभ्यो हरति इति । यदि परि-
 सङ्ख्या, ततः किञ्चिदङ्गमनवदानीयं भवति, इतरथा सर्वम्
 अवदानीयं स्यात्, अनवदानीयशब्दो नोपपद्यते । तस्मात्
 परिसङ्ख्येति । ननु शृङ्गखुराभिप्रायमनवदानीयं भविष्यति ।
 नैत्युच्यते, अनवदानीयं हि तत्, अनवदानीयहरणे आजि-
 स्तृभ्यः इति चतुर्थी नोपपद्यते । न हि, शृङ्गखुरेण आजि-
 स्तृतोऽभिप्रेयन्ते । स्यादेतत्, परिक्रयार्थं तत् भविष्य-
 तीति । उक्तमेतत्, न देवताद्रव्येण स्वकार्याणि कर्त-
 व्यानि इति । तस्मान्न शृङ्गखुराभिप्रायम् ।

अब्राह्मणे च दर्शनात् ॥ ८ ॥ (यु० १)

इतश्च परिसङ्ख्येति । कुतः ? । अब्राह्मणे हि भवं
 दर्शयति । कथम् ? ककुभो राजपुत्रः प्राप्नोति ध्रुवगोप
 इति ककुभो भवं दर्शयति । इतरथा यागे प्रवृत्तस्यादर्शनं

स्यात्, सर्वप्रदानं भवेत्, निरवदानप्रतिषेधात् । तस्मादपि
परिसङ्गरेति ।

श्रुताश्रुतोपदेशाच्च तेषामुत्सर्गवदयज्ञशेषत्वम् ॥

॥ ८ ॥ (यु० २)

इतश्च परिसङ्गरेति । कुतः ? । श्रुताश्रुतोपदेशात्,
श्रुताश्रुतोपदेशो हि भवति, हव्यानि अङ्गानि अभिशृण्वति
श्रुतानि अश्रुतानि च इति । यदि न परिसङ्गा, सर्वेषां
अपणं स्यात्, अश्रुतदर्शनं नोपपद्येत । परिसङ्गाने तु
सति हृदयादिभ्योऽन्येषाम् अयज्ञशेषत्वं, यथा पर्यग्निकृतं
षास्त्रीवतमुत्सृजन्ति इति । तेषां तत्र अपणं न स्यात्, अश्रु-
तदर्शनं चोपपद्यते । तस्मादपि परिसङ्गरेति ॥ (१० ।
७ । २ अ०) ॥

ज्योतिष्टोमोऽनिज्याशेषेस्त्राङ्गैः स्विष्टकृद्दीनाधिकरणम् ।

इज्याशेषात् स्विष्टकृदिज्येत प्रकृतिवत् ॥ १० ॥

(पू०)

अस्ति ज्योतिष्टोमे पशुरग्नीषोमीयं, यो दीक्षितो यद-
ग्नीषोमीयं पशुमालभेत इति । अस्ति तत्र चोदकप्राप्तः
स्विष्टकृत् । इद्वैवं श्रूयते, त्राङ्गैः स्विष्टकृतं यजति इति ।
तत्र संशयः, किम्, इज्याशेषेभ्यः त्रिभ्यः अङ्गेभ्यः स्विष्टकृता
यष्ट्यं, उत, अनिज्याशेषेभ्यः ? । किं प्राप्तम् ? । इज्या-

शेषेभ्यः इति । कुतः ? । एवं प्रकृतिवत् शब्दानुग्रही भविष्यति, त्रीणि अङ्गानि यानि इज्याशेषभूतानि, तेष्विज्यायां क्रियमाणायां त्रिशब्दोऽप्यनुग्रहीतो भवति ।

त्यङ्गैर्वा शरवत् विकारः स्यात् ॥ ११ ॥ सि.)

अनिज्याशेषैस्त्र्यङ्गैरिज्येत, एष विकारः स्यात्, न त्रीणि यानि कानिचिदङ्गानि । यदि वैः केचिन्निभिरङ्गैरिज्या कर्तव्येत्यभ्युपगम्येत, तत्राङ्गैरिति न विधीयेत, प्राप्तत्वादेव, त्रित्वार्थं विधानं स्यात्, त्रिभिरिज्येत इति, तत्र त्रिशब्दोऽङ्गशब्देनासमर्थ एव स्यात्, असामर्थ्यं समासो नोपपद्येत ।

अपि च असत्यां त्रयाणाम् अङ्गानामेकस्यां साधारण्यां क्रियायाम् एकस्मिन् वा साधारणे गुणे त्रिशब्दस्याङ्गशब्देन विशेषणविशेष्यसम्बन्धाभावात् सामर्थ्यं न विद्यते, यानि त्रीणि अङ्गानि त्रित्वसम्बद्धानि तानि त्र्यङ्गानीति । अस्मति विशेषे व्यवहाराभावात् साकाङ्क्षं भवति, कतमानि त्र्यङ्गानीति । त्वत्पक्षेऽपि कथम् ? । तदुच्यते, समाहार एष समासः, येषां समाहार उक्त एकक्रियागुणसम्बन्धो वा, तानि त्र्यङ्गानि, एषाञ्च समाहार उच्यते, यत् दोषः पूर्वाङ्गादग्नये समवद्यति, गुदस्य मध्यतः, ओष्ठा जघनतः इति । समवदानं समाहारः, एकेन अग्निना गुणेन सम्बन्धः, एकया च समवद्यतिक्रियया । तस्मात् एतानि त्र्यङ्गानि, एतानि चानिज्याशेषाणि । अतो वचनप्रामाण्यात् अनिज्याशेषैस्त्र्यङ्गैः स्निष्टकदिज्येतिति । शरवत्,

यथा, शरमयं वर्हिः इति वचनप्रामाण्यात् शरैः कुशा-
बाधन्ते, एवमिहापि इज्याशेषता बाधियते इति ।

आह, इज्याशेषाणां प्रतिपत्तिरेषा, न च, अन्येन
इज्यायां क्रियमाणायामेतत् प्रतिपादितं भवति, तस्मात्
इज्याशेषाणां कार्ये अवर्त्तमानानि न इज्याशेषविकार-
भूतानि भवितुमर्हन्ति इति । अत्रोच्यते, यद्यपि प्रतिपा-
द्यन्ते तथापि नान्यथा, तस्यां निर्वृत्तौ इज्याशेषैः कर्तव्या-
यामनिज्याशेषाणि विधीयन्ते, एतानि तत्र प्रतिपादयित-
व्यानि, एतान्यपि हि कृतकार्याणि प्रतिपादयितव्यान्वेव ।
यानि तु शेषभूतानि तानीह प्रतिषिद्धानि यथाकामम-
न्यत्र प्रतिपादयिष्यन्ते इति ॥ (१० । ७ । ३ अ०) ॥

अध्यध्नी इडाभक्षविकारताधिकरणम् ।

अध्यध्नी तु होतुः चाङ्गवत् इडाभक्षविकारः
स्यात् ॥ १२ ॥ (पूर्वपक्षे पृ०)

अस्ति ज्योतिष्टोमे पशुरग्नीषोमीयः, यो दीक्षितो
यदग्नीषोमीयं पशुमालभते इति । तत्रेदमाक्षयते, अध्यध्नीं
होत्रे हरन्ति इति । तत्रायमर्थः सांशयिकः, किम्,
अध्यध्नी होतृभक्षस्य विकारः, उत अविकारो होतुर्निय-
स्यते ? इति । कथं विकारः स्यात्, कथं नियम्यते ? इति ।
यदि अध्यध्नी विधीयते, होत्रे हरन्ति इत्येतदनुव्यते, ततो
विकारः । अथ अध्यध्नीमुद्दिश्य होत्रे हरन्ति इति विधी-

यते, ततो नियमः । किं प्राप्तम् ? । होतुः भक्षस्य विकारः
 स्यात् । कुतः ? । अपूर्वा अध्यूध्री अदेवतशेषत्वात्,
 इडाभक्षे न प्राप्ता, सा न शक्या अनुवदितुम्, अतो विधी-
 यते, होतृभागहरणेऽध्यूध्री भवन्ती होतृहरणे प्रत्यक्षा,
 आनुमानिकम् इडाभक्षं निवर्त्तयति इति । चरङ्गवत्,
 यथा अनिज्याशेषैस्त्रयङ्गैः इज्याशेषाणि निवर्त्तन्ते, तद्वत् ।

शेषे वा समवैति तस्माद्रथवन्नियमः स्यात्

॥ १३ ॥ (पूर्वपक्षे उ०)

वाशब्दः पक्षं व्यावर्त्तयति, इडाभक्षविकारः इति ।
 कथं स्यादिडाभक्षविकारः, यद्यपूर्वा अध्यूध्री स्यात् ? ।
 सा हि इडायां समवैति । कथम् ? । अनस्थिभिरिडां
 बद्धयन्ति इति तस्याः हरणं प्राप्तं, होतृसम्बन्धो न प्राप्तः,
 स विधीयते, याम् इमाम् अध्यूध्रीं हरन्ति, तां होत्रे
 नान्यस्मै इति, होत्रे त्वन्यं भक्षं कुर्वन्तीति । अपि च
 होत्रे हरन्ति इत्यानन्तर्यात् एकावाक्यता प्रत्यक्षा, इतर-
 स्मिन् पक्षे, अध्यूध्रीं हरन्ति इति च होतृशब्दव्यवधानात्
 कल्पयितव्या भवेत् । तस्मात् भागे नियमः, रथवत्, यथा,
 यजुर्युक्तं रथमध्वर्यवे ददाति इति रथस्य वाक्यान्तरेण
 प्राप्तत्वात् अव्यवधानाच्च अध्वर्युभागे नियमः, एवमिहापि
 होतृभागे नियमः इति ।

अशास्त्रत्वात् नैवं स्यात् ॥ १४ ॥ (सि०)

तुशब्दः पक्षं व्यावर्त्तयति, न भागे नियमः, इडाभक्ष-

विकारः इति । कुतः ? । नास्ति शास्त्रं, येन इडाभक्षे
 अध्वधी स्यात्, नन्विदम् उक्तम्, अनस्थिभिरिडां वर्धयन्ति
 इति । उच्यते, अनुवादस्वरूपत्वादस्य, प्राप्तत्वाच्च अनस्थि-
 कानां वचनान्तरेण, अथ यधूषरिशिष्यते तत्समवत्त धान्याम्
 आनयति तत् हृदयं प्रास्यति जिह्वां वक्षस्तनिममतस्ते-
 स्तेस्या ? वर्निष्टुम् इति, अनुवाद इति गम्यते, न चात्र
 अध्वधी कीर्त्यते । तस्मादप्राप्ता । अप्राप्ता चेत् होत्रहरण-
 मुद्दिश्य विधीयते । यत्तु, व्यवधानात् अप्राप्तैव एकवा-
 क्यता कल्पयितव्या इति । अपूर्वत्वात् अध्वध्या अनुवादा-
 भावेऽनर्थकत्वपरिहाराय कल्पयिष्यामः । एवञ्च स्वपदगतं
 हरणं विहितं भविष्यति इति । इतरथा तु होत्रेऽध्वधी-
 सम्बन्धो विधीयते, न स्वपदगतहरणम् । तस्मादपि भक्ष-
 विकारः ।

अपि वा दानमात्रं स्यात् भक्षशब्दानभि-

सम्बन्धात् ॥ १५ ॥ (द्वि० पृ०)

अपि वा इति पक्षव्याहृतिः । यदा एवं, न वचना-
 न्तरेण इडाभक्षेऽध्वधी प्राप्ता, साऽपूर्वा हर्तव्या विधीयते,
 न तर्हि भक्षविकारः । दानमात्रमेतत् होत्रे अध्वधीं
 हरन्ति इति । नात्र भक्षशब्देन अभिसंयोगो विधीयते ।
 तस्मान्न भक्षविकार इति ।

दातुस्त्वविद्यमानत्वादिडाभक्षविकारः स्यात्

शेषं प्रत्यविशिष्टत्वात् ॥ १६ ॥ (उ०)

तुम्यद्ः पक्षं व्यावर्त्तयति, दानमात्रमेतत् न भक्षवि-
कारः इति । नैतद्दानं, दातुः अभावात्, पशुर्हि एवं संक-
ल्पितः, यागं वर्जयित्वा नान्यत् स्वकार्यम् अनेन कार्य-
मिति । तेन स्वाभ्यभावात् दानं नास्ति । कथं स्वाभ्य-
भावः ? । शेषं प्रत्यविशिष्टत्वात्, शेषं प्रति यथा यजमान-
स्तथा होता, उभावपि न प्रभवतो द्रव्यस्येति नास्ति
दानम् । अथ कथं भक्षशब्दानभिसंयोगे भक्षः ? । चतुर्थी
तादर्थ्यं भवति, होतृर्था अध्वधू, तथा होता अभिप्रेयते,
होत्रे सा होतुरुपकरोति, सा भक्षमाणा सामर्थ्यजननस्य
दृष्टस्य लाभाय यथा च यावत्या च मात्रया उपकारिणी
भवति, तत्र चतुर्थीश्रुतिरनुसृज्यते, इतरथा हि अदृश्यमाने
उपकारे चतुर्थीश्रुतिर्बाध्यते । तस्मादिडाभक्षविकारः
इति ॥ (१० । ७ । ४ अ०) ॥

वनिष्ठभक्षविकारताधिकरणम् ।

अग्नीधश्च वनिष्ठुरध्वधूवत् ॥ १७ ॥

तत्रैवाग्नीध्रीमीये पशौ श्रूयते, वनिष्ठुरग्नीधे इति ।
तत्र अधिकरणप्रदेशः, तत्र यः संशयः, स इहापि । किं
वनिष्ठुरग्नीधे, विकारो भक्षस्य, उत तस्य भागनियमः ?
इति । ततः स एव पूर्वपक्षः, अपूर्वत्वात् विधीयते,
तस्माद्विकारः इति । तस्य तदेव उत्तरं, वचनान्तरेण
प्राप्तत्वात् भागनियमः इति । ततस्तदेवोच्यते, अनस्थिभि-

रिङां वर्धयन्ति इति अनुपात्तत्वात् अप्राप्तेः वनिष्ठुर्विधी-
यते, इति ।

अत्राह, ननु वनिष्ठुरपि तत्र सङ्कीर्तनात् प्राप्त एव
इति । अत्रोच्यते, वनिष्ठुं प्राप्स्यति इत्येतावत्तत्र, तेन
इडायां प्रासनमात्रं तस्य विधीयते इडासंस्कारार्थेन ।
नासौ इडा न तस्य भक्ष्यसंयोगः । तस्मात् प्रासनमात्रं,
न तस्य भक्षे प्राप्तिः । पूर्वस्मिन् वचने न चतुर्थीसम्बन्धः,
तस्यैतदग्नीधे इति । चतुर्थीसम्बन्धेन भक्षणं विधीयते ।
तस्मात् पूर्वेण अधिकरणेन अतुल्याशङ्कायां तुल्यता सूत्रे-
णातिदिश्यते, सर्वेष्वेव अधिकरणप्रदेशेषु अतुल्याशङ्का
निवर्त्यते ॥ (१०।७।५ अ०) ॥

मैत्रावरुणस्यापि शेषभक्षित्वाधिकरणम् ।

अप्राकृतत्वान्मैत्रावरुणस्याभक्षत्वम् ॥ १८ ॥

(पृ०)

अस्ति ज्योतिष्टोमे पशुरग्नीषोमीयः, यो दीक्षितो
यदग्नीषोमीयं पशुमालभते इति । अस्ति तत्र मैत्रावरुण
ऋत्विक्, तं प्रति सन्देहः, किं तस्य चोदकप्राप्तः शेषभक्षो-
ऽस्ति, न ? इति । किं प्राप्तम् ? । अप्राकृतोऽसौ, न तस्य
भक्षे क्रियमाणे प्रकृतिवत् कृतं भवति । तस्मात् अप्राकृत-
त्वान्मैत्रावरुणस्याभक्षत्वम् ।

स्याद्वा होत्वध्वर्युर्विकारत्वात्तयोः कर्माभि-
सम्बन्धात् ॥ १९ ॥ (सि०)

स्याद्वा मैत्रावरुणभक्षः, प्रेषेषु असौ अध्वर्युर्विकारः,
अनुवचनेषु होतुः, तस्मान्मैत्रावरुणः प्रेष्यति चानु चाह
इति, अतस्तस्य तयोः कर्माभिसम्बन्धात् अर्थापत्त्या भक्ष-
लभते । तस्मात् सभक्षः स्यादिति ॥ (१०।७।६ अ०) ॥

मैत्रावरुणस्यैकभागतदधिकरणम् ।

द्विभागः स्यात् द्विकर्मत्वात् ॥ २० ॥ (पू०)

अथेदानीं मैत्रावरुणमेव प्रति भवति सन्देहः, किं
द्विभागो मैत्रावरुणः, उत एकभागः ? इति । किं प्राप्तम् ? ।
द्विभागः स्यात्, अध्वर्युर्विकारत्वादध्वर्युभागं प्राप्नोति,
होत्वविकारत्वात् होत्वभागं प्राप्नोति । तस्माद् द्विभागः
स्यात् इति ।

एकत्वाच्चैकभागः स्यात् भागस्याश्रुतिभूतत्वात् ॥

२१ ॥ (सि०)

वाशब्दः पक्षं व्यावर्त्तयति, न द्विभागः स्यात्, एक-
भागी भवेदिति । कुतः ? । भागस्याश्रुतिभूतत्वात् इति,
न इह अध्वर्युभागो मैत्रावरुणस्य श्रूयते, नापि होत्व-
भागः । यदि हि उभौ श्रूयेयातां, एकेन भागेन कृतेऽपि
संस्कारे द्वितीयोऽपि वचनप्रामाण्यात् स्यात्, चोदकेन

तयोः प्राप्तिर्गम्यते, तत्रैकत्वान्मैवावगुणस्य, एकेनैव भागेन
वावती प्राकृती शक्तिः, सा कृतेति द्वितीयभागं चोदको
न प्रापयति । तस्मात् एकभागः स्यात् इति ॥ (१० ।
७ । ७ अ०) ॥

प्रतिप्रस्थातुर्भजाभावाधिकरणम् ।

प्रतिप्रस्थातुश्च वपाश्रयणात् ॥ २२ ॥ (पू०)

अग्नीषोमीये एव पशौ प्रतिप्रस्थाता नाम ऋत्विक्
युज्यते । तं प्रति सन्देहः, किं तस्य शेषभक्षो भवेत्, न ?
इति । किं प्राप्तम् ? । भवेदिति । कुतः ? । वपां हि
अपयन्नध्वर्युकर्म करोति, प्रतिप्रस्थाता वपां अपयति
इति । तस्मात् स्यादस्य भक्षः इति ।

अभक्षो वा कर्मभेदान्नस्याः सर्वप्रदानत्वात्

॥ २३ ॥ (सि०)

अभक्षः स्यात् प्रतिप्रस्थाता । कुतः ? । यस्मिन् यागे
स अध्वर्योर्विकारः, तस्य द्रव्यशेषो नास्ति, वपामसौ अप-
यति, तस्याः सर्वप्रदानत्वं, तत्र शेषाभावात् किं भक्षयेत् ?
यत्र शेषोऽस्ति हृदयादिषु अंगेषु, न तत्र असौ अध्वर्यो-
र्विकारः । अन्यद्वि वपापूर्वम् अङ्गापूर्वात्, चोदकेन च
यस्य अपूर्वस्य शेषः प्रतिपाद्यते, तस्य तत्कर्मकरे भक्षः,
एवं हि तस्योपकारको भवति इति । अन्यकर्मकरे भक्ष-

यति तदुपकाराभावादनङ्गं स्यात् । तस्मात् न अन्य-
कर्मणि भक्षणं चोदकः प्रापयति इति ।

ननु अङ्गेष्वपि प्रतिप्रस्थाता अध्वर्युविकारः, स हि
अवदानं करोति, दक्षिणतो निधाय प्रतिप्रस्थाता अवद्यति
इति । यस्यां शाखायामेतन्नास्ति, तत्रैषा विचारणा ।
अथ वा अन्यकार्यम् एतत् अवदानम्, अन्यकार्यकं प्राक-
तम् । तत्र प्रकृतौ यजतिशब्देन प्रदानारम्भोऽवदाने गृहीते
द्विसङ्ख्या केवला श्रूयते, नावद्यत्यर्थः । इह पुनः प्रतिप्र-
स्थातुरवदानं चोद्यते, नारम्भः, यद्वावदानं भविष्यति,
स प्रदानारम्भः । तत्र प्रकृतौ प्रदाने चिकीर्षिते अर्थाद-
ध्वर्युरचोदितोऽवदानं निर्वर्त्तयति, तेन वा अन्येन वा
तत् कर्त्तव्यं, सन्निधानात् अध्वर्युरेव करोति, न नियो-
गतस्तत् तत्राध्वर्युकर्म । यच्चार्यात् कृतं, न तत् चोदकः
प्रापयति । अर्थादेव तत् इहाध्वर्युणा अन्येन वा कर्त्तव्यं,
प्रतिप्रस्थातुर्वचनं नियमार्थम् । तस्मात् न अवद्यन्नपि
प्रतिप्रस्थाता अध्वर्युकर्मणि वर्त्तते इति न अस्याङ्गेषु
भक्षः स्यात् । (१० । ७ । ८ अ०) ॥

आज्यभागौ यजति इत्यनेन अपूर्वगृहमेधीयविधानाधिकरणम् ।

विकृतौ प्राकृतस्य विधेर्यहणात् पुनःश्रुतिरन-
र्थिका स्यात् ॥ २४ ॥ (१म पू०)

चातुर्मास्येषु श्रूयते, मरुद्भगो गृहमेधिभ्यः सर्वासां

दुग्धे सायमोदने इति । तच्चेदं समामनन्ति, आज्यभागौ यजति इति । तच्च संशयः, किं चोदकेन प्राप्तयोराज्य-
भागयोरनुवादमात्रमेतत्, किं वा, चोदकेन अनेन च
द्वाभ्यामेकं कर्म चोद्यते, किं वा, अर्थवादार्थं ग्रहणम्, उत
अधिकयोः कर्मान्तरयोस्तत्पत्तिः, अथ परिसङ्गार्थं, अथ वा
आज्यभागौ वर्जयित्वा अन्यच्चोदकः प्रापयति, अथ वा चोद-
केन आज्यभागावेव प्राप्येते, चोदक एव वा नास्ति, अपूर्वौ
गृहमेधीयः ? इति । किं प्राप्तम् ? विकृतौ एतस्यां प्राक्त-
तयोराज्यभागयोः प्राप्तयोर्गृह्यमाणयोः पुनःश्रवणम् अन-
र्थान्तरं स्यात्, अनुवादमात्रमेव सुहृद्भूत्वा आचार्य
उपदिशति स्म, न अर्थान्तरशङ्कया खेदितव्यं मनः, ज्ञात-
मेतत् अनुवादमात्रमेतदित्यन्यच्चिन्त्यतामिति । कथम् ? ।
तद्वि गम्यते, अन्यच्च नावगम्यते इति । यथा अस्मिन्
गृहे ये ब्राह्मणास्ते आनीयन्तां, देवदत्तो यज्ञदत्तो विष्णु-
मित्र इति भवन्ति लोकेऽनुवादमात्रस्य वक्तारः, एवमेत-
दपीति ।

अपिवाग्नेयवत् द्विशब्दत्वं स्यात् ॥२५॥ (२य पू०)

यदि हि एतावदेवास्य सामर्थ्यं गम्येत उदितमनुव-
दितुं, ततोऽस्य नान्योऽर्थः स्यात्, अथ तु अन्यदपि कर्तुं-
मस्य सामर्थ्यमस्ति, ततः कथमर्थान्तरशङ्का न भवति
इति । अस्ति च सामर्थ्यं, चोदकेन अनेन च द्वाभ्यां
संहत्येकोऽर्थ उच्यते, गृहमेधीयो हि भवति प्रकृतिवत् ।
किं तत् सादृश्यम् ? । आज्यभागौ यजति इति, प्रकृता-

विदं श्रूयते, आज्यभागौ यजति, एवं प्राकृतेन यागीन स्वकार्यं करोति इति, इह पुनः आज्यभागौ यजति इति स प्रकारोऽतिदिश्यते, एवमनेन प्रकारेण यागः स्वकार्यं करोति, यथा द्वाभ्यां शब्दाभ्याम् एकोऽर्थ उच्यते । आग्ने-यवत्, आवाहने अग्निमग्न आवह इति य एवं सम्बोध्यते, स एवोच्यते, आत्मानमावह इति । यथा वा, एष दण्डः, दण्डेन प्रहर इति द्वाभ्यामेक एव दण्ड उच्यते । एवमि-हापि प्राकृतौ, आज्यभागौ यजति इति विकृतावपरेण आज्यभागवचनेन तदन्तं गृहमेधीयं करोति इति वाक्यं पूर्यते, न यागान्तरं चोद्यते, नापि चोदकप्राप्तस्य अनुवाद-मात्रमिति ।

न वा शब्दपृथक्त्वात् ॥२६॥ (इय पू०)

वाशब्दः पक्षं व्यावर्त्तयति । नैतत् आग्नेयावाहनेन तुल्यं, तत्र हि अग्ने आवह इत्येतावता आवोढा अग्नि-रुक्तः, अग्निमावह इत्येतावता वोढव्योऽग्निरुच्यते, न ताभ्यामेकोऽर्थः क्रियते । इह तु प्रकृतिवत् इत्येकेनैव वच-नेन आज्यभागवत्ता अवगम्यते । पुनः आज्यभागौ यजति इति कृतकरं शास्त्रमनर्थकं स्यात् । तस्मादनुवादमात्र-मित्यध्यवसातव्यम् । ननु अनुवादोऽनर्थकः । नैत्युच्यते, अर्थवादाद्यर्थेन भविष्यति, आज्यभागौ यजति यज्ञतायाः इति, यदेतत् प्रकृतिवत् करोति, तथा कुर्वन् आज्यभागौ पच्यति, तत्र यज्ञता सम्पत्त्यते इति ।

अधिकं वार्थवत्त्वात् स्यादर्थवादगुणाभावे
वचनादविकारे तेषु हि तादर्थ्यं स्यादपूर्व-
त्वात् ॥ २७ ॥ (४र्थं पृ०)

अथवा अधिकयोः कर्मान्तरयोरुत्पत्तिः, न, अनुवाद
इति, आज्यभागावच क्रियेते एवेति, किन्तिर्हि उपदिश्येते
यागावत्र कर्त्तव्याविति । कुतः ? । अनुवादमात्रं हि
अनर्थकं, शब्दपृथक्त्वात् हाभ्यामेकं कर्माच्यते । अथ कस्मात्
न, अर्थवादाद्युक्तता गुणार्थता विकारार्थता वा भवति ?
इति । उच्यते, अर्थवादासङ्कीर्त्तनात् नात्रार्थवादाद्युक्तता ।
नन्वत्र यज्ञतायाः इत्यर्थवादः सङ्कीर्त्यते । उच्यते, न
वाक्यान्तरेण विहितेऽर्थे वाक्यान्तरेण अर्थवादेन किञ्चित्
प्रयोजनमस्ति । तस्माद्यागान्तरविधानार्थं एवायं नार्थ-
वादः । ननु यागान्तरं नास्ति आज्यभागसंज्ञकम् । उच्यते,
आज्यभागधर्मकं भविष्यति । न च, गुणसङ्कीर्त्तनमस्ति,
यथा अस्मन्तौ आज्यभागौ यजति इति । नचान्यो वच-
नप्रकारोऽस्ति, यथा नान्यामाहुतिं पुरस्तात् जुहुयात् इति
प्रतिषिद्धप्रसवार्थं यदन्यामाहुतिं पुरस्तात् जुहुयात् इति
निन्दित्वा सुवेणाधारयति इति वचनम् । तेषु हि सत्सु
एवमर्थवत्त्वात् । तस्मात् कर्मान्तरवचनम्, अपूर्वत्वात्,
एवमपूर्वमर्थं करिष्यति, इतरथा न विशिष्टोत्पत्तिः स्यात्,
किं पुनरत्र कर्मान्तरे लक्षणमिति ? । एकस्यैवं पुनःश्रुति-
रविशेषादनर्थकं हि स्यात् इति । अतः क्रमेण प्रधान-

यागादुपरिष्ठादपरौ यागौ आज्यभागधर्मकौ विधीयेते,
अज्ञातौ ज्ञाप्येते इत्यर्थः ।

प्रतिषेधः स्यादिति चेत् ॥ २८ ॥ (५म पू०)

इति चेत् पश्यसि, कर्मान्तरचोदनेति । तन्न, तस्य
आज्यभागौ इति नामसङ्कीर्तने सति अनाज्यभागौ न
शक्यौ प्रतिपत्तुम् । तद्धर्मकत्वे सति लक्षणशब्दः, आज्य-
भागौ इति विशेषस्य अविवक्षा स्यात्, तस्मात् न कर्मान्तर-
वचनं, किन्तु परिसङ्ख्याया प्रतिषेधः स्यात्, यथा पञ्च पञ्च-
नखा भक्षाः इति शशादीनां पञ्चानां कीर्तनात् अन्येषां
भक्षणं प्रतिषिध्यते इत्ययमर्थो वाक्येन गम्यत इति, एवमि-
हापि अन्येषामङ्गानां प्रतिषेधो भविष्यति इति ।

नाश्रुतत्वात् ॥ २९ ॥ (५म पू० नि०)

न हि अत्र प्रतिषेधवाचि किञ्चित्पदं श्रूयते, नापि
इतराङ्गवचनं, न च असम्प्रतिपन्नपदार्थको वाक्यार्थः प्रमाणं
भवति, पदार्थो हि वाक्यार्थस्य मूलं, नास्य पृथक् सिद्धि-
रस्तीति । तदुक्तं, तद्भूतानां क्रियार्थेन समास्त्रायोऽर्थस्य
तन्निमित्तत्वात् (१ । १ । २५ । सू०) इति । तस्मान्न प्रति-
षेधः, तन्न हि त्रयो दोषाः, अस्वार्थग्रहणं, परार्थकल्पना,
प्राप्तबाधश्च । तस्मात् कर्मान्तरवचनमेतदिति ।

अग्रहणादिति चेत् ॥ ३० ॥ (६ष्ठ पू०)

इति चेत् पश्यसि, कर्मान्तरचोदनेति । उक्तस्तत्र

दोषः, स एव महान् । तस्मात् किं भवतु ? आज्यभागयोः
स्वशब्देन ग्रहणम्, अन्येषां अङ्गानां चोदकेन । स्वशब्देना-
ज्यभागौ गृहीतौ दृष्ट्वा चोदकस्तौ न प्रापयति, अन्यानि
अङ्गानि अगृहीतानि प्रापयिष्यति इति । किमेवं भवि-
ष्यति ? इति । संहत्यकारिता न कल्पयिष्यते, चोदक-
प्राप्तयोर्वाक्यान्तरिणार्थवादवचनमनर्थकं न प्रतिज्ञातं भवि-
ष्यति । विस्पष्टं सञ्ज्ञाग्रहणेन पुनः श्रुतिरित्येतन्न कर्मा-
न्तरं कल्पयिष्यते । यथा देवदत्तोऽत्र तिष्ठतीत्युक्ते न तिष्ठ-
न्नेव तिष्ठतीत्युक्तः, एतावता देवदत्ताख्योऽयमभिधीयत
इति गम्यते । न च परिसङ्ख्या त्रिदोषा सती कल्पिता
भविष्यति । तस्मात् चोदकेन अगृहीतावाज्यभागौ गृही-
ताविति ।

आह, कस्मादिदं गौरवमाश्रितम् । यदि हि प्रत्यक्ष-
माज्यभागौ न गृहीतौ स्यातां, चोदक एष तौ शक्नुयात्
ग्रहीतुं, प्रत्यक्षवचनेन चोदकग्रहणाशक्तौ गौरवे किं प्रयो-
जनम् ? इति । उच्यते, न गौरवस्य किञ्चित् साधु प्रयो-
जनं, न तु गौरवेण यत् कृतं तन्न कृतं भवति ।
गौरवस्य तु दोषोऽस्ति, न तु दोषोऽपि सति चोदक
आज्यभागौ गृह्णाति, यः परिहारिणं पथा ग्रामं गच्छति,
परिहारदोषमसौ प्राप्नोति, न तु ग्रामगमनं न भवति ।
तस्मात् अग्रहणात् आज्यभागयोरग्रहणमिति ।

न तुल्यत्वात् ॥ ३१ ॥ (६ष्ठ पृ० नि०)

नैतदेवम् । यदि हि चोदकः पृथक् पृथक् प्राकृतान्

दार्थान् अपेक्षेत, तत्र आज्यभागौ गृहीताविति क्त्वा
 तो नापेक्षेत, अन्यांश्च गृहीयात्, न त्वसौ पृथक् पृथक्
 पादार्थानपेक्षते किन्तु प्राकृतमपूर्वम् अपेक्षते यद्वत् तेन,
 तद्वदनेनेति, तस्मिन्नपेक्ष्यमाणे आज्यभागवत्तापि अपे-
 क्षिता भवति । तत्रैतदेवमागच्छति, कृतकरं शास्त्र-
 मनर्थकं भवतीति । तस्मादन्यैरङ्गैः तुल्यत्वात् न चोद-
 केनागृहीतयोरान्यभागयोर्थहणमिति ।

तथा तद्ग्रहणे स्यात् ॥ ३२ ॥ (७म पू० एवं
 तस्य नि०)

अथ यद्युच्येत, आज्यभागावेव चोदकेन गृहीतो
 प्रकृतिवत् गृहमेधीयो भवति । कथमाज्यभागौ यजति ?
 एवमिति । यथा सप्तदश सामिधेन्यो भवन्ति अध्वर-
 कल्यादिषु इतिवाक्यशेषात् न अन्यासु इष्टिषु सामदश्यम् ।
 यथा शिंशपामानय वृक्षम् इति नान्योऽपि वृक्ष आनीयेत,
 शिंशपैव वृक्षशब्देन गृहीता भवति । एवमिहापि चोद-
 केनाज्यभागावेव गृहीताविति द्रष्टव्यम् । एवं प्राप्ते ब्रूमः,
 तथा तद्ग्रहणे स्यात्, तुल्यमग्रहणेन तत् ग्रहणं, पृथक्-
 पदार्थापेक्षिणि चोदके स्यात् अग्रहणमन्येषामङ्गानां,
 प्राकृता पूर्वापेक्षिणि तु नैतदुपपद्यत इति ।

अपूर्वतान्तु दर्शयेत् ग्रहणस्यार्थत्वात् ॥ ३३ ॥
 (सि०)

एवं तद्वर्तपूर्वो गृहमेधीयः । कुतः ? । अग्रहणस्य

अर्थवत्त्वात्, एवं ग्रहणम् आज्यभागौ यजति इति अर्थ-
वद्भविष्यति, पूर्ववत्त्वे तत् अनर्थकं स्यात्, आज्यभागाभ्यां
प्रत्यक्षभूताभ्यां गृहमेधीयो निराकाङ्क्षो न चोदकेन
अन्यानि अङ्गानि गृह्णातीति, यस्यान्तु विक्रतावपूर्वं
किञ्चिदङ्गमुक्तं, न तेन सह एकवाक्यतामगत्वा प्राक्तानि
अङ्गानि गृह्णातीति । कुतः ? । केन प्रकारेण कुर्या-
दिति तस्याकाङ्क्षा न किं कुर्यादिति, प्रकृतौ चाङ्गवत्ता
नाम प्रकारो विदितः प्रयोगवचनेन च आकाङ्क्षते, न तु
विक्रतावङ्गवत्ता क्लृप्ता, सा कल्पयित्वा आकाङ्क्षिता भवति,
न च क्लृप्तामुभित्वा कल्पनीयसम्बन्धो न्याय्यः, तस्मात्
तत्रापि चोदकेन अङ्गानि गृह्णन्त इति । गृहीतेषु च
प्राक्तेषु वैकृतानामङ्गानां विधानमनर्थकं मा भूदिति
तेषामङ्गानां कल्पयित्वा सर्वाङ्गोपसंहारिणा प्रयोगवचनेन
संग्रहः क्रियत एवेति ॥ (१०।७.८अ०) ॥

गृहमेधीयं स्विष्टकृदाद्यनुष्ठानाधिकरणम् ।

ततोऽपि यावदुक्तं स्यात् ॥ ३४ ॥

गृहमेधीय एवादाहरणम् । तत्रैषोऽर्थः समधिगतः,
आज्यभागाभ्यामेतत् निराकाङ्क्षम् अन्याङ्गानि न गृह्णाति
इति । तदुच्यते, किमेष एवात्मर्गः, सर्वाण्येवान्यानि
अङ्गानि न गृह्णाति इति ? । एवं खलु प्राप्ते, उच्यते,
ततोऽपि यावदुक्तं स्यात्, ततः एवमुक्तं, अङ्गानि

नान्यानि गृह्णाति इति अगम्यमाने विशेषे न गृह्णी-
यात् । गम्यते चात्र विशेषः प्रत्यविहितत्वादाज्यभागयो-
रिति । अतो यस्य यस्य प्रत्यक्षवचनः सर्वेषु तेषु पुनर्गम्यते
विशेषस्तस्मात् यावदुक्तं स्यात्, यथा अग्नये समवद्यति
इति, ईडामुपह्वयति इति ॥ (१०।७।१७अ०) ॥

[गृहमेधीये प्राशित्वादिभक्षणाभावाधिकरणम् ।

स्विष्टकृद्भक्षप्रतिषेधः स्यात् तुल्यकारणत्वात् ॥

३५ ॥ (सि०)

अस्ति गृहमेधीयः, तत्रैषोऽर्थः समधिगतः, अपूर्वा
गृहमेधीय इति । तत्रेदमामनन्ति, अग्निं स्विष्टकृतं यजति
इति । तत्रेदं सन्दिह्यते, किमन्येषां शेषकार्याणां भक्षणस्य
च परिसङ्ख्यायकः स्विष्टकृच्छब्दः, उत न ? इति ।

आह, ननु अपूर्वत्वाद्गृहमेधीयस्य नैव शेषभक्षा
विद्यन्ते । अत्रोच्यते, पूर्ववान् गृहमेधीय इति कृत्वा
चिन्तयेत् । पूर्वस्य अधिकरणस्य प्रयोजनं चिन्त्यते, यदि
परिसङ्ख्या भवेत्, आज्यभागाभ्यां यागाः परिसङ्ख्यायेरन्
नान्ये इति । इदमपि प्रयोजनं भवति, स्विष्टकृच्छ्रवणेन
शेषभक्षाः परिसङ्ख्यायन्ते, न ? इति । किं प्राप्तम् ? ।
स्विष्टकृति श्रूयमाणे परिसङ्ख्या स्याद्भक्षणात् । कुतः ? ।
तुल्यकारणत्वात्, तुल्यं हि कारणं स्विष्टकृतो भक्षणाच्च ।
उभयमपि शेषसंस्कारार्थं तत्र वचनादयं शेषसंस्कारो
भवति, नान्य इति प्रतिषिध्येरन् भक्षाः ।

अप्रतिषेधो वा दर्शनादिडायां स्यात् ॥ ३६ ॥

(पू०)

यद्येव खिष्टकत्ववशेऽन्येषां शेषकार्याणामदर्शनमिति
शेषमत्रा न सन्तीति उच्यते, एवं भक्षणदर्शनात् भक्षाः
सन्तीति गम्यते । दर्शनादर्शनयोश्च दर्शनं प्रमाणम् । किं
तद्दर्शनम् ? । इडामुपपद्यति इति उपह्वानं ह्यनुज्ञापनं,
तत् सति भक्षणे भवति, नासति । तस्मात् न प्रतिषेधः ।

प्रतिषेधो वा विधिपूर्वस्य दर्शनात् ॥ ३७ ॥

(उ०)

प्रतिषेधो वा, तुल्यकारणेन हि प्रत्यक्षश्रुतेन आनु-
मानिकं बाध्यते । अथ यद्दर्शनमुक्तं, तद्विधिपूर्वस्य भक्षस्य
भविष्यति, एवं ह्याम्नायते, अथ इडामेवावद्यति न
प्राग्निमुपह्वय प्राश्नति इति तस्य दर्शनम् । कृत्वा
चिन्तायाः प्रयोजनं न वक्तव्यं, पूर्वाधिकरणस्य हि
तत् प्रयोजनं, न च प्रयोजनस्य प्रयोजनमुच्यते यत् प्रयो-
क्तव्यं तच्च पूर्वाधिकरणम् ॥ (१० । ७ । ११ अ०) ॥

प्रायणीयातिथ्ययोः शंयिडान्ततानियमाधिकरणम् ।

शंयिडान्तत्वे विकल्पः स्यात् परेषु पत्नानुयाज-
प्रतिषेधोऽनर्थकः स्यात् ॥ ३८ ॥ (पू०)

ज्योतिष्टोमे श्रूयते, शंयुन्ता प्रायणीया सन्तिष्ठते न

पत्नीः संयाजयन्ति इति । इडान्ता आतिथ्या सन्तिष्ठते
 नानुयाजान् यजति इति । तत्र संशयः, प्रायणीया किं
 शंयुन्ता कृत्स्नसंस्था वा, उत शंयुन्तैव ? तथा आतिथ्या
 किम् इडान्ता कृत्स्नसंस्था वा, उत इडान्तैव । किं
 प्राप्तम् ? शंयुडान्तत्वे विकल्पः स्यात् इति । कुतः ? ।
 पत्नानुयाजस्य प्रतिषेधात् । शंयुन्ता सन्तिष्ठते इति
 तावत् व्यक्तमेव वचनम्, अपरमपि वचनं न पत्नीः संयाज-
 यन्ति इति । यदि शंयुन्तैव नित्यं, पत्नानुयाजप्रतिषेधो-
 अनर्थकः स्यात् तस्मात् पत्नानुयाजप्रतिषेधेन कृत्स्नसंस्थान-
 कथम् ? । प्रायणीयायां पत्नीसंयाजान् केवलान्
 न करोति, नान्यं न करोति इति । तथा आतिथ्याया-
 मनुयाजान् केवलान् न करोति, नान्यं न करोति इति,
 अकर्त्तव्यपरिसङ्ख्यानार्थमेवेदं भिन्नमेव वाक्यद्वयं पूर्वाभ्यां
 वाक्याभ्यामिति ।

नित्यानुवादो वा कर्मणः स्यादशब्दत्वात् ॥३६॥

(सि०)

न त्वेतदस्ति, विकल्प इति, एक एव कल्पः शंयु-
 डान्तत्वम् । तत्र हि विशिष्टं वचनं, द्वितीयः कल्पो
 नास्त्येव । न हि तस्य वचनम् अस्ति । न च पत्नानुयाज-
 प्रतिषेधकं कृत्स्नसंस्थानवाचकं, किन्तिर्हि तन्नित्यानुवादः,
 नित्यप्राप्तं अनुवदति, यथा, नान्तरिक्षे न दिवि अग्निः
 चेतयः इति पूर्वाभ्यां सहैकवाक्यतैव अनयोः शंयुन्ता
 प्रायणीया सन्तिष्ठते न पत्नीः संयाजयन्ति इति तथा

इडान्ता आतिथ्या सन्तिष्ठते नानुयाजान् यजन्ति इति ।
अत्र यत्नलाघवेन स्तुतिः । ननु प्रतिषेधवचनः कृत्स्न-
संस्थानं वदेत् । य एव हि श्रुतस्यार्थस्योत्सर्गे दोषः स
एवाश्रुतकल्पनायाम् । तस्मात् शंयिडान्ततैव स्यादिति ॥
(१० । ७ । १२ अ०) ॥

प्रायणीयातिथ्योः पूर्वाभ्यामिव शंयिडाभ्यां संस्थाधिकरणम् ।

प्रतिषेधार्थवत्त्वात् चोत्तरस्य परस्तात् प्रतिषेधः
स्यात् ॥ ४० ॥ (पू०)

इदमेवोदारहणं, शंयुन्ता प्रायणीया सन्तिष्ठते न पत्नीः
संयाजयन्ति इति, इडान्ता आतिथ्या सन्तिष्ठते नानुयाजान्
यजति इति । तत्र द्वौ शंयू द्वे इडे इति । तत्रायमर्थः
सांशयिकः, किं परेण शंयुना शंयुन्ता सन्तिष्ठते, उत
पूर्वेण ? । एवं, किं परया इडया इडान्ता सन्तिष्ठते, उत
पूर्वया ? इति । किं प्राप्तम् ? । पूर्वाभ्यां शंयिडाभ्याम्
इति । कुतः ? । पूर्वाभ्यामपि संस्थापयता श्रुत्यर्थः कृतो
भवति इति । कृते च शब्दार्थं कस्मादुत्तरान् पदार्थान्
कुर्यात् ? इति । उच्यते, उत्तराभ्यामपि संस्थापयन्
शब्दार्थमेव करोति, तत्र नियमात् पूर्वाभ्यां संस्थापयन्
शब्दार्थं परिच्छिन्त्यात्, शब्दार्थं परिच्छिन्त्यामः, यदि
उत्तराभ्यामपि संस्थापनं शब्दो वक्ष्यति, ततस्ताभ्यां

संस्थापयन् भूयांसमुपकारं लप्स्यते तस्मादनियमः, पूर्वाभ्यामुत्तराभ्यां वेति ।

एवं प्राप्ते ब्रूमः, उत्तराभ्यामिति । कुतः ? । निषेधार्थवत्त्वात्, [तदेव पत्नीसंयाजस्यानुयाजस्य च प्रतिषेधोऽर्थवान् भवति, यदि उत्तराभ्यां न संस्थाप्येत, नैव पत्नीसंयाजानुयाजौ प्राप्नुतः, तस्मादुत्तराभ्याम् इति । ननु च प्रतिषेधस्य नित्यानुवादत्वमुक्तम् । उच्यते, न सत्यां गतो न्याय्यं, तस्मान्न पूर्वाभ्यामिति । उच्यते, लिङ्गमेतदुपदिष्टं, न च लिङ्गं साधकं भवति, प्राप्तिरुच्यताम् ? इति, पक्षेऽपि हि लिङ्गस्य अर्थवत्ता स्यात्, अत्रोच्यते, इयं प्राप्तिः, यदा विशेषो नावगम्यते, शंयुरन्ते यस्या अङ्गरीतेः, सा शंयुन्ता, एवम् इडान्ता । सैषा अङ्गरीतिर्विधीयते शंयुन्ता इडान्ता च । सा च विधीयमाना अन्यानि अङ्गानि परिसञ्चष्टे । कथम् ? । शंयुन्तया अङ्गरीत्या इडान्तया च सङ्कीर्त्यमानया शंयुडान्ततायां सत्याम् अन्यानि अङ्गानि न आकाङ्क्ष्यन्ते अनाकाङ्क्षमाणानि च नैकवाक्यतां यान्ति, अतोऽप्राप्तानीति गम्यते । नन्वेवं सति पूर्वाभ्यां शंयुडान्तता न कश्चिदर्थमधिकं साधयति इति । उच्यते, नैष दोषः, न हि तस्यार्थे पृथग्वाक्यं यस्य आनर्थक्यं परिजिहीर्ष्यते, अस्य वाक्यस्योत्तरान्तता प्रयोजनं, तस्मात् उत्तराभ्यां संस्था स्यादिति ।

प्राप्तेर्वा पूर्वस्य वचनादतिक्रमः स्यात् ॥ ४१ ॥

(सि०)

नैतदस्ति, उत्तराभ्यां शृङ्खिडाभ्यां सन्तिष्ठते इति ।
 पूर्वाभ्यामेव । कुतः ? । नेह शृङ्खान्ताया अङ्करीतेर्भावा
 विधीयते, इडान्तायाश्च । किन्तर्हि संख्या विधीयते, शृङ्खि-
 डान्ता सन्तिष्ठते, प्रवर्त्तमाना शृङ्खिडान्ता च जाता सन्ति-
 ष्ठते, न प्रवर्त्तते । तिष्ठत्स्वेव कर्त्तुं सन्तिष्ठतीत्युच्यते ।
 तत्र पूर्वाभ्यामुत्तराभ्यामिति विशेषे अनवगम्यमाने पूर्वा-
 भ्याञ्च न प्रवर्त्तत उत्तराभ्याञ्च । तदेव तत्र पूर्वाभ्यामेव
 संस्थाने कृतं भवति । प्रतिषेधश्च नित्यानुवाद इत्युक्तम् ।

प्रतिषेधस्य त्वरायुक्तत्वात् तस्य च नान्यदेशत्वम्

॥ ४२ ॥ (यु०)

इतश्च पूर्वाभ्यां परं न कर्त्तव्यमिति । कुतः ? । त्वरा-
 युक्तो हि प्रतिषेधोऽयं कृतः । कथम् ? । देवासुराः सत्य-
 मभजन्त, अर्द्धं देवाः सत्यस्याभजन्त अर्द्धमसुराः, तदसुरैः
 सत्यमनूच्यमानं देवान् अपाक्रामत् ते प्रायणीयं निरवपन्
 तच्छृण्वन्तमासीत् । अथ असुरा यज्ञमायंस्ततो यज्ञः तत्वर
 इति तमेवं कृत्वा त्वरितमाद्रियन्ते इति । तथा आतिथ्यं
 निरवदंस्तदिडान्तमासीदथा सुरा यज्ञमायंस्ततो यज्ञः
 तत्वरः इति तदिडान्तमेव कृत्वा त्वरितमाद्रियन्ते इति ।
 त्वराकृतश्च पूर्वमपेक्षन्ते, नोत्तरम् । तस्मात् नान्यो देशः
 प्रतिषेधस्य । तस्माच्च पूर्वाभ्यामेव शृङ्खिडाभ्यां परं न कर्त्त-
 व्यमिति ॥ (१० । ७ । १३ अ०) ॥

षडुपसद उपसाद्यन्ते इत्यादिना अपूर्वोपसत्कर्मविधानाधिकरणम् ।

उपसत्सु यावदुक्तमकर्म स्यात् ॥४३॥

(१ म पृ०)

अस्ति ज्योतिष्टोमः, तत्रेदमाप्नायते, षडुपसद उपसा-
द्यन्ते इति, ताः प्रकृत्य आमनन्ति, अप्रयाजास्ता अननु-
याजाः इति । तत्र संशयः, किं यावत् प्रतिषिद्धं तावन्न
कर्त्तव्यम्, अन्यत्सर्वं कर्त्तव्यम् । अथ यावत् उपदिष्टं
तावत् कर्त्तव्यम्, अन्यत् सर्वं न कर्त्तव्यम् । अथ अपूर्वा
उपसदः ? इति । किं प्राप्तम् ? उपसत्सु यावदुक्तं न
कर्त्तव्यं, अप्रयाजास्ताः अननुयाजाः इति प्रयाजानुया-
जानां प्रतिषेधं कृत्वा कृतार्थः शब्दोऽवशिष्टांश्चोदकप्राप्तान्
न वारयति । तस्मादविशिष्टं सर्वं कर्त्तव्यम् इति ।

स्त्रौवेण वा गुणत्वात् शेषप्रतिषेधः स्यात् ॥४४॥

(२ य पृ०)

न चैतदस्ति, प्रतिषिद्धं वर्जयित्वा सर्वं कर्त्तव्यमिति,
यावदुपदिष्टं कर्त्तव्यम् । स्त्रौवेण आधारेण सर्वमन्यत्
परिसङ्ख्यायते, अविशिष्टो ह्यसौ स्त्रौव आधारः पुनराम्ना-
यते, न तत्र कश्चित् गुणो विशिष्टः श्रूयते, तस्मात्तेन तत्
परिसङ्ख्यायते ।

अप्रतिषिद्धं वा प्रतिषिध्यप्रतिसवात् ॥ ४५ ॥

(२ य पृ० नि०)

न चैतदस्ति, यावदुक्तं कर्तव्यम्, अवशिष्टं नेति,
किन्तिर्हि सर्वं कर्तव्यं प्रतिषिद्धं वर्जयित्वा इति । एवं हि
श्रूयते, अप्रयाजास्ता अननुयाजास्ताः इति, एवं प्रतिषेधं
कृत्वा कृतार्थः शब्दो नान्यस्य बाधको भवितुमर्हति ।
यदुक्तं, निर्गुणं स्त्रीवाधारश्रवणमिति, प्रतिप्रसवोऽयं न
परिसङ्गः । एवं श्रूयते, नान्यामाहुतिं पुरस्तात् जुहुयात्
यदन्यामाहुतिं पुरस्तात् जुहुयादन्यन्मुखं कुर्यात् सुवेणा-
धारमाधारयतीति, नान्यामाहुतिं पुरस्तात् जुहुयात् प्राक्-
तिकीभ्यः । एता हि आचारादिका आहुतयः सर्वेऽपीनां
मुखं, यदन्यामाहुतिम् औपसदीम् अग्न्यादिकां जुहुयाद-
न्यन्मुखं कुर्यात् तस्मात् सुवेणाधारयति इति । आचारादि-
कान्याहुतीर्जुहोति इत्याचारादीनाम् अभावमाशङ्क्य पुनः
प्रतिप्रसवोऽयम् आधारमाधारयति इति, नान्यत् करोति,
किन्तिर्हि आधारयति, न नाधारयतीति । तस्मान्न परि-
सङ्गः, प्रतिषिद्धं वर्जयित्वा सर्वं कर्तव्यम् इति ।

अनिज्या वा शेषस्य मुख्यदेवतानभीज्यत्वात् ॥

॥ ४६ ॥ (सि०)

अथ वा अपूर्वा उपसदः, अनिज्या प्राक्तनस्य शेषस्य,
नित्यानुवादोऽयम्, अप्रयाजास्ता अननुयाजाः इति ।
मुख्यदेवतामनभीज्याम् उपदिश्य प्रधानदेवता विधीयन्ते,
नान्यामाहुतिं पुरस्तात् जुहुयात् आग्नेया अग्निर्हि मुखम्
इत्यभिधाय, यदन्यामाहुतिं पुरस्तात् जुहुयात् वैकृतीमन्यत्
मुखं कुर्यादाग्नेया अग्निर्हि मुखं सुवेण आचारमाधा-

यजति नान्यं यजते अग्निमनीकं सोमं शल्यं विष्णुर्वेजनम्
इति । तदेतदाघारेण निराकाङ्क्षीकृतं नान्येन प्रकृताङ्गेन
सह एकवाक्यतामिति । अतः प्राप्ता मुख्यदेवता अनभीज्या
अत्रोपदिश्यन्ते नान्यं यजति, तस्मादग्निः प्रथम इज्यते
इति । (१० । ७ । १४ अ०) ।

वारुणैककपालेन इत्यादिना अपूर्वस्य अवश्यस्य विधानाधिकरणम् ।

अवभृथे वर्हिषः प्रतिषेधात् शेषकर्म स्यात् ॥

॥ ४७ ॥ (१म पू०)

अस्ति ज्योतिष्टोमेऽवभृथः, वारुणैककपालेनावभृथ-
मभ्यवयन्ति इति । तत्रैतदाम्नायते, अपवर्हिषः प्रया-
जान् यजति । अपवर्हिषौ अनुयाजी यजति इति । तत्रै-
षोऽर्थः सांशयिकः, किं, वर्हिर्मात्रं वर्जयित्वा अन्यत्सर्वं
कर्त्तव्यम्, उत, आज्यभागाभ्यामन्यत् परिसङ्ग्रायते । अथ
वा अपूर्वोऽवभृथः ? इति । किं प्राप्तम् ? । वर्हिर्मात्रं वर्ज-
यित्वा शेषकर्म स्यात् । कुतः ? । वर्हिःप्रतिषेधात्, अप-
वर्हिषौ अनुयाजी यजति इति वर्हिर्मात्रं प्रतिषिध्य
कृतार्थः शब्दोऽन्यत् चोदकप्राप्तं न शक्नोति वारयितुं,
तस्मादन्यत् स्यादिति । ननु आज्यभागौ यजति इति
परिसङ्ग्रहार्थं ग्रहणम्, अप्सुमन्तावाज्यभागौ यजति इति ।
शुणार्थं तन्नन्यते स्म ।

आज्यभागयोर्वा गुणत्वात् शेषप्रतिषेधः स्यात् ॥

॥ ४८ ॥ (२य पू०)

न चैतदस्ति, शेषकर्म कर्त्तव्यमिति, किन्तुर्हि शेष-
प्रतिषेधः स्यात् । कुतः ? । आज्यभागयोः श्रवणात्, अप्सु-
मन्तावाज्यभागौ यजति इति । ननु अप्सु मत्तागुणकवि-
धानार्थं तत् इत्युक्तम् । नेत्याह, लिङ्गक्रमाभ्यां प्राप्तावेव
अप्सु मन्तौ, अप्सुग्ने सधिष्ठव अप्सु मे सोमो अत्रवीत् इति,
ताभ्यामेतौ आज्यभागौ अप्सु मन्तावेव, निगुंणमेवेदं वच-
नम् इतरेषामङ्गानां परिसङ्ख्यायकं भवितुमर्हति । यत्तु,
अपवर्हिषः प्रयाजान् अपवर्हिषौ अनुयाजौ यजति इति,
परिसङ्ख्यातानां प्रयाजानां अनुयाजयोश्च विधानार्थं भव-
तीति । तस्मात् शेषाणामेवाङ्गानां परिसङ्ख्येति ।

प्रयाजानां त्वेकदेशप्रतिषेधात् वाक्यशेषत्वं
तस्मान्नित्यानुवादः स्यात् ॥ ४९ ॥ (२य पू० नि०)

तुग्यब्दः पक्षं व्यावर्त्तयति, न चैतदस्ति, परि-
सङ्ख्येति । त्रिदोषा परिसङ्ख्या इत्युक्तम् । किञ्च अपव-
र्हिषः प्रयाजान् यजति इति वाक्यशेषो नावकल्पते, यदि
प्रयाजान् यजति इत्येष विधिस्तदा वर्हिः प्रयाजोऽपि
प्राप्नोति, तत्र अपवर्हिषः इत्येतत् नोपपद्यते । अथ वर्हिषः
प्रतिषेधः, प्रयाजानां विधिर्नावकल्पते, तच्चाप्राप्तस्य वर्हिषः
प्रतिषेधोऽनुपपन्नः । उभयविधाने वाक्यं भिद्येत, वाक्यशेषो
नोपपद्यते, एकश्चेदं वाक्यम् । तस्मान्न शेषपरिसङ्ख्या ।

आज्यभागयोग्रहणं नित्यानुवादी गृहमेधीय-
वत् स्यात् ॥ ५० ॥ (सि०)

अथ वा अपूर्वोऽवभृथः, यद्वत् गृहमेधीयः, तद्वत्
स्यात् । आज्यभागाभ्यां प्रत्यक्षश्रुताभ्यामेकवाक्यतामित्वा
निराकाङ्क्षी नान्यैः प्राक्तनैरेकवाक्यतामेति । तस्मादपूर्वो-
ऽवभृथः इति ॥ (१० । ७ । १५ अ०) ॥

वाजपेयादी यूपदीनां खादिरत्वादिनियमाधिकरणम् ।

विरोधिनामेकश्रुतौ नियमः स्यात् ग्रहणस्यार्थ-
वत्त्वात् शरवच्च श्रुतितो विशिष्टत्वात् ॥ ५१ ॥
(सि०)

अस्ति वाजपेयः, शरदि वाजपेयेन स्वाराज्यकामो
यजेत इति । अत्र अय्यते, खादिरो यूपो भवति इति ।
तत्र संशयः, किं, खादिरो वा पालाशो वा रौहितको
वा, उत, खादिर एव ? इति । तथा अन्यत्र अय्यते, बृहत्
पृष्ठं भवति इति । तत्र संशयः, किं बृहद्वा पृष्ठं, रथन्तरं
वा, उत, बृहदेव ? इति । त्रैधातव्यायां अय्यते, यवमयो
मध्यमः इति । तत्र संशयः, किं यवमयो वा त्रीहिमयो
वा, उत, यवमय एव ? इति । सर्वेष्वपि किं प्राप्तं, विरो-
धिनाम् अन्यतमस्मिन् अय्यमाणे नियमः स्यात्, खादिर
एव यूपः, बृहदेव पृष्ठं, यवमय एव मध्यम इति । कुतः ? ।

ग्रहणस्यार्थवत्त्वात्, एवं बृहत्खदिरयवानां ग्रहणमर्थवद्भवति, इतरथा । प्राप्तानुवादमात्रमनर्थकं स्यात् । श्रुत्या विगिष्टाः खदिरादयः चोदकप्राप्तान् पलाशादीन् बाधेरन्, शरवत्, यथा शरमयं बहिर्भवति इति शरेषु श्रुतेषु कुशा निवर्तन्ते, एवमिहापीति ।

उभयप्रदेशान्नेति चेत् ॥ ५२ ॥ (पू०)

इति चेत् पश्यसि, उभयं हि प्रदिशति चोदकः, खादिरं पालाशञ्च, बृहत् रथन्तरञ्च, व्रीहीन् यवाञ्च । केन इदानीं, चोदकेन तुल्ये प्रदेशे सति पलाशादयो निवर्तिताः ? खदिरग्रहणम् अशक्तं परिसङ्ख्यातं, त्रिदोषत्वात् परिसङ्ख्याया इत्युक्तम् । तस्मान्न नियमो विकल्प एवेति ।

शरेष्वपीति चेत् ॥ ५३ ॥ (आ०)

यद्युभयप्रदेशादुभयं भवतीति अव्यवसीयते, शरेष्वपि श्रुतेषु कुशा नैव निवर्तेरन् । इति स्थितायां प्रतिज्ञायां सूत्रेण परिचोदयति स्म ।

विरोध्यग्रहणात्तथा, शरेष्वपि चेत् ॥ ५४ ॥

(आ० नि०)

इति चेत् पश्यसि, एष न्याय उच्यमानः शरेषु अपि दोषं प्रसञ्जयति इति । न शरेषु किञ्चन दोष्यति, तत्र कुशा निवर्तन्ते इति तथा स्यात् । कुतः ? विरोध्यग्रहणात्, न हि विरोधिषु शरेषु अङ्गीक्रियमाणेषु कुशाः शक्या अङ्गत्वेनोपादातुम् । तस्मात् कुशा निवर्तन्ते इति ।

तथैतरस्मिन् ॥ ५५ ॥ (पुनः आ०)

तथा इतरस्मिन् अपि खदिरादी विरोधिनि अङ्गी-
क्रियमाणे न शक्याः पलाशादयोऽङ्गत्वे नोपादातुं, तस्मा-
न्निवर्त्तिष्यन्त इति ।

श्रुत्यानर्थक्यमिति चेत् ॥ ५६ ॥ (आ० नि०)

इति चेत् पश्यसि, विरोध्यग्रहणात् पलाशादीनां
निर्वृत्तिर्भविष्यति इति । चोदकश्रुतेरानर्थक्यं स्यात्, प्राप-
यति हि चोदकः पलाशादीनि । स हि तुल्यः खदिरा-
दिषु पलाशादिषु वा । तदुक्तम्, अग्रहणादिति चेत् ।
न तुल्यत्वात्०१) । ७ । ३०—३१ सू०) इति । न च
शक्यं वक्तुं, खदिरादिभिः प्रयोगवचन एकवाक्यतामेतीति
बध्नाति । प्रयोगवचनेन हि स श्रूयते, स श्रूयमाणः पर-
स्परया पशुयागं यास्यतीति । अग्नेदानीं यागप्रयोगवचनः
तद्विशिष्टान् यागान् यास्यति, तेषु पलाशादयो विशेषा-
श्चोदकप्राप्ता न खदिरादिभिर्निवर्त्तिताः । तस्मादिकल्प
इति ।

ग्रहणस्यार्थवत्त्वादुभयोरप्रतिपत्तिः स्यात् ॥ ५७ ॥

(उ०)

बध्नाति, प्रयोगवचनो हि प्रत्यक्षश्रुतेन खदिरिणैकवा-
क्यतामेति, तस्मिन् निराकाङ्क्षे न पलाशः प्रवर्त्तिष्यते,
तस्मात् खदिरविशिष्टः पशुयागो यागप्रयोगवचनेन गृहीतो
न पलाशविशिष्टः, तस्मात् खदिरस्यैव वृत्तिर्नोभयोः । एवं

रथन्तरे यवमये च । तस्मात् खदिरादीनां नियमः, नैष
पलाशादिभिर्विकल्पः इति ॥ (१०।७।१६ अ०) ॥

काम्येष्टिषु प्राकृतद्रव्यदेवतस्य निवर्त्यधिकरणम् ।

सर्वासाञ्च गुणानामर्थवत्त्वात् ग्रहणमप्रवृत्ते
स्यात् ॥ ५८ ॥ (सि०)

काम्या इष्टयः श्रूयन्ते, आग्नेयमष्टाकपालं निर्वपेद्द्रु-
कामः, अग्नीषोमीयमेकादशकपालं निर्वपेत् श्यामाकं ब्रह्म-
वर्चसकामः, ऐन्द्रमेकादशकपालं निर्वपेत् प्रजाकामः
इति । तत्रैतेषु यागेषु अयमर्थः सांशयिकः, किं प्राकृतं
द्रव्यदेवतं निवर्त्तते, उत, न निवर्त्तते ? इति । सर्वा-
साम् एवंजातीयकानां चोदनानामुत्पन्नानां द्रव्यदेवतैव
महोत्पत्तिः, तस्योत्तरकालं चोदकः । तस्मादगृहीतद्रव्य-
देवते चोदकेन, विधिनाैव प्राप्ते द्रव्यदेवतं प्रति निराकाङ्क्षे
यागे अवशिष्टानि अङ्गानि चोदकः प्रापयिष्यति इति ।
अथ यदुक्तम् अग्रहणात् ग्रहणम् (१०।७।३० सू०
भा०) इति, तदिह सिद्धम् ।

अधिकं स्यादिति चेत् ॥ ५९ ॥ (पृ०)

इति चेत् पश्यसि, विधिना प्राप्तत्वादवशिष्टानि चोदकः
प्रापयिष्यति इति । नैतदेवम्, अधिकं स्यात् । उक्तमेतत्
(१०।७।६१ सू० भा०) तुल्यचोदकः सर्वेषु अङ्गेषु,

न हि स पदार्थमाकाङ्क्षति, पदार्थकृतं प्रकारमाकाङ्क्षति, तस्मात् द्रव्यदेवतमपि चोदकः प्रापयति । प्राप्ते वचनप्रा-
माण्यात् अधिकं भविष्यति, एकं वचनप्रापितम्, अन्यत्
चोदकेनेति ।

नार्थाभावात् ॥ ६० ॥ (उ०)

न एतदेवम्, अधिकं कर्त्तव्यमिति । कुतः ? । अर्था-
भावात्, प्रयोजनाभावादित्यर्थः । सत्यं, चोदकप्राप्तं प्रत्य-
क्षश्रुत्या न प्रतिषिद्धं द्रव्यदेवतं, किन्तु परार्थं तत् याग-
निर्वृत्तये, स च याग एकेनैव द्रव्येण एकया देवतया निर्व-
र्त्तयितव्यः श्रूयते, आग्नेयमष्टाकपालं निर्वपेदुक्कामः इत्ये-
वमादि । तस्मिन् सहायापेक्षे कल्पमाने निर्देशो
वाध्येत । अथ तेन निवर्त्तते, चोदकप्रापितस्य न किञ्चि-
दस्ति प्रयोजनमिति तत् श्रुतमपि सिद्धत्वात् प्रयोजनस्य,
न करिष्यते ॥ (१० । ७ । १७ अ०) ॥

सौम्यापोष्णपशी खादिरयूपस्य नियमाधिकरणम् ।

तथैकार्थविकारे प्राकृतस्याप्रवृत्तिः प्रवृत्तौ हि
विकल्पः स्यात् ॥ ६२ ॥ (सि०)

अचित् कर्मविशेषे श्रूयते, औदुम्बरो यूपो भवति ।
तत्र संशयः, किं प्राकृतमत्र यूपद्रव्यं वाध्यते, उत प्राप्यते ?
इति । किं प्राप्तम् ?, एकार्थविकारे अस्मिन् औदुम्बरे,

एकार्थश्चासौ खदिरादिभिः, विकारश्च, तत्र प्राकृतस्य खदि-
रादेः अप्रवृत्तिः, यथा प्राकृतस्य द्रव्यदेवतस्य पूर्वस्मिन्
अधिकरणे, तथा अस्मिन् खादिरस्य यूपद्रव्यस्य अप्रवृत्तिः ।
प्रवृत्तौ हि तस्य विषमशिष्टो विकल्पः स्यात् चोदकप्राप्तस्य
प्रत्यक्षश्रुतस्य च, न चैष न्याय्यः । तस्मात् अप्रवृत्तिः ।

यावच्छ्रुतीति चेत् ॥ ६२ ॥ (पृ०)

इति चेत् पश्यसि, विकल्पः सदीर्घ इति । समुच्चयी
भवतु, उभयस्मिन् सह नियुज्यतां पशुः, तदा चोदकानु-
ग्रहो भविष्यति ।

न प्रकृतावशब्दत्वात् ॥ ६३ ॥ (उ०)

न एतदेवं, केवले हि श्रीदुम्बरे नियोजनं श्रूयते,
केवले खादिरे प्रकृतौ, खादिरे बध्नाति इति । उभयस्मिन्
बन्धनद्रव्ये न प्राकृतं वाक्यं, न च प्रत्यक्षश्रुतं, तेन समुच्च-
यस्य प्रमाणमेव नास्ति, अतः प्राकृतं यूपद्रव्यं निवर्तते
इति ॥ (१० । ७ । १८ अ०) ॥

अस्मद्वर्चसकामिर्ब्रह्मिनिरेव यागाधिकरणम् ।

विकृतौ त्वनियमः स्यात् पृषदाज्यवत् ग्रहणस्य
गुणार्थत्वात् उभयोश्च प्रदिष्टत्वात् गुणशास्त्रं
यदेति स्यात् ॥ ६४ ॥ (पृ०)

सौमारौद्रं घृते चरुं निर्वपेत् शुक्लानां व्रीहीणां ब्रह्म-
 वर्चसकामः, सौमारौद्रं चरुं निर्वपेत् कृष्णानां व्रीही-
 णाम् अभिचरन्, नैऋतं चरुं निर्वपेत् कृष्णानां व्रीहीणां,
 सौथ्यं चरुं निर्वपेत् शुक्लानां व्रीहीणाम् इति । तत्र
 संशयः, किं व्रीहिभिर्यवैर्वा यष्टव्यम्, उत व्रीहिभिरेव ? ।
 किं प्राप्तम् ? , विकृतौ तु विरोधिनामन्यतमस्मिन् गृह्य-
 माणि अनियमः स्यात्, व्रीहिभिर्यवैर्वा इति । कुतः ? ।
 ग्रहणस्य गुणार्थत्वात्, तस्य हि व्रीह्यर्ग्रहणं गुणार्थं, न
 यागसम्बन्धार्थं, शुक्ला व्रीहयो भवन्ति, यागसु उभाभ्या-
 मपीति । यथा पृषदाज्ये नानुयाजान् यजति इति आज्यं
 पृषत्तासम्बन्धार्थं भवति, एवमिहापि व्रीहयः शुक्लगुण-
 सम्बन्धार्थाः, न यागसम्बन्धेन अन्यपरिसङ्गानार्थाः ।
 तथा यद्यपि चतुरवत्ती यजमानः पञ्चावत्तेव वपा कार्या
 इत्येतत् श्रवणमुपपद्यते, यदि एवंजातीयकेन प्राकृतं न
 निवर्त्येत, ततः पञ्चावत्तेन चतुरवत्तेऽनिवर्तितं यद्यपि
 चतुरवत्ती इति दर्शनं युक्तं भवति । न चानर्थको गुणो-
 पदेशो भवति, उभयोः प्रदिष्टत्वात् उभये व्रीहियवाः चोद-
 केन प्राप्ताः विकल्पन्ते । यदा व्रीहयः, तदा गुणशा-
 स्त्रम् । अत्रीहिपक्षे असम्भवादर्थान् निवर्तते । तस्मा-
 द्विकल्पः इति ।

ऐकार्याद्वा नियम्येत श्रुतितो दिशिष्टत्वात् ॥

६५ ॥ (सि०)

एकार्या हि व्रीहियवाः, तत्र व्रीहीणां श्रुतत्वात् यथा

नैव प्राप्नुवन्ति । ननूक्तं गुणसम्बन्धार्था हि व्रीहयः इति ।
नैतदेवं, यदि गुणसम्बन्धार्था भवेयुस्ततो न नियमः
स्यात्, न तु गुणसम्बन्धार्थाः, विकारसम्बन्धे हि षष्ठी
भवेत् व्यतिरिक्ते प्रातिपदिकार्थे, तेन विकारविशेषणं
श्रुत्या भवति, गुणविशेषणं वाक्येन, श्रुतिश्च वाक्याद्वलीय-
सीति, तस्मात् श्रुत्या व्रीहयो यागेन सम्बध्यमानाः समा-
नार्थान् यवान्निवर्त्तयेयुः ।

विरोधित्वाच्च लोकवत् ॥ ६६ ॥ (यु०)

विरोधिनश्चेते । कथम् ? । ये हि एकस्मिन् कार्ये
विकल्पेन साधकाः श्रूयन्ते, ते परस्परं विरोधिनो
भवन्ति, विरोधिनाञ्च न सह प्रवृत्तिः, लोकवत्, यथा,
मत्स्यान् न पयसा समश्नीयात् इति यद्यपि सगुणा मत्स्या
भवन्ति तथापि पयसा सह न समश्यन्ते । तस्मात्
सगुणा अपि व्रीहयो यवान्निवर्त्तयन्त्येव ।

क्रतोश्च तद्गुणत्वात् ॥ ६७ ॥ (आ० नि०)

यदि व्रीहीणां विकारेण सम्बन्धः, कथम् एषां गुणे-
नापि सम्बन्धो भविष्यति ? इति । अत्रोच्यते, नैवेषां गुणेन
सम्बन्धः श्रुत्या वाक्येन वा, नापि गुणस्य व्रीहिभिः, कथं
तर्हि ? क्रतोः तद्गुणत्वात्, क्रतुरयं शुक्लगुणः श्रूयते कृष्ण-
गुणश्च, तत्रैकवाक्यत्वात् एकस्मिन् क्रतावर्थेन द्रव्यगुणौ
सम्बध्येते, तेनार्थभेदाऽपि परिहृतौ भवति ।

विरोधिनाञ्च तत्श्रुतावशब्दत्वात् विकल्पः

स्यात् ॥ ६८ ॥ (रयु०)

विरोधिनाञ्च अन्यतस्मिन् प्रत्यक्षे श्रूयमाणे अन्य-
स्मिन् चोदकप्राप्ते अशब्दत्वात् प्रत्यक्षे विरोधिनि सति
चोदकस्य अन्याय्यो विकल्पः स्यात् । तस्मादपि नियमः ।

पृषदाज्यं समुच्चयात् ग्रहणस्य गुणार्थत्वम् ॥

॥ ६८ ॥ (आ० नि०)

पृषदाज्ये तु युक्तं, न हि तत्र केनचिद्विरोध आज्यस्य,
तेन न पाक्षिकमाज्यं, ततस्तत्र दध्ना आज्यसमुच्चयः । यतः
पृषत्तासञ्जननार्थं दधि, तेन न पाक्षिकं दधि आज्येन च
समुच्चय इति ।

यद्यपि चतुरवत्तीति तु नियमे नोपपद्यते ॥

॥ ७० ॥ (आ०)

अथ यदुक्तं, यद्येवंजातीयकेषु नियमी भवेत्, यद्यपि
चतुरवत्ती इति चतुरवत्तदर्शनं नोपपद्यते इति, तत्परिह-
र्तव्यमिति ।

क्रत्वन्तरे वा तद्व्यायत्वात् कर्मभेदात् ॥ ७१ ॥

(आ० नि०)

क्रत्वन्तरे एव वा, दर्शपूर्णमासयोश्चतुरवत्तदर्शनं भवि-
ष्यति । यद्यपि दर्शपूर्णमासयोश्चतुरवत्ती यजमानः,
तथापि पञ्चावत्तैव वपा भवति इति, अन्यस्मिन् कर्मणि
चतुरवत्तम्, अन्यस्मिन् पञ्चावत्तं, यद्यप्येवंजातीयकेषु निय-
मस्तथापि चतुरवत्तदर्शनमुपपद्यत इति । (१०।७।
१८ अ०) ।

पञ्चावत्तं व वपा कार्यात्यनेनाह्वयि पञ्चावत्तविधानाविकरणम् ।

यथाश्रुतीति चेत् ॥ ७२ ॥ (पू०)

अस्ति ज्योतिष्टोमे पशुरग्नीषोमीयः, यो दीक्षितो यत्
अग्नीषोमीयं पशुमालभते इति । तत्रेदमाम्नायते, यद्यपि
चतुरवत्ती यजमानः पञ्चावत्तैव वपा कार्या इति । तत्रे-
षोऽर्थः सांगयिकः, किं वपायां श्रूयमाणं पञ्चावत्तम् अङ्गा-
पूर्वे चतुरवत्तं निवर्त्तयति, उत न ? इति । किं प्राप्तम् ?
इति चेत् संशयः, न इति । कुतः ? । यस्मिन् श्रूयते
पञ्चावत्तं, तत्रैव चतुरवत्तं निवर्त्तयति, नान्यत्र । यथा
क्रावन्तरे न निवर्त्तयति, एवमङ्गापूर्वेष्वपि पञ्चावत्तश्रुतिर्न
निवर्त्तयितुमर्हति ।

न चोदनैकत्वात् ॥ ७३ ॥ (सि०)

नैतदेवम्, एका ह्येषा चोदना यो दीक्षितो यदग्नी-
षोमीयं पशुमालभते इति । तत्र प्रकरणे पञ्चावत्तं श्रुतम्,
अतः प्रकरणादङ्गापूर्वं भविष्यति । आह, ननु वाक्याद-
पायां भवितुमर्हति इति । न इत्युच्यते, वपा हि द्रव्यं, न
तत्सम्बन्धे प्रयोजनमस्तीति । उच्यते, पञ्चावत्ततां वपाप्र-
योगवचन उपसंहरिष्यति, तथा त दोषो भविष्यति
इति । अत्रोच्यते, एवं सत्यपि अङ्गापूर्वं पञ्चावत्तं सिध्येत् ।
कथम् ? । एका हि सा चोदना, अङ्गयागो वपायागश्च,
तेन चेत् पञ्चावत्तं सम्बध्यते, तदा अह्वेष्वपि भवितुमर्हति ।
ननु च वपासम्बन्धात् वपैव पञ्चावत्ता न अङ्गानीति ।

उच्यते, नैतदेवं वचनं, वपैव पञ्चावत्तेति, कथन्तर्हि पञ्चा-
वत्तैव वपेति, यत एवकारकरणं ततोऽन्यत्रावधारणं, न
चाविशेषेण या पञ्चावत्तप्राप्तिः, सा शक्या वपांसम्बन्धेन
निवर्त्तयितुं, निवर्त्तकस्य शब्दस्याभावात् । तस्मादङ्केषु
न चतुरवत्तम् ।

अपि च, एवजातीयकेषु अङ्केषु पञ्चावत्ते जाते ततो-
ऽपरा चोदना, तानि द्विर्द्विरव्यति इति, वपाग्रहणं तत्र
हविर्लक्षणाथं, प्राथम्यात् अवसरप्राप्तं श्रूयते, विधित्वेन
हि तस्मिन् वाक्यभेदप्रसङ्गः । तस्मादङ्केष्वपि पञ्चावत्त-
मेवेति ।

इति श्रीभट्टश्रवरस्वामिविरचिते मीमांसाभाष्ये दशम-
स्वाध्यायस्य सप्तमः पादः ॥

मीमांसा-दर्शने

दशमे अध्याये अष्टमः पादः ।

प्रदेशाकारभ्यः विधानयोर्निषेधस्य पर्युदासताधिकरणम् ।

प्रतिषेधः प्रदेशेऽनारभ्य-विधाने च प्राप्तप्रतिषिद्ध-
त्वात् विकल्पः स्यात् ॥ १ ॥ (पू०)

प्रतिषेधः श्रूयते चोदकेन प्रदिष्टे धर्मे, कश्चिदनारभ्य
मादेन प्राप्ते । चोदकेन प्रदिष्टे महापिष्टयज्ञे न हीतारं

हृणीते नार्षेयम् इति । तथा, अनारभ्य-वादेन प्राप्ते,
 आश्रावयेति चतुरक्षरम् अस्तु, औषडिति चतुरक्षरं, यजेति
 द्वाक्षरं, ये यजामहे इति पञ्चाक्षरम् । द्वाक्षरो वषट्कारः,
 एष वै प्रजापतिः सप्तदशो यज्ञेषु अन्वायते इति । ततो
 नानुयाजेषु ये यजामहे करोति इति । तत्रायमर्थः सांग-
 यिकः, किं प्रदेशानारभ्य वादयोः प्रतिषेधः स च विकल्पः,
 उत, पर्युदासः ? इति । किं प्राप्तम् ? विकल्पः इति,
 प्राप्तिप्रतिषेधयोः प्रमाणवत्त्वात्, उभौ हि प्राप्तिप्रतिषेधौ
 प्रमाणवन्तौ प्राप्तिस्तावत् प्रमाणवती, महापितृयज्ञेन
 यजेत प्रकृतिवत् इति । तथा, एष वै प्रजापतिः सप्तदशो
 यज्ञेष्वन्वायते इति भवति वाक्यं प्राप्तेः, प्रतिषेधमनपेक्ष्य-
 माणं प्रमाणभूतम् । तथा, प्रतिषेधः प्रमाणवान्, न
 होतारं हृणीते नार्षेयं, सृष्ट्यारेवैनानुत्सृजति इति । तथा,
 नानुयाजेषु ये यजामहे करोति इति । सर्वेषु यज्ञेषु ये
 यजामहेक्रिया प्राप्ता, न करोत्यनुयाजेषु इति प्रतिषि-
 ष्यते । ये यजामहेः कर्त्तव्य इतिवचनात् स ये यजामहेकः
 प्रयोगः फलवानिति गम्यते, न कर्त्तव्यो ये यजामहे इति
 वचनात् अ ये यजामहेकः प्रयोगः फलवानिति गम्यते ।
 उभयोः प्रामाण्यादुभयथापि फलमिति गम्यते, तस्माद्
 विकल्पः । एवं होतार्षेयवरणेऽपि । तस्मात् प्राप्तप्रतिषि-
 द्धात् विकल्पः स्यात् ।

अर्थप्राप्तवदिति चेत् ॥ २ ॥ (आ०) .

इति चेत् अवगम्यते, विकल्पाः स्यादिति, तत्र अर्थ-

प्राप्तवत् स्यात्, तद्यथा लोके, अर्थप्राप्ते यत्र प्रतिषेधो भवति, न विषयं भक्षयितव्यं, न सर्पाय अङ्गुलिर्देया, न कण्टकः पादेनाधिष्ठेयः इति, अक्रियैव तत्कार्यस्य भवति, न विकल्पः, तेन मन्यामहे, विधिप्रतिषेधयोः प्रतिषेधो बलीयानिति, प्राप्ते हि विधौ प्रतिषेधो भवति, येन च नाम प्राप्ते यदुच्यते, तत् तस्य बाधकं भवति । तस्मादक्रियैव अनुयाजेषु ये यजामहस्य, महापितृयज्ञे च होतार्येयवरणस्येति ।

न, तुल्यहेतुत्वादुभयं शब्दलक्षणम् ॥ ३ ॥

(आ० नि०)

नैतदेवं, तुल्यो हि हेतुरिह प्राप्तेः प्रतिषेधस्य च, उभयं शब्दलक्षण, प्राप्तिरपि प्रतिषेधोऽपि, प्राप्तिरपि प्रतिषेधे प्राप्ते, प्रतिषेधोऽपि प्राप्ते प्राप्तायाम् । लोके पुनरुभयम् अर्थलक्षणं प्रत्यक्षतो गम्यमानं गुणदोषकरं, तत्र विधिप्रतिषेधयोर्यतरो गुणवान् सोऽनुष्ठीयते । न तु शब्दलक्षणे गुणदोषौ शक्येते अवगन्तुम् । तस्मात् यद्यत् वाक्येन प्राप्तं, तत्तदुभयमवधार्येत, उभौ च प्राप्तिप्रतिषेधौ प्राप्नुतः । तस्मात् विकल्पस्तत्र तत्रेति ।

अपि तु वाक्यशेषः स्यादन्याय्यत्वाद्विकल्पस्य

विधीनामेकदेशः स्यात् ॥ ४ ॥ (मि०)

अपि तु इति पक्षव्यावृत्तिः । वाक्यशेषः प्रतिषेधः

प्रदेशानारभ्यवादयोः । नैवम् अभिसम्बन्धः, अनुयाजेषु
 ये यजामही न कर्त्तव्यः इति, कथन्तर्हि, नानुयाजेषु इति,
 नशब्दोऽनुयाजशब्देन सम्बध्यते, न करोतिना । किमतः,
 यद्येवम् ? । नानुयाजेष्वित्येतावत् अपरिपूर्णं वाक्यं
 तस्मात्काङ्क्षं पूर्ववाक्यैकदेशेन सम्भल्यते, यदेतत् ये यजामहं
 करोतीत्युक्तं, तत् न अनुयाजेषु, यावदुक्तं स्यात्, अनु-
 याजवर्जितेषु यजतिषु ये यजामहं करोति इति । तस्माद्
 विधिरेव पर्युदस्तानुयाजकः, नास्ति प्रतिषेध इति न
 विकल्पो भविष्यति । महापितृयज्ञेऽपि प्रकृतिवत् इति-
 वचनात् होत्रार्घ्यश्वरणमिह कर्त्तव्यं प्राप्तम् । तदुच्यते,
 प्रकृतिवत् कर्त्तव्यं, वरणं वर्जयित्वेति, नशब्दोऽत्र वृणीते-
 रर्थेन सम्बध्यते, प्रत्ययार्थस्तु अनुवादः, यदत्र प्रकृतिवत्
 कर्त्तव्यं तद्वरणं वर्जयित्वेति ।

किमर्थं पुनरनुयाजैर्व्रजधात्वर्थेन च नशब्दः सम्ब-
 द्यते ? इति । उच्यते, अन्याय्यत्वादिकल्पस्य, अन्यायो हि
 विकल्पः । कथम् ? । इह यजतिषु ये यजामहं करोति
 इत्युच्यते, यद्येवम् अवगम्यते, न शक्यः स विना ये यजा-
 महेन यजतिरभिनिर्वर्त्तयितुं, तत्र प्रतिषेधवचनमनर्थकं,
 प्रतिषेधेऽपि विज्ञाति विधिवचनमनर्थकम् । तस्मादन्यायो
 विकल्पः । ननु अन्यतरस्य विधेरानर्थक्यप्रसङ्गादिकल्प
 आशयणीयो भवति । उच्यते, यत्रान्यतरत् आनर्थक्यमा-
 पद्यते, कल्पेतापि तत्र विकल्पः, यत्र न केनचिदपि प्रका-
 रणार्थवत्ता सम्भवति । इह तु अनुयाजसम्बन्धपर्युदासे-
 नार्थवत्ता, तस्मान्न विकल्पः ।

आह, ननु अनुयाजसम्बन्धे नशब्दस्य समासः
 प्राप्नोति, नित्यो हि अस्य नशब्दस्य सुबन्तसम्बन्धे न समास
 इति वार्त्तिककारो भगवान् कात्यायनो मन्यते स्म, वाच-
 चनानर्थक्यञ्च स्वभावसिद्धत्वात् इति । नेति भगवान्
 पाणिनिः, स हि विभाषा (२।१।११ सू०) इति
 प्रकृत्य ईदृशं समासमुक्तवान्, सहादित्वाच्च पाणिनेर्वचन
 प्रमाणम्, असहादित्वान्न कात्यायनस्य । असहादी हि
 विद्यमानमपि अनुपलभ्य ब्रूयात् । तस्मात् पर्युदास
 इति ॥ (१०।८।१ अ०) ॥

न तौ पशौ करोतीत्यादिनिषेधस्यार्थवादताधिकरणम् ।

अपूर्वे चार्थवादः स्यात् ॥ ५ ॥

स्तौ दर्शपूर्णमासौ, तत्राज्यभागौ प्रकृत्य समामनन्ति,
 न तौ पशौ करोति न सोमे इति । तत्रायमर्थः सांशयिकः,
 किं पर्युदासः, उत, प्रतिषेधः, अथ वा अर्थवादः ? इति ।
 किं प्राप्तम् ? यथा पूर्वत्र पर्युदासस्तथा तावत् पर्युदासो
 नावकल्पते । कथम् ? । दर्शपूर्णमासयोरितत् श्रूयते, तत्र
 कः प्रसङ्गो यत् सोमे स्यात्, यदि सोमः पर्युदस्येत,
 सम्बन्ध एव न स्यात्, सोमवर्जितयोर्दर्शपूर्णमासयोः इति,
 तस्माच्चोदकप्राप्तयोः सोमे प्रतिषेधः । ननु अपूर्वः सोमः,
 नैव तत्र चोदकेनाज्यभागौ प्राप्नुतः । उच्यते, लक्षणार्थः
 सोमशब्दो भविष्यति, सौमिकेषु दीक्षणीयादिषु पशुवत्स-
 मात्रे च न कर्त्तव्यौ इति ।

एवं प्राप्ते ब्रूमः, अपूर्वं चार्थवादः स्यात् इति, अपूर्वं सोमे नैव आज्यभागौ प्राप्नुतस्तस्मान्न प्रतिषेधः । अथ दीक्षणीयादीन् सोमशब्दे लक्षयति । तत्रायमेव दीषो भवति यल्लक्षणा । अपि च प्राप्तप्रतिषिद्धत्वाद्दीक्षणीयादिषु विकल्पः प्राप्नोति, विकल्पश्चान्याय्य इत्युक्तं, तस्मादसम्भवति अस्मिन् विकल्पो भविष्यति, सम्भवति चार्थं, तौ न पशौ करोति इत्यस्यार्थवादत्वेन । कः पुनरत्र ? । प्रशंसार्थः, सोमे आज्यभागौ न क्रियेते पशावपीति, तद्यथा आदित्यो यूषः इति अस्त्रने कृते तेजःसामान्यादुच्यते, एवमिहापि पशौ आज्यभागौ कथं न क्रियेयाताम् ? इति तदर्थं प्रशंसा इति ॥ (१० । ८ । २ अ०) ॥

नातिरात्रं गृह्णाति षोडशिनमित्यादिनिषेधस्य विकल्परूपताधिकरणम् ॥

शिष्टा तु प्रतिषेधः स्यात् ॥ ६ ॥

आह, प्रथमेऽधिकरणे नशब्दः पथ्युदासार्थः, द्वितीये तु अर्थवादार्थः । अथ किंलक्षणकः प्रतिषेधः ? इति, लक्षणमुच्यते, शिष्टा तु प्रतिषेधः स्यात्, यथा नातिरात्रं गृह्णाति षोडशिनम् इति, न तत्र शक्यं वक्तुं पथ्युदास इति, सम्बन्ध एव हि न स्यात्, अतिरात्रवर्जितातिरात्रं गृह्णाति षोडशिनमिति । नापि कस्यचिदर्थवादत्वेन सम्भवति, तस्मात् न गृह्णातीत्यत्र सम्बन्धः ।

ननु परस्परं विरुद्धौ विधिप्रतिषेधौ न सम्भवतः ।
 उच्यते, वचनप्रामाण्यात् प्रतिषेधो विधिं बाधित्वा भवि-
 ष्यति, विधिरपि प्रतिषेधं, न अन्या गतिरस्तीति पक्षे
 मिथ्याप्रत्ययः कल्पयिष्यते, तदा विधिर्यदा न प्रतिषेधः,
 तदा प्रतिषेधो यदा न विधिरिति । ननु सर्वदा विधिः
 प्रतिषेधश्च प्राप्नोति । उच्यते, उक्तमेतत् वचनप्रामाण्यात्
 विरोधाच्च मिथ्याप्रत्ययः प्रयोगवचन एकं कल्पं गृहीत्वा न
 द्वितीयमपि गृह्णातीति, तस्मादन्यतरेण कल्पेन सिध्य-
 तीति । ननु कल्यान्तराभावे वैगुण्यम् । अत्रोच्यते, सत्यं
 वैगुण्यं, वैगुण्येऽपि तत्सिद्धिरेव वाक्यात् प्रमाणादवगम्यते ।
 तस्माददोषः । यत्र पुनरन्या वचनव्यक्तिरस्ति वाक्यस्य,
 तत्र न विकल्पो भवति, यथा-तानुयाजेषु ये यजामहं
 करोति इति । (१० । ८ । ३ अ०) ।

अनाहुतिर्वै जर्त्तिलाघ्यादिनिषेधस्यार्थवा इताधिकरणम् ॥

न चेदन्यं प्रकल्पयेत् प्रकृत्यावर्थवादः स्यादानर्थ-

क्यात् परसामर्थ्याच्च ॥ ७ ॥

इदं समाम्नायते अग्निहोत्रे, जर्त्तिलयवाग्वा वा जुहु-
 यात् गवेधुकयवाग्वा वा जुहुयात् न ग्राम्यान् पशून्
 हिनस्ति न आरख्यान् इति । अथो खल्याहुरनाहुतिर्वै
 जर्त्तिलाघ, गवेधुकाश्च पयसा अग्निहोत्रं जुहुयात् इति ।

अत्र सन्देहः, किं जर्त्तिलयवाग्वा गवेधुकयवाग्वा वा जुहोति इति विधिः, अनाहुतिर्वै जर्त्तिलाश्च गवेधुकाश्च इति प्रतिषेधः । अथ वा उभौ एतौ अर्थवादाभ्यां, पयसा अग्निहोत्रं जुहोति इति विधिः ? इति । किं प्राप्तम् ?, जर्त्तिलयवाग्वेति विधिः, विधिशब्दस्य प्रत्यक्षत्वात्, अनाहुतिरित्यपि प्रतिषेधः प्रत्यक्षः । पयसा अग्निहोत्रं जुहोतीति अपरो विधिः, प्रत्यक्षत्वादेव । एवं सति विकल्पः, जर्त्तिलयवाग्वा गवेधुकयवाग्वा वा होतव्यं, न वा ताभ्यां, पयसा होतव्यम् इति । न चात्र पर्युदासोऽवकल्पते, न हि नशब्दस्य जर्त्तिलयवाग्वा गवेधुकयवाग्वा वा सामर्थ्यमस्ति, आहुतिशब्देन सह समस्तत्वात्, कल्प्यामाने वा सामर्थ्ये सम्बन्ध एव न स्यात्, अजर्त्तिलयवाग्वा जर्त्तिलयवाग्वा जुहोति इति, अनर्थकश्च पर्युदासे विधिर्भवेत्, कृतस्य पर्युदस्तत्वात् । चोरविधाने च पर्युदासानर्थक्यं जर्त्तिलगवेधुकानाम् अप्राप्तत्वात् तस्मादिकल्प इति ।

एवं प्राप्ति ब्रूमः, भवेदर्थेप्रतिषेधेन विकल्पः, न चेदन्तं विधिं प्रकल्पयेत् । पयसा अग्निहोत्रं जुहोति इत्यस्य विधिः प्रकृतौ गवेधुकहोमवचनमनाहुतिवचनमप्यर्थवादाद्यं स्यात्, आनर्थक्यात्, अनर्थको हि भवति तदा प्रतिषेधः, यदा हि पयसा जुहोति । अर्थादेव तदा अनाहुतिर्जर्त्तिला गवेधुकाश्च भवन्ति । अथ कथम् असाधनाहुतिः, या यज्ञे ह्यते ? । परसामर्थ्याच्च, परेण च पयसा अग्नि-

होत्रं जुहोति इत्यनेन विधिना सामर्थ्यं जर्त्तिलगवेधुक-
विधेः प्रतिषेधस्य च भवति, तस्मात् सर्वमेकं वाक्यम् ।
कथम् ? । जर्त्तिलयवाग्वा जुहुयात् गवेधुकयवाग्वा वा
इति साक्षात्निन्दावचनेनैवेतत् सम्बध्यते, अनाहुतिर्वै
जर्त्तिलाश्च गवेधूकाश्चेति या च तन्निन्दा, सा पयोविधि-
प्रशंसार्था । कथम् ? । जर्त्तिलगवेधुकाहुतिगुणवती, न
तत्र ग्राम्याः पशवो हिंस्यन्ते, न आरण्याः । एवमपि
गुणवती पयोहीमं प्रति अनाहुतिरेव, एवं पयोहीमो
गुणवत्तर इति । जर्त्तिलयवाग्वा जुहुयात् इति न कर्त्त-
व्यार्थं कीर्त्त्यते, किन्तुहि प्रतिषेधं, कर्त्तव्योपदेशे हि
कल्पनीयं किञ्चित्, प्रतिषेधसम्बन्धे प्रत्यक्षनिन्दया इतर-
मुक्तिः, आनन्तर्यानुग्रहश्च, यथा, विषं भक्षयितव्यं न
कदाचित् इति विषभक्षणस्य कर्त्तव्यता प्रतिषेधसम्बन्धार्थं
कीर्त्त्यते, नालुष्ठानाय । एवमिहापि द्रष्टव्यमिति ॥ (१० ।
८ । ४ अ०) ॥

त्रैयम्बकादावभिघारणानभिघारणादीनामर्थवादताधिकरणम् ॥

पूर्वैश्च तुल्यकालत्वात् ॥ ८ ॥

चातुर्मास्येषु त्रैयम्बकानधिकृत्य समासन्ति, अभि-
घार्याः नाभिघार्याः इति मीमांसन्ते, यदभिघारयेत् रुद्रा-
यास्ये पशूनभिदध्यात्, यन्नाभिघारयेन्न रुद्रायास्ये पशून-
भिदध्यात् । अथो खल्वाहुरभिघार्या एव, न हि हविर-
नभिष्टुतमस्ति इति । तथा, होतव्यमग्निहोत्रं न होत-

व्यमिति मीमांसन्ते ब्रह्मवादिनः, यदि जुहुयात् यथा
 पूर्वमाहुतीर्जुहुयात्, यत्र जुहुयादग्निः परापतेत्, तूष्णीमेव
 होतव्यं, यथापूर्वमाहुतीर्जुहोति, नाग्निः परापतति
 इति । अत्रान्वयार्थः सांग्रहिकः, किमभिवारयितव्या स्त्रै-
 यस्वकाः उत नाभिवारयितव्याः ? इति, होतव्यम् अग्नि-
 होत्रम् । न होतव्यं वा ? विधिप्रतिषेधावेतौ इह, नार्थ-
 वादार्थम् एतयोः सङ्कीर्तनम् ? इति । किन्तावत्
 प्राप्तम् ? । विधिप्रतिषेधाविति ब्रूमः, तद्रूपत्वात्, विधि-
 प्रतिषेधयोर्हि प्रत्यक्षं रूपमुपलभ्यते । श्रुत्या चानुष्ठाना-
 र्थता प्रतिषेधार्थता च अवगम्यते, वाक्यादर्थवादार्थता,
 श्रुतिश्च वाक्याद्वलीयसी । न च, पर्युदासोऽवकल्पते ।
 तस्मात्, अग्निहोत्रं होतव्यं न होतव्यं वा, यदा होतव्यं,
 तदा तूष्णीं तस्वका अभिवारयितव्याः, न नाभिवारयि-
 तव्याः । यदा पुनरभिवारयितव्याः, तदा अभिवारयि-
 तव्यवचनमर्थवादार्थं, प्रतिषेधसङ्कोचनादभावागङ्गायां
 पुनरुच्यते इति ।

एवं प्राप्ते ब्रूमः, पूर्वाधिकरणोदाहरणैस्तुल्यकालानि
 इमानि उदाहरणानि । का तुल्यकालता ? । पूर्वं विधि-
 प्रतिषेधावभिधाय उत्तरेण तयोरभिसम्बन्धः क्रियते इति,
 तदेतत् पूर्वाधिकरणेनैव तुल्यं, यो विधिप्रतिषेधो श्रूयते,
 न तौ अनुष्ठानं वज्रयितुं वा । किन्तर्हि मीमांसितुं,
 एवं आह, अभिवाय्याः नाभिवाय्याः इति मीमांसन्ते,
 तथा होतव्यमग्निहोत्रं न होतव्यमिति मीमांसन्ते ब्रह्म-
 वादिन इति । मीमांसा च इतरविधिप्रशंसार्था, तथा

प्रत्यक्षः शब्दार्थेन सख्यः, न किञ्चित् कल्पनीयम् । विधि-
प्रतिषेधयोर्हि किञ्चित् कल्पनीयं स्यात्, यदभिधारयेत्,
कद्रायास्ये पशून्भिदध्यादिति । इदमभिधारणं गुणवत्तरं,
यत् ईदृशोऽपि दोषो नाद्रियत इति, तथा यत् जुहुयात्
यथापूर्वमाहुतीर्जुहुयात्, यन्न जुहुयादग्निः परापतेदि-
तीयं तूष्णीं होमः प्रगस्तः, यदस्मिन् क्रियमाणे उभावपि
दोषो परिहृतौ भवत इति ॥ (१० । ८ । ५ अ०) ॥

आधाने उपवादस्य विकल्पताधिकरणम् ॥

उपवादश्च तद्वत् ॥ ६ ॥ (सि०)

अस्त्वाधानं, तत्रेदमामनन्ति, य एवं विद्वान् वार-
वन्तीयं गायति, य एवं विद्वान् यज्ञायज्ञीयं गायति, य
एवं विद्वान् वामदेव्यं गायति इति । तत्रेदमास्त्रायते,
उपवीता वा एतस्यास्त्रयो भवन्ति यस्याग्न्याधेये ब्रह्मा
सामानि गायति इति । तत्रायमर्थः सांशयिकः, किमय-
मुपवादः प्रतिषेधार्थः, उत पर्युदासार्थः, उत, अर्थवा-
दार्थः ? इति । किं प्राप्तम् ?, न पर्युदासः, ब्रह्मणः अप्रा-
प्तत्वात् । असतो वचनमर्थवादार्थं भवति, यथा प्रजापतिर्वा
एक आसीत् स आत्मनो वपासुदखिदत् इति ।

एवं प्राप्ते ब्रूमः, न ब्रह्मण उपवादः कस्यचिदर्थवादः
सम्भवति । न च, वाक्यान्तरस्थेनार्थवादेन किञ्चिदपि
प्रयोजनमस्ति । तस्मात् उपवादस्तद्वत् स्यात् । किञ्च

तत् ? । यथा अतिरात्रे गृह्णाति षोडशिनम् इति,
विधाय प्रतिषेधार्थं स्यात् । कथम् ? । ब्रह्मणो गानं
नैव प्राप्तमिति ब्रह्मगानप्रतिषेधार्थं वचनं नावकल्पने,
तस्मात् ब्रह्मयज्ञसमविवक्षितं, सामगानप्रतिषेध एवैष
स्यात् । ब्रह्मशब्दः प्रमादपाठ इति चेत् । न एतदेवम् ।
ब्राह्मणवाचित्वादुक्तावभिधानं भविष्यति ।

प्रतिषेधादकर्मति चेत् ॥ १० ॥ (आ०)

इति चेत् दृश्यते, सामगानस्यैव निन्देति, अकर्म
सामगानस्य, न हि निन्दितं कर्त्तव्यं भवतीति ।

न शब्दपूर्वत्वात् ॥ ११ ॥ (आ० नि०)

नैतदेवं, यथैव हि निन्दया न कर्त्तव्यमिति गम्यते,
एवमुपादेयतया कर्त्तव्यमिति गम्यते । न चान्यत् कर्त्त-
व्यमिति कश्चित् विधिः प्रकल्पने, यस्य प्रशंसार्थं निन्द्येत ।
तस्मादनुष्ठातुं विधिः, वर्जयितुमुपवादः इति । (१० ।
८ । ६ अ०) ।

दीक्षितो न ददातीत्यादिनिषेधस्य पथे, दासताधिकरणम् ।

दीक्षितस्य दानहोमपाकप्रतिषेधोऽविशेषात्
सर्वदानहोमपाकप्रतिषेधः स्यात् ॥ १२ ॥

(१ म पू०)

ज्योतिष्टोमे श्रूयते, दीक्षितो न ददाति न जुहोति

न पचति इति । अत्रैषोऽर्थः सांशयिकः, किं सर्वदान-
होमपाकानां प्रतिषेधः, उत अक्रतुयुक्तानाम् । अथ वा
क्रतुयुक्तानामपि चोदकप्राप्तानां प्रतिषेधः । अथ वा पर्य्य-
दासः ? इति । किं प्राप्तम् ?, सर्वदानहोमपाकानां प्रति-
षेधः । कुतः ? । अविशेषात् नास्ति विशेषवचनः शब्दः ।
तस्मात् सर्वेषां प्रतिषेध इति ।

अक्रतुयुक्तानां वा धर्मः स्यात् क्रतोः प्रत्यक्ष
शिष्टत्वात् ॥ १३ ॥ (२ य पू०)

वाशब्दः पक्षं व्यावर्त्तयति, न सर्वेषां प्रतिषेधः । केषां
तर्हि ?, अक्रतुयुक्तानां धर्मः स्यात् । कुतः ? । क्रतोः
प्रत्यक्षशिष्टत्वात्, प्रत्यक्षं हि श्रुतौ दानादीनां शासनमस्ति,
तस्मात् प्रत्यक्षं वर्जयित्वा प्रतिषेधः स्यात् ।

तस्य वाप्यानुमानिकमविशेषात् ॥ १४ ॥

(३ य पू०)

अपि वा तस्य क्रतोर्यत् पानुमानिकं चोदकप्राप्तं,
तत् प्रतिषिध्यते, अनुमानिकं हि तत् न प्रत्यक्षम् । प्रत्य-
क्षश्रुतश्च प्रतिषेधः ।

अपि तु वाक्यशेषत्वादितरपर्य्यदासः स्यात्
प्रतिषेधे विकल्पः स्यात् ॥ १५ ॥ (सि०)

तुशब्देऽवधारणायाम् । वाक्यशेषः स्यात् प्रतिषेधः,
उक्तानाम् अविशेषेण दानादीनां ज्योतिष्टोमिके पर्य्यदा-

मेन प्रतिषेधो वाक्यगेषः स्यात्, अहरहर्दयात् इत्यस्य गेषो
न नीक्षितः इति । एवं होमपाकवाक्ययोरपि । अमति
पर्युदासे प्रतिषेधे विकल्पः स्यात्, स चान्याय्य इत्युक्तम् ।
तस्मात् पर्युदास इति । (१० । ८ । ७ अ०) ।

वर्त्म होमादिभिराहवनीयस्य वायाधिकरणम् ।

अविशेषेण यत् शास्त्रमन्याय्यत्वात् विकल्पस्य
तत् सन्दिग्धमाराद्विशेषशिष्टं स्यात् ॥ १६ ॥

इदं समामनन्ति ज्योतिष्टोमे, वर्त्म नि जुहोति इति ।
राजसूये, वल्मीकवपामुपगृह्य जुहयात् इति । इदमपि
अयुते, यत् आहवनीये जुहति तेन सोऽस्याभीष्टः प्रीतो
भवति इति । तत्रैषोऽर्थः सांशयिकः, किं ज्योतिष्टोमे
वर्त्म नि होतव्यं, राजसूये वल्मीकवपायाम्, उत, विकल्पः
एतयोः आहवनीयेन ? इति । किं प्राप्तम् ? होमार्थ-
त्वात् तावद्वर्त्मवल्मीकवपयोः, समुच्चयो न प्राप्तः, अन्य-
तरेण होमनिर्वृतिः कृतत्वात्, होमार्थता चैतयोः प्रति-
ज्ञायेत । कुतः ? । भूतभव्यसमुच्चारणे भूतं भव्यार्थं भवति,
न च, वायाऽत्यन्तमेव वर्त्मविषयः, आहवनीयहोमोऽपकृतो
भवति, विकल्पे, पक्षे तावदनुगृह्यत इति ।

एवं प्राप्ते ब्रूमः, अविशेषेण यत् शास्त्रं तस्य आरादि-
शेषशिष्टं स्यात्, यत् विशेषेण शिष्यते, तदस्य दूरं स्यात्,
असम्बन्धमित्यर्थः । सन्दिग्धं हि तत् । कथमिव ? । यदि

सामान्यं विशेषलक्षणार्थं, ततो विशेषेऽपि प्राप्तम् । अथ न लक्षणार्थं, ततो न प्राप्तम्, एवं सन्दिग्धम् । अथ वा, सामान्यं विशेषेण विरुध्यत इति एवं सन्दिग्धम् । अथ वा, सामान्यं तस्मिंश्च विशेषे अन्यस्मिंश्चेति एवं सन्दिग्धम् । तत् सामान्यविधानं विशेषविधौ न स्यात् । किं कारणम् ? । अन्याय्यत्वात् विकल्पस्य । कथमन्याय्यो विकल्पः ? । अत्रोच्यते, यदि वर्त्माद्यधिकरणता एषु होमेषु श्रूयते, स पक्षे न भवतीति विकल्पमाश्रयता प्रमाणापेता कल्पयितव्या । अथ वर्त्माद्यधिकरणता एषु न श्रूयते, ततः पक्षे सा भवतीति प्रमाणापेतैव । वर्त्माद्यहणश्च श्रूयमाणमविवक्षितं स्यात् । अथोच्येत, अर्थात् पक्षे भावः, स चार्थो होमनिर्वृत्तिराहवनीयेनेति । तत्र, यदि होमनिर्वृत्तिमात्रं कर्त्तव्यं तत आहवनीयेनाप्यर्थात् सिध्यति । इह तु वर्त्माद्यधिकरणतापि विधीयते, सा आहवनीये उपादीयमाने नोपसंक्रियेत । अनुपसंहारे च प्रयोगवचनो बाध्येत ।

अत्रोच्यते, यद्यपि वर्त्माद्यधिकरणतापि विधीयते, होमे गुणभूतत्वाहोमं समीचीनं करोति इति तच्चानुपसंहारेऽपि न दोषः, अधिकरणान्तरेण समीचीनो भविष्यति इति तस्माद्विकल्प एव इति । नेत्युच्यते, वर्त्मादिहोमसम्बन्धोऽत्र विधीयते, स च प्रधानभूतः, न होमः, तस्मिन् अनुपसंक्रियमाणे न यथाश्रुतं कृतं स्यात् ।

अत्रोच्यते, सम्बन्धोऽपि विधीयमाने द्वयं विधीयते, एकं साध्यम्, एकं साधनं, यत् साध्यं, तत् प्रधानं, स च

होमः । तस्मात् विकल्पः, सम्बन्धेऽपि च श्रूयमाणेऽवस्था-
पादातव्यो भवति होमः, होमश्चेत् आहवनीयः प्राप्नोत्येव
इति । तत्र, आहवनीयस्यानङ्गत्वात् । कथम् अनङ्ग-
त्वम् ? । विशेषेषु अप्राप्तेः । कथमप्राप्तिः ? । वर्त्माद्यधि-
करणतायां सत्याम् आहवनीयाधिकरणतायां ज्ञानं करणं
च प्रत्यसम्भवात्, यदि वर्त्माद्यधिकरणमिति ज्ञायते, न तत्
आहवनीयाधिकरणं शक्यं ज्ञातुं कर्तुं वा ।

आह, यथा शक्यते तथा कर्त्तव्यम्, इत्याख्यातार्थो
भविष्यति, तस्माद्वर्त्मादि बाधित्वा आहवनीयो भविष्यति
इति । उच्यते, स्यादेतदेवं, यदि वर्त्मादिबाधामन्तरेण
आहवनीयोपदेशो नावकल्पेत, हेधा हि शक्यते कर्तुं,
वर्त्मादि बाधित्वा परिहृत्य वा । अत्र बाधायां वर्त्मानि
इति प्रत्ययोऽपक्लेशो भवति, तस्मात् परिहारः श्रेया-
निति । आह, परीहारेऽपि आहवनीयो भवति इति
प्रत्ययोऽपक्लेश्येत । अपक्लेश्यामहे, भवत्याहवनीयप्रत्ययः,
अशक्योऽसौ कर्तुमित्यपि किं न भवति, अशक्यं न करिष्यते ।
आह, योऽयं सामान्यप्रत्यय उच्यते, स सर्वेषु विशेषेषु
कार्यम् आसञ्जति, एवं चेद्वर्त्मादिहोमेषु च अन्यत्र च
तेनाहवनीयो विहितः, तत्र, यो वर्त्मादिहोमे आहवनीय-
प्रत्ययः स न शक्यः परिहर्तुं मतो वर्त्मादिहोमं बाधित्वा
अवतिष्ठेत इति । अत्रोच्यते, नैतदेवं, न हि सामान्य-
वाची शब्दो विशेषान् अभिवदति, यदि चाभिवदेत्,
अद्य-जाने गवि नावकल्पेत, पूर्वदर्शनाभावात् । सामान्ये
च दृष्टपूर्वत्वादवकल्पते । तस्मान्न सामान्यं विशेषान्

अभिवदति, तस्मान्न वर्त्तादिहोमे आहवनीयप्रत्ययः ।
अभिवदन् वा न मुख्यया वृत्त्या अभिवदेत्, कथं तर्हि
लक्षणाया, लक्षणा च श्रुत्या बाध्येत । तस्माद् वर्त्तादि-
होमे श्रुत्या वर्त्तादिषु प्राप्तेषु अग्न्य आहवनीयो विज्ञातुं
कर्तुं चेति ।

आह, ननु विपरीतमप्येतत् स्यात्, आहवनीये प्राप्ते
वर्त्तादिप्रत्ययो न गन्धः इति । भवेदेवं, किन्तु विशेषे
वर्त्तादिप्रत्ययः श्रौतः, आहवनीयप्रत्ययो लक्षणाया ।
तत्र श्रुतिप्रत्ययो बलीयान् इत्युक्तम् । ननु सामान्ये-
ऽप्याहवनीयप्रत्ययः श्रौतः । उच्यते, वर्त्तादिप्रत्ययोऽपि
सामान्ये श्रौतः, होमे हि स विशिष्टे विधीयते, न
अहोमे एतद्विशेषयति । तस्माद्वर्त्तादिहोमं वर्जयित्वा
अन्येषु होमेषु आहवनीयः करिष्यते इति ॥ (१०।७ दअ०) ॥

वैश्वदेवादिषु सानदश्वविधिवीक्ष्येयताधिकरणम् ।

अप्रकरणे तु यच्छास्त्रं विशेषे श्रूयमाणमविकृत-
माज्यभागवत् प्राकृतप्रतिषेधार्थम् ॥ १७ ॥

(पू०)

अनारभ्य किञ्चिदाम्नायते, सप्तदश सामिधेनीरनु
ब्रूयात् इति । तत् प्रकृतौ विशेषविहितेन पाञ्चदश्येन
बाधित सर्वविकृतोरनुप्राप्तं कासुचित् विकृतिषु पुनः
श्रूयते, वैश्वदेवध्वरकल्याणां पशौ चातुर्मास्येषु मित्रविन्द्यां

त्रैधातव्यायाम् आश्रयणीष्टाम् इति । तासु विकृतिषु अस्य
 श्रवणं किमर्थमिति विचार्यते, किं प्राप्तम् ?, अप्रकरणे
 यच्छास्त्रम् आम्नातं विकृतिविशेषे पुनरविकृतं श्रूयते,
 तत्, प्राकृतमङ्गजातं प्रतिषेधुं, वैमृधादिषु सप्तदश सामि-
 धेनीरनुब्रूयात् इति, नान्यत् प्राकृतं कुर्यादिति । न चैवं
 विज्ञायते, वैमृधादिष्वेव सप्तदश्यं, नान्यासु विकृति-
 श्रिति, तासु तत् प्रत्यक्षेण वाक्येन श्रुतं न शक्यं बाधि-
 तुम् ।

विकारे तु तदर्थं स्यात् ॥ १८ ॥ (यु०)

यदि तु सामिधेनीनां विकारः कश्चित् श्रूयेत, ततो
 विकारार्थमाम्नातमिति गम्यते, न तु विकारः श्रूयते ।
 तस्मात् प्राकृतप्रतिषेधार्थमेवेति ।

वाक्यशेषो वा क्रतुना ग्रहणात् स्यादनारभ्य-

विधानस्य ॥ १९ ॥ (सि०)

वाशब्दः पक्षं व्यावर्त्तयति । वाक्यशेषोऽयं वैमृधादिषु
 अनारभ्य-विधानस्य, सप्तदश सामिधेनीरनुब्रूयात् एतासु
 विकृतिश्रिति, तेन अन्यासु विकृतिषु न स्यात् । ननु
 प्रत्यक्षश्रुतम् अन्यासु विकृतिषु तत् न शक्यं बाधितुम् ।
 उच्यते, सत्यं प्रत्यक्षश्रुतं सामिधेनीषु, न तु तत् क्रतुना
 गृह्यते । क्रतुसम्बन्धाभावात्, प्रयोगवचनोऽपि न गृह्णाति,
 सति वैमृधादिसम्बन्धकरे वाक्ये । यदेतत् सप्तदश्यम्
 अनारभ्याक्तं, तत् वैमृधादीनामङ्गमिति प्रत्यक्षं वाक्यं,

तस्मान्नान्या विकृतयः तत् गृह्णन्ति । अक्रतुग्रहणे च सति
 सामिधेनीनां सामदशं निष्कलत्वात् क्रियेत, तस्मादना-
 रभ्य विधेः वैमृधादिषु वाक्यशेषः । आह, ननु वाक्यभेदो
 भवति, सामिधेन्यः सामदश भवन्ति, ताश्च वैमृधादिषु
 इति । उच्यते, हे एते वाक्ये, पूर्वेषु वाक्येन योऽर्थ उक्तः,
 तस्यैव विमृशः परेषु वाक्येन विधीयते इति वाक्यशेष इत्यु-
 च्यते इति ॥ (१० । ७ । ८ अ०) ॥

पृथिव्यै स्वाहा इत्यादिविधिना अविहितस्वाहाकारिषु प्रदानेषु स्वाहाकार
 विधानाधिकरणम् ।

मन्त्रेष्ववाक्यशेषत्वं गुणोपदेशात्प्राप्तम् ॥ २० ॥

(सि०)

दर्विहोमं प्रकृत्य श्रूयते, पृथिव्यै स्वाहा अन्तरिक्षाय
 स्वाहा वायवे स्वाहा इति । अस्ति च अनारभ्य वचनं,
 वषट्कारेण वा स्वाहाकारेण वा देवेभ्योऽन्नं प्रदीयते
 इति । तत्र सन्देहः, किं तस्यायं वाक्यशेषः, स्वाहाका-
 रेण अन्नं प्रदीयते देवेभ्यः इत्येतस्मिन् दर्विहोमे पृथिव्यै
 स्वाहा अन्तरिक्षाय स्वाहा इति, उत नायं वाक्यशेषः,
 येष्वपि प्रदानेषु स्वाहाकारो नाम्नातस्तेष्वपि स्वाहाकारः ?
 इति । किं प्राप्तम् ?, अनन्तरवृत्तेनाधिकरणेन वाक्यशेष
 इति ।

एवं प्राप्ते ब्रूमः, मन्त्रेषु वाक्यशेषत्वं, न स्यात्, न हि
 विधायकाविधायकवाक्ययोः एकवाक्यत्वं भवति, विधा-

यकं ब्राह्मणम्, अविधायको मन्त्रः । अपि च, अनन्तरा-
धिकरणे न क्रतुसम्बन्धोऽस्ति इह तु सम्बन्धो गम्यते, वषट्-
कारेण स्वाहाकारेण वा देवेभ्योऽन्नं प्रदीयते इति, प्रदानं
ह्यत्र प्रधानकर्म । अपि च, गुणोपदेशो भवति, तस्मिन्
दर्विहोमे पृथिव्यै स्वाहा इत्येवं समुच्चारणं भवति, न
स्वाहा पृथिव्यै इति । तस्मादन्येष्वपि दर्विहोमेषु स्वाहा-
कारोऽस्तीति ।

अनाम्नाते च दर्शनात् ॥ २१ ॥ (यु० १)

यत्रापि दर्विहोमे न आम्नायते स्वाहाकारः, तत्रापि
कचिद्दृश्यते, घृतेन यावापृथिवी आपृणेष्यामिति औदु-
म्बर्ण्या विशाखे जुहोति आम्नान् अवस्त्रायति भूमिप्राप्ते
स्वाहा करोति इति प्राप्तं स्वाहाकारं दर्शयति ।

प्रतिषेधाच्च ॥ २२ ॥ (यु० २)

कचिच्च प्रतिषेधो भवति, न स्वाहेति वचनं करोति
मन्त्रं च नाह इति । प्राप्तिपूर्वकः प्रतिषेधो भवतीति
अवाक्यशेषता अध्ववसीयते ॥ (१० । ७ । १० अ०) ॥

अन्यतिग्राह्यस्य विकृतावुपदेशाधिकरणम् ।

अन्यतिग्राह्यस्य विकृतावुपदेशादप्रवृत्तिः स्यात्

॥ २३ ॥ (पू०)

इदमाम्नायते, य एषं विद्वानग्निं चिनुते इति, तथा

उपष्टम्भनं वा एतद्यज्ञस्य यदतिग्राह्या इति । तत्र सन्देहः, किं अग्न्यतिग्राह्यं विकृतौ चोदकः प्रापयति, उत न ? इति । किं प्राप्तम्, अग्नातिग्राह्यस्य विकृतौ अप्रवृत्तिः इति, अग्निग्रातिग्राह्याश्च अग्न्यतिग्राह्यं, तत् विकृतौ न प्रवर्तते । कुतः ? । विकृतावुपदेशात्, विकृतौ हि तत् उपदिश्यते, अथातोऽग्निमग्निष्टोमेनानुयजति, तमुक्थेन तमतिरात्रेण तं चतूरात्रेण तं पञ्चरात्रेण तं षड्रात्रेण तं सप्तरात्रेण तमष्टरात्रेण तं नवरात्रेण तं दशरात्रेण इति । तथा यत् पृष्ठमेति गृह्णीयात् प्राञ्चं यज्ञं पृष्ठानि संगृह्णीयुः, यदुक्थेति गृह्णीयात् इति न नूनमग्न्यातिग्राह्यं चोदकः प्रापयति, यत् साक्षात्कस्याच्चित् विकृतौ चोद्यते इति ।

मासि-ग्रहणञ्च तद्यत् ॥ २४ ॥ (यु०)

इदञ्च आम्नायते, मासि-मासि अतिग्राह्या गृह्यन्ते इति । यदि चोदकः प्रापयेत्, न, मासि-मास्यतिगृह्यन्ते इत्युपदेशः स्यात् ।

ग्रहणं वा तुल्यत्वात् ॥ २५ ॥ (सि०)

गृह्यते वा चोदकेन अग्न्यतिग्राह्यं, न हि अस्य अन्ये रङ्गैरस्ति विशेषः, अन्यानि अङ्गानि गृह्णाति एतत् न गृह्णातीति नैतदवकल्पते ।

लिङ्गदर्शनाच्च ॥ २६ ॥ (यु०)

लिङ्गं खल्वपि दृश्यते, कङ्कचितं चिन्वीत शीर्षचितं

चिन्वीत यः कामयेत सुग्रीषां अस्मिन् लोके सम्भवेयम्
इति । तथा पञ्च ऐन्द्रान् अतिग्राह्यान् गृह्णाति इति
कङ्काकारतान् ऐन्द्रताञ्च विशेषं सुवन्नन्नांतग्राह्यस्य
विक्रतो प्राप्तिं दर्शयति ।

ग्रहणं समानविधानं स्यात् ॥ २७ ॥ (१ आ० नि०)

अथ यदुक्तं, विक्रतावुपदिश्यते इति, तत्परिहर्तव्यम् ।
अत्रोच्यते, यस्यां विक्रतावुपदिश्यते, तस्यां प्रकृती च
समानः स विधिः । अवगिष्टासु विक्रतिषु, चोदकः
प्रापयतीति ।

मासि-ग्रहणमभ्यासप्रतिषेधार्थम् ॥ २८ ॥

(२ आ० नि०)

अथ मासि-ग्रहणं कथम् ? इति । तद् अभ्यासप्रति-
षेधार्थं, न, अहन्यहनि गृह्यन्ते मासि-मासि गृह्यन्ते
इति । (१० । ७ । ११ अ०) ।

—

उपस्तरणाभिघारणाभ्यां सहैव चतुरवदानाधिकरणम् ।

उत्पत्तितादर्थ्याच्चतुरवत्तं प्रधानस्य होमसंयोगात्
अधिकमाज्यमतुलात्वाल्लोकवदुत्पत्तेर्गुणभूत-
त्वात् ॥ २९ ॥ (पू०)

दर्शपूर्णमासयोराम्नायते, चतुरवत्तं जुहोति इति ।

तत्र अयमर्थः सांशयिकः, किं सहोपस्तरणाभिघारणाभ्यां
चतुरवत्तम्, उत प्रधानद्रव्यादेव चतुरवदातव्यम्, अधिक-
मुपस्तरणमभिघारणञ्च ? इति । किं प्राप्तम् ? प्रधान-
द्रव्यादेव चतुरवदातव्यम् । कुतः ? । उत्पत्तितादर्थ्यात्,
पुरोडाशोत्पत्तेर्होमार्थता भवति, यदाम्ने योऽष्टाकपालो
अभावास्यायां पौर्णमास्याञ्च अच्युतो भवति इति । यज्जु-
होति तत् चतुरवत्तं कर्त्तव्यं, पुरोडाशस्य होमार्थो नोप-
स्तरणाभिघारणे । तस्मात् पुरोडाशस्य चतुरवदातव्य-
मिति । अधिकमाज्यं स्यात्, अतुल्यं हि तत् पुरोडा-
शेन । पुरोडाशे होमार्थं तत् ऋणभूतम् आज्यम्, तेन
यद्यपि सह आज्येन षड्वत्तं भवति, तथापि होमे चतुर-
वत्तमेव कृतं, यथा लोके, प्रस्थमुग्दे वदत्तः इत्युच्यते, यद्यपि
सूपशाकादिभिरधिकः प्रस्थो भवति, तथापि भुजौ प्रस्थौ
निर्दिश्यते, व्यञ्जनानि ओदनार्थानि ।

तत्संस्कारश्रुतेश्च ॥ ३० ॥ (यु०)

प्रधानावदानसंस्कारार्थेन च उपस्तरणाभिघारणे
श्रूयते, यदुपस्तृणाति अभिघारयति अमृताहुतिमेवैनां
करोति इति, तेनोपस्तरणाभिघारणसंयुक्तं प्रधानद्रव्या-
चतुरवत्तं होतव्यमिति गम्यते ।

ताभ्यां वा सह स्विष्टकृतः सकृत्तु द्विरभिघार-
णेन तदाप्तिवचनात् ॥ ३१ ॥ (सि०)

ताभ्यां वा सह द्विर्हविषोऽवदाय चतुरवत्तं कर्त्तव्यम् ।

कुतः ? । स्निष्टकृतः सकृत्त्वे द्विरभिधारणेन तदामि-
वचनं भवति, सकृदुपस्तृणाति सकृदवयति द्विरभिधार-
यति चतुरवत्तस्यासौ इति, द्विरभिधारणेन चतुरवत्तं पूर्णं
दर्शयति, इतरथा षडवत्तं तेन पूर्येत । आह, दर्शन-
मेतत्, प्राप्तिकृत्तताम् इति । अत्रोच्यते, चतुरवत्ते होमि
श्रूयते, चतुरवत्तं जुहोति इति, न होमार्थं पुरोडाशि
मान्नाय्ये वा, नैवं श्रूयते, यत् होमार्थं द्रव्यं तच्चतुरवत्तं
कुर्यादिति, चतुरवत्तं श्रूयमाणं होमेन असम्बध्यमानम्
अनर्थकं स्यात् ।

अथोच्यते, प्रयोगवचनग्रहणादर्थवत् भविष्यति । तत्र,
साक्षात्होमसम्बन्धे वचने सति चतुरवत्तं जुहोति इति
नान्यत् प्रयोगवचनग्रहणं कल्पते । अस्मिन् साक्षाद्वचने
तदर्थ्यात् अवत्तं, न अतदर्थ्यात् इति न विशेषः श्रूयते,
तदर्थ्यात् अतदर्थ्याद्वा चतुरवत्तखण्डनसंयुक्तं द्रव्यं होतव्यम्,
एवञ्च श्रुतिः परिगृह्यते, इतरस्मिन् पक्षे वाक्यं परिगृह्यते,
द्विहोविषोऽवयति इति च विकल्पः स्यात्, यदि हवि-
श्चतुरवत्तं जीवेत्, तथा इदमपरं श्रवणम् असदनुवादभूतं
स्यात् चतुरवत्तं वा विकल्पयेत्, अभावाच्च पक्षे विकल्पो न
न्यायः स्यात् । तस्मात् सहोपस्तरणाभिधारणाभ्यां चतुर-
वत्तमिति ।

तुल्यवच्चाभिधाय सर्वेषु भक्तानुक्रमणात् ॥३२॥

(यु०)

चत्वारि वा एतानि देवदधानि श्रवदानानि यदुप-

स्तृणाति तदनुवाक्यायै यत् पूर्वमवदानन्तद्याज्यायै यदु-
त्तरं तद्देवतायै यत् अभिघारयति तद्वषट्काराय इति
चतुरवत्तस्य चत्वारि अवदानानि संकीर्त्य अनुवाक्यादिभिः
भक्तिवादेन अवयवशः संकीर्तयन् उपस्तरणादीनि दर्श-
यति, तस्मात् सहोपस्तरणाभिघारणाभ्यां चतुरवत्तमिति ।
दधशब्दो भागधेयवचनः, तद्यथा कङ्कटकाय दधं, नापि-
ताय दधम् इति, देवदधानि देवभागा इत्यर्थः ॥ (१० ।
७ । १२ अ०) ॥

उपांशुयाजेऽपि चतुरवत्तस्यावश्यकताविरणम् ।

साप्तदश्यवन्नियम्येत ॥ ३३ ॥ (पृ०)

दर्शपूर्णमासयोरुपांशुयाजोऽस्ति, तत्र चतुरवत्तं
जुहोति इति । तत्र संशयः, किमुपांशुयाजे चतुरवत्तं
कर्त्तव्यम्, उत न ? इति । किं साप्तम् ?, साप्तदश्यव-
न्नियम्येत, यथा साप्तदश्यम् अनारभ्याधीतं परिगणितासु
विक्रतिषु पुनः श्रूयमाणं वाक्यशेषात्तास्त्रैव नियम्यते,
एवमिदमपि चतुरवत्तम् उपस्तरणाभिघारणाश्रयत्वात् यत्र
ते, तत्रैव नियम्येत औषधसान्नाय्ययोः, उपांशुयाजे न
स्यादिति ।

हविषो वा गुणभूतत्वात्तथाभूतविवक्षा स्यात् ॥

३४ ॥ (सि०)

वागब्दः पक्षं ध्यावर्त्तयति । नैतदस्ति, नोपांशुयाजे

चतुरवत्तमिति, होमे चतुरवत्तं गुणो विधीयते, स उपांश-
 याजहोमेऽपि स्यात्, अत्रापि चतुरवदातव्यम् । अथ
 यदुक्तम्, औषधसान्नाय्ययोरेव चतुरवत्तम् उपस्तरणाभिधा-
 रणाश्रयत्वात् इति । न उपस्तरणाभिधारणवचनं चतुर-
 वत्तस्य वाक्यशेषभूतं, यथा सप्तदशसामधेनीरनुब्रूयात्
 इति मित्रविन्दादिषु, सप्तदशानुक्रमादिति । नैव-
 मिह चतुरवद्येत्, कथमुपस्तृणीयात्, अभिधारयेच्चेति,
 कथं तर्हि ? चतुरवदानसंयुक्तं द्रव्यं जुहुयात् हविष्यो-
 पस्तृणीयात्, अभिधारयेच्चेति, यत्र हविषि उपस्तीर्य-
 माणेऽभिधार्यमाणे च चतुरवत्तयुक्तं प्रदानं भवति
 तत्र न प्रधानद्रव्याच्चतुरवदातव्यम् । यत्र पुनः प्रधान-
 द्रव्याच्चतुरवत्खण्डनमन्तरेण न चतुरवत्तं भवति, तत्र प्र-
 धानद्रव्याच्चतुरवदातव्यम् । चतुरवत्तभूतमिह हातव्यं
 विवक्ष्यते, न इतस्ततो वा चतुरवदातव्यमिति । तस्मा-
 दुपांशयाजेऽपि चतुरवत्तं कर्त्तव्यमिति ॥ (१० । ८ ।
 १३ अ०) ॥

दर्शपूर्णमासयोरार्षं वेन्द्राग्रयोरनुवादताधिकरणम् ।

पुरोडाशाभ्यामित्यधिकृतानां पुरोडाशयोरुपदेश-
 स्तत्श्रुतित्वाद्देश्यस्तोमवत् ॥३५॥ (१म पृ०)

दर्शपूर्णमासयोरिदमास्नायते, पुरोडाशाभ्यामेवासी-
 मयाजिनं याजयेत् यावेतावाग्नेयश्चेन्द्राग्नश्च इति । तत्रैष

संग्रहः, किमधिकारश्रुतिवाक्यशेषोऽयं, दर्शपूर्णमासाभ्यां
स्वर्गकामो यजेत इत्याभ्यां पुरोडाशाभ्यामसोमयाजोति ।
अथ किमधिकयोः कर्मान्तरयोरुत्पत्तिः, अपराभ्यामेव
ज्ञातीयकाभ्यां पुरोडाशाभ्यां यजेत इति । अथ वा,
अङ्गकर्तृरुपदेशः, आभ्यां पुरोडाशाभ्यामृत्विक् याजयेत्
इति । अथ वा, असोमयागकाले आभ्यां यजेतेति
कालोपदेशः । उत ऐन्द्राग्नस्य विधिः, आग्नेयस्य चानु
वादः । अथ वा उभयोरनुवादः । इति एते पक्षाः ।

किं तावत् प्राप्तम् ?, अधिकारशेषः इति । यदे
तत् स्वर्गकामो यजेत इति, तस्य शेषः, आभ्यां पुरोडाशा-
भ्याम् असोमयाजी स्वर्गकामो यजेतेति । कुतः ? ।
तत्श्रुतित्वात्, तत्श्रुतिमन्तो हि पुरोडाशौ शब्देनानू-
द्यते । तेन नाभ्यधिकौ । असोमयाजिनश्च कर्तृव्यापार
आभ्यां सम्बध्यते श्रुत्या, न कालः, स हि लक्ष्येत, श्रुतिश्च
लक्षणाया गरीयसी । तत्र सोमयाजिनो वा न पुरो-
डाशौ, असोमयाजिनो वा न सान्नाय्यम् । यदि पुरो-
डाशावधिकृत्य असोमयाजी विधीयते, ततो नासो-
मयाजी सान्नाय्ये, तत्रैवकारः समर्थितो भवति, पुरो-
डाशाभ्यां केवलाभ्यामसोमयाजी, न सान्नाय्येनेति ।
अथासोमयाजिनमधिकृत्य पुरोडाशौ विधीयते, तथा न
सोमयाजिनः पुरोडाशौ, तत्रास्थाने एवशब्दो भवति,
पुरोडाशाभ्यामसोमयाजिनमेवेति । यथा—

यमेव विद्याः शुचिसप्रमत्तं

मेधाविनं ब्रह्मचर्योपपन्नम् ।

यस्ते न दृष्टेत् कतमश्चनाह

तस्मै मां ब्रूयाः निधिपाय ब्रह्मन् इति ॥

यं शुचिमेव विद्याः इति वदितव्ये यमेव विद्याः शुचि-
मिति । एवमत्रापि । तदुभयोरपि वचनव्यङ्ग्येभ्योरधि-
कारश्रुतिवाक्यशेष इति उभयथा अयं पूर्वपक्षो भवति ।
यथा वैश्यस्तानिऽधिकारश्रुतिशेषः, वैश्यो वैश्यस्तानि न
यजेत इति, तद्वदत्राप्यधिकारश्रुतिशेष एवेति ।

न त्वनित्याधिकारोऽस्ति विधौ नित्येन सम्बन्ध-

स्तस्मादवाक्यशेषत्वम् ॥ ३६ ॥ (२५ पृ०)

तु शब्दः पक्षं व्यावर्तयति । नैतदेवम्, अधिकार-
वाक्यशेष इति, नित्यौ हि दर्शपूर्णमासौ, यावज्जीवं दर्श-
पूर्णमासाभ्यां यजेत इति, नित्यौ च तत्रैव पुरोडाशौ
फलं प्रति सहकारिणौ । तौ अनित्यमसोमयाजिनं प्रति
विधीयते इत्यनुपपन्नम् । कथम् ? । नित्यौ हि दर्शपूर्ण-
मासयोर्भविष्यतः, यस्मासोमयाजी तस्यापकरिष्यत इति
नोपपद्येत, पुरोडाशविधेः नित्येन दर्शपूर्णमाससमुदायेन
सम्बन्धः तस्मात् न असोमयाज्यधिकारश्रुतिवाक्यशेषः,
किन्तु हि, अधिकृत्योः कर्मान्तरयोस्तत्पत्तिरिति । नैवम-
भिसम्बन्धः क्रियते, यावेतौ पुरोडाशौ दर्शपूर्णमासयोर्वि-
हितौ, तौ प्रति असोमयाजी विधीयते इति, कथन्तर्हि,
असोमयाजी यः स्वर्गकामः स आग्नेयं कुर्यादेन्द्राग्ने-
त्येते कर्मणी विधीयते, विधीयते चेत् पूर्वाभ्यां कर्मान्तरे ।
तत्र यावेतौ इत्यनुवादवचनं धर्मापेक्षं भविष्यति । यथा

एतस्यैव रेवतीषु वारवन्तीयमग्निष्टोमसाम कृत्वा इति ।
 एवमब्दश्च पुनरित्यस्मिन्नर्थे भविष्यति । यथा, क्षीरेण
 भुक्त्वा देवदत्तः क्षीरेणैव भुञ्जीत इति, भुक्त्वा देवदत्तः
 भुञ्जीतैवेति पुनरिति गम्यते, एवमिहापि सोमयाजिनश्चा-
 सोमयाजिनश्च दर्शपूर्णमासविधानेन विहितौ पुरोडाशौ
 पुनरसोमयाजिनस्तौ विधीयेते, पुरोडाशाभ्यामेवासोमया-
 जिनं याजयेदिति तद्वत्संकाभ्यामिति गम्यते ।

सति च नैकदेशेन कर्तुः प्रधानभूतत्वात् ॥ ३७ ॥
 (यु०)

सति च अधिकारशेषे पुरोडाशयोरसोमयाजिकर्तृ-
 सम्बन्धो नोपपद्यते, अधिकारशेषे हि प्रधानभूतः कर्त्ता
 निर्दिश्यते, न चासति फले प्रधानभाव उपपद्यते, न च
 दर्शपूर्णमासैकदेशभूतौ पुरोडाशौ फलस्य साधकौ भवतः ।
 न च, वचनप्रामाण्यात् फलं कल्पयिष्यते, वचनव्यत्यन्तरस्य
 भावात् । तस्मादपि नास्त्यधिकारशेष इति ।

कृत्स्नत्वात्, तथा स्तोमे ॥ ३८ ॥ (आ० नि०)

यदुपवर्णितं, वैश्यस्तोमवत् इति, युक्तं वैश्यस्तोमे,
 कृत्स्नो वैश्यस्तोमो न कस्य विदेकदेशः, तत्र फलं सम्भवति,
 न चात्र फलं सम्भवति, न चात्र किञ्चिदेकं नित्यमनित्येन
 सम्बध्यते । तस्माद्वैषम्यं वैश्यस्तोमेन ।

कर्त्तुः स्यादिति चेत् ॥ ३९ ॥ (इय पू०)

इति चेत् सन्धे, नाधिकारश्रुतिशेषोऽवकल्पते इति ।
 तत्रोच्यते, कर्मान्तरयोरुत्पत्तिर्नावकल्पते, यावेतौ इति
 व्यपेक्षावचनं लक्षणया कल्पेत । कथं तर्हीदमिति ? ।
 अङ्गकर्तृरुपदेशः, अङ्गे यः कर्त्ता, न प्रधाने । याजयेदिति
 हेतुकर्तृरिवैतत् प्रत्यक्षं वचनं, लक्षणया यजेः कर्त्तुः ।
 अपि च नित्यानित्ययोर्विरुद्धः सम्बन्धोऽभ्युपगतो न भवि-
 ष्यति । न चैकदेशस्य फलं कल्पयिष्यते, असोमयाजी
 पुरोडाशाभ्यां याजयितव्य इति याजयितुरुपदेशोऽभ्युद-
 याय भविष्यति ।

न गुणार्थत्वात् प्राप्ते च नोपदेशार्थः ॥ ४० ॥

(३य पू० नि०)

नैतदेवम्, अङ्गकर्तृरुपदेश इति, अङ्गकर्त्ता हि प्रधान-
 कर्तुरेव क्रियोपदेशेन गुणभूतः प्राप्नोति । न चास्य फलं
 श्रूयते । न च कल्पयितुं शक्यमुपग्रहविशेषात् । न च,
 प्राप्तस्य पुनरुपदेशे किञ्चिदस्ति प्रयोजनम्, अर्थप्राप्तस्य त्वनु-
 वादः पुरोडाशयोर्भागं विधातुम् । न च, परिसंख्या,
 त्रिदोषत्वात् । सोमयाजिनश्च विना अङ्गकर्त्ता, असम्भ-
 वात् । तस्मात् कर्मान्तरयोरुत्पत्तिरिति ।

कर्मणोस्तु प्रकरणे तद्व्यायत्वात् गुणानां लिङ्गे न
 कालशास्त्रं स्यात् ॥ ४१ ॥ (४थ पू०)

तुल्यः पक्षं व्यावर्त्तयति । नाधिकयोः कर्मान्तर-

योऽद्वयत्तिरिति, एतयोः कर्मयोः प्रकरणे काल उच्यते, न असोमयाजिनं कर्तारं प्रति पुरोडाशो विधीयेयाताम् । कुतः ? । तत्रायत्वात्, स हि व्यायः, योऽसावुक्तः, अपि वा कालमात्रं स्यात् अदर्शनादिशेषस्य (४ । ४ । ६ सू०) इति, इहापि स एव व्यायः, असोमयागकाले दर्शपूर्ण-मासयोरितौ पुरोडाशो भवत इति । किमेवं भविष्यति ? । फलकल्पनादोषो न भविष्यति, यदा समुदाये व्यापरिष्यते तदा सर्वेषां संहतानां फलं भविष्यति । शक्यते च असोमयागेन विशेषक्षिप्तेन कालो लक्षयितुम्, तस्मिन् काले पुरोडाशाभ्यामेव यजेत न साक्षाद्येन इति ।

यदि तु सान्नाय्यं सोमयाजिनो न ताभ्यां
समवायोऽस्ति विभक्तकालत्वात् ॥ ४२ ॥

(४र्थं पू० नि०)

तु शब्दः पणं व्यावर्त्तयति । यदि सान्नाय्यं सोमयाजिनः न कालार्थं श्रवणं भवितुमर्हति । सान्नाय्यं च सोमयाजिन एव, अनाशङ्किते तस्मिन्नाशङ्कितवचनं, यथा-शास्त्राणि चेत् प्रमाणं स्युर्गतास्ते परमाङ्कतिम् इति ।

एवं हि श्रूयते, नासोमयाजी सन्नयेत् इति । एवं मति न कालार्थं श्रवणम् । कथम् ? । नैव ताभ्यां पुरोडाशाभ्यां सान्नाय्यस्य समवायः प्राप्तः, विभक्तकालत्वात्, प्राक् सोमयागात् पुरोडाशौ, ऊर्ध्वं सान्नाय्यं प्राप्तमेव, न तदर्थं यतितव्यम् । तस्मात् न कालार्थं विभक्तकालार्थं श्रवणं कर्मान्तरचोदनेवेति ।

अपि वा विहितत्वात् गुणार्थायां पुनःश्रुतौ
सन्देहे श्रुतिर्हि देवतार्था स्यात् यथानभिप्रेतः
तथाग्नेयो दर्शनादेकदेवते ॥ ४३ ॥ (५म पू०)

अपि वेति पक्षव्यावृत्तिः । नैतत् कर्मान्तरचोदनेति,
अनुवादः आग्नेयस्य, विहितत्वात्, विहितो हि असावुभ-
यत्र यदाग्नेयोऽष्टाकपालोऽमावास्यायां पौर्णमास्यां
चाच्युतो भवति इति । ऐन्द्राग्न्यस्य भवति विधिः, उभय-
त्राविहितत्वात् । स यत्र न प्राप्नोति, पौर्णमास्याम् ऐन्द्रा-
ग्नविधानार्था एषा श्रुतिः । यथानभिप्रेतस्तथाग्नेय उच्च-
रितः, विधानं चोभयत्र, तस्य दर्शनं च, आग्नेयं चतुर्धा
करोति इति । तथा साकंप्रस्थाप्ये आग्न्यभागाभ्यां प्रचर्य
आग्नेयेन पुरोडाग्नेन इति ।

विधिं तु वादरायणः ॥ ४४ ॥ (५म पू० नि०)

तुशब्दः एतमपि पक्षं व्यावर्त्तयति । नैतदेवम्, आग्ने-
येऽनुवादः, ऐन्द्राग्ने विधिः इति । उभयोः कालविधिः
स्यात् । कुतः ? । वादरायणः आचार्यों मन्यते स्म,
प्रागपि सोमयागात् सान्नाय्यविधिरिति, असोमयाजिनो-
ऽपि सान्नाय्यं श्रूयते, तदु सं नयेत् इति । तथा तथेह
स्माहुर्गोपायनाः सान्नाय्यमेवासोमयाजिनः, तस्मात्,
कालार्थः संयोग इति ।

प्रतिषिद्धविज्ञानाद्वा ॥ ४५ ॥ (सि०)

वाशब्दः पक्षं व्यावर्त्तयति । नेतदस्ति, कालविधिरिति, नाप्यधिकृत्योः कर्मणोरुत्पत्तिः, न वा आग्नेयस्यानुवादः, ऐन्द्राग्नस्य विधिः, किन्तुहि उभयोरनुवादः । कथम् ? । सोमयाजिनः सान्नाय्यविधानार्थमेतद्वाक्यम्, अतो नैन्द्राग्नस्यापि विधिः, भिद्येत हि तदा वाक्यम्, एवमभिसम्बन्धः क्रियते, असोमयाजिनः पुरोडाशावेतौ यो प्राप्ते, सोमयाजिनः सान्नाय्यमपरमपीति, पुरोडाशाभ्यामेवासोमयाजिनं याजयेत्, यो एतौ आग्नेयश्च ऐन्द्राग्नश्च, सान्नाय्येन सोमयाजिनम् इति एवमेकेन वाक्येन सोमयाजिनः सान्नाय्यं विधीयते, अपरेणापि वाक्येनासोमयाजिनः । यस्मादुभयोरप्यनुवाद इति ।

तथा चान्यार्थदर्शनम् ॥ ४६ ॥ (यु०)

अन्यार्थोऽपि चैतमर्थं दर्शयति, न कर्मान्तरे इति । कथम् ? । चतुर्दश पौर्णमास्यामाहुतयो ह्वयन्ते त्रयोदशमाशस्यायाम् इति । कर्मान्तरोत्पत्तावभ्यधिका आहुतयो भवेयुरिति । (१० । ८ । १४ आ०) ।

उपांशुयाजस्य प्रीवाज्यद्रव्यताधिकरणम् ।

उपांशुयाजमन्तरा यजतीति हविर्लिङ्गाश्रुति-
त्वात् यथाकामो प्रतीयेत ॥ ४७ ॥ (पू०)

दर्शपूर्णमासयोराम्नायते, उपांशुयाजमन्तरा यजति इति । तच्च द्रव्यं प्रति सन्देहः, किम्, अनियमः, उत

नियतं किञ्चिद्द्रव्यम् ? इति । किं प्राप्तम् ? न किञ्चित्
हवीरूपं श्रूयते, तस्मात् यथाकामी प्रतीयेत । तत्र उच्यते,
श्रूयते हवीरूपम्, आज्यस्यैव नावुपांशु पीणमास्यां यजन्
इति, तस्मादाज्यद्रव्यकं स्यात् । उच्यते, एवमप्यनियमः,
यत्किञ्चित् आज्यं गृहीत्वा इज्येतेति ।

ध्रौवाद्वा सर्वसंयोगात् ॥ ४८ ॥ (सि०)

ध्रौवाद्वा आज्यादिज्येत, न यतः कुतश्चित् । कुतः ? ।
सर्वसंयोगात्, सर्वयजतिभिर्हि सम्बद्धं, सर्वस्मै वा एतद-
ज्ञाय गृह्यते यद्भुवायामान्यम् । तस्मात् ध्रौवाज्यात्
यजेतेति ॥ (१० । ८ । १५ अ०) ॥

उपांशुयागस्य प्रकृतदेवतानियमाधिकरणम् ।

तद्वच्च देवतायां स्यात् ॥ ४९ ॥ (पू०)

देवतां प्रति उपांशुयागस्य संशयः, किम् अनियमः,
नियमः ? इति । किं प्राप्तम् ? यद्वत् द्रव्यं प्रति अनि-
यमः पूर्वाधिकरणपूर्वपक्षे, तद्वत् देवतायाम् अनियमः ।
ननु अग्नीषोमी विधीयेते । उच्यते, पुराकल्परूपोऽयं न
विधिसरूपः । इमाः तर्हि विष्णुरुपांशु यष्टयः इत्येवमा-
दिना देवता विधीयन्ते । उच्यते, उक्तमजामिकरणवच-
नार्था एते अर्थवादा इति, तस्मादनियमः ।

तान्द्रीणां प्रकरणात् ॥ ५० ॥ (सि०)

न हि देवतामन्तरेण यागो भवति, न च वचनमन्त-

रेण देवता, न च, अन्यस्य विहिता देवता, अन्यस्य अव-
कल्पते । तस्मात् प्रकृतानां तन्द्रभवानाम् अन्यतमया देव-
तया प्रकृतत्वात् एकवाक्यतां क्त्वा देवताम् अवगमि-
ष्यामः । एकया च कृतार्थत्वात् यां काञ्चित् देवता-
मिति ॥ (१० । ८ । १६ प्र०) ॥

उपांशुयाजस्य विष्णुादिदेवताकल्पपौर्णमासीकर्त्तव्यत्वयोरधिकरणम् ।

धर्माद्वा स्यात् प्रजापतिः ॥ ५१ ॥ (१म पू०)

तान्द्रीणामन्यतमा देवतेत्युक्तम् । तत्र सन्देहः, किं
तान्द्रीणानियमः, अथ वा प्रजापतिः, अथ वा अग्निः,
अथ वा विष्णुः, अमावास्यायां चोपांशुयाजः । अथ
वा पौर्णमास्यामुपांशुयाजः, विष्णुर्देवता । अथ वा
उभयत्रोपांशुयाजः, देवताविकल्पश्च इति । अथ वा
पौर्णमास्यामेव उपांशुयाजः, तत्रैव विष्णुाद्या
देवताः ? इति पक्षाः । किं तावत् प्राप्तम् । प्रजापतिः
देवता । कुतः ? धर्मात्, तस्य हि उपांशुत्वं धर्मः,
तस्मात् यत्किञ्चित् प्राजापत्यं यज्ञे क्रियते, उपांश्वेव तत्
क्रियते इति । उपांशुयाजनामकत्वाच्च अस्य कर्मण इदम्
अवगम्यते, न्यूनमस्य उपांशुत्वं धर्म इति, आत्मनि साध-
नेषु च न उच्चैस्त्वेन अस्य सम्बन्ध इति, तेन प्रजापति-
रिति गम्यते, स हि अनुच्चैर्धर्मकः । अन्यस्यां सत्यामुच्चै-
स्त्वेनास्य सम्बन्धो भवेदिति ।

देवतायास्त्वनिर्वचनं तत्रशब्दस्यैह सृदुत्वं तस्मा-
दिहाधिकारिण ॥ ५२ ॥ (२य पू०)

तुशब्दः पक्षं व्यावर्त्तयति । नैतदस्ति, प्रजापतिर्देव-
तेति । तान्द्रीणां मुख्योऽग्निर्देवता स्यात् प्रजापतिः देव-
तायाः अनिर्वचनं धर्मः तूष्णींभावः, प्रजापतिं मनसा
यजेत् इति । ननु उपांशुत्वं प्रजापतिर्धर्मः, तस्मात् यत्कि-
ञ्चित् प्राजापत्यं क्रियते, उपांश्वेव तत् क्रियते इति ।
उच्यते, अनुवादमरूपत्वात् अर्थवाद एष प्रजापतिं मनसा
यजेत् इत्यस्य विधिः । इह पुनरुपांशुयाजे तत्रशब्दस्य
सृदुत्वं । तस्मान्न प्रजापतिः, अधिकृतानां मुख्योऽग्निः
स्यादिति ।

विष्णुर्वा स्याद्धीवान्मानादमावास्याहविश्च स्यात्
हौतस्य तत्र दर्शनात् ॥ ५३ ॥ (३य पू०)

वाशब्दात् पक्षो निवर्त्त्यते । नैतदेवम्, अग्निः
स्यादिति, कथन्तर्हि ? विष्णुः देवता स्यात्, हीवान्मा-
नात्, अमावास्यां प्रकृत्य वैष्णवं हौतमान्नायते, इदं
विष्णुर्वि चक्रमे प्रतद्विष्णुः सुवते वीर्येण इति, तदेवमर्थ-
वत् भवति, यदि विष्णुर्देवत्य उपांशुयाजः । एवममा-
वास्यायामान्नायकमेवत् भवति, यदि अमावास्यायामुपांशु-
याजः । तस्मादमावास्यायामुपांशुयाजः स्यादिति ।

अपि वा पौर्णिमास्यां स्यात् प्रधानशब्दसंयोगात्
गुणत्वान्मन्त्रो यथाप्रधानं स्यात् ॥ ५४ ॥ (४र्थ पू०)

यदुक्तं विष्णुर्देवतेति तत् गृह्यते, न त्वमावास्याया-
मुपांशुयाज इति । विधायको हि तस्य शब्दः पौर्णमा-
स्याम्, आज्यस्यैव नो उपांशु पौर्णमास्यां यजन् इति,
तं मन्त्रान्नानं न शक्नोति अमावास्यायामाक्रष्टुम् ।
उपांशुयाजे मन्त्रस्य विधानात्, यज्ञोपांशुयाजः तत्र मन्त्र
इति गम्यते, न, यत्र मन्त्रस्तत्रोपांशुयाज इति, उपांशु-
याजस्य हि मन्त्रो विधीयते, न मन्त्रस्योपांशुयाजः ।

अनन्तर्यञ्च सान्नाय्यस्य पुरोडाशेन दर्शयति
अमावास्याविकारे ॥५५॥ (४र्थ पू०यु०)

इतश्च न अमावास्यायामुपांशुयाजः, अमावास्याविकारे
हि साकंप्रस्थाप्ये सान्नाय्यस्यानन्तर्यं पुरोडाशेन दृश्यते ।
कथम् ? । आज्यभागाभ्यां प्रचर्यान्ने येन च पुरोडाशे-
नानीधे सुवो प्रदाय सहकुम्भीभिरभिक्षामन्नाह इत्या-
ग्नेयादानन्तर्यं सान्नाय्यस्य दर्शयति, न उपांशुयाजस्य ।
तस्मान्नामावास्यायामुपांशुयाज इति ।

अग्नीषोमविधानात्, पौर्णमास्यामुभयत्र विधी-
यते ॥ ५६ ॥ (५म पू०)

तुशब्दः पक्षं व्यावर्त्तयति । नैतदेवं, पौर्णमास्यामेवो-
पांशुयाज इति । उभयत्र स्यात्, देवताविकल्पश्च । कुतः ? ।
अविशेषेण हि उपांशुयाजः श्रूयते, उपांशुयाजमन्तरा
यजति इति, यदेतत् आज्यस्यैव नो उपांशु पौर्णमास्यां
यजेरन् इति, देवताविधानमेतत् पौर्णमास्याम् । तस्मा-

दग्नीषोमदेवत्यः पौर्णमास्यामुपांशुयाजः, मन्त्राज्ज्ञानात्
वैष्णवीऽमावास्यायामिति देवताविकल्पः स्यात् ।

प्रतिषिद्धा विधानात् वा विष्णुः समानदेशः
स्यात् ॥ ५७ ॥ (सि०)

न चेतर्दास्ति, यदुक्तमुभयत्र उपांशुयाजः देवताविकल्पश्च
इति, किन्तर्हि पौर्णमास्यामेवोपांशुयाजस्तत्रैव च विष्णुाद्या
देवताः इति । कुतः ? प्रतिषिद्धा विधानात् । किमिदं
प्रतिषिद्धा विधानात् ? इति । अमावास्यां वर्जयित्वा
पौर्णमास्यां विधानात् इति । कथम् ? । आन्यस्यैव
नो उपांशु पौर्णमास्यां यजन् इति प्रकृत्य, समान्नायते,
जामि वा एतद्यज्ञस्य क्रियते यदन्वञ्चो पुरोडाशौ उपांशु
याजमन्तरा यजति इति, पौर्णमास्यामिति गम्यते, तत्रैव
चेदं वचनं विष्णुरुपांशु यष्टव्योऽजामित्वाय प्रजापतिरुपांशु
यष्टव्योऽजामित्वायाग्नीषोमो उपांशु यष्टव्यावजामित्वाय
इति । तत्र पौर्णमास्यामेवोपांशुयाजस्तत्रैव च विष्णुाद्या
देवता इति ।

तथा चान्यार्थदर्शनम् ॥ ५८ ॥ (यु० १)

इतश्च न अमावास्यायामुपांशुयाजः । कुतः ? । अ-
न्यार्थोऽप्येतमर्थं दर्शयति । कथम् ? । चतुर्दश पौर्णमास्या-
माहुतयो ह्वयन्ते, त्रयोदशमावास्यायाम् इति चतुर्दश
भवेयुः, त्रयोदशेति नोपपद्यते, तस्मान्नामावास्यायामुपांशु-
याज इति ।

न चानङ्गं सकृच्छ्रुतावुभयत्र विधीयेतासम्बन्धात्

॥ ५६ ॥ (यु० २)

इतश्च न अमावास्यायां, न हि सकृत् श्रूयमाणम् अनङ्गम् उभयत्र भवति, अङ्गं हि प्रधानार्थत्वादुभयत्र स्यात्, प्रधानञ्चेदं, नाङ्गं, तस्मात् पौर्णमास्यां श्रूयमाणं नामावास्यायां भवेत्, असम्बन्धात्, न हि प्रधानं प्रधानेन सम्बन्धं याति इति ।

गुणानां च परार्थत्वात्, प्रकृतौ विधिलिङ्गानि दर्शयति ॥ ६० ॥ (यु० ३)

गुणानां च परार्थत्वात् प्रधानेषु प्रवृत्तौ विधिलिङ्गानि दर्शयति, न प्रधानानामपरार्थत्वात् । कथम् ? । अस्य, मन्तावाज्यभागौ यजति इति एकादश प्रयाजान् यजत्येकादशानुयाजान् इति । तस्मादपि उपांशुयाजो नामावास्यायामिति ।

विकारे चाश्रुतित्वात् ॥ ६१ ॥ (यु० ४)

अमावास्याविकारे च साकं प्रस्थाप्ये उपांशुयाजो न श्रूयते । कथम् ? । आज्यभागाभ्यां प्रचर्याग्नेयेन च पुरोडाशेनाग्नीध्रे सुचौ प्रदाय सहकुक्षीभिरभिक्रामन्नाह इति आग्नेयादनन्तरं सान्नाय्यं दर्शयति, नोपांशुयाजम् ! तस्मादपि न अमावास्यायामुपांशुयाज इति ॥ (१० । ८ । १७ अ०) ॥

एकपुरोडाशायामुपांशुयाजाधिकरणम् ।

द्विपुरोडाशायां स्यादन्तरार्थत्वात् ॥ ६२ ॥ (पू०)

दर्शपूर्णमासयोरिदमामनन्ति, उपांशुयाजमन्तरा यजति इति, तत्रायमर्थः समधिगतः, पूर्णमास्यामुपांशुयाजः, तत्र च विष्णुाद्या देवताः इति । अस्ति चाध्वं सोमात्, द्विपुरोडाशा पौर्णमासी । प्राक् सोमात्, एकपुरोडाशा । तत्रायमर्थः सांश्रयिकः । किं द्विपुरोडाशायामेव उपांशुयाजः, उत, द्विपुरोडाशायामेकपुरोडाशायाञ्च ? इति । किं प्राप्तम् ? द्विपुरोडाशायां स्यात् । कुतः ? । अन्तरार्थत्वात्, अन्तरासंयोगेन हि श्रूयते उपांशुयाजमन्तरा यजति इति प्राक् पुरोडाशसंकीर्तनात्, पुरोडाशौ अन्तरेति गम्यते, द्विपुरोडाशायामन्तरा शक्यं कर्तुं, न एकपुरोडाशायां, तत्र क्रियमाणम् अवधाच्युतं स्यात् । तस्मात् द्विपुरोडाशायामेवेति ।

अजामिकरणार्थत्वाच्च ॥ ६३ ॥ (यु०)

इतश्च द्विपुरोडाशायामेवेति । कुतः ? । अजामिकरणार्थत्वमत्र श्रूयते, जामि वा एतद् यज्ञस्य क्रियते यदन्वद्धौ पुरोडाशावुपांशुयाजमन्तरा यजति । विष्णुरूपांशु यष्टव्योऽजामित्वाय प्रजापतिरुपांशु यष्टव्योऽजामित्वाय अग्नीषोमावुपांशु यष्टव्यावजामित्वाय इति, जामि सादृश्यमिति । पुरोडाशयोश्च सादृश्यदोष उच्यते, जामि वा एतद् यज्ञस्य क्रियते यदन्वद्धौ पुरोडाशौ पुरोडाशं

कृत्वा पुनरनूचीनः पुरोडाश एवेति, यत्र दीषस्तत्र दीष-
विघातार्थेन भवितव्यम् । तस्मात् द्विपुरोडाशायामेवेति ।

तदर्थमिति चेन्न तत्प्रधानत्वात् ॥ ६४ ॥ (आ०)

इति चेत्यश्वसि, तदर्थत्वात् अन्तरार्थत्वात् द्विपुरो-
डाशायामेव भविष्यति इति, तत्र, तत्प्रधानत्वात्, पौर्ण-
मासी प्रधानतः, अन्तरार्थो गुणतः, उपांशुयाजः पौर्ण-
मासस्यवयवो विधीयते, उपांशुयाजस्याप्यन्तरालं गुणः,
एकपुरोडाशापि भवत्येव पौर्णमासी, तस्यामुपांशुयाजः
केन न स्यात्, अन्तरालं गुणोऽसम्भवान्न भविष्यति इति ।
तस्मादसति अन्तराले एकपुरोडाशायामुपांशुयाजः कर्त्तव्य
इति ।

अशिष्टेन च सम्बन्धात् ॥ ६५ ॥ (यु०)

अशिष्टेन च अश्रुतेन अन्तराजार्थेन उपांशुयाजस्य
सम्बन्धः कर्त्तव्यः स्यात् अन्तरालगुणक उपांशुयाज इति ।
न हि अन्तरालं गुणत्वेन विधीयमानं पश्यामः । तस्मात्
एकपुरोडाशायामपि उपांशुयाजः कर्त्तव्यः इति ।

उत्पत्तेस्तु निवेशः स्याद्गुणस्यानुपरोधेनार्थस्य
विद्यमानत्वात् विधानादन्तरार्थस्य नैमित्तिक-
त्वात् तदभावेऽश्रुतौ स्यात् ॥ ६६ ॥ (आ०नि०)

तुमब्दः पक्षं व्यावर्त्तयति । नैतदस्ति, गुणत्वेनान्त-
रालं न श्रूयते इति, उत्पत्तिवाक्येनैवोपांशुयाजोऽन्तराले

निविशते, अन्तरालमस्य गुण उत्पत्तिवाक्येन श्रूयते,
 उपांशुयाजमन्तरा यजति इति । तस्मात् अस्य गुणस्य अनु-
 परोधेन गुणी निविशेत, न एकपुरोडाशायां स्यात्, नैक-
 पुरोडाशायामक्रियमाणोऽनर्थको भवति, अन्तरालार्थो
 हि द्विपुरोडाशायां विद्यते । तदभावे अन्तरालार्थस्य
 अभावे, अश्रुतौ यदि द्विपुरोडाशा न श्रूयेत, ततः स्यादेक-
 पुरोडाशायामुपांशुयाजः, अस्ति त्ववकाशो द्विपुरोडाशा
 पौर्णमासी । तस्मात् एकपुरोडाशायां न स्यादिति ।

उभयोस्तु विधानात् ॥ ६७ ॥ (सि०)

तुशब्दः पक्षं व्यावर्त्तयति । उभयोः पौर्णमास्योरुपांशु-
 याजः, एकपुरोडाशायामपि स्यादित्यर्थः । कुतः ? । विधा-
 नात्, विधीयते हि स एकपुरोडाशायामपि, सापि हि
 पौर्णमासी, आज्यस्यैव ना उपांशु पौर्णमास्यां यजन्
 इति पौर्णमासीशब्द एकपुरोडाशां वर्जयन् उपरुध्यते ।
 तस्मात् एकपुरोडाशायामपि स्यात् ।

गुणानाञ्च परार्थत्वादुपवेषवद्यदेति स्यात् ॥

६८ ॥ (यु०)

गुणश्चान्तरालं प्रधानार्थं श्रूयते उपांशुयाजार्थेन,
 अन्तरालेन उपांशुयाजस्योपकर्त्तव्यमिति । नासी एक-
 पुरोडाशायामुपांशुयाजं निवर्त्तयितुमर्हति, पौर्णमास्यां
 श्रूयमाण उपांशुयाज एकपुरोडाशायामपि पौर्णमासीत्वात्
 तत्र प्राप्नोति, अन्तराले च श्रुतत्वादान्तरालेऽपि प्राप्नोति ।

एकपुरोडाशायामन्तरालाभावात् न अन्तराले स्यात् । तस्मादन्तरालस्य गुणस्य शास्त्रं यदा पौर्णमासी तदेति स्यात्, उपवेष्टवत्, यथा उपवेष्टेण कपालान्युपदधाति इति यदोपवेष्टस्तदा तेनेति गम्यते, एवमिहापि यदा अन्तरालं, तदा अन्तराले भविष्यति । तस्मात् एकपुरोडाशायामपि स्यादिति ।

अनपायश्च कालस्य लक्षणं हि पुरोडाशौ ॥

६६ ॥ (आ० नि०)

उच्यते, ननु अन्तरालगुणक उपांशुयाजः श्रूयमाणोऽन्तरालाभावादुच्यमानोऽपि पौर्णमास्यां एकपुरोडाशायां वैगुण्यात् फलस्यासाधक इति न क्रियेत, न हि, पौर्णमासी-विशेषे यत्रान्तरालमिति अन्तरालगुणता विधीयते, अविशेषेण हि द्विपुरोडाशायाम् एकपुरोडाशायां च तद्विधानं, तस्मात् एकपुरोडाशायां प्रयोजनाभावान्न करिष्यते इति । आह, एवं सति उपांशुयाजाभावादेकपुरोडाशा नैव कर्त्तव्या । अत्रोच्यते, नैष दोषः, फलवती हि सा भविष्यति, यदि द्विपुरोडाशा सम्भवियति इति । अत्रोच्यते, यद्येकपुरोडाशायां वैगुण्यं उपांशुयाजस्य स्यात्, ततो न क्रियेत, न तु वैगुण्यमस्ति, न ह्यन्तरालं गुणतः श्रूयते, किन्तु कालं लक्षयितुं, यो पुरोडाशौ तयोर्मध्ये इति । कथम् ? । अनूद्य हि तौ पुरोडाशौ एतद्विधीयते, जामि वा एतद्वन्नस्य क्रियते, यदत्वच्चौ पुरोडाशौ उपांशुयाज-मन्तरा यजति इति, यो तावनूदितौ यथा व्यवहितौ भवतः,

तथोपांशुयाजः कर्त्तव्यः तस्मिन् काल इति गम्यते, अन-
 पायश्च तस्य कालस्य एकपुरोडाशायामपि । कथम् ? ।
 यो हि हयोः पुरोडाशयोर्मध्य इति कालोऽवगम्यते, स
 एव पूर्वस्मादुत्तर इति । एवं चेत् यद्यप्येकपुरोडाशायां
 द्वौ पुरोडाशौ न स्तः, तथापि स पूर्व आग्नेयोऽस्ति,
 तस्मादुत्तरः स एव कालः, योऽसावन्तरालेन लक्षितः ।
 यथा, नागवेलायामागन्तव्यं, शङ्खवेलायामागन्तव्यं, पट-
 हवेलायामागन्तव्यमिति, यस्मिन् ग्रामे न नागाः न शङ्खाः
 न पटहस्तस्मिन्नपि स एव कालः, तत्र हि आगमनं
 क्रियते । एवमिहापि द्रष्टव्यम् । तस्मात् एकपुरोडाशा-
 याम् उपांशुयाजः कर्त्तव्य इति ।

प्रशंसार्थमजामित्वम् ॥ ७० ॥ (आ० नि०)

अथ यदुक्तम्, अजामिकरणार्थत्वात् इति, तत् परि-
 हर्त्तव्यम्, अत्रोच्यते, प्रशंसा एषा उपांशुयाजस्य, वैचि-
 त्त्रेण, न त्वेतदेवान् फलं विधीयते, यदजामित्वमिति ।
 कुतः ? । विहितस्य हि प्रयोजनं विधीयते । न चेवं
 सति उपांशुयाजो विहितः स्यात् विधाने चार्थद्वयविधानं
 दोषः । न च, अजामिकरणं नाम किञ्चिदिष्टं फलम् ।
 तस्मात् प्रशंसैषा, यथोपस्तरणभिवारणयोरमृतार्थत्वम्,
 अमृतं वा आण्यं मर्त्यं हविर्यदुपास्तृणात्यभिवारयत्यमृता-
 हुतिमेवैनां करोति इति । तस्मात् एकपुरोडाशायाम-
 प्युपांशुयाजः कर्त्तव्य एवेति ॥ (१० । ८ । १८ अ०) ॥

इति श्रीमच्छ्वरस्वामिक्तौ मीमांसाभाष्ये दशम-
 स्थाध्यायस्याष्टमः पादः समाप्तः ॥

मीमांसा-दर्शने

११ अध्याये १ पादः ।

आग्नेयादीनां समुदितानां तन्त्रेण स्वर्गफलकत्वाधिकारणम् ।

प्रयोजनाभिसम्बन्धात् पृथक्सतां ततः स्यादैक-
कर्म्यमेकशब्दाभिसंयोगात् ॥ १ ॥

दशमेऽध्याये वाधाभ्युच्चयलक्षणं वृत्तम् । इदानीमेका
दशे तन्त्रावापलक्षणं निर्वर्त्तयिष्यामः । तत्र यत्सकृत्कृतं
बह्वनामुपकरोति तत् तन्त्रमित्युच्यते, यथा, बह्वनां
ब्राह्मणानां मध्ये कृतः प्रदीपः । यस्तु आवृत्त्या उप-
करोति स आवापः । यथा तेषामेव ब्राह्मणानामनुलेप-
नम् । श्लोकमुदाहरन्ति,—

साधारणं भवेत्तन्त्रं परार्थं त्वप्रयोजकः ।

एवमेव प्रसङ्गः स्याद्विद्यमाने स्वके विधौ ॥ इति
साधारणं भवेत्तन्त्रमित्युक्तार्थम् । परार्थं त्वप्रयोजकः इति,
यः परार्थमुत्पन्नः तदर्थमेव चानुष्ठीयमानः परस्योपकरोति,
स परः तस्याप्रयोजकः । यथा, पञ्चालश्चो यागार्थमुत्पन्न-
स्तदर्थमेव चानुष्ठीयमानो लोहितसकृत्कर्मणोरप्युपकरो-
तीति । एवमेव प्रसङ्गः स्यात्, अयं तु विशेषः, विद्यमाने
स्वके विधौ इति । यद्यप्यस्य अन्यो विधिर्विद्यते परवि-
धिना तु कृतार्थत्वाच्च क्रियते । यथा, प्रयाजाः पशोरपि

चोदकेन प्राप्ताः पशुपुरोडाशस्यापि, पञ्चर्था एव तु कृताः
पशुपुरोडाशस्योपकुर्वन्तीति न पुनस्तदर्थं क्रियन्ते ।

प्रकृतमिदानीमुच्यते, तन्वावापलक्षणं प्रतिज्ञातं, तदु-
च्यते, दर्शपूर्णमासयोः प्रधानानि आग्नेयादीनि, तेषां
स्वर्गः फलं श्रूयते, दर्शपूर्णमासाभ्यां स्वर्गकामो यजेत
इति । स किं तेषां तन्त्रेण भवति, उत भेदेन ? इति ।
एवं चातुर्मास्यादिवपि द्रष्टव्यम् ।

ननु च नैवात्र स्वर्गः फलं श्रूयते, स्वर्गकामपदेन तावत्
पुरुषोऽभिधीयते, यजेतेत्यनेनापि यागनिवृत्तिः, तयो-
र्वाक्येन सम्बन्धः, केनेदानीं फलमुच्यते ? । अनेनैव स्वर्ग-
कामपदेनेत्याह । ननु पुरुषस्य अयं वक्ता । न खलु कश्चित्
पुरुषः स्वर्गकामो नामास्ति । ननु च यस्य स्वर्गं कामः स
स्वर्गकाम इति । एतदेव न जानीमः कस्य स्वर्गं काम
इति, य एव हि स्वर्गकामः स एवास्वर्गकामो भवति
इति । एवं तर्हि कालोपदेशोऽयं भवति, यदा स्वर्गकाम-
स्तदा यजेत इति । अत्रापि न कश्चित् कालविशेषोऽस्ति,
यस्मिन्नियमेन स्वर्गकामः स्यात्, सर्वेषु कालेषु सर्वे कामा
अनियमेन उत्पद्यन्ते । तत्र न कश्चित् कालविशेषोऽनेन
शक्यते व्यपदेश्यम् । एवं तर्हि नैवायं पुरुषोपदेशो नापि
कालोपदेशः, किं खलु, फलकामो निमित्तं, स्वर्गविषये
कामे उत्पन्ने यजेत इति, यथा कपाले नष्टे यजेत इति ।
अस्य पक्षस्य सूत्रेणैव परिहार उक्तः, फलकामो निमित्त-
मिति चेत् (६।२।८) । न नित्यत्वात् (६।२।१०)
इति । नित्यानि अग्निहोत्रादीनि कर्माणि, तानि यदि

निमित्ते विधीयन्ते, नित्यत्वमेषां विहन्येत । तत्र नित्य-
चोदना यावज्जीविकाया अपरुध्यन्ते, लिङ्गानि च अप-
वा एष स्वर्गाहोकात् च्यवते यो दर्शपूर्णमासयाजी सन्
पौर्णमासीम् अमावास्यां वाऽतिपातयेत् इत्येवमादीनि ।

परिशेषात् फलसंयोग एवायम् । कथं पुनरनेन
शक्यते फलं विधातुम् । तदुच्यते, ? स्वर्गकामो यजेत
इति यदि वा स्वर्गकामो यागाद्योपदिश्यते यथा लोहितो-
ष्णीषाः । यदि वा यागः स्वर्गकामाय, यथा मलिनः
स्नायात्, बुभुक्षितोऽश्रीयात् इति । तत्र यदि स्वर्गकामः
कर्मणे उपदिश्यते, उपदिष्टोऽपि न प्रवर्त्तत, की हि परार्थं
प्रयासमातिष्ठेत् ? तथा कर्मचोदनाऽनर्थिकैव भवति ।
अथ यागः स्वर्गकामार्थः, ततोऽसौ पुरुषस्यापकरोति, तं
पुरुषः स्वार्थेन करोति इति । तथा कर्मचोदना अर्थवती
भवति । अपि च यागविधौ श्रुत्यर्थः परिगृहीतो भवि-
ष्यति, स्वर्गकामविधौ वाक्यार्थः । तस्माद्यागः स्वर्गकाम-
स्योपकारकः । स्वर्गकामस्य अनेकपुत्रपशुग्रामान्नाद्यादि-
स्नाभकरः स यदि पुत्रान्नाद्यादीनामन्यतमं करोति, ततः
स्वर्गकामशब्दोऽविवक्षितार्थः पुरुषमात्रवचनो भवति ।
तथा च आनर्थक्यमेव, अन्तरेणापि हि तद्वचनं पुरुषमात्र-
माख्यातादेव गम्यते । तस्माद् यागात् स्वर्गो भवति ।

तत्रानेककर्मसन्निपाते दर्शपूर्णमासादिषु भवति
संशयः, किं तन्त्रमेषां फलम्, उत, भेदेन ? इति । किं
प्राप्तम् ? भेदेन इति । किं कारणम् ? । इमानि आग्ने-
यादीनि प्रधानानि परस्परानपेक्षाभिश्चोदनाभिः पृथग्भू-

तानि उत्पन्नानि पृथगेव फलमाकाङ्क्षन्ति । तत् सन्निधौ स्वर्गादि फलं श्रूयमाणं भेदेनाकाङ्क्षितत्वाद् भेदेनैव सम्बध्यते । तस्मात् प्रतिप्रधानं फलभेद इत्येवं प्राप्तम् ।

एवं प्राप्ते इदमारभ्यते, प्रयोजनाभिसम्बन्धात् पृथक्कृतं ततः स्यादैककर्म्यमेकशब्दाभिसंयोगात् पृथग्भूतानामपि एतेषामग्नेयादीनां ततः स्यादैककर्म्यम् । कुतः ? । प्रयोजनाभिसंयोगात्, प्रयोजनं फलं, तत् प्रति एषां समेतानां सम्बन्धात् संयोगादित्यर्थः । एककर्म्यमिति, कर्मशब्देनात्र फलम् उच्यते, क्रियत इति । तत् येषामेकं, तानि एककर्माणि, तेषां भाव ऐककर्म्यम्, ऐकफलमित्यर्थः । कथं पुनर्ज्ञायते, समेतानामग्नेयादीनां फलेन योगः इति ? । एकशब्दाभिसंयोगात्, य एषां समुद्दितानामेकः शब्दो वाचकः, तेन एतानि अभिधाय फलसम्बन्धः कृतः दर्शपूर्णमासाभ्यां स्वर्गकामः इति । अतः समुद्दितेभ्यः फलं गम्यते, न भेदेन । यथा ग्रामेणोदपानः खेयः, ग्रामेण तडागः खेय इति, ग्रामशब्देन समुदायवचनेन संयुज्य कूपो विधीयमानः समुद्दितैः पुरुषैरेकः खन्यते, न प्रतिपुरुषं कूपभेदः । एवमिहापि ।

शेषवद्वा प्रयोजनं प्रतिकर्म विभज्येत ॥ २ ॥

(आ०)

नायमेकान्तः, यत् समुदायशब्देन संयोज्योच्यते, तत् समुद्दितानामेव भवति इति, भेदेनापि किञ्चिद्भवति । यथा, गणाय स्नानं, गणायानुलेपनम् इति अनुलेपनादि-

शेषो गणशब्देन समुदायवचनेनापि संयोज्योक्तो न समु-
दायेन सम्बध्यते, केन तर्हि, समुदायिभिः । प्रतिपुरुषं
हि स्नानादि आवर्त्तते । अतः शेषवद्वा फलं भिद्येत,
कूपवद्वा तत्त्वं स्यात् इति अवैशेषिकोऽयं हेतुः समुदाय-
शब्दसंयोगः । तस्मात् हेत्वन्तरं वक्तव्यं, अत्रैष विशेष
इति । सोऽयमुच्यते,

अविधानान्तु नैवं स्यात् ॥ ३ ॥ (सि०)

नात्र यागमुद्दिश्य फलं विधीयते, स्वर्गेण यागं
कुर्यात् इति, किन्तर्हि, फलमुद्दिश्य यागो विधीयते, स्वर्गं
यागेन कुर्यात् इति । किं कारणम् ? । यात्र विधा-
यिका विभक्तिः यजेत इति, सा यागं श्रुत्या विदधाति,
फलं वाक्येन विदध्यात् । न च श्रुत्यर्थे सम्भवति वाक्यार्थो
यात्राः, श्रुत्यर्थस्य मुख्यत्वात् । किं पुनः स्याद् यदि फलं
विधीयते ? । फले विधीयमाने यजत्यर्थोऽनूद्येत, न हि
हयोर्विधीयमानयोः सम्बन्धोऽस्ति । अनुवादश्च सन्निहि-
तानाम् आग्नेयादीनां स्यात् । तानि च परस्परानपे-
क्षाणि मिथो विभक्तानि उत्पन्नानि इति विभागेनैव तैः
फलं सम्बध्यते । अथ पुनः यजत्यर्थे विधीयमाने आग्ने-
यादयो यागाः शब्देन समुदायवचनेन फलनिर्वृत्तावुपा-
देयत्वेन चोद्यन्ते, चोदितानां समुद्दिष्टत्वं गुणः सन्निधान-
विशेषात् दोगम्यते स विवक्षितो भवति, अविवक्षायां
कारणाभावात् ।

यदि यागा विधीयन्ते, दर्शपूर्णमासशब्देन विशेष्युं न

शक्यन्ते, न हि विधीयमानस्य विशेषणं भवति, यत्कारणं
विशेषणमप्यविधीयमानं न भवति, न च द्वयोर्विधीयमा-
नयोः परस्परसम्बन्धो भवति । किं पुनरत्र विशेषणेन
कार्यम् ? यावता रूपवतामाग्नेयादीनां सन्निधौ अरूपो
दर्शपूर्णमासाभ्यां यजेत इति यजतिशब्दः समुदायवचन
इति । किमर्थं तर्हि दर्शपूर्णमासशब्दः ? । अनर्थकश्च
नित्यानुवादमात्रं, यथा, इन्द्रेण देवेन वृष्टं, इडान्ता तिष्ठ्या
सन्तिष्ठते, नानुयाजान् यजति इति । अथ वा, वाक्यार्थस्यै-
वात्र विधानं न्याय्यं, श्रुत्यर्थे हि विधीयमाने दर्शपूर्णमास-
शब्दः अनर्थक एवापद्यते, काक्यार्थे तु दर्शपूर्णमासशब्दो
विशेषणेनार्थवान् । यजतिरपि भावनाविधानार्थं प्राप्तोऽपि
पुनः श्रूयते । प्राप्तिश्च दर्शपूर्णमासशब्दस्य यागवचनत्वात्
इति न किञ्चिदनर्थकम् । तस्मादेव पक्षो ज्यायान् ।

शेषस्य हि परार्थत्वाविधानात् प्रतिप्रधानभावः
स्यात् ॥ ४ ॥ (आ० नि०)

यत्तु शेषवत् इति, शेषस्य अनुलेपनादेः परार्थेन
विधानं पुरुषसंस्कारकत्वेन, एवं दृष्टोऽर्थो भवति, अन्यथा
अदृष्टं कल्पयितव्यं स्यात्, तत्र गणः पुरुषलक्षणार्थो
भवति । शक्नोति च सम्बन्धात् पुरुषान् लक्षयितुम् ।
अदृष्टं वा कल्पयतां लक्षणा वेति दृष्टा लक्षणा कल्पयितुं
न्याय्या, तस्मात् पुरुषलक्षणार्थो गणः, न च, लक्षणं
कार्येण सम्बध्यते, किन्तर्हि लक्षितः । तद्यथा शुक्लवास-
समानय इति, यदा तु शुक्ले वाससी पुरुषलक्षणार्थम्

उच्यते, न तदा आनयनेन सम्बध्यते इति । एवमिहापि
न गणः कार्येण सम्बध्यते, किन्तु पुरुषा एव कार्येण
सम्बध्यन्ते । तस्मादनुलेपनादि प्रतिप्रधानं भिद्यते ॥
(११ । १ । १ अ०) ॥

अज्ञानामैककार्याधिकरणम् ।

अङ्गेष्विदानीं चिन्ता, किम् अज्ञानि सम्भूय कार्यं
कुर्वन्ति, उत, भेदेन ? इति । तत्रेदमुच्यते,

अज्ञानान्तु शब्दभेदात् क्रतुवत् स्यात् फला-
न्यत्वम् ॥ ५ ॥ (पृ०)

यथा प्रधानानां समेतानामेकं फलं नैवमज्ञानाम्,
अज्ञानां पृथक् प्रयोजनम्, अङ्गस्याङ्गस्य पृथक् फलम् ।
किं कारणम् ? । शब्दभेदात्, चोदनाभेदादित्यर्थः ।
समिधो यजति, तनूनपातं यजति, इत्येवमादिभिः पर-
स्परानपेक्षाभिश्चोदनाभिः पृथक्तेनाज्ञानि चोद्यन्ते, तानि
पृथगेव प्रयोजनानि आकाङ्क्षन्ति, न साहित्येन, साहित्य-
स्यानुक्तत्वात् । अतस्तेषां पृथगेव प्रयोजनैरभिसम्बन्धो
विज्ञायते, क्रतुवत्, यथा क्रतुषु पृथक्तेन चादितेषु पृथगेव
फलसम्बन्धो भवति ।

अर्थभेदस्तु तत्रार्थैककार्यादैककर्म्यम् ॥ ६ ॥ (सि०)

युक्तं, यत् क्रतुषु फलभेदः । शब्देन तत्र भिन्नानि

फलानि उक्तानि, सौख्यं चरुं निर्वपेद्ब्रह्मवर्चसकामः,
 ऐन्द्राम्भमेकादयकपालं निर्वपेत् प्रजाकामः इति । इह
 ऐकार्थं, सर्वेषामङ्गानाम् एकोऽर्थः प्रधानेषु उपकारः ।
 उपकारोपेक्षायां हि अङ्गानि श्रूयन्ते, तानि सर्वाणि
 एकार्थानि भवन्ति । नन्वेवं सति एकार्थत्वादेष्टां विकल्पः
 प्राप्नोति । वक्ष्यते तत्परिहारः, विधेस्तु एकश्रुतित्वात्
 (१७ सू०) इत्यत्र यथा विकल्पो न भवति । अत एका-
 र्थात् अङ्गानामेकं कार्यम् इति ।

शब्दभेदान्नेति चेत् ॥ ७ ॥ (आ०)

अथ यदुक्तं, चोदनाभेदादङ्गानामर्थभेदो न्याय्य इति,
 तत् परिहर्तव्यम् । परिहृतं तत् एकार्थत्वेन । न परि-
 क्रियते, सर्वाणि च प्रधानस्योपकुर्व्युः भिन्नानि च कार्याणि
 कुर्व्युः, तद्यथा कारकाणि कर्त्तादीनि सर्वाणि तावत्
 क्रियाया उपकुर्वन्ति, अथ च प्रतिकारकं कार्यभेदः ।
 इदं तर्हि परिक्रियते, यदि समिदादिभिर्वाक्यैरङ्गानां
 प्रयोग उच्यते, समिद्यजिः प्रयोक्तव्यः, तनूनपाद्यजिः प्रयो-
 क्तव्य इति, ततः स्यात् प्रयोजनाकाङ्क्षा । सा च भवन्ती
 भेदेन स्यात्, न त्वत्र प्रयोग उच्यते, किन्तर्हि रूपमात्र-
 माख्यायते, एवं लक्षणको याग इह भवति इति । तत्
 कस्य हेतोः ? । प्रयोगवचनस्य प्रत्ययस्याभावात्, अन्येन
 च प्रयोगस्योक्तत्वात् । क पुनरेषां प्रयोग उक्तः ? उत्तर-
 सूत्रे दर्शयिष्यामः । न चेदत्र प्रयोजनाकाङ्क्षा, कुतः प्रयो-
 जनं, कुतो भेदः ।

कर्मार्यत्वात् प्रयोगे ताच्छब्दा स्यात् तदर्थ-
त्वात् ॥ ८ ॥ (आ० नि०)

प्रधानानां प्रयोगे उच्यमाने अङ्गानामपि ताच्छब्दा
स्यात् प्रयोगस्य, तेनैव प्रधानप्रयोगवचनेनैव शब्देन अङ्गा-
नामपि प्रयोग उच्यते, दर्शपूर्णमासाभ्यां यजेत इति ।
कुतः ? । कर्मार्यत्वात्, क्रियार्थत्वादित्यर्थः । फलस्य
क्रियार्थो दर्शपूर्णमासौ श्रूयते, दर्शपूर्णमासाभ्यां स्वर्गं
कुर्यात् इति । तत्र आकाङ्क्षा भवति, कथम् ? इति ।
सा समिदादिभिश्चोदनाभिर्निर्वर्त्यते, समिधो यजति,
तन्नूनपातं यजति इत्येवम् इति । तत् कस्य हेतोः ? ।
तदर्थत्वात्, तदर्थ एताः समिदादिचोदनाः, तेनाका-
ङ्क्षितत्वात्, अफलत्वात्, फलवत्सन्निधानाच्च । सैषा दर्श-
पूर्णमासयोः फलं साधयतोः इतिकर्तव्यता, न च, इति-
कर्तव्यतामन्तरेण कर्मचोदना अर्थवती भवति । तस्मात्
मेतिकर्तव्यताकः कर्मणः प्रयोगश्चोद्यते । तथा च मिद्ध-
मेतत् प्रधानप्रयोगवचनेनैव शब्देन अङ्गानां प्रयोगः
चोद्यत इति, एवं च सति एकशब्दचोदितान्येव अङ्गानि ।
तत्र यथा प्रधानानाम् एकशब्दाभिसंयोगात् फलैक्यम्
एवमङ्गानामपीति ।

अत्राह, न एतद्युक्तम् । कुतः ? ।

कर्तृविधेर्नानार्थत्वाद्गुणप्रधानेषु ॥ ९ ॥ (आ०)

कर्तृर्यश्च प्रधाने विधिः दर्शपूर्णमासाभ्यां यजेत इति,
यश्च अङ्गेषु साङ्गाभ्याम् इति, तयोः नानार्थत्वं, प्रधान-

विधिः फलार्थः अङ्गविधिः प्रधानार्थः । तच्च प्रधानानि फलं प्रति विधातव्यानि, अङ्गानि प्रति अनु-
द्यानि, न च विध्यनुवादी युगपत् सम्भवतः । तस्मात्
नैकेन वाक्येन प्रधानानि, तेषाञ्च इतिकर्तव्यता शक्या
विधातुम् । अतो न प्रधानचोदनाष्टहीतानि अङ्गानि ।

तत्राह, नैतदयुक्तं, युक्तमेतत् । कुतः ? ।

आरम्भस्य शब्दपूर्वत्वात् ॥ १० ॥ (आ० नि०)

आरम्भो व्यापारः क्रियेत्यनर्थान्तरम् । यागेन इह
स्वर्गस्य क्रिया उच्यते, यजेत यागेन स्वर्गं कुर्यात्, स्वर्गार्थं
व्याप्रियेत इत्यर्थः । इदं तु न ज्ञायते कोऽसौ व्यापारः ?
इति, तत्सन्निधौ च अन्यन्वाधानादि श्रूयते । तस्मिन्
आकाङ्क्षितत्वात् सन्निधानाच्च एतद्भवति, अयमस्मिन् व्या-
पारः, येन यागः स्वर्गं करोति इति । तस्मिन् विधीयमाने
नास्ति वाक्यभेदः ।

अथ वा, प्रधानानां फलं प्रति, अङ्गानाञ्च प्रधानानि
प्रति, विधिरविरुद्धः । कथं कृत्वा ? । दर्शपूर्णमासाभ्यां
स्वर्गसाधनमपूर्वम् उच्यते, तस्य सविशेषस्य वचनं प्रयुज्यते ।
यथा, एतस्यैव रेवतीषु वारवन्तीयम् अग्निष्टोमसाम कृत्वा
पशुकामो यजेत इति । तस्मात् प्रधानप्रयोगवचनेनैव
अङ्गानां प्रयोगो विधीयत इति ॥ (११।१।२ अ०) ॥

दर्शपूर्णमासादिकाम्यकर्माणां सर्वाङ्गोपसंहाराधिकरणम् ।

इदं विचार्यते, किम् अग्निहोत्रादीनां कर्माणामेक-
देशाङ्गयुक्तानामपि प्रयोगः, अथ वा सर्वाङ्गोपसंहारेणैव ?
इति । अथ तत्र किं वृत्तम् ? । सर्वशक्ती प्रवृत्तिः स्यात्
(६।३।१ सू०) इति । तत्र नैयमिकमारम्भं प्रति
चिन्ता कृता, यावज्जीवं दर्शपूर्णमासाभ्यां यजेत इत्यनया
चोदनया योऽयं यावज्जीविकः प्रयोगनियम उच्यते, किं तत्र
सर्वाङ्गोपसंहारः, उत, न ? इति । इह इदानीं फलार्थं
प्रयोगे चिन्ता, दर्शपूर्णमासाभ्यां स्वर्गकामो यजेत इत्यनया
चोदनया योऽयं स्वर्गार्थं आरम्भः, तत्रापि किं नैयमिक-
वदेव प्रयोगः, उत, सर्वाङ्गोपसंहारः ? इति । किं तावत्
प्राप्तम्,—

एकेनापि समाप्येत कृतार्थत्वादयथा क्रत्वन्तरेषु
प्राप्तेषु चोत्तरावत् स्यात् ॥ ११ ॥ (पू०)

एकदेशेनापि अङ्गानां, समाप्येत, कर्म प्रयुज्ये तेत्यर्थः ।
कुतः ? । कृतार्थत्वात्, या असौ, दर्शपूर्णमासाभ्यां स्वर्गार्थं
व्याप्रियेत इत्युक्ते कथं व्यापारितव्यमित्याकाङ्क्षा, सा एके-
नापि अङ्गेन कृतार्था भवति, समिधो यजति एवं व्यापा-
रितव्यं, तथा अङ्गद्वयेन अङ्गत्रयेण च । यो यावन्ति अ-
ङ्गानि करिष्यति, स तावत्कृतमुपकारं प्राप्स्यति । यथा
क्रत्वन्तरेषु सौर्व्यार्थमणप्राजापत्यनैऋतादिषु यो यावन्ति
कर्माणि करोति, स तावद्भ्यः फलमश्नुते । न तु तत्सन्नि-
धानाविशेषात् सर्वाण्येवाङ्गानि प्राप्यन्ते । प्राप्तेषु चोत्तरावत्

स्यात्, तद्यथा, वाग्यतः तिस्रो दीहयित्वा विसृष्टवाग्
अनन्वारभ्य तूष्णीमुत्तरा दीहयति इति, यस्य यावत्यो
गावः स तावतीर्दीहयति इति, तावतीष्वपि कृतार्थं उत्त-
राशब्दः । एवमिहापि यो यावन्ति अङ्गानि उल्लहते स
तावन्ति करिष्यति ।

फलाभावान्नेति चेत् ॥ १२ ॥ (आ०)

इति चेत् भवान् पश्यति, एकदेशङ्गायुक्तानामनिय-
तानां कर्मणां प्रयोग इति । तन्न । कुतः ? । फलाभावात्,
यावच्छ्रुतं स्वर्गकामस्य, स्वर्गकामेनेदं कर्तव्यमिति, तत्सा-
कल्येनाकुर्वतः फलाभावः स्यात्, सर्वं चेदं श्रुतं स्वर्गकामो
यजेत इत्युक्ता सर्वस्य अग्न्यन्वाधानादेः कर्मकलाप-
स्यास्मानात् ।

न, कर्मसंयोगात् प्रयोजनमशब्दोऽपि स्यात् ॥

॥ १३ ॥ (आ० नि०)

नैतदेवम्, अङ्गवैकल्ये फलाभाव इति । कुतः ? ।
कर्मसंयोगात्, प्रधानकर्मणा हि फलं संयुक्तं, दर्शपूर्ण-
मासाभ्यां स्वर्गकामः इति, न अङ्गैः अङ्गानि तु तदा-
काङ्क्षया गृह्यन्ते, सा चाकाङ्क्षा एकेनापि कृतार्था भवती-
त्युक्तम् । एवं चेत् प्रयोजनम् अङ्गकृत उपकारः, फलं च
स्वर्गादि अशब्दोऽपि स्यात्, दर्शपूर्णमासयोः फलार्थत्वे
दर्शपूर्णमासाभ्यां स्वर्गकामः इत्येवंशब्दो न दुष्येत्, तत्स-

त्रिधौ चाङ्गानां विधायका ये समिदादयः, ते च तदुपकारित्वे न दुष्येयुः । तस्मान्नाङ्गाभावे फलाभावः ।

एकशब्दादिति चेत् ॥ १४ ॥ (आ०)

इति चेत् पश्यसि, दर्शपूर्णमासाभ्यां तत् फलं न समिदादिभ्य इति, नैतद्युक्तम् । किं कारणम् ? । एकशब्दात्, एकः शब्द उपदेशकः प्रयोगस्य दर्शपूर्णमासयोः, समिदादीनाञ्च, दर्शपूर्णमासाभ्यां स्वर्गकामो यजेत इति, तेन च फलसम्बन्धः कृतः । तत्र कुतः एतत् दर्शपूर्णमासतः फलं, नेतरेभ्यः इति ।

न सर्वाणि, फलसंयुक्तानि इति, किन्तर्हि दर्शपूर्णमासावेव । कथं ज्ञायते ? । दर्शपूर्णमासाभ्यां स्वर्गं कुर्यादिति दर्शपूर्णमासयोरेव स्वर्गं प्रति करणत्वं श्रूयते, न समिदादीनाम् । आकाङ्क्षया हि तेषां ग्रहणं, सा च कथंभावस्याकाङ्क्षा कथं कुर्यादिति, न करणस्य, केन कुर्यादिति तस्य निर्दिष्टत्वात् दर्शपूर्णमासाभ्यामिति । तस्मान्न समिदादीनां फलेन संयोगः यदि च संयुज्येरन् न समानि आग्नेयादिभिः स्युः ।

समत्वाच्च गुणत्वं तत्र यदुच्यते एकदेशाङ्गयुक्तानामपि प्रयोग इत्येतदेव नास्ति ये त्वैककर्म्यादिति सूत्रं पठन्ति तेषामयमर्थ इति चेत् पश्यसि प्रधानानामङ्गवत्तया अङ्गानि क्रियन्ते इति । तस्मादैककर्म्यं भवतु एकमेवाङ्गं प्रयुज्यतामेकेनापि प्रधानमङ्गवद्भवति ।

नार्थपृथक्तात्समत्वादगुणत्वम् ॥ १५ ॥ (आ० नि०)

नेतदेवं कस्मादर्थपृथक्तादर्थपृथक्त्वं भवति उपकारपृथक्त्वं
मेकेनाङ्गेनार्थवत्तायामल्प उपकारो बहुभिर्महान् कथं
ज्ञायते समत्वादगुणत्वं यद्येकेन बहुभिश्च समः उपकारः
स्यात् । तत्र एकस्यैवाङ्गत्वं भवेत् अन्येषामगुणत्वं स्यात् ।
अनङ्गत्वमित्यर्थः । तत्र बहूनामाम्मानमनर्थकं स्यात् । न
चैषां विकल्प इत्युक्तं विधेस्त्वेकश्रुतित्वादित्यत्र तस्मादङ्ग-
भूयस्त्वे फलभूयस्त्वमिति ।

विधेस्त्वेकश्रुतित्वादपर्यायविधानात् नित्यवच्छ्रुत-

भूताभिसंयोगात् अर्थेन युगपत् प्राप्तेर्यथा-

प्राप्तं स्वशब्दो निवीतवत् सर्वप्रयोगे

प्रवृत्तिः स्यात् ॥ १६ ॥ (सि०)

नत्वे तदेवमेकदेशेनाप्यङ्गानां प्रयोग इति । कथं तर्हि
सर्वाङ्गोपसंहारेण, कुतः विधेरेकश्रुतित्वात् । एकेन शब्दे-
नाङ्गानां प्रयोगो विधीयते दर्शपूर्णमासाभ्यां यजेतेति
सर्वापेक्षयेत्युक्तम् । सा त्वपेक्षा कृतस्त्रे वाग्न्यन्वाधानादि-
व्यापारे तदेकदेशे वा । तत्रैकदेशापेक्षा न युक्ता ।
कस्मात् अपर्यायविधानात् । इमान्यङ्गानि न पर्यायेण
विधीयन्ते कदाचित् समिधो यजति कदाचित् तनूनपात-
मिति । कथं तर्हि नित्यवद्यथाभूतानि च श्रुतानि तथा
भूतान्यपेक्षयाभिसम्बन्ध्यन्ते अथोचेत नित्यवत् श्रुतानामपि

सतामेकदेशोऽपेक्षित इति । नैतद्युक्तं कुतः ? अर्थेन युगपत् प्राप्तेः । अर्थेन प्रधानोपकारेण खलेकपोतवद्युप-
गत्सन्निपतन्त्यङ्गानि । तत्र गृह्यते विशेषः इदं प्राप्यते ।
इदं नेति अतः सर्वाणि प्राप्यन्ते । यथाप्राप्तं च स्वशब्दार्थी
निवीतवत्, यथा “निवीता ऋत्विजः प्रचरन्तीति” ऋत्वि-
ग्विशेषाभावात् सर्वेषां च सन्निधानात् सर्वऋत्विजो
निवीता भवन्ति । एवमिहापि सर्वप्रयोगे प्रवृत्तिः स्यात् ।

तथा कर्मोपदेशत्वात् ॥ १७ ॥ (हि०)

तथा च कृत्वा चतुर्दश पौर्णमास्यामाहुतयो ह्वयन्ते
त्रयोदशमावास्यायामिति आहुतिसंख्या पाक्षिकी न
भविष्यति ।

ऋत्वन्तरेषु पुनर्वचनम् ॥ १८ ॥ (पू० आ० नि०)

तत्र यदुक्तं यथा ऋत्वन्तरेष्विति, युक्तं तथा ऋत्वन्तरेषु
पार्थक्यं “सौर्थ्यं चरुं निर्वपेद्ब्रह्मवर्चसकाम” इत्युक्त्वा पुन-
रुच्यते । “ऐन्द्राग्नमेकादशकपालं निर्वपेत्प्रजाकाम” इति ।
किमतः । अतस्तेषां परस्परानपेक्षाणां कार्यं न सम्भूयेति
गम्यते । परिसमाप्ते हि पूर्वस्य विधाने उत्तरः पृथक्त्वेन
विधीयते । अथेह विधिस्त्वेकश्रुतित्वादित्यनेन न्यायेन
सम्भूयकार्यमङ्गानां युक्तं तस्माद्वैषम्यं क्रतुभिः ।

उत्तरास्त्रश्रुतित्वाद्विशेषाणां कृतार्थत्वात् सन्दोहे
यथा कामी प्रतीयेत ॥ १९ ॥ (पू० आ० नि०)

यथाप्राप्ते चोत्तरावत् स्यादिति यदुक्तं तन्न युक्तं
 यदुत्तरासु यावत्स्वं दोहनमश्रुतित्वात् । नात्रोत्तराणां
 दोहनं विधीयते । किं तर्हि अनूद्यते । किं कारणम् ? ।
 विशेषाणां वाग्विसर्जनादीनां विधाने कृतार्थं तद्वाक्यं
 नोत्तराणां दोहनं विधातुमुक्तं हते । विधीयमानेऽर्थद्वयी,
 भिद्येत वाक्यम् । अनुवादश्च प्राप्तस्यार्थस्य भवति । अर्थाच्च
 यावत्स्वं दोहनं प्राप्तम् । अर्थादस्मात् न दोह्याः स्वास्तु सर्वाः
 कथं न दोह्याः । उपरिष्ठादेतद्वक्ष्यामः । तथा पयः प्रति-
 षेधः कुमारानामित्यत्र तस्माद्यथा कामी प्रतीयेत यावत्यो
 गावः स तावतीर्दोहयति ।

काम्यकर्मणः फलाधिक्यायासकदनुष्ठानाधिकरणम् ॥

काम्येषु कर्मसु चिन्ता । किं काम्यं कर्म सक्रदेव
 प्रयोक्तव्यम् अथ वा फलस्य भूबस्त्वमिच्छता भूयोऽभ्यसित-
 व्यनिति । किं प्राप्तम् ?

कर्मण्यारम्भभाव्यत्वात् कृषिवत् प्रत्यारम्भं

फलानि स्युः ॥ २० ॥ (पृ०)

काम्ये कर्मणि प्रतिप्रयोगं फलमेदः आरम्भभाव्य-
 त्वात् कर्मप्रयोगेण फलं भाव्यते । कथं जायते । प्राकृतात्
 कर्मणः फलं नास्ति यदि भवेत्कर्मानर्थकं स्यात् । कर्मो-
 त्तरकाले चास्तीति श्रुतितो गम्यते । यच्च प्राक्कर्मणो
 नास्ति कर्मोत्तरकाले च भवति तस्मै कर्मणा भाव्यते

कषिवत् यथा कर्षणेन धान्यमसकृद्भाव्यते । पुनरपि धान्य-
वदेतद्भविष्यति ।

अधिकारश्च सर्वेषां कार्य्यत्वादुपपद्यते विशेषः ॥

२१ ॥ (पू० यु०)

एवं च कृत्वा सर्वेषां कर्मणां पुनः पुनः क्रियमाणानाम-
धिकारो भविष्यति । तत्रेमानि दर्शनान्युपपत्त्यन्ते “तेषां
ये प्रथमं यजेरन् तेषां गौरतिरात्रो ये द्वितीयं तेषामायु-
रिति” । प्रथमं यजेरन् द्वितीयं यजेरन् एतदभ्यासे सति ।
तस्माद्यावदिच्छमभ्यासः ।

सकृत् स्यात् कृतार्थत्वादङ्गवत् ॥ २२ ॥ (पू० आ०)

सकृदेव तु काम्यं कर्म प्रयोक्तव्यं कुतः कृतार्थत्वात् ।
सकृत् कृतेन कृतश्चोदनार्थः । न च कृते पुनः कर्त्तव्यमस्ति
कः पुनश्चोदनार्थो, यागस्य कर्त्तुः फलं होमस्य कर्त्तुः फल-
मिति कथं कृत्वा तदुच्यते इह यजेज्जुहुयादिति धातुना
क्रियोच्यते प्रत्ययेन कर्त्ता तयोः कर्त्ता प्रधानभूतः उपसर्जन-
भूता क्रिया “प्रकृतिप्रत्ययौ सहाय्यं ब्रूतः” अनुप्रयोगश्च
कर्त्तृप्रधान्य एव भवति पचति देवदत्त इति । तेन होतु-
र्यष्टुश्च फलमुच्यते । सकृद्भुतेन सकृदिष्टेन वासो होता
यष्टा च जातः । तत्र द्वितीयादिप्रयोगोऽनर्थकः स्यात्
कृतार्थत्वादङ्गवत् । तद्यथा प्रधानस्य साङ्गत्वोपपादनाया-
ङ्गानि क्रियन्ते सकृत् कृतेश्च तदुपपादितमिति नाभ्य-
स्यन्ते तद्वत् ।

शब्दार्थश्च तथा लोके ॥ २३ ॥ (निद०)

लोकेऽपि तथैव शब्दार्थोभवति काष्ठान्याहरित्युक्तः
सकृदाहरति न पुनः पुनः ।

अपि वा संप्रयोगे यथाकामो प्रतीयेताश्रुति-
त्वाविधिषु वचनानि स्युः ॥ २४ ॥ (सि०)

अपि वा नैवं स्यादस्मिन्नर्थिनः कर्मणश्च संयोगे सकृदे-
वार्थी कर्मप्रयोगे वर्त्तेतेति कथं तर्हि यथाकामो प्रतीयेत
सकृदा बहुकत्वो वा फलभूमार्थी बहुकत्वः सन्तुष्टः सकृत्,
कुतः ? अश्रुतित्वात् । नात्र यदुर्हानुः फलं श्रूयते यत्तु
प्रकृतिप्रत्ययो सहार्थं ब्रूत इति तत्कर्मनिमित्तेषु
नामपदेषु पाचको लावक इत्येवमादिषु । आख्याते तु न
कर्त्ता क्रियाप्रधानतः, किं तर्हि भावप्रधानमाख्यातं,
भावना च न कस्यचिच्छ्रूयते । भावनाप्रयुक्तस्य साधनग्राम-
स्यापेक्षितत्वाद्यजेत केन किमर्थं कथमिति, कर्त्तृप्राधान्ये
कार्याभावान्न साधानाकाङ्क्षा भवितव्यम् । न हि भवति
पाचकः केन किमर्थं कथमिति । भावना च फलस्योच्यते
न क्रियायाः । तृतीयानिर्देयात् “उद्भिदा यजेत” “बल-
भिदा यजेतेति” भाव्यत्वे हि द्वितीयाया निरपेक्ष्यत्वं स्वर्ग-
स्वीप्सितः कामसंयोगात् स्वर्गकाम इति । तदेतदेवमा-
पद्यते स्वर्गकामो यागेन स्वर्गं भावयेदिति यच्च भाव्यते
तद्व्यक्तमसत्यतो हि भावो नोपपाद्यते । असच्चेत्कर्मणा
भाव्यते पुनः पुनरपि भावयिष्यति कृषिवत् तस्मात् फला-

र्थिना कास्यं यावदिच्छमभ्यसितव्यमिति । यदि च
नियोगतः सकृदेव कर्तव्यं भवेत् ततस्तेषां प्रथमं यजेरन्नि-
त्येवमादिषु गवादिविधिषु वचनान्ये तानि कल्पेतरन्नद्वितीयं
यजेरन्निति तथा च वाक्यानि भिद्येरन् ये च द्वितीयं
यजेरन् तेषां गौरतिरात्र इति ।

एकशब्दात् तथाङ्गेषु ॥ २५ ॥ (पू० आ० नि०)

यत् तु अङ्गवदिति । युक्तं यदङ्गानां सकृत् प्रयोगः ।
एकशब्दात् एकस्तत्राङ्गानां प्रधानानां वोपदेशकः शब्दः
सर्वाङ्गान्यपेक्षया गृह्णातीत्युक्तं सा चापेक्षा सकृदेवेष्वङ्गेषु
भवति कतार्था । तस्मात् तत्र पुनः पुनः क्रियाया हेतु-
र्नास्ति इह त्वमतः फलस्य कर्मोत्पादकं तस्य प्रतिप्रयोग-
मन्यस्यान्यस्योत्पत्तिरविरुद्धे त्वेवमपदिष्टो हेतुः । तस्मा-
द्विषमत्वमङ्गैः ।

लोके कर्मार्थलक्षणम् ॥ २६ ॥ (निद०)

यच्च लोकवदिति लोके कर्मार्थप्रधानं कार्यवशात्
सकृदप्युक्तोऽसकृदाहरति असकृदप्युक्तः सकृदाहरति
नाहरति वा । अथेह शब्दलक्षणे कर्मणि यथाशब्दाद्यं
प्रवृत्तिस्तस्मात्लोकवदिति अदृष्टान्तः ।

अहस्यानभ्यासाधिकरणम् ।

क्रियाणामर्थशेषत्वात् प्रत्यक्षतस्तन्निर्वृत्त्याऽपवर्गः

स्यात् ॥ २७ ॥ (पू०)

व्रीहीनवहन्ति तण्डुलान् पिनष्टि इत्येवमादीनां दृष्ट-
प्रयोजनानां क्रियाणामातण्डुलनिर्वृत्तेः प्रयोगः स्यात् ।
कुतः एतासां प्रयोगे प्रत्यक्षोऽर्थो निर्वर्त्यते । अवहतास्त-
ण्डुलाः पिष्टाश्च, तैश्चेह प्रयोजनं पुरोडाशस्य कार्यत्वात् ।
तस्मादेतासां तदर्थ एव प्रयोगो विज्ञायते यदि सकृदेव
मुसलस्योद्यमननिपातने कृत्वोत्पृज्येत उपलाया वा प्रक-
र्षणाप्रकर्षणे, यदेषां कार्यं तत्रैव निर्वर्त्येत अत आमां
तन्निर्वृत्त्या अपवर्गः स्यात् । आतण्डुलनिर्वृत्तेराच पिष्ट-
निर्वृत्तेरभ्यास इति ।

धर्ममात्रे त्वदर्शनाच्छब्दार्थेनापवर्गः स्यात् ॥

२८ ॥ (सि०)

यत्र तु दृष्टं कार्यं तन्निर्वर्त्यते । यथा “अग्निचित्यामौ-
दुम्बरमुलूखलं सर्वौषधस्य पूरयित्वा वहन्त्यत्र तदुपदधाति”
इति । तत्र तण्डुलनिर्वृत्त्या नास्ति प्रयोजनम् । तण्डुल-
कार्यस्य पुरोडाशादेरचादितत्वात् तस्मात् तत्र सकृत्-
क्रियया कृतः शब्दार्थ इति न स्यादभ्यासः । येषां तु
तण्डुलफल एव मुसलस्योद्यमननिपातनकर्मण्यवहन्ति
शब्दः प्रवर्तते इत्यपगमस्तेषामातण्डुलनिर्वृत्तेरेवाभ्यासः
प्राप्नोति । स तु मन्द एवाभ्युपगमः । यत् कारणं

विनापि तण्डुलैः प्रयोगो दृश्यते कषायमवहन्ति किय-
मवहन्तीति न चासौ गौणः प्रयोगो विशेषाभावात्
अवयवप्रसिद्ध्या चावघातमात्रवचन एव प्रतीयते न च समु-
दायोऽर्थान्तरे प्रसिद्धः । तण्डुलव्यापारस्य तु प्रायोवृत्ते
तत्र प्रयोगप्राचुर्यमतीत्यं व्यामोहः ।

प्रयाजाद्यङ्गस्य सकृदनुष्ठानाधिकरणम् ।

प्रयाजादीन्युदाहृत्य चिन्त्यते किं सकृत् प्रयोग एषां
उताश्रुताभ्यासोऽपिकर्तव्य इति तत्र धर्ममात्रे त्वदर्शना-
च्छब्दार्थेनापवर्गः स्यादित्यनेन न्यायेन सकृत् प्रयोगे प्राप्ते
एवमुच्यते ।

क्रौतुवच्चानुमानेनाभ्यासे फलभूमा स्यात् ॥

२६ ॥ (पू०)

अभ्यासः कार्यः कुतः यतोऽभ्यासे भूमा स्यात् कथं
ज्ञायते अनुमानेन, किं तदनुमानम् । प्रागङ्गप्रयोगात्
प्रधानोपकारो नासीदृष्ट्वं ततो भवति तेन विज्ञायते नून-
मङ्गेन क्रियत इति क्रियते चेत् पुनः पुनरपि करिष्यते
क्रतुवत् । यद्यथा कर्मसु सौख्यादिषु फलं कर्मणा क्रियते
इति कर्माभ्यासे फलभूयस्त्वमेवमिहापि ।

सकृद्वा कारणैकत्वात् ॥ ३० ॥ (सि०)

सकृद्वाङ्गं प्रयोक्तव्यं नाहत्या । कुतः कारणैक-
त्वात् । एकं कारणमङ्गानां प्रधानेषु उपकारः कः पुन-
रसौ । येन प्रधानानि फलं ददति । तच्चेत् सकृत्
प्रयुक्तो नाङ्गेन कृतं, जातानि प्रधानानि फलवन्तीति पुन-
रङ्गस्याप्रयोगः । अथ न कृतं पुनराप्तप्रयोगः येन सकृत्

कृतेन नोपकृतं स पुनः क्रियमाण उपकरिष्यतीति का
आशा ।

परिमाणं चानियमेन स्यात् ॥ ३१ ॥ (यु०)

यदि चानियमः सकृदसकृदा प्रयोगः ततः चतुर्दश-
पौर्णमास्याहुतयो ह्वयन्ते त्रयोदशमावास्यायामिति
योऽयं नित्यवदाहुतिपरिमाणानुवादः स न स्यात् । स
तावद्भवतां पार्त्तिकः कल्पेत तथास्य रूपं बाध्येत तस्मा-
दनभ्यासः ।

फलस्यारम्भनिवृत्तेः क्रतुषु स्यात् फलान्यत्वम् ॥

३२ ॥ (पू० आ० नि०)

यत्तु क्रतुवदिति युक्तं यत् क्रतुष्वभ्यासः । फलस्या-
रम्भनिष्यत्तेः । कर्मरम्भेण तत्र फलं निष्यद्यते आरम्भा-
न्तरेण परं निष्यत्स्यत इति । अङ्गस्य पुनरुक्तपरिणामफलं
प्रधानम् । फलवत्तासम्पादनं तच्चेत् सकृत् कृतेन कृतं न
भूयः क्रियास्त्विति एवमपदिष्टो हेतुस्तस्मादनुपन्यासः ।

अर्थवतस्तु नैकत्वादभ्यासः स्यादनर्थको यथा
भोजनमेकस्मिन्नर्थस्यापरिमाणत्वात् प्रधाने च
क्रियार्थत्वादनियमः स्यात् ॥ ३३ ॥ (आ०)

यदुक्तं सकृत्कृतेनाङ्गेन कृतत्वादर्थस्थानर्थकोऽभ्यासः
इत्यत्र ब्रूमः । अर्थवांस्तु अभ्यासो ग्राह्यो नानर्थको-
ऽभ्यासः । कथं कृत्वा एकत्वादभ्यासः स्यादनर्थकः यद्येक-

मेवार्थमभ्यस्यमानमपि अङ्गं कुर्यात् तस्याभ्यासोऽनर्थकः
 स्यात् । यथा भोजनमेकस्मिन् कालेऽभ्यस्यमानमेकफलं
 तृप्तिं करोतीति नाभ्यस्यते । अथेहार्थस्यापरिमाणत्वे
 इयन्तमुपकारं करोत्यङ्गमिति ज्ञायते । ननु यावता
 प्रधानं फलवद्भवति तावत् करोतीति गम्यते । सत्यमेवं
 किन्तु प्रधाने क्रियार्थत्वादनिममः स्यात् । प्रधानस्य फल-
 क्रियार्थमङ्गम् । तत् प्रधानफलमपरिमितम् । तदङ्गो-
 पकारस्य भूयस्त्वे भूयो भविष्यति अल्पत्वे अल्पम् । अभ्यासे
 चासंशयं भूयानुपकारः स्यात् कार्यत्वात् तस्य । तस्मा-
 दनिश्चयः स्यात् सकृदा प्रयोगोऽभ्यासो वेति ।

पृथक्त्वाद्धिधितः परिमाणं स्यात् ॥३४॥ (आ० नि०)

यत् तु आहुतिसंख्याविरुध्यत इति पृथक्तादुपकारस्या-
 भ्यासे न्यायप्राप्तेयमाहुतिसंख्याऽनुवादः स्यात् स विधितः
 स्यादाहुतिविधीनभिप्रेत्य चतुर्दशपौर्णमास्याहुतिविधय-
 स्त्रयोदशमावास्यायामिति । न ह्याहुतिसंख्या युज्येत
 आहुतिविधिसंख्यातु लक्षणयोपपद्यते ।

अनभ्यासो वा प्रयोगवचनैकत्वात् सर्वस्य
 युगपच्छास्त्रादफलत्वान्न कर्मणः स्यात् क्रिया-
 र्थत्वात् ॥ ३५ ॥ (सि० नि०)

अनभ्यासो वाङ्मानां कुतः प्रयोगवचनैकत्वात् । एकः
 प्रयोगवचनोऽङ्गानां प्रधानानां च । तस्यैकत्वात् सर्वस्य

युगपच्छासनमनेन कर्मणा साङ्गेन यजेतेति । सकृत्
 कृतैसाङ्गेस्तसाङ्गं जातमिति न पुनः क्रियायां हेतुरस्ति ।
 ननूपकारभूयस्त्व भविष्यति । यद्यङ्गान्यदृष्टमुपकारं कुर्यु-
 स्ततस्तदभ्यासे उपकारभूयस्त्वमनुमीयेत दृष्टमेव त्वर्थमङ्गानि
 कुर्वन्ति प्रधानस्याङ्गवत्ताम् । सा चाभ्यासेऽपि तावत्येवाङ्ग-
 वत्ता साचेह फलसम्बन्धा साङ्गेन यजेतेति नाङ्गानि ।
 अङ्गानि तत्सम्पादनेनार्थवन्ति । नन्वेतदयुक्तमिव यदाहि
 प्रयाजा न तदा प्रधानयजिरपूर्वं वा यदा च यजिरपूर्वं च
 न तदा प्रयाजाः, तदेवमदृष्टरहिते समिदादिमात्रे सत्यङ्ग-
 वत्तैव नास्ति कुत उपकारः । अपि च यदि यजिमात्रमेवाङ्गेषु
 नापूर्वफलम् अस्ति ततः सोमाङ्गभूतानामिष्टिपशुवन्धानां
 चोदक एव नास्ति । असति ह्यपूर्वं इतिकर्त्तव्यताकाङ्क्षा
 नास्ति यजतेः प्रज्ञातेतिकर्त्तव्यताकत्वादितिकर्त्तव्यतां
 चोदको नातिदिशेत् तत्रैतानि दर्शनानि नोपपद्येरन्
 तस्यैकशतं प्रयाजानुयाजाः न च समिष्ट यजूंषि जुहोति
 प्रहृत्य परिधीन् जुहोति हारियोजनमिति । तस्मादिय-
 मन्या व्याख्या ।

अनभ्यासो वाङ्गानां प्रयोगवचनैकत्वात् । एकप्रयोग-
 वचनेऽङ्गानां प्रधानानां च तस्यैकत्वात् सर्वस्याङ्ग-
 प्रधानकलापस्य युगपच्छासनप्रधानानामनभ्यासः । कस्य
 हेतोः । सकृत्कृतैः प्रधानैः कृतः श्रुत्यर्थो दर्शपूर्ण-
 मासाभ्यां स्वर्गकामो यजेतेति कृतं श्रुत्यर्थं यच्छास्त्र-
 विहितं फलं तत्त्वमिति न पुनः क्रियायां हेतुरस्ति

एवमङ्गेष्वपि सकृत्कृतेषु यदङ्गानां प्रापकं शास्त्रं तस्यार्थः
 कृतः तस्मिन् कृते यच्छास्त्राधिगतमाङ्गफलं तल्लब्धनि-
 दानीमित्यवगन्तव्यम् । तथा च सत्यभ्यासोऽनर्थकः ।
 यत्तु फलभूयस्त्वं भविष्यतीति तदयुक्तं दर्शपूर्णमासयोर्यत्-
 फलं तद्भावनायामङ्गोपकार उपयुज्यते नापूर्वस्य फलस्यो-
 त्पत्तौ यद्यपूर्वफलम् अङ्गैरुत्पाद्येताङ्गफलमेव तत् स्यात् ।
 न चाङ्गानि फलवन्ति प्रधानानां स्वकार्यं साधयताम-
 दृष्ट उपकारस्तेः क्रियते सकृत्कृतैश्चासौ कृतः तस्मान्नाङ्गा-
 वृत्तौ फलभूयस्त्वमस्ति ।

अभ्यासो वा केदनसंमार्गावदानेषु वचनात्सकृ-
 त्स्य ॥ ३६ ॥ (आक्षेपः)

अभ्यासो वाङ्गानाम् । कुतः ? । पितृयज्ञे हि
 अय्यते, सकृदाच्छिन्नं बर्हिर्भवतीति यथानुयाजे सकृत्परि-
 धोन् समार्ष्टीति । स्त्रियकृति चोत्तरार्द्धात् सकृदवद्यतीति
 तद्यत् सकृदङ्गानां प्रयोगस्तत एतानि वचनान्युपपद्यन्ते ।
 तस्मादभ्यासः ।

अनभ्यासस्तु वाच्यत्वात् ॥ ३७ ॥ (आ. नि. ०)

अनभ्यासस्त्वङ्गानां यथोक्तेन न्यायेन यत्तु केदनादिषु
 वचनात् सकृत्त्वस्यान्यत्राभ्यासो विज्ञायत इति । अत्र
 ब्रूमः, यद्यप्यनभ्यासस्तथापि केदनादिषु वाच्यं सकृत्त्वं
 दर्शपूर्णमासयोरसकृदाच्छिन्नं बर्हिर्भवतीति वचनात् तत्-
 प्रकृतित्वात् पितृयज्ञेऽप्यसकृत् प्राप्तं तथा प्राप्तेऽसकृत्

वाच्यम् एवं प्रयाजेषु त्रिःसंमार्गं उक्तः सामुयाजेषु पुन-
रावर्त्तते तत्रापि त्रित्वे प्राप्ते सङ्गत्त्वं विधातव्यं तथा
द्विर्हविषोऽवद्यतीत्यविशेषेणोक्ते स्विष्टकृत्यपि द्वित्वं प्राप्तं
तत्र सङ्गत्त्वं विधीयते तस्माच्छेदनादिषु सङ्गद्वचनाना-
न्यत्राभ्यासो विज्ञातुं न्याय्य इति ।

कपिञ्जलाधिकरणम् ।

वसन्ताय कपिञ्जलानालभेत इति श्रूयते तत्र विचा-
र्यते, किं तत्र त्रयश्चत्वारः पञ्च वा विकल्पेनालम्ब्यया अथ
वा त्रय एवेति । किं प्राप्तम् ? ।

बहुवचनेन सर्वप्राप्तेर्विकल्पः स्यात् ॥ ३८ ॥

विकल्पेनालम्ब्ययाः कस्मात् सर्वप्राप्तेः सर्व एते संख्या
विशेषा बहुवचनेन प्राप्यन्ते । सर्वे तस्य वाचाः सर्वत्र
प्रयोगात् । न च समुच्चयेन सम्भवन्त्यगच्छत्वात् । तस्मा-
द्विकल्पः । ननु एवं सत्येकस्य शब्दस्थानेकार्यता आश्रिता
भवति । न चेष्ट न्याय्यः । उच्यते सत्यमेवमगत्या आश्रीयते
सत्यां गतौ नाश्रयितव्यः । अस्ति तु इयं गतिर्यत् त्रित्वं
बहुवचनस्यार्थः स्यात् । तद्यागाच्चतुरादिष्वपि वर्त्तते
सर्वेषु तेषु त्रित्वमस्तीति । नैतद्युक्तम् यदि बहुवचनस्य
त्रित्वमर्थः स्यात् ततश्चत्वारो ब्राह्मणा इति समाना-
धिकरणं नोपपद्यते ब्राह्मणा इत्यस्य त्रयोऽर्थः । चत्वार
इत्यस्य चत्वारस्तयोः समानाधिकरणं न प्राप्नोति । न
हि भवति चत्वारस्तय इति एवं सर्वत्र लक्षणया भविष्यति

यथा न्यग्रोधः क्षेवमिति । त्रित्वं हि चतुष्पादीनि साहच-
र्यात् शक्नोति लक्षयितुं, सिद्धयति लक्षणा त्वाश्रिता
भवति । किं क्रियतामगत्या आशीयते । सत्यां गतो
नाशयितव्या । अस्ति चेयं गतिर्यद् बहुत्वं बहुवचनस्यार्थः
स्यात् । सर्वेऽपि ते बहव इति श्रुत्यैव सामानाधिकरण्यं
यदि बहुत्वं विज्ञायते किं तद् बहुत्वमित्युच्यते । बहुत्वं
वृद्धिः उपचयः आधिक्यमित्यर्थः । कथं कृत्वा वृंहति-
रयं वृद्धार्थः । तस्यौणादिक उकारः प्रत्ययः वृहेर्नलोप-
श्चेति । तस्य रूपं वृद्धिति बहु वृद्धमधिकमित्यर्थः । सर्वे
चेते त्रादयोऽधिकास्तस्मात् सर्वे बहुशब्दवाच्याः । नन्वा-
पेक्षिकमेतद् बहु अधिकमिति । यदेव हि बहु तदेवा-
न्यापेक्षयाबहु भवति, सत्यमेवं यत्तु यदपेक्ष्य बहु न तदे-
वान्यदपेक्ष्याबहु, तद्यथा उत्तराः कुरवो दक्षिणान्
कुरुनपेक्ष्योत्तरा इत्युच्यते न च ततोऽन्ये उत्तरादेशा न
सन्ति । अथ च निशतापेक्षत्वादुत्तरत्वं न जहति । एवं
त्रिप्रभृतयो द्वित्वमपेक्ष्य बहुत्वं लभन्ते न च ते कदाचिद्-
बहवः । कथं पुनर्ज्ञायते द्वित्वापेक्ष्यं त्रिप्रभृतीनां बहुत्वमि-
त्युच्यते अत्र तावत् समानजातीयेषु भवति यथा बल-
वान् देवदत्त इति न हस्तिनं सिंहं वा अपेक्ष्य भवति । किं
तर्हि समानजातीयान् पुरुषानपेक्ष्य । एवं संख्यापि संख्या-
मेवापेक्ष्य बहुत्वं लब्धमर्हति । तत्रैकत्वं तावन्नापेक्ष्यते
हयोर्वहुवचनस्यादर्शनात् । त्रादिषु च सर्वेषु दृश्यते तेन
विज्ञायते द्वित्वापेक्षमिति । तच्च बहुवचनेनोपलभ्यते । कुतः
तद्भावे भावात् तदभावे तदभावात् । द्वित्वादिषु भवति ।

तदभावे च द्वयोरैकस्मिन् न भवति एवं बहुवचनम् इति
 समाख्यान्वर्था भवति अभियुक्तवचनं च बहुवचनमिति
 यदि त्रित्वं बहुवचनस्यार्थः स्यात् । त्रिषु वचनमित्येव
 तद् ब्रूयात् । लाघवात्सन्देहात् तस्माद् द्वित्वमपेक्ष्यते
 बहवः । अतोऽवस्थितं चरादीनां बहुत्वमेवं च सति नैकः
 शब्दोऽनेकार्थो भवति । सर्वेषां च बहुत्वान्न कश्चित् लक्ष-
 णाय प्रयोगः । अथोच्यते त्रिषु निरुपपदं प्रयुज्यते चतुरा-
 दिषु तु सोपपदं चत्वारो ब्राह्मणा इति तच्च मिथ्या त्रि-
 ष्वपि सोपपदं प्रयुज्यते यथा त्रयो लोकास्त्रयो वेदा इति ।
 यदि च निरुपपदं च त्रित्वं प्रत्यापयेत् । ततो वसन्ताय
 कपिञ्जलानित्युक्ते विचार एवायं न प्रवर्त्तते । यथा अत्रैव
 न विचार्यते किं कपिञ्जला आलब्धव्या उत मयूराः क-
 पोता वेति । कस्य हेतोः यतः कपिञ्जलशब्दस्य न मयूराः
 कपोता वा वाच्याः । इहापि यदि बहुवचनस्य त्रित्वमेव
 वाच्यं स्यात् नेतरा संख्या । पूर्ववद्विचार एवायं स्यात् ।

दृष्टः प्रयोग इति चेत् ॥ ३६ ॥ (पू० आ०)

अथोच्येत दृष्टो बहुवचनस्य प्रयोगश्चतुरादिषु चत्वारो
 ब्राह्मणा इति । ततो विचार इति । तथैव । इहापि
 कपिञ्जलशब्दस्य दृष्टः प्रयोगः कपोते मयूरे च । महान्
 कपोत उच्यते कपिञ्जलोऽयं न पोत इति । तथाप्यो म-
 यूरः कपिञ्जलोऽयं न मयूर इति ।

भक्षीति चेत् ॥ ४० ॥ (आ० नि०)

आह भक्त्या तत्र कपिञ्जलशब्दः प्रयुज्यते । न च भाक्ते
प्रयोगे शब्दार्थशङ्का भवति ।

तथैतरस्मिन् ॥ ४१ ॥ (पू० आ०)

इतरस्मिन्नपि चत्वारो ब्राह्मणा इति लक्षणाया प्रयुज्यत
इत्युक्तम् । न च लक्षणा प्रयोगे शब्दार्थशङ्का भवति । अपि
च प्रातिपदिकार्थस्य या संख्या सा च अनेनाभिधीयते
यथा ब्राह्मणा इति । प्रातिपदिकार्थ एव वा यथा द्वावेक
इति । न च त्रित्वं प्रातिपदिकस्थायी न तत्संख्या इति ।
तस्मात् चत्वार इति बहुवचनं न प्राप्नोति । अथोच्यते ।
अस्ति चतुर्षु अवयवभूतं त्रित्वं तदपेक्षं बहुवचनमिति ।
द्वित्वमपि तत्रास्ति । एकत्वं च काममनेनैव द्वित्ववचन-
मेकवचनं चोत्पद्येत तस्मात् न त्रित्वयोगाच्चतुरादिषु बहु-
वचनप्रयोगः बहुत्वादेव तेषां बहुवचनमतः सर्वे चरादयः
पराक्षिप्येता बहुवचनस्यार्थः सर्वे चेदर्थतः कपिञ्जलाना-
लभेत इति सर्वं प्राप्यन्ते तस्माद्विकल्पः ।

प्रथमं वा नियम्येत कारणादतिक्रमः

स्यात् ॥ ४२ ॥ (सि०)

प्रथमं वा बहुत्वम् । त्रित्वं नियम्येत किं कारणम् ।
न हि किञ्चित् चतुर उपाददानो न चीनुपादत्ते । यत् का-
रणमनुगतास्त्रयश्चतुर्षु वोपात्तेषु कृतः शब्दार्थो वङ्गना-
लभेतेति श्रुतं आलम्ब्य व्याश्रय बहवः । एवं सति कारणाद-
तिक्रमः स्यात् । यदि च यथाश्रुतानुपादाने किञ्चिदन्यत्-

कारणं त्रित्वातिक्रमे स्यात् ततोऽतिक्रमः । न तदस्ति
तस्मात् त्रित्वं नियमेन । ननु फलभूयस्त्वं कारणं भविष्य-
तीति नैतदस्ति । यत्र वहवः कल्पाः श्रूयन्ते तेषां कश्चित्
लघुः कश्चिद् गुरुः तत्र गुरोः कल्पस्यानुष्ठानान्नानसाम-
र्थ्यात् तदनुष्ठानात् फलभूयस्त्वनुमीयते यथा एका देया
षड्देया द्वादश देया चतुर्विंशतिर्देया इति इह तु एकएव
कल्पो वह्ननामालम्भः स त्रिभिश्चतुरादिभिरनुष्ठेयः । अतस्तत्र
यो लघुमुत्सृज्य गुरुकल्पमातिष्ठेत तस्य फलभूयस्त्वं न
भवितुमर्हति ।

श्रुत्यर्थविशेषात् ॥ ४३ ॥ (यु०)

यथा पशुमालभेतेति श्रुतयो महान्तं महाघं वा पशु-
मालभेत न तस्य फलभूयस्त्वं भवति । यस्तु मांसीयं शिष्ट-
मतिक्रामेत् स यदि तावद्दैदिकीषु हिंसासु प्रत्यवायस्ततः
प्रत्यवेयात् । अथाप्रत्यवायस्तथापि शिष्टविगहणं च लभेत् ।
कृते श्रुत्यर्थं मांसीयान् पशून् हन्तीति । तस्मात् त्रयः
कपिञ्जला आलम्ब्याः ।

तथा चान्यार्थदर्शनम् ॥ ४४ ॥ (निद०)

अन्यार्थोऽपि चैतमर्थं दर्शयति यथा न्याय उपदिष्टः ।
यथा “कृष्णा याम्या अवलिता रौद्रा नभोरूपाः पार्जन्याः
तेषामैन्द्राग्नी दशमः” इति यदि च त्रय एते त्रिका एवं
नियोगत ऐन्द्राग्नी दशमः सम्पद्यते । इतरथा पाक्षिकः
स्यात् । तस्मात् त्रित्वनियमः ।

प्रकृत्या च पूर्ववत् तदासत्तेः ॥ ४५ ॥ (यु०)

प्रकृत्याग्नीषोमीयेणैकत्वं प्राप्यते तस्योत्पत्तिर्भविष्यति
चित्तं उपादीयमाने, इतरथा विप्रकर्षः स्यात् । इदं वापि
लिङ्गं गृहमेधीये श्रूयते ओदनानुद्धरतीति तत्र मध्यम-
स्येति त्रयाणां निरूपणं भवति । अन्यत्र सोपपदं पञ्चानां
मध्यमः । अष्टानां मध्यम इति ।

उत्तरादीहनानुवादाधिकरणम् ।

उत्तरासु यावत्स्वमपूर्वत्वात् ॥ ४६ ॥ (पू०)

सात्राग्रे दीहनं प्रकृत्य श्रूयते । वाग्यतस्मिन्सौ दीह-
यित्वा विसृष्टवागनन्वालभ्योत्तरा दीहयतीति किमयं
विधिरनुवाद इति । किं प्राप्तम् ?, अपूर्वार्थत्वात् विधि-
रिति । अनुवादो ह्यनर्थकः स्यादिति प्रापे उच्यते ।

यावत्स्व' वानाविधानेनानुवादः स्यात् ॥

४७ ॥ (सि०)

अनुवादः स्यात् नायं विधिः उत्तरा दीहयतीति
अन्योऽत्र विधिरुत्सृष्टवागनन्वानभ्येति । यद्येषोऽपि विधिः
स्यादाक्यं भिद्येत उत्तरा दीहयति ताद्यानन्वालभ्येति
अथ कुतः प्राप्ते अनुवादः ।

साकल्यविधानात् ॥ ४८ ॥ (हे०)

साकल्यमत्र विधीयते गवान्दीग्ध्यानां नास्येतां
रात्रिं पयसाग्निहोत्रं जुहुयात् कुमारान् न पयो लभेरन् ।
ननु कुमारानां पयोदानप्रतिषेधो या न हि पयः प्रतिषेधे
किञ्चिद्दृष्टमस्ति । अदृष्टं कल्पयितव्यम् । नन्वितरत्रापि
लक्षणाश्रयणीया वाढम् दृष्टार्थाच्छब्दत्रैलोक्यमीति ।
तस्मात् साकल्यविधिर्गेषां पयः प्रतिषेधं नायं लक्षणया ।
ततः प्राप्तेऽनुवादः ।

वह्वर्थत्वाच्च ॥ ४६ ॥ (हे०)

बहुदुग्धीन्द्राय देवेभ्यो हविरिति च मन्त्रस्य सर्वासु
दुह्यमानास्त्रपाक्षिकत्वं भविष्यति । बहुत्वं च अन्त्यपेक्षम् ।

अग्निहोत्रे चाग्निषवद्यवागूनियमः प्रतिषेधः

कुमाराणाम् ॥ ५० ॥ (हे०)

अग्निहोत्रे च श्रूयते । “नास्येतां रात्रिं पयसाग्नि-
होत्रं जुहुयाद् यथान्यस्यै देवतायै प्रत्तमन्यस्यै देवतायै
दद्यात् तादृक् तत्स्यात् यवाग्वा जुहुयादिति” । सर्वस्य
पयसः सान्नाय्यार्थतां दर्शयति । तथा पयःप्रतिषेधः
कुमाराणामिति व्याख्यातम् ।

सर्वप्राथिगापि लिङ्गेन संयुज्यते देवताभिसंयो-

गात् ॥ ५१ ॥ (हे०)

वत्स्येभ्यश्च हवा एता मनुष्येभ्यश्च पुराप्यापयन्ते अथे-
तर्हि देवेभ्य एवेता आप्यापयन्ति”सर्वेप्राप्तेरेतद्विज्ञं कथम् ।

यावत्तेभ्यो मनुष्येभ्यश्च पुराप्यापयन्ते तस्मात् सर्व-
प्राप्तेरेतद्विज्ञम् अतो यावत्स्वमुत्तरासु दोहनं स्यात् ।

आचारादीनामज्ञाज्ञानां तन्वाधिकरणम् ।

दर्शपूर्णमासयोः प्रधानान्वान्वेशादीनि तेषामज्ञान्या-
चारादीनि तेषु चिन्त्यते किं तस्य तस्य प्रधानस्य भेदेना-
ज्ञानां प्रयोगः अथ वा सर्वेषां तन्त्रेणेति अथ तत्र किं वृत्तं
क्रतुवच्चानुमानेनाभ्यासे फलभूमा स्यादिति तत्र वृत्तस्यै
दर्शपूर्णमासावुद्दिश्य कथा वृत्ता इह तु तत्तत्प्रधानं प्रति-
चिन्त्यते किं प्राप्तम् ।

प्रधानकर्मार्थत्वादज्ञानां तद्देहात्कर्मभेदः

प्रयोगे स्यात् ॥ ५२ ॥ (पू०)

अज्ञानां प्रयोगे कर्मभेदः स्यात् क्रियाभेदः तस्य तस्य
प्रधानस्य भेदेनाज्ञानां प्रयोगः कुतः । प्रधानकर्मार्थत्वात्
प्रधानार्थत्वादित्यर्थः । प्रधानार्थेन ह्यज्ञान्युपदिश्यन्ते अज्ञ-
वन्ति प्रधानानि कथं स्युरिति । अज्ञसम्बन्धे च प्रधानार्थे
अज्ञानां सङ्गत्वं न विवक्ष्यते । न हि तत्र प्रधानानि विधी-
यन्ते । किं तर्हि अज्ञानि चाविधीयमानस्यार्थस्य गुणो
विवक्षितो भवति । यथा ग्रहं संमार्ष्टीत्येकत्वमेव चेदेकैकस्य
प्रधानस्याङ्गैः सम्बन्धः कर्तव्यः तानि यदि सङ्गत् क्रियेरन्
न विभागेन सम्बन्धेरन् यथा प्रायणीयोद्वसानीययोरे-
कादग्निन्यां समस्तैश्च सम्बन्धः कर्तव्य इत्युक्तं विधेस्त्वैक-
श्रुतित्वादित्यत्र तस्मात्प्रतिप्रधानमज्ञभेदः ।

क्रमकोपश्च योगपद्यात् स्यात् ॥ ५३ ॥ (आ०)

प्रधानानि च क्रमवन्ति तानि च यथाक्रमं साङ्गानि कर्त्तव्यानि तत्र यदि तन्त्रम् अङ्गानि स्युः ततोऽङ्गत्वाग्नेयं साङ्गमग्निषोमीयः प्रक्रान्तः स्यात् तथा च प्रधानानां क्रमकोपः स्यात् । अथ तु भेदस्ततः साङ्गमाग्नेयमप-
वृज्याग्नीषोमीयः साङ्गः प्रक्रान्तः क्रियत इति नास्ति क्रमकोपः । अपर आह यदि तन्त्रं भवेयुः अङ्गानि ततो यावत्तनूनपादाग्नेयस्योपकरोति तावत्समिधान्नीषोमी-
यस्योपकर्त्तव्यं स एष उपकार क्रमकोपः । अपि च अङ्गारापोहनादीनि संस्पर्गादीनि प्रतिप्रधानं भिद्यन्ते तैश्चाधारादीनामवैलक्षण्यं भविष्यति ।

तुल्यानां तु योगपद्यमेकशब्दोपदेशात् स्याद्विशि-
ष्टाग्रहणात् ॥ ५४ ॥ (सि०)

तुशब्दः पक्षान्तरं परिजग्राह नचैव पक्षः श्रियान् भेद इति किं तर्हि योगपद्यं सकृत् प्रयोगः स्यात् । सकृदेव प्रयुक्तान्यङ्गानि सर्वैः प्रधानैर्युगपत् सञ्चध्यन्ते तुल्या-
नामेकशब्दोपदिष्टानां चैदमर्थः प्रति विशेषाग्रहणात् । इमानि कर्तृतो देशतः कालतश्च तुल्यानि दर्शपूर्णमासयोः यज्ञक्रत्वोच्चत्वार ऋत्विजः समे । दर्शपूर्णमासाभ्यां यजेत पौर्णमास्यां पौर्णमास्यां यजेतामावास्याममावास्यां यजेतेति । प्रधानैश्च सहाङ्गानाम् एकदेशकालकर्त्तृकत्वं वक्ष्यति । अङ्गानि तु विधात्वात् प्रधानेनापदिश्येरन्वि-

त्यत्र एकेन च शब्देन प्रधानानि फलं प्रत्युपदिष्टानि दर्शपूर्णमासाभ्यां स्वर्गकामो यजेतेति । किमतः, अतस्तेषां फले सम्भूयकारित्वं, तेन स्वर्गकामस्य सर्वेषां युगपच्चिकीर्षा नैकशः । सर्वचिकीर्षया त्वाधारादीनां क्रियमाणानां तुल्यकर्त्तादीनां न गृह्यते विशेषः कस्यैतान्याग्नेयस्याग्नीषामीयस्य वेति सर्वेषां च युज्यन्ते तस्मात् सर्वार्थानि भवन्ति । तस्मादनाद्वर्त्तिः ।

ऐकार्थ्याद्व्यवायः स्यात् ॥ ५४ ॥ (आ० नि०)

यच्च क्रमकोपश्च योगपक्षे स्यादिति तत्र ब्रूमः ऐकार्थ्याद्व्यवायः स्यात् । न क्रमकोपः कुतः ऐकार्थ्यात् सम्भूयकारीण्येतानीत्युक्तं तेषां सह क्रिया नैकशः । न हि तत्रैकेन कृतेन कश्चिदर्थः । एकसम्बन्धक्रियायामानुपूर्व्यं स्यात्तस्मान्न तेषां प्रयोगे क्रमः कुतः क्रमकोप इति । यच्चोपकारे क्रमकोप इति तत्रापि नाधारः कृतमात्र एव प्रधानेषूपकरोति यत्कारणं तस्मिन्काले प्रधानान्येव न सन्ति । यदा तु सर्वाण्यङ्गानि कृतानि तदा तज्ज्ञानपूर्वाणि सम्भूय प्रधानेषूपकुर्वन्ति अङ्गानामपि हि सम्भूयकारित्वमुक्तम् अथैहेकार्थ्यादैककर्म्यमिति तस्मादुपकारेऽपि नास्ति क्रमकोपः ।

तथा चान्यार्थदर्शनं कामुकायनः ॥ ५५ ॥ (यु०)

तथा चान्यार्थदर्शनं भवति यथा न्याय उपदिष्ट इति कामुकायन आचार्यो मन्यते स्म । किं पुनस्तत् चतुर्धर्म-

पौर्णमास्यामाहुतयो ह्यन्ते त्रयोदशमावास्यायामिति
यथावृत्तिः स्यान्न त्रयोदश चतुर्दश वा व्यवतिष्ठेरन् यच्च
संस्पर्शवदारादुपकारिणामप्यावृत्तिरस्तीति तच्च ब्रूमः ।

तत्रायत्वादशक्तेरानुपूर्व्यं स्यात्संस्कारस्य

तदर्थत्वात् ॥ ५६ ॥ (आ० नि०)

सहि न्यायः सन्धूयकारिणां सहक्रियेति सर्वत्रैव
सहक्रियाऽशक्तेस्तु धर्मसंस्पर्शवानुपूर्व्यं स्यात् भेदेन क्रिया ।
न शक्नते एकस्याङ्गारोपोहनेन सर्वेषां पाकः कर्तुं, न
चैकस्मिन् पुरोडाशे अपि सर्वे अपिता भवन्ति संस्कारस्य
तदर्थत्वात् संस्कारोऽयं पाकाद्यो विधीयते । तत एव
प्रत्यक्षोपकारिणः प्रतिप्रधानमावृत्तिः स्यात् अन्यथा
याग एव न संवर्त्तते ।

असंसृष्टोऽपि तादर्थ्यात् ॥ ५७ ॥ (यु०)

असंसृष्टोऽप्याधारादिः प्रतिप्रधानमावर्त्तते कुतः ताद-
र्थ्यात् । यस्य समीपे कृतस्तदर्थ इति गम्यते विशेषः ।
आधारादीन्याज्यभागान्तान्याग्नेयस्य खिष्टकदादीन्यग्नी-
षोमीयस्येति गृह्यमाणे विशेषे भेदः । तस्मादुपांशुया-
जादीनां समीपे प्रागाधारादीनि ऊर्ध्वं खिष्टकदादीनि
कर्त्तव्यानि एवं च संस्पर्शभिरितरेषां अवैलक्षणं भवि-
ष्यति ।

विभवाद्वा प्रदीपवत् ॥ ५८ ॥ (नि०)

यद्युक्तं यस्य सन्निधौ प्रयुक्तानि तस्येभानीति गृह्यते इति विशेषः तस्मादावृत्तिरिति नैतद्युक्तं कुतः विभवात् । विभविष्यन्त्येतान्येकस्यापि सन्निधौ क्रियमाणानि सर्वेषामुपकर्तुं प्रदीपवत् । तद्यथा प्रदीप एकस्मिन् प्रदेशे भुञ्जानानां ब्राह्मणानामेकस्य सन्निधौ क्रियमाणः सर्वेषामुपकारं करोति तस्मादनावृत्तिः ।

अर्थात् लोके विधितः प्रतिप्रधानं स्यात् ॥

५९ ॥ (आ० नि०)

उपवर्णनापरिहारः पूर्वं न कृत इति स तावद्वर्ण्यते । यदुपवर्णितं प्रदीपवदिति तद्युक्तम् अर्थालोके प्रदीपस्य सकृदसकृदा क्रिया । यदि सकृत्कृतः सर्वं प्रकाशयति सकृत् क्रियते अथ न प्रकाशयति ततोऽसकृत् । ततश्चाप्यप्रत्यक्षसामर्थ्यम् अग्रेह विधित उपकारोऽनुपकारो वा गम्यते न प्रत्यक्षेण । न चास्ति विधानमस्योपकरोतीति सन्निधानात् विशेषग्रहणाद्गम्यते यस्य सन्निधौ प्रयुक्तस्तस्योपकरोतीति तस्मादावृत्तिः ।

सकृदिज्यां कामुक्तायनः परिमाण विरोधात् ॥

६० ॥ (आ०)

अथ यद्युक्तं सकृदिज्यां कामुक्तायन आचार्यो मन्यते ।

नैवं चतुर्दशत्रयोदशेत्याहुतिपरिमाणस्य विरोधः स्यादिति
तस्य कः परिहारः । आभाषान्तं सूचम् ।

विधेस्त्वितरार्थत्वात् सहादिज्या श्रुतिव्यतिक्रमः
स्यात् ॥ ६१ ॥ (आ० नि०)

विधीयत इति शङ्कं विधिगच्छेन्नोचते अङ्गस्येतरार्थे-
त्वात् । यदेतत् स्थितं यत्तन्निधौ यत्कृतं तदर्थमेव
तदिति तदावृत्याङ्गानां प्रयोगः । तत्र चतुर्दश त्रयो-
दशेत्याहुतिसंख्या नोपपद्यते । आहुतिविधयस्तु चतुर्दश
त्रयोदश तेषां लक्षणाया वचनमुपपद्यते चतुर्दशपौर्णमास्या-
माहुतिविधयः । त्रयोदशमावास्यायामिति । नैतत्
संख्याविधानं प्रचयेनैव संख्यायाः प्राप्तत्वात् अनुवादस्त्वय-
मनुवादश्च लक्षणयोपपद्यते । विदितस्य स भवति ।
आहुति विधानां चैयं संख्या विहिता नाहुतीनां तस्मा-
त्तेषामनुवादः ।

विधिवत् प्रकरणाविभागे प्रयोगं वादरायणः ।

॥ ६२ ॥ (सि०)

तत्त्वेण प्रयोगं वादरायणी मन्यते स्म कुतः । प्रकरणा-
विभागात् । सर्वेषां प्रधानानामविभक्ता प्रक्रिया सम्भूय
कारित्वादित्युक्तं तच्चैदमर्थं प्रति न गृह्यते विशेषः ।
यत्तु सन्निधिप्रयोगेण विशेषग्रहणमुक्तं तदयुक्तं किं कारणं
वशिष्टो यः सन्निधिक्रमः स प्रकरणेन वाच्यते विधिवत् ।

यथा विधौ तुल्यत्वात् प्रकरणस्य सर्वार्थान्यङ्गानि विज्ञा-
यन्ते न यस्य सन्निधौ तदर्थानि क्रमस्य प्रकरणेन बाधित-
त्वात् ।

अपि चैकेन सन्निधानमविशेषको हेतुः ॥ ६३ ॥

(हे०)

यदापि सर्वार्थाः तदाप्येकस्य कस्यचिद्वश्यं सन्निधौ
कर्त्तव्या । तस्मान्न विशेषः सन्निधेरेकान्ततः शक्य अवधार-
यितुमतस्तन्त्रेण प्रयोगः । बाधरायणग्रहणं कीर्त्यर्थं नैकी-
यमतार्थम् ।

क्वचित् विधानान्नेति चेत् ॥ ६४ ॥ (आ०)

नेतव्यत्वं सकृत् क्रियेति । कुतः क्वचित् सहत्वमा-
हृत्य विधीयते सह । वृणन्ति सह पिषन्ति तदनावृत्तौ
सर्वतः प्राप्तायां परिसंख्यार्थं भवति इहैव सहत्वन्नान्य-
चेत्युच्यते ।

न विधेस्त्रोदितत्वात् ॥ ६५ ॥ (आ० नि०)

न तत्र परिसंख्या युज्यते प्राप्तस्य पुनर्वचनं परि-
संख्यार्थं भवति न चेह सहत्वं प्राप्तं कुतः भेदेन निर्वा-
पस्य चोदितत्वात् । आग्नेयाग्नीषोमीययोर्भेदेन निर्वा-
पसु उक्तः तयोर्भेदेनैवावहननपेषणे प्राप्तुतस्तत्रावश्यं

विधेयं सहत्वन्तस्मान्न क्वचित् सहत्वविधानादन्यत्र भेदेन
क्रिया विज्ञायेतेति ।

कृष्णग्रीवस्य भेदेन यद्वर्णाधिकरणम् ।

क्वचिच्छ्रूयते आग्नेयं कृष्णग्रीवमालभेत सौम्यं बभ्रु-
माग्नेयं कृष्णग्रीवं पुरोध्यायां स्पर्द्धमान इति तत्र विचा-
र्यते । किं कृष्णग्रीवस्य प्रथमस्य तृतीयस्य सह प्रदानं
कर्त्तव्यमथवा भेदेनेति किं प्राप्तम् ।

व्याख्यातं तुल्यानां यौगपद्यमष्टहमाणां
विशेषाणाम् ॥ ६६ ॥ (प०)

व्याख्यातं प्रयोगे यौगपद्यमिति तुल्यानां तु यौगमद्य-
मेकशब्दोपदेशात् स्यादिति इह तु कृष्णग्रीवयोरिकदेवतत्वात्
सह प्रयोगे क्रियमाणे न गृह्यते विशेषः सह क्रिया चैक-
फलत्वात् प्राप्ता तस्मात् सह प्रदानम् ।

भेदस्तु कालभेदाच्चोदनाव्यवायात् स्याद्विशि-
ष्टानां विधिः प्रधानकालत्वात् ॥ ६७ ॥ (सि०)

भेदस्तु प्रदानस्य युक्तौ न तन्वता कुतः कालभेदात्
कथं कालभेदः चादनाव्यवायात् । सौम्यचोदनया
व्यवहिते कृष्णग्रीवचोदने तत्र पाठक्रमादेकस्य पुरस्तात्
सौम्यस्य प्रयोगः प्राप्त एकस्योत्तरत्र तयोर्वेदि सह
प्रदानं क्रियेत क्रम उपरुध्यत अन्यतरस्य पुरस्तात् क्रिया-
यामुत्तरस्योपरिष्ठात् पूर्वस्य तस्माद्भेदेन प्रयोगः ।

तथा चान्यार्थदर्शनम् ॥ ६८ ॥ (निद०)

अभितः सौम्यमाग्नेयी भवत इति ।

विधिरिति चेत् न वर्त्तमानापदेशात् ॥ ६९ ॥

(आ० नि०)

अथ विध्यभिप्रायं कल्पेयत् शुव्यर्थमुत्सृज्य लक्षणार्थः
परिगृहीतः स्यात् तस्मात् प्रदानभेदः ।

इति श्रीश्वरस्वामिनः कृतो मीमांसाभाष्ये एकादश-
स्याध्यायस्य प्रथमः पादः ॥ १ ॥

अथ एकादशाध्यायस्य द्वितीयः पादः ॥

आग्नेयादीनां न देशकालादितकताधिकरणम् ।

एकदेशकालकर्तृत्वं मुख्यानामेकशब्दो-
पदेशात् ॥ १ ॥ (पू०)

दर्शपूर्णमासयोरग्नेयादीनि प्रधानानि तत्र देशकाल-
कर्तारः “समे दर्शपूर्णमासाभ्यां यजेत” पौर्णमास्यं पौर्णमास्यां
यजेत “अमावास्यायाममावास्यायाम् यजेत” । दर्शपूर्णमासयो-
र्यज्ञकत्वोच्यत्वार ऋत्विज इति । तथा चातुर्मास्ये प्राचीन-

प्रवणे वैश्वदेवेन यजेत, वसन्ते वैश्वदेवेन यजेत ।
 चातुर्मास्यानां यज्ञकृतानां पञ्चत्विज इति । तत्र
 विचार्यते किम् आग्नेयादीनां प्रधानानां तन्त्रं देश-
 कालकर्त्तारः अथवा भेद एवेति । तत एतावत्
 परीक्ष्यं किं ? चोदनाविधिगेषा देशादयो यदाग्नेयोऽष्टा-
 कपाल इत्येवमादय आग्नेयादिचोदनाविधयस्तेषामिमे
 समादिविधयः शेषाः । आग्नेयोऽष्टाकपालः एवं भवति
 एवं सर्वत्र अथवा “प्रयोगाङ्गं देशादयः” य एषामग्नेया-
 दीनां प्रयोगः फलसाधनार्थस्तदङ्गानामिति” किञ्च, अतः ?
 यदि प्रयोगाङ्गं ततस्तन्त्रम् अथ चोदनाविधिगेषास्ततो
 भेदेनेति । किं प्राप्तम् एकदेशकालकर्तृत्वं मुख्यानां तन्त्र-
 मित्येषा प्रतिज्ञा तत एवं तावद्वर्णयति । प्रयोगाङ्गं देश-
 दय इति कुतः ? । न तावद्वर्णयति देशकालकर्तृभ्यः प्रयोगा
 भवति । यच्च येन विना न भवति तत्तदङ्गमित्यवगम्यते
 तस्मात् प्रयोगाङ्गं देशादयः । यदा प्रयोगाङ्गं तदा तन्त्र-
 भावः । कस्मात् एकदेशोपदेशात् । दर्शपूर्णमासाभ्यां
 स्वर्गकामो यजेतेति एकशब्दोपदेशादेकं फलं एकफलात्मक-
 प्रयोगः । तत्र न गृह्येत विशेषां देशादीनामैदमर्थं
 प्रति । अगृह्यमाणे विशेषे तन्त्रभावो युक्तः तस्मात्
 तन्त्रं देशादयः ।

अविधिश्चेत् कर्मणामभिसम्बन्धः प्रतीयेत तद्वज्र-
 णार्थाभिसंयोगाद्विधित्वाच्चेतरूपां प्रति
 प्रधानभावः स्यात् ॥ २ ॥ (सि०)

अविधिश्चेत् यदि चोदनाविशेषो न स्यात् देशादि-
विधिस्ततः कर्मणामग्नेयादीनां भेदेन देशादिरभिसम्बन्धो
न प्रतीयेत । चोदनाविशेषस्त्वयं किं कारणम् इह समे दर्श-
पूर्णमासाभ्यामित्येवमादिभिर्वाक्यैः देशादयो विधीयन्ते
अप्राप्तत्वात् ते चेद्विधीयन्ते आग्नेयादीनां दर्शपूर्णमास-
शब्देनानुवादयितव्यम् । अन्यथा अनेकार्थविधानमेकस्मिन्
वाक्ये भवतीति । अनुवादे च तेषां सहत्वन्न विवक्ष्यते । वि-
वक्ष्यमाणे वाक्यभेदो भवति आग्नेयादिना देशादयः तेषां
च सहितानामिति । कथम् ? समे दर्शपूर्णमासाभ्यामित्ये-
वमादिभिर्वाक्यैराग्नेयादिषु देशादयो न विधातुं शक्यन्ते
लक्षणार्थाभिसंयोगात् लक्षणार्थेनाभिसंयोगो विज्ञायते
दर्शपूर्णमासशब्दः समुदायार्थोऽयं समुदायश्च समुदायि-
लक्षणार्थः शक्नोति साहचर्यात् समुदायिनो लक्षयितुं न
त्वेवमपि लक्षणाश्रितो भवति । वरं लक्षणा नैकवाक्यस्या-
नेकार्थत्वम् । अनेकार्थत्वेऽगमकत्वम् । लक्षणानुगमिका
लौकिकत्वात् । अपि च श्रुत्या समुदाये देशादयो विधी-
येरन् । न च समुदायस्य देशादिभिः सम्बन्धोऽस्ति । कारकं
हि समयः कारकस्य कर्मणा सम्बन्धो न कर्मगुणेन
तस्मादपि लक्षणा । यथा पौर्णमासोमभिसृष्टेदिति हवि-
र्लक्षणा चोदनाविधित्वाच्चेतरेषां देशादीनां प्रतिप्रधान-
भावः स्यात् शृङ्गमाणविशेषत्वात् । अथ केन समादय
आग्नेयादिषु विधीयन्ते ? । समे यजेत पौर्णमास्यां यजेत्य-
नेनाख्यातेन । अत्र हि धातुना यागमनूय विभक्त्या तेषु
समादीनां विधिः, कर्तारोऽपि, यस्तेषां यागातां रूपविधा-

नार्थो भवति अद्यतो भवतीति तेन विधीयन्ते । अथ वा
अस्तिर्भवतीतिपरः प्रथमपुरुषे प्रयुज्यमानोऽप्यस्तीति ।

अङ्गानां प्रधानदेशादिनियमाधिकरणम् ।

एवं स्थितमपर्यवसितं भवत्यतोऽन्तरा चिन्तान्तरं क्रियते
किम् ? पुनः कारणमेतस्मिन्नपर्यवसिते चिन्तान्तरमारभ्यते
एतस्मिन् न्याये स्थिते तस्याचिन्तायाः पूर्वपक्ष उत्तिष्ठति
अतः असौ एतस्मादनन्तरमुच्यते ।

अङ्गेषु च तदभावः प्रधानं प्रति निर्देशात् ॥

३ ॥ (पू०)

अङ्गेषु इदानीं विचार्यते किं तेषां समुदाय एव देश-
कालकर्तारः अथवाऽनियम इति किं प्राप्तम् । अङ्गेषु च
तदभावः कुतः प्रधानं प्रति निर्देशात् चोदनाविधिशेषत्वे-
नाग्नेयादीनि प्रधानानि प्रति समादयो निर्दिष्टा नान्यत्र
भवन्ति । तस्मादनियमः । यथा द्रव्यदेवतं यत् प्रधानेषु न
तदङ्गेषु । एवं देशादयोऽपि स्थितादुत्तरम् ।

यदि तु कर्मणो विधिसम्बन्धः स्यादैकशब्दात्
प्रधानार्थाभिधासंयोगात् ॥ ४ ॥ (सि०)

यदि आग्नेयादेः कर्मणः समादिसम्बन्धः स्यात् ततः
स्याच्चोदनाविधिशेषत्वं भेदेन च समादयः । नतु तदस्ति

कृतः ऐकशब्दात् प्रधानार्थाभिधासंयोगात् यस्मा-
दाग्नेयादीनां समस्तानाजैकशब्दो वाचकस्तेन समादी-
नामभिसंयोगः समे दर्शपूर्णमासाभ्यां यजेतेति । न ये
व्यस्तानां वाचकाः यदाग्नेयोऽष्टाकपाल इत्येवमादयः ।
तत्र प्रत्यक्षं समस्तसंयोगमतसृज्य परोक्षो व्यस्तसंयोगः
कल्प्यः । सोऽपि लक्षण्या अयं तु प्रधानानामभिसंयोगः
क्रियते तत उभयमपि परिहृतं भवति । कः पुनः प्रधा-
नार्थः । प्रधानं फलं तस्मात्स्यात् प्रधानार्थो यो व्यापारः ।
कश्चासौ आग्नेयानीनां प्रयोगः । कथं तेनाभिसंयोगः
समादीनां विज्ञायते । उच्यते । दर्शपूर्णमासाभ्यां स्वर्ग-
कामो यजेतेत्यनेन समस्तानामाग्नेयादीनां फलसाध-
नार्थः प्रयोग उक्तस्तस्य च यदि पुनः श्रुत्या समादयो
विधीयन्ते याभ्यामेताभ्यां दर्शपूर्णमासाभ्यां यजेत ताभ्यां
समे यजेतेति ततो न परोक्षो व्यस्तसम्बन्धः कल्पितो
भवति न च लक्षणा तस्मात् प्रयोगे विधिरितेषां स च
सर्वेषां प्रधानानां साधारणः तत्रैदमर्थं प्रतिगृह्यते, विशेषः ।
तस्मात् तन्नं देशकालकर्तारः ।

तथा चान्यर्थदर्शनम् ॥ ५ ॥ (नि००)

अन्यार्थोऽप्येतमेवार्थं दर्शयति । उयाणि ह वा एतानि
घोराणि हवींषि यदमावास्यायां सन्निवन्ते आग्नेयं प्रथ-
ममैन्द्रे उत्तरे इति । सम्भरणं पीर्वापत्यै चैककालत्वं उप-
पद्यते तस्मादपि तत्त्वम् ।

श्रुतिश्रैषां प्रधानवत् कर्मश्रुतेः परार्थत्वात् ॥

६ ॥ (हे०)

इतश्च प्रयोगचोदना पुनः श्रुतिरियं, कुतः श्रुतिस्तेषां समादीनां प्रधानानामिव, कथं क्त्वा कर्मश्रुतेः परार्थत्वात् । याच कर्म श्रुतिः दर्शपूर्णमासाभ्यामिति सा परार्था तृतीयाद्योगात् तथा सामानाधिकरण्यात् यजिरेति यजिरपि परार्थ एव तदेतदेवमापद्यते दर्शपूर्णमासवागिनान्यत् किमपि कुर्यादिति ।

कर्मणोऽश्रुतत्वाच्च ॥ ७ ॥ (हे०)

कर्म च न श्रुतं, कार्यं न श्रुतं, प्रधानं न श्रुतमित्यर्थः । तस्य स्थाने समादीनि श्रूयन्ते प्रधानस्थाने श्रुतत्वात् । श्रुतिरेषां प्रधानवदित्युच्यते । न च तानि प्रधानानि तत्र यदि आग्नेयादिवाक्यानां पुनः श्रुतिरियं कथ्येत गुणभावानुवादो भज्येत न हि तत्र तेषां गुणभाव उक्तः उत्पत्तिमात्राख्यानानि तानि च किञ्चित् कार्यं निर्देष्टुं यदपेक्ष्यानुक्तोऽपि गुणभावोऽर्थप्राप्तोऽनूद्येत प्रयोगचोदनायां तु गुणभाव उक्तः । कार्यमपि फलं तस्मात् तस्याः पुनः श्रुतिरियं तथा च तत्त्वभावः सिद्धः ।

अङ्गानि तु विधानत्वात् प्रधानेनोपदिश्येरन्

तस्मात् स्यादेकदेशत्वम् ॥ ८ ॥ (सि०)

अङ्गेषु स्थितादुत्तरं यदा प्रयोगाङ्गं देशादय इत्युप-

पत्रं तदायमुत्तरः पक्ष उत्तिष्ठति तस्मात् ततोऽनन्तर-
मुच्यते यदुक्तम् अङ्गेषु देशादीनामनियम इति तत्र अङ्गेषु
समादिनियम इति कुतः यतोऽङ्गान्यपि प्रधानेन फल-
सिद्धावुद्दिश्यमानेन सहोपदिश्यन्ते कथं विधानत्वात्
प्रधानानां फलं साधयतां विधानमेतद्यदुपेताङ्गप्रयोगो
विधानकल्प इतिकर्तव्यतेत्यर्थः । अतो दर्शपूर्णमासाभ्यां
स्वर्गकामो यजेतेत्यत्राङ्गवान् प्रयोगः प्रधानानां युक्तः यथा
विधिस्तत्रोक्तस्तथाविधेन पुनः श्रुत्या समादीनां विधिः ।
अतोऽङ्गानामपि प्रधानैः सहैकदेशकालकट्वं स्यात् ।

द्रव्यदेवतं तथेति चेत् ॥ ९ ॥ (आ०)

अथ यदुक्तं यथा द्रव्यदेवतं प्रधानानामङ्गानां च
भेदेन भवति एवं देशादयोऽपि स्युरिति तत्परिहर्तव्यम् ।
आभाषणं सूत्रम् ।

न चोदनाविधिशेषत्वात् नियमार्थी विशेषः ॥

१० ॥ (आ० नि०)

नैतदैवं कुतः चोदनाविधिशेषत्वात् । चोदनाविधि-
शेषो हि द्रव्यदेवताविधिः । तेन प्रधानेषु द्रव्यदेवत-
विशेषो नियतः । इहाग्निः पुरोडाशश्च इहान्यमग्नी-
षोमी चेति तथाङ्गेष्वपि आच्येन प्रयाजान् यजति शेषात्
स्विष्टकृतं यजतीति न चान्यत्र निर्दिष्टोऽन्यत्र भवति तथेह
प्रयोगाङ्गत्वात् देशादीनां तस्य च प्रयोगस्य साधारण्यात्
तन्निर्भाव इत्यपदिष्टोद्देतुः तस्माद्विषमं द्रव्यदेवतम् ।

तेषु समवेतानां समवायात्तन्त्रमङ्गानि भेदस्तु
तद्भेदात् कर्मभेदः प्रयोगे स्यात् तेषां प्रधान-
शब्दत्वात्तथा चान्यार्थदर्शनम् ॥११॥ (हे०)

यदि च समानं द्रव्यदेवतमङ्गानां प्रधानानां च स्यात्
ततस्तेषु द्रव्यदैवतेषु समानेषु समवेतानामङ्गानां प्रधा-
नानां च समवायात् तदवस्थोऽविशेष इति तन्त्रमिच्छा
स्याद्भेदस्तु तद्भेदात् । अथ तु भेदो द्रव्यदेवतस्य ततस्तद्भेदात्
कर्मभेदः प्रयोगे स्यात् । इज्याकर्मणः प्रयोगविशेष-
ग्रहणाद्भेदः स्यात् । तथा चान्यार्थदर्शनं युक्तं भविष्यति
चतुर्दश पीर्णमास्यामाहुतयो हवन्ते त्रयोदशमावास्याया-
मिति तस्मादपि द्रव्यदेवतस्य भेदः ।

राजसूयादावङ्गावस्थिकरणम् ।

दर्शपूर्णमासेभ्यां द्वौ समुदायौ दर्शः पूर्णमासश्च । तथा
राजसूयेऽनुमत्यादयः इष्टयः पवित्रादयः सोमाः चातुर्मास्ये-
ष्वपि पर्वाणि वैश्वदेवादीनि तत्र विचार्यते किं दर्शस्य
पूर्णमासस्य च तन्त्रेणाङ्गानां प्रयोगः तथा राजसूयेष्टीनां
सोमानां च चातुर्मास्येषु च पर्वाणामुत तन्त्रभेदेनेति किं
प्राप्तम् ।

इष्टि राजसूयचातुर्मास्येष्वैककर्म्यादिङ्गानां

तन्त्रभावः स्यात् ॥ १२ ॥ (पू०)

तत्र तत्र तन्त्रेण प्रयोगः कुतः ऐककर्म्यात् एकफल-

त्वादित्यर्थः एकं फलमिह तत्र तत्र श्रूयते दर्शपूर्ण-
मासाभ्यां स्वर्गकामो यजेत राजसूयेन स्वाराज्यकामो
यजेत चातुर्मास्यैः स्वर्गकामो यजेत एकत्वात् फलस्यैकः
प्रयोगः तत्र न गृह्यते विशेषः तस्मात् तन्त्रम् ।

कालभेदान्निति चेत् ॥ १३ ॥ (आ०)

नैतदेवं तन्त्रमङ्गानीति किं तर्हि भेदेन कुतः काल-
भेदात् क्वचित् कालभेदः क्वचिद्देशभेदः दर्शपूर्णमासयोः
कालभेदः पौर्णमास्यां पौर्णमास्या यजेतामावास्यायाममा-
वास्याया यजेतिति । तथा चातुर्मास्यस्य पर्वणां वसन्ते
वैश्वदेवेन यजेत, वर्षासु वरुणप्रघासैर्यजेत, हेमन्ते साक-
मेधैर्यजेतिति । राजसूये देशभेदः बार्हस्पत्यश्चत्वर्रक्षणी
गृह ऐन्द्रमेकादशकपालो राज्ञी गृहे आदित्यश्चतुर्महिया
गृह इति कालभेदाद्देशभेदाच्च गृह्यते विशेषः पौर्णमासी
येषामङ्गानां कालस्तानि पौर्णमास्या उपकुर्वन्ति नामा-
वास्याया वैगुण्यात् तस्माद्भेदः ।

नैकदेशत्वात् पशुवत् ॥ १४ ॥ (आ० नि०)

नैतदेवं भेद इति कुतः ? एकदेशत्वात् यत्र फलसम्बन्ध-
स्तत्राङ्गानां चोदना । यत्कारणं फलं साधयतां प्रधाना-
नामङ्गान्युपकारे वर्तन्ते, ससुदायचोदनायाः फलसम्बन्धः
दर्शपूर्णमासाभ्यां स्वर्गकामो यजेतिति, राजसूयेन स्वाराज्य-
कामो यजेतिति चातुर्मास्यैः स्वर्गकामो यजेतिति नैकदेश-
चोदनायां पौर्णमास्यां पौर्णमास्या यजेत वसन्ते वैश्वदेवेन

यजेत, वार्हस्पत्यश्चर्माह्वणी गृह इति न चेत् तत्राङ्गानां
प्राप्तिः कुतो भेदेन प्रसङ्गः समुदायस्य तु फलैकत्वादेकः
प्रयोगः । तस्मात् यस्मिन् कस्मिंश्चिदवयवे क्रियमाणान्य-
ङ्गानि समुदायेन सम्भस्यन्ते समुदायस्यावयवैरव्यतिरेकात्
पशुवत् यथा पशौ भिन्नकालेष्वप्येकदेशेषु वपया प्रातः
सवने चरति पुरोडागेन माध्यन्दिने, अङ्गैस्तृतीयसवन इति
नाङ्गानामावृत्तिर्भवति तद्वत् ।

अपि वा कर्म पृथक्त्वात्तेषां तन्त्रविधानात्
साङ्गानामुपदेशः स्यात् ॥ १५ ॥ (सि ०)

अपि वा न तन्त्रमङ्गानि स्युः कुतः कर्मपृथक्त्वात् । तेषां
च तन्त्रविधानात् । कर्माणि तावदेतानि भिन्नानि
अन्यः पौर्णमासीसमुदायोऽन्य आमावास्याः । एवं सर्वत्र ।
तेषां च देशकालभेदः पौर्णमास्यां पौर्णमास्या यजेतित्वेव-
मादिः । साङ्गानां च तेषां तत्र देशकालविधिः ननु
नैवात्राङ्गानि प्राप्यन्त इत्युक्तं कुतस्तेषां देशकालविधिः ।
उक्तमेतत् प्रयोगे पुनः श्रुत्या समादयो विधीयते इति ।
तत्र समे दर्शपूर्णमासाभ्यां यजेतेति समुदायप्रयोगे पुनः
श्रुतिः । पौर्णमास्यां पौर्णमास्या यजेतित्वेकदेशे पुनः
श्रुतिः एवं सति पौर्णमासप्रयोगे कालो विहितः अविभक्त-
साङ्गानां प्रधानेन प्रयोगः । तस्मात् पौर्णमास्याङ्गानां
पौर्णमासीकालः अमावास्याङ्गानाममावास्याकालः तत्र
गृह्यते विशेषग्रहणाद्भेदः ।

तथा चान्यार्थदर्शनम् ॥ १६ ॥ (हे०)

चतुर्दश पौर्णमास्यामाहुतयो ह्यन्ते त्रयोदशमावा-
स्यायामिति तन्त्रभावेन पौर्णमास्यां चतुर्दशाहुतयः स्युरा-
मावास्यायां त्रयोदश भेदे तुभयत्रोभयं भवति तस्माद्भेदः ।

तथा तदवयवेषु स्यात् ॥ १७ ॥ (यु०)

यदा चैष न्यायस्तदावयवेष्वन्यावयवेषु देशकालभेदात्
तन्त्रभेदः तत्र चातुर्मास्यावयवयोरनीकवत् सान्तपनीययो-
र्वर्हिषः साधारण्यवचनमर्थवद्भवति यदानीकवतोवर्हिस्तत्
सान्तपनीयस्येति इतरथा सिद्धत्वात् तदनर्थकं स्यात्
तस्मादपि भेदः ।

पशौ तु चोदनैकत्वात्तन्त्रस्य विप्रकर्षः स्यात् ॥

१८ ॥ (पू० आ० नि०)

यत्तुक्तं पशुवदिति तत्र ब्रूमः, । पशौ युक्ता सकृद-
ज्ञानां क्रिया । तत्र छेकमेव तन्त्रं केवलं, प्रचारस्य वचना-
द्विप्रकर्षः । तदेक्यन्तु चोदनैकत्वात् । एता तत्र चोदना
आश्विनं ग्रहं गृहीत्वा त्रिहता यूपं परिवीयाग्नेयं सवनीयं
पशुमुपाकरोतीति । कर्मचोदनायां ह्यज्ञानां ग्रहणं च प्र-
चारचोदनायां तदेव हि प्रधानं विप्रकृष्टकालेन प्रचारद-
येन निर्वर्त्यते । तदर्थानि च कृतान्यज्ञानि । तेषां धुनः
क्रियायां हेतुर्नास्ति तस्माद्विषम उपन्यासः ।

आग्नावैष्णवायज्ञानां भेदेनानुष्ठानाधिकरणम् ।

तथा स्यादध्वरकल्पेष्टौ विशेषस्यैककालत्वात् ॥

१६ ॥ (पू०)

इदं श्रूयते आग्नावैष्णवं प्रातरष्टाकपालं निर्वपेत्,
सारस्वतं चरुं बार्हस्पत्यं चरुमाग्नावैष्णवमेकादशकपालं
माध्यन्दिने, सारस्वतं चरुं बार्हस्पत्यं चरुमाग्नावैष्णवं
द्वादशकपालमपराह्णे सारस्वतं चरुं बार्हस्पत्यं चरुं,
यस्य भ्रातृभ्यः सोमिन यजेतेति । तत्र चिन्त्यते किं त्रिषु
कालेषु युज्यमानानामेतेषां कर्मसमुदायानां तन्त्रेणाङ्गानां
क्रिया उत भेदेनेति । किं प्राप्तम् । तथा स्यादध्वर
कल्पायां यथा पशौ तन्त्रमङ्गानां प्रयोगः । कुतः ? ।
विशेषस्यैककालत्वात् । अङ्गविशेषः कश्चिदेषां भिन्न-
कालानां समुदायानाम् एककालः श्रूयते “पुरावाचः प्रव-
दितो निर्वपेदिति” कथं पुनर्ज्ञायते सर्वेषां निर्वापाणामयं
कालविधिरिति । सर्वेषां ह्येककालत्वादेकप्रकरणं
सैषाध्वरकल्पेष्टिः यज्ञमेवैतया प्राप्नोतीति चैकशब्देन
युगपत् फलं प्रति विधानात् । तस्मात् नैककाले क्रियमाण
उत्तरकालयोः समुदाययोर्निर्वापः प्रतिकल्प्येत । स प्रति-
कल्प्यमाणस्ततः प्राग्भाविनामङ्गानां प्रतिकर्षे वर्त्तेत तदा
द्दिवाभिमखभ्यान् तदन्तमपकर्षे स्यादिति तानि प्रतिक-
ष्टानि सर्वेषां तन्त्रं भवन्ति । तेषु तन्त्रेषु उत्तरेषामपि
तन्त्रभावीशुक्तः कुतः ? यदि सर्वाणि तन्त्रं क्रियन्ते नास्ति

तन्त्रभावे क्रमभेदः । अथागुक्रमभेदः ततः पूर्वस्य सर्वं गुण-
काण्डमपवृज्योत्तरस्योपक्रमेण भवितव्यम् । तथा निर्वापा-
त्तेषु प्रतिक्रियमाणेषु क्रमभेदो भवति । न तत्पूर्वस्य प्रो-
क्षणादीनि क्रियन्ते यावदुत्तरस्य निर्वापान्तानि न कृतानि
अपि च सहोपक्रमे युगपच्चिकीर्षा तस्यां च सत्यां यद्यदा-
पतति तत्तदगृह्यमाणविशेषत्वात् साधारणं भवति ।

दृष्टिरिति चैकवच्छ्रुतिः ॥ २० ॥ (पू० यु०)

सैषाध्वरकल्पेष्टिरिति चैकवत् श्रवणम् । तत्र ता-
वदेकैवेष्टिः बहव एते यागाः । यदि तु सह क्रियन्ते
ततः सैकसमाप्ते यतीभावः पथ्यवसितो भवतीति एकवदुप-
चार उपपद्यते । तस्मात्तन्त्रम् ।

नैतदेवं तन्त्रमङ्गानीति । किन्तर्हि भेदेन कुतः ? ।

अपि वा कर्मपृथक्त्वात्तेषां च तन्त्रविधानात्
साङ्गानामुपदेशः स्यात् ॥ २१ ॥ (सि०)

कर्माणि तावदेतान्याग्नावैष्णवादीनि पृथग्भूतानि
तेषां तन्त्रविधानं नानाकालेषु प्रातर्मध्यन्दिनैः पराह्ण
इति । तत्र तत्रैषां साङ्गानामुपदेशः स्यादतः कालभेदा-
दङ्गानां गृह्यते विशेषः । तस्माद्भेदः । यत्तु विशेषस्यैकका-
लत्वादिति तत्र ब्रूमः ।

प्रथमस्य वा कालवचनम् ॥ २२ ॥ (पू० आ०)

प्रथमस्य कर्माणो यो निर्वापस्तस्यैतत्कालवचनम् ।

पुरा वाचः प्रवदितो निर्वपेदिति । ननु प्रकरणात्
सर्वेषां प्राप्नोति । न प्रकरणं धर्माणां विशेषकम् ।
किन्तु हि विनियोजकम् । इदमत्र भवतीत्येतत् प्रकर-
णस्य सामर्थ्यं नास्येदं तस्येदमिति । त्रयाणां च निर्वा-
पाणां क्रमप्राप्तस्य पूर्वस्यैव विज्ञायते । तस्मादास्ति विशेष-
स्यैककालत्वम् । कर्मणां च तत्र भेदः कालभेदादिति ।

फलैकत्वादिति शब्दो यथान्यत्र ॥ २३ ॥

(पू० आ० नि०)

यस्त्विष्टिरिति भिन्नानामपि कर्मणाम् एकफलानां
फलस्यैकत्वमपेक्ष्यैकवचनं भवति फलान्तरत्वादीहायाः ।
यथा सर्वष्टेष्टिर्गारेष्टिः सुमनानामेष्टिरिति ।

वसाहोमि भेदेनानुष्ठानाधिकरणम् ।

वसाहोमस्तन्त्रम् एकदेवतेषु स्यात् प्रदान-
स्यैककालत्वात् ॥ २४ ॥ (पू०)

एकदेवताः पशव उदाहरणं सप्तदश प्राजापत्यान्
पशूनालभत इति अस्ति तु प्रकृतावग्नीषोमीयपशौ वसा-
होमः कर्त्तव्यः । याज्यार्द्धिर्वा वसां जुहोतीति स इह चो-
दकेन प्राप्यते तत्र चिन्त्यते किं भेदेन वसाहोमः कर्त्तव्यः
अथ वा तन्त्रमिति किं प्राप्तं वसाहोमस्तन्त्रमेकदेवतेषु
स्यात् प्रदानस्यैककालत्वात् । वसाहोमः खल्वेकदेवतेषु

तन्त्रं स्यात् कुतः ? प्रधानस्यैककालभावात् एककालन्तेषां प्रदानं वैश्वदेवीं कृत्वा प्रचरन्तीति देवता चैका प्रजापतिः अतस्त्वेषामेकप्रदानत्वम् । प्रदानस्यैकत्वात् एकः सर्वेषां साधारणा याज्यार्घ्यार्चान्तः तत्र क्रियमाणस्य ह्यंमस्यैदमर्थः प्रति न गृह्यते विशेषः । तस्मात्तन्त्रम् ।

कालभेदाच्चावृत्तिर्देवताभेदे ॥ २५ ॥ (सि०)

देवताभेद एकादशिनेषु भिन्नप्रदानेषु भिन्ना याज्या-
र्घ्यार्चान्ताः । तेषु गृह्यते विशेषो यस्य प्रदानस्य याज्यार्घ्य-
ार्चान्तः कृतः स तदर्थे इति । तस्मात् तन्त्रभेदः ।

यूपाहुती तन्त्राधिकरणम् ।

अन्ते यूपाहुतिस्तद्वत् ॥ २६ ॥ (पू०)

ज्योतिष्टोमे यूपैकादशिनी एकादश यूपान् क्षिपन्ती
त्यान्नाता । अस्ति तु प्रकृतावग्नीषोमीये पशौ यूपाहुतिः
सा किं भेदेन कर्त्तव्या उत तन्त्रमिति किं प्राप्तम् अन्ते
यूपाहुतिः तद्वत् यद्वन्नानादेवतेषु वसाहोमः भेदेन तद्व-
दिदमपि भेदेन कर्त्तव्यं त्वर्थः । कुतः ? । यूपस्यान्तिकेऽग्निं
मधित्वा यूपाहुतिं जुहोतीति श्रूयते । बहूनां च यूपानां
भिन्नान्यन्तिकानि यस्यैव यूपस्यान्तिके न ह्येत तस्यैव
तेन गुणेन वर्जनं स्यात् । तस्मान्नेदेन कार्यम् ।

इतरप्रतिषेधो वा ॥ २७ ॥ (सि०)

अथ वा नैव भेदेन कर्त्तव्येति । क्लृप्तार्हं तन्वम् ।
 कस्मात् । इतरप्रतिषेधोऽयं आहवनीयप्रतिषेधो ना-
 न्तिकविधिः । कथं ज्ञायते ? । आहवनीये जुहोतीत्यु-
 सर्गात् सर्वहोमेष्वहवनीयः प्राप्तः तत्राग्निं मथित्वेति-
 वाच्यं तदपि मन्यनं प्राग्वंशे कर्मणः प्रवृत्तत्वात् प्राग्वंशे
 प्राप्तं तत्रेदमपि वक्तव्यम् । यूपस्यान्तिकेऽग्निं मथित्वेति
 उभयस्मिन्वापि विधीयमाने वाक्यभेदो मन्यनस्य स्वार्थ-
 वद्भावात् । तस्मादन्यतरद्विवक्षितं मन्यनमन्तिकं वा ।
 तत्र च मन्यनं विवक्षितमविवक्षितमन्तिकमिति ब्रूमः ।
 कुतः ? । मन्यनविधिपरत्वादाक्यस्य । एवं ह्याह यूपमाच्छे-
 तृष्यता होतव्यं न हि दीक्षितस्याग्नौ जुहोतीति दीक्षित-
 स्याग्नौ होमे दोषं मन्यत इति तत्परिहारार्थं कल्पान्त-
 रमुक्तं वैष्णवीमनूच्याच्छेतृष्यत इति । तथाप्यहोमे दोष-
 मिव मन्यमानः पुनः पुनराह होतव्यमिति पुरुषस्यैव
 जुहोत्यायतन इति । तदुभयमपि तत्र न शक्यमिति
 प्रतिषिध्य तृतीयं कल्पमाह यूपस्यैवान्तिकेऽग्निं मथित्वा
 तथा होतव्यं तदुभयमपि शक्यं जुहोत्यथ न दीक्षित-
 स्याग्नौ जुहोतीति । तत्र यदि यूपस्यान्तिके जुहोतीत्ये-
 तद्विवक्षितं न मन्यनं तत्र आहवनीयमेव यूपस्यान्तिके
 नीत्वा होमः प्राप्नोति आहवनीये जुहोतीति नियमात्
 तत्र न दीक्षितस्याग्नौ जुहोतीत्येतन्न सम्बध्यते अथ तु
 अग्निं मथित्वेत्येतद्विधीयते तत आहवनीयप्रतिषेधो
 भवति । अन्योऽयमाहवनीयाद् यो मध्यते । तत्रैतत् सम-
 धितं भवति जुहोति च न आहवनीये जुहोतीति ।

तस्मात् मन्थनं विधीयते नान्तिकम् । अनुवादमात्रमन्तिकस्य, कुतः प्राप्तेऽनुवादः ? । सौकर्यात् सहाग्निना यूपान्वेषणं दुष्करणं यूपान्तिके त्वग्निं मथित्वा सुकरो होमः । न्यायप्राप्तस्यानुवादः । एवं सति यद्यनन्तिके जुहोति न दीपः । अथ कस्माद्व्ययममात्रं कृत्वा आहवनीये एव न हयेत अदृष्टं कल्पितं भवति । तस्मात् तन्म यूपान्वृत्तिः ।

अशास्त्रवत्तुच्च देशानाम् ॥ २८ ॥ (यु०)

न चान्तिकदेशाः शक्याः शासितुं आपेक्षिकत्वादनतिकस्य । अथ परमान्तिकं शिष्येत तदा यूप उपदह्येत । तच्च प्रतिषिद्धम् । न च शक्यं परमान्तिकेऽग्निमन्थनं कर्तुम् । तस्मादप्यविवक्षितत्वमन्तिकस्य ।

— — —
अवभृथाधिकरणम् ।

अवभृथे प्रधानेऽग्निविकारः स्यान्न हि तद्धेतुरग्निसंयोगः ॥ २९ ॥ (पू०)

अस्ति ज्योतिष्टोमेऽवभृथः तस्मिंश्च श्रूयते । अप्सु वभृथेन चरन्तीति तत्र विचार्यते । किं प्रधानमात्रमप्यु कर्तव्यमथ वाङ्मन्यपीति किं प्राप्तम् ? अवभृथे प्रधानेऽग्निविकारः प्रधानमात्रमप्यु कर्तव्यं कुतः न हि तद्धेतुरग्निसंयोगः न ह्यज्ञानां प्रधानहेतुकोऽग्निना संयोगः यदाह-

वनीये जुहोतीति । होममात्रेऽग्निर्विहितः स यथा
 प्रधाने तथाङ्गेषु आपस्तु प्रधाने केवले विहिताः अस्मद्व-
 भृथेन चरन्तीति । अवभृथशब्दो हि वरुणदेवतस्यैककपाल-
 द्रव्यस्य यागस्य वाचकः । तदुत्पत्तिवाक्ये श्रूतत्वाद्वाक्ये-
 नैककपालेनावभृथं यान्तीति । न चात्र गमनं विधीयते ।
 अथ गृहीतं तदस्मिन् प्रचारवचनात् । न चावभृथो नाम
 कश्चिद्देशोऽस्ति यं वारुणेनैककपालेन गच्छेयुः । न च
 वारुण एककपालोऽस्ति येन गमनमुच्येत तस्मादेककपालस्य
 देवतासम्बन्धकरणमेवात्रोच्यते । स च यागस्तद्वचनोऽव-
 भृथशब्दस्तस्मिन्नापो विहिताः । तासामङ्गेषु कः प्रमङ्गः
 द्रव्यदेवतवद्वधा द्रव्यमेककपालो वरुणश्च देवता प्रधाने
 विहितत्वान्नाङ्गेषु भवतः एवमापोऽपि ।

साङ्गो वा प्रयोगवचनैकत्वात् ॥ ३० ॥ (सि०)

साङ्गो वावभृथोऽस्मिन् प्रवर्त्तते । कुतः । प्रयोगवचनैक-
 त्वात् । नात्राप्यवभृथे श्रूयन्ते । किन्तु हि प्रयोगे । न
 ह्येतद्वचनमप्यवभृथ इति । कथमर्हं अस्मद्वभृथेनेति ।
 हे अपि पदे कारकवचने । न च विशेषण विशेष्यता ।
 उभयोश्चरन्तीति क्रियया सम्बन्धा न मिथश्चरन्तीति प्रयोग
 उच्यते तस्मात् प्रयोगाङ्गमापः । अविभक्त्याङ्गप्रधा-
 नानां प्रयोग इत्युक्तमङ्गानि तु विधानत्वात् प्रधानेनोप-
 दिश्येरन् इत्यत्र तस्मात् साङ्गोऽवभृथोऽस्मिन् पदिष्टो न केवलः
 अतोऽङ्गान्यपि तत्रैव वर्त्तन्त्यानि ।

लिङ्गदर्शनाच्च ॥ ३१ ॥ (हे०)

लिङ्गं चैतमर्थं दर्शयति अस्म, त्वणं प्रास्याधारयतीति यद्यङ्गानामग्नौ वृत्तिः स्यादुभयं विधीयेत । अस्याधारयति त्वणं प्रास्यतीति च तद्वाक्यभेददोषः स्यात् । अथ यद्योक्तो-
न्यायस्तथाप्सि त्व्यनूय त्वणप्रासनं केवलं विधीयत इति नास्ति
दोषः । अथ यदुपवर्णितं द्रव्यदेवतवदिति तत्र ब्रूमः ।

शब्दविभागाच्च देवता नयः ॥ ३२ ॥ (पू० यु० नि०)

विभक्तशब्दः प्रधानस्यावभृथ इति वाचकः अङ्गाना-
माधारादयः शब्दाः । अवभृथशब्दसंयुक्तं च द्रव्यदेवतं वा-
रुणेनैककपालेनावभृथं यन्तीति । तस्माच्च तदङ्गेषु भवति
आपस्तु प्रयोगाङ्गमित्येवमपदिष्टो हेतुः । अतोऽनुपवर्णन-
मेतत् ।

वरुणप्रघासादिषु विहाराधिकरणम् ।

वरुणप्रघासेषु विहारपृथक्त्वमाज्ञातं पृथग्गन्ती प्रण-
यतः पृथग्वेदी कुरुत इति । तत्र श्रूयते अष्टावध्वर्यु-
रुत्तरे विहारे हवींष्यासादयति माण्तीमेव प्रतिप्रस्थाता
दक्षिणस्मिन्निति । इह विचार्यते । किं भेदेन दक्षिण-
विहारेऽङ्गानि कर्तव्यानि अथ वा यान्येवोत्तरे कृतानि
तान्येवोत्तरत्राप्युपकुर्वन्तीति किं प्राप्तम् ? ।

दक्षिणेऽग्नौ वरुणप्रघासेषु देशभेदात् सर्वं

क्रियते ॥ ३३ ॥ (पू०)

भेदेनाङ्गानि कर्त्तव्यानि कुतः ? देशभेदात् । देशो हि
भिद्यते दक्षिण उत्तर इति । यान्युत्तरे विहारे प्रधानानि
तेषां तद्देशान्येवाङ्गान्युपकुर्वन्त्यङ्गानि तु विधानत्वात् प्रधान-
नोपदिश्येरन् तस्मात् स्यादेकदेशत्वमिति नान्यदेशायाः
मारुत्याः । तस्मात् तदर्थं दक्षिणे विहारे भेदेन कर्त्त-
व्यानीति ।

अचोदनेति चेत् ॥ ३४ ॥ (आ०)

एवं चेत् पश्यसि देशभेदादङ्गानां पृथक् क्रियेति नैतद-
युक्तम् । यत् कारणमचोदनान्न मारुत्याः । यत्र यागः फलं
प्रति चोद्यते तत्राङ्गानि गृह्णाति । न चेह मारुत्याः फलं
प्रति चोदना । अ तर्हि चातुर्मास्यैः स्वर्गकामो यजेतेति ।
नचेदिह कर्म चोद्यते अङ्गानां प्राप्तिरेव नास्ति कुतो भेद-
स्तन्वता वा ।

स्यात् पौर्णमासीवत् ॥ ३५ ॥ (आ० नि०)

स्यादङ्गानां प्राप्तिः पौर्णमासीवत् यथा पौर्णमास्यां
यजेतेति न तावत्कर्मफलं चोद्यते । अन्यत्रैव तच्चोदितं
दर्शपूर्णमासाभ्यां स्वर्गकामो यजेतेति । अथ वा साङ्ग-
प्रधानं पौर्णमास्यां क्रियत इत्येवमिहापि भविष्यति ।

प्रयोगचोदनेति चेत् ॥ ३६ ॥ (आ०)

अथोच्येत प्रयोगस्तत्र पौर्णमास्यां चोद्यते यजेतेत्या-

स्यातेन । प्रयोगश्चाङ्गप्रधानानां विवक्षितः । प्रयोगाङ्गं च कालः तस्मात् तत्र साङ्गं प्रधानं पौर्णमास्यां क्रियत इति तत्र ब्रूमः । तथेह ।

दूहापि मारुत्याः प्रयोगश्चोद्यते ॥ ३७ ॥ (आ० नि०)

आसादयतीत्यनेनाऽऽस्यातेन । यथा च कालः प्रयोगाङ्गमेवं देशोऽपि तस्मात् मारुत्यपि साङ्गा दक्षिणविहारे कर्त्तव्या । ननु न आसादयतिशब्देन याग उच्यते । कथं तस्य प्रयोगं वक्ष्यति । आह यागार्थमेतदासादनं यथा प्रकृतौ । तथा दृष्टार्थं भवति । इतरथाऽदृष्टोऽर्थः कल्पयितव्यः स्यात् । यागार्थं चेत् तत्र यागोऽवश्यं कार्यः सैषा लक्षणया यागचोदना भवति यथा सौम्यं चरुं निर्वपेत् सौम्यं बभ्रुमालमेतेति । तस्मादिहापि मारुत्याः प्रयोगश्चोद्यते । तथा च प्राप्तानामङ्गानां भेदेन क्रिया ।

आसादनमिति चेत् ॥ ३८ ॥ (आ०)

आह नासादयतिशब्देन याग उच्यते किन्तु हिं आसादनम् । ननु लक्षणया यागं वक्ष्यति । न श्रुतिमुख्यं लक्षणाश्रयणीया । आसादनस्य दृष्टार्थत्वे नाश्रयिष्यते । आश्रीयेत यद्यासादनं दृष्टार्थं सम्भवति यदि दक्षिणेऽनौ मारुत्या होमः सिद्धः स्यात्तत्समीपे नयनं दृष्टार्थं भवेत् स तु असिद्धः । नादृष्टार्थता युज्यते श्रुत्यर्थ एव ग्राह्यः । तस्मादासादनमासादयतिशब्देनोच्यते न यागः ।

नीत्तरणैकवाक्यत्वात् ॥ ३९ ॥ (आ० नि०)

नैतद्दृष्टार्थमासादनम् । कुतः ? । उत्तरेणैकवाक्य-
त्वात् । षट्दृष्टार्थोत्तरे विहारे हवींषि आसादयति अने-
नोत्तरविहारसख्येन पदसञ्चयेन मासृतीमेव प्रति-
प्रस्थाता दक्षिणस्मिन्नित्येतस्मिन्नैकवाक्यत्वादेव प्रायते यथा
नासादनमदृष्टार्थमिदम् । तत् कथं कृत्वा ? । आहवनीय-
हवे अव्यवस्थया हविषां होमः प्राप्तस्तदनुविधानादासा-
दनमपि तथैव प्राप्तम् । तत्र व्यवस्थामात्रमनेन क्रियते ।
यथा प्राप्तस्य च वसाहोमाय च प्राप्तं नादृष्टाय । तस्मा-
द्वोमार्थमासादनम् । अपर आहैकस्मिन् वाक्ये एक एवा-
यमासादयतिशब्द उभयोर्विहारयोरासादनमाह । उत्त-
रस्मिन् व्यक्तान्तद्वोमार्थं तस्मिन् शोचारेण दक्षिणे होमार्थं
न भविष्यतीति एतन्नोपपद्यते । तस्मादुभयत्र होमार्थम् ।
अथोच्येतासादनमेवेदं विधीयते । यतो दृष्टार्थं भवति तत्र
दृष्टार्थं यत्र न सम्भवति तत्रादृष्टार्थमिति । तच्च न विध्य-
नुवादयोर्योगपद्यसङ्गात् । यत्र दृष्टार्थं तत्रानूयते प्रकृ-
तितः प्राप्तत्वात् । यत्रादृष्टार्थं तत्र विधीयते । तदुभयं
युगपन्न सम्भवति । तस्मादयुक्तमेतत् । अथ होमार्थत्वे
सति कस्मात् यागबोदना कल्पते नासादनमात्रमेवैत्याह
होमश्चान्यत्रेति । मैवम् आसादनं हि होमार्थं भवति
नान्यत्रासाद्यमानमन्यत्र होमार्थं भविष्यति । अपि च ।

अवाच्यत्वात् ॥ ४० ॥ (हे०)

न च होमार्थमासादनं वक्तव्यं सति होमे प्रकृतित
एव प्राप्नोति यागस्तु वक्तव्यः । स च सति होमे शक्यते

लक्षणयानेन वक्तुं तस्मादन्वाध्यासादयतिशब्देन पौर्ण-
मासीवत् यागस्य प्रयोग उच्यते तथा च तन्त्रभेदः ।

आध्यायवचनं तद्वत् ॥ ४१ ॥ (यु०)

वैदिकवचनं तद्वद् युक्तं भविष्यति यद्व्याघोपदिष्टः ।
यदेवाध्वर्युः करोत तत् प्रतिस्थाता करोतीति । तथा
यस्मिन्नेव होमस्तस्मिन् ब्रूते देवतायजनमिति दक्षिणे-
ऽपि विहारे देवतायागं दर्शयति तद् यागार्थं आसादयति-
शब्दो युज्यते तस्मादप्येवम् ।

कर्तृतन्त्रताधिकरणम् ।

कर्तृभेदस्तथेति चेत् ॥ ४२ ॥ (पू०)

तत्रैव चिन्त्यते किं कर्त्तारो भेदेन । उत तन्त्र-
मिति । किं प्राप्तम् । कर्तृभेदस्तथा यथाङ्गभेदः ।
अष्टानां हविषां साङ्गानां कर्तृभिरुत्तरे विहारे प्रचरित-
व्यमितरेर्दक्षिणे । एवं यथादेशं साङ्गानि प्रधानानि
कृतानि भवन्ति । तेनोत्तरवैहारिकाः कर्त्तारो गृह्यमाण-
विशेषा दक्षिणे विहारे नोपकुर्वन्ति तस्मात् कर्त्तृ-
रेर्भवितव्यम् ।

न समवायात् ॥ ४३ ॥ (सि०)

नैतदेवमङ्गवत्कर्तृभेद इति । किन्तु हि तन्त्रेण कर्त्तारः
स्युः कुतः ? । समवायात् । वचनेन हि कर्त्तारः समवय-

न्यत्र । चातुर्मास्यानां यज्ञकृतूनां पञ्चत्विज इति । समु-
 दायसम्बन्धेऽपि सत्यवयवा एककर्तृभिः सम्बध्यन्ते वरुण-
 प्रावासानाञ्च तदवयवत्वात् पञ्चभिरभिसम्बन्धोऽभ्युपगम्यते
 एककार्यं वरुणप्रावासानां प्रयोगः एककालत्वात् समानोप-
 क्रमोपसंहाराच्च तत् यावद्वचनं तावदेवात्र भेदेन कर्तव्यं
 नान्यदपि । न च कर्तृणां भेद उक्तः । तस्मात् तन्त्रेण भव-
 न्तीति । तत्रैतत् स्यात् प्रधानभेद उक्तोऽप्यङ्गानां भेदोऽभ्यु-
 पगम्यते कुतः ? । अङ्गानां प्रधानगामित्वात् यथैव हि प्रया-
 जादीनां मातृया भेदाद्भेदेन क्रिया एवमङ्गभूतत्वात्
 कर्तृणां प्रयाजादिवत्कामात्र भेदोऽभ्यवसायत इति । ततो-
 च्यते । अङ्गत्वाविशेषेऽपि सति अन्यथाजातीयोपकारोऽन्य-
 जातीयोऽन्यस्य प्रयाजादीनि उत दृष्टे नोपकारसम्बन्धे नोप-
 कुर्वन्ति । बर्हिषादीनि यागद्वयशरणेन अपराण्यधिकरण-
 संस्कारद्वारेण तानि यागदेशाधिकरणभेदाद्भियते कर्त्ता-
 रस्तु क्रियानिर्वृत्योपकुर्वन्ति तेन ते देशभेदेऽपि सति प्राक्-
 तोपकारे प्रत्यभिज्ञानतन्त्रेण क्रियानिर्वृतिं शक्नुवन्ति कर्त्तु-
 मिति । न भिद्यन्ते कः पुनः प्राकृत उपकार ? इति ।
 होता तावदद्यतो गार्हपत्यस्य पश्चादाहवनीयादवस्थितो
 यान्यानुवाक्यावचनेन संबोधयन् यागस्य कर्त्तव्युच्यते शक्नोति
 तद्देशावस्थित एव सामीप्यात् तन्त्रेण क्रमप्राप्तं यागं
 कुर्वाणमध्वर्युवत् प्रतिप्रस्थातारमपि संबोधयितुमित्यतो
 न भिद्यते । तथान्नीध्रः समानत्वादुत्तरदेशस्य, तत्रावस्थित
 एव प्रत्याश्रयणेनोभौ कर्त्तारानुग्रहीतुम् । अतोऽत्रापि
 न भिद्यते । तथा ब्रह्मा दक्षिणतोऽवस्थित उभयोराहव-

नीययोः समानत्वाद्देशस्य य एवोत्तरस्य दक्षिणः स एव दक्षिणस्य दक्षिण इति तत्रावस्थितः कृताकृतप्रत्यवेक्षण-
नानुज्ञावचनेन च शक्तीत्युभावपि अनुग्रहीतुम् । अतस्त-
स्याप्यभेदः । अध्वर्युप्रतिप्रस्थात्रीस्तु वचनाद्भेद उक्त एवे-
त्यदोषः तस्मान्न कर्त्तन्तरैर्भवेदित्यव्यम् ।

लिङ्गदर्शनाच्च ॥ ४४ ॥ (हि०)

लिङ्गं चेतमर्थं दर्शयति । प्रवयसमृषभं दक्षिणं
ददातीति दक्षिणैक्यमाह । तदेककर्त्तृत्वे नोपपद्यते ।
अन्यत्र दक्षिणाभावान्न याजयेयुः । नन्वन्वाहार्येण याजयि-
ष्यन्ति । न ज्ञायते कान्वाहार्यः कर्षभ इति विशेषायहणा-
दुभयत्रर्षभः । उपादेयत्वेन चोदितस्यैकत्वं विवक्षितम्
तस्मात् दक्षिणैक्यम् । तथा च तन्त्रं कर्त्तारः ।

वेदिसंयोगादिति चेत् ॥ ४५ ॥ (आ०)

अथोच्येत वेदिसंयोगो हेतुः श्रूयते अन्तर्वेदन्यः पादो-
होतुर्भवति वहिर्वेदन्य इति एकश्च होतुः पाद उभय-
त्रोपकर्तुं मसमर्थस्तस्मात् कर्त्तृभेदः ।

न देशमात्रत्वात् ॥ ४६ ॥ (आ० नि०)

नैतदेवं कस्मात् देशमात्रत्वात् नात्र हेतुः पादो वेदे-
रुपकारार्थत्वे नोपदिश्यते किन्तर्हि देशमात्रमेतद्विधीयते
तस्मिन्देसे होत्रा स्यात्तव्यं यत्रास्यैकः पादोऽन्तर्वेदि भवति
वहिर्वेदन्य इति । कुतः ? ।

एकवाक्यत्वात् ॥ ४७ ॥ (हे०)

एकमिदं वाक्यं युक्तं सन्निध्यनुग्रहात् एकार्थत्वाच्च
यदि च होतुः पादो विद्यङ्गत्वे नोपदिश्येत एकस्मिन्नन्तर्वेदि-
निहिते कृतः श्रुत्यर्थे इति द्वितीयस्यानियमः स्यात् ।
सोऽपि विधातव्यो बहिर्वेद्यन्य इति । कथं पुनरिदोऽन्तर्वेदी-
त्युक्ते द्वितीयोऽपि तत्र प्रसज्येत अप्रतिषिद्धत्वात् । यदि
द्वयोरन्तर्वेद्यन्यतः प्राप्तिः स्यात्तत एकस्य वचनं द्वितीय-
निवृत्त्यर्थं न चास्ति प्राप्तिः तस्मादस्ति प्रसङ्गः तथा च
वाक्यभेदः । अथ तु देशविशेषविधानार्थमेतत्तत्तदे-
ताभ्यामुभाभ्यां सम्भूय क्रियत इत्येकार्थत्वादेकवाक्यत्व-
मुपपन्नं तस्मान्न होतृपादो वेदेरपकारकः नोभयत्र
विधेयः ।

अपराधितन्त्रताभावाधिकरणम् ।

एकाग्नित्वादपरिषु तन्त्रं स्यात् ॥ ४८ ॥ (पू०)

इदमपरं तत्रैव चित्यते किमापराग्निका होमास्तन्त्रं
कार्थ्या उत भेदेनेति । किं प्राप्तं तन्त्रमिति कुतः एका-
ग्नित्वात् पौर्वाग्निकानामग्निभेदात् भेद उक्तः इह स हेतु-
र्नास्ति एकाग्नित्वादेतेषां तस्मादेते तन्त्रं भवेयुः ।

नाना वा कर्तृभेदात् ॥ ४९ ॥ (सि०)

नाना भवेयुः । कुतः कर्तृभेदात् ? । साकृन्वा यान्य-

हानि तानि प्रतिप्रस्थातुः कर्माणि इतराण्यध्वर्याः । तन्त्र-
भावेऽन्यतरेषां कर्तृकृतं वैगुण्यं स्यात् । तस्माद्भेदः ।

पर्यग्निकृतोत्सर्गाधिकारणम् ।

पर्यग्निकृतानामुत्सर्गे प्राजापत्यानां कर्मोत्सर्गः ।

श्रुतिसामान्यादारण्यवत्तस्याद्ब्रह्मसाम्नि

चोदनापृथक्त्वं स्यात् ॥ ५० ॥ (पू०)

वाजपेये प्राजापत्यान् पशून् प्रकृत्य श्रूयते तान् पर्यग्निकृ-
तानुसृजन्ति ब्रह्मसाम्ना लभन्त इति तत्र विचार्यते तान्
पर्यग्निकृतानुसृजन्तीति किमयं कर्मशेषप्रतिषेधो
ब्रह्मसाम्ना लभन्त इति कर्मान्तरचोदना । अथ वा पूर्वः
पर्यग्निकरणात् परेषां संस्काराणां प्रतिषेधार्थः उत्तरश्च
तेषामेव कालान्तरे प्रतिप्रसवार्थ इति । किं प्राप्तम् ? कर्मो-
त्सर्गः कर्मशेषप्रतिषेध इत्यर्थः श्रुतिसामान्यादारण्यवत्
यथा पर्यग्निकृतानारण्यानुसृजन्तीत्ययं कर्मशेषप्रति-
षेध इत्युक्तं शेषप्रतिषेधो वार्थाभावादिष्ठान्तवदिति तथा
श्रुत्या तुल्येयं श्रुतिः । किमनयोस्तुल्यं तत्र कर्माणि
चोदितानि वसन्ताय कपिञ्चलानालभेत इति । तेषु
सर्वेषु प्राकृतगुणाः प्राप्ताः । तेषु प्राप्तेषु पर्यग्निकर-
णान्तं गुणकाण्डं पुनः श्रुतं पर्यग्निकृतानुसृजन्तीति
निगुण्यं पुनर्वचनमितरपरिसंख्यायकं भवतीति कर्म-

शेषस्य प्रतिषेधकं विज्ञायते एवमिहापि प्राजापत्यानाल-
भतेति चोदितानां कर्मणां तथैव सर्वाङ्गेषु प्राप्तेषु इदं
पर्यग्निकरणान्तस्य गुणकाण्डस्य निगुणं पुनर्वचनं कर्मशे-
षस्य निवर्त्तकं यस्माच्चैवं तस्मात् ब्रह्मसाम्ना लभत इति
कर्मान्तरचोदना स्यात् पूर्वापेक्षया ब्रह्मसाम्ना लभते सप्त-
दश प्राजापत्यानिति ।

संस्कारप्रतिषेधो वा वाक्यैकत्वे क्रतुसामान्यात् ॥

५१ ॥ (सि०)

न वा कर्मशेषप्रतिषेध इति किं तर्हि संस्काराणां
प्राप्तावसराणाम् तस्मादवसरात् प्रतिषिद्धब्रह्मसाम्नि प्रति
प्रसवः । किं कारणम् ? ।

वाक्यैकत्वे क्रतुसामान्यात् ॥ ५२ ॥ (हि०)

एकमिदं वाक्यं तान् पर्यग्निकृतानुत्पृजन्ति ब्रह्मसाम्ना
लभत इति । कथं ज्ञायते ? आलभत इति द्रव्यदेव-
तस्याश्रवणात् । समाने च क्रतौ वाक्यैकत्वं भवति । तथा
हि केवल आलक्ष्यो वक्तव्यो द्रव्यदेवतस्योक्तत्वात् । अथ
वाक्यभेदः स्यात् । ततः पूर्वेषां कर्मशेषः प्रतिषिध्यते परेण
कर्मान्तरं चोच्येत तत्र द्रव्यदेवतं वक्तव्यम् । यत्तु पूर्वोक्तं
सम्बल्यत इति । तत्तत्रैव कृतार्थत्वादिह न सम्बध्येत ।
तस्मादेकं वाक्यं नन्वेकस्मिन्नपि क्रतौ पूर्वेषां संस्काराः
प्रतिषिध्यन्ते परेण विधीयन्ते इति । अर्थभेदाद्वाक्यभेद
इति एवं भवति । न हि ब्रह्मसाम्ना लभत इत्युक्ते अर्थादेव

पर्यग्निकरणान्तः उत्सर्गः सिद्धः स न विधीयते तन्मूढ्या-
लम्भः केवल उक्तकथ्येतेति नास्ति क्रतुसामान्ये वाक्यभेदः ।

वपानां चानभिघारणस्य दर्शनात् ॥ ५३ ॥ (यु०)

सव्यावा एतर्हि वपा यदनभिष्टुता ब्रह्म वै ब्रह्मसाम
यदब्रह्मसाम्नालभते तेनासव्यास्तेनाभिष्टुता इति यदि
संस्कारप्रतिषेधः ततो जुह्वाः सवनीयप्रचारेण चिरत्वात्
प्रयाजशेषो नास्ति तदभावादनभिष्टुतत्वं युज्यते । अथ
कर्मप्रतिषेधस्ततो ब्रह्मसाम्नालम्भः कर्मान्तरे तत्र प्रयाजाः
पुनरिज्यन्ते तेषां शेषोऽस्ति तेनाभिघारणं स्यात् अनभि-
घारणदर्शनं नोपपद्येत । तस्मादपि संस्कारप्रतिषेधः ।

पञ्चशरदीयाधिकरणम् ।

अस्ति पञ्चशरदीयोऽहीनोमाकृतीयः पञ्चशरदीयो यः
कामयेत बहु स्यामिति स एतेन यजेतेति तत्र श्रूयते
वैशाख्याममावास्यायां सप्तदश माकृतीस्त्रिवत्सा अप-
चिता उपाकरोतीति सप्तदश पृश्नीनुष्णस्तान् पर्यग्नि-
कृतान् प्रोक्षितानितरा आलभन्ते प्रेतरानुत्सृजन्तीति
ततः संवत्सरे राजीवा आनयन्ति तांश्चैवोष्णस्तान् पर्यग्नि-
कृतानितरा आलभन्ते प्रेतरानुत्सृजन्तीति तत्र सैव
चिन्ता किमुष्णामुत्सर्गं आरख्यत् कर्मशेषप्रतिषेधः ।
अथवा प्राजापत्यवत्संस्कारकर्मप्रतिषेधः तेषां च सुत्यासु
प्रतिप्रसवः त्रींस्तोनुष्ण एकैकस्मिन्नह्न्यालभन्ते पञ्चा-
त्तम इति । यदि कर्मशेषप्रतिषेधः प्रतिवर्षमन्ये उच्चाणः
अथ संस्कारप्रतिषेधः ततस्त एव पञ्चवर्षाण्युपारुह्यन्ते पुनः

पुनः संस्क्रियन्ते अन्यासु सुत्यास्वाल्भ्यन्त इति किं तत्र
प्राप्तम् ? ।

पञ्चशारदीयास्तथेति चेत् ॥ ५४ ॥ (पू०)

इति चेत् पश्यसि कथं पञ्च शारदीया इति । पञ्च
शारदीयास्तथा यथानन्तराः । प्राजापत्यासंस्कारप्रतिषेध
इत्यर्थः । एवं प्रकृतप्रत्ययो भवति स एवमनुग्रहीयते ।
इतरथा प्रकृतहानमप्रकृतप्रत्ययश्च भवेत् । एवञ्च तांश्चैवो-
त्थ इत्यपेक्षावचनं युक्तं भविष्यतीति । प्रायश्चित्तविधानं
च यदि कूटः काशो वा भवेत् वार्हस्पत्यं चर्त्तुं निर्वपेत् ।
यदि प्रापतेद्वायव्यं चर्त्तुं, यद्यवसीदेन्नैर्ऋतं चरुमिति नि-
रुद्धानामितानि निमित्तान्युत्पद्येरन् । तस्मात् संस्कारप्रति-
षेधः ।

न चोदनैकवाक्यत्वात् ॥ ५५ ॥ (सि०)

नैतदेवं संस्कारप्रतिषेध इति । कथं तर्हि कर्मशेष-
प्रतिषेधः । कुतः ? । चोदनैकवाक्यत्वात् । सप्तदश मारुतीः
पृथ्नीरुपाकरोतीति कर्मचोदनैषा द्रव्यदेवतासम्बन्धात् ।
तथैकवाक्यमेतत् । सप्तदश पृथ्नीनुत्थ इति । कथं ज्ञायते ?
सप्तदश पृथ्नीनुत्थ इत्येतावदपरिसमाप्तं तत्पूर्वपेक्षया परि-
समाप्यते मारुतानालभन्त इति । एवं सत्यनुषङ्गोऽवश्यं
भवति । तथा च समत्वाद्वाक्यभेदः किमुच्यते चोदनैक-
वाक्यत्वादिति । आह, यद्यसावश्वशेषत्वे नापेक्ष्यते ततोऽनु-
षङ्गः । अथायं तस्य, तत एकवाक्यत्वम् इदं तस्य शेषत्वे ना-

पेक्षित्यामहे । एतच्चात्र युक्तं यदयं तस्य शेषः स्यात् नासा-
वस्य, तच्छेषत्वे अपेक्षामात्रमितरत्रापेक्षयानुषक्त्यं स्वार्थेन
च सम्बध्येत । सप्तदश च पृथ्वीर्मातृतीक्ष्णपाकरोति सप्त-
दश च पृथ्वीनुष्ण इति चार्थी न वक्तव्यः प्रचयादेव गम्येत ।
तस्मादेकेनानेन वाक्येन चतुस्त्रिंशदेतानि कर्माणि चो-
च्यन्ते । तेषां सप्तदशानां पर्यग्निकरणान्त उत्सर्गं क्रियते
सप्तदशसु यथाप्रकृति एवमुत्तरास्त्रपि चोदनासु । न चो-
त्सृष्टानां कर्मान्तर उपयोगो युज्यते अश्वत्वात् ॥

यातयामत्वाच्च ॥ ५६ ॥ (हे०)

तस्मादारण्यवत्कर्मशेषप्रतिषेधः अन्ये चान्ये चोच्चाणः ।
पूर्वेषामुष्णामभावात् प्रकृतहानम् । प्रायश्चित्तमप्युपाकृतानां
प्रागुत्सर्गात् । अपेक्षावचनमपि तेषामभावात् अन्यांस्ता-
दृशानिवाच्य भवेत् पृथ्वीन्मातृतीक्ष्ण यथा तानिव यवागुं
द्वारं पिबतीति तान्येवौषधानि स एव तिलिरिरिति ।

संस्काराणां च तद्दर्शनात् ॥ ५७ ॥ (हे०)

संस्कारांश्च प्रतिवर्षं दर्शयति । तान् पर्यग्निकृतान्
प्रोक्षितानितरा आलभन्ते प्रेतरानुत्सृजन्तीति । ननु वचन-
मेतद्गविष्यतीति न वाक्यभेदप्रसङ्गात् । पर्यग्निकरणं
करोति पर्यग्निकृतांश्चोत्सृजन्तीति । अपि च वक्ष्यतरीणा-
मुष्णां च युगपत्पर्यग्निकरणमुच्यते तद् वक्ष्यतरीषु प्रकृतितः
प्राप्तत्वादनूयते इतरेष्वप्राप्तत्वादिधीयते एतन्नोपपद्यते ।
सत्सु संस्कारेषु एतदुभयं न युज्यते । यागे च स्वत्वम् ।
तस्मादुभयत्र यागः ।

दशपेयाधिकरणम् ।

राजसूयेऽभिषेचनीयदशपेयावेकाही । [तत्र चिन्त्यते
किं तयोस्तन्त्रप्रयोगः, अथ वा भेदेनेति । किं प्राप्तम् ? ।

दशपेये क्रयप्रतिकर्षात् प्रतिकर्षः ततः प्राचा-
न्तत्समानं तन्त्रं स्यात् ॥ ५८ ॥ (पू०)

समानं तन्त्रमनयोः । कुतः ? । देशपेयस्य क्रयः
प्रतिक्रियते सह सोमं क्रीणात्यभिषेचनीयदशपेययोरिति ।
अभिषेचनीयस्य पूर्वकालीनत्वात् क्रयकाले दशपेयक्रयस्य
प्रतिकर्षः । स प्रतिक्रियमाणस्ततः प्राग्भाविनः पदार्थान्
प्रतिकर्षति । तदादि बाभिसम्बन्धात्तदन्तमपकर्षं स्या-
दिति । अतस्तयोरिकाहयोस्तन्त्रं क्रमः । तन्त्रप्रक्रान्तयोः
प्रवृत्तितस्तन्त्रमेव समाप्तिर्युक्ता । तस्मात् समानतन्त्रो ।

समानवचनं तद्वत् ॥ ५९ ॥ (पू० हे०)

समानो वा एष यज्ञो यदशपेयस्याभिषेचनीयश्चेति
तन्त्रस्य समानत्वाद् यज्ञयोः समानत्वमात्मनाभिन्नत्वात् ।

अप्रतिकर्षी वाऽर्थहेतुत्वात् ॥ ६० ॥ (सि०)

सहत्वं विधीयते । न वा प्रतिकर्षः क्रयस्य कुतः ? ।
अर्थहेतुत्वात् । द्वाविमौ क्रयौ एकोऽर्थहेतुकः अन्यः शब्द-
कृतः । यत् प्राक् क्रतुप्रवृत्तेर्यज्ञसाधनोपार्जनकाले सोम-
विक्रयिणा सह संवादः सोमस्य परिक्रयणं मूल्यपरिच्छेदः

सोऽर्थादवश्यं करणीयः । तस्मिन्नकृते क्रतोरेव प्रवृत्तिर्न युक्ता । कुतः ? क्रतुकाले कदाचित् सोमो न स्यात् विक्रेता वास्य नार्घेण वा दद्यात् तथा क्रतुरेव न संवर्त्तत तस्यैतत् सहत्वमुच्यते । किं कारणम् ? मुख्यत्वात् तत्रैव च क्रयो निर्वृत्तकल्पो मूल्यार्पणमात्रं परिशिष्टम् । यदन्यत् तत्र कल्प्यते क्रीणामीत्येवमादि तद्वर्ममात्रं परतन्त्रत्वादेव विक्रेतुः एवं च सति भिन्नकालयोर्यथाकालमेवाङ्गानि भविष्यन्ति । दृष्टञ्च तस्मिन्नुपसंवादे क्रयार्थं क्रीणातेः प्रयोगो देवदत्तेन सहास्माभिर्धान्यं क्रीतं उपसंहृता इति । अतस्तस्य वादः । स च बहिः क्रतोर्वर्त्तते । तस्मान्नास्ति प्रति कर्षः । कालभेदाद् यथोक्त एव तन्त्रभेदः ।

पूर्वस्मिंश्चावभृथस्य दर्शनात् ॥ ६१ ॥ (हे०)

पूर्वस्मिंश्चाभिषेचनीये अवभृथदर्शनं भवति । कथं समानं वा एतद्यज्ञं विच्छिन्दन्ति यदभिषेचनीयस्यावभृथ-
अभ्यवयन्तीति तदेवमवभृथदर्शनं पूर्वस्मिन्नुपपद्येत यदि भेदेन तन्त्रप्रवृत्तिरितरथा दशपेयान्तोऽवभृथः स्यात् । दीक्षाणां चोत्तरस्य दशपेयस्य च पृथग्दीक्षाणां दर्शनं तथाभिषेचनीयस्य दीक्षा वर्द्धयेयुर्यथा दशमेऽहनि दशपेयः सम्यग्यते सद्योदीक्षयति सद्यः सोमं क्रीणातीति । इतरथाभिषेचनीये य एव दशपेयस्यापि दीक्षाः स्युः तत्रैव दर्शनं नोपपद्यते । यत्तु समानवचनं तद्वत् इति तत्र
श्रुतम् ।

समानः कालसामान्यात् ॥ ६२ ॥ (पू० हे० नि०)

एकस्मिन् ऋतावेतौ सोमौ वर्त्तेते तत उत्तरे संवत्स-
रात् ऊर्द्धमेतत् कालसामान्यम् अपेक्ष्य तत्सामान्यवचनं
नान्यथोपपद्यत इति । तस्मात्तन्वभेदः ।

वरुणप्राघासेऽवभृथाधिकरणम् ।

वरुणप्राघासेषु श्रूयते वारुण्या निष्कासेन तुषैश्चाव-
भृथमभ्यवयन्तीति तत्र विचार्यते । किं प्रदानं विप्र-
कर्षोऽयमुत कर्मान्तरचोदनेति । किं प्राप्तम् ? ।

निष्कासस्याऽवभृथे तदेकदेशत्वात् पशुवत् प्रदान-
विप्रकर्षः स्यात् ॥ ६३ ॥ (पू०)

प्रदानविप्रकर्षोऽयम् । कुतः तदेकदेशत्वात् ? । वरुणं
प्रत्यामिक्षां त्यक्त्वा मारुत्यामिक्षा वारुण्यामिक्षेति । सा द्विधा
प्रतीयमाना दृश्यते एकदेशोऽस्या आवापस्थाने, एकदेशः
समिष्टयजुरुर्द्धम् उभयत्रापि वरुणदेवता तेन प्रदानविप्र-
कर्षो विज्ञायते पशुवद् यथा सवनीयस्य पशोर्वपया प्रातः-
सवने चरन्ति, पुरोडाशेन मध्यन्दिने अङ्गैः, स्मृतीयसवन
इति । अवभृथशब्द इदानीं किमर्थः भक्त्यानुवादमात्रं
देशसामान्यात् देवतासामान्याच्च । अथ धर्मातिदेश-
कोऽग्निहोत्रपदवदेव कस्मान्न भवति अशक्यत्वात् ।
अनेनैव प्रदानविप्रकर्षोऽनेनैव धर्मातिदेश इत्यशक्यमेकस्य
वाक्यस्य । प्रदानविप्रकर्षं कृत्वा कृतार्थस्य धर्मानति-
देष्टुं न शक्तिरिति ।

अपनयो वा प्रसिद्धे नाभिसंयोगात् ॥ ६४ ॥ (सि०)

न वायं प्रदानविप्रकर्षः कित्तिर्हि अपनयो निष्का-
सस्य पूर्वकर्मणः कर्मान्तरोपदेशः किं कारणं प्रसिद्धेना-
भिसंयोगात् । प्रसिद्धेन नामधेयेनावभृथशब्देन संयो-
गात् निष्कासेनावभृथमववयन्तीति । ननु भाक्तोऽयमनुवाद-
मात्रमित्युक्तमनुवादः सन्नप्रवृत्तिकरोऽनर्थकः स्यादतिदेशस्य
अर्थवान् । ननु तत्रापि लक्षणा भवति । अस्तु लक्षणापि
हि प्रवृत्तिविशेषकरत्वादर्थवती । यथाऽम्नौ तिष्ठत्यवटे
तिष्ठति । अनेकार्थता तर्हि दाषो भवति । पूर्वकर्म-
चोदनायामसौ दोषः । यद्येतस्यैव रेवतीषु वारवन्तीयम-
ग्निष्टोमसाम कृत्वा पशुकामो ह्येतेन यजेतेति । कथं पुन-
रनेन शक्यते अपूर्वं कर्म चोदयितुम् । उच्यते । वारुण्या
निष्कासेन तुषेष्टावभृथमपोऽभ्यवयन्तीति श्रूयते न चाव-
भृथः शक्यतेऽभ्यवेतुं तत्रैवं विज्ञायते निष्कासेन तुषेष्टाव-
भृथं कर्तुंमपोऽभ्यवयन्तीति यथा शाटकं कर्तुं सूत्राणि
वयन्तीति लक्षणया यथा य एवं विद्वांसः सन्नमुपय-
न्तीति ।

प्रतिपत्तिरिति चेन्न कर्मसंयोगात् ॥ ६५ ॥

(आ० नि०)

अथान्यशेषत्वान्निष्कासस्यावभृथगमनं प्रतिपत्तिर्भव-
त्विति । तन्न कुतः ? कर्मसंयोगादर्थकर्मणा ह्यस्य
गुणभूतस्य संयोगो विज्ञायते तृतीयासामर्थ्यात् प्रति-
पत्तौ हि द्रव्यप्रधान्यात् द्वितीयया निरदेक्ष्येत । यथा

चात्वाले कृष्णविषाणां प्रास्यतीति । अथ वावभृथशब्दके-
नास्य कर्मणा संयोगात् यदि च प्रतिपत्तिः स्यात्ततोऽव-
भृथशब्दोऽनर्थक एव भवेत् । अयमवभृथशब्दो धर्मानति-
दिशेत् । न च प्रतिपत्तौ प्रधानकर्मणां धर्माः शक्या अति-
दृष्टुम् वैषम्यात् तथा हि अवभृथेन प्रतिपादयतीत्युक्तं
स्यात् । न वावभृथेन किञ्चित् प्रतिपादितं यदतिदिश्येत ।

उदयनीयाधिकरणम् ।

उदयनीये च तद्वत् ॥ ६६ ॥ (१पू०)

ज्योतिष्टोमे श्रूयते । प्रायणीयस्य निष्काषे उदयनीय-
मनुनिर्वपतीति । तत्राप्यवभृथवद्विष्कासो गुणतः स्यात् ।
तत्रापि ह्युदयनीयशब्दकेन प्रधानकर्मणा संयोगो
भवति । प्रायणीयस्य निष्काष उदनीयमनुनिर्वपतीति ।
न च शक्यते उदयनीयो निर्वस्तुमतस्तथेहापि सखन्धो वि-
धीयते निष्काषो नोदयनीयं कर्तुं हविष्यं निर्वपतीति ।
लक्षणया वा पूर्ववत् । अपि च द्वितीयासंयोगात् कर्मणः
प्राधान्यं विज्ञायते निष्काषस्य सप्तमीयोगात् गुणभावः
प्रतिपत्तौ तु कर्मगुणता स्यात् निष्काषप्रधानता । तत्र
कर्म तृतीयासखडं भवेत् निष्काषो द्वितीयासखडः
ननु प्रधानभूतेऽपि सप्तमी भवति यथा स्वागारे गावो
वास्यन्तां प्रावारे कुसुमानीति । भवति यत्र प्रमाणात्तरेण
द्रव्यं प्रधानं विदितम् । इत्यत्र तु शब्दस्य एवार्थस्तत्र गुण-

भावो युक्तः । यत्कारणं कारकविभक्तिरियम् । कारकं च क्रियार्थं भूतं भव्यम् उच्चारणे हि भूतं भव्यार्थं भवति दृष्टार्थत्वात् । भव्यस्य तु भूतार्थत्वेऽदृष्टार्थता कल्प्या स्यात् न च दृष्टे सत्यदृष्टकल्पना सम्भवति ।

प्रतिपत्तिर्वाऽकर्मसंयोगात् ॥ ६७ ॥ (२पू०)

प्रतिपत्तिर्वा उदयनीयः स्यात् निष्काषस्य न गुणभावः कुतः ? । अकर्मसंयोगात् । नात्र निष्कासस्योदयनीय-कर्मणा संयोगः । केन तर्हि निर्वापेण निष्काषे निर्वप-तीति । ननु मुख्यत्वादुदयनीयस्यैतेन सम्बन्धो न्याय्यः । न हि मुख्यसम्बन्धे साकाङ्क्षमेतद्भवति निष्काष उदयनीयं किं करोति तत्रावश्यं निर्वपतीत्यनेन परिसमापयितव्यम् उदयनीयं निर्वपतीति । न चोदयनीयस्य निर्वापेण सह सम्बन्धोऽस्तीत्युक्तम् । तदेतदवश्यं तथैवापद्यते । उदयनीयं कर्तुं प्रायणीयस्य निष्काषे हविष्यं निर्वपतीति । निष्का-षश्च प्रायणीयशेषः । निष्काषग्रन्थश्च शेषवचन एव यदु-खायां लङ्गकं तदनेनोच्यते । शेषस्य चार्थान्तरगमनं प्रति-पत्तिः । तच्च सामवायिकमङ्गं भवति तच्च प्रधानेन दृष्ट-सम्बन्धमारादुपकारकत्वेऽनुमेयसम्बन्धं सप्तमी च विभक्तिः प्राधान्ये न दृष्टा तस्मात् प्रतिपत्तिः । नन्वेवमपि कर्मान्तर-चोदनावभूयवत् प्राप्नोति । भवेद्यदि न चोदितं कर्म भवेत् चोदितस्तूदयनीय आदित्यः प्रापणीयश्चर्भवत्यादित्य उदयनीयो दिशां प्रज्ञाप्ता इति तं कर्तुं प्रापणीयनिष्काषे निर्वपेदिति तत्रैव प्रज्ञायते । तस्मान्न कर्मान्तरचोदनेयम् ।

अर्थकर्म वा शेषत्वाच्छ्रयणवत्तदर्थेन विधानात् ॥

६८ ॥ (सि०)

अर्थकर्म वा निष्काषे निर्वापो न प्रतिपत्तिः । कुतः
शेषत्वात् । निर्वापं प्रति शेषभूतो निष्काषः गुणभूत इत्यर्थः ।
कथं ज्ञायते तदर्थेन विधानात् । तदर्थेन शब्देन सप्तम्या
विभक्त्या विधानात् । सप्तमी हि विभक्तिगधारे भवति
आधारश्च क्रियायास्तत्कारकाणां च विशिष्टानां धारणे
वर्तते । तस्माद्गुणभूतः ननु निष्काषो धारणेऽसमर्थः ।
स्थाल्येव तत्र धारणं करोति । पात्रीवदेतददृश्यम् ।
तद्यथा पात्रोदनं धारयति पात्री भूमिः । न च पात्री ना-
धारः । तच्चैतत् स्यात् न दृष्टमुपकारं करोतीति । पात्रापि
तथा । अपि च हविष्या उदयनीयनिवृत्त्या प्रयोजनवन्त-
स्ते यदि निष्काषेन संस्क्रियन्ते निष्काषोऽपि प्रयोजनवान्
भवति । अथ तु निष्काषः संस्क्रियते न च तेन कश्चिदर्थः ।
न हि तेन किञ्चित् करिष्यते । ननु तेनापि प्रायणीयो
निर्वर्तितः तदर्थस्यापि संस्कारोऽर्थवान् भविष्यति नैवमुप-
युज्यमानसंस्कारो गरीयानुपयुक्तसंस्कारादपि च निष्काष-
संस्कारोऽयं भवन् प्रायणीयस्याङ्गं भवेत् तत्रोदयनीय-
सन्निधिर्वाध्येत । तस्मादुदनीयहविष्याणामयं निष्काषसं-
सर्गेणादृष्ट उपकारः क्रियते अयणवत् । तद्यथा पयसा
मैवावक्षणे शीणति धानाभिर्ह्यरियोजनमिति अशक्यैः
सोमस्य । (निष्कासशब्दे दन्त्यान्वोऽपि) ।

इति श्रीशिवरस्वामिनः कृतो मीमांसाभाष्ये

एकादशाध्यायस्य द्वितीयः पादः ॥

अथ एकादशाध्यायस्य तृतीयः पादः ।

वेद्याद्यज्ञानां प्रधानकालादन्यकालत्वाद्यधिकरणम् ।

अज्ञानां मुख्यकालत्वावचनादनाकालत्वम् ॥

१ ॥ (पू० सि०)

अज्ञानां मुख्यकालत्वं मुख्यदेशत्वं मुख्यकर्तृत्वं
चोक्तम् । अज्ञानि तु विधानत्वात् प्रधानेनोपदिश्येरन्
तस्मात् स्यादेकदेशत्वमिति एवं च सर्वत्र प्राप्तम् । वचना-
दन्यकालत्वं यत्र वचनं तत्रान्यकालत्वमन्यदेशत्वमन्यकर्तृ-
त्वमपि भवति । यथा पूर्वैद्युरमावास्यायां वेदिं करोति
अप्सुवभृथेन चरन्ति । अग्नौ सोचामण्यां दक्षिणामेदा-
दन्यकर्तृत्वं विज्ञायते बडवा दक्षिणेति ।

आधानादेकत्वताधिकरणम् ।

द्रव्यस्य कर्मकालनिश्चयः प्रयोगः सर्वार्थः

स्यात् स्वकालत्वात् ॥ २ ॥ (पू० सि०)

वसन्ते ब्राह्मणोऽग्निमादधीत ग्रीष्मे राजत्यः शरदि
वैश्य इति श्रूयते आधानम् । तत्कर्तार्यमित्यभ्युपगमः
किं कारणमफलत्वात् । आहवनीये जुहोति गार्हपत्ये
हवींषि अपयति दक्षिणाग्नावन्वाहार्यश्रपणादि करो-
तीति तेषामग्नीनां कर्मसु प्रयोगः । तत्र विचार्यते

किं तस्य कर्मणोऽर्थेन भेदेभाधानं कर्तव्यमथ वा सर्वेषा-
 मैष्टिकपाशुकसौमिकदार्विहोमिकानां कर्मणां तन्त्र-
 मिति । किं प्राप्तम् ? द्रव्यस्याग्नेरकर्मकालनिष्पत्तेः
 वसन्ते ग्रीष्मे शरदीति प्रयोगः आधानं सर्वार्थं स्यात् ।
 कुतः ? । स्वकालत्वात् स्वोऽस्य कालो वसन्तादिः न कस्य-
 चित् कर्मणः कालं श्रूयते । तत्र न गृह्यते विशेषोऽस्मै
 कर्मण इदमाधानमिति नास्मा इत्यगृह्यमाणविशेष-
 त्वाच्च तन्त्रभावो न्याय्यः । नन्वाधानानन्तरं यस्य कर्मणः
 प्रयोगस्तदर्थं तदाधानमिति इति गृह्यते विशेषः सखलु
 गृह्यते विशेषः किन्तु आनन्तर्यमकारणम् । यदापि
 सर्वार्थं तदाप्यवश्यं कस्यचित् कर्मणः पूर्वप्रयोगो योग
 पद्यस्यासम्भवात्तदेकेनानन्तर्यं समो हेतुः सर्वार्थत्वे च
 एकार्थत्वे च समत्वादहेतुर्भवति न वाऽऽधानेन कर्मोप-
 क्रम्यन्ते यथा प्रणयनेन । यद्युपक्रम्येरन् ततो यदनन्तरं
 कर्म तस्योपक्रमो विज्ञायेत नोत्तरिषां तेन व्यवहितत्वात्त-
 दपवर्गे वापहत्येत प्रणयनवत् । न ह्यनेन किञ्चित् कर्म
 प्रक्रम्यते अप्राप्तकालत्वात् । अत उत्तरकाला हि कर्म
 श्रुतयः किन्तर्हि अनेन क्रियते द्रव्यमर्ज्यतेऽग्निविशेषः ।
 यथा कश्चिज्जोहं सुवर्णं वार्जयेदनेन स्वाधीनेन यथोपपन्नं
 कर्म करिष्यामीति । स तेन यथाकालमिष्टं दाचादि
 करोति । एवमयमग्निविशेषमर्जयति अनेन स्वाधीनेन
 यथोपपन्नं कर्म करिष्यामीति । तत्र न गृह्यते विशेषोऽस्मै
 कर्मण इदमर्जितम् अस्मै नेति । सर्वेभ्यश्च युज्यते । तस्मात्
 सर्वार्थम् । अपि च नित्यकाभ्यनैमित्तिकानि कर्माणि

यथोपपत्तिकालानि । तेषां वसन्ते आहितेनाग्निना
कार्यत्वम् । न चान्यस्मिन् ऋतो शक्यो वसन्तेऽग्निराधा-
तुम् । सोऽयमसंयोगो भवति भेदेनाधाने । अथ तु सर्व-
कर्मणामर्थे तन्त्रमाधानं नैष निरोधो भवति । तस्मादपि
तन्त्रम् ।

अग्निषोमीयादिपशू यूपतन्त्रताधिकरणम् ।

यूपश्चाकर्मकालत्वात् ॥ ३ ॥ (पू० सि०)

ज्योतिष्टोमे पशवः अग्नीषोमीयसवनीयानुबन्ध्यास्तेषां
यूपः खादिरि बध्नाति पान्ताग्ने बध्नाति रोहितके बध्ना-
द्वीति श्रुतेः । तत्र विचार्यते किं त्रयाणां पशुबन्धानां
भेदेन यूपः अथ वा तन्त्रमिति । किं प्राप्तम् ? । भेदेनेति
किं कारणम् ? । अग्नीषोमीये तावत् प्रयोगवचनेन
गृह्यते यूपः । उत्तरयोरपि चोदकेन प्राप्यते । कर्मशेषा-
वसायिनः चोदकप्रयोगवचनाद्भेदेन यूपं प्रापयति ।
तस्माद्भेदः एवं प्राप्ते उच्यते यूपस्य तन्त्रं भवेत् । अकर्म-
कालत्वात् । नास्य पशुकर्मकाल उत्पत्तिः । किं तर्हि ?
पृथक्काले दीक्षासु यूपं क्षिपन्ति क्रीते वा राजनीति ।
तत्रोत्पद्यमानस्य न गृह्यते विशेषोऽस्मै पशुबन्धाय यूपोऽय-
मस्मै नेति । सर्वेभ्यश्च प्रयुज्यते । तस्मात् सर्वार्थो भवति ।

एकयूपं च दर्शयति ॥ ४ ॥ (हि०)

एकं यूपं त्रयाणामपि पशूनां साधारणं दर्शयति

सवनीये पशौ त्रिवृता यूपं परिवीयेति त्रिवृता परिव्याणं
विदधाति । यदि नानायूपा भवेयुस्ततः पूर्वस्य यूपस्या-
पवर्मायूपान्तरे चोदकेनैव प्राप्ते त्रिवृता परिव्याणं न
विधातव्यं भवेत् । अथ तन्त्रं यूपे ततः संस्कारा अपि
तन्त्रमित्यग्नीषोमीय एव परिवीतस्य कृतार्थत्वात् पुनः
सवनीयपरिव्याणं न प्राप्नोति तद्विधातव्यं भवति ।
विधीयते च तस्मादपि तन्त्रम् ।

यूपसंस्कारतन्त्रताधिकरणम् ।

संस्कारास्त्वावर्तेरन्नर्थकालत्वात् ॥ ५ ॥ (पू०)

यूपसंस्कारा ये पशु तन्त्रमध्ये क्रियन्ते यथा प्रोक्षण-
मञ्जनमुच्छ्रयणं परिव्याणं च तेषु चिन्त्यते । किं तस्य
तस्य पशोर्भेदेन कर्त्तव्या अथ वा तन्त्रमिति किं प्राप्तम् ?
संस्कारास्त्वावर्तेरन् यूपस्य न तथा यूपस्तन्त्रं यथा स्युः ।
किं कारणम् । अर्थकालत्वात् । अर्थः पशोर्नियोजनं
तत्काला एते संस्काराः तत्र गृह्यते विशेषः यस्य पशोर्नि-
योजनकाले कृतास्तदर्थं इति । इतरयोश्च पशोरप्राप्त-
कालत्वात्तदर्थं न नास्ति प्रयोगः तस्मादावर्तेरन् यथाग्नेः
समार्जनम् ।

तत्कालस्तु यूपकर्मत्वात्तस्य धर्मविधानात् सर्वा-
र्थानां च वचनादनाकालत्वम् ॥ ६ ॥ (सि०)

सत्यमावर्तेरन् यद्येते नियोजनकाला भवेयुः तत्का-

लास्त्वैते दीक्षाकालाः । कथं ज्ञायते ? यूपकर्मत्वात् नैते
नियोजनार्था यूप एतैः क्रियते यूपो नियोजनार्थः । स च
दीक्षासु कर्त्तव्यः दीक्षासु यूपं क्षिनत्तीति वचनात् संस्का-
रैश्च स क्रियते । तस्माद्दीक्षाकाला एवैते संस्काराः । ननु
क्षेदनमात्रं तत्र यूपस्य श्रूयते । न यूपक्रिया लभ्यते ।
न किञ्चिद्द्रव्यं यूपस्थमस्ति यस्य क्षेदनमुच्यते । तदेत-
देवं ज्ञायते । दीक्षासु क्षेदनाभिर्यूपं करोतीति । क्षेद-
ग्रहणं च मुख्यत्वात् प्रदर्शनार्थं यत्कारणं नासी क्षेदनेन
केवलेन यूपो भवतीति । एवं चेद्दीक्षाकाला एवैते सं-
स्काराः । सर्वार्थानां वसतां वचनात् केषाञ्चिदन्यकालत्व-
कृतं यथाग्निमारुतादूर्ध्वमनुयाजैश्चरन्तीति । तस्मा-
द्यूपवत्संस्कारा अपि तन्त्रम् । यूपकर्मत्वादित्यस्याऽपराध्या ।
यूपकर्मं तद्य एते संस्काराः क्षेदनाद्याः । यूपोऽयमेवं क्रियते
तज्जणादिव्यापारिण । यथा वाजपेयेन सम्नाट् सकृत्
कृतश्चेत्तस्य पुनः क्रिया निरर्थिका । तस्मादनावृत्तिः
नन्वेवं सति निरुद्धपथावपि कामं स एव यूपः कर्त्तव्यो
भवेत् । वाढं भवेद्यदि निरिष्टिकेन यागप्रतिषेधो न
स्यात् अस्ति तु स प्रतिषेधः । तस्मान्न भवति । यथा
न तैरेव दर्भैः प्रयोगान्तरमपि क्रियते । अथ वा यदर्थं
स यूपः कृतस्तत्कर्मोपहृतं तस्यापवर्गे यूपोऽप्यपहृतः ।

सहन्मानं च दर्शयति ॥ ७ ॥ (हे०)

विहता यूपं परिवीय सवनीयं पशुमुपाकरोति इति
परिष्याणेन यूपधर्माननुक्रममाणः सकृन्मितं स्वातं यूपं

दर्शयति । इतरथा मुख्यत्वात् प्रोक्षणेनोपक्रमेत । आन-
न्तर्यार्थमिति चेत् । न प्रतीतितः सिद्धत्वात् । तस्मादपि
तन्त्रं संस्काराः ।

स्वरतन्त्रताधिकरणम् ।

अस्ति स्वरः यूपस्य स्वरं (शकलम्) करोतीति श्रुतः
स किं सर्वपशूनां तन्त्रं भेदेन वेति किं प्राप्तम् ?

स्वरस्तन्त्रापवर्गः स्यादस्वकालत्वात् ॥ ८ ॥ (पू०)

स्वरः खलु तन्त्रे तन्त्रे अपवृज्येत अस्वकालत्वात्
नास्य स्वरः काल उत्पत्तौ । कर्मकालेऽयमुपादीयते स्वरणा-
स्वधितिना वा पशुं समनन्तीति । यस्य पशोः समञ्जन-
काल उपात्तस्तदर्थोऽसाविति गृह्यते विशेषः । तस्मा-
द्भेदः । ननु यूपस्य स्वरं करोतीति स्वकालैवास्त्युत्पत्तिः ।
न खल्वेषाप्यन्तःप्रयोगैव । अपि च कार्यवचनोऽत्र
स्वरशब्दः स्वरं करोति स्वरकार्यं करोति । यत्कारणं
स्वरनं ज्ञायते स्वरकार्यं तु ज्ञायते पशोरञ्जनम् । ननु
क्रत्वन्ते स्वरोः प्रतिपत्तिर्दृश्यते संस्थिते सोमे प्रस्तरं प्रह-
रति स्वरं वा यज्ञवैशमायेति । सत्यमस्ति दर्शनम्
तत्तु स्वरमात्रस्य न तु स्वरविशेषस्य । तथाग्नीषोमीय
उपात्तस्य तन्त्रतया प्रवृत्तस्य दर्शनम् सोमान्ते स्यात् ।
अथ वा चोदकप्राप्तस्यानुबन्ध्याकालस्येति संशये किं
न्याय्यं बदनुबन्ध्याकालस्य दर्शनं भवेन्न तन्त्रतया प्रवृत्त-
स्येति । कुतः ? यत उत्तो न्यायः स्वरस्तन्त्रापवर्गः

स्यात् अस्रकालत्वादिति । न च दर्शनं केवलं साधकं भवति । यथासम्भवे तु दर्शनं कल्पितं तदेवं यथा प्रस्तरस्यानुबन्ध्याकालस्य दर्शनं तद्वत् स्वरोरपि भविष्यतीति ।

साधारणे वानुनिष्पत्तिस्तस्य साधारणत्वात् ॥

६ ॥ (सि०)

नैतदस्ति प्रतितन्त्रं स्वरभेद इति । किं तर्हि साधारणः स्यात् । कुतः ? यतोऽयमनुनिष्पद्यते यूपः साधारणः सर्वपशूनां तस्य साधारणत्वात् अयमपि साधारण एव न्याय्यः । यथैक एव यूपः सर्वपशूनां साधारणः एवमयमप्यगृह्यमाणविशेषत्वात् साधारणो भविष्यति नैतद् युक्तम् । अङ्गप्रकर्षवचनादगृह्यमाणविशेषत्वात् यूपस्य साधारण्यमुपपद्यते न तु स्वरीः प्रतिकर्षे किञ्चन वचनमस्ति यतो गृह्यमाणविशेषत्वादस्यापि साधारण्यमुपपद्येत । यदेतत् यूपस्य स्वरं करोतीति तदन्तःप्रयोगसम्बद्धं स्वरकार्यमञ्जनं कर्तुं यमुपादत्ते तं यूपादिति । न चान्यस्य साधारण्यं युक्तम् । सम्भवन्ति ह्येकस्यापि बहवः शकला इति । चोदकप्रयोगवचनाश्च भिद्यमाना अन्तःप्रयोगसम्बद्धमङ्गमास्मीयं प्रतितन्त्रं प्रापयन्ति गृह्यमाणविशेषादित्यतो मेद एव युक्त इति । तत्रोच्यते । यद्यप्यस्य नास्ति प्रतिकर्षवचनं प्रत्यक्षम् । न चान्यस्मिन् प्रतिकर्षमाणेऽन्यस्य प्रतिकर्ष इति । नैतद्युक्तम् असम्बद्धयोर्हि तदेवं भवति न सम्बद्धयोः । अयं च शकलो

यूपमनुनिष्पद्यते तदस्य यूपप्रतिकर्षादेव सिद्धः प्रतिकर्षः ।
 अतो यत्र यूपस्तत्रायमपि । यच्च यूपस्य स्वरुं करोतीत्यन्तः-
 प्रयोगसम्बद्धा श्रुतिरिति । तदपि नैवम् । द्वौ हि कालौ
 द्रव्यस्य एक उपादानकालः एक उपात्तस्य प्रयोगकालः ।
 यद्धि उपादातस्य न हि तदनुपादाय कश्चित् प्रयोगमार-
 भते । न ह्यनुपादाय ग्रीहीन् प्रस्तुत्य प्रयोगं ग्रीहीन् सृज-
 यति एवं कुर्वाणस्य प्रयोग एव न संवर्त्तते । अयं च यूपं
 ह्रियमानमनुनिष्पद्यते । अतो यत्र छेदनं तत्रायमपि ।
 यद्यप्येकस्यापि यूपस्य बहवः स्वरवः सम्भवन्तीति । स्यादेवं
 यद्धि प्राथम्यविशिष्टस्य नोपादनं भवेत् विशिष्टं तूपादान-
 मुक्तं ततो यः प्रथमः शकलः परापतेत् स स्वरुः कार्य्य इति
 वचनाद्वह्ननां च प्राथम्याभावात् बहवो न सम्भवन्ति ।
 तस्मादेक एव साधारणः स्वरुरिति ।

सोमान्ते च प्रतिपत्तिदर्शनात् ॥ १० ॥ (हे०)

सोमान्ते चास्य प्रतिपत्तिर्दृश्यते । संस्थिते सोमेऽग्नौ
 प्रस्तरं प्रहरति स्वरुं वा यज्ञवैशसायेति । तस्माधारण्य
 एवोपपद्यते । तन्नापवर्गे ह्यग्नीषोमीयान्त एव स्यात् ।
 तस्मादपि साधारणः । तत्कालो वा प्रस्तरवदिति यद्युक्तं
 तत्परिहर्तव्यम् ।

न चोत्पत्तिवाक्यत्वात् प्रदेशात् प्रस्तरे तथा ॥

११ ॥ (पू० आ० नि०)

नास्य नूनं बभूव्याकालस्य स्वरुः प्रहरणम् । किं

कारणम् ? । इदमेव प्रहरणस्योत्पत्तिवाक्यम् । सीमान्ते प्रस्तरं प्रहरति स्वरं वा यज्ञवैशसायेति । अनेन कृमा-
दग्नीषोमीयकालस्य प्रहरणं गम्यते । स यदि साधारण
स्ततः सर्वपशूनां कृतार्थं कर्मणि भन्ते अस्याग्नेौ प्रह-
रणस्य दर्शनमुपपद्यते । अथ तु पृथक् स्यात्ततोऽग्नीषोमीय-
स्यान्त एव दृश्येत । अथ वचनमिदं कस्मान्न भवति ? ।
अग्नीषोमीयान्ते प्राप्तस्य सीमान्ते वचनात् । नैतदेवं वच-
नेन हावुत्सर्गस्य विशेषावुच्येयातां अग्नी च प्रहरणं
सीमान्ते च तथा च वाक्यभेदः स्यात् । तस्मान्नैतद्वचनं यत्तु
प्रस्तरवदिति । प्रदेयात् प्रस्तरे तथा । प्रस्तरस्य दर्शपूर्णमा-
सयोः प्रहरणमुक्तमाग्नीभिः प्रस्तरं प्रहरतीति । चोदकेन
प्रतिपशु प्राप्स्यते । तत्रानुबन्ध्याकालस्य दर्शनं युज्यते न
स्वरप्रहरणस्यैतदस्ति । तस्माद्विषमोऽयमुपन्यासः ।

कृष्णविषाणाप्रासनाधिकरणम् ।

ज्योतिष्टोमे दीक्षितव्रतमान्नातं कृष्णविषाणया कण्डू-
यतीति । तत्रैव च पुनः श्रुतं नीतासु चात्वाले कृष्ण-
विषाणां प्राप्स्यतीति । तदुभयं हादशाहे चोदकेन प्राप्तम् ।
तत्र विचार्यते । किमन्ते प्रथमे वाहनि कृष्णविषाणायाः
प्रासनं कर्त्तव्यम् अथ वान्त्य एवेति । किं प्राप्तम् ?

अहर्गणे विषाणाप्रासनं धर्मविप्रतिषेधादन्ते
प्रथमे वाहनि विकल्पः स्यात् ॥ १२ ॥ (१५०)

विकल्पः कर्त्तव्यः । अन्ते प्रथमे वाहनि प्रासनं कुतः ?

धर्मविप्रतिषेधात् । यदि प्रथमेऽहनि करिष्यते । उत्तरे-
ष्वहःसु प्राग्दक्षिणानयनादूर्ध्वं ये पदार्थास्तेषां विषाणा
कण्डूयनं धर्मे बाध्यते । अथान्ते ततः पूर्वेषामङ्गां दक्षि-
णानयनादूर्ध्वं ये पदार्थास्तेषां हस्तकण्डूयनं बाध्यते
स एष धर्मविप्रतिषेधः । तस्माद्विकल्पः ।

पाणेस्त्वश्रुतिभूतत्वाविषाणानियमः स्यात्
प्रातःसवनमध्यत्वाच्छिष्टे चाभिप्रवृत्तत्वात् ॥

१३ ॥ (२ पू०)

नैतदेवं स्याद्विकल्प इति किं तर्हि विषाणानियमः
स्यात् । विषाणाकण्डूयनं सर्वस्मिन्नहर्गणे नियम्येत ।
अन्तेऽहनि प्रासनं स्यात् । कस्मात् । प्रातःसवन मध्य-
त्वात् बह्विनि प्रातःसवनान्यस्याहर्गणस्य मध्ये । तेषां
विषाणाकण्डूयनं धर्मेऽनुगृहीतो भविष्यति । नन्वित-
रयोः सवनयोर्हस्तकण्डूयनं धर्मः स बाध्यते नैत-
द्दोषः । नैवं श्रूयते पाणिना कण्डूयितव्यमिति । अर्थात्
प्रत्यासत्त्या क्रियते । यद्यर्थादर्धो न स चोदनाद्यैः एव-
मप्युत्तरयोः प्रत्यासत्त्या हस्त एव प्राप्नोतीत्यत्र ब्रूमः ।

शिष्टे चाभिप्रवृत्तत्वात् ॥ १४ ॥ (सि०)

प्रातःसवनशेषे कण्डूयनस्य शिष्टत्वादुत्तरयोरपि
विषाणाकण्डूयनमेव नियम्येत अभिप्रवृत्तत्वात् अभि-
प्रवृत्तस्य नियमस्योत्कर्षे आचारविरोधः स्यात् । अथ

प्रकृतौ कथमुत्सर्गः विषाणाया अभावात् । अन्या वि-
षाणा कस्मात् कण्डूयनार्थेन नोत्पाद्यते । पूर्वविषाणायाः
प्राप्तनं धारयत् तद्विमोक्तार्थं दृष्टं तद् यद्यन्या विषाणा
आनीयेत तस्मात् धारणमदृष्टार्थं तस्या अदृष्टोऽर्थः कल्पयि-
तव्यः स्यात् । इह तूत्तरप्रातःसवने धारयितव्या विषाणा
तस्यां सत्यां नास्ति नियमोत्सर्गे कारणम् । तस्मादा-
व्यस्याहः दक्षिणानयनकालादूर्ध्वं विषाणाकण्डूयनमेव
स्यात् ।

वाग्विसर्गाधिकरणम् ।

वाग्विसर्गी हविष्कृता बीजभेदे तथा स्यात् ॥

॥ १५ ॥ (पृ०)

राजसूये नानाबीजिकेष्टिः अग्नये गृहपतये आशू-
नामष्टाकपालं निर्वपेत् । सोमाय वनस्पतये श्यामाकं
चरुं सवित्रे प्रसवित्रे सतीनानामष्टाकपालमिति नाना-
बीजेष्वेकमुलूखलं विभवादिति युक्तम् । अतस्तस्यां क्रमेणाव-
हन्तिः क्रियते । प्रकृतौ च श्रूयते अपः प्रणेश्यन् वाचं
यच्छति तां सह हविष्कृता विसृजन्तीति हविष्कृद्गृहणं
च काललक्षणार्थमित्युक्तम् ।

यथाह्वानमपीति चेत् ॥ १६ ॥ (सि०)

न कालविधिसिद्धित्वादिति । इहानेको हवि-
ष्कृदाह्वानकालः । तत्र पूर्वेषु विचारणा किमन्ते प्रथमे-

वा हविष्कृत्काले वाग्विसर्गः अथ वान्त्य एवेति । तथैव
च पूर्वः पक्षः प्राग्वविष्कृत्कालाद् ये पदार्थास्तेषां वाग्यमो-
धर्मः स बाध्येत यदि पूर्वस्मिन् वाग्विसर्गः क्रियते ।
अथोत्तरस्मिन्स्ततो हविष्कृत्कालादूर्ध्वं ये पदार्थास्तेषां
व्याभाषणकरणं धर्मस्तद्बाध्येत । तथैव चोत्तरः पक्षो
व्याभाषणस्याश्रुतत्वाच्छिष्टे च वाग्यमस्याभिप्रायतत्वा-
दिति अधिकरणप्रदेशोऽयम् ।

पशुपुरोडाशयोक्तत्वाधिकरणम् ।

पशौ च पुरोडाशे समानतन्त्रं भवेत् ॥

१७ ॥ (सि०)

अग्नीषोमीये पशौ पशुः पुरोडाशश्च । तयोः पाशुकं
पौरोडाशिकं च तन्त्रम् । अत्रापि सैव चिन्ता किं पाशुक-
कर्मार्यं हविष्कृदाह्वानकाले वाग्विसर्गः कर्तव्यः सत
पौरोडाशिककर्मार्यं इति तथैव पूर्वोत्तरपक्षौ योज्यौ अथ-
मप्यधिकरणप्रदेश एव । ननु नैव पशौ हविष्कृदस्ति
औषध्वर्थत्वात् । सर्वार्थत्वेन कृत्वा चिन्त्यते कृत्वा चिन्ते-
यम् ।

अग्निषोमीयाधिकरणम् ।

अग्नेः श्रूयते । अग्निं युनज्मि शवसा घृतेनेति जुहो-
ति अग्निमेवैतद्युनक्तीति पुनरिमं स्तनं मधुमन्तन्वया-

मील्यन्निविमोक्तं जुहोतीति । तत्र विचार्यते । किमङ्ग-
प्रधानार्थो योगः सर्वापवर्गे विमोक्तः कर्त्तव्य उत प्रधा-
नार्थो योगः प्रधानापवर्गे विमोक्त इति किं प्राप्तम् ? ।
अग्नियोगः सोमकाले तदर्थत्वात् संस्कृतकर्मणः परिषु
साङ्गस्य तस्मात् सर्वापवर्गे विमोक्तः स्यात् ।

अङ्गप्रधानार्थो योगः सर्वापवर्गे च विमोक्तः
स्यात् ॥ १८ ॥ (पू०)

किं कारणम् ? । अविशेषेण श्रूयते । अग्निं युन-
ज्मि शवसा घृतेनेति जुहोत्यग्निमेवैतद्युनक्तीति । न च
श्रूयते । तस्मै अस्मै वा कर्मणे इति अविशेषात्सर्वार्थं
इति विज्ञायते । अपि च तस्मिन् युक्तेऽग्नावह्वानि प्रधानानि
च क्रियन्ते । तस्मादपि सर्वार्थं चेत् सर्वापवर्गे विमोक्तः
कर्त्तव्यः । तदा हि योगकार्यमवसितं भवति योगाप-
वर्गार्थश्च विमोक्तः ।

प्रधानापवर्गे वा तदर्थत्वात् ॥ १९ ॥ (सि०)

न वा सर्वापवर्गे विमोक्तः स्यात् । किं तर्हि प्रधाना-
पवर्गे एव प्रधानसंयोगेन हि श्रूयते । पञ्चभिर्युनक्ति-
पाङ्क्तो यज्ञो यावानेव यज्ञस्तमानभत इति यज्ञप्राप्तार्थं
युनक्तीति विज्ञायते । तस्मात् प्रधानार्थो योगः प्रधानार्थ-
श्चेत्तदपवर्गे योगकार्यमवसितं भवति । तस्मात्तत्र विमोक्तः ।
अविशेषविधानं यज्ञसंयोगेन विशेषेण युज्यमानं विशेषार्थं
भवति ।

अवभृथे च तद्वत् प्रधानार्थस्य प्रतिषेधोऽपवृत्ता-
र्थत्वात् ॥ २० ॥ (१ दृ०)

एवं च कृत्वा अवभृथे आर्षेयवरणस्य होतवरणस्य
च प्रतिषेधो युक्तो भविष्यति न होतारं वृणीते नार्षेय-
मिति यथान्यायोपदिष्टः । सोमार्थं हि होतवरणं कृतं
यहोतारं वृणीते जगन्ति तद्वृणीते इति । एतस्मिन्नाये
असति तदप्यङ्गप्रधानार्थमिति अवभृथेऽपि प्रसज्येत ।
तत्र कृतार्थत्वात् प्राकृते होतवरणं नैव प्राप्नोति । तस्य
प्रतिषेधोऽनर्थकः । सति त्वेतस्मिन्नाये तदपि प्रधा-
नार्थमेव तत्रापि हि यज्ञसंयोगो यद्वृत्त्वा वषट् कुर्युः
भ्रातृव्यं यज्ञस्याग्नीर्गच्छेत् यद्वृता वषट् कुर्वन्ति एकधा-
तद् यजमाने यज्ञस्याग्नीः प्रतिष्ठतीति । प्रधानार्थं चेत्तद-
पवर्गे तत्कार्यमवसितमिति अवभृथे प्राकृतं होतवरणं
प्राप्नोति तस्य प्रतिषेधो वक्तव्यः । उच्यते च । तस्मात्
प्रधानार्थो योगः प्रधानापवर्गे विमोक्त इति ।

अहर्गणे च प्रत्यहं स्यात् तदर्थत्वात् ॥

२१॥ (२ दृ०)

अहर्गणे च द्वादशाहे प्रत्यहं योगविमोक्तौ दर्शयति ।
स वा अहरह्युनक्ति अहरहर्विमुञ्चतीति । तदुपपद्यते
यदि प्रधानार्थो योगः । इतरथा आद्येऽहनि योगः स्यात्
अन्ते विमोक्तः । तदा हि सर्वापवर्ग इति ।

सुब्रह्मण्याह्वानाधिकरणम् ।

द्वादशाहे उपसत्काले सुब्रह्मण्याह्वानं प्रति चिन्त्यते ।

किं भेदेन कर्त्तव्यमन्ते वा तन्त्रेणेति । कर्मभेदाद्भेदेनेति प्राप्ते उच्यते ।

सुब्रह्मण्या तु तन्त्रं दीक्षावदनाकालत्वात् ॥

२२ ॥ (पू०)

सुब्रह्मण्या तु तन्त्रं स्यात् । कुतः ? अन्यकालत्वात् । कर्मयोगात् पृथक्कालेयम् । तत्र न गृह्यते स विशेषः । अगृह्यमाणे विशेषे तन्त्रभावो युक्तो दीक्षावत् । तद् यथा दीक्षा पृथक्कालत्वात्तन्त्रं भवति तथेयमपि ।

तत्कालत्वादावर्त्तत प्रयोगतोविशेष-

संयोगात् ॥ २३ ॥ (सि०)

तस्मिन्नेव द्वादशाहे तत्काला या सुब्रह्मण्या सा त्वावर्त्तत भेदेन स्यात् । कुतः प्रयोगं प्रति तस्या विशेषसंयोगो भवति अथ सुत्यामागच्छेति । अथेत्युक्ते श्वः परश्वो वेति नीक्तो भवति । तत्रापि प्रकृत्यनुद्देशाद्वक्तव्यम् । तस्मादावर्त्तत ।

अप्रयोगाङ्गमिति चेत् ॥ २४ ॥ (आ०)

इति चेत् पश्यसि अथेति विशेषसंयोगादावृत्तिरिति । नैतद्युक्तं कुतः ? यतोऽप्रयोगाङ्गमेतद् यदथेति वचनम् इदं हि प्रकृतौ एकत्वादङ्गोऽविवक्षितमर्थादेव सिद्धत्वादनङ्गीकृतत्वाच्च चोदकेन न प्राप्येत । यावदुक्तं स्यात् सुत्यामागच्छेति तावदेवाथेति । सुत्यात्वं सर्वेषामङ्गमवशिष्टं तस्मात्तन्त्रं स्यात् ।

प्रयोगनिर्देशात् कर्तृभेदवत् ॥ २५ ॥ (१ आ० नि०)

स्याद्भेदः प्रयोगनिर्देशात् । यद्यप्ययमशब्दस्यार्थो न विवक्षितस्तथापि यस्मिन्नहनि प्रयुज्यते तत्कालस्य प्रधानस्योपकरोति । नान्यकालस्य कर्तृभेदवत् । तद् यथा-
ष्टावध्वर्युक्तरि विहारे हवींथासादयति । मारुतोमेव प्रतिप्रस्थाता दक्षिणस्मिन्नित्यौत्तरवैहारिकाण्यङ्गानि देश-
भेदान्मासत्या नोपकुर्वन्ति । यथा तानि देशभेदान्नोप-
कुर्वन्ति । एवमिदमपि कालभेदादन्यकालस्य नोपकरि-
ष्यन्ति । तस्मादावर्त्तते ।

तद्भूतस्थानादग्निवदिति चेत् तदपवर्गस्तदर्थ-
त्वात् ॥ २६ ॥ (२ आ० नि०)

अथोच्येत । एकस्मिन्नहन्याहता देवता आह्वान
संस्कृता भवति । एक एवासौ तस्याः पुनराह्वानमनर्थकम-
ग्निवद् यथाग्नेः सकृदाधाने संस्कृतस्य न पुनः कर्मणि
संस्कारः एकस्य क्रियते इति । तच्चायुक्तम् । तत्कारणं
प्रतिकर्मापवर्गः । यस्मिन् कर्मण्यह्वानं क्रियते तदर्थं
तद्भवति तस्य कर्मान्ते अपवर्गो यथान्येषां सुत्याकालानां
संस्काराणामग्निसंमार्गादीनाम् । तस्मादावृत्तिः ।

अग्निवदिति चेत् ॥ २७ ॥ (३ आ०)

इति यदुक्तं यथाग्नेराधानं सर्वकर्मणि तन्त्रं भवति
एवमिदमपि इत्येतस्य कः परिहारः आभाषान्त-
सूत्रम् ।

न प्रयोगसाधारण्यात् ॥२८॥ (आ० नि०)

नैतदाधानेन तुल्यमाधानस्य स्वकालत्वात् । स्वकालं हि तत् क्रियते तत्र न गृह्यते विशेषः । इदं पुनः कर्मकालमाह्वानं तदयस्य कर्मणः काले क्रियते तदर्थमिति गृह्यमाणविशेषं तस्मान्नैतदाधानेन तुल्यम् ।

लिङ्गदर्शनाच्च ॥ २९ ॥ (हे०)

लिङ्गं चैतमर्थं दर्शयति प्रत्यहं सुब्रह्मण्याह्वानमिति । एवं ह्याह संस्थिते संस्थितेऽहन्याग्नीध्रागारं प्रविश्य सुब्रह्मण्ये सुब्रह्मण्यामाह्वयेति प्रेष्यतीति प्रेषणमाह्वानक्रियार्थम् । तस्मादपि प्रत्यहमाह्वानम् ।

तद्धि तथेति चेत् ॥ ३० ॥ (ह० आ०)

तदित्यनेन यूपोद्धृतिं प्रतिनिर्दिशति । तद्धि यूपोद्धृतिकर्म यथा यूपैकादशिन्यां तन्त्रं भवति । तथा इदमपि भविष्यति । किं तस्य वास्य च सादृश्यं तत् क्रियमाणमवश्यं कस्यचित् यूपस्यान्तिके भवति सर्वसाधारणस्यान्तिकस्य दुर्लभत्वात् । यथा तदा कस्यचिद् यूपस्यान्तिके क्रियमाणं सर्वं यूपार्थं भवति । एवमिदमप्येकस्य कस्यचित् सौत्यस्य कर्मणोऽन्तिके क्रियमाणं सर्वार्थं भवतीति ।

नाशिष्टत्वादितरन्यायत्वात् ॥ ३१ ॥ (आ० नि०)

नैतत् तेन तुल्यं कुतः । अशिष्टत्वात् नात्र यूपान्तिके

हीमः शिथ्यते । अविवक्षितमन्त्रिकमाहवनीयप्रतिषेधा-
र्थमेतदित्युक्तम् । इतरप्रतिषेधो वा शास्त्रत्वाच्च देशाना-
मिति इतरन्यायत्वाच्च इह त्वितरोन्यायः कालभेदात्
गृह्यमाणविशेषस्यावृत्त्या भवितव्यमिति । तस्माद्विप्रम-
त्तपन्यासः ।

विध्यैकत्वादिति चेत् ॥ ३२ ॥ (आ०)

अथ कश्चित् ब्रूयात् इह द्वादशाहिको विधिः तन्त्र-
दृष्टो वसतीवरीपर्यन्तोऽवभृथादिश्चायमपि च द्वादशा-
हिको विधिः तात्तद्व्यादनेनापि तथा भवितव्यमिति ।

न कृत्स्नस्य पुनः प्रयोगात् प्रधानवत् ॥ ३३ ॥

(आ० नि०)

तत्र कुतः । कृत्स्नस्य पुनः प्रयोगात् । कृत्स्नोऽन्यो
विधिः पुनः प्रयुज्यते अभिषवपवमानग्रहचमसस्तोत्र-
शस्त्रादिः । प्रधानवत् तत् यथा प्रधानानि प्रत्यहं क्रियन्ते
तथा तत्र वसतीवरीवद्वा सकृत् स्यात् स्तोत्रादिवद्वा
बहुकृत्वः कृतं स्यात् । तत्र बहुकृत्वः कृतमिति न्याय्यम् ।
तथा सर्वेषामुपकरोति सकृत् कृतं तु यत्र क्रियते तत्रैव
कालभेदादुपकुर्व्यात् । तस्मादावृत्तिः ।

देशकर्तृपात्रतन्त्रताधिकरणम् ।

लौकिके तु यथाकामौ संस्कारानर्थलोपात् ॥

३४ ॥ (पू० सि०)

इह लौकिकार्था उदाहरणं यथा देशः समे दर्शपूर्ण-
मासाभ्यां यजेत् । कर्त्तारः दर्शपूर्णमासयोः यज्ञक्रत्वोच्च-
त्वार ऋत्विजः । सुमादीनि च पात्राणि तेषु विचारः किं
प्रतिप्रयोगमन्यानुपादेयानि उत तानि वा अन्यानि वा
उपादाय प्रयोग इति किं प्राप्तम् अन्यानुपादेयानीति ।
किं कारणम् ? । निरिष्टकेन पुनः क्रियां शिष्टानाचरन्ति
इत्येवं प्राप्ते ब्रूमः । लौकिकेषु यथाकामौ तानि वाऽन्यानि
वा अनियमः । कुतः ? । संस्कारानर्थलोपात् । न
कश्चित् पूर्वस्मिन् प्रयोगे कर्त्तादीनां संस्कारः कृतो याऽन्यो-
पादानि लुप्येत । नाप्यर्थलोपः अन्यैरपि हि शक्यते प्रयोगः
कर्त्तुं तस्मादनियमः । अथ यदुक्तं निरिष्टिकेन शिष्टा-
यागं नाचरन्तीति । एतैराचरन्तीति । तस्मान्नैष दोषः ।
ननु ऋत्विगाचार्य्यौ नातिचरितव्याविति स्मरन्तीति ।
पुरुषधर्मो सौनकर्मधर्मः कर्मसंयोगाभावात् प्रकरणाभा-
वाच्च । देशेषु कर्त्तृषु च पर्य्यवसितं पात्रेषूत्तरा कथा
करिष्यते ।

यजायुधानि धार्येरन् प्रतिपत्तिविधानाद्विजिष-
वत् ॥ ३५ ॥ (१ पू०)

यज्ञपात्राणि तु श्रान्ताहारयितव्यानि कुतः प्रति-

पत्तिविधानात् । प्रतिपत्तिस्तेषां परिधानीये कर्मणि
विधीयते । आहिताग्निमग्निभिर्दहन्ति यज्ञपात्रैश्चेति
तदर्थः । ऋजीषवत् । तद्यथा अहर्गणे सर्वेषामङ्गा-
मृजीषोऽवसृजे प्रतिपादनार्थं धार्यते ऋजीषमप्सु प्रह-
रन्तीति श्रूयते ।

यजमानसंस्कारो वा तदर्थः श्रूयते तत्र यथा-
कामी तदर्थत्वात् ॥ ३६ ॥ (२ पू०)

न वेयं पात्राणां प्रतिपत्तिः किं तर्हि यजमानसंस्का-
रोऽयम् । तदर्थस्तेषां पात्राणामर्थः श्रूयते । कथं
ज्ञायते तेषां तृतीयया निर्द्देशात् यजमानस्य द्वितीयया ।
तत्र यथाकामी स्यात् । तेषामन्येषां वा प्रासनम् तदर्थ-
त्वात् । अर्थकर्मत्वात् पात्राणां यैः कैश्चिदप्यर्थः सिध्यतीति ।
मुख्यधारणं वा मरणस्यानियतत्वात् ॥ ३७ ॥ (२ सि०)

मुख्यानां वा आद्यानां पात्राणां धारणं नानियमः ।
कुतः मरणस्यानियतत्वात् । अनियतकालं मरणम् ।
कदाचित्तानि पात्राण्युत्पृष्टानि भवेयुः मरणं चाप-
द्येत । तत्र यजमानशरीरसंस्कारलोपः स्यात् । एव-
मपि तावद्धारयितव्यानि यावदपरः प्रयोगः परतः तदीयैः
पात्रैरथ कर्म भविष्यति । पूर्वेषु विद्यमानेषु उपादानम-
न्येषामनर्थकम् । तस्मान्मुख्यधारणमेव न्याय्यम् ।

यो वा यजनीये म्रियेत सोऽधिकृतः

स्यादुपवेष्टवत् ॥ ३८ ॥ (पू०)

अथ वा न सुख्यानां धारणं यो यजनीयेऽहनि स्त्रियेत्
यजमानः सोऽनेन संस्कारिणाधिकृतः स्यात् । तस्य तानि
पात्राणि सन्निहितानि । उपवेषवत् । यथा सान्नाय्य-
याजिन एवोपवेषोपधानेनाधिकारस्तस्योपवेषः सन्निहित
इति ।

न शास्त्रलक्षणत्वात् ॥ ३८ ॥ (१सि०)

तदेतन्नोपपद्यते । किं कारणं शास्त्रलक्षणं तत्
भवति यथा सान्नाय्ययाजिन एवोपवेषो नान्यस्येति । तत्र
हि सान्नाय्यार्था शाखा तामनुनिष्पद्यत उपवेषस्तस्या अ-
सान्नाय्ययाजिनोऽसम्भवः । अथेदमनियतसंस्कारविधानं
यजनीये वाऽहनि अन्यत्र वाऽनारभ्यविधानादाहिताग्नि-
र्मग्निभिर्देहन्ति यज्ञपात्रैश्चेति । न चान्यस्मिन्नहनि यज्ञ-
पात्राणामुपवेषवदसम्भवः । शक्यते हि धारणेन सम्पादयि-
तुम् । तस्मादुपवेषोऽदृष्टान्तः ।

उत्पत्तिर्वा प्रयोजकत्वादाशिरवत् ॥ ४० ॥ (२सि०)

अथावानधारणं किं तर्हि संस्कारकाले अन्यानि
नवानि पात्राणि उत्पाद्यानि प्रयोजकत्वात् संस्कारस्य
आशिरवत् । यथा ऋतपेये धृतव्रतो भवत इति वचना-
दभावो व्रतदुहोऽन्यां यजमानस्य व्रतदुषान्नाशिरे दुह-
न्तीति श्रुतेः आशिरार्थं अन्यागौरुपादीयत एवम् ।

शब्दासामञ्जस्यमिति चेत् ॥ ४१ ॥ (आ०)

अथ पश्यस्येवं सति यज्ञपात्रशब्दोऽसमञ्जसो भवति ।

यज्ञसम्बन्धेन हि पात्राणि भवन्ति । न च नवानां यज्ञ-
सम्बन्धोऽस्तीति ।

तथाशिरिऽपि ॥ ४२ ॥ (आ० नि०)

यासावन्या गौरुपादीयते सा यजमानस्य व्रतधुङ्ग
भवति । तत्र शब्दस्यासमञ्जस्यमेव यदि तत्रान्या गौरिहा-
प्यन्यानि पात्राणि भविष्यन्ति । वक्तव्यो वा विशेष इति ।
अयमुच्यते ।

शास्त्रात्तु विप्रयोगस्तत्रैकद्रव्यचिकीर्षा प्रकृतावधेहा-
पूर्वार्थवत् भूतोपदेशः ॥ ४३ ॥ (ट०)

शास्त्रात् विप्रयोगस्तत्र शास्त्रेण तत्र शब्दस्यामञ्जस्यं
व्रतदुहो विप्रयोगः कृतः घृतव्रतौ भवत इति । एकद्रव्य
चिकीर्षायां यजमानस्य व्रतयुक्तामाशिरि दुहन्तीति ऋतपेधे
चादकेन प्राप्यते तच्चासम्भवान्निवर्त्तेत । आशिरिञ्च गां
प्रयुक्ते । तस्मात्तत्र शब्दासामञ्जस्यमनुरुध्यते । अथेहा-
पूर्वाऽर्थो नान्यतः प्राप्यते । यज्ञपात्रैश्च दाहो अविशेषेण
प्रत्यक्षश्रुतः । सम्भवति च तेषां सम्पादनं धारणेन ।
तस्मादिहाकस्मिकं शब्दस्यासामञ्जस्याश्रयणं भवतीति
धारणमेव पात्राणामेव स्थितमपर्यवसितम् ।

अन्तरा चिन्तान्तरं क्रियते । यज्ञपात्राणि धारयित-
व्यानीत्युक्तं तत्र चिन्त्यते किं पौर्णमास्या आरभ्य धारयित-
व्यानुताग्न्याधियादीनीति । किं प्राप्तम् ?

पात्रधारणाधिकरणम् ।

प्रकृत्यर्थत्वात् पौर्णमास्याः क्रियेरन् ॥ ४४ ॥ (पू०)

पौर्णमास्या आरभ्य धारयितव्यानीति कुतः प्रकृत्यर्थ-
त्वात् । इमानि पात्राणि अनारभ्योक्तत्वाद्दर्शपूर्णमासा-
र्थानि । तत्रैषामुत्पत्तिः उत्पत्तिप्रभृति च धारणम् ।
तस्मात् पौर्णमास्या आरभ्य धारयितव्यानि ।

अन्याधेये वा विप्रतिषेधात्तानि धारयेन्मरणस्या-
निमित्तत्वात् ॥ ४५ ॥ (सि०)

न वा पौर्णमास्या आरभ्य धारणं किं तर्ह्यन्याधेयात् ।
कुतोऽविप्रतिषेधात् । यद्यपि पौर्णमास्यां विहितानि
चोदकेन पवमानहविःषु प्राप्तानि ततश्च प्रभृतिधार्य-
माणेषु विप्रतिषेधो भवति मरणस्यानिमित्तत्वात् । पौर्ण-
मास्या यदि मरणमापद्येत यजमानशरीरसंस्कारलोपो
भवति । आधानाच्चारभ्य धार्यमाणेष्वविप्रतिषेधो भवति
तस्मादाधानादारभ्य धारणम् ।

प्रतिपत्तिर्वार्यथान्येषाम् ॥ ४६ ॥ (यु०)

स्थितादुत्तरम् । यदुक्तं पात्रैरर्थः क्रियते यजमानस्य
संस्कार इति । तत्र किं तर्हि प्रतिपत्तिरेषां पात्राणाम-
ग्नीनां च यजमानशरीरे । कथम् । यथान्येषां द्रव्याणां
सोमलिप्तानां प्रतिपत्तिः तद्वत्तुल्यो हेतुः तान्यपि नाना-
कर्मरूपयुक्तानि प्रतिपादनार्हाणि इमान्यपि पात्राण्यन-

यश्च तथैव । तस्मात्तेषामपि प्रतिपत्तिः । ननु तृतीया-
संयोग उभयत्र विद्यते । न खलु । यजमानशरीरे-
ऽग्नीनां पात्राणां च निक्षेपणं प्रतिपत्तिः न दहनमाहि-
ताग्नेर्द्दहने च तृतीया तत्र तेषां गुणभाव एव तैर्हि तत्
साध्यते । निक्षेपणे तु द्वितीयैव यथा दक्षिणे पात्रे जुह-
मासादद्यात् ।

सोमप्रचाराधिकरणम् ।

उपरिष्ठात् सोमानां प्राजापत्यैश्चरन्तीति ॥

४७ ॥ (पू० सि०)

तत्र सर्वेषामविशेषाद्वाच्यो हि प्रकृतिकालः । वाज-
पेये प्राजापत्यान् पशून् प्रकृत्य श्रूयते उपरिष्ठात् सोमानां
प्राजापत्यैश्चरन्तीति । तत्र विचार्यते किमाभैवकाले
प्रचरितव्यमुत शस्त्रवतां सोमानामुपरिष्ठादुत विकारस्थाने
अथवा सर्वसोमानामुपरिष्ठादिति किं प्राप्तमाभैवकाल
इति कुतः ? प्रकृताबाभैवकाले प्रचारो वृत्तः प्रकृति-
वदिहापि तत्रैव कर्तव्यः । एवं च अङ्गविपर्य्यासो न कृतो
भवति । यदि सर्वसोमानामुपरिष्ठात् प्रचारः क्रियेत
तत आग्निमरुतादूर्ध्वमनुयाजैश्चरन्तीति प्रकृत्य परिधीन्
हारियोजनमिति एतदुभयमपि विपर्य्यस्येतनाग्निमारुता-
दूर्ध्वमनुयाजैश्चर्येत । इत्वा च हारियोजनं परिधयः
प्रक्रियेरन् सोऽयमङ्गानां विपर्य्यासो विना वचनेन क्रियेत ।

अथ त्वाभ्रवकाले प्रचारस्ततो नैष दोषो भवति । एवं प्राप्त उच्यते उपरिष्ठात् सीमानां प्राजापत्यैश्चरन्तीत्युक्ते सर्वसीमानामुपरिष्ठात् प्रचर्येत । कुतः अविशेषात् । सीमानामित्युक्ते सर्वसीमानामविशेषवचनात् प्रतीयते । यत्त्वाभ्रवकालः प्रकृतितः प्राप्यत इति वाच्यो हि प्रकृति-कालश्चादकेनैव प्राप्तस्तदर्थो विधिः कृतकरोऽनर्थकः स्यात् तस्मात् सर्वसीमानामुपरिष्ठात् प्रचारः ।

अङ्गविपर्यासो विनावचनादिति चेत् ॥ ४८ ॥

(आ०)

अथ यदुक्तमेवं सत्यङ्गविपर्यासो किं वा वचनेन कृतो भविष्यतीति तस्य कः परिहार इत्याभाषान्तं सूत्रम् ।

उत्कर्षः संयोगात् कालमात्रमितरत्र ॥ ४९ ॥

(आ० नि०)

नैष दोषो युक्तमङ्गविपर्यास इति । कथं कृत्वा । पशुप्रचारे तावदुक्तृथमाणि अनुयाजानां परिधिप्रहरणस्य चोत्कर्षो न्याय्यः संयोगात् । तानि हि पशुप्रचारेण क्रमतः संयुक्तानि न चाग्निमारुतस्यानुयाजैः सहहारि-योजनस्य वा परिधिप्रहरणेन क्रमो विवक्षितः । न हि परिधिप्रहरणम् । हारियोजनस्याङ्गं हारियोजने वा परिधिप्रहरणस्य उभौ वा कस्यचिदेकस्य प्रधानस्य । एवमाग्निमारुतमनुयाजयोश्च । यदि परस्परस्याङ्गभूतानि

भवेयुः एकस्य वा प्रधानस्य तत एतेन क्रमेणोपकुर्वतीति
विवक्षितः क्रमः स्यात् । अथ पुनः पशोरङ्गमनुयाजा
आग्निमासुतं सोमस्य तथा परिधिप्रहरणं पशोरङ्गं
हारियोजनः सोमेज्यानिषां क्रमोनिःप्रयोजनः । तस्माद्-
विवक्षितः । कालमात्रमितरत्र आग्निमासुतादूर्ध्वमनु-
याजैश्चरन्तीति परिहृत्य परिधीन् जुहोति हारियोजन-
मिति एतस्मिन् काल इति लक्षणमाग्निमासुतं परिधि-
प्रहरणं च । अनपेतञ्च लक्षणायायेकाला यथाग्निहोत्र-
वेलायामागन्तव्यमिति यत्राग्निहोत्रं नास्ति तत्राप्यनपेता
वेला न चैवं लक्षणा भवति । न हि काल एवेह श्रुत्यर्थः
क्ता तावत् पूर्वकाल एव स्मर्यते । ऊर्ध्वशब्दोऽपि देशं कालं
वा ब्रूयात् । देशस्या सम्भवात् कालार्थो विज्ञायते ।

प्रकृतिकालासत्तेः शस्त्रवतामिति चेत् ॥ ५० ॥ (आ०)

इति चेत् पश्यसि सर्वसोमानामुपरिष्ठात् प्रचार इति
नैतद्युक्तम् । शस्त्रवतां सोमानामुपरिष्ठात् प्रचारो युक्तः ।
कुतः । प्रकृतिकालासत्तेः एवं प्राकृतस्यासत्त्याः कृतः
प्रचारो भविष्यति अङ्गविपर्ययासञ्चा कस्मान्न कृतो भवि-
ष्यति । अथ कतमोऽसौ कालः तार्त्तीयसवनिकस्य वैश्व-
देवस्य यदूर्ध्वम् ।

न श्रुतिप्रतिषेधात् ॥ ५१ ॥ (आ० नि०)

एवं सत्युपरिष्ठात् सोमानामित्यविशेष श्रुतिर्विप्रति-
षिध्यते केषाञ्चित् सोमानामधस्तादयं प्रचारः स्यात् ।
न चासत्त्या प्राकृतः कालो लभ्यते ।

विकारस्थाने इति चेत् ॥ ५२ ॥ (आ०)

इति चेत् पश्यसि शस्त्रवतामुपरि प्रचारोऽयुक्त इति विकारस्थाने भवतु । कतमत्पुनर्विकारस्थानं उक्त्याद्याः संस्था अग्निष्टोमसंस्थाया विकारः तासां यत् स्थानमग्नि-ष्टोमप्रचारादूर्ध्वं तत्र प्रचारो भवतु ऊर्ध्वं सर्वेषामागन्तूनां प्रचाराणां स्थानम् । अयमपि चागन्तुः । तस्मादयमपि तत्रैव भवति ।

न चोदनापृथक्त्वात् ॥ ५३ ॥ (आ० नि०)

नेतदेव कस्मात् चोदनापृथक्त्वात् कर्मपृथक्त्वादित्यर्थः । पृथगेति कर्मणी यच्च सौमिकं यच्च पाशुकं सौमिकानां प्रचाराणामेतत् स्थानं न पाशुकानाम् । तस्मादेतस्य वचनात् सर्वसोमानामुपरिष्ठात् स्थानम् ।

— — —
सूक्तवाक्यधिकरणम् ।

उत्कर्षे सूक्तवाकस्य न सोमदेवतानामुत्कर्षः-

पश्वनङ्गत्वादयथानिष्कर्षेनान्वयः ॥ ५४ ॥ (पू०)

अनुयाजा उत्कृष्टमाणाः सूक्तवाकमप्युत्कर्षेन्ति । तत्र सवनीयानां पुरोडाशानां देवताः संकीर्त्यन्ते शृज्यन्निद्राय-हरिवतेधानाः पूष एव ते कर्मभूमित्यारभ्य । तासामुत्कर्षो नेति सन्देहः । किं प्राप्तम् उत्कर्षे सूक्तवाकस्य

न सवनीयदेवतानामुत्कर्षः कुतः । पञ्चनङ्गत्वात् । अनु-
याजा पशोरङ्गमुत्कथ्यमाणाः पञ्चङ्गमेवात्क्रष्टुमर्हन्ति
न सोमाङ्गं सोमाङ्गं च सवनीयदेवताः । तस्मात् तासा-
मनुत्कर्षः । यथा निष्कर्षेऽनन्वयः । यथा पौर्णमास्यां
सूक्तवाकस्य प्रयोगे पूर्णमासीदेवतानां निष्कर्षेऽमावास्या
देवतानामन्वयः । इतरत्र चेतसाम् । तत् कस्य हेतोः
इतरतरस्यानङ्गत्वात् तद्वदिहाप्यनुत्कर्षः ।

वाक्यसंयोगाद् वोत्कर्षः समानतन्त्रत्वादर्थ-
लोपादनन्वयः ॥ ५५ ॥ (सि०)

अथ वा उत्कर्ष एव न्यायः । कुतः वाक्यसंयोगात् ।
सूक्तवाकस्यैकदेशभूतानि सौमिकदेवता संकीर्तनानि
भृज्यन्निन्द्राय हरिवते धाना पूष एव ते करम्भं सरस्वतीव
ते परिवापम् अयं यजमान इति सम्वध्यते । तथा इन्द्राय
हरिवते धानाभिः पूष एव ते करम्भेण सरस्वतीवते परि-
वापेण सूपस्था प्रद्य देवो वनस्पतिरभवदिति सम्वध्यते ।
तान्येतानि सूक्तवाकस्य मध्य उच्यमानान्यर्थवन्ति निष्कृ-
ष्टानि केवलान्यार्थकानि भवन्ति । न च सवनीयानां
सूक्तवाकोऽस्ति यत्रेतान्युच्चार्येरन् । पाशुक एव सूक्तवाक-
स्तेषां प्रसङ्गसिद्धः । अतस्तत्र ऐतद्देवतानां संकीर्तनं
युक्तं स चात्कृष्यते तस्मात्तासामप्युत्कर्षः आर्षं चैवमनु-
ग्रहीष्यते । यत्तु यथा निष्कर्षेऽनन्वय इति समानतन्त्र-
त्वादर्थलोपादनन्वयः । समानतन्त्रौ दर्शपूर्णमासौ ।
तयोः साधारणं सूक्तवाक्यान्तानं तद्यथार्थं निविशते ।

अर्थलुप्तं चामावास्यादेवतानां पीर्णमास्यां संकीर्तनमित-
रासां चेतरेत्र यत्कारणं या इष्टादेवतास्ताः संकीर्तनेन
प्रत्यवेक्ष्यन्ते इयमपीष्टा न काचिदन्तरितेति । तस्माच्चथा
निष्कर्षेऽनन्वय इत्यदृष्टान्तः ।

इति श्री शबरस्वामिनः कृतो मीमांसाभाष्ये एका-
दशाध्यायस्य तृतीयः पादः ॥

अथ मीमांसा-दर्शने

एकादशाध्यायस्य चतुर्थः पादः ।

अत्र तत्त्वताधिकरणम् ।

चोदनैकत्वाद्राजसूयेऽनुक्तदेशकालानां सम-
वायात्तन्त्वमङ्गानि ॥ १ ॥ (१ पू०)

राजसूये यान्यनुक्तदेशकालानि प्रधानानि यथा त्रि-
संयुक्ते द्वे एवमादि चिन्त्यते किं तत्राङ्गानां तन्त्वभाव उत्-
भेद इति किं प्राप्तं राजसूयेऽनुक्तदेशकालानां प्रधानाना-
मङ्गानि कुतः समवायात् फलनिवर्तने तेषां समवायः
समव्येतानि फलं साधयन्ति नैकशः कथं ज्ञायते चोदनैक-
त्वात् । राजसूयेनेत्येकवचनान्ते तैर्न शब्देन तानि प्रधा-
नान्युक्त्वा फलसम्बन्धः कृतः । तस्मात् समुदायः फलवान् ।
यस्य फलवत्तद्विधीर्षितम् । तदर्थेति कर्त्तव्यता इति कर्त्त-
व्यता चाङ्गाति तस्मात् तन्त्वम् ।

प्रतिदक्षिणं वा कर्तृसम्बन्धादिष्टिवदङ्गभूत-
त्वात्समुदायो हि तन्निर्वृत्त्या तदेकत्वादेक-
शब्दोपदेशः स्यात् ॥ २ ॥ (सि०)

न चैतदेवं तन्त्रमङ्गानीति । किं तर्हि भेदेन कुतः ?
प्रतिदक्षिणं कर्तृसम्बन्धात् । एतेषु कर्मसु दक्षिणाभेदः
श्रूयते “आग्नावैष्णव एकादशकपाल ऐन्द्रावैष्णवश्चरुः
वैष्णवस्त्रिकपालो वामनो दक्षिणा । सोमापौष्णा एका-
दशकपालः ऐन्द्रापौष्णश्चरुः पौष्णश्चरुः श्यामो दक्षिणेति”
दक्षिणाभेदात् प्रतिदक्षिणं कर्तृसम्बन्धो भवति । वामन-
क्रीताः पूर्वस्य त्रिसंयुक्तस्य कर्तारः अनङ्गमुत्तरस्य त्रिसं-
युक्तस्य श्यामपरिक्रीता उत्तरस्य त्रिसंयुक्तस्य कर्तारस्ते-
ऽप्यनङ्गं पूर्वस्थातः कर्तृभेदादङ्गभेदः । इष्टिवत् तद्यथा
पौर्णमासकालान्यङ्गानि कालभेदान्न दर्शस्योपकुर्वन्ति ।
एवमिहापि कर्तृभेदान्न परस्परस्य । तस्माद्भेदेन कर्तृव्या-
नीति । यत्तु चोदनेकत्वादुत्तरस्यापि समुदायो विवक्षित
इति उच्यते (समुदायो हि तन्निर्वृत्त्या) समुदायः फलनि-
ष्पत्त्या विवक्षितः तदेकत्वात् फलैकत्वात् सह वचनं न
प्रयोगैकत्वादिष्टिवत् । तद्यथा दर्शपूर्णमासयोः प्रयोग-
भेदेऽपि फलैकत्वात् समासवचनं दर्शपूर्णमासाभ्यां स्वर्ग-
कामो यजेतेति ।

तथा चान्यार्थदर्शनम् ॥ ३ ॥ (हि०)

अन्यार्थोऽप्येतमर्थं दर्शयति पूर्वं त्रिसंयुक्तमुत्तरं त्रि-

संयुक्तमिति । तत्र मेदे हि पौर्वापर्यं स्यात् । नन्वेकतन्त्र-
त्वेऽपि प्रधानापेक्षं पौर्वापर्यं भवेत् । नैवमेतद्वाक्यशेषेण
तु विज्ञायते साङ्गयोः प्रधानयोरित्यौर्वापर्यमिति । एवं
ह्याह यत्पूर्वं त्रिसंयुक्तं वीरजननं तद्यदुत्तरं त्रिसंयुक्तं पशु-
जननं तदिति । फलसम्बन्धश्च साङ्गयोर्भवति न केवलयो-
स्तस्माद्दर्शनमेवैतत् ।

उपक्रमे इतः कर्तृ नियमाधिकरणम् ।

अनियमः स्यादिति चेत् ॥ ४ ॥ (पू०)

तत्रैव विचार्यते किमुपक्रमे ये कर्तारस्त एवान्तादु-
त अनियमः ते वान्ये वेति । किं प्राप्तम् ? । अनियमः
स्यादिति चेत् । इति चेत् पश्यसि प्रतिदक्षिणं कर्तृ-
सम्बन्ध इति अनियमः पवित्रदक्षिणाभिर्ये परिक्लीताः
पवित्रार्थास्ते भवन्ति पवित्रान्ते एतेषामपवर्गः उत्तरे
कर्माणि यथा कामिते वान्ये वा स्युः तस्मादनियमः ।

नोपदिष्टत्वात् ॥ ५ ॥ (सि०)

नैतदेवं युक्तमनियम इति किं तर्हि य एव प्रक्रमे त
एव अन्ते स्युः । कस्मादुपदिष्टत्वात् । आदावेव वरण-
काले यजमानेन तेषामुपदिष्टम् अनेन मां राजसूयसंज्ञकेन
कर्मसमुदायेन याजयेतेति । वरणश्च प्राक् कर्मप्रवृत्तेः तद-
गृह्यमाणविशेषत्वात् तन्त्रान्तेनानताः सर्वार्था भवन्ति ।
आह यदि सर्वमुद्दिश्य त्रियन्ते तत एवम् । अथ पूर्वसवयवं

पवित्रमुद्दिश्य ततो न सर्वार्थास्तदर्थं एव भवन्ति, किं पुनरत्र युक्तम् । समुदायमुद्दिश्येति । तथा सति अविघ्ने न कर्तुः कर्म निर्वर्त्तते । इतरथा पवित्रान्ते उत्तरस्मिन् कर्मणि त एव कामतो न संप्रवर्त्तेरन् अन्ये च कर्त्तारो नोपपद्येरन् कर्मविघ्नः स्यात् कालातिपत्तिश्च । एवं च सति लाघवं भवति इतरथा प्रतिकर्मीपादानं तद्गुरुः स्यात् । ऋत्विग्याज्ययोश्चाव्यभिचारो धर्मस्तस्मात् समुदाय-मुद्दिश्य त्रियन्ते तथा च तन्त्रम् ।

प्रयोजनैकत्वात् ॥ ६ ॥ (हे०)

एकञ्च प्रयोजनमवयवदक्षिणानामपि समुदाय-सम्पत्तिः न ह्यवयवेन केवलेन कृतेन कश्चिदर्थोऽवयवैः समुदायः सम्पादयितव्य इति अवयवे परिकीयते । तेषां समुदायसम्पत्तौ कृतार्थात्वम् । तस्मात् त एव कर्त्तार आन्तात् स्यः, आह यदि समुदायसम्पत्त्यै अवयवशः परिक्रयः सकृदेव कर्त्तव्यः किं पुनरावृत्त्येत्युच्यते ।

अविशेषार्था पुनः श्रुतिः ॥ ७ ॥ (हे०)

उभयथा परिक्रये प्राप्ते सकृदा प्रत्यवयवं वा परिक्रय-विशेषो नियम्यते प्रत्यवयवं कर्त्तव्यः द्रव्यसंख्यानियमेन च वामनो दक्षिणा अयुतमभिषेचनीये ददातीत्येवं क्रिय-माश्रमभ्युदयकारि भवतीति ।

अवेष्टावह्नानां भेदेनातुष्ठानाधिकरणम् ।

अवेष्टौ चैकतन्त्रा स्यात्लिङ्गदर्शनात्
वचनात् कामसंयोगेन ॥ ८ ॥ (पू०)

तस्मिन्नेव राजसूये अवेष्टिः आग्नेयोऽष्टाकपालो
द्विरण्यं दक्षिणा बार्हस्पत्यश्चरुः श्रितिपृष्ठो दक्षिणेत्या-
स्मात् । तस्यां चिन्त्यते किमङ्गानां भेदोऽथ तन्त्रभाव
इति । किं प्राप्तम् ? । अवेष्टौ चैकतन्त्रां स्यात् । तन्त्रता-
लिङ्गदर्शनात् । लिङ्गं हि तन्त्रभावस्य सूचकं दृश्यते यदि
ब्राह्मणो यजेत बार्हस्पत्यं मध्ये निधायाहुतिं हुत्वाभि-
घारयेत् यदि, राजन्य ऐन्द्रमिति, यदि वैश्यो वैश्वदेवम्,
समस्तो च हविषां मध्ये निधानमुपपद्यते । एकतन्त्रो च
सामस्यं तस्मादैकतन्त्रम् । ननु लिङ्गमुपदिश्यते कुतः
प्राप्तिः । सह चोदनया प्राप्तिः । अथेतां दिशामवेष्टिं यः इमं
वा अथ तं लोकं पुनरुपावरोहन्तीति । अवेष्टिरिति चैक-
वच्छ्रुतेः । एतयैवान्नायकामं याजयेदिति वचनात्
कामसंयोगेन । न वा तन्त्रभावः । कुतः । उक्तो न्यायः
प्रतिदक्षिणं वा कर्तुं सम्बन्धः स्यादिति । लिङ्गदर्शना-
दिति यदुक्तम् । तत्र ब्रूमः । वचनादिति कामसंयोगे-
नापि श्रूयते । एतयैवान्नायकामं याजयेदिति तत्रैतद्दर्शनं
न च तत्र दक्षिणामेदो न हि राजसूयिहो दक्षिणास्तत्र
प्राप्यन्त्ये । एतयैवान्नायकामं याजयेदिति एकवचना-
न्तेन शब्देन फलं प्रति निर्देशात् सह प्रयोग एव तत्रैतद्दर्शन-
मुपपद्यते । तस्मात्तदपेक्षमितत् ।

क्रत्वर्थायामितिचेन्न वर्णसंयोगात् ॥ ६ ॥

(आ० नि०)

अथ पश्यसि क्रत्वर्थायामिवैतद्दर्शनं भवतु एवं प्रकृत-
शेषत्वं भविष्यतीति । तच्च न, कुतः । वर्णसंयोगात् ।
यदि ब्राह्मणो यजेत यदि वैश्य इति । न च क्रतौ ब्राह्मण
वैश्यौ स्तः राजन्यस्यैव राजसूयः राजा राजसूयेनेति वच-
नात् । तस्मादक्रत्वर्थायामेतद्दर्शनम् ।

कास्यपवमानेष्टिभेदाधिकरणम् ।

पवमानहविःष्वैकतन्त्रां प्रयोगवचनैकत्वात् ॥

१० ॥ (पू०)

आधाने पवमानेष्टयः । अग्नये पवमानाष्टाकपालं
निर्वपति । अग्नये पावकायाग्नये शुचय इति तत्र
विचार्यते किमासामैकतन्त्रां भेदा वा इति किं प्राप्तम् ।
पवमानहविःष्वैकतन्त्रां स्यात् । कुतः प्रयोगवचनैकत्वात् ।
एक आसां प्रयोगवचनः अङ्गो निरूप्याणीति । प्रयोग-
वचनैकत्वात् सहप्रयोगः । तच्च न गृह्यते विशेषः तस्मा-
दैकतन्त्रम् ।

लिङ्गदर्शनाच्च ॥ ११ ॥ (हि०)

लिङ्गं च सह प्रयोगं दर्शयति समानबर्हीषि भव-
न्तीति । अनुवादोऽयम् ।

वर्तमानापदेशाद्वचनात् तन्त्रभेदः स्यात् ॥

१२ ॥ (सि०)

न चैकतन्त्रं स्यात् । किं तर्हि तन्त्रभेदः । स च
भवन्नैवं प्रथमायां भेदः उत्तरयोस्तन्त्रं कस्मात् वचनात् वच-
नमिदं भवति अथ यः कामयेत वर्षीयान् श्रेयान् स्यामिति
तस्याग्नये पवमानाय निरूप्य अथ पावकाय शुचये चोत्तरे
हविषी समानवर्हिषी निर्वपेत्तदेनमग्रहीत्तेन स उत्तरं
वर्षीयान् श्रेयान् भवतीति । किमिव वचनं न कुर्व्या-
न्नास्ति वचनस्यातिभारः । तस्मादेवं कर्तव्यम् । अथ
यदुक्तं प्रयोगवचनैकत्वादिति । तस्य कः परिहारः ।
नासौ प्रयोगवचनः कालवचनोऽसावङ्गो निरूप्याणीति
तस्मादहेतुः स भवति ।

सहत्वे नित्यानुवादः स्यात् ॥१२॥ (आ०नि०)

यच्चोक्तं समानवर्हिषी भवन्तीति समानप्रयोगं दर्शयतीति
तत्र ब्रूमः सहत्वे नित्यानुवादः स्यात् । इदमपरं श्रूयते ।
यो ब्रह्मवर्चसकामः स्यात् तस्य सर्वाणि हवींषि निरूप्या-
णीति । तस्य सह प्रयोगो भवति तस्मिन् सहत्वे नित्या-
नुवादोऽयं स्यात् समानवर्हिषी भवन्तीति किं पुनर्नि-
रूप्याणीत्युक्ते सहप्रयोगो गम्यते निरूप्याणीति बहुत्व
युक्तः प्रयोगो विज्ञायते । तच्च बहुत्वमुपादेशत्वेन चोद्दि-
तानां विवक्षितं न चैक्यः प्रयोगो बहुसंयुक्तः प्रयोगो
भवति । तस्मात् सहप्रयोगो विज्ञायते ।

द्वादशाहे दीक्षाधिकरणम् ।

द्वादशाहेन प्रजाकामं याजयेदिति श्रूयते तत्र विचा-
र्यते । किमेकैक्यः पृथक् पृथग्दीक्षोपसदेनाहः सम्पाद्य
द्वादश पञ्चविंशतिरात्राः कर्तव्याः अथ वा द्वादश साद्यस्त्राः

अथ वा चतुरहे दीक्षाचतुरहे उपसदः चतुरहे सुत्याः अथ
वा स्वस्थानानां दीक्षोपसत्सुत्यानां विवृद्धिरिति किं प्राप्तं
तत् सूत्रेनैवप्रक्रमः ।

द्वादशाहे तु प्रकृतित्वादेकैकमहरपट्टज्येत कर्म-

पृथक्त्वात् ॥१४॥ (१पू०)

एकैकं सदीक्षापसदमहरहरपट्टज्येत द्वादश पञ्च-
विंशतिरात्राः कर्त्तव्याः । कुतः । तत्प्रकृतित्वात् । म-
दीक्षापसदमहरपवर्जितं ज्योतिष्टोमे यतस्तत् प्रकृतीन्वे-
तानि द्वादशाहानि पृथग्भूतानि कर्माणि पृथक्त्वेनैव
धर्मानाकाङ्क्षन्ति तस्मात् ज्योतिष्टोमवत् सदीक्षापसदनेकैक-
महः कर्त्तव्यमिति ।

अङ्गां चाश्रुतिभूतत्वात् तत्र साङ्गं

क्रियेत यथा माध्यन्दिने ॥१५॥ (२पू०)

त चैतदस्ति यदुक्तं द्वादश पञ्चविंशतिरात्राः कर्त्तव्या
इति । किं तर्हि द्वादश सायस्क्राः कार्य्याः किं कारण-
मङ्गां श्रुतिभूतत्वात् द्वादशाहेनेति द्वादशसंख्याङ्गां
प्रत्यक्षभूता सा बाध्येत यदि द्वादश पञ्चविंशतिरात्राः
क्रियेरन् । तस्माद् द्वादशस्वहःस्वैकैकं प्रधानं प्रयुज्येत ।
प्रधानकालत्वाच्चाङ्गानां तत्कालं तदीयं दीक्षोपसदं
यथा माध्यन्दिने । तद्यथा सान्तपनीयस्य माध्यन्दिने नि-
रूप्यते इति वचनामध्यन्दिनकालान्वेषाङ्गानि भवन्त्येव-
मिहापि तस्माद् द्वादश सायस्क्राः कर्त्तव्याः ।

अपि वा फलकर्तृसम्बन्धात् सहप्रयोगः
स्यादाग्नियग्नीषोमीयवत् ॥ १६ ॥ (३५०)

अपि च नैव स्याद् द्वादश साध्यस्त्रा इति कथं तद्धि
सहप्रयोगः स्यात् । चतुरहे दीक्षाश्चतुरहे उपसदश्चतुरहे
सुत्याः । कुतः ? फलकर्तृसम्बन्धात् । फले कर्तृषु
चैतेषां प्रधानकर्मणां समेतानां सम्बन्धाद् द्वादशाहशब्देन
समुदायवचनेन संयोगात् फले सम्बन्धः सत्ते स्वयंकर्तृ-
त्वादहीने च दक्षिणैक्यात् कर्तृषु चैकफलत्वादेककर्तृ-
त्वाच्च सहप्रयोगो भवति आग्नियग्नीषोमीयवत् । यथा-
ग्नियग्नीषोमीययोरेकफलत्वादेककर्तृत्वाच्च सहप्रयोगो
भवति । सहप्रयोगे च विशेषायहणात्तत्त्वं दीक्षापसदं
द्वादशाहश्रुतिश्रानुयाह्या । तदुभयमेवमुपपादितं भवति
सहप्रयोगोऽहःसंख्या च तस्मादेष पक्षः श्रेयान् ।

साङ्गकालश्रुतित्वाद्वा स्वस्थानानां विकारः
स्यात् ॥ १७ ॥ (सि०)

अथ चैतदपि न युक्तं कुतः साङ्गकालश्रुतित्वात् ।
यद्यत्र प्रधानानामेव कालश्रुतिः स्यान्नाङ्गानां तत एवं
स्यात् । अत्र तु साङ्गानां कालः श्रुतो द्वादश दीक्षा
द्वादशोपसद इति दीक्षाणामुपसदां च पृथक् पृथक् कालः
श्रुतः । यदि चतुरहे क्रियेत ततो बाध्येत । तस्मात्
स्वस्थानानां विवृद्धिः । तदपेक्षं च द्वादशत्वम् । दीक्षाप-
सत्सुत्यापेक्षं प्रथमं दीक्षास्तासां तत्रैव द्वादशत्वं तत

उपसदस्तासामपि तद्देशानामेवान्ते सुत्या तस्या अपि तत्
स्थानाया एव वृद्धिः । तदपेक्षं द्वादशत्वम् ।

दीक्षोपसदां च संख्या पृथक् पृथक्
प्रत्यक्षसंयोगात् ॥ १८ ॥ (हे०)

अपि च द्वादशाहेन प्रजाकामं याजयेदित्युक्ता त्रिह-
रादित्यनुक्रान्तानि । तस्मादपि तदपेक्षा द्वादशसंख्या ।

वसतीवरीपर्यन्तानि पूर्वाणि तन्वमनाकाल-
त्वादवभृथादीन्युत्तराणि दीक्षाविसर्गार्थत्वात् ॥

१९ ॥ (हे०)

एवं वसतीवरीपर्यन्तानि पूर्वाण्यन्यकालत्वादगृह्य-
माण विशेषाणि तन्त्रं भवति अवभृथादीनि चोत्तराणि
तस्यावभृथस्य दीक्षाविसर्गार्थत्वात् । स हि दीक्षांशोष-
नार्थः । एवं ह्याह अस्मि दीक्षां प्रवेशयित्वा देवाः स्वर्गलोका-
मावन् यदस्मि स्नान्ति तामेव दीक्षामालभते अथ यदपो-
वभृथमभ्यवयन्ति तामेव दीक्षां पुनरस्मि प्रवेशयन्तीति
तन्त्रं च दीक्षोपसदा सा तन्त्रमेवोत्सृज्यते विशेषाग्रहणात् ।

तथा चान्यार्थदर्शनम् ॥ २० ॥ (उदा०)

एवं च सत्यन्यार्थदर्शनम् इदं युक्तं भविष्यति षड्विं-
शदहो वा एष द्वादशाह इति ।

चोदनापृथक्त्वे त्वैकतन्त्र्यं समवेतानां काल-
संयोगात् ॥ २१ ॥ (पृ० आ० नि०)

यच्चाग्नेयाग्नीषोमीयवदिति । युक्तं यदाग्नेवाग्नी-
षोमीययोस्त्रोदनापृथक्त्वेऽप्येकतन्त्रं सहप्रयोगः कुतः सम-
वेतानां कालसंयोगात् समवेतानां अङ्गप्रधानानां काल-
संयोगात् पौर्णमास्यां पौर्णमास्या यजेत साङ्गयेति ।
तस्मात्तन्त्रं पौर्णमास्यामिवाङ्गानि च प्रधानानि च
क्रियन्ते । इह पुनः साङ्गकालश्रुतित्वादित्येवमपदिष्टो
हेतुः । तस्मादत्र द्वादशाहेऽङ्गप्रधानानि पौर्णमासी वत्
सह कार्याणि ।

प्रधानापृथक्कालाङ्गानां भेदेनानुष्ठानाधिकरणम् ।

अथ यानि प्रधानैरपृथक्कालान्यङ्गानि तेषु चिन्त्यते किं
तान्यपि तन्त्रम् । अथ वा भेदेनेति । किं प्राप्तम् ? । तन्त्र-
मिति । किं कारणम् एवं अहत्वस्य वक्ता प्रयोगवचनो-
ऽनुग्रहीष्यते द्वादशाहेन प्रजाकामं याजयेदिति । तदुक्तं
विधिवत् प्रकरणाविभागे प्रयोगं वादरायण इत्येवं प्राप्ते
ब्रूमः ।

भेदस्तु तद्वेदात् कर्मभेदः प्रयोगे स्यात् तेषां

प्रधानशब्दत्वात् ॥२२॥ (सि०)

भेदस्तु स्यात् कुतः तद्वेदात् । तदित्यनेन पूर्वसूत्रनि-
र्दिष्टः कालः प्रतिनिर्दिश्यते । कालभेदात् काले भिद्य-
माने तन्त्रभेदो भवति यथा दर्शे पूर्णमासेऽपि । इहापि
कालभेदः अथ श्वः परश्व इति । तत इहापि कर्मभेदः
स्यात् करणभेद इत्यर्थः । अथ पुनरङ्गानां काल

भेदो विज्ञायते । तेषां प्रधानशब्दत्वात् । प्रधानशब्द-
गृहीतान्यङ्गानि यत्र प्रधानं तत्र विज्ञायन्ते । यद्यप्रधानं
तस्याप्यकालान्यङ्गानि । यत् श्वस्तस्य श्वःकालानि
तस्माद्भेदः ।

तथा चान्यार्थदर्शनम् ॥२३॥ (हे०)

पत्नीसंयाजान्तान्यङ्गानि सन्तिष्ठत इति भेदेनाङ्गां
पत्नीसंयाजान्तां दर्शयति ।

श्वामुत्था वचनं तद्वत् ॥२४॥ (उदा०)

संस्थिते संस्थिते अन्यदग्नीदाग्नीध्रागारं प्रविश्य सु-
ब्रह्मण्ये सुब्रह्मण्यामाह्वयेति प्रेष्यतीति संस्थिते संस्थित
इति वीष्माधचनात् सुब्रह्मण्याभेदं दर्शयति ।

पञ्चतिरेकश्च ॥२५॥ (हे०)

पञ्चतिरेकश्च दृश्यते य एकः पञ्चतिरिच्यते स ऐन्द्राग्नः
कार्यः । न तावदतिरिच्यते एको न भवति एकादशेति
पञ्चो द्वादशाङ्गानि । तत्पञ्चालम्भभेद उपपद्यते । तत्त्व-
भावे सकृदेवैकादशिनानालभेत तस्मादपि भेदः ।

कहलूप तन्त्रवापाधिकरणम् ।

मुत्थाविष्टौ सुब्रह्मण्यायां सर्वेषामुपलक्षणं

प्रकृत्यन्वयादावाहनवत् ॥२६॥ (पू०)

उपसक्तानां सुब्रह्मण्याह्वाने चतुरहे मुत्थामागच्छे
मघवन्निति । द्वादशाहे चोदकेन प्राप्यते । तत्रेदं विचा

र्थेन । हादृशाहे सुखाहान्युपलक्षयितव्यानि उताविकारैरेव प्रयोगः कर्त्तव्य इति । किं प्राप्तम् ? । सुखाविषयवैतस्यां सर्वेषामङ्गाम् उपलक्षणं कर्त्तव्यं कुतः ? । प्रकृत्यन्वयात् । प्रकृतौ सौत्यमहर्पलक्षितम् । सर्वाणि चैतानि तत्प्रकृतौनि । अतः सर्वाण्युपलक्षणीयानि । नन्वेकैवासौ देवता इन्द्रः सकृदुपलक्षणेन संस्कृतः संस्कृत एव । तस्य पुनरुपलक्षणमनर्थकमित्युच्यते । आद्योपलक्षणकृतः संस्कारः सोऽद्यतनस्य प्रधानस्याङ्गम् । तस्मादुत्तरार्थं पुनः पुनरुपलक्षयितव्यः । आवाहनवत्, तद् यथाम्नेयं, कृष्णग्रीवमालभेत सौम्यं बभ्रुमाम्नेयं कृष्णग्रीवं पुरीषायस्यर्द्धमान इति एकत्वेऽप्यग्नेर्देवतायाः कर्मभेदाद्भेदेनाङ्गानि क्रियन्ते । एवमिहापि ॥

अपि वेन्द्राभिधानत्वात् सकृत् स्यादुपलक्षणं
कालस्य लक्षणार्थत्वात् ॥२७॥ (सि०)

अपि वा न स्यात् सर्वेषामुपलक्षणम् अविकारेणैव प्रयोगः स्यात् । कुतः ? इन्द्राभिधानात् । इन्द्रेऽद्योपलक्षणेन संस्क्रियते स सकृत् संस्कृतः संस्कृत एव न वि-
स्तर्तव्यः । ननु चतुरहेऽसौ संस्कृतश्चतुरहे सुखामागच्छेति वचनात् । अविवक्षितोऽव काल इन्द्र आगच्छेत्तेतावदेव विवक्षितम् । विवक्षिते सति काले वाक्यं भिद्यते आगच्छ-
मघवन् चतुरह आगच्छेति सकृदुच्चरितागच्छेति विभक्ति-
रभौ सम्बन्धौ न शक्नोति वदितुम् । अथ कस्मादिन्द्रागमन-
सम्बन्धो विवक्षितो न पुनः कालाभिसम्बन्धः । आगच्छ-

मघवन्निति प्रत्यक्षः संयोगः । चतुरह आगच्छेति परोक्षः
 सुत्याशब्देन व्यवायात् । ननु च सुत्यामागच्छेत्यपि स-
 विवक्षितो भवतु नैवं कश्चिद्विरोधः । सुत्यात्वस्याविशे-
 षात् । ननु चतुरह इति सुत्याविशेषोऽवगम्यते । न खलु,
 किं कारणं कालस्य लक्षणार्थत्वात् । चतुरहकालोऽत्र
 सुत्यालक्षणार्थः चतुरहादिसुत्यामागच्छेति । यत्कारणं
 नात्र देवतागच्छति यजती तूद्देशेन केवलमङ्गी भवति ।
 स यजतावङ्गभावोऽयमुपलभ्यते । सर्वसुत्यासु चासौ तुल्यः ।
 तत्र चतुरहवचनं प्रदर्शनं मुख्यत्वात् मुख्येन हि प्रदर्शनं
 भवति यथा इडान्तातिथ्या संतिष्ठते नानुयाजान् यजतीति ।

अविभागाच्च ॥२८॥ (हे०)

अथ यदुक्तमावाहनवदिति तत्र ब्रूमः विभक्तः कालः
 कृष्णग्रीवयोः सौम्येन व्यवायात् तत्र गृह्यते विशेषः ।
 पूर्वस्य कृष्णग्रीवस्यैतद्देयतावाहनं नोत्तरस्येति । अथेह वि-
 भक्तिकालाः सुत्या अव्यवेताः केनचित्तासु न गृह्यते वि-
 शेषः । चतुरहग्रहणं वा विशेषकमित्युक्तम् । तस्मादविका-
 रेण प्रयोगः ।

पशौ कुम्भीरादीनां तन्वताधिकारणम् ।

पशुगणे कुम्भीशूलवप्राश्रपणीनां प्रभुत्वात्

तन्वभावः स्यात् ॥ २९ ॥ (पू०)

वाजपेये प्राजापत्येषु पशुषु कुम्भगाः शूलस्य वपाश-
पण्याश्च तन्त्रभावः स्यात् विभुत्वात् । विभवत्येका कुम्भी
सर्वपशूनामवदानानां श्रपणे । शूलं हृदयानां, वपाश-
यणी वपानाम् । तस्मात्तन्त्रं स्युः ।

भेदस्तु सन्देहाद्वैवतान्तरे स्यात् ॥ ३० ॥ (२५०)

एकादशिनेषु तु भेदेन कुम्भगादीनि स्युः । सन्देहात् ।
एकस्यां कुम्भगां पशूनां सन्देहः स्यात् । कस्य पशोः
कान्यवदानानीति । एवं हृदयादीनां वपानां च ।

अर्थाद्वा लिङ्गकर्म स्यात् ॥ ३१ ॥ (३५०)

अथ वा न स्याद्भेदः । कुतः ? । सह प्रयोगात्, यत्तु
सन्देहादिति अर्थाच्चिह्नं किञ्चित् करिष्यते येन विशेष-
ग्रहणं भविष्यति ॥

प्रतिपाद्यत्वादिसानां भेदः स्यात्

स्वयाज्याप्रदानत्वात् ॥ ३२ ॥ (४५०)

कुम्भगास्तन्त्रभावो न घटते आयाज्यत्वादिसानाम् ।
याज्यार्चिर्वान्ते वसां जुहोतीति श्रुतं प्रकृतौ तत्र स्वयाज्या-
र्चिर्वान्ते वसा हुता इहापि तथैव होतव्या । न च वसानां
लिङ्गं कर्तुं शक्यम् ॥

अपि वा प्रतिपत्तित्वात् तन्त्रं स्यात्

सत्त्वस्याश्रुतिभूतत्वात् ॥ ३३ ॥ (सि०)

अपि वा तन्त्रं कुम्भी स्यात् प्रतिपत्तिवत् शेषभूता
वसास्तासां प्रतिपत्तिरियं प्रतिपत्तिश्च द्रव्यं न प्रयोज-
यति कुतः तद्वारणार्थं पात्रम् अत्यन्तसंछटाश्च वसास्ताः
स्वयाज्यार्द्धर्चान्त एव हुता भवन्ति । ननु परयाज्यार्द्धर्चान्ते-
ऽपि प्रसज्यन्ते । अत्रोच्यते स्वत्वस्याश्रुतिभूतत्वात् नात्र
श्रूयते स्वयाज्यार्द्धर्चान्ते होतव्या न परयाज्यार्द्धर्चान्त इति ।
तस्मात् परत्र होमो न दोषाय नाभ्युदयाय अतस्तन्त्रमेव
कुम्भगाः स्यात् ॥

सकृदिति चेत् ॥ ३४ ॥ (आ०)

इति चेत् पश्यसि सहत्वं न श्रुतमिति तेन तर्हि
सकृदेव होमः प्रथमे याज्यार्द्धर्चान्ते भवत्वेवं सहत्वं चानु-
ग्रहीष्यते याज्यार्द्धर्चान्ते च हुतं भविष्यति । स्थितायां
प्रतिज्ञायां सूत्रेण परिचोदयति ॥

न कालभेदात् ॥ ३५ ॥ (आ० नि०)

नैतदेवं प्रथमेऽर्द्धर्चान्त इति । किं तर्हि प्रत्यर्द्धर्चान्ते
होतव्याः । कुतः कालभेदात् । भिन्ना याज्यार्द्धर्चान्ताः
निमित्तसप्तमी चेयं याज्यार्द्धर्चान्त इति अभिकरणस्यास-
म्भवात् । निमित्तावृत्तौ च नैमित्तिकावृत्तिर्यथा भिन्ने
जुहोतीति । तस्मात् सर्वयाज्यार्द्धर्चान्तेषु होमः ॥

पाककालभेदात् वसानां पात्रभेदाधिकरणम् ।

पक्तिभेदात् कुम्भीशूलवपाश्रपणीनां भेदः स्यात्

॥ ३६ ॥ (पू०)

अस्ति सौत्रामणी तत्राश्विनो यो धूम्रः सारस्वतो यो
मेषः ऐन्द्र ऋषभ ऐन्द्रस्यैवंविधाः पञ्चवः सन्ति । तेष्वपि
तन्त्रभावः प्रभुत्वात् प्राप्तोऽपीद्यते । सौत्रामण्यामेवंजाती-
येषु ॥

ज्यात्यन्तरेषु भेदः स्यात् पक्तिवैषम्यात् ॥

३६ ॥ (मि०)

एकादशनेषु तु मानाजातीयेषु कुम्भादीनां भेदः
स्यात् पक्तिवैषम्यात् । विषमा हि पक्तिः आजाना-
माविकानाञ्च मांसानाम् । यावता कालेनाजानि पच्यन्ते
तावताविकानि विलीयन्ते तत्रावदानसम्भेदो भवति ।
तस्मात् पात्रभेदः स्यात् ॥

वृद्धिदर्शनाच्च ॥ ३८ ॥ (हे०)

वृद्धिश्च सौत्रामण्यां शूलानाङ्गोऽजाविषु दृश्यते शूलैश्च
मासरेण वावभृथमभ्यवयन्तीति । तस्मादपि भेदः ।

कपालभेदाधिकरणम् ।

कपालानि च कुम्भीवत्तुल्यसंख्यानाम् ॥

३८ ॥ (पू०)

अश्वप्रतिग्रहेष्ट्यां वारुणाश्चतुष्कपालाः पुरोडाशाः अश्व-
संख्याः श्रूयन्ते यावतोऽखान् प्रतिगृह्णीयात् तावतश्चतु-
ष्कपालान् वारुणान्निर्वेदिति तत्र विचार्यते किं दीर्घेषु
कपालेषु सर्वेषां अपणं कर्त्तव्यम् अथ वा प्रतिपुरोडाशं
कपालचतुष्कमेद इति, किं प्राप्तं कपालानि कुम्भीवत्
यथा प्राजापत्येषु कुम्भी तन्त्रम् एवं तुल्यसंख्यानां पुरोडा-
शानां कपालानि तन्त्रमित्यर्थः । किं कारणमेवं सहत्वे
नानुग्रहीष्यते । सर्वेषु चतुर्षु कपालेषु संस्कृता भविष्यन्ति ॥

प्रतिप्रधानं वा प्रकृतिवत् ॥ ४० ॥ (सि०)

प्रतिपुरोडाशं कपालचतुष्कमेदः एवं यथाप्रकृति कृतं
भवति । प्रकृतौ दर्शपूर्णमासयोः प्रतिपुरोडाशं कपालानि
भिन्नानि इहापि तद्वदेव भेदस्यानि चोदकानुग्रहाय । अपि
च यदि कपालानि तन्त्रं भवेयुः । नैकोऽपि पुरोडाशश्च-
तुष्कपालेषु संस्कृतः स्यात् स वै कपालावयवेषु पक्षा
भवेयुः । तत्र कपालशब्दो बाधेत । तस्माद्भेदः ॥

सर्वेषां वाभिप्रथमं स्यात् ॥ ४१ ॥ (यु०)

इदं च श्रूयते यावत्कपालं पुरोडाशं प्रशयतीति
तच्चाशक्यं तन्त्रभावे सम्पादयितुम् । तस्मादपि भेदः ।

अवधातार्यमन्त्राणां तन्त्रताधिकरणम् ।

दर्शपूर्णमासयोः श्रूयते ब्रीहिनवह्वरीति तत्र मन्त्रः
अवरक्षो दिवः सपत्नं बध्नासमिति । तस्मिन् विचार्यते ।

किं प्रतिप्रहारं मन्त्र उत सक्तदेवादाविति । किं प्राप्तम् ।
प्रतिहारमिति । कुतः ? । प्रहारात् प्रहारः कर्मा-
न्तरापत्तेः पर्यवसानं कर्मभेदे च सति गृह्यते विशेषः येन
कर्मणा सन्निपतितो मन्त्रस्तदर्थ इति । गृह्यमाणे च
विशेषे भेदो दृष्टः । तस्मात् प्रतिप्रहारं मन्त्र इत्येवं प्राप्ते
उच्यते ।

एकद्रव्ये संस्काराणां व्याख्यातमेककर्मत्वात् ॥

४२ ॥ (सि०)

तस्मिन्नन्वार्थनानात्वादावृत्तौ मन्त्रस्य सक्तत् प्रयोगः
स्यात् । एकस्मिन् द्रव्ये ब्रौह्मादौ संस्काराणामवबुद्ध्या-
दीनां व्याख्यातमेककर्मत्वम् आतण्डुलनिर्वृत्तेरेकमिदं
कर्मेति सर्वेषां त्वैककर्म्यादेतेषां च तदगुणत्वादिति । ननु
प्रतिप्रहारं कर्मभेद इत्युक्तमेकस्यैव कर्मणोऽयमभ्यासः
फलस्याभ्याससाध्यत्वात् सोमयजिवत् तस्मिन् मन्त्रार्थना-
नात्वादावृत्तौ मन्त्रस्य सक्तत्प्रयोगः । यत्र मन्त्रार्थस्य नाना-
त्वन्तत्रास्यावृत्तिर्भवति । यथाम्नौ लोकम्पृणायाः । यत्र
पुनरेक एव मन्त्रार्थस्तत्रावृत्तिरनर्थिका । इह चैको
मन्त्रार्थः । कथं ज्ञायते करणोऽयं मन्त्रः । करणस्य कर्त्त-
व्यस्य वस्तुतोऽभिधानार्थः समधिगतः । समस्ताश्चैते प्रहाराः
कर्त्तव्याः । समस्ता हि कार्ये साधयन्ति न व्यस्ताः ।
उमानां ब्रीहीणां तण्डुलविवेचनं यत्तच्चिकीर्षितं तदभि-
सन्वातव्यम् । तस्मात् सर्वप्रहाराणां क्रिया मन्त्रेणाभि-
संहिता । तत्रावृत्तिरनर्थिका तस्मान्मन्त्रस्य सक्तत्-
प्रयोगः स्यात् ।

नानाबीजेष्टौ सन्तभेदाधिकरणम् ।

द्रव्यान्तरे कृतार्थत्वात् तस्य पुनः प्रयोगान्मन्त्रस्य
च तद्गुणत्वात् पुनः प्रयोगः स्यात्तदर्थे न
विधानात् ॥ ४३ ॥ (पू० सि०)

राजसूये नानाबीजेष्टिः अग्नये गृहपतये आशूनाम-
ष्टाकपालं निर्वपेत् सोमाय वनस्पतये श्यामाकं चरुमि-
त्येवमादि । तस्यामवहन्तिः समन्त्रकक्षादक्षेन प्राप्यते
अत्रापि पूर्वेण न्यायेन सकृन्मन्त्रस्य प्रयोगः प्राप्तः । सर्व-
बीजानां त्रितुषीकरणं चिकीर्षितं तदभिसन्धीयत इति ।
तथा प्राप्ते उच्यते द्रव्यान्तरे बीजान्तरे पुनः प्रयोगः
स्यान्मन्त्रस्य । कुतः ? कृतार्थत्वात् पूर्वस्मिन् बीजे योऽव-
हन्तिः स कृतार्थः । सन्निपत्योपकारी हि सः स च येन
बीजेन सन्निपतितस्तदेव संस्करोति । तदेव चेत् संस्करोति
उत्तरसंस्कारार्थं पुनः प्रयोक्तव्यः । तस्य पुनः प्रयोगान्म-
न्त्रस्यापि पुनः प्रयोगः तद्गुणत्वात् । तस्यापि बीजान्तरे,
तस्यावहन्तेः स मन्त्रा गुणस्तदर्थेन विधानात्तस्याप्यसौ
प्रतिकर्मावसाधिना चोदक्षेन विहितस्तस्मात् प्रतिबीज
मन्त्रस्यावहन्तिः ।

निर्वापादिषु सन्तभेदाधिकरणम् ।

निर्वपणालवनस्तरणाज्यग्रहणेषु चैकद्रव्यवत्
प्रयोजनैकत्वात् ॥ ४४ ॥ (पू०)

दर्शपूर्णमासयोश्चतुरो सुष्टीन्निर्वपतीति तस्य मन्त्रो
 देवस्य त्वेति । तत्रैव च दर्भाणां लवनमन्त्रः बर्हिर्देव-
 सदनं दामीति । तथा स्तरणमन्त्रः ऊर्णाम्ब्रदमन्त्वास्तृणा-
 मीति । आज्यग्रहणमन्त्रः धामनामासीति, तेषु सन्देहः
 किं मन्त्रस्य सङ्गतं प्रयोगः अथ वा प्रतिमुष्टिं प्रतिदानं
 प्रतिधातुं प्रतियहणम् । किं प्राप्तं निर्वपणलवनस्तरणा-
 ज्यग्रहणेषु चैकद्रव्यवत् प्रयोजनैकत्वात् । निर्वपणादिषु
 एकद्रव्यवत्त्वात् सङ्गतं प्रयोग इत्यर्थः कुतः प्रयो-
 जनैकत्वात् । तत्र तत्रैकं प्रयोजनं निर्वपणे तावद्-
 विध्याणामावापनम् । लवने वेदिः स्तरणयोग्यस्य बर्हिष
 उपसादनं, स्तरणे वेद्याह्लादनम् । आज्यग्रहणे यागयोग्य-
 स्याज्यस्योपादानम् । यावता प्रयोजनं तच्चिकीर्षितं
 तदर्थो मन्त्र इत्युक्तम् ।

द्रव्यान्तरवद्धा स्यात् तत्संस्कारात् ।

४५ ॥ (सि०)

द्रव्यान्तरवद्धा स्यात् नैकद्रव्यवद्भेदः स्यादित्यर्थः ।
 कुतः तत्संस्कारात् ये ब्रीहय एकेन सुष्टिना निरुतास्ते
 संस्कृताः सन्निपत्योपकारित्वात् निर्वपस्य । द्वितीयो
 सुष्टिरप्यन्यान् ब्रीहीन् संस्करोन्नि । तत्र यदि मन्त्रो न
 प्रयुज्येत मन्त्रकृतेन संस्कारिण तेषां वर्जनं स्यादेवं सर्वत्र
 तस्मात् तत्र तत्र मन्त्रस्यावृत्तिः ।

वेदिप्रोक्षणे मन्त्रतन्त्रताधिकरणम् ।

वेदिप्रोक्षणे मन्त्राभ्यासः कर्मणः पुनः
प्रयोगात् ॥ ४६ ॥ (पू०)

वेदिप्रोक्षणं श्रूयते त्रिः प्रोक्षतीति । तस्य मन्त्रो
वेदिरसि वर्हिषे त्वेति । तत्र चिन्त्यते किं प्रत्यावृत्ति
मन्त्रोऽथवा सक्तदेवेति । किं प्राप्तम् ? वेदिप्रोक्षणे
मन्त्रस्याभ्यासः कुतः कर्मणः पुनः प्रयोगात् । यस्मिन्
कर्मप्रयोग उक्तो मन्त्रस्तदर्थोऽसाविति गृह्यते विशेषस्त-
स्मादावृत्तिः ।

एकस्य वा गुणविधिः द्रव्यैकत्वात् तस्मात्
सक्तत्प्रयोगः स्यात् ॥ ४७ ॥ (सि०)

सक्तदेव प्रयोगः कुतः द्रव्यैकत्वात् । एकं तद्वेदि
द्रव्यं सक्तदुक्तेन मन्त्रेण संस्कृतं तत्र भूयो मन्त्रकार्यं
नास्ति । ननु कर्मद्वारेण मन्त्रो द्रव्यं संस्करोति तच्च
कर्म भिन्नम् । श्रूयते । नैतद्भिन्नमावृत्तिस्तस्य गुणः ।
क्रियाभ्यावृत्तौ हि कृत्वसुजर्यः प्रत्ययः न क्रियाभेदे
तन्मन्त्रवदावृत्तिः तच्च कर्तव्यम् । सक्तदुक्तेन मन्त्रेण
मन्त्रवत् कृतमावृत्तिसम्पादनार्था पुनः क्रिया तस्मात्
सक्तत्प्रयोगः ।

प्रत्यङ्गं कण्डूयने मन्त्रतन्त्रताधिकरणम् ।

कण्डूयने प्रत्यङ्गं कर्मभेदात् स्यात् ॥ ४८ ॥ (पू०)

ज्योतिष्टोमे कण्डूयनार्थी मन्त्रः कृषिसु श्याम कृष
इति यदानेकस्मिन्नङ्गे युगपत् कण्डू रूपं द्यते तदा चिन्ता ।
किं प्रत्यङ्गं मन्त्रावृत्तिः अथ वा सकृदेव प्रयोग इति ।
किं प्राप्तं प्रत्यङ्गं मन्त्र इति कुतः कर्मभेदात् । अङ्गेऽङ्गे
कण्डूयनं कर्म भिन्नं यतः पर्यवसानात् गृह्यते विशेषः
तस्मादावृत्तिः ।

अपि वा चोदनैककालमैककर्म्यं स्यात् ।

४६ ॥ (सि०)

अपि वा नैवं स्यात् । न ह्यत्र कण्डूयनं चोद्यते ।
अर्थात् क्रियते कण्डूपनयनार्थम् । किमतः यदि चोद्यते
अदृष्टार्थं स्यात् । अप्राप्ते शास्त्रमर्थवदिति । प्रतिप्रयोगं
चादृष्टभेदात् कर्मनानात्वं भवेत् तथा गृह्येत विशेषः
अथ पुनरर्थगृहीते कण्डूयने यावतोत्पन्ना कण्डूरूपनी-
यते तावच्चिकीर्षितम् । तत्र विशेषा न गृह्यते । ननु
यस्याङ्गस्य निष्कर्षणं कृतं तत् संस्तुतमङ्गान्तरे पुनः
कर्त्तव्यम् । उच्यते । नाङ्गनिष्कर्षणार्थोऽयं यत्नः किं तर्हि
कण्डूपनयनार्थः । सा च कण्डूरात्मनो न शरीरस्य ।
तत्र न गृह्यते विशेषः । तस्मात् सकृदेव प्रयोगः ।

स्वप्नदीतरणादिमन्त्रतन्त्रताधिकारम् ।

स्वप्नदीतरणाभिवर्षणामेध्यप्रतिमन्त्रेषु

चैवम् ॥ ५० ॥ (सि०)

ज्योतिष्टोमे स्वपनार्थी मन्त्रः । त्वमग्रे व्रतपा
 असीति । तत्रैव नदीतरणार्थः देवीराप इति । तथा-
 भिवृष्टस्य उन्दीरोजो धत्ते । अमेध्यप्रतिमन्त्रणस्य
 अदध्यं चक्षुरिति । स यदा पुनः प्रतिबुद्धः स्वपिति, अनेक-
 स्तोतसं वा नदीन्तरति, सन्तानेन वाभिवृष्यते अनेकं वा
 मेध्यमेककालं पश्यति तत्र किं मन्त्रस्यावृत्तिः अथ वा स-
 कृदेव प्रयोग इति । तत्र विशेषाग्रहणादावृत्तौ प्राप्ताया-
 मुच्यते । स्वप्नादिषु चैवं यथा कण्डूयने सकृत्प्रयोग
 इत्यर्थः । कृत्स्नां रात्रिमसावृद्धिस्तु स्वप्नमन्त्रं प्रयुङ्क्ते
 नैकान्निद्राम् । तथा सर्वस्तोतांसि तितीर्षुः सर्वाभि-
 वर्षाणि सर्वामिध्यानि च युगपत् सर्वेषामुपगमात् तत्र न
 गृह्यते विशेषः । तस्मादनावृत्तिर्मन्त्रस्य ।

— — —
 प्रयाणे मन्त्रतन्त्रताधिकरणम् ।

प्रयाणे त्वार्थनिर्वृत्ते. ॥ ५१ ॥ (सि०)

दीक्षितस्य प्रस्थितस्य प्रयाणमन्त्रः । भद्रादभिषेयः
 ग्रेहीति । तत्र विचार्यते किं विश्रामे पुनः पुनः प्रतिष्ठ
 मानो मन्त्रं प्रयुञ्जीत सकृदेवादाविति । विश्रामग्रहणात्
 प्रतिप्रस्थानमिति प्राप्त उच्यते प्रयाणे त्वार्थनिर्वृत्तेः अर्थ-
 मसावृद्धिस्तु प्रतिष्ठते आर्थनिर्वृत्तेस्तस्य प्रस्थानाभिसम्बन्धः ।
 तस्मात् सकृदेव प्रयोक्तव्यः ।

उपरवमन्त्रमेदाधिकारणम् ।

उपरवमन्त्रस्तन्त्रं स्याल्लोकवद्बहुवचनात् ॥

५२ ॥ (पू०)

ज्योतिष्टोमे उपरवमन्त्रः रक्षोहणो बलग्रहणो
वैष्णवान् खनामीति । तत्र सन्देहः किं सर्वोपरवेषु
सक्तदेव मन्त्रः प्रयोक्तव्यः उत प्रत्युपरवमिति । किं प्राप्तम्
उपरवमन्त्रस्तन्त्रं स्यात् सक्तदेव प्रयोक्तव्यः कुतः बहुवच-
नात् बहुवचनान्तोऽयं वैष्णवान् खनामीति । यदि
प्रत्युपरवं प्रयुज्येत एकस्मिन् बहुवचनान्ताभिधानं न साध-
येल्लोकवत् यथा लोके एकस्मिन्नर्थे बहुवचनं न प्रयुज्यते ।
अपि च सक्तदुक्त एकः शक्नोति सर्वोपरखानभिधातुम् ।
शक्नोति चेदावृत्तिरनर्थिका । तस्मात् सक्तदेव प्रयोक्तव्यः ।
(पीठपादचतुष्टयाकारोवाहुमात्रो गत्तमैद् उपरवः ।)

न सन्निपातित्वादसन्निपातिकर्मणां

विशेषग्रहणे कालैकत्वात् ॥ ५३ ॥ (सि०)

नैव तन्त्रं स्यात् । कुतः सन्निपातित्वात् । सन्नि-
पातिखननकर्मणा येनोपरवेष सन्निपातितं तदर्थ-
मेव विज्ञायते । मन्त्रोऽपि चार्थसन्निपाती मन्त्रान्तेन-
कर्मादिसन्निपातादतो यस्योपरवस्यायं मन्त्रः सन्निपति-
तस्तस्यैव मन्त्रकारितः संस्कारो न सर्वेषाम् । अतो न
सक्तत् प्रयोक्तव्यः । असन्निपातिकर्मणां विशेषग्रहणे
कालैकत्वात् सक्तवचने ये त्वसन्निपातिकर्मणां मन्त्राः

यथा सुश्रद्धाख्याज्ञाने देवाब्रह्माण इति । औपवसथ्येऽहनि,
तेषामेककालत्वात् अष्टह्यमाणविशेषाणां सकृद्वचनं
स्यात् । यत्तु न बहुवचनान्त एकस्याभिधायक इति ।
प्रातिपदिकार्थोऽभिहितो विभक्त्यर्थश्च कर्मत्वम् । वच-
नार्थः केवलो नाभिहितः स च नैवाभिधानमर्हति अभि-
धायकस्य शब्दस्याभावात् । एकस्यैव वा पूजार्थे बहु-
वचनम् । तस्मादविरोधः ।

हविष्कृदादिमन्त्रभेदाधिकरणम् ।

हविष्कृदधिगुपुरोऽनुवाक्यामनोतस्याहन्ति

कालभेदात् स्यात् ॥ ५४ ॥ (प्रत्यु०)

इदं सूत्रं पूर्वसूत्रप्रत्युदाहरणार्थं कालैकत्वादिति
किमर्थं हविष्कृदधिगुपुरोऽनुवाक्यामनो तस्याहन्तिः
कालभेदात् स्यादिति । अथ वाधिकरणान्तरम् ।
ज्योतिष्ठोमे प्रतिसवनं सवनीयाः पुरोडाशास्तेषु हवि-
ष्कृदाह्वानम् । वाजपेये क्रतुपशवः प्राजापत्याश्च तत्रा-
धिगुप्रेषः । कृष्णधीवयोः पुरोऽनुवाक्यामनोतस्तृक्तं
च । तेषु चिन्ता किं तस्य तस्य सकृत् प्रयोगः अथ
वाऽऽह्वयेति । सहत्वानुग्रहाय सकृदिति प्राप्त उच्यते ।
आहन्तिः स्यादिति । कुतः कालभेदात् । प्रातःसवने
यश्चविष्कृदाह्वानमधिगुप्रेषश्च तस्य कालभेदात् गृह्यते
विशेषः प्रातःसवनीयानां पुरोडाशानामयं हविष्कृतक्रतु-
प्रश्नानां चाधिगुरिति । तथा कृष्णधीवयोः सौम्येन व्या-

वात् पूर्वस्य कृष्णशीवस्थेयं पुरोऽनुवाक्या मनोता चेति ।
सर्वत्र कालो न भिद्यते कालभेदाद् गृह्यते विशेषः ।
तस्मादावृत्तिः ।

अग्निगोश्च विपर्यासात् ॥ ५५ ॥ (प्रत्यु०)

अग्निगोश्चायमपरो विशेषो विपर्यासः स्यात् । तन्त्र-
भावे अग्निगोर्धे पुरस्तात् पदार्थाः प्राजापत्यानां यथाप-
श्वालम्ब आश्रुत प्रत्याश्रुते अजैदग्निरिति मन्त्रः ते यदि
तावत् प्रातःसवनं क्रियते पर्यग्निकरणान्तं काण्डत्रोत्सृष्टं
भवति । अथ मा भूदेष दोष इति ब्रह्मसाम्नि क्रियन्ते
तथापि विपर्यासः कृतो भवति पुरस्तादग्निगोः कर्त्त-
व्यानां पुरस्तात् करणेन । तस्मादप्यावृत्तिः । किं च,

करिष्यद्वचनात् ॥ ५६ ॥ (हे०)

या चेयमग्निगोविभक्तिः आरब्धमुपनयतेति सा प्राप्त-
कालं करिष्यमाणं ब्रूते स यदि प्रातःसवनं सच्यते
अप्राप्तकालत्वात् पदार्थस्यासमर्थः स्यात् । अथ प्रेषणार्था
तथापि प्रेषणं प्रवृत्त्यर्थं न च प्राजापत्येषु तत् प्रवृत्त्यर्थं
युज्यते बहूनां कर्मराशीनां व्यवयान्नष्टः प्रेषणप्रत्ययो
भवति तथाप्यसमर्थः । तस्मादप्यग्निगोरावृत्तिरिति
सिद्धान्तः ।

इति श्रीभट्टशबरस्वामिनः कृतो मीमांसाभाष्ये एकादश-

ध्यायस्य चतुर्थः पादः समाप्तः ।

एकादशोऽध्यायश्च सम्पूर्णः ।

अथ द्वादशाध्यायस्य प्रथमः पादः ।

पशुपुरोडाशधिकरणम् ।

एकादशेऽध्याये तन्वावापलक्षणं व्याख्यातम् । अधुना
 प्रसङ्गलक्षणं द्वादशे व्याख्यायते । प्रसङ्गशब्दार्थोऽन्यैरुक्तः ।
 एवमेव प्रसङ्गः स्यात् विद्यमाने स्वके विधाविति । अन्यत्र
 कृतस्याप्यन्यत्रासक्तिः प्रसङ्गः । यथा प्रदीपस्य प्रासादे
 कृतस्य राजमार्गेऽप्यालोककरणम् । तदिह प्रसङ्ग एवादी
 विचिन्त्यते । अग्नीषोमीयपशौ पुरोडाशः । अग्नीषोमी-
 यस्य वपया प्रचर्याग्नीषोमीयं पशुपुरोडाशमेकादश-
 कपालनिर्वपेदिति । किं तस्य पृथक्त्वेनाङ्गानि कर्त्त-
 व्यानि उत यानि पशौ कृतानि तस्याप्युपकुर्वन्तीति ततः
 सूत्रेणैवोपक्रमः ।

तन्त्रिसमवाये चोदनातः समानानामेक-
 तन्त्रमनुल्लेखे तु भेदः स्यात् विधिप्रक्रमता-
 दध्यात् श्रुतिकालनिर्देशात् ॥ १ ॥ (प्र०)

तन्त्रं साधारणं धर्मग्रामः । यथा दर्शपूर्णमासयो-
 राज्यभागादिः पूर्वः । खिष्टकदादिरुत्तरः । स येषां प्रधा-
 नानां तानि तन्त्राणि प्रधानानि तेषां तु समवाय एकदेश-
 कालकर्तृत्वे चोदनातः समानानामेकवाक्यचोदिताना-
 मेकतन्त्रत्वं भवति । यथा दर्शपूर्णमासयोर्यथा च चित्रा-
 यामिष्टौ । अनुल्लेखे तु भेदः स्यात् ।

यानि तु चोदनातो न तुल्यानि । नाना वा वाक्येष्वो-
 दितानि तेषु तु भेदः स्यात् तन्त्रस्य । यथाऽत्रैवाग्नीषो-

मीयं पशुमालभेत अग्नीषोमीयं पशुपुरोडाशमेकादश-
कपालं निर्वपतीति । किं कारणम् । विधिप्रक्रमता-
दर्थ्यात् । विधिर्विधानं तदङ्गानां प्रयोगः । तस्य प्रक्रमः
तदर्थी प्रवृत्तिः । विधिप्रक्रमतादर्थ्यं विज्ञायते । अयं
पश्वर्थी विधिप्रक्रमो न पुरोडाशार्थ इति । कथं पुनः
पश्वर्थत्वं विधिप्रक्रमस्य तादर्थ्यं ? श्रुतिकालनिर्देशात्
श्रुत्या तत्र कालो निर्दिश्यते । अग्नीषोमीयप्रणयनादन-
न्तरं पशोः कालः । तत्र तस्य चोदना । वपाप्रचारादूर्ध्वं
पुरोडाशस्य कालः । पशोरवसरे यो विधिप्रक्रमः स
केवलः पश्वर्थी विज्ञायते पुरोडाशस्याप्राप्तत्वात् । अत-
स्तस्य पृथक् तत्त्वं कर्तव्यम् । लिङ्गञ्च पश्वर्थतां तत्त्वस्य
दर्शयति । यदेकादश प्रयाजान् यजति पशुमेव तत्
प्रयजति । यदेकादशानुयाजान् यजति पशुमेव तदनुयज-
तीति एवकारकरणादवधारणं विज्ञायते पशुमेव न
पुरोडाशमिति ।

गुणकालविकाराच्च तत्त्वभेदः स्यात् ॥२॥ (आ०)

अपि च पाशुकाः प्रयाजानुयाजा गुणतः कालतश्च
विकृताः एकादशसंख्याः । पशवुभये वा पञ्चभिश्च प्रयाजै-
स्त्रिभिरनुयाजैः पुरोडाशस्य कार्यम् । तथाष्टपदाज्ये नानु-
याजाः पशोरिज्यन्ते केवलेनाज्येन च पुरोडाशस्यार्थः
कालविकारोऽपि चासन्ने हविषि पुरोडाशिकैः प्रयाजै-
र्भवितव्यम् । पाशुकास्तु तिष्ठति पशो वर्त्तन्ते । तिष्ठन्तं
पशुं प्रयजन्तीति वचनात् । उभयेऽपि पुरोडाशस्य पृथक्त्वे

वा क्रियमाणा यथा सम्पादिता भवेयुः । तस्मादपि
तन्त्रभेदः ।

तन्त्रमध्ये विधानाद्वा मुख्यतन्त्रेण सिद्धिः
स्यात्तन्त्रार्थस्याविशिष्टत्वात् ॥ ३ ॥ (सि०)

अथ वा नैव भेदेन पुरोडाशस्य तन्त्रं कर्तव्यम् । किं
तर्हि मुख्यतन्त्रेण सिद्धिः स्यात् । पाशुकमेव तन्त्रं पुरो-
डाशस्योपकुर्वात् । किं कारणं तन्त्रमध्ये विधानात् ।
पाशुकस्य तन्त्रस्य मध्ये पुरोडाशो विहितः । अग्निषोमी-
यस्य वपया प्रचर्याग्निषोमीयं पशुपुरोडाशमेकादशकपा-
लन्निर्वपतीति । किमतस्तन्त्रार्थस्याविशिष्टत्वं भवतीति
तन्त्रस्यार्थस्तन्त्रार्थः । अङ्गकृत उपकारः । सोऽत्राविशिष्टः
पुरोडाशस्य च सन्निधानाविशेषात् पशावपि क्रियमाणा-
न्यङ्गानि पुरोडाशस्य सन्निहितानि । सन्निधानाच्च पशो-
रप्युपकुर्वन्ति प्रदीपवद् यथा प्रासादे कृतः प्रदीपः सन्नि-
धानाद्राजमार्गेऽप्युपकरोति । विषम उपन्यासः । स खलु
प्रत्यक्षेण ज्ञायते । अयं पुनरप्रत्यक्षोऽङ्गीपकारः कथं शक्यो
विज्ञातुमिति । अयमपि शास्त्रदृश्यः शास्त्रप्रत्ययाद्भस्यते ।
शास्त्रं चेद्दर्शपूर्णमासवत् कर्तव्यानीति । तद्वच्चेत् कृतानि
किमिति नोपकरिष्यन्ति । दर्शपूर्णमासयोः स्वप्रधानैरेक-
देवकालकर्तृकाणि क्रियमाणान्युपकृतवन्ति । इहापि
तथाविधान्येव क्रियन्ते तस्मादिहापि तद्वदेवोपकुर्वन्तीति
विज्ञायते । आह नेह तद्विधानानि दर्शपूर्णमासयोः स्व-
प्रधानान्युद्दिश्य कृतान्यङ्गानि । इहापि तद्वदेव कर्तव्यानि ।

न च पुरोडाशमुद्दिश्य कृतान्यङ्गानि इहापि तद्वदेव कर्त्तव्यानि । न च पुरोडाशमुद्दिश्येह क्रियन्ते किं तर्हि यशुम् । तस्मात् पुरोडाशस्य न प्रकृतिवत् विकृतानि भवन्तीत्युच्यते । प्रकृती न शब्द उपदेशः न हि तत्र श्रूयते । प्रधानान्युद्दिष्टाङ्गानि क्तव्यानीति । किं तर्हि अर्थात् क्रियन्ते तेषां तत्र चिकीर्षितत्वात् । न चार्थत्वं कृतं चोदकेन प्राप्यते यत्कारणं विध्यन्तरम् । तत्राक्षेपात् कृतान्यङ्गानि इहापि तद्वदेव कर्त्तव्यानि न च पुरोडाशमुद्दिश्य तेन समुच्चितं तदप्राप्यते न पाठात् बाह्यम् । तस्मात् त्वनुद्दिष्टापि क्रियमाणानि प्रकृतिवत् कृतानि भवन्ति । एवं सिद्धा प्रसङ्गादुपकारनिर्वृत्तिः । नन्वेवं सति तत्र लक्षणविशिष्टमेव भवति न खलु तन्वाङ्गमेव साधारणम् इह त्वङ्गकृत एवोपकारः सोऽपि न साधारणः अन्यकृतीऽन्यस्य भवति ।

विकाराच्च न भेदः स्यादर्थस्य विकृतत्वात् ॥४॥

(पू० आ० नि०)

अथ यदुक्तं गुणकालविकाराच्च तन्वभेदः स्यादिति । तत्र ब्रूमः । विकाराच्च न भेदः स्यादर्थस्याविकृतत्वात् अथाङ्गजनित उपकारः स न विकृतयोर्दर्शपूर्णमासयोः स एव कथं ज्ञायते तदुच्यते । प्रयाजानुयाजस्तावदेते दार्शपीर्णमासिकाः । तत्र प्रयाजानुयाजशब्दौ प्रज्ञायेते तौ च चोदकेनेह प्राप्ताः सन्निहिताः विद्यन्ते । प्रकृतिगामित्वं च शब्दस्य न्याय्यं न चैकः शब्दोऽनेकार्थो युक्तः । तस्मा-

दार्शपौर्णमासिकी ह्येतदुपकारोऽप्येषां दार्शपौर्णमासिकी
 एव स हि तेषां प्रज्ञातः । यदि च प्रकृतादुपकारादुपकारा-
 न्तरं प्रकुर्युः । ततोऽप्राकृतकार्यत्वान्नैव चोदकेन प्राप्येरन् ।
 अपूर्वा भवेयुः यथा सत्रे गौगुलवादिभिरभ्यञ्जनम् ।
 अप्राप्तौ वाऽनेनैव प्रयाजा विधीयन्ते । अनेनैव प्राप्येरन् ।
 तत्र द्विकरः शब्दः स्यात् न च सकृदुच्चरितः शक्नो ह्यर्थद्वयं
 विधातुम् । अपूर्वत्वे चैतषां अज्ञता अपि चोदकेन प्राप्येरन् ।
 तत्र वैश्वदेवे त्रिंशत् सम्पत्तिराहुतीनां न युज्यन्ते । न च
 प्रयाजात् न चाहुत्याजाद्वाज्यभागी अष्टौ हवींषि अग्नये
 समवद्यति वाजिनो यजत्याहुतीनां सम्पत्त्ये त्रिंशत्त्वायेति ।
 तस्माद् गुणविकारोऽप्यविकृतः प्राकृतोऽङ्गोपकारः । तत्कृता
 एव पुरोडाशस्याप्युपकुर्वन्तीति न गुणकालविकारं तन्व-
 भेदः । तदानीं तमुभौ प्रार्थयेते पशुः पुरोडाशश्च उभयोश्च
 प्रकृतिवत् क्रियन्ते ऽङ्गानि । तस्मात् सकृत्कृतान्ये वोभयो-
 रुपकुर्वन्ति । विकार इदानीं किमर्थः पञ्चर्थः । पाशुकेषु
 हि प्रयाजानुयाजेषु श्रूयन्ते न तु पशोः पुरोडाशस्य च ।
 न चासाधारणान्यङ्गानि पाशुकान्येव सन्निधानात् पुरो-
 डाशस्याप्युपकुर्वन्तीत्युक्तम् । अपि च । पृथदाज्येनापीड्य-
 माना अनुयाजा आज्येनेष्टा भवन्ति । न हि पृथक्त्वे
 आज्यत्वं नागमयति यस्य क्षीरेण भोजनमुदितं भवति ।
 यदि तस्मै सशर्करं दीयते न कश्चिद्विरोधो भवति । स-
 शर्करमपि प्रय एवेति । तथा य एकादश प्रयाजान् यज-
 तीति । असौ तदन्तर्गतान् प्राकृतान् पञ्च येभ्योऽधिकाः षट्
 त तैरिष्टमानैः पञ्च प्राकृता नष्टा भवन्ति । एवं तिष्ठत्यपि

पशौ क्रियमाणाः प्रयाजाः कृता एव पुरोडाशस्य भवन्ति ।
 क्रमस्तेषां प्राकृतो हापितो गुणमात्रञ्च क्रमो न च गुणा-
 बुग्रहार्यं प्रधानस्यावृत्तिर्युक्ता न च गुणवशवर्ति प्रधानं
 कामं क्रमविपर्ययसन्निमित्तं प्रायश्चित्तं भवेत् । नावृत्तिः ।
 प्रायश्चित्तं तत्तर्हि कर्तव्यम् । क्रियते यो ह्यग्नौ सति
 सर्वं प्रायश्चित्तं जुहोतीति प्रासङ्गिकत्वाद्वा प्रायश्चित्ता-
 भावः । तस्माद्विरोधः ।

एकेषां वा शक्यत्वात् ॥ ५ ॥ (आ०)

एकेषां वा शक्यभेदेन क्रिया । यथा वेदेरन्युद्धरणस्य
 व्रतोपायनस्येति । वेदिः कृता नवष्टका तिष्ठति न शक्या
 कर्तुम् । न ह्यर्थः कृतः सन् कर्तुं शक्यते । अथोच्यते ।
 अन्यां करिष्यतीति ।

आहोपुरौषकं स्यात् ॥ ६ ॥ (आ० नि०)

तिर्यक् चासौ भवेत्तत्र दिक् संयुज्येत । विहार
 पृथक्त्वे वाऽऽश्रुतमापद्येत । तत्रैकदेशकालकर्तृकत्वमङ्ग-
 प्रधानानामिति स्थितौ न्यायः प्रत्युद्भिद्येत एवमप्युद्धरणं
 तदाहवनीयनिवृत्त्यर्थम् । सकृदुद्धारणेन च निवर्त्तितोऽस्ति ।
 न च निवर्त्तिते शक्यो निवर्त्तयितुम् । यथा कृतः कर्तुं न
 अथोच्यते । अन्यं निवर्त्तयिष्यतीति । न तस्मिन्नुपरते
 द्वितीयस्तत्राहवनीयोऽस्ति । यत्कारणं गार्हपत्याहवनीया
 बुभावेकाख्यौ आहवनीयेऽपपातिते परिशिष्टौ गार्हपत्यौ
 भवति । यथा सर्वसाधारणभौवादाज्यादुपांशुयाजार्थेऽप-

पातिते परिशिष्टमन्त्रदेव तदर्थं भवति । विहारं पृथक्त्वं
च पूर्ववदापद्यते । तत्र पूर्वोक्ता एव दोषाः । तथा व्रतं
यदृष्टहीतं न तत् पुनरुत्सृष्टं शक्यते ग्रहीतुम् । अनुत्-
सृष्टञ्च तत् आप्रधानान्नवर्मात् ।

एकाग्निवच्च दर्शनम् ॥ ७ ॥ (हे०)

एकाग्निं पशोः पुरोडाशस्य च दर्शयति । मध्येऽग्ने
ज्ञान्याहुतीर्बुहोति पुरोडाशाहुतीः पश्चाद्बुतीथेति नाग्न्यु-
द्धारणस्य मीदः । तस्मात् पाशुकं तन्मं पुरोडाशे प्रयुज्यत इति

पशुपुरोडाशे आज्यभागधिकारणम् ।

**जैमिनेः परतन्त्रत्वापत्तेः स्वतन्त्रः प्रतिप्रेषः
स्यात् ॥ ८ ॥ (पू० सि०)**

तस्मिन्नेव पशुपुरोडाशे चिन्ता किमाज्यभागी कर्तव्या-
वुत नेति आह तत एतत् तावत् परीक्ष्यं किं प्रसङ्गेन
चोदको बाध्यते । उत प्रयोगवचन इति । यदि चोदको
बाध्यते । ततो न कर्त्तव्यावश्च प्रयोगवचनः ततः कर्त्तव्या-
विति । किं पुनरत्र युक्तम् । चोदको बाध्यत इति किं कार-
णम् आनुमानिकचोदकः । प्रत्यक्षः प्रयोगवचनः । प्रत्यक्षं
आनुमानाद्वलीयः । दुर्बलस्य च बाधो न्याय्यः । न च
बलीयसः । एवं चेन्न कर्त्तव्यी चोदकेन हि ती प्राप्येया-
ताम् । स चेह बाधितत्वान्नास्तीति । एवं प्राप्त उच्यते ।
जैमिनेराचार्यस्य मतं कर्त्तव्यावाज्यभागाविति । कुतः
उतः परतन्त्रत्वापत्तेः स्वतन्त्रप्रतिप्रेषः स्यात् । यत्न स्वस

तत्त्वस्य कार्ये परतत्त्वमापद्यते तस्य प्रतिषेधः स्यात् ।
 यथा पौरोडाशिकानां पाशुकं यस्य तु न किञ्चित् परकीयं
 कार्यमापद्यते तद्व्यतिषेधो न युक्तः । यथा देवदत्ते यज्ञ-
 दत्तयानमारुढे देवदत्तयानं निवर्तते । न वल्लालङ्कारः ।
 न चेहाज्यभागयोः कार्यं होयते । न च किञ्चित् पाशुक-
 मङ्गमापद्यते । तस्मात्तथीरनुवृत्तिः यत्तु प्रयोगवचन
 इति । नैवात्र प्रयोगवचनस्य प्रवृत्तिः सा ह्यङ्गान्यप्रति-
 गृह्णीयात् पाशुकैरेव चाङ्गैः पुरोडाशोऽङ्गवान् प्रत्यक्षो ह्ययं
 नाज्यभागी गृह्णाति । प्रकरणसन्निहितमङ्गं प्रयोगवचनेन
 गृह्यते न च पशौ आज्यभागी विद्येते । प्रतिषिद्धत्वात् ।
 तौ न सौम्येऽध्वरे न पश्नाविति । अपि च क्रमे तत्प्रयोग-
 वच उत्पन्नानाम् अङ्गानां ग्राहकश्रुत्या चोदको ग्राहकश्च
 तस्मात् स बलवान् ।

सोमे वेद्यभेदाधिकरणम् ।

नानार्थत्वात् सोमे दर्शपूर्णमासप्रकृतौनां
 वेदिकर्म स्यात् ॥ ६ ॥ (पू०)

सोमे यानि दर्शपूर्णमासप्रकृतौनि कर्माणि महावेद्यां
 वर्तन्ते तेषु चिन्ता तेषां वेदिर्भेदेन कर्तव्या उत नेति किं
 प्राप्तं भेदेन कर्तव्या किं कारणं चोदकं प्रापद्यति । एवं
 चोदकानुग्रही भवति ननु सौमिके च प्रसङ्गात् कार्यं
 साधयेत् । अत्रोच्यते न साधयेत् । कस्मान्नानार्थत्वात् ।
 नानार्थे एते वेदी दार्शपूर्णमासिकौ हविषामासा-
 द्गनार्था । सौमिकी प्रधानार्था । तत्र प्रसङ्ग उपपद्यते ।

यत् तन्निष्णीऽङ्गमध्यपात्यङ्गं न कार्यं तत् प्रसज्यते । यथा
पाशकाः प्रयाजाः पौरोडाशिकेषु नत्विह तथा तस्माद्वेदिः
कर्त्तव्यः ।

अकर्म वा कृतदूषा स्यात् ॥ १० ॥ (सि०)

न वा कर्त्तव्या दार्शिकी वेदिः । कुतः । कृतदूषा
स्यात् । सा क्रियमाणा केवलं सौमिक्यादेः कृताया दूषणं
स्यात् । न किञ्चित् स्वार्थं साधयति । ननु हविषामासा-
दनं तत् करिष्यते शक्यं तु तन्महावेद्यामपि कर्त्तम् । नन्व-
न्यार्यां सेत्युक्तम् । अन्यार्यापि सती हविषामासादने अधि-
करणं भवितुं प्रभवति । वेद्यां हविषामासादनं श्रुतम्
इयमपि च वेदिः न तत्र तदर्थायामतदर्थ्यां वेत्तिष वि-
शेषः श्रूयते । तस्मान्न कर्त्तव्या ।

दार्शिकपात्राधिकरणम् ।

पात्रेषु च प्रसङ्गः स्याद्दोमार्थत्वात् ॥ ११ ॥ (पू०)

सोम एव यानि दर्शपूर्णमासप्रकृतीनि ग्रहचमसे
प्रयुक्ते वर्तन्ते । यथा साततः पशुः सावनाः पुरोडाशाः
सौम्यश्चरति तेषु विचार्यते किं तेषां ग्रहैश्चमसेर्वा
होमः कर्त्तव्यः । अथ वा दार्शिकैः सुचादिभिः पात्रै-
रिति । तत्रोच्यते पात्रेषु च प्रसङ्गः स्यात् कुतः होमार्थ-
त्वात् । होमार्थानि तानि पात्राणि स च होमो ग्रह-
चमसेनापि निर्वर्त्यते सोमतन्मध्यपतितानि कर्माणि ।
तेषु ग्रहैश्चमसेर्वा होमः कर्त्तव्यः ।

न्यायानि वा प्रयुक्तत्वादप्रयुक्ते प्रसङ्गः स्यात् ॥

१२ ॥ (सि०)

न्यायानि वा दार्ष्टिकपूर्णमासिकानि स्युः तैर्हीमः क्रियन्ते । कुतः प्रयुक्तत्वात् । प्रयुक्तानि तानि विद्यन्ते यद्गृहीत्वाज्यान्यासादयन्ति न यजमानमुपहन्तीति प्रथमं तावत्तेषां प्रयोगः प्रोक्षणं सम्मार्जनं च तत आज्यग्रहणं तान्येवाज्यप्रयुक्तानि विद्यन्ते अप्रयुक्ते प्रसङ्गः स्यात् । यन्मध्यपातिनोऽङ्गं न प्रयुक्तं तत्कार्यं तन्निष्णीऽङ्गं प्रसज्यते । स्वस्याभावे हि परकीयमुपजीव्यते । असन्निहितेऽपि स्वस्मिन् याने देवदत्तो यज्ञदत्तयानमारोहति सन्निहिते तु स्वयानेनैव हि याति । तत्र हि तस्य यादृशं स्वातन्त्र्येण गमनसुखं न तादृशं परयाने । पुरोडाशानामपि दार्ष्टिकैः पात्रैर्यादृशं साद्गुण्यं तादृशं ग्रहचमसेन । न तत्र प्राकृत्यो ह्यज्ञजातयः प्रोक्षणादयश्च संस्कारा लभ्यन्ते । ग्रहचमसे तेषामभावेऽपि सौमिकास्तैः पुरोडाशानामसम्बन्धः । यदि पुनर्दार्ष्टिकान्यप्रयुक्तानि भवेयुः । किं ग्रहचमसं प्रसज्येत । नेति ब्रूमः । दार्ष्टिकान्येव प्रसज्येरन् । तन् तन्निष्णीऽङ्गं क्रियमाणमितरस्यापि कृतं भवति । तत्र प्रसङ्गो यथा पाशुकेषु प्रयाजेषु क्रियमाणेषु पौरोडाशिकाः । इह तु ग्रहचमसे प्रयुक्तो नेतराणि प्रयुक्तानि भवन्ति । न हि सोमे ह्ययमानि पुरोडाशा हुताः । तस्मादस्त्यत्र प्रसङ्गः । किं तर्हि इदमुच्यते । अप्रयुक्ते प्रसङ्गः स्यादिति यदि प्रयोग एषां नोपपद्यते । प्रतिषिध्येत

तावतः प्रसङ्गः स्यादित्यर्थः । अपि च न्याय्यानि दार्शपूर्ण-
मासिकानि न ग्रहचमसं किं तेषां न्याय्यत्वं दर्शपूर्णमास-
योस्तानि शब्देनोक्तानि ततश्चोदकेन पुरोडाशे अति-
दिश्यन्ते । अस्ति शब्दसंस्पर्शः । ग्रहचमसेन न तु हवि-
र्यज्ञेन कचिद्धोमः श्रुतः अर्थात् क्रियते । असति शब्दोक्ते-
ऽर्थक्रिया भवति । दर्शयति च । एतानि पात्राणि युन-
ज्मि ते पृथिवीं ज्योतिषा सहेति । ध्रुवामभिसृशति ।
युनज्मि वाचमन्तरिक्षेण ते सहैत्युपप्लुतं युनज्मि वाचं
सह दिवा सूर्येणेति जुहामिति । तस्मादेतैर्होमः कर्त्तव्यः ।

शामित्रे पशुपुरोडाशाधिकरणम् ।

शामित्रे च पशुपुरोडाशो न स्नादितरस्य
प्रयुक्तत्वात् ॥ १३ ॥ (सि०)

पुरोडाश एव चिन्ता । किमेतस्य शामित्रेऽग्नी अपणं
कर्त्तव्यमुत शालामुखीय इति । तत्र स एव न्यायः । इत-
रस्य प्रयुक्तत्वादिति । गार्हपत्ये च हविषां अपणं श्रुतं स च
प्रयुक्तो विद्यते शालामुखीय एषोऽत ऊर्ध्वं गार्हपत्यो
भवतीति । तस्मात्तत्र अपणं कर्त्तव्यम् ।

प्राजहिते अपणाधिकरणम् ।

अपणं वाग्निहोत्रस्य शालामुखीयेन स्यात्
प्राजहितस्य विद्यमानत्वात् ॥ १४ ॥ (सि०)

कोण्डपायिनामयने अग्निहोत्रे चिन्त्यते किं तदीयस्य

न्याय्यानि वा प्रयुक्तत्वादप्रयुक्ते प्रसङ्गः स्यात् ॥

१२ ॥ (सि०)

न्याय्यानि वा दार्शपूर्णमासिकानि स्युः तैर्हीमः क्रियन्ते । कुतः प्रयुक्तत्वात् । प्रयुक्तानि तानि विद्यन्ते यद्गृहीत्वाज्यान्यासादयन्ति न यजमानमुपहन्तीति प्रथमं तावत्तेषां प्रयोगः प्रोक्षणं सम्मार्जनं च तत आज्यग्रहणं तान्येवाज्यप्रयुक्तानि विद्यन्ते अप्रयुक्ते प्रसङ्गः स्यात् । यन्मध्यपातिनोऽङ्गं न प्रयुक्तं तत्कार्यं तन्निष्णीऽङ्गं प्रसज्यते । स्वस्याभावे हि परकीयमुपजीव्यते । असन्निहितेऽपि स्त्रिन् यानि देवदत्तो यज्ञदत्तयानमारोहति सन्निहिते तु स्वयानेनैव हि याति । तत्र हि तस्य यादृशं स्वातन्त्र्येण गमनसुखं न तादृशं परयाने । पुरोडाशानामपि दार्शिकैः पात्रैर्यादृशं साद्गुण्यं तादृशं ग्रहचमसैर्न । न तत्र प्राज्ञत्वी वृक्षजातयः प्रोक्षणादयश्च संस्कारालभ्यन्ते । ग्रहचमसे तेषामभावेऽपि सौमिकास्त्रैः पुरोडाशानामसम्बन्धः । यदि पुनर्दार्शिकान्यप्रयुक्तानि भवेयुः । किं ग्रहचमसं प्रसज्येत । नेति ब्रूमः । दार्शिकान्येव प्रसज्येरन् । तन्त्रं तन्निष्णीऽङ्गं क्रियमाणमितरस्यापि कृतं भवति । तत्र प्रसङ्गो यथा पाशुकेषु प्रयाजेषु क्रियमाणेषु पुरोडाशिकाः । इह तु ग्रहचमसे प्रयुक्तो नेतराणि प्रयुक्तानि भवन्ति । न हि सोमे ह्यमाने पुरोडाशा हुताः । तस्मादख्यत्र प्रसङ्गः । किं तर्हि इदमुच्यते । अप्रयुक्ते प्रसङ्गः स्यादिति यदि प्रयोग एषां नोपपद्यते । प्रतिषिध्येत

तावतः प्रसङ्गः स्यादित्यर्थः । अपि च न्याय्यानि दार्शपूर्ण-
मासिकानि न ग्रहचमसं किं तेषां न्याय्यत्वं दर्शपूर्णमास-
योस्तानि शब्देनोक्तानि ततश्चादकेन पुरोडाशे अति-
दिश्यन्ते । अस्ति शब्दसंस्पर्शः । ग्रहचमसेन न तु हवि-
र्यज्ञेन कचिद्धोमः श्रुतः अर्थात् क्रियते । असति शब्दोक्ते-
ऽर्थक्रिया भवति । दर्शयति च । एतानि पात्राणि युन-
ज्मि ते पृथिवीं ज्योतिषा सहेति । ध्रुवामभिसृशति ।
युनज्मि वाचमन्तरिक्षेण ते सहैत्युपप्लुतं युनज्मि वाचं
सह दिवा सूर्येणेति जुहामिति । तस्मादेतैर्होमः कर्त्तव्यः ।

शामित्रे पशुपुरोडाशाधिकरणम् ।

शामित्रे च पशुपुरोडाशो न स्यादितरस्य
प्रयुक्तत्वात् ॥ १३ ॥ (सि०)

पुरोडाश एव चिन्ता । किमेतस्य शामित्रेऽग्नी अपणं
कर्त्तव्यमुत शालामुखीय इति । तत्र स एव न्यायः । इत-
रस्य प्रयुक्तत्वादिति । गार्हपत्ये च हविषां अपणं श्रुतं स च
प्रयुक्ती विद्यते शालामुखीय एषोऽत ऊर्ध्वं गार्हपत्यो
भवतीति । तस्मात्तत्र अपणं कर्त्तव्यम् ।

प्रजहिते अपणाधिकरणम् ।

अपणं वाग्निहोत्रस्य शालामुखीयेन स्यात्
प्रजहितस्य विद्यमानत्वात् ॥ १४ ॥ (सि०)

कोण्डपायिनामयने अग्निहोत्रे चिन्त्यते किं तदीयस्य

द्रव्यस्य शालामुखीये अपणमयवा प्राजहित इति । प्राज-
हित इति गार्हपत्यस्य पूर्वाचार्यसंज्ञा । अत्रापि स एव
न्यायः । गार्हपत्ये अपणं श्रुतं स एव प्रयुक्तो विद्यते ।
अप्रयुक्ते च प्रसङ्गः स्यादिति । भूयांश्चात्र परिहारः चोद-
केन शालामुखीयः प्राप्यते ज्योतिष्टोमे हि तस्य गार्हपत्य
त्वं श्रुतं तच्च चोदकपरम्परया कौण्डपाधिनामयनमागतं
नामधेयेन तु प्राजहिते अपणं प्राप्यते चोदकाच्च नामधेय
शब्दो बलवत्तरः । तस्मात्तत्र अपणं कर्त्तव्यमिति ।

हविर्दानयोर्निर्वापाधिकरणम् ।

हविर्दाने निर्वपणार्थं साधयतां प्रयुक्तत्वात् ॥

१५ ॥ (पू०)

कृते हविर्दाने यान्योषधगुणकान्येष्टकानि कर्माणि
वर्तन्ते यथा पशुपुरोडाशः सवनौघाः पुरोडाशाः सोम्य-
श्वरुः । तेषु विचार्यते । किं तेषां निर्वापो हविर्दाने
कर्त्तव्यः । अथवा नान्तरमुपादेयमिति किं प्राप्तं हवि-
र्दाने निर्वपणार्थं साधयेयाताम् । एकं वा कुतः । प्रयुक्त-
त्वात् । प्रयुक्तमस्ति शक्नोति च तेषां निर्वापं साधयितुम् ।
अन्यस्योपादाने केवलमनर्थको व्यापार आपद्यते । तस्मा-
त्तयोरन्यतरेण निर्वापः कर्त्तव्यः ।

असिद्धिर्वाऽन्यदेशत्वात् प्रधानवैगुण्यादवैगुण्ये
प्रसङ्गः स्यात् ॥ १६ ॥ (सि०)

असिद्धिर्वा हविर्दानाभ्यां निर्वापस्य न ताभ्यां साधयितव्य

कृतः ? प्रधानवैगुण्यात् । निर्वापस्य देशः । अपरेण गार्ह-
पत्यं प्रागीष मनोवाञ्छितं भवति । तस्य दक्षिणचक्रमारुह्य
नक्षोपाधि निर्वापतीति । यदि हविर्द्धाने निर्वापः क्रि-
यते तद्देशं तन्नीयेत । तथा प्रधानं सोमकर्म विगुणं भवेत् ।
हविर्(दी)र्धानयोर्मन्त्रवच्च नियमवच्च प्रवर्तनं च कृतं तत्सर्व-
मनर्थकं स्यात् । अथ च पुनः क्रियेते तथाप्यावृत्तिरश्रुतातु-
ष्ठीयेत । अवैगुण्ये च प्रधानस्य प्रसवो युक्तः । यत्कारणं प्रधा-
नस्य यो धर्मस्तमितरे न यथाश्रुतमुपजीवन्तीति । पर-
वशत्वात् यदि यथाश्रुतेनास्य कार्यं न सिद्धयतीति ततः
कामं कार्यलोपो भवेत् । खं वा साधनं प्रयुञ्जीत न शक्नु-
यात्प्रधानकार्यं व्यावहृत्य स्वार्थं साधयितुम् । अथ कस्मा-
द्दविर्(दी)र्धाने देशे निर्वापो न क्रियते । एवमपि तेषां
कर्मणा वैगुण्यं भवेत् । सन्त्युत्तरतन्त्रोपजीवीन्येतानि
यथावस्थितं परतन्त्रमुपजीवितुमर्हन्ति । यथा पाशकान्
प्रयाजानन्यकालानपि पशुपुरोडाश उपजीवन्ति । उच्यते ।
उक्तं तत्र प्रकृतास्ते प्रयाजाः । न च कृतस्य क्रमानुग्रहार्थं
पुनः क्रिया न्याय्या अयं पुनः करिष्यमाणो निर्वापः शक्यते
कर्तुम् । स यदि सगुणः शक्यते कर्तुम् । तथा सगुणः
कर्तव्यः शक्यते चनोत्तरमुपादेयं तस्मान्न हविर्द्धानयो-
र्निर्वापः ।

अनोत्तराधिकरणम् ।

अनसञ्च दर्शनात् ॥ १७ ॥ (सि०)

अनो बहुलञ्च दृश्यते । अनांसि प्रवर्तयन्तीति तस्मा-
दप्यनोत्तरमुपादेयमिति ।

दीक्षाजागरणभेदाधिकरणम् ।

तदयुक्तत्वञ्च कालभेदात् ॥ १८ ॥ (पृ० सि०) ।

सोमदीक्षाकालरात्रिजागरणमास्नातम् । यां प्रथमां दीक्षितो रात्रिं जागर्ति । तथा स्वप्नेन व्यावर्त्तत इति । दर्शपूर्णमासयोः रात्रौ पवसथ्येऽह्न्येवमास्नातं तत्प्रायणीयादिषु चोदकेन प्राप्यते तेषां तत्र मध्यपातिदीक्षाकालेनैव जागरणेन प्रसङ्गात् कार्य्यसिद्धौ प्राप्तायामिदमुच्यते । तदयुक्तञ्च दीक्षायुक्तञ्च जागरणं नेतरिषु प्रसज्येत । कुतः कालभेदात् । यदि तावद् यज्ञाङ्गानां रक्षणायाप्रसादार्थं ततो दीक्षाकालेषु रक्षितेषु नेतराणि रक्षितानि भवन्ति । इति तद्रक्षणार्थं प्रायणीयादिषूपवसथकाले भेदेन कर्त्तव्यम् अथाप्यदृष्टार्थम् । तथाप्यौपवसथो रात्रिस्तस्य निमित्तं निमित्तप्राप्तौ नैमित्तिकं कर्त्तव्यम् । तस्माद्भेदेन कर्त्तव्यम् ।

विहारपृथक्त्वे तन्वावापाधिकरणम् ।

मन्त्राश्च सन्निपातित्वात् ॥ १९ ॥

वरुणप्रघासेषु विहारपृथक्त्वे सति ये मन्त्राः सन्निपातिनो यथाज्यग्रहणे प्रोक्षणेऽभिसर्जने तेषां किं तन्त्रेण प्रयोगः । अथ वा भेदेनेति तन्वावापचित्येन न प्रसङ्गचित्ता तत्र प्रयोगवचनानुग्रहाय तन्त्रभावे प्राप्ति उच्यते । मन्त्राश्चाज्यग्रहणादयो भेदेन कर्त्तव्याः । कुतः ? सन्निपातित्वात् । सन्निपत्योपकारिण एते मन्त्राः उपस्थितं कर्माभिदधति पृथक्कर्मस्यैव ध्वर्युप्रतिप्रस्थातारावुपतिष्ठते ।

तस्मात् पृथक् प्रयोक्तव्याः । अपि च कारणानां मन्त्राः
तेन कर्मादिसन्निपातं वक्ष्यति । मन्त्राणां कारणार्थ-
त्वात् तत्र कर्मादिसन्निपातः स्यात् सर्वस्य वचनार्थ-
त्वादिति । तथा सति येन कर्मणा सन्निपातितो मन्त्र-
स्तदर्थोऽसाविति गृह्यते विशेषः । तस्मादप्यावृत्तिः ।

सोमेऽग्न्याधानाधिकरणम् ।

धारणार्थत्वात् सोमेऽग्न्यान्वाधानं न विद्यते ॥

२० ॥ (सि०)

सोमे दीक्षणीयादिवैष्टिकेषु कर्मसु चीदकप्राप्तमग्न्य-
न्वाधानं किं कर्तव्यमुत नेति । कर्तव्यम् एवं चीद-
कोऽनुग्रहीतो भविष्यति । एवं प्राप्त उच्यते । न कर्तव्यं
कुतः ? धारणार्थत्वात् । विधृतस्याग्नेर्धारणार्थं तत्
सोमार्थेन च विधृतस्य तत्कृतम् । तेन धृतोऽग्निः । न च
धृतस्य धारणकार्यमस्ति । नन्वमन्त्रकं तत् । सत्यमम-
न्त्रकमपि तु तत्कृतं न च कृतस्य मन्त्रार्थं पुनरावृत्ति-
रस्ति । तस्मान्न कर्तव्यम् ।

दार्शपौर्णमासिकव्रताधिकरणम् ।

तथा व्रतमुपेतत्वात् ॥ २१ ॥ (सि०)

तत्रैव दार्शपौर्णमासिकं व्रतं चीदकप्राप्तं तथैव न
क्रियते यद्यान्यन्वाधानमुपेतत्वात् । न ह्युपेतमनपहृक्तं
सच्चक्षुमुपेतम् । अप्राप्तस्य हि प्रापणमुपगमनं तत्प्राप्तस्य
न शक्यम् ।

विप्रतिषेधाच्च ॥ २२ ॥ (हे०)

अग्ने व्रतपते व्रतं चरिष्यामीति वरणतो वचनं वि-
प्रतिषिद्धं वर्त्तमानस्य भविष्यद्वचः ।

सत्यवदिति चेत् ॥ २३ ॥ (आ०)

अथ सत्यवत् कस्मान्न भवति । यथा सत्यवचनं व्रतं
पुरुषधर्मत्वादनुवर्त्तमानमपि दर्शपूर्णमासयोः पुनरुपेयत
इति स्थितायां प्रतिज्ञायां सूत्रेण चोदयति ।

न संयोगपृथक्त्वात् ॥ २४ ॥ (आ० नि०)

तत्र पुरुषसंयोगः कर्मसंयोगश्च पुरुषार्थमुपेतं कर्मार्थं
पुनरुपेयते नन्विहापि संयोगपृथक्त्वात् सोमार्थमुपेतं
मैष्टिकार्थं पुनरुपेयते इति । - नेह उपगमनेनार्थः यत्
सोमार्थं तदेवेतरन्न प्रसङ्गात् कार्यं साधयति । नन्विहापि
तद्वदेव साधयिष्यति । साधयेद् यदि कर्मार्थता तस्या-
ज्ञाता चेत् । सा त्विहैव ज्ञाप्यते । ऐष्टिकानां तु प्रकृतौ
ज्ञाता तस्मात् सत्यदृष्टान्तः किमर्थं ज्ञानस्य तु प्रयोजनं
प्रायश्चित्तविशेषस्तृतीयाध्याये व्याख्यातः ।

देवतापरिग्रहाधिकरणम् ।

ग्रहाये च पूर्वमिष्टेस्तदर्थत्वात् ॥ २५ ॥ (आ०)

पूर्वीकृतमन्यन्वाधानं सौमिकं प्रसङ्गादैष्टिकेषु कार्यं
साधयतीत्युक्तम् । तदिदानीमाक्षिप्यते । धारणार्थत्वा-
त्तस्य प्रसङ्ग उक्तः । न च तत्केवलं धारणार्थं किं तर्हि
धारणार्थञ्च देवतापरिग्रहार्थञ्च । एवं हि दर्शपूर्ण-

भासयोः श्रूयते समाने वर्चो विहवेष्वस्त्विति पूर्वमग्निं
 गृह्णाति देवता एव तत्पूर्वेष्वगृहीताः श्वो भूते यजते इति ।
 तत्र यद्यपि धारणार्थं सौमिकेन प्रसङ्गादेतत् सिध्यति ।
 देवतापरिग्रहार्थं तदार्शपीर्णमासिकमैष्टिकेषु कर्त्तव्यम् ।
 आह नेतद् युक्तम् । देवतापरिग्रहार्थमपि
 प्रसङ्गादेव सिध्यति । कुतः । इष्टे स्तदर्थत्वात् । सोमेऽपि
 दीक्षणीयेष्टिर्देवतापरिग्रहार्था श्रूयते । आत्मावेऽसुवमेका-
 दशकपालं पुरोडाशं निर्वपेद्दीक्ष्यमाणोऽग्निः । प्रथमो
 देवतानां विष्णुः परमो यदान्नावैष्णवमेकादशकपालं
 निर्वपति देवता यज्ञश्च तदुभयतः परिगृह्य दीक्षन्त इति
 नैव देवता परिग्रहणार्था प्रसङ्गादैष्टिकानां साधयिष्य-
 तोति ।

शे प्रवदिति चेन्न वैश्वदेवो हि स्याद् व्यप-
 देयात् ॥ २६ ॥ (आ०)

उच्यते न सिध्यति दीक्षणीया न देवतापरिग्रहणे
 वर्त्तते शेवाख्यज्ञानानाम् देवता अपरिगृहीतास्तत्-
 परिग्रहार्थं दार्शपीर्णमासिकमैष्टिकेषु कर्त्तव्यमिति
 चेन्न कर्त्तव्यम् । दीक्षणीयैव प्रसङ्गादेवता
 परिग्रहार्थाः सिध्यति । ननु प्रधानदेवतापरिग्रहार्था
 दीक्षणीयेत्युक्तम् । प्रधानदेवतार्था सती अङ्गदेवतां गृ-
 ह्णाति कथं वैश्वदेवो हि । अस्ति सोमे वैश्वदेवो अह-
 यज्ञः । तत्र सर्वदेवता इज्यन्त तस्यै चाङ्गदेवता अपि ।
 तस्मात्ताः परिगृहीताः । अनेन तत्परिग्रहार्थमैष्टिकेनाग्न्य-

न्वाधानार्थेन नार्थः स्यादव्यपदेशात् । स्याद्वार्थः ऐष्टिके
नाग्न्यन्वाधानेन नाङ्गदेवतापरिग्रहणम् । ननु विश्वे
देवा इज्यन्त इति परिग्रहीताः । न तत्र सर्वा देवता
इज्यन्ते । किं तर्हि विश्वेदेवतागणः । यथा साध्यावसवो
रुद्रा इति । कथं ज्ञायते । व्यपदेशात् व्यपदेशो भवति ।
अग्निर्वसुभिः सोमो रुद्रैरिन्द्रैर्मरुद्भिर्वरुण आदित्यै बृह-
स्पतिर्विश्वे देवैरिति वस्त्रादिभ्योऽप्यन्तरभूतान् विश्वे
देवान् दर्शयति । यदि च सर्वे देवा उच्येरन् विश्वे देव-
शब्देन तेभ्योऽर्थान्तरभूता न स्युः । तस्माद्विश्वे देवशब्दो
गणवचन एव । एवं वेदपरिग्रहीता अङ्गदेवतास्तदर्थ-
मैष्टिकमग्न्यन्वाधानं कर्तव्यम् ।

न गुणार्थत्वात् ॥ २७ ॥ (हे०) (आ० नि०)

नानेन व्यपदेशेन गणो विश्वे देवः शक्यः कल्पयितुम् ।
गुणार्थोऽयं व्यपदेशो बृहस्पतिप्रसङ्गार्थः अग्न्यादयो
वस्त्रादिभिः । केवलैः समेताः बृहस्पतिस्तत्सर्वैस्तैश्चान्यै-
श्चेति । यथा सेनापतिश्चलनवलेन सहागतः । समाहर्त्ता
निजेन वलेन राजा तु सर्वैर्वलेस्तैश्चान्यैश्चेति । अपि च ।
वैश्वदेवो गणः कल्पः । सर्वे तु देवाः शब्दादेवावगम्यन्ते ।
तथाच दीक्षणीययागदेवतापरिग्रहेऽपि प्रसङ्गात् सिद्ध्य-
तीति न कर्तव्यम् दार्शपौर्णमासिकमैष्टिकेष्वग्न्यन्वा-
धानम् ।

यत्नीसन्नहनाधिकरणम् ।

सन्नहनञ्च वृत्तत्वात् ॥ २८ ॥ (सि०)

पत्न्याः सन्नहनं च दर्शपूर्णमासयोः समान्नातं योक्तेण पत्नीं सन्नहतीति तत्सोमाङ्गभूतेष्वैष्टिकेषु कर्मसु चोदकेन प्राप्तमपि न कर्त्तव्यम् । कुतः वृत्तत्वात् । दीक्षाकाले सोमार्थं पत्न्याः सन्नहनं वृत्तं योक्तेण पत्नीं संनहति । मेखलया दीक्षितो मिथुनत्वायेति । यदाम्नातं सन्नहनं च वाससो धारणार्थं सर्वार्थमसौमिकेनैवाऽकर्मापवर्गत् । प्रसङ्गेन सिद्धप्रतीतिः ।

आरण्यभोजनाधिकरणम् ।

अन्यविधानादारण्यभोजनं न स्यादुभयं वृत्त्यर्थम् ॥ २६ ॥ (पृ० सि०)

दर्शपूर्णमासयोरारण्यभोजनमाम्नातम् । यदारण्यनाति तेनारण्यानथो इन्द्रियमेवात्मनो धत्ते इति तत्रायणीयादिषु चोदकेन प्राप्यते प्राप्तमपि सन्न कर्त्तव्यम् । किं कारणम् । अन्यविधानात् । यदर्शपूर्णमासयोरारण्यभोजनं तद्वृत्त्यर्थम् । सोमेऽप्येतदाम्नातं पयोव्रतं ब्राह्मणस्य यवागू राजन्यस्यामिक्षा वैश्वस्येति । तदपि दृष्टकार्थत्वाद् वृत्त्यर्थमेव तयोः सौमिकं प्रत्यक्षं श्रुतत्वात् प्राधान्याच्च अवश्यं कार्यं तेन वृत्तौ प्रसङ्गात् सिद्धायामितरन्निवर्त्तते ।

शेषभक्षाधिकरणम् ।

शेषभक्षास्तथेति चेत् नान्यार्थत्वात् ॥३०॥ (पृ० नि०)

दर्शपूर्णमासयोः शेषभक्ष ऐडादिः सोमे वैष्टिकेषु कर्मसु

चोदकमातः सोऽपि सीमिकेन व्रतेनारण्यवन्निवर्त्तत
इति चेत् । न । कस्मात् । न स वृत्त्यर्थः । न ह्यलं
वृत्तये संस्कारार्थोऽसौ उपयुक्तशेषत्वात् भवणमिति द्वि-
तीयानिर्देशाच्च यजमान पञ्चमाकृत्वज इडां भवयन्तीति
तस्मात् कर्त्तव्यम् ।

परिक्रवाधिकरणम् ।

भृतत्वाच्च परिक्रयः ॥ ३१ ॥ (सि०)

दर्शपूर्णमासयोः परिक्रयोऽन्वाहार्य आज्ज्ञातः इह
चोदकेन प्राप्तः सन्न कर्त्तव्यः । कुतः । भृतत्वात् । भृता-
स्तृत्विजः सीमार्थेन परिक्रयेण तस्य द्वादशशतं दक्षि-
णिति । एकदेशकालकर्तृत्वं चाङ्गप्रधानाम् । तस्मात्तै-
रेवाङ्गानि कर्त्तव्यानि । अतो न पृथगङ्गानां परिक्रयः
तस्मादन्वाहार्यो निवर्त्तते ।

शेषभक्षास्तथेति चेत् ॥ ३२ ॥ (आ०)

अथ शेषभक्षा अपि तथा निवर्त्तेरन् यथा अन्वाहार्ये
इति चेत् परिक्रयार्थः शङ्क्योच्यते ।

न कर्मसंयोगात् ॥ ३३ ॥ (आ० नि०)

नेति निवर्त्तेरन् । न ह्येते परिक्रयार्थाः । अन्वा-
हार्येण किमर्थ्यमानतानां निर्वृत्तिर्भूयिष्ठे कर्मण्येते । न
चालमानमानाय । तस्मान्नेते परिक्रयार्थाः । किन्तु
संस्कारार्थाः अतस्तदर्थं कर्त्तव्याः ।

होतृवरणाधिकरणम् ।

प्रवृत्तवरणात् प्रतितन्त्रवरणात् प्रतितन्त्रवरणं
होतुः क्रियेत ॥ ३४ ॥ (पू० सि०)

दर्शपूर्णमासयोर्होतुर्वरणमास्नातम् । अग्निर्देवो देव्यो
होता देवान्यक्षदिति । तच्चोदकेनैष्टिकेषु कर्मसु सोमाङ्ग-
भूतेषु चोद्यते । अस्ति तु सोमोऽपि होतुर्वरणम् अग्निर्होता
स मे होता होतृत्वं मे होताऽसीति । होतारं वृणीत
इति । तत्र विचार्यते । किमैष्टिकेषु कर्मसु दार्शपौर्ण-
मासिकं होतुर्वरणं कर्तव्यम् उत नेति । किं प्राप्तं न
कर्तव्यमिति कस्मात् । कारणं तावदानत्यर्थं सोमिकेन
च वरणेनानतिर्होतुः । साङ्गस्य सोमस्य करणेन चानत-
स्थानमनकार्यमस्ति । तस्मान्न कर्तव्यम् । एवं प्राप्ते
ब्रूमः । प्रवृत्तवरणान् प्रतितन्त्रं वरणं होतुः क्रियेत ।
नैतदस्ति सोमिकं वरणं प्रसङ्गात् दर्शपूर्णमासिकस्य कार्यं
साधयिष्यतीति । प्रवृत्ते वरणात् प्रवृत्ते कर्मणीति
दार्शपौर्णमासिकं वरणं क्रियेत । अतस्तन्वानत्यर्थं किं
तर्हि कर्ममात्रं न चेत् क्रियेत तेन गुणे वैगुण्यं स्यात् ।
तस्मात् प्रतिकर्मभेदेन कर्तव्यम् ।

ब्रह्मापीति चेत् ॥ ३५ ॥ (आ०)

इति चेत् पश्यसि प्रवृत्तवरणाहोतुर्वरणं प्रति कर्म
कर्तव्यमिति । ब्रह्मापि प्रवृत्ते कर्मणि क्रियते प्रणीता
प्रणयनकाले तस्मात्तस्यापि वरणं धर्ममात्रम् । अतस्तदपि
प्रतिकर्म कर्तव्यम् । वक्तव्यो वा विशेषः ।

न प्राक् नियमात्तदर्थं हि ॥ ३६ ॥ (आ० नि०)

न ब्रह्मवरणं कर्त्तव्यं किं कारणं प्राङ्नियमात् प्राग्-
वरणादित्यर्थः सत्यम् प्रवृत्ते कस्मिंश्चिद् ब्रह्मणो वरणं
प्राग्वरणाच्च किञ्चित् । ब्रह्मत्वमस्ति वरणादुत्तरकालं
ब्रह्मणः कस्मै तदर्थं वरणं कर्म्मार्थम् । तस्मान्न धर्म्ममात्रम् ।
किमर्थं तर्हि आनत्यर्थमेव सौमिकेन वरणेनानतः
तस्माद् ब्रह्मवरणं न कर्त्तव्यम् ।

निर्दिष्ट्येति चेत् ॥ ३७ ॥ (आ०)

अथोच्येत । अस्य मावास्यायामौपवसथ्येऽहनि वेदिं
कर्म्म निर्दिष्टं पूर्वयुरमावास्यायां वेदिं करोतीति तत्र
वेदि परिग्रहे प्रसवो ब्रह्मणा क्रियते तेन ब्रह्मापि वृत्तवरणं
द्वति ।

नाश्रुतत्वात् ॥ ३८ ॥ (आ० नि०)

पूर्वयुरमावास्यायां वेदिकरणं श्रुतं न परिग्रहणम्
अश्रुतत्वात् । यथाकालमेव वृत्ते ब्रह्मणि परिग्रहः करिष्यते
वरणस्य कर्म्मार्थत्वात् । न प्राग् वेदिकरणात् पूर्वं परि-
ग्रहः तत्रापि ब्रह्मणा प्रसवो दातव्यः । वादम् अर्थं
तर्ह्यन्यः परिहारः दर्शपूर्णमासप्रकरणे हविषामधिवसना-
दूर्ध्वं वेदिकरणमास्मात् । ब्रह्मवरणमपि प्रणीताप्रण-
यनकाले प्राक् जन्मत्वप्रवृत्ते दृष्टार्थत्वादानत्यर्थम् । एवं
स्थिते अमावास्यायां वेदिकरणवचनेनोपदिष्टं तस्मिन्नप-
कथमापि परिग्रहोऽप्यपकृष्टः प्रसवोऽपि ब्रह्मवरणमपि
प्रवानदेशकालत्वाद् गुणानाम् । एवं सति पौर्णमास्यां

पण्यनकाले ब्रह्मवरणमसावास्यायां पूर्वद्युर्भयत्वात्तु
ब्रह्मत्वे तस्मादुभयवानत्यर्थम् । अतो न प्रतिकर्म ब्रह्म-
वरणं कर्त्तव्यम् । सौमिकेनैव वरणेनानतत्वात् ब्रह्मणः ।

होतुस्तथेति चेत् ॥ ३६ ॥ (आ०)

इति चेत् पश्यसि । यद्यपि प्रवृत्ते कर्मणि ब्रह्मणो
वरणं न च वरणात् प्राक् किञ्चिद् ब्रह्मणः कर्मास्ति
तस्मान्न प्रवृत्तवरणे ब्रह्मेति । होतुस्तथा होतुरपि प्राग्-
वरणान्न किञ्चित् कर्मास्ति तस्यापि वरणं न धर्ममात्रम् ।

न कर्मसंयोगात् ॥ ४० ॥ (आ० नि०)

अस्ति होतुः प्राग्वरणात् सामिधेनीकर्मणा संयोगः
प्रवृत्तः सामिधेनोरन्वाहिति । तस्माद्वोढवरणमदृष्टार्थम् ।
तदैष्टिकेषु कर्मसु दीक्षादिषु कर्त्तव्यम् । ब्रह्मवरणं तु
दृष्टार्थम् । तत्सौमिकेनैव कृतत्वात् न कर्त्तव्यमिति ।

बर्हिः प्रोक्षणाधिकरणम् ।

यज्ञोत्पत्त्युपदेशे निष्ठितकर्मप्रयोगभेदात्
प्रतितन्त्रं क्रियेत ॥ ४१ ॥ (पू० सि०)

सोमे श्रूयते । यदातिथ्यायां बर्हिस्तदुपसदां तदग्नी-
षोमीयस्येति । तत्र यन्निष्ठितस्य बर्हिषो लूनस्य क्रियते
तथा प्रोक्षणमग्राणामपपातनं मूलानामवसेचनं तत्
किमातिथ्यादिप्रयोगभेदेन कर्त्तव्यम् । अथ वा यदाति-
थ्यायां कृतं तदेवेतरत्र प्रसज्यते । किं प्राप्तं यज्ञोत्पत्त्युप-
देशे एकस्मिन् यदातिथ्यायां बर्हिस्तदुपसदामिति यन्नि-

यतस्मिन् कर्म क्रियेत । तत्प्रयोगभेदाद्विन्नम् । भिन्न-
प्रयोगाख्येतानि आतिथ्यादीनि कर्माणि तेषु गृह्यन्ते
विशेषः । यद् यस्य प्रयोगे प्रोक्षणादिकृतं तदर्थमिति ।
तस्मादन्यार्थमावर्त्तयितव्यमिति । एवं प्रति कर्माभ्यासः ।
न चान्न प्रसङ्गो युज्यते । न ह्यातिथ्यायास्तन्त्रमध्यप्रतिता
उपसद अग्नीषोमीयो वा । न च कृतत्वादुपदेशो हि ।
न वा प्रोक्षणादि कर्तव्यम् । कुतः कृतत्वात् । कृतं तदा-
तिथ्यायां बर्हिषः । तेन संस्कृतं तद्वर्हिः पुनः क्रियायां
हेतुर्नास्ति । ननु कर्मार्थाः संस्काराः । न कर्म भिन्नम् ।
अतो यस्मिन्नेव कर्मणि क्रियन्ते तदर्थं भवन्ति । कर्मार्था
अप्येते सन्तानास्कन्दपातिका यत् कर्मणि न सम्बन्ध्यन्ते ।
किं तर्हि बर्हिर्द्वारेण यदीयं बर्हिः तेन सम्बध्यते ।
साधारणं चेदमातिथ्यादीनां बर्हिः । कथं ज्ञायते ।
तदुपदेशो हि यदातिथ्यायां बर्हिरित्यनेन वाक्येन तेषां
बर्हिषः साधारण्यमुच्यते । न धर्मातिदेशः । न हि
निरिष्टिकोपदेश इत्युक्तम् । अपि वोत्पत्तिसंयोगात्तदर्थ-
सम्बन्धो विशिष्टानां प्रयोगैकत्वे हेतुः स्यादिति । एवं
चेदातिथ्यायामपि क्रियमाणाः संस्काराः सर्वार्था एव
भवन्ति । तस्मान्न प्रतिकर्त्तव्या इति ।

तत्र स्तरणमन्त्रस्याप्रसङ्गाधिकरणम् ।

देशपृथक्त्वात् मन्त्रो व्यावर्त्तते ॥४२॥ (ग्रसि०)

तत्रैव स्तरणमन्त्रश्चिन्त्यते । किमग्नीषोमीये भेदेन
कर्तव्यः । अथवा आतिथ्यायां प्रयुक्तः स एव प्रसज्यत इति

साधारणे बहिषि प्रयोगात् । पूर्वोक्तिन न्यायेन प्रसङ्गे प्राप्त
उच्यते । मन्त्रो व्यावर्त्तते भेदेन कर्त्तव्य इति । कुतः ?
देशपृथक्त्वात् । पृथगिती देशो उत्तरवेदिसमीपं प्राग्-
वंगश्च । देशभेदात् स्तरणमावर्त्तते । स्तरणाद्वा मन्त्रः ।
ऊर्णां स्वदसन्त्वास्तृणामीति स्तरणाद्वृत्ती मन्त्रस्य व्या-
वृत्तिर्यायया । प्रधानतन्त्रत्वात् गुणानामपि च स्तरणं
देशसंस्कारकं तेनातिथ्यायां प्राग्वंगदेशः संस्कृतो नीत्तर-
वेदिदेशस्तत्र यदि मन्त्रो न प्रयुज्येत विगुणस्तस्य संस्कारः
स्यात् । तस्मादावृत्तिस्तरणमन्त्रस्य ।

सन्नहनहरणमन्त्राधिकरणम् ।

सन्नहनहरणे तथेति चेत् ॥ ४३ ॥ (पू०)

अग्नीषोमीय एव देशान्तरं नीयमानस्य बहिषः सन्न-
हनहरणमन्त्रौ प्रयोक्तव्यौ वा नेति चिन्त्यते । तत्राह सन्न-
हनहरणमन्त्रौ तथा यथा स्तरणमन्त्रः भेदेन प्रयोक्तव्या-
विन्ध्यः । कुतः । उक्तो न्यायः । सन्नहनहरणमन्त्रौ
कर्माङ्गे ते च कर्मणि आवर्त्तते । अतो मन्त्रयोरावृत्ति-
र्याया तस्माद्भेदः ।

नान्यार्थत्वात् ॥ ४४ ॥ (सि०)

नेतयुक्तम् कुतः अन्यार्थत्वात् लूनस्य बहिषो ये सन्न-
हनहरणे ते उपादानार्थे । तथाहि स्वीक्रियमाणस्यै-
वोपवर्णनारूपं पूषा ते अग्निं प्रघ्नातु हवस्यतेभूर्वा
हगामीति । इमे पुनः स्वीकृतस्य देशान्तरप्रापयार्थं
अन्यार्थत्वादप्राकृतकार्येण मन्त्रं गृह्णीतः । यथा तत्रैवा-

तिथ्यायां यदा गार्हपत्यदेशादाहवनीयदेशं प्रोक्ष्य बर्हि
नीयते न तदाहरणमन्त्रः प्रयुज्यते एवमिहापि ।

इति श्रीभट्टशबरस्वामिनः कृतौ मीमांसाभाष्ये
द्वादशाध्यायस्य प्रथमः पादः ।

विहारे लौकिककार्यप्रतिषेधाधिकरणम् ।

विहारो लौकिकानामर्थं साधयेत् प्रभुत्वात्
॥ १ ॥ (पू०)

विहार इति गार्हपत्यादिरग्नित्रेतोच्यते विहर-
णात् । स लौकिकानां कर्मणां पर्वणां स्थालीपाकादीना-
मन्येषां वाग्निसाध्यानां पचनदहनप्रकाशनादीनामर्थं
साधयेत् निर्वृत्तिं कुर्यात् प्रभुत्वात् । प्रभवति ह्याहुति-
प्रक्षेपणे पाकादौ च संयुक्तं च केनचित्प्रयोजनेनाग्नि-
द्रव्यमुत्पन्नं वसन्तेऽग्नीनादधीतेति तत्सामर्थ्याद् यत्र
यत्रोपयुज्यते तत्र तत्रोपयुज्यते एवं तस्योत्पत्तिरर्थावती
भवति ।

मांसपाकप्रतिषेधश्च तद्वत् ॥ २ ॥ (हे०)

मांसपाकप्रतिषेधो भवति तद्वत् । यद्वत् न्यायोपदिष्टः
मांसं न पचेषुः । यस्मिन्नग्नी ये च पचेषुः । क्रव्यादं
कुर्युरिति । लौकिके हि पाके मांसप्रसङ्गो न वैदिके
शामिके मांसपाकम् ।

निर्देशाद् वा वैदिकानां स्यात् ॥३॥ (सि०)

वैदिकानां वा कर्मणां विहारोऽर्थं साधयेन्न लौकिकानां कुतः निर्देशात् निर्दिश्यते गार्हपत्यादीनां कार्यं यदाहवनीये जुहोति तेन सोऽस्याभीष्टः प्रीतो भवतीत्येव मादिभिर्वाञ्छैर्यासावुत्पन्ना कार्याकाङ्क्षा सा एतैर्वचने निवर्त्तिता एवमर्थवैषामुत्पत्तिः । तस्मान्न लौकिकेषु प्रसज्येरन् माठरादीनामयं परिहारो न स्थालीपाकादीनां तेषामप्याहवनीय एव होमः प्राप्नोति नैष दोषः यदाहवनीये जुहोतीति नियमार्थ एष वादः । अन्तरेणापि हि वचनमाहवनीये होमोऽन्यत्र च प्राप्तः । तदेतत् नियमशासनं यत्रानियमप्रसङ्गस्तद्विषयो विज्ञायते । वैदिकेषु चानियमप्रसङ्ग आगत आयतनस्यानिर्दिष्टत्वात् । लौकिकानां तु निर्दिष्टमायतनं औपासनोऽग्निः । तस्मान्न तान्याहवनीये प्रसज्येरन् ।

सति चोपासनस्य दर्शनात् ॥ ४ ॥ (हे०)

सति च विहारे औपासनोऽग्निर्दृश्यते यः कामयेत् राद्रमस्यै प्रजायै स्यादिति । तस्योपासने प्रतिहतमन्या जुहुयादिति । राजसूये प्रवृत्ते कर्मणि एतद्वचनं तस्मिन् काले विहारोऽस्ति यदि च तत्रैव लौकिकानां कार्यं साधयेत् । यदि च सत्यान्तस्यां नोपासनकार्यभावात् स्यात् ।

अभावदर्शनाच्च ॥ ५ ॥ (हे०)

मांसपाकस्य च वैहारिकेऽन्नावभाव दर्शयति । मांसी

यति वा एतस्याहुतस्याग्नयो यजमानस्य ते यजमानमेव
ध्यायन्ति । यजमानं सङ्कल्पयन्ति पचन्ति ह वा अन्ये-
ष्वग्निषु वृथामांसमप्येतेषां नातोऽन्या मांसाणां विद्यते ।
अन्यत्र पशुबन्धान्मांसस्याग्नमेव वैहारिकाणामग्नीनां
परिहरति तस्मादपि न लौकिकेषु विहारप्रसङ्गः ।

मांसपाको विहितप्रतिषेधः स्यादाहुतिसं-
योगात् ॥ ६ ॥ (आ०नि०)

यत्तु मांसपाकप्रतिषेधश्च तद्वदिति । तद्विहितप्र-
तिषेधः स्यात् । आहवनीये वपायाः अपणं विहितं तस्यायं
प्रतिषेधः । कस्मात् प्राप्तत्वात् । आहुतिसंयोगाच्च ।
तस्मान्नाग्नी मांसं पचति यस्मिन्नाहुतीर्जुहोति । संयोग-
वाक्यशेषे श्रूयते । आहवनीये चाहुतयो ह्यन्तेऽस्मा-
दपाश्रयणस्यायं प्रतिषेधः ।

वाक्यशेषो वा दक्षिणस्मिन्ननारभ्य विधा-
नस्य ॥ ७ ॥ (आ०नि०)

अथवाऽयमन्यः परिहारः दक्षिणाग्नीं व्रतश्रयणवाक्य-
स्यायं विशेषः । अन्यत्र मांसादिति । या सरस्वतीविश-
मतीति पशुपुरोडाशो न स्यात् । न कर्त्तव्यः । कुतः
क्षिद्रापिधानार्थत्वात् । योऽसौ दक्षिणाग्नीं होमः तत्रै-
तत् श्रूयते तस्माद्दक्षिणाग्न्यभिप्रायं विज्ञायते ।

पशुपुरोडाशाधिकरणम् ।

सवनीये छिद्रापिधानार्थत्वात् पशुपुरोडाशो
न स्यादन्येषामेवमर्थत्वात् ॥ ८ ॥ (पू०)

पशुपुरोडाशो न कर्त्तव्यः । कुतः छिद्रापिधानार्थ-
त्वात् । पशोः छिद्रापिधानार्थः स एवं प्रसूयते सुषिरो वै-
तर्हि पशुर्वर्हिर्वपासुत्खिदति यद्व्रीहिमयः पुरोडाशो भव-
त्यपिधानायाऽसुषिरायेति । अन्येषां चैवमर्थत्वात् । तच्छि-
द्रापिधानमन्यैरेव क्रियते । सवनीयैः पुरोडाशैः । तत्रापि
श्रूयते अनुसवनीयाः पुरोडाशाः निरूप्यन्ते पिहित्वे
अच्छिद्रताया इति । अतः कृतार्थत्वात् पशुपुरोडाशो
निवर्त्तते ।

क्रिया वा देवतार्थत्वात् ॥ ९ ॥ (सि०)

कर्त्तव्यो वा पशुपुरोडाशः । कुतः ? देवतार्थत्वात् ।
देवतासंस्कारार्थोऽयमित्येतदुक्तम् अपि वा शेषभूतत्वात्
संस्कारः प्रतीयेत स्वाहाकारवदङ्गानामर्थसंयोगादिति ।
न च पुरोडाशः छिद्रापिधानार्थः प्रत्यक्षविरोधादर्थवाद-
मात्रं तत् पुरोडाशपिधानार्थं वादमात्रे सवनीयेष्वित्येव-
मेवायात् तस्माच्चोदकप्राप्त्या कार्यः पुरोडाशः ।

लिङ्गदर्शनाच्च ॥ १० ॥ (हे०)

यथा प्रातःसवने चरन्ति पुरोडाशेन माध्यन्दिने अङ्गैः
हृतीयसवन इति । तन्त्रविप्रकर्षपरे वाक्ये पुरोडाशं
दर्शयति । तस्मादपि कार्यः ।

सवनीये हविष्कृदाह्वानाधिकरणम् ।

हविष्कृतसवनीयेषु न स्यात् प्रकृतौ यदि
सर्वार्थां पशुं प्रत्याह्वता मा कुर्याद् विद्यमान-
त्वात् ॥ ११ ॥ (पू०)

सवनीयेषु पुरोडाशेषु हविष्कृदाह्वानं न कर्तव्यं कुतः ?
पशुं प्रत्याह्वतासौ पशुमध्यपतिताश्च सवनीयाः तेषु सैव
विद्यमानत्वात् प्रसङ्गादुपयोच्यते । नार्थः पुनराह्वानेन
नैव पशोर्हविष्कृदास्ति औषधार्था अवहनानार्था वा यथा
पत्नीवत् तुल्यवत् श्रूयत इति । संकर्षे वक्ष्यति । प्रकृतौ
यदि सर्वार्था आद्यौषधिसान्नाय्यार्थेत्येवं कृत्वा चिन्त्यते
कृत्वा चिन्तयेत् ।

पशौ तु संस्कृते विधानात् ॥ १२ ॥ (२पू०)

तार्त्तीयसवनीकेषु पुरोडाशेषु तु सौम्याश्विनयोर्ह्वं
भेदेन हविष्कृत् स्यात् । कुतः ? पशौ संस्कृते विधानात् ।
पक्षे पशावैते विधीयन्ते तस्मिन्काले पाशुकी हविष्कृत्
कृतार्थत्वादपहृता । तस्मादन्या हातव्या ।

योगाद्वा यज्ञाय तद्विमोके विसर्गः स्यात् ॥
१३ ॥ (सि०)

न वान्या आह्वानादपहृतासौ कुर्याद्विद्यमानत्वात् । न तु
कृतार्थत्वादपहृतासौ नापहृज्यते । कुतः यज्ञायसौ पशु-
बन्धापहृता आदाविव न केवलं सा यज्ञाह्वानि सर्वाणि सा-

धयितुम् । कस्त्वायुनक्ति सत्वायुनक्तीत्येवमादिना मन्त्रेण
यज्ञार्थं युक्ता तस्या यद्विभीको विसर्गो न्याय्यः तत्कारणं
कस्याच्चिदापदि पुनस्तथा कदाचित् कार्यं भवेत् ।
तस्मान्न भेदेनाह्वतव्या ।

निश्चिन्नाधिकरणम् ।

निश्चिन्ने प्राकृतस्यापवृत्तिः स्यात् प्रत्य-
क्षशिष्टत्वात् ॥ १४ ॥ (पू०)

इदं श्रूयते । अग्नये रक्षोघ्नेऽष्टाकपालं निर्वपेत् ।
योरक्षोभ्यो विभीयादिति । पुनरपि तत्रैवामावा-
स्यायां निशि यजेतेति । तस्मिन् किममावास्या तन्त्रं
निशि प्रसज्यते उत नेति । चिन्तायां पक्षः परिगृह्यते ।
निशि यज्ञे प्राकृतस्यापवृत्तिरिति । अस्मिन्निश्चिन्ने
प्राकृतस्य तन्त्रस्यातन्त्रस्यापवृत्तिः न प्रसज्यते कुतः ? प्रत्यक्ष-
शिष्टत्वात् । प्रत्यक्षशिष्टा इयमिष्टिः अग्नये रक्षोघ्नेऽष्टा-
कपालं निर्वपति योरक्षोभ्यो विभीयादिति उक्तं किमतः
तत एव विज्ञायते स्वतन्त्रे यमुत्पन्ना न कस्यचित् कर्मण-
स्तन्त्रं मध्ये यथा पशुपुरोडाशोऽग्निघोमीयस्य वपया
प्रचर्यग्निघोमीयं पशुपुरोडाशमेकादशकपालन्निर्वप-
तीति । यथा वैष्णवी वैश्वदेवस्य यदधोऽवमृद्यै तथा स्फुरया
आन्निष्येत तद्विष्णव उक्तक्रमायावद्येदिति । न त्वमा-
वास्यायामित्यामावास्या कर्मणो मध्ये श्रुता नामावास्या-
शब्दः कर्मवचनः । किं तर्हि कालवचनः काले श्रुतिः
कर्मणि लक्षणा, श्रुतिश्च लक्षणातीत्याद्या न चेत् । कस्य-

चित् कर्मणो मध्ये श्रूयते कस्य तन्त्रं ग्रहीष्यते न तस्मात्
स्वतन्त्रा ।

कालवाक्यभेदाच्च तन्त्रभेदः स्यात् ॥१५॥ (सि०)

कालभेदाद् वाक्यभेदस्तावदमावास्यायां रात्रौ निशि
यज्ञः प्रतिपद्यह्न्यमावास्या कालभेदेन वैगुण्यान्नामा-
वास्यातन्त्रं निशि यज्ञस्योपकर्त्तुमर्हति कथं तर्हि पा-
शुकाः प्रयाजास्तिष्ठति पशौ क्रियमाणाः सन्तस्तस्य पुरो-
डाशस्योपकुर्वन्ति उक्तस्तत्र न्यायो न कृतस्य गुणानुग्रहार्थ-
मावृत्तिरस्तीति । इह पुनरुक्ततामावास्या तस्माद्वै-
गुण्याय स्वतन्त्रं कर्त्तव्यम् । वाक्यभेदाच्च भिन्नदेशे चैक-
वाक्ये अमावास्यायां यजेत अमावास्यायां निशि यज्ञेनेति
एवं दर्शपूर्णमासप्रकरणे । एवं काम्यास्तिष्ठिषु । किमतः ।
यदि समानदेशे स्यातां ततः अमावास्यायां यजेतेति
अमावास्याये कर्मणि काल उपात्तस्तस्मिन्नेव च निशि यज्ञ-
श्रौत इति गम्येत तत्रामावास्यामध्य एव विहितः
स्यात् । यथा पुनर्देशभेदे सति यथामावास्यायां यजेते-
त्येकं दर्शपूर्णमासप्रकरणे, एकं काम्यास्तिष्ठिषु अनुपादे-
यत्वेन चोच्यते एवमिहापि ! न तुल्यकालत्वे प्रसङ्गो
भवति । यथा विकृता इष्टयो दर्शपूर्णमासाभ्यां तुल्य-
काला अपि सत्यो न दार्शपूर्णमासिकं तन्त्रमुपजीवन्ति
तस्मात्तन्त्रभेदः ।

वेद्युद्घननाधिकरणम् ।

वेद्युद्घननत्रतं विप्रतिषेधात्तदेव स्यात् ॥१॥ (पू०)

किमेष एवोक्तर्गः सर्वतन्त्रं भिन्नम् । न खलु वेद्यु-
द्धननं व्रतं तदेव यद्दर्शयं वेदेरुद्धननं कृतं तेनोद्धतायाः
पुनरुद्धननेन हि किञ्चित्कार्यमस्ति केवलं कृतदूषणं
भवेत् । व्रतं चोपेतमनुत्सृष्टं पुनरुपेतुमशक्यम् उपेयमानञ्च
पिष्टपेषणवदकिञ्चित्करं स्यात् । तस्मादेतदुभयमपि
तदेव प्रसज्यते ।

तन्त्रमध्ये विधानाद्वा तत्तन्त्रा सवनीयवत् ॥१७

(सि०)

तत्तन्त्रा वा निशीष्टिः स्यात् । आमावास्यातन्त्रेयं न
स्वतन्त्रा कुतः ? तन्त्रमध्ये विधानात् । आमावास्यातन्त्र-
मध्ये इयं विहिता आमावस्यायां निशि निर्वपेदिति
न तु कालवचनोऽमावास्याशब्दो न कस्मैवचन इत्युक्तं
सत्यं कालवचनः स तु कालस्तन्त्रमध्ये तत्र विधीयमा-
नत्वात् तन्त्रमध्ये विहिता भवति सवनीयवत् । तद्यथा
सवनीयाः पुरोडाशा न ताः पशुकर्मोद्दिश्य विधीयन्ते
अथ च पशुतन्त्रमध्ये विहि भवन्ति यस्मिन् स्थाने
विहिता तत्स्थाने पशुतन्त्रं अपि तन्त्रमध्ये पतिता
सवनीयभेदे च न स्वतन्त्रा भवितुमर्हति ।

इध्यवर्चिर्धरधिकरणम् ।

वैगुण्यादिधमवर्चिर्न साधयेदन्यन्वाधानं
च यदि देवतार्थम् ॥१८॥ (पू०सि०)

अत्राह किमेष एवोक्तर्गः सर्वममावास्यातन्त्रनिशी-

ह्यर्थं साधयतीति न खलु इध्मावर्हि नं साधयेत् कुतः ।
 वैगुण्यात् । इध्मो नामाग्निसमिन्वनार्थः स प्रतिपद्याहितः
 अमावास्यायां निशि वर्तमानस्य निशि यज्ञस्याग्नि समि-
 न्वनं साधयेद्वर्हि रपि वेदिस्तरणार्थम् । ते यदि प्रसज्येयातां
 विगुणो निशियज्ञः स्यात् । तस्माद्देन ते कर्त्तव्ये ॥

देवतार्थान्यन्वाधानाधिकरणम् ।

अग्न्यन्वाधानञ्च यदि देवतार्थम् ॥ १६ ॥ (पू०)

यदि देवतापरिग्रहार्थमग्न्यन्वाधानं तदपि भेदेन
 कर्त्तव्यम् । प्राकृतेनाग्न्यन्वाधानेनामावास्यादेवताः परि-
 गृहीताः न च रक्षोघ्नोऽग्निः तत्परिग्रहार्थमप्यग्नि-
 धारणार्थं ततः प्राकृतेनैव धारितत्वाद्गनेन कर्त्तव्यं
 देवतापरिग्रहार्थता वाक्यशेषे श्रूयते ममाग्ने वर्चोविह-
 वेष्वस्त्विति पूर्वमग्निं परिगृह्णाति देवता एव तत्पूर्वेद्युः
 परिगृहीताः । श्वो भूते हि यजत इति अत्राशङ्कते ।

आरम्भणीयाधिकरणम् ।

आरम्भणीया विकृतौ न स्यात् प्रकृतिकाल
 मध्यत्वात् कृता पुनस्तदर्थेन ॥ २० ॥ (पू०)

वैकृतेषु कर्मसु दार्शपौर्णमासिकारम्भणीया कर्त्तव्या
 उत नेति विचारेण कर्त्तव्येत्युच्यते । किं कारणं
 प्रकृतिकालमध्यत्वात् । प्रकृते दर्शपूर्णमासयोर्वावज्जीवं
 दर्शपूर्णमासाभ्यां यजेतेति तन्मध्ये वैकृतानि कर्माणि
 यत्तत्र कृता पुनस्तदर्थेन कृतस्य द्वावज्जीविकस्य प्रयोग-
 स्तार्थेन आदौ कृतारम्भणीया ।

सकृदारम्भसंयोगात् ॥२१॥ [हे०]

एकः पुनरारम्भो यावज्जीवप्रयोगादित्युक्तम् । एवं
सैव तेषां प्रसङ्गात् कार्यं साधयिष्यतीति तस्मान्न तेषु
भेदः स्यात् ।

स्याद्वा कालशेषभूतत्वात् ॥२२॥ (सि०)

स्याद्वा विकृतिष्वारम्भणीया कुतः ? चोदकेन
प्राप्यत इति न तु प्रकृतिकालमध्यपातात् प्रसज्यत
इत्युक्तं न यावज्जीवकालः । प्रकृतेः शेषभूतत्वात् कर्तृ-
धर्मोऽसावित्युक्तं कर्तुर्वा श्रुतिसंयोगादिति योऽसौ कर्तृ-
धर्मनियमः । तस्याकालः प्रकृतेस्तु दर्शपूर्णमासः स्वकालः
तस्मान्न दर्शपूर्णमासप्रयोगस्य तन्वमध्ये प्रतीमा विकृतयः
अतो न स्वारम्भणीया प्रसज्यते । अन्यथा कृत्वा दोष
उक्तोऽन्यथा परिहारः दार्शपूर्णमासिके यावज्जीवं काल
इति कृत्वादोष उक्तः ॥ नैयमिक इति परिहारः पक्षा-
न्तरैरपि परिहारा भवन्ति ॥

आरम्भविभागाच्च ॥२३॥ (हे०)

विभक्तः प्रकृतिविकृत्योरारम्भस्तदा प्रकृतिरूपब्रह्मस्यैव
हि कामेन निमित्तेन वा चोद्यते । अतस्तस्याः
प्रकृत्यारम्भेणारम्भः आरम्भभेदाच्च तन्निमित्ताया आरम्भ-
णीयाया भेदः स्यात् । तस्माद्विकृतिष्वारम्भणीया ।

विप्रतिषिद्धधर्माणां समवाये भूयसां स्वधर्मकत्वाधिकरणम् ।

पञ्चदशरात्रे अग्निष्टु देकाहः प्रथममहः । ततो ज्योति-

गौरायुरिति अहः । परिग्रिष्टेष्वेकादशाहिको धर्मः कर्तव्य
इताग्निष्टुत इति ननु सिद्धमेतत् चोदकनामधेययोर्बलादल
परीक्षायामेकाहिको धर्मः कर्तव्य इत्युक्तम् । न
च क्रत्वभिधानादधिकानामशब्दत्वमिति तत्रा सिद्ध्या-
यान्तरेणाक्षिप्यते । अथवा नान्नामिव मिथश्चिन्ता ।

विप्रतिषिद्धधर्माणां समवाये भूयसां स्यात्

सधर्मकत्वम् ॥२४॥[सि०]

विप्रतिषिद्धधर्माणामेतिषामग्निष्टुतश्चैकादशानां चाङ्गानां
समवाय एतस्मिन् पञ्चदशरात्रे भूयसामेकादशानामङ्गानां
सधर्मकत्वं स्यात् । तदीयो धर्मः कर्तव्यः को हेतुः
भूयस्त्वमेव । बहुषु गुणसम्पन्नेषु महत्फलं भवति ।
एकस्मिन्नल्पं फलम् । एष लोके दृष्टान्तः । लोके
एकादशसु प्रदीपेषु तैलवर्त्तिसम्पन्नेष्वेकस्मिन् गृहे
महान् प्रकाशो भवति । विपर्यये अल्पः । किं पुनरिहोदा-
हरणम् । सुब्रह्मण्याग्निष्टुत्याग्नेयी इतरेष्वहः स्वैन्द्री-
तत्रैन्द्री कर्तव्या ॥

तुल्यसंख्यानां तुल्यधर्मपक्षणाधिकरणम् ।

मुख्यं वा पूर्वचोदनाल्लोकवत् ॥२५॥ सि०

यत्र तुल्यसंख्यानां प्रधानानां धर्मविप्रतिषेधः । तत्र
मुख्यधर्मः कर्तव्यः यथाग्नावैष्णवमेकादशकपालं निर्वपेत्
संश्रामे । सारस्वतीं मेघीं वानस्पत्ये इति तत्र मुख्य-
स्याग्नावैष्णवस्य कर्तव्यो भवति कुतः ? पूर्वचोदनात् ।

पूर्वचोदितत्वात् । पाठक्रमेणापूर्वमग्नावैष्णवः कर्त्तव्यः ।
तस्य धर्मा अप्रत्यनीकाः प्राप्नुवन्ति उत्तरस्य तु पूर्वण
विरुद्धाः तदुत्तरकाला हि तस्य प्राप्तिः । तद्धर्माणाञ्च
पूर्वस्य कृते कल्पे उत्तरस्य तेनैव कृतार्थत्वात् । स्वकल्पो
निवर्त्तते । एकाधिकरणस्य चैके मन्यन्ते । तेषां पञ्च-
दशरात्रेऽपि मुख्यधर्मानुग्रहणं वा ।

तथा चान्यार्थदर्शनम् ॥ २६ ॥ (उदा०)

अन्यार्थोऽपि पूर्वं प्राप्तस्य बलीयस्त्वं दर्शयति ।
अध्वरस्येव पूर्वमग्नयेयीज्यते रूपापिष्टेव कर्मवदग्नि-
कर्मैति इदं चापि यथा वै पूर्वावसायिनो जवन्यावसायिनं
नोक्षीयन्ते नावसास्यन्तीत्येवमेवेतदिति ।

ज्योतिष्टोमे दीक्षणीयाधिकरणम् ।

अङ्गगुणविरोधे च तादर्थ्यात् ॥ २७ ॥ (पू० सि०)

ज्योतिष्टोमे दीक्षणीया अग्नवैष्णवमेकादशकपाला-
न्निर्वपेत् दीक्षिष्यमाण इति तत्रैव । स सोम्यमहः तयोः
पूर्वकालः य इष्ट्या पशुना सोमेनाग्रयणेन वा यजेत
सोयमावास्यायां पौर्णमास्यां वा यजेतेति वचनात् । यदा
एका दीक्षा तिस्र उपसद इत्येवमादयः कल्यास्तदा-
विरोधः । तत्र चिन्ता किं दीक्षा पर्वणि कर्त्तव्या ।
अपर्वणि श्रुत्या उत विपर्यय इति मुख्यत्वाद्दीक्षा कार्येति
प्राप्त उच्यते । अङ्गगुणेन प्रधानगुणस्य विरोध एतस्मि-
न् गुणो बाध्यत । कुतः तादर्थ्यात् । अङ्गगुणवत् क्रि-

यते प्रधानं सगुणं स्यात् इति चेदङ्गे गुणवति क्रिय-
माणि विगुणमापद्यते कोऽर्थोऽङ्गेनागुणवता कृतेन ।
तस्मात्पर्वणि श्रुत्या कर्त्तव्या अपर्वणि दीक्षा ।

परिध्यधिकरणम् ।

परिधेर्द्वार्थत्वादुभयधर्मा स्यात् ॥ २८ ॥ (पू०)

पशुमत्स्यं चातुर्मास्येषु श्रूयन्ते । परिधौ पशुं नियुञ्ज-
न्तीति स परिधिरुभयधर्मा स्यात् । परिधर्मा यूपधर्मा
च कस्मात् द्वार्थत्वात् स करोति अग्नेश्च परिधानं
पशोश्च प्रागल्भ्यमर्थप्रयुक्ताश्च धर्मास्तस्मादुभये कर्त्तव्याः ।
अविरुद्धाश्च ये यथा यवमतीभिरङ्घ्रिः प्रोक्षणमञ्जनं परि-
व्याणमिति यूपधर्माः । इध्रसन्नहनं समानं जुह्वा वसु-
रसीत्येवमादिभिरञ्जनमभ्याश्रावणमिति परिधिधर्माः ।

यौप्यस्तु विरोधे स्यान्मुख्यानन्तर्यात् ॥ २९ ॥ (पू०)

विरोधे तु सति यूपधर्माः कस्मान्मुख्यानन्तर्यात् ।
मुख्यः पशुः स हि यजिं निर्वर्त्तयति । तस्यानन्तरो यूपः
सन्निपातित्वात् । तेन सोऽन्तरङ्गः परिधिस्त्वग्निना सख-
भ्यते । अग्निर्हविषा स बहिरङ्गः । अन्तरङ्गबहिरङ्गयो-
श्चान्तरङ्गं बलीयः । तत् कस्य हेतोः । अत्र हि पूर्वः
प्रत्ययो भवेत् । इमे धर्मा अपूर्वार्थाः । तत्साक्षादपूर्वेणा-
सम्बध्यमानाः तदङ्गेषु विज्ञायन्ते अतस्तत्र बुद्धिरपूर्वा-
सम्भवेन निर्वर्त्तमानाङ्गेषु प्रवर्त्तमानान्तरङ्गे तावदापतति
ततो व्यवहितो बहिरङ्गे च यत्र पूर्वमापतति । तत्रैव
तिष्ठति तदतिप्रमे कारणाभावात् । तस्माद्विरोधे ये ये

धर्मास्ते कर्त्तव्याः । कः पुनरसौ तच्चणमुच्छ्रयणं निखनन-
मिति ।

इतरो वा तस्य तत्र विधानात् उभयोश्चाह-

संयोगः ॥ ३० ॥ (सि०)

इतरो वा यूपधर्मी वाऽविरोधी कर्त्तव्यः कुतः ? तस्य
तत्र विधानात्तस्य यूपकार्यस्य पशुनियोजनस्य तत्र परिधी
विधानात् । परिधी पशुं नियुञ्जन्ति अवस्थाप्य परिधित्वं
नियोजनमुच्यते । तस्य परिधित्वानुपमर्देन विज्ञायते ।
तथाभूतोपदेशात् । यथा खले वालीयूपो भवतीति । यद्यु-
च्छ्रयेत तच्चेद्वा परिधित्वमेव व्याहन्ते सत्योक्तोऽसावुप-
शमश्च तत्र परिधी पशुं नियुञ्जन्तीत्येतदेव वाऽयथाार्थं
स्यात् । उभयोश्च पक्षयोरङ्गेनैव धर्मस्य संयोगः उभयो-
श्चाङ्गसंयोगः न क्वचित्प्रधानेन प्रत्यासत्तिरिति यच्च सत्योप-
कारविशेषः तस्मादकरणं सा अतः परिधिधर्मः कर्त्तव्यः ।

सवनीयपुरोडाशधिकरणम् ।

पशुसवनीयेषु विकल्पः स्यात् वैकृतश्चेदु-
भयोरश्रुतिभूतत्वात् ॥ ३१ ॥ (पू०)

सवनीये पशौ सवनीयेषु पुरोडाशेषु पुरोडाशे प्रसङ्गे
विकल्पः स्यात् पाशुकं वा तन्त्रं सवनीयेषु प्रसज्यते ।
सवनीयतन्त्रं वा पशोः कुतः ? विशेषाभावात् । नात्र
पुरोडाशाः पशुतन्त्रे विधीयन्ते । न पशुपुरोडाशतन्त्रे
उभयोः स्ततन्त्रम् आश्विनं ग्रहं गृहीत्वा त्रिवृता यूपं परि-

वीथ्याग्नेयं सवनीयं पशुमुपाकरोति अनुसवनं सवनीयाः
पुरोडाशा निरूप्यन्त इति तत्र यदि कस्यचित् प्रत्यक्षशिष्टं
स्यात् । कस्यचिदानुमानिकं तदा यस्य प्रत्यक्षशिष्टं सतन्वी
स्यादितरः प्रसङ्गभाक् उभयोश्चाद्युतभूतत्वं पशुरपि वैकृतः
पुरोडाशा अपि तेनायमपि विशेषो नास्ति अत उभयो-
स्तुल्यप्रतिरन्यतरेण कृतार्थत्वादिकल्पः । ननु वैकृत एवायं
पशुः तत्र वैकृतश्चेति संशयवचनं न युक्तम् । अतीच्यते ।
असंशयितेऽपि संशयवादो भवति । यथा इंजानाबहु-
भिर्ग्राह्यवेदपारगाः । शास्त्राणि चेद्यमाणं स्वर्यतस्ते
परमा गतिः ।

पाशुकं वा वैशेषिकान्नानात्तदनर्थकं वि-
कल्पे स्यात् ॥ ३२ ॥ (सि०)

पाशुकं वा तन्त्रं पुरोडाशेषु प्रसज्यते । न विकल्पः
स्यात् कुतः ? तस्य वैशेषिकान्नानात् पशोर्वैशेषिको धर्मः
तच्चास्मात् सूक्तवाक प्रेषः अग्निमध्येति तदास्मात्तदनर्थकं
विकल्पे सति स्यादन्तरेणापि ह्यास्मानं पक्षे भवत्येव सः
अतः आस्मात्तसामर्थ्यान्नित्योऽसौ न च पुरोडाशिके तन्त्रे
प्रसज्यते स हि मैत्रावरुणेन प्रेषो वक्तव्यः । न च तत्र मैत्रा
वरुणोऽस्ति दर्शपूर्णमासयोश्चत्वार ऋत्विज इति नियमात्
पशो तु न सोऽस्ति पशुतन्त्रे प्रसज्यमाने न किञ्चिद्वैगुण्यं
पुरोडाशतन्त्रे सति ऋत्विक्संख्या वा वर्जयितव्या अमैत्रा-
वरुणेन वायं प्रेषो वक्तव्यः । उभयथाप्रकृतिविरोधः ।
तस्मात् नियमेन पाशुकं तन्त्रं प्रसज्यते ।

पशोश्च विप्रकर्षस्तन्त्रमध्ये विधानात् ॥ ३३ ॥ (हे०)

अपि च पशोस्तन्त्रस्य विप्रकर्षो वपया प्रातः सवनेन चरन्ति पुरोडाशेन मध्यन्दिने सवने अङ्गैस्तृतीयसवन इति । तस्य विप्रकृष्टत्वात् तन्त्रमध्ये पुरोडाशानां विधानं युज्यते प्रातःसवनीयानां तु पुरोडाशानां तन्त्रं प्रातः सवन एवापहज्यते । अनुसवनं सवनीयाः पुरोडाशा निरूप्यन्ते इति वचनात् । तन्मध्ये पशोः पातो न घटते पुरोडाशाङ्गप्रचारयोर्व्यतिरेकात् । इह च प्रातः सवनीयैरेव सह पशोः सन्देहः इतरे पुनः पुरोडाशा असंशयं पशोः प्रातः सवनीयानां वा तन्त्रमध्ये पतिताः । ननु अग्निमाहतादूर्ध्वमनुयाजैश्चरन्तीति अनुयाजानामुत्कर्षात् पौरोडाशिकमपि तन्त्रं प्रवर्तते । नित्याह । अयमपि पाशुकानामनुयाजानामुत्कर्षः कथं ज्ञायते सोमान्तैश्चरोः प्रतिपत्तिर्दृश्यते संस्थिते यज्ञे प्रस्तरं प्रासयति । चरुमयज्जवेशसायेतिसा पञ्चनुयाजैरुत्कृष्टस्य युज्यते न पौरोडाशिकैस्तस्योत्कर्षो न प्राप्नोति प्रासङ्गिकञ्च नोत्कर्षेदसंयोगादिति । तेषां हि हविःप्रचारादूर्ध्वमवसरः तद्वशञ्च उत्कर्षवादः प्रातःसवनीयानान्तु ये अनुयाजा न ते तद्देशाः । अतो न तेषामुत्कर्षः । तस्मात् पाशुकं तन्त्रम् । अथ वचनमिदं कल्याणं भवति । परिहृतमेतद्विकारवाक्यं स्यात् । प्रतिपत्तिविशेषं कालं च विदधत् । तस्मात्पाशुकं तन्त्रं पुरोडाशेषु प्रसज्यते । न विकल्पते इति ।

समानतन्त्रयोः प्रकृतिर्विकृत्योर्विकृतितन्त्रताधिकरणम् ।

अपूर्वं च प्रकृतौ समानतन्त्रा चेदनित्य-
त्वादन्वयकं हि स्यात् ॥ ३४ ॥ (पू०सि०)

यदा प्रकृतिर्विकृत्या समानतन्त्रा तदा किं प्राकृतं तन्त्रं
कर्तव्यम् । उत वैकृतं ननु नैव प्रकृतिर्विकृत्या समानतन्त्रा
ऽस्ति । समानतन्त्रा चेदित्येवं कृत्वा चिन्तयेत् किं प्राप्तम् ।
यदि पूर्वं प्रकृतिः प्रयुज्यते । तत्प्राकृतम् अथ विकृति-
स्ततो वैकृतं किं पुनः अत्र युक्तं प्रकृतिरिति नित्या प्रकृति-
रागन्तुर्विकृतिरिति कामे वा निमित्तेद्योत्यन्ते आगच्छति
पूर्वावसायिनश्च बलीयां सो जघन्यावसायिभ्यस्तरमात् प्र-
कृतिः पूर्वं प्रयुज्यते तस्य तन्त्रं कर्तव्यं प्राप्तकास्तत्वात् ।
तस्मात् प्राकृतं तन्त्रं कर्तव्यमित्येवं प्राप्तमेव प्राप्ते ब्रूमः ।
अपूर्वं च वैकृतं तन्त्रं प्रकृतेः प्रसज्यते समानतन्त्रा चेदनित्य-
त्वाद्विकृतेः कामे वा उत्पन्ने निमित्ते साऽवागच्छति नैमि-
त्तिकी चिकीर्षा तन्नित्यां चिकीर्षां बाधते । सत्यां हि नि-
त्यायां सा भवति अतस्त्वावबाधमाना नैवीत्यद्यते यदि न
बाध्यते । अनर्थकं स्याद्वैकृतं विधानं तस्माद्वैकृतं तच्च
प्रकृतौ प्रसज्यत इति ।

आयायणेष्टुधिकरणम् ।

आययणे व्यावाष्टिष्वीय एककपालः स वैष्णवेविकै-
ककपालप्रकृतिस्तस्य धर्मः प्रसूनं वर्धिरितरिषां प्रसूनमप्र-
सूनं वा तत्र किमनियम उत प्रसूनमेवेतिदिचारः । आया-
यणे तु ऐन्द्राग्नस्य सुखत्वादग्नयगे प्राप्ते उच्यते ।

अधिकश्च गुणः साधारणे विरोधात् कांस्य-
भोजिवदमुख्येऽपि ॥ ३५ ॥ (पू०)

साधारण एतस्मिन् दार्शपौर्णमासिके आग्नेये-
न्द्रादीनां योऽयमधिको गुणः व्यावाष्ट्रिवीर्यस्य वैशे-
षिकः सोऽपि मुख्येऽपि सति व्यावाष्ट्रिवीर्ये नियम्येत ।
अविरोधात् । कांस्यभोजिवत् । तद्यथा शिष्यस्य कांस्य-
पात्रभोजित्वनियम उपाध्यायस्य न नियमः । यदि तयो-
रेकास्मिन् पात्रे भोजनमापद्यते । असुख्यस्यापि शिष्यधर्मी-
नियम्येत माभूच्छब्दोप- इति एवमिहापि तस्मात्
नियमः ।

तत्प्रवृत्तग्रा तु तन्त्रस्य नियमः स्याद्यथा
पाशुकं सूक्तवाक्येन ॥ ३६ ॥ (पू०)

तस्य प्रचुरस्य प्रवृत्त्या वैश्वदेविकं तन्त्रं सूक्तवा-
क्यस्य प्रेषेण वैशेषिकेण नियतम् ।

न वाऽविरोधात् ॥ ३७ ॥ (सि०)

न वा निवर्त्यते कुत अविरोधात् । अविरुद्धोऽयं धर्मः
इतरेषामपि हविषान्तेन न वैशेषिकः । अवैशेषिकत्वाच्च
ततोऽन्यतरन्नियन्तुं शक्नोति वैशेषिकस्तु सूक्तवाक्यस्मात्
सोऽन्यतरं नियन्तुमुक्तवती किं च ।

शास्त्रविहितत्वाच्च ॥ ३८ ॥ (हे०)

न च शास्त्रविहिताः प्रचुराः किं तर्हि चोदकप्राप्ताः

किमतः यदि शास्त्रविहिता भवेयुः । ततस्तेन प्रकृतिलि-
ङ्गेन वैश्वदेविकं तन्त्रं नियम्येत एवं द्यावापृथिवीयधर्म-
त्वात् प्राप्तानामेव प्रसूनानां पुनर्वचनमानर्धक्यपरिहार-
लक्षणं वा वैश्वदेविकस्य तन्त्रस्य विधानं विज्ञायते ।
प्रसूनानादितन्त्रं भवतीति न तच्छास्त्रलक्षणं तस्मान्नास्ति
तन्त्रस्य नियम इति ।

इत्याचार्य श्रीशिवरस्वामिनः कृतौ मीमांसाभाष्ये द्वा-
दशाध्यायस्य द्वितीयः पादः ॥

अथ द्वादशाध्यायस्य तृतीयः पादः ।



विश्वजिति वत्सत्वगधिकरणम् ।

विश्वजिति वत्सत्वग्नानामधेयाऽहतमितरथा
तन्त्रं भूयस्त्वादहतं स्यात् ॥ १ ॥ (पू०)

अस्यष्टरात्रोऽहीनस्तस्य विश्वजिदभिजितावग्निष्टो-
मावभित उभयतो ज्योतिर्मध्ये षडृहः पशुकामो ह्येतेन-
यजेतेति । विश्वजित्योकाहवत्सत्वगवभृथाहुदेत्येतस्य
परिधानार्थान्नाता वत्सत्वचं परिधत्त इति ज्योतिष्टोमे
अहतं वासः अष्टरात्रे उभयं प्राप्यते । तयोः परिधा-
नयोरिकार्यत्वाद्विकल्पे प्राप्त उच्यते । वत्सत्वक् स्नान वि-

कल्पः । नामधेयेन वत्सत्वक् प्राप्यते । चोदकेनाहतं
चोदकाच्च नामधेयशब्दो बलवत्तर इत्युक्तम् । अपिच
वत्सत्वक्विधानादधिकानामशब्दत्वमिति यदि नामधेयतः
प्राप्तिर्न स्यात्ततो भूयस्त्वेन ज्योतिष्टोमप्रकृतीनामङ्गामहतं
स्यादस्ति त्वसौ तस्मान्नाहतं भवति । नन्वभिजिज्ज्योति-
रिति ज्योतिष्टोमिकधर्मग्राहीष्येतानि नामधेयानि सन्ति
तथापि मुख्यत्वाद्भिन्नजित एव बलवत्त्वम् ।

अविरोधो वा उपरिवासो हि वत्सत्वक् ॥२॥ (सि०)

न वा नियमः वत्सत्वगेवेतिकं तर्हि समुच्चयः सर्वा-
ङ्गोपसंहारी प्रयोगवचनोऽनुगृह्यते । ननु नामधेयस्य बल-
वत्त्वादहतं बोध्यते । विरोधे सति बाधेताविरोधस्या-
नयोः कथमुपरिवाससः कार्यं वत्सत्वग्भविष्यति । वासो
इयं पुरुषस्थाचारतः प्राप्यते ननूपरिवाससि परिधत्त
इति न भवति नैतदेवमुपरिवासस्यपि भवति यथा के-
बलं परिधत्ते रौरवं परिधत्त इति तस्मात् समुच्चयः ।

अनुनिर्वाप्याधिकरणम् ।

अनुनिर्वाप्येषु भूयस्त्वेन तन्त्रनियमः स्यात्
शिष्टकृद्दर्शनाच्च ॥३॥ (पू०)

अग्नेौ श्रूयते अग्नीधोमीयस्य पुरोडाशमनुदेवसुवां ह-
वींषि निर्वपतीति । अनुबन्धायामपि देविकाहवींषि तत्र
भूयस्त्वेन तन्त्रं नियम्येत । अनुनिर्वाप्याणां बहुत्वात् ।
तत्तन्त्रं पशुपुरोडाशि प्रसज्येत । किञ्च यत्शिष्टकृच्छ्रस्य

स्त्रिष्टकृतो वचनं दृश्यते पशुपुरोडाशस्य देविकाहविषां
चाग्नये स्त्रिष्टकृते समवद्यतीति । तदनुनिर्वाप्याणां तन्त्रं
उपपद्यते । यदा तु पशुपुरोडाशतन्त्रं तदा स्त्रिष्टकृच्छ्रद्वयं
स्यात्तस्मादनित्यत्वादागन्तुकत्वाद्वा तथा ।

आगन्तुकत्वाद्वा स्वधर्मा स्यात् श्रुतिविशे-
षादितरस्य च मुख्यत्वात् ॥ ४ ॥ (सि०)

आगन्तवोऽनुनिर्वाप्या श्रुतिविशेषात् एवं हि श्रूयते
पशुपुरोडाशमनुनिर्वपतीति एवं श्रुते पूर्वं पशुपुरोडाशः
पश्चादनुनिर्वाप्या भवन्तीति स मुख्य इतरे तु जघन्या
अतस्तेषामागन्तुत्वात् इतरस्य च मुख्यत्वात् पशुपुरोडाशः
स्वधर्मा स्यात् ।

स्वस्थानत्वाच्च ॥ ५ ॥ (हे०)

अपि च पशुपुरोडाशस्थानं यद्व्याप्यचारात् परतः
अङ्गैरपि तस्य तत्स्थानैरेव भवितव्यं प्रधानदेशत्वात्तेषां
यद्यनुनिर्वाप्याणां तन्त्रं स्यात् । ततस्तस्मिन् स्थाने तद-
ङ्गानि क्रियेरन् पशुपुरोडाशाङ्गान्यन्य स्थानानि भवेयुः ।
तेषां स्वस्थानाय पशुपुरोडाशस्य तन्त्रं स्यात् कर्तव्यम् ।

स्त्रिष्टकृच्छ्रपणान्नेति चेद् विकारः पव-
मानवत् ॥ ६ ॥ (आ०नि०)

स्त्रिष्टकृच्छ्रपणान्नेति चेद् इति यदुक्तं तत्परि-
हर्तव्यम् अत्रोच्यते विकारः पवमानवदेवञ्च पशुपुरोडाशस्य
तन्त्रेण अनिरुक्ते स्त्रिष्टकृति प्राप्ते विकारो वचनाद-

भविष्यत्यग्नये स्विष्टकृते समवद्यति स स्विष्टकृच्छब्दकं
वचनं कर्तव्यमिति यथाग्नये पवमानाय निर्वपतीति
वचनात् पवमानशब्दको निर्वपः क्रियते एवमिहापि ।

अविकारो वा प्रकृतिवच्चोदनां प्रतिभावाच्च

॥ ७ ॥ (सि०)

अविकारः अस्विष्टकृच्छब्दकं वचनं कर्तव्यं प्रकृति-
वदतिदेशाद्यन्तवचनादिति नात्र विकारो विधीयते । किं
तर्हि समवदानं देविकाहविषां अग्नये स्विष्टकृते समवद्य-
तीति । तत्र विकारेऽन्यस्मिन् विधीयमाने वाक्यं भिद्यते ।
कथं तर्हि स्विष्टकृद्वचनम् । चोदनां प्रतिभावाच्च ।

दर्शपूर्णमासयोर्यास्ति स्विष्टकृच्चोदना सा स्विष्टकृच्छ-
ब्दिका तत्प्रत्येतद्वचनं तदुपलक्षणाय तस्मादग्नये याऽग्नौ
शेषभागितया तदुक्तं स्यात्तावदग्नये स्विष्टकृते इति यथा
शरमयं बर्हिर्भवतीति नवनीतमाज्यमिति प्राकृते कार्ये
ह्येते प्रकृतिलिङ्गेन द्रव्यशब्देन एवमिहापि स्विष्टकृच्छब्देन
प्राकृती लक्षणया देवतानूद्यते ।

आवारे ऋजुत्वादिसमुच्चयाधिकरणम् ।

एककर्मणि शिष्टत्वाद् गुणानां सर्वकर्म स्यात्

॥ ८ ॥ (सि०)

य एकस्मिन् कर्मणि गुणा बहवः शिष्यन्ते तेषां
सर्वेषां क्रिया स्यात् । समुच्चय एव सर्वेषां शासनमर्थवद्
भविष्यति । सर्वाङ्गीपसंहारी च प्रयोगवचनोऽनुगृह्यते

यथाघारे ऋजुमाधारयति सन्ततमाधारयति प्राञ्चमाधारयति च ।

विकल्पाधिकरणम् ।

एकार्थास्तु विकल्पेण ससुच्चये ह्यावृत्तिः
स्यात् प्रधानस्य ॥ ६ ॥ (सि०)

ये त्वेकार्था एकार्थार्थाः ते विकल्पेण यथा त्रीद्वि-
यवौ यथा खादिरादीनि यूपद्रव्याणि बृहद्रथन्तरे ते वि-
कल्पेण । तस्मात् ससुच्चये ह्यावृत्तिः स्यात् प्रधानस्य
एकेन कार्ये कृते यदि द्वितीय उपादीयते । आवृत्तिः
प्रधानस्य भवेत् सा चायुक्ता किं कारणं प्रधानं हि फलाय
वा क्रियते फलवदुपकाराय वा नाङ्गं सङ्गतत्वेन च
कृतं कार्यं तस्य निरर्थिका आवृत्तिः ।

अभ्यस्येतार्थवत्त्वादिति चेत् ॥ १० ॥ (आ०)

इति चेत्पश्यसि अनर्थकोऽभ्यास इति नानार्थको गुण-
न्तरं स तस्यार्थवत्त्वाभ्यस्येत ।

नाश्रुतत्वात् विकल्पवच्च दर्शयति काला-
न्तरेऽर्थवत्त्वं स्यात् ॥ ११ ॥ [आ० नि०]

नैतद्युक्तम् । कुतः ? अश्रुतत्वात् । अश्रुतोऽभ्यासः
तस्य प्रमाणं नास्ति केन कारिष्यति गुणान्तरणासन-
स्यार्थवत्त्वं वक्ष्यति । कालान्तरे अर्थवत्त्वं स्यादिति ।
अभ्यासशास्त्रं कचिद् भवति संभव उभे कुर्यात् ।
मोसव उभे कुर्यात् । अभिजित्यवश्यं काहे श्रूयते उभे
बृहद्रथन्तरे कुर्यादिति तत् सगुच्ये सति न स्यात् ।

तस्मादपि च विकल्पवच्च दर्शयति विकल्प इव दर्शनं
भवति बैल्यो वा खादिरो वा पालाशो वाऽन्धेषां
यन्नक्तूनां यूपा भवन्ति तथैतस्य खादिर एव कार्यं
इति बाजपेये खादिरं नियच्छन् अन्यत्र विकल्प
मनुवदति तस्मादपि विकल्पः कालान्तरे अर्थतत्त्वं स्यात् ।
यच्च गुणान्तरशासनस्यानर्थक्यमिति कालान्तरे प्रयोगा-
न्तरेऽर्थवत्त्वं तस्यापि भविष्यति तस्मिन्नर्थवति नाभ्यासस्य
प्रमाणम् । ननु विकल्पस्यापि नास्ति प्रमाणं विकल्पेन
किञ्चिदश्रुतं क्रियते ब्रीहिभिर्यजेतेति श्रुतेरिच्यते । यवै-
र्यजेतेत्यपि श्रुतम् । तैरपीच्यते । एकस्मिन् प्रयोगे कार्या
भावान्नोभाभ्यामिच्यते । अथ कस्मान्न मिश्रियते तेन ।
तदुक्तम् एकैकस्य निरपेक्षस्य साधकत्वं श्रुतं तस्मिन् मिश्री-
भावे बाध्येत । तस्माद्विकल्पः ।

प्रायश्चित्ताधिकरणम् ।

प्रायश्चित्तेषु चैकार्थ्यान्निष्पन्नेनाभिसंयो-
गस्तस्मात् सर्वस्य निर्घातः ॥ १२ ॥ (पू०)

प्रायश्चित्तानि द्विःप्रकाराणि कानिचिद्वैगुण्यस्य
प्रमादादापतितस्य समाधानार्थानि कानिचिन्निमित्ते
कर्माङ्गानि तत्र समाधानार्थानि यथायं ऋक्तोयञ्च
आर्त्तिमियात् भूः स्वाहेति गार्हपत्ये जुहुयादथ यदि
यजुष्टो दक्षिणाग्नौ भुवः स्वाहेति, यदि सामत स्वः
स्वाहेत्याहवनीय एवेति । आर्त्तिमियाद्विनाशमिया-

द्वितीयः । कः पुनर्यज्ञस्य विनाशः शिष्टस्याक्रिया प्रति-
 षिद्धिखेपनं च कथं पुनर्जायते विनष्टस्य समाधानार्थं
 तत्प्रायश्चित्तमिति वाक्यसंयोगात् । यद्यार्त्तिमियादिदं
 कुर्यात् । यदि तस्मिन् कृते यदि नष्टमेव कोऽर्थ-
 स्तेन कृतेन । यस्तु अत्र ब्रूते आर्त्तौ निमित्ते कर्माङ्गं
 प्रायश्चित्तमिति स च वक्तव्यः । अङ्गं नाम तत् यत् प्रधानं
 फलवत् करोति प्रधानविनाशादफलत्वमापन्नं यदि
 तदनेन फलवत् क्रियते तत एतदङ्गं यच्चेदं फलं प्रयुक्त-
 मेतेन फलवत् क्रियते हन्त तर्हि जातस्य विनष्टस्य समा-
 धानार्थमथ न क्रियते न तर्हि कर्माङ्गं तत्र यदुच्यते नि-
 मित्ते कर्माङ्गमिति तदेव नास्ति । अपि च तत्र तत्र समा-
 धानमेव वाक्यशेषे श्रूयते । अग्निर्वै देवानां पथि कृतः स्तेन
 भागधेयेनोपासीरन् स एवं पन्थानमपि न यति स एवं
 व्रतमालम्बयतीति तस्मादेते दोषनिर्घातार्थाः तेषु विक्लव्यः
 स्यात् कुतः ? ऐकार्थ्यात् । कथमैकार्थ्यमेतेषां निष्पन्नेन
 दोषेण केवलस्य तस्य तस्याभिसंयोगो यद्युक्तो यज्ञ आर्त्ति-
 मियात् भूः स्वाहेति जुहुयादिति । तस्मात् सर्वस्य दोष-
 स्यैकेन निर्घातः । एकेन चेन्निर्हन्तो दोषो द्वितीयादीनि
 प्रयोगान्तरार्थानि भवन्ति एवं स्मार्त्तेष्वपि द्रष्टव्यम् ।

समुच्चयस्तु दोषार्थः ॥१३॥ (सि०)

यानि तु दोषनिर्घातानि तेषु समुच्चयः कानि पुनस्तानि
 यानि श्रुतस्याक्रियया प्रतिषिद्धादि वा तानि उच्यन्ते ।
 यथा यस्याहुतमग्निहोत्रं सूर्योऽभ्युदयाक्षौ च चरं निर्व-

पेतु सौख्यमेककपालं यस्याहुतमग्निहोत्रं सूर्योऽभ्युदया-
दित्यादि । अग्निं समाधाय वाचं यत्वा दन्मती सर्वाह-
मुपासीयातामिति । तत्र दोषो न दृश्यते दोषस्याभावा-
न्निर्घातार्थता नास्ति । केवलमभ्युदये निमित्ते कर्म-
विधीयते तन्नैमित्तिकं कर्मणः प्रकरण उत्पन्नत्वात् कर्मज्ञं
विज्ञायते यावन्ति चोद्यन्ते तानि सर्वाणि प्रयोगवचनेन
गृह्यन्ते तेषां समुच्चयः ।

अनध्याये मन्त्रपाठाधिकरणम् ।

मन्त्राणां कर्मसंयोगः स्वधर्मेण प्रयोगः
स्यात् धर्मस्य तन्निमित्तत्वात् ॥ १४ ॥ (पू०)

कर्मणि प्रयुज्यमानानां स्वधर्मेण प्रयोगः स्यात् । य-
एषां ग्रहणकाले धर्माः पर्वणि नाध्येयं वाते नाध्येयं स्तन-
यित्री नाध्येयमित्यादयः धर्मस्य तन्निमित्तत्वात् धर्मोऽयं
मन्त्रप्रयोगनिमित्तः अयमपि च मन्त्रप्रयोगः । तस्माद-
त्रापि न भवितव्यम् ।

दिव्यां प्रति विधानाद्वा सर्वकारणं प्रयोगः
स्यात् कर्मार्थत्वात् प्रयोगस्य ॥ १५ ॥ (सि०)

अध्यायेऽनध्यायेऽपि कुतः । विद्यार्थोऽयं प्रयोगः ।
प्रत्येतद्वर्णविधानं स एष ग्रहणस्य धर्मः तस्माद्ग्रहणं
गुणवत् करोति कः पुनर्ग्रहणस्य गुणः । अविज्ञेन नि-
वृत्तिः कथं पुनर्ज्ञायते । ग्रहणार्थोऽयं धर्म इति ग्रहण-
काले श्रूयते न कर्मकाले । मा भूत् कर्मधर्मो मन्त्रधर्मो

भविष्यति । मन्त्रधर्मश्च स यत्र मन्त्रस्तत्र प्राप्नोति । उच्यते
न धर्मो मन्त्रेषु विधीयते । किं तर्हि ग्रहणे एवमभिनिर्व-
ह्यते तेनैव मन्त्रो भवति । तस्माद्ग्रहणधर्मो न च कर्मणि
ग्रहणार्थः प्रयोगः किं तर्हि कर्मार्थः तस्मात्तत्र धर्मस्या-
प्राप्तिः अपि च पर्वणि चाध्ययनस्य प्रतिषेधः यद्यम-
न्त्रकं कर्म क्रियते प्रयोगानर्थक्यम् । अथापर्वणि तथापि
स एव श्रुत्यनुरोधेन प्रयोगः प्राप्नोति स्मृत्यनुरोधेनाप्रयोगः
श्रुतिश्च स्मृतितो बलीयसी तस्मान्नादृत्यः प्रयोगनियमः ।

मन्त्रस्वराधिकरणम् ।

भाषास्वरोपदेशे ऐरवत्प्रायवचनप्रतिषेधः स्यात्

॥ १६ ॥ (पू०)

भाषिकेण स्वरेण केचिन्नन्ता ब्राह्मण उपदिष्टाः मन्त्र-
समाज्जाये तैस्वर्येण पठिताः । यथा इमामष्टभूषस्त्रित्यश्व-
मेधे । कः पुनर्भाषिकः स्वर उच्यते । छन्दीगा बह्वृचा-
श्चैव तथा वाजसनेयिनः । उच्चनीच स्वरं प्राहुः स वै भा-
षिक उच्यते । इति तेषु मन्त्रेषु प्रायवचनस्य स्वरस्य प्रति-
षेधः स्यान्निरवृत्तिः कस्मात् स्वरान्तरोपदेशात् ऐरवत्
यथा इरापदस्योपदेशात् कर्मकाले गिरापदेशस्य निवृत्तिः
कथं पुनर्ज्ञायते स्वरस्यायमुपदेशो न मन्त्रस्येति मन्त्रो
नोपदेष्टव्यः । रूपादेव प्राप्नोति स्वरस्वनुपदिष्टो न प्राप्नोति
तस्मात्तस्योपदेशः ।

मन्त्रोपदेशो वा न भाषिकस्य प्रायोपपत्ते-
र्भाषिकश्रुतिः ॥ १७ ॥ (सि०)

मन्त्रस्य वायमुपदेशो न स्वरस्येति कथं ज्ञायते
मन्त्रोपदेशरूपोऽयं शब्दः किमस्य तत्सारूप्यम् इत्यश्वाभि-
धानमादत्त इत्याह मन्त्रेण वा साभिधीयते । न भाषिकेण
स्वरेण मन्त्रोपादानं प्रत्याययति नेतरस्य कस्मात्तद्वृत्ता-
र्थ्यते प्रायोपपत्तेर्भाषिकश्रुतिः । भाषास्वरो ब्राह्मणे प्रवृत्तः ।
तन्मध्ये यदि प्रवचनेन पठ्यते । भाषिकस्वरसन्तानो वि-
च्छिद्येत तत्परिहारार्थं भाषिकेणोपदेशः । यथा गायना
गीतवस्तुकानि यानि गीतकेषु प्रक्षिपन्ति तान्यपि तेनैव
गीतिस्वरेणैवोच्चारयन्ति मा भूत् स्वरसन्तानस्य विच्छेद
इति तस्मान्न भाषिकस्वरोपदेश इति ।

विकारः कारणाग्रहणे तन्न्यायत्वाददृष्टे-
ऽप्येवम् ॥ १८ ॥ (पू०)

इरापदेन तु गिरापदस्य विकारो युक्तः । कारणा-
ग्रहणात् । यथा भाषिकस्यानुपदेशेन कारणेनोक्तेनैव
गिरापदस्यानुपदेशो किञ्चित्कारणं गृह्यते । तस्मात्तस्योप-
देशः । स कर्मकाले विधानात् समान्नाये प्राप्तं गिरापदं
बाधते तस्मात्तत्र विकारः । तन्न्यायत्वाददृष्ट्येवम् । यो
मन्त्रो मन्त्रसमान्नाये तैस्वर्येण दृष्टः तस्य तथैव प्रयोगः ।
यस्तु न दृष्टो ब्राह्मणेन च भाषिकेनोपदिष्टः । यथा तं
प्रोहिद्वानस्यत्योऽसीति । तत्र का प्रतिपत्तिरुच्यते । तन्न्याय-

त्वात् । अदृष्टेऽपि योऽसौ न्याय उक्तः । मन्त्रोपदेशोऽयं
तद्रूपत्वात् शब्दस्येति । तेनैव न्यायेनादृष्टेऽपि मन्त्रोप-
देश एव न भाषिकोपदेशः । तस्मान्न तस्यापि प्रवचनेनैव
स्वरेण प्रयोगः ।

तदुत्पत्तेर्वा प्रवचनलक्षणत्वात् ॥ १९ ॥ (सि०)

तदुत्पत्तेर्वा मन्त्रस्य भाषिकेण प्रयोगः स्यात् प्रवचन-
लक्षणत्वात् । प्रवचनं मन्त्राणां लक्षणं यथा प्रोच्यते तथा-
विधा विज्ञायन्ती ते च भाषिकस्येत्यपरा व्याख्या इमाम-
गृभ्णन्निति नैतस्योपदेशः । किं तर्हि आग्नेन प्रतीकेन
लक्षणेनासौ यद्योत्पन्नो लक्ष्यते प्रावचनेन स्वरेणोत्पन्ना
तस्मात्तद्विधाया उपदेशः । यस्तु ब्राह्मणोत्पत्तिरेव मन्त्र-
स्तत्र लक्षणस्याभावात् न लक्षणा अतस्तत्र यथाश्रुति-
प्रयोगः ।

कर्माद्यु मन्त्रकरणप्रयोगाधिकरणम् ।

मन्त्राणां करणार्थत्वात् मन्त्रान्तेन कर्मा-
दिसन्निपातः स्यात् सर्वस्य वचनार्थत्वात् ॥
॥ २० ॥ (सि०)

पदार्थकरण मन्त्राः यथा इषे त्वेति छिनत्ति, देवस्य
त्वा सवितुः प्रसवे इत्यादत्त इति । तेषां मन्त्रान्ते न कर्मा-
दिसन्निपातः यस्मिन् कर्मण्युपयुज्यते किं कारणं सर्वस्य
वचनार्थत्वात् । सर्वो मन्त्रः समस्तं वचनार्थं करोति कः
पुनर्मन्त्रस्य वचनार्थः प्रयोगकाले पदार्थस्योपस्थानं मन्त्रे-

शोपस्थितः पदार्थः कर्तव्यः विज्ञायते तदर्थस्य मन्त्रस्य
आम्नानसामर्थ्याद् वचनाच्च कचिदिति आदत्ते निर्वप-
तीति मन्त्रान्ते तस्योपस्थानम् उपस्थितः पथ्याप्नो यावन्न
भ्रश्यत इति तस्मान्मन्त्रान्तेन कर्मादिः सन्निपातकरण-
मन्त्रेषु ।

बहुधाराधिकरणम् ।

सन्ततवचनाद्वारायामादि संयोगः ॥२१॥ (पू०)

श्रूयते सन्ततं वसोर्धारां जुहोतीति । अत्रापि पूर्वी-
क्तेन न्यायेन तथैव प्राप्त उच्यते । धारायामादिसंयोगः
कर्मादिमन्त्रादिष्व सन्निपात्यो सन्ततवचनात् । समित्येकी-
भावः । ततोऽतिविस्तारहयोर्यत्र संहतननं भवति तत्र
संपूर्वस्तनोऽपि वर्त्तते । इह कर्मवस्तुनश्च सन्निपात्यः तस्मा-
त्तयोः संहतननमुच्यते । तच्चाद्योः सन्निपाते भवति
तस्मादादिसंयोगः ।

कर्मसन्तानो वा नानाकर्मत्वादितरस्या-
शक्यत्वात् ॥ २२ ॥ (सि०)

कर्मणां वा सन्तानोऽयं सन्ततं जुहोति इति हि
होमस्य केवलस्य हि सन्तान उच्यते नात्र मन्त्रसंकीर्तन-
मस्ति न तु हयोः संयोगे संशब्दो भवति एकश्च होम
उच्येतीति नैष दोषः नानाकर्मत्वात् । बह्वन्तेतानि कर्माणि
तेषामनुपरमेण क्रियासन्तानो भवति कर्मन नात्वं वच-
नात् द्वादश द्वादशानि जुहोतीति । न तु द्रव्यसंख्येयानी-

व्याह नात्र द्रव्यसङ्कीर्तनमस्ति होमोऽत्र संख्यया युज्यते ।
द्वादश द्वादशानि जुहोतीति एवंसंख्यान् होमान् करो-
तीति । किञ्च इतरस्य च मन्त्रकर्मणोः सन्तानस्याशक्यत्वात्
क्षणिकं कर्म न मन्त्रेण सहतनितुं शक्यते तदत्रापि
कर्मादिसन्निपात एव ।

आधाराधिकरणम् ।

आधारे च दीर्घधारत्वात् ॥ २३ ॥ (सि०)

दर्शपूर्णमासयोराधारं प्रकृत्य श्रूयते । सन्ततमाधार-
यतीति तत्रापि क्षणिकत्वान्मन्त्रेण कर्मणः सहतननं
घटते । एकत्वात् कर्मसन्तानो नास्ति तस्मात् द्रव्याभि-
प्रायः सन्तानशब्दः । सन्ततं धारयतीति दीर्घधारया जुहो-
तीति दीर्घपरत्वात् सन्ततशब्दः ।

मन्त्रसन्निपाते विकल्पाधिकरणम् ।

मन्त्राणां सन्निपातित्वादेकार्थानां विकल्पः
स्यात् ॥ २४ ॥ (सि०)

ये मन्त्रा एककार्थ्या यथा पुरोडाशविभागार्थाः पूषा
वां विभजतु । भगो वां विभजतु । अर्थ्यमा वां विभजत्व-
त्वेवमादयः । तेषां विकल्पः कुतः । सन्निपातित्वात् करणा
एते करणानां च मन्त्रान्तेन कर्मादिसन्निपातः उक्तो
मन्त्राणां करणार्थत्वात् मन्त्रान्तेन कर्मादिसन्निपातः स्या-
दिति न च विकल्पमन्तरेण सर्वेषामन्ते कर्मादिसन्निपातः
कर्तुं शक्यः । किं वचनमेतत् न हि न्यायः सर्वस्य वचनार्थ-

त्वादिति यद्येवं समुच्चयेऽपि स मन्त्रः उच्यते । तत्रापि
वचनार्थः सिद्धयति । एकेन तु कृते कर्मणि द्वितीयस्य
प्रयोगोऽनर्थकः । तदेतत् कार्यत्वे भवति तस्मादेकार्थत्वा-
द्विकल्पः तच्च पूर्वमेवोक्तम् एकार्थास्तु विकल्पेरन्निति । तत-
स्तस्यासिद्धमिदम् उत्तरचिन्तार्थम् ।

मन्त्रसमुच्चयाधिकरणम् ।

संख्याविहितेषु समुच्चयो मन्त्रिपातित्वात् ॥

॥ २५ ॥ (सि०)

संख्या ये विधीयन्ते मन्त्रा यथाग्नौ चतुर्भिरादत्ते
हाभ्यां खनति षड्भिराहरति तेषु समुच्चयः स्यात् किं
कारणं संख्या शब्दे नोच्यते साङ्गीकर्तव्या न च समुच्चयादृते
सा शक्याङ्गीकर्तुम् । आह समुच्चयेऽपि यः कर्मणां सन्नि-
पातः तेन तत् कर्म कृतं भवति ये व्यवहिताः न तैः
सह असन्निपातात् । तथा सति न संख्या कर्मण्यङ्गीकृता
भवति । नैष दोषः । अर्थाभिधानेन मन्त्रोऽङ्गीकृत इति ।
सदैवेति तमर्थमभिदधति । अनन्तरं रूपं क्रियते इतरे
कपवददृष्टार्था भवन्ति । उच्यते नादृष्टार्था भविष्यन्ति ।
सर्वे तदेव कर्म सकृदभिधास्यन्ति भवति हि कारणार्थस्य
मन्त्रस्यासक्तत्प्रयोगः यथा कुरु कुरु करवाणीति तत्र यथा
प्रभिधानार्थस्य मन्त्रस्याज्ञानसामर्थ्यादभिहितमभ्युदयकरं
भवति । एवं चतुर्भिरादत्त इति वचनादतुरभिहितं
कृतमभ्युदयकारि भवतीति तस्मात् समुच्चयेऽपि नादृष्टार्थ-
ता समुच्चयश्च सिद्धः ।

उरुप्रथमुंति मन्त्रे विकल्पाधिकरणम् ।

ब्राह्मणविहितेषु च संख्यावत् सर्वेषामुपदिष्ट-
त्वात् ॥ २६ ॥ (पू०)

ब्राह्मणे च ये मन्त्रा विधीयन्ते यथा उरुप्रथा उरुप्रथ-
स्वेति पुरोडाशे प्रथयन्तीति । तेषु च समुच्चयः स्यात् ।
सर्वेषामुपदिष्टत्वात् । न प्रयुज्यते तस्योपदेशो बोध्यते
सर्वाङ्गोपसंहारी च प्रयोगवचनोऽनुग्रहीयते । संख्यावि-
हितवच्च सर्वेषामसकृदभिधानेनार्थवत्ता भविष्यति तस्मात्
समुच्चयः ।

याज्यावषट्कारयोश्च समुच्चयदर्शनं तद्वत्

॥ २७ ॥ (नि०)

समुच्चय एव याज्यावषट्कारयोः समुच्चयोऽवगन्तव्यः
समुच्चयवत् दर्शनं भवति । याज्याया अधिवषट्करोतीति
समुच्चये हि पौर्वापर्यं भवति तस्मादपि समुच्चयः ।

विकल्पो वा समुच्चयस्याश्रुतित्वात् ॥ २८ ॥ सि०

विकल्पो वैष मन्त्राणां न समुच्चयः । कुतः ? उक्तो
न्यायः । मन्त्राणां सन्निपातित्वादेकार्थानां विकल्पः स्या-
दिति । न तु संख्याविहितवदेकार्था अपि सन्तो सकृ-
दभिधानेन समुच्चयेन्ते नैतद्युक्तं कुतः ? समुच्चयस्याश्रुति-
त्वात् । यथा तत्र संख्याश्रवणात् । कृतकरणमप्य सकृ-
दभिधानमाश्रितम् नैवं समुच्चयश्रवणमस्ति तस्माद्यथा
न्यायमेकार्थत्वाद्विकल्पः ।

गुणार्थत्वादुपदेशस्य ॥ २९ ॥ (हे०)

यद्य सर्वेषामुपदेशोऽर्थवान् भविष्यति । अहेतुः सः
गुणार्थत्वादुपदेशस्य नैवासौ मन्त्रप्राप्त्यर्थ उपदेशः । किं
तर्हि गुणार्थः अर्थवादो गुणं विधास्यतीति तदुक्तं गुणार्थेन
पुनः श्रुतिः परिसंख्या अर्थवादो वेति यदि तर्हि नैवायं
मन्त्रोपदेशः । किमिदमुच्यते सर्वेषामुपदिष्टत्वात् । एवं
तर्हि कृत्वा चिन्तेयं मन्त्रोपदेश इति कृत्वा चिन्त्यते अथवा
उदाहरणान्तरं द्रष्टव्यम् ।

वषट्कारे समुच्चयाधिकरणम् ।

वषट्कारे नानार्थत्वात् समुच्चयः होत्रास्तु वि-
कल्प्येरन्नेकार्थत्वात् ॥ ३० ॥ (पू०)

वषट्कारः प्रदानार्थो याज्या देवतोपलक्षणार्था तयो-
र्नानार्थत्वात् समुच्चयः सर्वोपदेशात् । होत्रास्तु विकल्प्ये-
रन्नेकार्थत्वात् । होत्रास्तु ये मन्त्रा यूपोच्छ्रयणीया वा
उच्छ्रयस्व वनस्यते इति यूपपरिव्याणार्था वा युवा सुवासा
वा इति ते विकल्प्येरन् । कुतः एकार्थत्वात् । एकार्था
एते उच्छ्रयणस्य परिव्याणस्य वाभिधायका एकैकस्य
तेषामितरानपेक्षस्तदभिदधाति । तस्माद्विकल्पः ।

क्रियमाणानुवादित्वात् समुच्चयो वा
होत्राणाम् ॥ ३१ ॥ (सि०)

क्रियमाणानुवादित्वात् । करणानां विकल्प उक्तः न
चेति करणाः क्रियमाणानुवादिन एवं कर्तव्यमिति कथं

कृत्वा उच्यते । अध्वर्योस्तावत्करोमीत्येतेन प्रत्ययेनाद्यः
 असति छेतस्मिन् क्रियैव न प्रवर्तते । एष प्रत्ययः सति
 पूर्वस्मिन् प्रत्यये भवति । यो हि स्मरतीदं मया कर्तव्य-
 मिति स तत्करोति क्रियमाणानुवादिनाध्वर्युणा क्रिय-
 माणमर्थमनुवदन्ति युञ्जन्ति त्वामध्वरदेवाद्य न इति सो-
 ऽनुवादे समध्वर्योः स्मृतिं कर्तुम् अतस्तत्स्वरूपं तेन च
 कर्मणाकाङ्क्षितत्वात् । स्मरणार्था एते विज्ञायन्ते । स्मर-
 णार्थस्य मन्त्रस्यान्तानसामर्थ्यात् स्मारितं कृतमदृष्टार्थाय
 भवति । यथा प्रततं कृतम् । ननु विधिशब्दादेव स्मृति-
 र्भवति । सत्यं विधेः शब्दादपि सामर्थ्याद्भवति । मन्त्रा-
 दपि भवति । मन्त्रस्यान्तानसामर्थ्यात् मन्त्रेण कर्तव्याः ।
 प्रततेषु च कर्मसु स्मृतिसन्तानेनार्थ इत्यनेकस्यापि क्रिय-
 माणानुवादिनो मन्त्रस्यैकस्मिन्नेव प्रयोगे स भवति क्रिय-
 माणानुवादित्वाद्बोचार्थां समुच्चयः ।

समुच्चयं च दर्शयति ॥ ३० ॥ (उदा०)

त्रिःप्रथमामन्वाह ज्योतिषसीरनुब्रूयादिति । अनेक-
 सन्निपाते चैतद्भवति प्रथमा उत्तमेति । तस्मात् समुच्चयः ।

इति आचार्यश्वरस्वामिनः कृतौ मीमांसाभाष्ये

द्वादशाध्यायस्य तृतीयः पादः ।

अथ द्वादशाध्यायस्य चतुर्थः पादः ।



जपसमुच्चाध्याधिकरणम् ।

जपाश्चाकर्मयुक्ताःस्तुत्याशीरभिधानाश्च याज-
मानेषु समुच्चयः स्यादशीः पृथक्त्वात् ॥ १ ॥

(पू०मि०)

वैष्णवीमनूय वाग्यन्तव्या सारवतीमनूय वाग्यन्तव्या
बार्हस्पत्यमनूय वाग्यन्तव्येति स्तुतयः । अग्निर्मूर्द्धा दिव
इति आशिषः । आयुर्दाग्नि अस्यायुर्मे देहीति वि-
धानादेशोऽसि त्वेषोऽसीति । अथ जप इति कः शब्दार्थः
जप व्यक्तायां वाचीति । जप्यत इति जपः । यद्येवमग्नि-
र्मूर्द्धादिव इति । अयमपि जप्यते । सत्यमयमपि जपः
स्तुतिरपि त्विष्यते । अयं तु जप एव केवलः इतरैः स्तुत्या-
दिभिः समुच्चार्यमाणः एतस्मिन् जपे अकर्मसंयुक्ताः स्तुत्या-
शीरभिधानाश्चेति केवलाः जपाः प्रतीयन्ते । यथा
ब्राह्मणाः परिव्राजकाः ब्रह्मचारिणश्च निर्गच्छन्तीति उक्ते
केवलब्राह्मणा ब्राह्मणशब्देनोच्यन्ते तद्वत् । ननु इदं विष्णु-
र्विचक्रम इति स्तुतिरियं न खलु नामास्ति शब्दो नापि
किञ्चित् स्तोतव्यमस्ति । न च विष्णुः न च विष्णुना स्तुतेन
कश्चिदर्थोऽस्ति न स्तुत्या विष्णुः क्वचिदङ्गीक्रियते । नापि
स्तुतिः कर्तव्या चोदितवचनमात्रन्तु चोदितं वैष्णवीमनू-
येत तत्र कर्तव्यं वचनं जपनमिति समानार्थो यस्मा-

जपव्यक्तायां वाचीति स्मर्यते । तेन यत्र वचनमात्रं मन्त्रस्य
 क्रियते न स्तूयते नाशस्यते स जपः । अथ जपस्याभिधाना-
 र्थस्य च को विशेषः । जपे वचनमात्रं मन्त्रस्य अभिधानेन
 तु जपतः सता असता वा गुणो नातिदिश्यते । एषो-
 ऽसि त्वेषोऽसीति न तत्र तत्रैकार्थत्वादिकल्पे प्राप्ते उच्यते
 समुच्चयः कुतः आशीःपृथक्त्वात् स्तुतिपृथक्त्वात् अभि-
 धानपृथक्त्वात् च न हीदं विष्णुरिति योऽर्थोऽभिधीयते
 स एव पावमानः सरस्वतीत्यनेन । एवं सर्वत्र । तस्मा-
 न्नानार्था एते अत एषां समुच्चयः स्यात् ।

समुच्चयं च दर्शयति ॥ २ ॥ (हे०)

प्रास्तानुवचनयोस्त्रिः प्रथमामन्वाहेति त्रिरुक्तमामन्वा-
 हेति । समुच्चये च सति प्रथमा च विद्यते न विकल्पे ।
 तस्मादपि समुच्चयः । यजमाने स्थितिप्रायिको निर्देशः ।
 एकस्मिंश्च मन्त्रे त्रितयमपि सम्भवति स्तुतिरभिधानं जपश्च ।
 यथा इदं विष्णुर्विचक्रम इति यदि विष्णुर्बोध्यते ततः
 स्तुतिः अथान्यस्यै हत्तान्त आख्यायते ततोऽभिधानम् अथा-
 त्मनावबोध्यते ततो जपः ।

याज्यानुवाक्यासु विकल्पाधिकरणम् ।

याज्यानुवाक्यासु तु विकल्पः स्याद्देवतो-
 पलक्षणार्थत्वात् ॥ ३ ॥ (सि०)

ऐन्द्रावार्हस्यत्ये कर्मण्यनेकं याज्यानुवाक्याशुगल-
 माज्जातम् इदं वामास्ये हविःप्रियमिन्द्रावहस्यती इत्ये-

कम् अयं वा परिषिच्यते सोम इन्द्रावृहस्पती । वृह-
स्पतिर्नः परिपातु पञ्चादित्यपरन्तयोः किं समुच्चयो
विकल्प इति विचारः तत्रोच्यते । याज्यानुवाक्यासु तु
विकल्पः स्यादिति कस्माद्देवतोपलक्षणार्थत्वात् । कर्मणि
गुणभूता देवता याज्यानुवाक्यादयेन कर्मसिद्ध्यर्थमुप-
लभ्यते । सकृदुपलक्षणेन च तत्सिध्यति । कर्मनिष्ठौ
कर्मणि उपलक्षणकार्यं नास्तीति द्वितीयम् वै याज्या-
नुवाक्यादयं प्रयोगान्तरार्थं भवति तस्माद्विकल्पः ।

लिङ्गदर्शनाच्च ॥ ४ ॥ (हे०)

लिङ्गं चेदमर्थं दर्शयति । किं लिङ्गं भवति एवमाह
क्रतुर्वै देवानां याज्यानुवाक्ये एकया प्रत्यागच्छति गम-
यत्यन्यथा अथात्र तिस्रः कार्या इति पितृयज्ञे याज्या-
नुवाक्यादयविधानस्य परे वाक्ये तयोस्त्रिद्वित्वमुचितं दर्श-
यति । तथा न सर्वाणि सह यन्नायुधानि प्रकृत्या तु मा-
नुषं न क्रियते नैकैकमेव पितृदैवकं तत् द्वै द्वै सहप्रकृते
याज्यानुवाक्ययोः रूपमिति तस्मादपि विकल्पः । अथ
तयोरेव मिथः कस्माद्विकल्पो न भवति एकार्थत्वात्
प्राप्नोति । अन्यतरस्यापि हि देवतोपलक्षणं सिध्यति ।
उच्यते समाख्यया पुरोनुवाक्ये इति पुरोऽनूच्यत इति पुरो-
नुवाक्या आपेक्षिक पूर्वशब्दो याज्यामपेक्ष्य भवति । समु-
च्चये चैतदुपपद्यते । तस्मात् समुच्चयः । ननूपलक्षिते रूपल-
क्षणकार्याभावादर्थलाभादन्यतरस्याः प्रयोगो न प्राप्नोति ।
उच्यते समाख्यासामर्थ्यात् विरूपलक्षणसाध्यं कर्म भवि-

यति । यथा द्वाभ्यां खनतीति वचनसामर्थ्यादभिधानं
साध्यं तस्मादविरोधः ।

सोमक्रयद्रव्यसमुच्चयाधिकरणम् ।

क्रयेषु त्वविकल्पः स्यादेकार्यत्वात् ॥ ५ ॥ (पू०)

सोमक्रयणार्थानि द्रव्याणि समाप्तातानि अजया क्री-
णाति हिरण्येन क्रीणाति इत्येवमादीनि । तेषु क्रय-
णेषु विकल्पः स्यात् । सर्वाणि हि क्रयणस्य साधनत्वेन
निरपेक्षाणि विधीयन्ते यथा क्रीडयवौ यागेषु तथा
अजया क्रीणाति हिरण्येन क्रीणाति वाससा क्रीणाति
तान्येकार्थानि भवन्ति तस्मात्तेषु विकल्पः ।

समुच्चयो वा प्रयोगद्रव्यसमवायात् ॥ ६ ॥ (सि०)

वाग्यद्वयः पक्षे व्यावर्तयति । न चैतदस्ति विकल्प
इति किन्तु समुच्चयः कस्मात् प्रयोगे द्रव्यसमवायात् ।
क्रयणस्य प्रयोगे अधिकस्यापि द्रव्यस्य समवाय उपपद्यते ।
तत्र विक्रेतुर्मूल्येनानमनं क्रियते तद्वहुभिः सुकरतरं
भवति । तस्य तस्य द्रव्यस्यास्मानमापेक्षिकं सर्वाङ्गोप-
संहारी च प्रयोगवचनोऽनुग्रहीयते । अपि च विषमाण्ये-
तानि अश्वशफेन क्रीणातीति समुच्चयेनानतिं कर्तुं
शक्नुवन्ति न विकल्पेन । विकल्पमानानामानर्थक्यमाप-
द्यते । तस्मात् समुच्चयः ।

समुच्चयञ्च दर्शयति ॥ ७ ॥ (हे०)

तं वै दशभिः क्रीणाति दशाक्षरा विराट् विराजमेव
प्राप्नोतीति क्रीणात्यनुवादोऽयं स एतेन न्यायेन प्राप्तानां

स्यात् । तस्मादपि समुच्चयः अथार्थवादेन विधिः
कस्मान्न विज्ञायेत तथाप्यनुवादरूपं बाध्यते । तत्र सति
सम्भवे न बाधितव्यं तस्मादनुवादः ।

गुदोपयजनसमुच्चयाधिकरणम् ।

अग्नीषोमीये पशौ गुदेनोपयजनमास्नातं गुदेनोपयजति
प्राणोवैगुद इति । एकादशिनेषु पशुष्वनेकगुदसन्निपाते
विचारः प्रभवति । किमुपयजनगुदानां समुच्चयो विकल्पो
वा यद्यर्थकमीपयजनं ततो विकल्पः । अथ प्रतिपत्ति-
स्ततः समुच्चयः किं पुनरत्र युक्तमर्थकमेति कुतः भूत-
भग्यसमुच्चारेण भूतं भग्याय दृष्टार्थत्वात् भवति पदार्थं
कर्म तदेकेनायत्नात् सिद्धतीति बह्वनामेकत्र प्राप्तानां
विकल्पो भवति । एवं प्राप्त उच्यते । (पू०)

संस्कारे च तत्प्रधानत्वात् ॥ ८ ॥ (सि०)

संस्कारोऽयं प्रतिपत्तिरित्यर्थः । कुतः । उपयुक्तशेष-
त्वात् । अग्नीषोमीयागार्थः पशुरुत्पन्नः तन्निवृत्तेः
तच्छेषाः प्रतिपादनार्थास्तस्माद् गुदस्य प्रतिपत्तिनिय-
मोऽयं दृष्टार्थः । नन्वर्थकर्मपक्षेऽपि दृष्टार्थतैव हेतुरुक्तस्तुभ्यो
ऽसौ प्रतिपत्तावपि हि प्रतिपाद्यमानाः कर्म साधयन्ति
तस्माद् वैशेषिकोऽसौ यदा प्रतिपत्तिस्तदा समुच्चयः ।
तत्प्रधानत्वात् द्रव्यसंस्कारार्थं कर्म यस्यैव पशोगुदो न
संस्क्रियते तस्यैव तेन संस्कारेण हानिः स्यात् । तस्मात्
समुच्चयः ।

आधाने दक्षिणाभङ्गाविकल्पाधिकरणम् ।

संख्यासु तु विकल्पः स्यात् श्रुतिप्रतिषेधात्

॥ ६ ॥ (सि०)

आधाने दक्षिणाविधयः । एका देया षट् देया द्वादश-
देया इत्येवमादयस्तेषां समुच्चयो विकल्पो वा इति विचा-
रणम् तन्वाङ्गभूयस्त्वाय सर्वाङ्गग्राहिणा प्रयोगवचनेन
समुच्चये प्राप्ते उच्यते । संख्यासु तु विकल्पः स्यात् कुतः
श्रुतिविप्रतिषेधादेका देयेत्येकसंख्या परिच्छिन्नं द्रव्यं
परिक्रयसाधनं श्रूयते तथा षड्देयेति षट्संख्यापरिच्छिन्नं
यद्येका च षट्सु समुच्चयेत संख्यान्तरप्राप्तसंख्योत्-
पद्यते । तत्परिच्छिन्नेन द्रव्येण परिक्रयवतः स्यात् त-
त्रैकश्रुतेः षड्श्रुतेष्व विप्रतिषेधः स्यात् । ननु नैवात्र
परिक्रयः श्रूयते किं तर्हि दानम् एका देया षट्देया इति
अनीच्यते दानं नास्मीयस्य परस्वत्वापादनं तत्र परस्वत्वात्
स्यादित्येवमर्थः स्वानसौ तस्यात्विज्यं तेन चास्य दा-
तुरर्थः एवं दृष्टार्थो भवति । अथ दानमात्रं कल्प्यते
ततोऽदृष्टं कल्पयितव्यम् । परिक्रय एवैकादीनां अक्षणं
तत्र यः सप्तभिः परिक्रीणीते न तेनैकया षड्भिः परिक्रीतो
भवति । न हि ते एकेत्यामनन्ति न षडिति किं तर्हि
सप्तेति स एष श्रुतिविप्रतिषेधः । तस्माद् विकल्पः
संख्यासु ।

जाघनी विकल्पाधिकरणम् ।

द्रव्यविकारात् पूर्ववदर्थकम् स्यात् तथा
विकल्पेन नियमप्रधानत्वात् ॥ १० ॥ (१पू०)

जाघन्या पत्नीः संयाजयन्तीति श्रूयते । तत्र पशु-
गुणेषु विचारो भवति । किं जाघन्यादीनां समुच्चय उत
विकल्प इति अत्रापि पूर्वं एव न्यायः यद्यर्थकम् ततो
विकल्पः अथ प्रतिपत्तिस्ततः समुच्चय इति किं प्राप्तं द्रव्य-
विकाराच्च पूर्ववदर्थकम् स्यात् । पूर्ववदेतत् कर्म
यज्जघन्या पत्नी संयाजनं दर्शपूर्णमासपूर्वकं चोदक-
परम्परया पशुगुणप्राप्तदर्शपूर्णमासयोश्चैतदर्थकम् न हि
तत्र काचिच्छेषभूता जाघन्यस्ति यस्याः प्रतिपत्तिः स्यात् ।
लौकिकासु तत्रान्येन सह विकल्पस्योदकेनाग्नीषोमीयः
पशुः प्राप्तः तत्रापि श्रूयते जाघन्या पत्नीः संयाजय-
न्तीति सा श्रुतिः विकल्पे प्राप्ते नियमार्था भवति ।
यथाप्राप्तयोश्च नियमः गुणभूता च प्राप्ता तस्मा-
दग्नीषोमीये गुणभूता जाघनी कर्मप्रधानं यथा
अग्नीषोमीये तथा पशुगुणेषु तस्मात्तत्राप्यर्थकर्मणि
चैकार्थानां जाघन्यादीनां समुच्चयो न युक्तः तस्माद्
विकल्पः ।

द्रव्यत्वेऽपि समुच्चयोद्रव्यकर्मनिष्पत्तेः
प्रतिपशुकर्मभेदादेवं सति यथाप्रकृति ॥ ११ ॥

(पू०)

यद्यपि जाघनी गुणभूता कर्मणि एवमपि समुच्चयो युक्तः

कुतः द्रव्यस्य कर्मनिष्पत्तेः जाघनी द्रव्यं कर्मणा विश-
सनेन निष्पन्नमिति । तत्र प्रयोजनापेक्षा भवति । इदं
च श्रूयते जाघन्या पत्नीः संयाजयन्तीति तदेवं विज्ञायते
इदमस्य प्रयोजनं पशुगुणे च प्रतिपशुकर्मभेदस्तस्य तस्य
पशोः कर्मनिष्पत्तिः । जाघनी द्रव्यमतस्तुत्रापि तत् पत्नीं
संयाजायमेव कर्त्तव्यम् । एवं सति यथाप्रकृति कृतं
भवति तस्मादर्थकर्मण्यपि समुच्चय एव ।

कपालेऽपि तथेति चेत् ॥ १२ ॥ (आ०)

इति चेत्यश्वसि कर्मनिष्पत्तित्वाज्जाघनीनां समुच्चय
इति तेन तर्हि कपालेऽपि समुच्चयः प्राप्नोति पुरोडाश
कपालेन तुषोपवपतीति तदपि कर्मणा प्रयुज्यते ।
तस्यापि तुषोपवपनं प्रयोजनं भवितुमर्हति । तथा पुरो-
डाशगणे तस्य तस्य पुरोडाशस्य कपालेन तुषोपवपनं
कर्त्तव्यं वक्तव्यो वा विशेषः ।

न कर्मणः परार्थत्वात् ॥ १३ ॥ (आ० नि०)

नैतदेवं कुतः कर्मणः परार्थत्वात् परार्थञ्च कपालानां
प्रयोगकर्म पुरोडाशश्चरणार्थं तदर्थमुपात्ते कपाले
तुषोपवपनमप्यन्वासज्यति तद्यथा । काष्ठान्याहृतं
प्रस्थिते पुरुषे शाकाहरणमप्युपाधिः क्रियते । शाकमप्या-
हरेदिति तस्य गमनं शाकार्थमपि भवति कथं पुनर्ज्ञायते
पुरोडाशार्थं कपाले तुषोपवपनमन्वासज्यते । तेन तदु-
भयार्थमिति उक्तोऽत्र न्यायो भवियति सङ्गस्य तन्निमित्त-
त्वादिति । न चेत् तुषोपवपनार्था कपालानामुप्यत्ति-

नविश्वं सर्वैस्तुषोपवपनं कर्त्तव्यम् अथवा उभयोरपि
प्रतिषेधो यतः कर्मणः परार्थत्वादिति कपाले व्याख्यातं
जाघन्यामपि कर्मणा परार्थत्वं हृदयादीनां निष्पत्त्यर्थं
विशसनकर्म न जाघन्याः । अपिच हृदयादिभिरवदानै-
र्यष्टुं पशोरालव्यव्यविशसनकर्मापि तदर्थमेव तस्मान्न
जाघन्या निष्पत्त्यर्थं विशसनं नचेत्तदेवं नैवात्र प्रयोजना-
काङ्क्षा कुतः सम्बन्धः हृदयादीन्यनुनिष्पन्ना जाघनी
सा पत्नीसंयाजनिर्वृत्त्यर्थमुपविष्टा एकया च तथा ते
निर्वर्त्यन्ते । तस्मात्पशुगुणे जाघनीनां विकल्पः ।

प्रतिपत्तिस्तु शेषत्वात् ॥ १४ ॥ (२५०)

भवेद्विकल्पो यद्यर्थकर्म स्यात् प्रतिपत्तिस्त्वेषा कस्मा-
च्छेषत्वात् पशुना निर्वर्तिते यागे शेषभूता जाघनी निष्प्रयो-
जना न क्वचिन्निक्षेपाह्वा तस्या निक्षेपः पत्नीसंयाजेषु
क्रियते न जाघनी विधीयते न पत्नीसंयाजा उभये वि-
हितः सम्बन्धो न विहितः । स विधीयते तत्र च
जाघन्याः प्राधान्यं सूक्तं न गुणभावः गुणभावेऽस्य
अनेकत्र गुणभावः स्यात् । तत्र को दोषः । अग्नीषो-
मीयं पशुमालभत इत्येषा चोदना बाध्यते नानादेवतोऽयं
तदा भवति । एकदेशोऽस्याग्नीषोमीयः एकदेशः पत्नी-
संयाजदेवतानामिति तस्मात्प्रतिपत्तिः । प्रतिपत्तौ
यस्यैव पशोर्जाघनी न प्रतिपाद्यते तस्यैव तेन संस्कारेण
वर्जनं स्यात्तस्मादपि समुच्चयः ।

श्रुतेऽपि पूर्ववत् स्यात् ॥ १५ ॥ (पू०)

श्रुते चरुं दधंश्चरुमित्यत्रापि प्रतिपत्तिः स्यात् कुतः पूर्ववत् स्यात् । अन्यपूर्वकं श्रुतं दधि चेन्द्रायोत्पन्नं तस्याथान्तरगमनं विष्णुं पिविष्टं तस्मात् तस्याप्युत्पत्तौ येन संयुक्तं तत्र तदर्थं श्रुतिहेतुत्वान्तस्यार्थान्तर गमने शेषत्वात् प्रतिपत्तिः स्यादित्यनेन न्यायेन प्रतिपत्तिः प्राप्नोति । वक्तव्यो वा विशेषः ।

विकल्पोऽन्वर्थकर्मनियमप्रधानत्वात् शेषे च कर्मकार्यसमवायात्तस्मात्तेनार्थकर्म स्यात् ॥ १६ ॥ (मि०)

सूत्रे द्वयोः सूत्रयोः परिहारउच्यते प्रतिपत्तिस्तु शेषत्वादिति च श्रुते च पूर्ववत् स्यादिति च । यत्तावदुच्यते जाघन्याः प्रतिपत्तिरिति । तत्र ब्रूमः । विकल्पः प्रतिपत्तौ जाघन्या आज्येन सह पशौ च तथैव विकल्पे प्राप्ते नियमप्रधाना पुनः श्रुतिः जाघन्याः पक्षीं संयाजयन्तीति आज्यस्य निवर्त्तकत्वात्कृतार्था भवति । जाघन्या अर्थकर्म न धारयति । वसुशेषत्वादिति अशेषस्यापि वचनादेकत्र गुणाभावो भवति यथा प्रस्तरस्य यच्च श्रुतस्यान्यार्थ उत्पन्नस्यान्यत्र गमनं प्रतिपत्तिरिति तदप्ययुक्तम् । कुतः ? शेषे च कर्मकार्यसमवायात् । य उपयुक्तः शेषस्तस्मिन् कर्मकार्यं समवेति किं पुनस्तत्त्वस्कारः स हि कर्मणा क्रियते न चैतद्भुतं दधि वा क्वचिदुपयुक्तं यस्मै यागायोत्पन्नं

स नैव भवेद्विर्वपेत्तस्मात्तेन जाघनीद्रव्येण दधिघृताभ्यां
चार्यकर्म स्यात् न प्रतिपत्तिः ।

उत्खाग्निविकल्पाधिकरणम् ।

उत्खायां काम्यनित्यसमुच्चयो नियोगे
कामदर्शनात् ॥१७॥ (पू०)

अस्यग्नावुत्खाग्निः सन्तापेनाग्निं जनयतीति तं
प्रकृत्य श्रूयते । वृक्षायात् ज्वलतो ब्रह्मवर्चसकामस्या
हृत्यान्वादध्यात् । आद्वादनायकामस्याहृत्यान्वादध्यात् ।
वैद्यताद् वृष्टिकामस्येति तत्र विचार्यतो किं काम्यस्य
नित्यस्य वा अग्नेः समुच्चयः । अथवा काम्येन नित्योऽग्नि-
विक्रियत इति तत्रोच्यते । उत्खायां काम्यनित्ययोरन्येभ्यो
वा समुच्चयः कृतः । एवं सर्वाङ्गोपसंहारी प्रयोगवचनो-
नुग्रहीष्यते । ननु नैमित्तिकं तु प्रकृत्यौ तद्विकारः
संयोगविशेषादित्यनेन न्यायेन काम्योऽग्निर्नित्यस्य
विकारको भविष्यति । न भविष्यति किं कारणं नियोगे
कामदर्शनात् । अग्नेर्निर्यापने अयं कामः श्रूयते आह-
ृत्यान्वादध्यात् ब्रह्मवर्चसकामस्य ह्यग्निर्हीमार्थो भवतीति
एव चेदाहृत्याभिधानात् फलं भविष्यति हीमस्तु यथा
प्राप्तमुख्य एव सन्निधानाच्च अग्न्योः समुच्चयः असति वा
संस्कृतेषु कर्म स्यात् यदि च काम्येन नित्योऽग्निर्विक्रियेत स
नैव स्यात् । तस्मिंश्चासत्यसंस्कृतेषु आद्वादेषु कर्म स्यात् ।
तथा तस्य सर्वार्थता बाध्यते तस्मादपि समुच्चयः ।

तस्य च देवतार्थत्वात् ॥ १८ ॥ (हे०)

अपि चाग्न्यन्वाधाने तद्देवतापरिग्रहणं यदि सोऽग्नि-
रुत्सृज्येत ततो देवता अपरिगृहीता भवेयुः । अग्न्यन्वा-
धाने न अग्निर्धार्येत तदक्षताऽग्निधारणात् देवता
परिग्रहः ।

विकारो वा नित्यस्याग्नेः काम्येन तदुक्त-
हेतुः ॥ १९ ॥ (सि०)

नैमित्तिकं तु प्रकृते तद्विकार इति । सामान्ये-
नैतदुक्तं यदाहवनीये जुहोतीति वृष्टिकामो वैद्युता-
दिति विशेषणं तेन सामान्यं बाध्यते किं कारणं स्वायये
वृत्तिर्विशेषस्य सामान्यस्य ततोऽन्यत्वापि वृत्तिसम्भवात् ।
विशेषस्य चान्यपरिक्लिन्नस्य एकावयविनस्तदसम्भवे
विषयाभावात् प्रसङ्गादुपदेशवैयर्थ्यं मा भूदिति । अथ
यदुक्तं नियोगे कामदर्शनादिति तत्र ब्रूमः । आश्वादा-
हत्यान्वादध्यादिति नित्यस्यैव होमार्थस्यान्वाधानस्यायं
विशेषकामसंयोगः । शब्दादाहत्यान्वाद्यकामस्येति

आदध्यादिति पुनः श्रुतिः । यद्यन्वाधाने कामश्रुतिः
स्यादाधानं विधीयेत नाधीयमानं कामस्य साधनत्वेन
युज्यते । तस्मिंश्च विधीयमाने विशेषश्च स चेत्यनेकार्थ-
त्वात् वाक्यं भिद्येत तस्मान्न नियोगे कामश्रुतिः । किं
तर्हि होमायैवायं नित्यनियोगः । अग्निविशेषविधा-
नार्थमनूयते । यावदुक्तं स्पष्टं वैद्युतमग्निं होमार्थं

‘कुर्यादिति तावदेव’ एवं चेन्नैमित्तिकः तस्मिन् तस्मिन्
कार्ये नित्यमग्निं करोतीत्युपपन्नम् ।

वचनादसंस्कृतेषु कर्म स्यादिति ॥ १९ ॥ (सि०)

तत्र ब्रूमः । वचनादसंस्कृतिषु कर्म स्यादिति किमि-
वचनं न कुर्यात् । नास्ति वचनस्यातिभारः । यथा पदे-
जुहोतीति ।

संसर्गे चापि दोषः स्यात् ॥ २० ॥ (आ०)

अपि च यदि समुच्चयः स्यात् प्राधान्येन सह संसर्गः
स्यात् । वैहारिकस्य तु तत्र दोषः श्रूयते । अग्नये शुच-
येऽष्टाकपालं निर्वपेद्यस्याग्निः प्रधानेन सह संसर्गः ।

संगृह्येत शुचितर एष योऽग्निर्यः प्रदातव्यः ।

वचनादिति चेदथेतरस्मिन्नुत्सर्गा परिगृहः
कर्मणः कृतत्वात् ॥ २१ ॥ (आ०नि०)

आह नैष दोषः । वचनात् संसर्गो न वाचनिके क्रिय-
माणे दोष उच्यते । अथेतरस्मिन् । इतरस्मिन्नपि पक्षे
वाचनिके असंस्कृतेषु होमः । एवमुभयत्र वाचनिकत्वात्
दोषाभावे सति नैमित्तिकत्वात् विकार आश्रीयते न समु-
च्चयः । उत्सर्गोऽपि नित्यस्याग्नेर्देवतापरिग्रहो न विरुद्धः
कर्मणः कृतत्वादग्न्यन्वाधानेन देवताः परिगृह्यन्ते । ना-
ग्निना एवं श्रूयते । यः पूर्वद्युरग्निं गृह्णाति स वै श्वो-
भूते देवता अभियजत इति तच्च कृतमग्नेर्ग्रहणं तेन परि-
गृह्यता देवता अग्न्यन्तरे वचनाद्व्यन्ते तस्मादविरोधः ।

उत्पद्यन्तो हवनीयत्वाधि करन्स ।

स आहवनीयः स्यादाहुतिसंयोगात् ॥ २२ ॥ (पू०)

यच्चासौ वैहारिकोऽग्निः स आहवनीयः स्यात् ।
कुतः आहुति संयोगात् । एतद् ज्ञयते यस्मिन् स आहव-
नीयः ज्ञयते चास्मिन्नित्ये तस्मादयमप्याहवनीयः ।

अन्यो बोद्धृत्याहरणात् तस्मिंस्तु संस्कार-
कर्मशिष्टत्वात् ॥ २३ ॥ (सि०)

अन्यो वा आहवनीयात् स्थानाहवनीयः कस्मात् ।
उद्धृत्याहरणात् । लौकिकोऽयमुद्धृत्य ज्ञयते आदाहरत् ।
प्रावास्यादाहरेदिति । आहवनीयशब्दश्च संस्कारनिमित्तः
संस्कारेषु तत्सद्भावात् अभावाच्च प्राहु तेभ्यः यच्चाहुति
संयोगादिति सिद्धे आहवनीयत्वे आहुतयो विधीयन्ते
यदाऽहवनीये जुहोतीति न तेनासां विधानात् । कृतं
तद्भवति । तस्मान्नाहवनीयः प्रयोजनमाहवनीयधर्मा
भावः । तस्मिन् संस्कारकर्मशिष्टत्वात् तस्मिन् वैहा-
रिकेऽग्नौ आधानिकाः संस्काराः कर्तव्याः शिष्टत्वात्
सर्वकर्माध्याहिते आधानस्य सर्वशिष्टत्वात् । यदि न
क्रियेरन् कर्म तेनाङ्गेन हीनमफलं स्यात् ।

स्थानात्तु परिलुप्येरन् ॥ २४ ॥ (हे०)

परिलुप्येरन् आधानिकाः संस्काराः कस्मात् स्थानात्
तस्य संस्कृतस्थानेः स्थानेऽयमसंस्कृतः श्रुतः स वैशेषिकत्वात्
तस्य निवर्त्तकाः स चेन्निवर्त्तः किमर्थं संस्काराः करि-

प्यन्ते । न संस्कृतः स्यादित्येवमर्थेन्ते क्रियेरन् । असं-
स्कृते न चार्थः तस्मात् लुप्येरन् ।

उल्लाम्ने चित्तधारणाभावाधिकारणम् ।

नित्यधारणे विकल्पो न ह्यकस्मात् प्रतिषेधः

स्यात् ॥ २५ ॥ (पू०)

तस्मिन्नेवोत्थं चिन्ता किमर्थं नित्यं धार्यो न वा
अथ वा नैव धार्येत इति तत्रोच्यते नित्यधारणे विकल्पः
धार्यो वा न वा कुतः न ह्यकस्मात् प्रतिषेधः स्यात् धार-
णात् प्रतिषेधः तस्य भवति । प्रतिसमिधीत भ्रातृव्यमस्मै
अनयतीति श्रुतिर्धारणप्रसङ्गे च प्रतिषेधार्थत्वात् भवति
न पथा गन्तव्यं भोक्तव्यमिति सति गमनप्रसङ्गभोजन-
प्रसङ्गे च भवति । न च श्रुतिमन्तरेण प्रसङ्ग उपपद्यत
इति नित्यसाधारणस्य विधायिका श्रुतिरनुमीयते तया
प्राप्तिः । प्रतिषेधेन निवृत्तिः तस्माद् विकल्पः ।

नित्यधारणाद्वा प्रतिषेधो गतश्रियः ॥ २६ ॥ (सि०)

यदि कदाचित् प्रत्यक्षया श्रुत्या प्रसङ्गो न स्यात् ।
अतोऽर्थादनुमीयते । अस्ति तु नित्यधारणस्य प्रसङ्गिका-
गतश्रियः श्रुतिः । नित्यवृत्तं आहवनीयो गतश्रिय इति
आहवनीयस्थानापन्नत्वादुल्लाम्ने नित्यधारणं प्रसङ्गं
तत् प्रतिषेधार्थं श्रुतिः तस्माच्च श्रुत्यन्तरस्यानुमानं
भवति । अतो नित्यधारणस्याविधानात् कार्याभा-
वाच्चाधारणमेव स्यात् ।

यज्ञाहीनयोः एतैश्चकृतत्वे सर्वेषां कर्तव्याधिकरणम् ।

परार्थान्येकः प्रतियन्तिवत्सलाहीनयोर्व्यस-
मानगणे अनियमोऽविशेषात् ॥ २६ ॥ (पू०)

यानि परार्थानि कर्त्तव्याणि यथा शुक्रं यजमानो न्यार-
भेत यजमानसंस्मृतीदुस्वरी भवति । तादृशो यज-
मानः कुर्यान्न सर्वे कस्य हेतोः परार्थत्वादेव न तत्कर्त्तव्या
यजमानस्य कश्चिदुपकारः क्रियते ततश्च न स्वलोपकाराय
सर्वे कुर्युः । यजमानेन तु तत्कर्त्तव्यं क्रियते । तदेकेनैव
कृतमिति द्वितीयानां प्रवृत्तौ हेतुर्नास्ति तस्मादेकः
कुर्यात् ।

तत्रैकस्यानियमो यः कश्चिदेकः कुर्यात् । कुतः
अविशेषात् । नावशब्दकृतोवाऽर्थकृतो विशेषो गृह्यते
तस्मादनियमः । अहीनि मुख्यस्याभावादेवमवस्थितम् ।

मुख्यो वा विप्रतिषेधात् ॥ २७ ॥ (सि०)

सत्रे तु मुख्यः कुर्यात् गृहपतिः कुतः । विप्रति-
षेधात् तस्य कुर्वतो विप्रतिषेधः । न हि तेनार्त्विजः
पदार्थाः कर्त्तव्याः । ऋत्विजां तु स्वपदार्थसन्निपाते विप्र-
तिषेधः स्यात् । एवं हि गृहपतेरर्थवत्त्वं क्रत्वर्थानि याज-
मानानि ।

सर्वे याजमानकर्त्तव्या सर्वेषां कर्त्तव्यताधिकरणम् ।

सर्वे गृहपतिरसंयोगाद्ब्रह्मवत् आगनाय
वचनाच्च ॥ २८ ॥ (पू०)

अथ यानि याजमानानि संस्काराणाम् कर्माणि ताद्यपि
किं सचे गृहपतिर्नैव कर्त्तव्यानि उत सर्वैरित्युच्यते । गृह-
पतिना कर्त्तव्यानि कुतः । असंयोगादेवं गृहपतिरिति
समाख्याया अन्वर्थेनासंयोगो न भवति अन्वर्था भविष्यती-
त्यर्थः । कथं कृत्वा तत्रोच्यते । इहानेन गृहशब्देन कर्मा-
च्यते न शाला । शालायामभिधीयमानायामविशेषः स्यात् ।
सर्वे हि ते शालायाः पतयः ननु च कर्त्तव्याऽपि ते सर्व एव
पतयः सत्यमेवं समाख्यानात् प्रकर्षावगतिं विज्ञायते यथा
देवदत्तो मथुरायां ब्राह्मण इति । प्रकर्षश्च कर्मभूयस्त्वाद्वा
स्यात् फलभूयस्त्वाद्वा । तत्र कर्मभूयस्त्वत्रोपपद्यते य-
त इतरेषां बहुतरं कर्म फलभूयस्त्वन्तु युज्यते यजमान
संस्काराणां तस्याधिक्यात् । तस्माद् गृहपतिस्तमाख्याया
अर्थवत्त्वात् पुरुषार्थानां गृहपतिः कर्त्तृतिं हौववत्
तद्यथा हौवमिति समाख्यायाः अर्थवत्त्वाद्वा हौवस्य
कर्त्ता भवत्येवमिहापि आस्नायवचनाच्च आस्नायैक वचनं
गृहपतेः फलभूयस्त्वे भवति । यो वै सत्वे वद्वनां यजमा-
नानां गृहपतिः स सत्तस्य प्रत्येता स हि भूयिष्ठा-
मृद्विमृष्टीतीति तथेति तत्त्वादेव कारणात् ।

सर्वैर्वा तदर्थत्वात् ॥ २६ ॥ (२६)

सर्वे वा यजमानाः पुरुषार्थानि कुर्युः । न गृहपतिरेव
कुतः । तदर्थत्वात् सर्वार्थमेव हि कर्म अविशेषेण हि
श्रुतं वादशाहमूढिकाया उपेयुरिति यस्त्वेषां संस्कारैर्न-
युज्यते । तस्य गुणहीनमफलं कर्म भवेदिति तत्राविशेष

श्रुतिर्बाध्येत गृहपतिरिति समाख्यासामान्यात् । यथा
गृहपतिः । स्वयं कर्म न करोत्यन्ये तस्य कर्मकारा
भवन्त्येवमस्यापीत्यनेन सामान्येन स्वामित्वप्रकर्षः
फलप्रकर्षाभावात् ।

ननु स्वार्थलाभेन यजमानाः क्रत्वर्थं परिहापयत्यचीच्यते ।

विप्रतिषेधे परम् ॥ ३० ॥ (हे०)

यत्र क्रत्वर्थेन पुरुषार्थत्वाद् विप्रतिषेधः । तत्र स्वार्थे
करिष्यति विप्रतिषेधे तु परकीयं क्रत्वर्थं, किं कारणं
क्रत्वर्थे ह्यक्रियमाणे क्रतुरेव न संपद्यते पुरुषार्थे तु हीने
पुरुषो विगुणः अङ्गगुणविरोधे च तादर्थ्यादिति क्रत्वर्थो
बलवान् । तस्मात् कर्तव्यः ।

हीने परार्थत्वात् ॥ ३१ ॥ टृ० वै०

यत्तु हीनवदिति हीने परार्थः पुरुषः न कर्म पुरुषार्थे
तदैकेन केनचित् कर्तव्यं न सर्वैः । तत्र समाख्या निया-
मिका स्यात् । इह पुनर्गृहपतिरिति समाख्यानिवृत्तिं
शक्नोति कर्तुं अतोऽन्यथापि युज्यते । अयुज्यमानाऽपि
काममनर्थिका स्यात् । नैव निवर्तयितुं शक्यतात् । निव-
र्तकस्य वचनस्याभावात् ।

वचनं परम् ॥ ३२ ॥ (हे०)

यच्च दर्शनमुपदिष्टं सचस्य प्रत्येता इति । न तद्दर्शनं
किं तर्हि वचनं तत्फलभूयस्त्वस्याप्राप्तेः । प्राप्तिपूर्वकं
हि दर्शनं भवति ।

आर्त्विज्ये ब्राह्मणमादाधिकरणम् ।

प्रभुत्वादात्विज्यं सर्ववर्णानां स्यात् ॥ ३३ ॥ (पू०)

ऋत्विक्त्वं सर्ववर्णानां ब्राह्मणराजन्यवैश्यानां स्यात् ।
ततः प्रभुत्वात् । प्रभवन्ति सर्वे शक्नुवन्ति कर्तुं सर्वेऽध्य-
यनवन्तो विद्वांसश्च न ह्यविद्वान् विहितोऽसौ करणाय
कारणं सर्वेषां कर्मप्रदर्शनार्थं ब्राह्मण इत्युक्तम् ।

स्मृतेर्वा स्याद् ब्राह्मणानाम् ॥ ३४ ॥ (सि०)

ब्राह्मणानामेवात्विज्यं स्यात् नेतरयोर्वर्णयोः कुतः
मृतेः एवं शिष्टाः स्मरन्ति । याजनाध्यापनप्रतिग्रहा ब्राह्म-
णस्यैव वृक्ष्यपाया इति स्मृतिश्च प्रमाणमित्युक्तम् । अपि
ता कारणाग्रहणे प्रयुक्तानि प्रतीयेरन् तस्माद् ब्राह्मणा
एव यायजियुः ।

फलचमसविधानाच्चेतरेषाम् ॥ ३४ ॥ (हे०)

इतरेषां राजन्यवैश्यानां फलचमसौ विधीयेत ।
अ यदि राजन्य वैश्यं वा याजयेत्, स यदि सोमं
विभक्षयिष्यति न्यग्रोधवल्लरीराहृत्यताः संपिथ्य दधन्युन्मृज्य
ता अस्मै भक्ष्यं प्रयच्छेन्न सोममिति । यदि क्षीरे सति तक्रं
दीयते तत्र यदि चाक्षीराभावो विज्ञायते यदि वा भोक्तु-
र्क्षीराभागित्वमिहापि सोमे विभक्षयिष्यति फलानि दी-
यन्ते तत्रापि सोमाभावो वा यदि वा भोक्तुरसोमपत्वं वि-
ज्ञायते तत्र सोमस्यावृत्तिरिति तस्मान्न सोमाभावो

भोक्तृत्वसोमपत्वं विज्ञायते न वाऽसोमपाभ्यां यक्यत
आर्त्विज्यं कर्तुं नियमात् सोमभक्षस्य तस्मान्न राजन्य-
वैश्ययोरार्त्विज्यम् ।

सान्नाय्येष्वेवं प्रतिषेधः सोमपीथहेतुत्वात् ॥ ३५ ॥

(हे०)

अपि च साक्षाद्ये भक्ष्ये राजन्यवैश्ययोः प्रतिषेधं तु
सोमपीथहेतुमाह न राजन्यो न वैश्यो वा साक्षाद्यं वा
पिबेत् । असोमपीथो ह्येष इति ब्रुवन् सोमपीथाभावे रा-
जन्यवैश्यानामार्त्विजनाभावं दर्शयति ।

चतुर्धाकरणे च निर्देशात् ॥ ३६ ॥ (हे०)

दर्शपूर्णमासयोश्च पुरोडाशस्य चतुर्धाकरणे ब्राह्मणा
एव निर्दिश्यन्ते ब्राह्मणानामेवेदं हविः सोम्यानां सोम-
पीथिनां नेह ब्राह्मणस्यास्तीति शेषभक्षणार्थं चतुर्धाकरण-
मित्युक्तं शेषभक्ष्याचर्त्विजः । यदि राजन्यवैश्ययोरप्या-
र्त्विज्यमस्ति न ब्राह्मणानामेवेदं हविः स्यात् । राजन्य-
वैश्ययोरपि पक्षे स्यात् तत्रेदमवधारणमसमर्थं भवेत् ।

अन्वाहार्ये च दर्शनात् ॥ ३७ ॥ (हे०)

दर्शपूर्णमासिक्यां चान्वाहार्यदक्षिणायां ब्राह्मणा
एव दृश्यन्ते । त एते वै देवा अहुतादो यद्ब्राह्मणा यद्-
न्वाहार्यमाहरन्तीति तानेव तेन प्रीणातीति दक्षिणा च
चर्त्विग्भ्यो दीयते तस्माद्ब्राह्मणानामार्त्विज्यम् । यस्मा-

दित्य लक्षणा स्मृतिः तान्येतानि दर्शनान्युपोद्गलयन्ति
तच्चादार्त्तिक्यं ब्राह्मणानामिव स्याद्वैतरयोर्वर्णयोरिति ।

इति आचार्यभट्टशबरस्वामिनः कृतौ मीमांसा-
भाष्ये द्वादशस्थाध्यायस्य चतुर्थः पादः ।

मीमांसाशास्त्रञ्च सम्पूर्णम् ।

शक्ते मालाभ्रवस्त्रिन्दुमिते वर्षे द्विजन्मना ।

अभाष्यं जैमिनिः सूत्रं जीवानन्देन संस्कृतम् ॥